

لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ

کی تفسیر میں ایک علمی و تحقیقی بحث

# الذَّنْبُ مَا فِي الْقَلْبِ



تصنيف


محقق عشر رواں

حضرت علامہ مفتی سید شاہ حسین گدڑی نے نزلہ العالی

لِيُغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ

کی تفسیر میں ایک علمی و تحقیقی بحث

# الذَّنْبُ مَا فِي الْقُلُوبِ



تصنيف

محقق محشر رواں

حضرت علامہ مفتی سید شاہ حسین گدڑی نے تظلل العالی

## جملہ حقوق محفوظ ہیں

نام کتاب	:	الذنب فی القرآن
مصنف	:	مفتی سید شاہ حسین گردیزی
کمپوزنگ	:	حافظ محمد عابد سعید۔ (0300-3340980)
نظر ثانی	:	مولانا فیض علی شاہ گردیزی
مطبع	:	زم زم پرنٹنگ پریس، آئی آئی چندریگر روڈ، کراچی
تعداد	:	ایک ہزار
سال اشاعت	:	ذیقعدہ ۱۴۲۷ھ / دسمبر ۲۰۰۶ء
صفحات	:	۸۳۲

## ناشر

مکتبہ تہامہ، گلستانِ جوہر، کراچی

## ملنے کے پتے

مکتبہ غوثیہ، پرانی سبزی منڈی یونیورسٹی روڈ، کراچی

مکتبہ رضویہ، گاڑی احاطہ بندر روڈ، کراچی

## کلماتِ ناشر

حضرت علامہ سید شاہ حسین گردیزی مدظلہ کی شخصیت کسی تعارف کی محتاج نہیں۔ آپ ایک علمی و روحانی شخصیت ہیں۔ آپ کی ولادت ضلع راولپنڈی کی تحصیل ٹیکسلا کے قریب ایک گاؤں ”بدو“ میں ہوئی۔ آپ سادات گردیز کے عظیم خانوادے کے چشم و چراغ اور نجیب الطرفین سید ہیں۔ آپ کی رگوں میں حب نبی اور مہر علیؑ کی گرمی جاری و ساری ہے۔ آپ نے ابتدائی تعلیم اپنے والد حضرت سید مقبول شاہ گردیزی سے حاصل کی۔ پھر جامعہ غوثیہ گولڑا شریف میں حضرت سید عبدالقادر شاہ بغدادی سے قرآن حکیم حفظ کیا اور اسی موقعہ پر حضرت قبلہ شاہ غلام محی الدین گولڑوی کے دست حق پرست پر سلسلہ عالیہ چشتیہ میں شرف بیعت حاصل کیا۔ درسِ نظامی کی تعلیم حضرت مولانا سید سکندر شاہ، حضرت مولانا عبدالرازق اور حضرت مولانا مفتی فیض احمد سے حاصل کی۔ پھر حضرت شیخ الحدیث والقرآن سید محمد زبیر شاہ سے چکوال میں علم کی تحصیل کی اور حضرت علامہ استاذ العلماء مولانا عبدالحکیم شرف قادری سے بھی استفادہ کیا۔ پھر آپ نے اپنا رخ بندیاں شریف کی طرف موڑا جہاں استاذ العلماء والفصلاء حضرت عطا محمد بندیا لوی قدس سرہ سے استفادہ کیا۔ آخر میں دارالعلوم امجدیہ کراچی میں حضرت علامہ مفتی وقار الدین اور حضرت مفتی سید شجاعت علی قادری سے استفادہ کیا اور درسِ نظامی کی تکمیل کی۔

حضرت مفتی سید شجاعت علی قادری کی خواہش پر دارالعلوم نعیمیہ کراچی میں چند سال تدریس کی اور جامع مسجد گل زار ڈاکٹر ضیاء الدین احمد روڈ کراچی میں خطابت کے فرائض سرانجام دینے شروع کئے۔ آپ کو اعلیٰ حضرت سید پیر مہر علی شاہ مجدد گولڑوی قدس سرہ سے قلبی لگاؤ ہے۔ اس لئے ان کی تعلیمات کو عام کرنے میں کوشاں رہے اور ان ہی کی نسبت سے دارالعلوم مہریہ کے نام سے ایک ادارہ قائم کیا، جہاں علومِ دینیہ کے ساتھ اخلاقی و روحانی تربیت بھی دی جاتی ہے اور حضرت شاہ صاحب دام ظلہ اس ادارہ میں بنفس نفیس تدریس کے فرائض سرانجام دیتے ہیں۔ اب تک بے شمار حضرات آپ سے اکتسابِ فیض کر کے ملک کے

دوسرے اداروں میں تعلیم و تدریس کے فرائض سرانجام دے رہے ہیں اور میں نے اسی ادارہ میں دوسری کتب کے علاوہ نصوص الحکم جیسی ادق اور مشکل کتاب کا درس بھی آپ سے لیا ہے۔ دین اور علم دین کی اشاعت آپ کا محبوب مشغلہ ہے۔ آپ کے تحقیقی کام کی وجہ سے آپ کو ”محقق عصر“ کہا جاتا ہے۔

آپ نے تصنیف و تالیف کی طرف بھی توجہ کی اور کئی کتابیں تحریر کیں۔ مثلاً القول الاظہر فی بیان اللہ اکبر، الکلمۃ الکاملہ فی بیان یا اللہ، احسن الاختیار فی کیفیۃ الاعتجار، رجال السنۃ، حقائق تحریک بالاکوٹ، مہر جہاں تاب، فروغ صحافت میں اہلسنت کا کردار، تجلیات مہر انور، مہر عالمین، اور حضرت خواجہ فخر الدین دہلوی قدس سرہ کی کتاب فخر الحسن، مفتی صدر الدین آزرہ دہلوی کی کتاب منتہی المقال شرح حدیث لاشد الرجال اور مولانا عبدالقادر بدایونی کی کتاب تصحیح العقیدہ کا اردو میں ترجمہ بھی کیا ہے۔ آپ کی معرکہ آراء کتاب ”حقائق تحریک بالاکوٹ کا ترجمہ بنگالی اور ہندی زبان میں ہو چکا ہے اور پاکستان و ہندوستان اور بنگلہ دیش سے متعدد بار شائع ہو چکی ہے۔

آپ کو سیاسیات سے بھی نظری تعلق ہے۔ ملکی اور بین الاقوامی حالات پر گہری نظر رکھتے ہیں اور تجزیاتی عمل سے گزر کر نتائج بھی اخذ کرتے ہیں اور مسلمانوں کی موجودہ پستی جو حکمرانوں کی وجہ سے ہے پر آزرگی اور شکستگی کا اظہار کرتے رہتے ہیں۔

ملتان سنی کانفرنس ۱۹۷۸ء میں پاکستان سنی رائٹر گلڈ کے قیام میں آپ کی مشاورت شامل تھی، جو ممتاز ادیب اور صحافی خواجہ رضی حیدر کی سربراہی اور حکیم محمد موسیٰ امرتسری کی سرپرستی میں فروغ اہلسنت کے لئے جدوجہد کرتی رہی، جس کی وجہ سے اہلسنت میں اہل قلم کی ایک فوج ظفر موج پیدا ہو گئی اور اس نے نئے موضوعات پر لکھ لکھ کر کتب خانے بھر دیئے۔

لکل فن رجال کے مطابق ہر دور میں ایسے مردان کار پیدا ہوتے ہیں جو دین کی حفاظت و سربلندی کی خاطر ہر آتش نمرود میں کود پڑتے ہیں اور اپنے مقاصد میں سرخرو ہو جاتے ہیں۔ اس طرح وہ اپنی قوت سے فتنوں کا سدباب کرتے ہیں۔ ماضی قریب میں قرآن حکیم کی ایک آیت کریمہ لیغفر لک اللہ ما تقدم من ذنبک وما تاخر کی تفسیر میں ایک

”ذنبی گروہ“ نے نبی کریم صلی اللہ علیہ وسلم کی ذات مبارکہ جو معصوم عن الخطاء ہے پر گناہ کا الزام لگایا اور اس آیت کریمہ کے ترجمہ میں رد و بدل کر کے اسے دلیل بناتے ہوئے آپ کی ذات سے خطا کا صدور ثابت کرنے کی ناکام کوشش کی۔ وقت کے جلیل القدر عالم دین، محبت رسول اعلیٰ حضرت شاہ احمد رضا خان بریلوی علیہ الرحمہ نے اس نام نہاد ”ذنبی گروہ“ کا جواب دیتے ہوئے آیت مذکورہ کا ایسا ترجمہ کیا کہ گستاخان دربار رسالت منہ کے بل گر پڑے جب کہ صاحبان عشق رشک کرنے لگے۔ سلف صالحین کی ارواح وجد کرنے لگیں۔ لیکن حال ہی میں فاضل بریلوی علیہ الرحمہ کے بیان کردہ آیت مغفرت کے ترجمہ کو ایک ایسی شخصیت نے چیلنج کیا جس کی ولادت بقول اس شخصیت کے مسلک اہلسنت پر ہوئی۔ ایسے میں مخالفین اعلیٰ حضرت کا اس شخصیت کی تعریف و توصیف کرنا فطری عمل ہے۔ اعلیٰ حضرت نے اسلاف کی پیروی میں آیت مغفرت کا ترجمہ یہ کیا ہے۔

معاف کرے اللہ آپ کے سبب آپ کے اگلوں اور پچھلوں کے گناہ۔

اسکے برخلاف مولانا غلام رسول سعیدی نے ”ذنب“ کی نسبت کو زبردستی نبی کریم صلی اللہ علیہ وسلم کی ذات مبارکہ کی طرف روارکھا۔ ان حالات میں ضروری تھا کہ اہلسنت و جماعت سے ایسا مرد جلیل اٹھے جو نہ صرف ان فتنوں کا مقابلہ کرے بلکہ اسلاف کی علمی اقدار کا تحفظ بھی کرے۔ چنانچہ علامہ سید شاہ حسین گردیزی مدظلہ کا اس طرف آنا نہ حادثہ تھا، نہ اتفاق اور نہ ہی ذاتی عناد پیش نظر تھا۔ میری نظر میں یہ مذہبی ضرورت تھی اور آپ کا اخلاقی فرض بھی تھا کہ جب ”علماء وقت“ کسی مسئلہ پر اپنے دلائل نہ پیش کر سکیں تو پھر وہ اہل علم جو یہ کام کر سکتے ہیں ان پر یہ ذمہ داری عائد ہو جاتی ہے کہ وہ میدان عمل میں آ کر اپنی کارکردگی کا مظاہرہ کریں۔ ہر دور میں جب اخلاق پر زوال آ جاتا ہے، انسانیت سر بگریباں نظر آنے لگتی ہے تو رب کائنات کسی نہ کسی کو یہ توفیق ضرور دیتا ہے کہ وہ حقائق کی کڑوی گولی شکر میں پیٹ کر لوگوں کے حلق سے اتار دے اور اطراف و جوانب میں پھیلی ہوئی آلائشوں کا احساس دلائے۔ حضرت شاہ صاحب مدظلہ نے اللہ تعالیٰ کے فضل و کرم سے یہی خدمت سرانجام دی۔ کیونکہ جب مولانا سعیدی کے رشحات قلم سے گستاخیت کی بو آنے لگی اور آیت مغفرت کے

ترجمہ کو سازش کے تحت متنازع بنایا گیا۔ گمراہیت اور کفر کے کوس بجنے لگے تو ایک خلفشار اہلسنت و جماعت میں پیدا ہو گیا۔ ہر طرف یہ شور برپا ہوا کہ آیہ مغفرت کی جو تفسیر اعلیٰ حضرت نے پیش کی کیا وہ واقعی احادیث و آثار اور قرآن مجید کی فصاحت و بلاغت کے خلاف ہے۔ اس کشمکش میں کئی علماء کرام نے اپنی استطاعت علمی کے مطابق مخالفین اعلیٰ حضرت کے اعتراضات کے جوابات دینا شروع کئے لیکن بات روز بروز بگڑتی گئی۔ حضرت شاہ صاحب مدظلہ نے حالات کی سنگینی کا جائزہ لیتے ہوئے اس مسئلہ پر ”الذنب فی القرآن“ کے نام سے ایک تحقیقی مقالہ قلم بند فرمایا۔

### الذنب فی القرآن:

”الذنب فی القرآن“ محقق عصر حضرت علامہ سید شاہ حسین گردیزی مدظلہ کی عظیم و جلیل تالیف ہے۔ جہاں تک میرے علم و نظر کا تعلق ہے ابھی تک اردو زبان میں ایسی جامع تالیف جس میں علوم دینیہ کا عملی انطباق پیش کیا گیا ہو کتب خانوں میں موجود نہیں ہے۔ علامہ موصوف نے محنت کی ہے اور واقعی محنت کی ہے۔

”الذنب فی القرآن“ علم و عرفاں اور تحقیق و تدقیق کا بیش بہا خزانہ ہے۔ قرآن حکیم کی ایک آیہ مبارکہ کی تفسیر میں درس نظامی میں پڑھائے جانے والے علوم متداولہ کو مختصراً اور جامعیت کے ساتھ جس سے کسی آیہ مبارکہ کے معانی و محامل روز روشن کی طرح عیاں ہو جائیں، تحقیق و تفتیش کے ساتھ دلائل و براہین سے مزین کر کے پیش کرنا حضرت شاہ صاحب مدظلہ کی وسعت علمی کا محیر العقول پہلو ہے۔ مولانا سعیدی نے آیہ مغفرت میں جس قدر خود ساختہ تحقیق کو تخریب کا جامہ پہنایا، حضرت شاہ صاحب نے اس سے بڑھ کر آیہ مغفرت کی تفسیر کو علوم و معارف کی قبا سے آراستہ فرمایا۔ فن تفسیر ہو یا فن حدیث، فن جرح و تعدیل ہو یا فن لغت، اصول فقہ ہو یا فقہ، علم کلام ہو یا اصول لسانیات ہر ایک کی تشریح صرف ایک آیہ کی تفسیر میں بیان کر دینا کمال نہیں تو پھر کیا ہے؟

مولانا سعیدی کے اعلان خطا کے بعد حضرت شاہ صاحب نے اس کتاب کی

اشاعت کا ارادہ بدل لیا تھا لیکن میں نے انہیں اس بات پر راضی کیا کہ اس واقعے کے لیے اور علمی خزانے کو زیورِ طبع سے آراستہ کرنا ضروری ہے تاکہ نہ صرف اہل علم حضرات مستفید ہو سکیں بلکہ اردو زبان میں ایک بڑا علمی و ادبی ذخیرہ بھی محفوظ ہو سکے گا۔ اور دینیات کا طالب علم اس کتاب سے اپنی علمی استعداد کو مضبوط کر سکے گا۔

”الذنب فی القرآن“ اس اشاعت میں تین حصوں پر مشتمل ہے۔ پہلے حصہ میں نفسِ مسئلہ پر شرح و بسط سے بحث کی گئی ہے۔ دوسرے حصے میں مولانا سعیدی کے وہ اعتراضات جو انہوں نے شرح صحیح مسلم اور تبیان القرآن میں بیان کئے ہیں، کے جوابات ہیں اور تیسرے حصے میں مقالہ کی اشاعت کے بعد جو اعتراضات مولانا سعیدی اور ان کے حلقہ کی طرف سے سامنے آئے ہیں، ان کے جوابات ہیں۔ اور اختتامیہ میں ان اعتراضات کے جوابات ہیں جو انہوں نے اعلانِ خطا کے بعد تبیان القرآن کی گیارہویں جلد میں ذکر کئے ہیں۔

میں اہل علم سے یہ امید رکھتا ہوں کہ وہ اس کتاب کو غور سے مطالعہ کر کے اپنی آراء قائم کریں گے اور اگر کسی حلقہ کی طرف سے اس عنوان پر مزید کوئی سوال اٹھایا گیا تو ان شاء اللہ اس کا جائزہ ضرور لیا جائے گا۔

میں اس کتاب کے ناشر کی حیثیت سے اہل علم کی بارگاہ میں ملتمس ہوں کہ ان علمی دلائل پر کھلے دل اور عالمانہ انداز سے غور کیا جائے اور اگر یہ مبنی برحق ہیں تو انہیں قبول کیا جائے۔ محض ضد و حسد، خود پرستی اور ہچمو ما دیگرے نیست کے جذبہ سے رائے زنی کرنا اپنی ماقبت برباد کرنا ہے۔ میں یہ بات سمجھتا ہوں کہ جس کے دل و دماغ میں علم و فضل کی ”رتی“ بھی ہوگی تو وہ اس کتاب کی عظمت و برتری کو تسلیم کرے گا اور اسے ”رحلِ قلب“ پر رکھے گا۔ اور بے علم حضرات سے دست بستہ گزارش ہے کہ وہ اس کتاب سے دور رہیں اس میں ان کی بھی بھلائی ہے اور ہماری بھی۔ اس لئے کہ ان کا اول و آخر ایک ہی کام ہے اور وہ تکفیر کرنا ہے۔ بے علم لوگوں کو علمی بات میں پڑ کر خود کو بے حجاب کرنے کا موقع نہیں دینا چاہئے اور اپنے دائرہ کار میں مشغول رہنا چاہئے۔ اپنے غلط موقف کی تائید و حمایت نہ کرنے والوں پر علم



کے دروازے بند کر دینا بے علم لوگوں کا کام اور علم دشمنی ہے اور ہم اس کی مذمت کرتے ہیں۔

ماہنامہ فقہ اسلامی میں اس مقالہ کی اشاعت کے بعد مولانا سعیدی اور ان کے رفقاء نے جس طوفان بدتمیزی کا مظاہرہ کیا اور وہ اہل علم جنہوں نے اس مقالہ کی تائید کی تھی، کی تذلیل کی ان کو دھمکیاں دیں اور ان کی شان میں نازیبا کلمات استعمال کئے، ان کو نشانہ تضحیک بنایا، ان کی پگڑیاں اچھالی، ان کو برے القاب دیئے، ان کو بے علم کہہ کر بے وقار کرنے کی کوشش کی، ان پر تائید سے رجوع کے لئے دباؤ ڈالا جیسا کہ ماہنامہ ”اعلیٰ حضرت“ بریلی میں شائع ہوا ہے۔ یہ خادم علم ان تمام باتوں کی مذمت کرتا ہے اور ان وارثان دین نبی صلی اللہ علیہ وسلم کی تعظیم و تکریم کو دین میں سے سمجھتا ہے۔ حضرت علامہ مولانا شاہ تراب الحق قادری حضرت مولانا وجاہت رسول قادری اور حضرت علامہ مولانا غلام دستگیر افغانی دامت برکاتہم العالیہ کے پاس دارالعلوم اور محلے کے چند لڑکوں کو بھیج کر ان سے گستاخانہ لب و لہجہ میں کلام کرنے کو برا عمل قرار دیتا ہے اور جن لوگوں نے انہیں کرایہ دے کر نیکی میں روانہ کیا ہے ان کے اس عمل کو بھی ناپسندیدگی کی نظر سے دیکھتا ہے۔ ذاتی اور شخصی تکریم برقرار رکھتے ہوئے دلیل کا اختلاف جاری رہے تو یہ ایک اچھا طریقہ ہے۔ اگر اس انداز سے علمی دلائل کا تبادلہ ہوتا رہے تو پوشیدہ علمی خزانے سامنے آجاتے ہیں۔ نئے چشمے پھوٹتے ہیں، نئے راستے نظر آتے ہیں، نئی جہتیں سامنے آتی ہیں، جیسا کہ مولانا سعیدی کے ”اعلانِ خطا“ کے پس منظر سے ظاہر ہوا ہے۔ اس لئے اکیسویں صدی کے بدلتے ہوئے حالات میں مصنفین حضرات کو قلم کی حرمت اور اس کے آداب کو پیش نظر رکھنا لازم ہے، خودی پر زخم کھا کر بھی بے خود نہیں ہونا چاہئے بلکہ صبر و استقامت کا پیکر رہنا چاہئے۔

آخر میں مولانا سعیدی سے درخواست ہے کہ وہ حضرت عطاء خراسانی تابعی کی تکفیر سے توبہ کریں۔ اسی طرح وہ اصحاب علم جنہوں نے حضرت خراسانی کا قول اپنی تفاسیر میں ذکر کر کے اس کی توثیق کی ہے جیسے امام قرطبی، امام خازن، قاضی ثناء اللہ پانی پتی اور امام بدرالدین عینی کی تکفیر سے بھی توبہ کریں۔ اور پھر امام ابو بکر ابن العربی، امام خفاجی جنہوں نے اس آیت کی تفسیر میں بھی اسی موقف کو اختیار کیا ہے۔ اور پھر امام ماتریدی، امام رازی اور

حضرت سید السند علی جرجانی کا بھی موقف تقدیر مضاف پر مبنی ہے۔ اس سے ان کی بھی تکفیر لازم آتی ہے اس سے بھی توبہ کریں اور حضرت مولانا سید سعادت علی قادری اور حضرت مولانا سید شاہ تراب الحق قادری کی تکفیر سے بھی توبہ کر کے اپنی عاقبت درست کر لیں۔ ورنہ اس دنیا میں مکافات عمل کا قانون جاری ہوگا۔ جواب میں آج نہیں تو کل ایسے لوگ پیدا ہو جائیں گے جو کسی بھی کیل کے سہارے آپ کی تکفیر کر سکتے ہیں۔ اس لئے متوازن اور معتدل راستہ اختیار کرنا چاہئے۔ علماء اسلام اور سادات کرام کی توہین و تکفیر کوئی مستحسن امر نہیں ہے اور پھر علماء اور سادات کے لجوم اتنے زہرناک ہوتے ہیں جس سے ایمانی مرض لاحق ہو سکتا ہے۔ اس لئے اطباء کا اس سے پرہیز کا مشورہ ہے۔

خادم علم

محمد کامران قریشی

استاذ جامعہ کراچی

# فہرست

صفحہ نمبر	عنوانات	نمبر شمار
۱۹	ابتدائیہ حصہ اول	۱
۳۷	ذنب کا لغوی معنی	۲
۴۴	صفات کا معنی پر اثر انداز ہونا	۳
۵۱	حرکات کا معنی پر اثر انداز ہونا	۴
۵۵	ذنب کا لغوی معنی اور قرآن حکیم	۵
۶۷	قریب ترین کلمہ کا ہم معنی ہونا	۶
۶۹	ایک شبہ کا ازالہ	۷
۷۰	ذنب کی اردو میں تعبیر	۸
۷۲	ذنب کا اصطلاحی معنی	۹
۷۸	استغفار اور توبہ کی بحث	۱۰
۹۴	حضور علیہ الصلوٰۃ والسلام اور نسبت ذنب	۱۱
۹۸	اولیٰ اور ترکِ اولیٰ کی لغوی و فقہی بحث	۱۲
۱۰۵	ترکِ افضل کے کراہت تزیہہ نہ ہونے کے بارے میں فقہاء کرام کا موقف	۱۳
۱۲۳	احادیث سے ترکِ افضل کے کراہت تزیہہ نہ ہونے کا ثبوت	۱۴
۱۳۶	ترکِ اولیٰ میں اہل تفسیر کا موقف	۱۵
۱۴۰	انتسابِ ذنب میں احتیاط	۱۶
۱۴۲	مجازِ عقلی اور نسبتِ ذنب	۱۷
۱۵۷	تسمیہ کی ترکیب سے تقدیرِ مضاف پر استدلال	۱۸
۱۵۸	تقدیرِ مضاف کا قاعدہ اور قرآن حکیم سے اس کی مثالیں	۱۹
۱۶۳	امام ابو حیان اندلسی کا خواب	۲۰
۱۶۵	لذنبک میں تقدیرِ مضاف	۲۱

۱۷۰	لک کے لام میں بحث	۲۲
۱۷۲	أَجَلَ کا معنی	۲۳
۱۷۴	لام تعلیل کی بحث	۲۴
۱۷۷	علت اور سبب میں فرق	۲۵
۱۸۰	مَا تَقَدَّمَ مِنْ ذَنْبِكَ وَمَا تَأَخَّرَ میں تقدیر مضاف اور اس سے لام تعلیل کا ثبوت	۲۶
۱۸۳	امام ماتریدی کا موقف	۲۷
۱۸۵	امام ابن العربی کا موقف	۲۸
۱۸۶	امام عینی کا موقف	۲۹
۱۸۶	امام خفاجی کا موقف	۳۰
۱۸۷	لک کے لام میں اہل علم کا موقف	۳۱
۱۸۹	غفر کے بعد لام تعلیل کا ثبوت	۳۲
۱۹۲	لام تعلیل کی دوسری مثال	۳۳
۱۹۵	حضرت خراسانی کے تفسیری قول کی وجوہات	۳۴
	حصہ دوم	
	<b>اعتراضات و جوابات</b>	
۱۹۹		
۲۰۱	حضرت خراسانی کے مختصر حالات اور ان کا جائزہ	۳۵
۲۰۸	حضرت خراسانی کے موقف کے بارے میں حضرت سیوطی کی رائے	۳۶
۲۲۰	چند سالہ تحقیق کے بعد محققانہ موقف	۳۷
۲۲۱	مماثلت کی وضاحت	۳۸
۲۲۳	قطعیت کی نفی	۳۹
۲۲۴	قرآن حکیم اور مغفرت کلی و قطعی	۴۰
۲۲۸	حدیث شفاعت سے استدلال	۴۱
۲۳۱	حضرت عیسیٰ علیہ السلام کے بیان کی وضاحت	۴۲
۲۳۳	بخاری و مسلم کی روایت میں اختلاف	۴۳
۲۳۴	حضرات انبیاء کرام اور میدان حشر	۴۴

۲۳۸	ایک فروگزاشت کی طرف اشارہ	۴۵
۲۳۸	شفاعت کبریٰ اور کلی مغفرتِ ذنب	۴۶
۲۴۱	مغفرتِ ذنب میں نسبت ظنی ہے	۴۷
۲۴۵	سورہ فتح میں بیان کردہ پانچ چیزوں کی حضور ﷺ کی ذاتِ گرامی سے تخصیص کی بحث	۴۸
۲۴۷	سورہ فتح میں ”فتح“ سے مراد کیا ہے	۴۹
۲۵۲	فتحا میناً	۵۰
۲۵۵	و بتم نعمته علیک	۵۱
۲۶۰	و یهدیک صراطاً مستقیماً	۵۲
۲۶۳	ثابت قدمی کی قید بے سود ہے۔	۵۳
۲۶۳	و ینصرک اللہ نصراً عزیزاً	۵۴
۲۷۰	مخاطب و مراد میں فرق	۵۵
۲۷۳	لک میں ضمیر خطاب حرف نہیں	۵۶
۲۷۵	نظم قرآن میں فرق نہیں آئے گا	۵۷
۲۸۱	میرا قبلہ تو آپ کی احادیث ہیں	۵۸
۲۸۶	حضرت خراسانی کا موقف فصاحت کے خلاف ہے	۵۹
۲۸۷	علم معانی میں تکرار کی بحث	۶۰
۲۹۳	امام رازی کی عبارت کی تفصیلات	۶۱
۲۹۸	حضرت خراسانی کا موقف ایک روایت سے مطابقت نہیں رکھتا	۶۲
۳۰۰	سورہ فتح کے نزول پر ایک نئی بحث	۶۳
۳۰۶	تقسیم نزول پر اشکال	۶۴
۳۰۷	نسخ کا بیان	۶۵
۳۱۶	درایت کا مفہوم	۶۶
۳۱۸	حضرت آلوسی کی عبارت کی تفصیلات	۶۷
۳۲۶	عطف کا معنی و مفہوم	۶۸
۳۲۶	واو عاطفہ اور جمعیت	۶۹

۳۳۰	واو عاطفہ اور علماء اصول	۷۰
۳۳۳	منار کی عبارات سے رفع اشکال	۷۱
۳۳۶	تعلیق سے افتقار کا ثبوت	۷۲
۳۴۰	بعض علماء حنفیہ کا موقف	۷۳
۳۴۲	عطف الجملہ کا قاعدہ	۷۴
۳۴۳	علم صرف سے جواز کی مثال	۷۵
۳۴۳	علم صرف سے جواز کی دوسری مثال	۷۶
۳۴۴	علم نحو سے جواز کی مثال	۷۷
۳۴۵	علم نحو سے جواز کی دوسری مثال	۷۸
۳۴۶	علم نحو سے جواز کی تیسری مثال	۷۹
۳۴۷	علم نحو سے جواز کی چوتھی مثال	۸۰
۳۴۸	علم اصول سے جواز کی مثال	۸۱
۳۴۹	علم فقہ سے جواز کی مثال	۸۲
۳۴۹	علم حدیث سے جواز کی مثال	۸۳
۳۵۰	علم حدیث سے جواز کی دوسری مثال	۸۴
۳۵۲	فریق مقابل کی عبارت سے جواز کی مثال	۸۵
۳۵۲	جوازی قاعدہ سے استدلال کا نتیجہ	۸۶
۳۵۳	آیۃ احناف میں جملہ کاملہ اور ناقصہ کی بحث	۸۷
۳۵۵	عطف الجملہ کے مطابق آیۃ فتح میں ابوین اور امۃ کا مراد لینا صحیح ہے۔	۸۸
۳۵۷	نظم قرآنی میں اختلال۔	۸۹
۳۵۹	بعض علماء حنفیہ اور نسخ	۹۰
۳۵۹	علماء مالکیہ کا موقف	۹۱
۳۶۰	ضعف تالیف سے استدلال	۹۲
۳۶۱	اصولی اور نحوی حکم کا بیان	۹۳
۳۶۸	عطف المفرد سے عطف الجملہ پر دلیل دینا	۹۴
۳۷۰	وضو کا حکم اور آیۃ وضوء کا نزول۔	۹۵


	حصہ سوم	
۳۸۱	حضرت عطاء خراسانی کا موقوف اور خبر واحد	۹۶
۳۸۳	صحابہ کرام اور قرآن حکیم کے حکم کا موقوف ہونا	۹۷
۳۹۰	حضرت عمر بن خطاب رضی اللہ عنہ اور صحیح حدیث	۹۸
۳۹۲	حضرت عمر فاروق رضی اللہ عنہ اور طلاق ثلاثہ	۹۹
۳۹۷	حضرت عمر، حضرت علی رضی اللہ عنہما اور حدیث تغریب عام	۱۰۰
۴۰۰	حضرت عثمان بن عفان رضی اللہ عنہ اور ترک حدیث	۱۰۱
۴۰۱	حضرت علی بن ابی طالب رضی اللہ عنہ اور ترک حدیث	۱۰۲
۴۰۳	حضرت علی رضی اللہ عنہ کا حدیث کے خلاف فیصلے پر سکوت	۱۰۳
۴۰۵	حضرت حباب بن منذر رضی اللہ عنہ اور ترک حدیث	۱۰۴
۴۰۸	حضرت معاویہ اور حضرت عبداللہ بن عباس رضی اللہ عنہما کے مابین ترک حدیث پر مباحثہ	۱۰۵
۴۱۲	حضرت سعید بن مسیب رضی اللہ عنہ اور حدیث مشہور	۱۰۶
۴۱۵	خبر واحد - تعارف، شرائط اور دائرہ اثر کا بیان	۱۰۷
۴۱۸	حدیث کے قبول و ترک میں علماء اصول کا موقف	۱۰۸
۴۳۰	امام سرحسی کا موقف اور اس کی مثال	۱۰۹
۴۳۲	علماء حدیث کا موقف	۱۱۰
۴۳۳	عقل کے مخالف حدیث کا حکم	۱۱۱
۴۳۴	العمل بالقیاس اولی من الحدیث	۱۱۲
۴۳۷	حضرت پرہاروی اور ترک حدیث	۱۱۳
۴۳۹	مولانا فرنگی محلی اور ترک حدیث	۱۱۴
۴۴۲	خبر واحد کا قبول نہ کرنا	۱۱۵
۴۴۸	خبر واحد کا استخفاف	۱۱۶
۴۵۹	امام ابوبکر سرحسی اور ترک حدیث صحیح	۱۱۷
۴۶۱	امام دبوسی اور ترک حدیث	۱۱۸
۴۶۱	مولانا سعیدی اور ترک حدیث	۱۱۹
۴۶۷	علماء اصول اور استخفاف و استہانت کا حکم	۱۲۰

۴۷۵	مفسر قرآن حضرت عطاء ابن عبداللہ خراسانی تابعی کی تکفیر کی دوسری وجہ	۱۲۱
۴۷۶	حضرت آدم علیہ السلام اور ذنب	۱۲۲
۴۸۱	حضرت ابن الحاج مالکی کی عبارت کا مطلب	۱۲۳
۴۸۴	امام ابن العربی مالکی قدس سرہ کا موقف	۱۲۴
۴۸۶	حضرت خراسانی تابعی قدس سرہ کی توہین سے اجتناب ضروری ہے۔	۱۲۵
۴۸۸	مخلصانہ دعوت	۱۲۶
۴۹۰	مولانا سعیدی کے اعتراضات	۱۲۷
۴۹۰	”ضعیف“ سے استدلال کا ثبوت	۱۲۸
۴۹۲	متن پر ضعف کا اطلاق	۱۲۹
۴۹۸	حضرت خراسانی اور انتساب گناہ	۱۳۰
۴۹۹	شرک فی الرسالت کی بحث	۱۳۱
۵۰۱	مولانا سعیدی حدیث متواتر پیش کریں	۱۳۲
۵۰۱	حضرت قاضی ثناء اللہ پانی پتی پر جھوٹا الزام	۱۳۳
۵۰۳	مولانا سعیدی کی تضاد بیانی	۱۳۴
۵۰۶	اعتراف حقیقت میں شرم محسوس نہ کریں	۱۳۵
۵۰۷	”یطبقونہ“ میں ہمزہ سلب کے لئے ہے	۱۳۶
۵۰۹	”جاء رجل من اقصی المدینة“ کی مغفرت کلی و قطعی پر اعتراض کا جواب	۱۳۷
۵۱۶	”تمام“ پر اعتراض کا جواب	۱۳۸
۵۲۳	”جملہ“ میں تذکیر و تانیث کی بحث	۱۳۹
۵۲۹	حضرت خراسانی تابعی کے مقابلہ میں آپ کیا ہیں	۱۴۰
۵۳۱	نحیف اور کمزور سے تکفیری استدلال کا جواب	۱۴۱
۵۳۹	”بازار علم“ کی اصطلاح	۱۴۲
۵۴۲	اثر ابن عباس	۱۴۳
۵۴۴	مدرک بالقیاس کی بحث	۱۴۴
۵۴۹	اثر ابن عباس کا تجزیہ	۱۴۵
۵۵۱	ہماری بحث کا نقطہ	۱۴۶
۵۵۵	حدیث قتادہ پر بحث کا سبب	۱۴۷



۵۶۳	حدیث قتادہ کے بارے میں مولانا سعیدی کا موقف	۱۳۸
۵۶۷	علماء حدیث کا ایک قاعدہ	۱۳۹
۵۶۸	پہلی دلیل	۱۵۰
۵۶۹	دوسری دلیل	۱۵۱
۵۷۰	تیسری دلیل	۱۵۲
۵۷۳	چوتھی دلیل	۱۵۳
۵۷۴	پانچویں دلیل	۱۵۴
۵۷۶	چھٹی دلیل	۱۵۵
۵۷۷	ساتویں دلیل	۱۵۶
۵۷۸	آٹھویں دلیل	۱۵۷
۵۸۰	نویں دلیل	۱۵۸
۵۸۲	دسویں دلیل	۱۵۹
۵۸۳	حدیث قتادہ پر پہلی بحث	۱۶۰
۵۸۷	حدیث قتادہ پر دوسری بحث	۱۶۱
۵۹۳	حدیث قتادہ پر تیسری بحث	۱۶۲
۶۰۲	حدیث قتادہ پر بحث کا خلاصہ	۱۶۳
۶۰۳	حدیث قتادہ کی معاون روایت پر بحث	۱۶۴
۶۰۴	حدیث قتادہ کے رواۃ پر بحث	۱۶۵
۶۰۶	حدیث قتادہ کا معلل ہونا	۱۶۶
۶۰۷	حدیث قتادہ کا مدلس ہونا	۱۶۷
۶۱۰	عنعنۃ المدلس کا حکم	۱۶۸
۶۱۱	حدیث قتادہ کا مدرج ہونا	۱۶۹
۶۱۶	حدیث قتادہ کا شاذ ہونا	۱۷۰
۶۱۸	حدیث قتادہ کا مرسل ہونا	۱۷۱
۶۲۰	حدیث قتادہ کا صحیح و غیر صحیح ہونے کا تجزیہ	۱۷۲
۶۲۲	قتادہ بن دعامہ کا فرقہ قدریہ سے ہونا	۱۷۳
۶۲۶	عکرمہ بربری کا تعارف	۱۷۴

۶۲۶	عکرمہ بربری اور خارجیت	۱۷۵
۶۳۹	ایک اعتراض کا جواب	۱۷۶
۶۴۰	دوسرے اعتراض کا جواب	۱۷۷
۶۴۲	تیسرے اعتراض کا جواب	۱۷۸
۶۵۶	عکرمہ بربری کے بارے میں دیگر ائمہ کی رائے	۱۷۹
۶۶۰	عکرمہ بربری کی حفظ و عدالت پر بحث	۱۸۰
۶۷۶	عکرمہ بربری کا مال و زر وصول کرنا	۱۸۱
۶۸۱	اجرت حدیث، علماء حدیث کے نزدیک معیوب ہے	۱۸۲
۶۸۳	عکرمہ اور خود ستائی	۱۸۳
۶۸۹	عکرمہ کی تائید و توثیق کی بحث	۱۸۴
۷۰۳	جرح کے مقدم و موثر ہونے کی بحث	۱۸۵
۷۰۶	مولانا سعیدی کے موقف کا تجزیہ	۱۸۶
۷۱۷	حدیث رسول یا قول صحابہ	۱۸۷
۷۲۳	مولانا سعیدی کی لا حاصل بحث	۱۸۸
۷۲۵	مولانا سعیدی توبہ کریں	۱۸۹
۷۲۷	اختتامیہ	
۷۲۹	مولانا سعیدی نے اپنی خطا تسلیم کر لی	۱۹۰
۷۳۵	کنز الایمان کے ترجمہ کی اصل میں اختلاف ہے	۱۹۱
۷۳۷	حضرت خراسانی قدس سرہ کی تکفیر کی حقیقت	۱۹۲
۷۵۰	تعظیم کے لائق	۱۹۳
۷۵۱	رائج اور مرجوح کی بحث	۱۹۴
۷۵۹	مرجوح منسوخ ہوتا ہے	۱۹۵
۷۶۱	کنز الایمان کے ترجمہ کو طعن و ملامت کا ہدف نہیں بنانا چاہئے	۱۹۶
۷۶۲	”بہت گمراہانہ سوچ“ کے بارے میں گزارش	۱۹۷
۷۶۵	مولانا سعیدی ابھی تک کیفیت ریب میں ہیں	۱۹۸
۷۶۷	مولانا سعیدی کا سرقہ	۱۹۹
۷۷۳	ماخذ و مراجع	۲۰۰
۷۸۱	تاثرات	۲۰۱



## ابتدائیہ

قرآن حکیم علوم و معارف کا خزانہ ہے۔ اصحاب علم نے اپنے اپنے عصر اور دور میں اس کی طرف توجہ کی اور اس سے بھرپور فائدہ اٹھایا اور پھر تفاسیر کے ذریعہ ان فوائد و ثمرات کو دوسروں تک پہنچانے میں سعی و کوشش کی ہے۔ صدر اول سے اس کام کا آغاز ہوا۔ حضرت عبداللہ بن عباس رضی اللہ عنہما اور بعض دوسرے اکابر نے اس فن کو آگے بڑھایا پھر بعد میں آنے والے اہل علم نے قرآن حکیم کے کلمات و معانی پر تصنیفات کے انبار لگا دیے۔ پھر اس کے قصص و واقعات، سیر و تاریخ پر تالیفات جمع کر دیں۔ اس کی لسانیت کے جمال و کمال پر توجہ دی گئی، ذہین ترین لوگ اس مشکل ترین فن کی طرف متوجہ ہوئے اور اس کی فصاحت و بلاغت کی خوبیوں پر کتب خانوں کے کتب خانے تیار ہو گئے۔ قرآن حکیم کے حروف اور اس کی حرکات و سکنات پر اتنا کچھ لکھا گیا کہ باقاعدہ کئی فنون معرض وجود میں آ گئے اور عربی کے غیر منقوٹ حروف پر مشتمل پوری تفسیر لکھ دی گئی۔ اس طرح رسم الخط پر ضخیم ضخیم کتابیں آ گئیں۔ پھر موضوعاتی تفسیریں جیسے آیات الاحکام وغیرہ ہیں، کی الگ الگ تفسیریں تحریر کی گئیں۔ غرضیکہ قرآنی علوم و فنون کے ہر عنوان پر کتابیں آ گئیں۔ امام سیوطی قدس سرہ نے اپنے دور میں قرآنی علوم کی اسی (۸۰) اقسام پر تصنیفات و تالیفات کا ذکر کیا ہے۔

بعض اصحاب علم نے قرآن حکیم کی تفاسیر لکھی ہیں۔ کچھ مکمل ہو گئیں اور کچھ نامکمل رہ گئیں، بعد والوں نے ان کی تکمیل کی۔ کسی نے چند سورتوں کی تفسیر لکھی۔ ہمارے علم کے مطابق زیادہ تر تفاسیر عربی زبان میں ہیں اور معتبر تفاسیر اسی زبان میں ملتی ہیں۔ اس کے بعد فارسی زبان میں قرآن حکیم پر بہت کچھ لکھا گیا ہے۔

اردو زبان کا دامن بھی علم سے مالا مال ہے۔ قرآن حکیم کے متعدد تراجم اس زبان میں موجود ہیں اور عربی تفاسیر کے تراجم بھی ہو رہے ہیں تاہم اردو زبان میں تفاسیر بھی لکھی گئی ہیں۔ اردو میں مکمل اور مشہور تفاسیر میں تفسیر حقانی معروف ہے۔ ہمارے عصر میں بھی اردو میں کئی تفاسیر لکھی گئی ہیں اور لکھی جا رہی ہیں لیکن وہ زیادہ تر عربی تفاسیر کی نقل

اور تراجم ہیں ان میں مصنفین نے جس چیز کا اضافہ کیا ہے وہ گروہی معتقدات و نظریات ہیں۔ تاہم بعض تفاسیر میں کچھ خوبیاں بھی ہیں۔ چونکہ ہمارے اس دور میں علم کی بنیاد بدل گئی ہے اور عمومی تعلیم غیر دینی اور غیر عربی ہے۔ اس لئے ان لوگوں کی حیثیت کو پیش نظر رکھ کر طرز بیان اور انداز بیان میں عامیت اور سہلیت کو اختیار کیا گیا ہے۔ ان میں نہ تو کشف و بیضاوی جیسی لسانی باریکیاں ہیں نہ رازی جیسی متکلمانہ ابحاث ہیں، نہ ابو حیان اندلسی جیسی صرفی و نحوی نکات ہیں، نہ روح المعانی جیسی عربی لسانیات کی نکتہ بیانیات ہیں اور نہ ہی روح البیان اور مظہری جیسے صوفیانہ نکات و دقائق ہیں۔ ان سب چیزوں کے لئے عربی تفاسیر ہی کی طرف رجوع کرنا پڑتا ہے۔

عربی تفاسیر میں صدر اول کے جن اصحاب علم کے نام اور اقوال آتے رہتے ہیں، ان میں ایک نام حضرت عطاء بن عبد اللہ خراسانی قدس سرہ کا بھی ہے۔ علم تفسیر میں آپ کا ایک مقام تھا جس کی وجہ سے علماء تفسیر آپ کا ذکر کرتے ہیں۔ قرآن حکیم کی سورہ فتح کی آیت کے ایک جملے لیغفر لک اللہ ما تقدم من ذنبک وما تاخر میں جن علماء تفسیر نے اپنی علمی اور تجرباتی وسعت و رفعت کے لحاظ سے گفتگو کی ہے اور اپنے علمی شہ پاروں سے اہل علم کو روشناس کرانے کی کوشش کی ہے ان میں ایک بزرگ شخصیت حضرت خراسانی قدس سرہ کی بھی ہے، جو علم میں اپنی یاد اور اہل علم میں اپنا مرتبہ رکھتے ہیں اور تابعین میں شمار ہوتے ہیں۔ آپ نے بھی آیہ کریمہ کے اس جملے کے متعلق اپنی گراں قدر اور فاضلانہ فکر کا اظہار کیا ہے۔

حضرات صحابہ کرام اور تابعین کا جو تفسیری اثاثہ اور سرمایہ عہد بعد نقل ہوتے ہوئے ہم تک پہنچا ہے اس میں ایک بیش قیمت موقف حضرت خراسانی قدس سرہ کا بھی ہے جو ایک خاص زاویہ فکر سے تراشا گیا ہے جس میں اسلام کی نظریاتی بلندی، گہرائی، پختگی اور آفاقیت کا نکتہ موجود ہے۔

حضرت خراسانی قدس سرہ نے حضور علیہ الصلوٰۃ والسلام کی ذات گرامی کو مرکز ہدایت اور نمونہ ہدایت قرار دیتے ہوئے اسلامی عقائد و نظریات اور اعمال و کردار کے لحاظ سے ایک منزہ و مطہر اور پاکیزہ شخصیت قرار دیا۔ چونکہ آپ صلی اللہ علیہ وسلم کی حیثیت ”واجب الاتباع“ کی ہے اس لئے ”ذنب“ کی اسناد و اضافت آپ کی ذات عالی کی طرف درست

قرار نہیں پاسکتی۔ چنانچہ انہوں نے اپنی فکر صائب سے اس آیت کریمہ کی تفسیر میں ایک نہایت ہی مناسب راہ نکالی اور اس کی تاویل اس طرح کی۔

ليغفرلك الله ما تقدم من ذنب ابويك آدم وحواء عليهما السلام

بیر کتک وما تاخر من ذنوب امتک بدعتک۔

حضرت خراسانی قدس سرہ نے اس کی تاویل کر کے ”ذنب“ کی اسناد و اضافت ”ابوین“ اور ”امہ“ کی طرف پھیر کر حضور علیہ الصلوٰۃ والسلام کی ذات عالی کو اس سے بالا قرار دے دیا اور قرآن حکیم میں ایسی کئی آیات ہیں جن کی تفسیر میں بعینہ یہ طریقہ کار اختیار کیا گیا ہے اس لئے اس آیت کریمہ میں اس صورت کو قبول کرنے میں کوئی تردد نہیں ہونا چاہئے تھا۔ مگر کراچی کے ایک عالم مولانا غلام رسول سعیدی نے قرآن حکیم کی سورۃ فتح کی آیت کریمہ لیغفرلك الله ما تقدم من ذنبک وما تاخر کی تفسیر میں اپنی کتاب شرح صحیح مسلم کی جلد ۳، ۶، ۷ میں بحث کی ہے اور مجموعی طور پر تقریباً ۳۵ صفحات اس کے لئے وقف کئے ہیں جس میں تکرار اور غیر ضروری باتیں بہت ہیں اور اس میں حضرت خراسانی قدس سرہ کے موقف سے بڑے ظالمانہ اور بے رحمانہ انداز سے اختلاف کرتے ہوئے اسے غلط اور باطل و مردود قرار دیا اور ان کی ذات کو ہدف ملامت بنایا اور ان کے مقام و مرتبہ کا کوئی لحاظ نہیں رکھا گیا۔ چونکہ مولانا سعیدی کی اس تحریر سے لوگوں کے دلوں میں حضور علیہ الصلوٰۃ والسلام کی ذات عالی کی تعظیم و توقیر کم ہو رہی تھی اور ”ہم جیسا ہونے“ کی سوچ قوت پکڑ رہی تھی اور علماء عصر کے پاس اس کا جواب نہیں تھا یا وہ دینا نہیں چاہتے تھے یا انہیں اس کی فرصت نہیں تھی اس لئے راقم نے اس موضوع پر قلم اٹھایا اور مسئلہ کو صاف اور بے غبار کرنے کی کوشش کی اور اپنی استطاعت کے مطابق پوری تحقیق و تفتیش کر کے یہ صفحات اہل علم قارئین کی خدمت میں پیش کئے ہیں۔

چنانچہ آیت کریمہ لیغفرلك الله ما تقدم من ذنبک وما تاخر کی تفسیر میں

ہم نے خصوصیت سے ”ذنب“ کو موضوع بحث بنایا ہے۔ اس کی لفظی اور معنوی حیثیت پر تفصیلی کلام کیا ہے۔ قرآن حکیم میں اس کے لغوی معنی اور استعمالات و اطلاقات کا تفصیلی

جائزہ پیش کیا ہے۔ ہم نے ”ذنب“ اور ”ترکِ اولیٰ“ پر ایک نئے انداز اور نئی جہت سے گفتگو کی ہے۔ پھر حضرت خراسانی کے موقف کو ”مجازِ عقلی“ اور ”تقدیرِ مضاف“ کے قواعد و ضوابط سے مضبوط و مستحکم کیا ہے پھر ”لام“ کی اصل و فرع اور ”غفر“ کے بعد لام کے بطور تعلیل استعمال ہونے پر دلائل پیش کئے ہیں اور پہلی دفعہ حضرت خراسانی قدس سرہ کے موقف کی ”وجوہات“ بھی بیان کیں ہیں۔ امید ہے قارئین نہایت سکون اور جمعیتِ خاطر سے ان چیزوں کا مطالعہ کریں گے۔ پھر اس کے دوسرے حصہ میں ”اعتراضات و جوابات“ کے عنوان کے تحت مولانا سعیدی اور محترم و مکرم حضرت مولانا ابو الخیر محمد زبیر زید مجدہ کی طرف سے اٹھائے گئے ان اعتراضات کے جواب دیئے گئے ہیں جو حضرت خراسانی قدس سرہ کے موقف پر وارد کئے گئے ہیں۔ اس میں ہم نے اپنی تمام تر توجہ مسائل و دلائل پر مرکوز رکھی ہے اور ذاتیات پر حرف گیری سے اجتناب کی بھرپور کوشش کی ہے۔ تاہم نادانستہ طور پر کوئی تاملام جملہ یا کلمہ آہی گیا ہو تو اس کے لئے معذرت خواہ ہیں۔

یہ تمام چیزیں اہل علم کی خدمت میں ہماری گزارشات ہیں۔ یہ کوئی ”قولِ فیصل“ اور ”حرفِ آخر“ نہیں ہیں۔ اس لئے یہ ان اہل علم کا حق ہے کہ وہ اس میں سے جس چیز کو چاہیں قبول کریں اور جس چیز کو چاہیں ”دلیل کی قوت“ سے رد کریں۔ بہر صورت ہماری اس تحریر کو ”استدلال“ ہی کے نظر سے دیکھا جائے۔ اور اس مضمون کا نام ہم نے ”الذنب فی القرآن“ رکھا ہے۔

عزیز القدر ڈاکٹر نور احمد شاہتا زبید مجدہ نے اپنے ماہنامہ فقہ اسلامی کی اکتوبر، نومبر ۲۰۰۳ء کی خصوصی اشاعت میں ”مغفرتِ ذنب“ کے عنوان سے اسے شائع کیا۔ اربابِ علم نے اس پر خاص توجہ کی، اسے پڑھا، اس پر مذاکرے کئے، پاکستان اور ہندوستان دونوں کے اہل علم نے اس تحریر کو بنظرِ استحسان دیکھا اور حرمین شریفین میں بھی بلکہ خاص حرم میں اس پر اہل علم کے مابین مذاکرے ہوئے اور کھلے دل سے اس کی عبقریت کو تسلیم کیا گیا۔ اور ایسا محسوس ہو رہا تھا کہ اب یہ بحث اپنے اختتام کو پہنچ جائے گی اور اہلسنت کے مابین اس حوالے سے جو خلفشار تھا وہ ختم ہو جائے گا اور سکون و اطمینان کی صورت قائم ہو جائے گی۔

مگر چند ماہ کی خاموشی کے بعد مولانا سعیدی نے اچانک اس بحث میں اس انداز سے قدم رکھا کہ اہل علم و رطہ حیرت میں مبتلا ہو گئے۔ انہوں نے بجائے اس کے کہ مضمون کا جواب دیا جاتا، اس کے دلائل کی قوت کو توڑا جاتا جو علمی طریقہ کار ہے وہ ایک غیر علمی اور غیر عالمانہ طریقہ کار پر چل پڑے اور مضمون کے بالکل آخری صفحہ کے اس پیرا گراف کو موضوع سخن بنایا:

وما ادری ما یفعل بی ولا بکم کا جملہ اپنے ذاتی معنی و مفہوم اور سیاق و سباق کے لحاظ سے نسخ کو قبول نہیں کر رہا تو اسے کمزور اور نحیف و نزار روایت کے ذریعہ منسوخ کرنے سے گریز و پرہیز ہی مناسب ہے اور اس روایت کے بل بوتے پر حضرت خراسانی کے موقف کو مردود اور غیر صحیح قرار دینا بازارِ علم میں اپنی اہمیت کم کرنا ہے۔

اس عبارت میں سے ”کمزور اور نحیف و نزار روایت کے ذریعے“ اور پھر ”اس روایت“ سے انہوں نے حسب منشاء خود ترمذی کی ایک ایسی حدیث مراد لی ہے جو اصولاً ہمارے زیر بحث نہیں تھی اور اس میں وما ادری ما یفعل بی ولا بکم کا سرے سے کوئی ذکر ہی نہ تھا اور یہ موقف اختیار کیا کہ حدیث کو کمزور اور نحیف و نزار کہنا اس کا استخفاف و استحقار ہے اور یہ کفر ہے۔ لہذا اس کا راقم، ناشر اور مؤید سب دائرہ اسلام سے خارج ہیں اور یہ فتویٰ اپنے دارالعلوم کے ایک مدرس کے نام سے جاری کرایا جس کا مجبور محض ہونا امر لازم ہے اور پھر اس عبارت کے قائلین کے لئے مزید ایک استفتاء مرتب کیا اور اس کے ساتھ اس مذکورہ فتویٰ کی کاپی لگا دی تاکہ مفتی، مستفتی کی غرض کو سمجھ جائے اور جواب وہی دے جس کی طرف رہنمائی کی گئی ہے اور شہر کے کافر ساز قسم کے علماء سے رابطہ کیا اور ان سے عاجزانہ انداز میں درخواستیں کیں کہ جواب ہماری منشاء کے مطابق آنا چاہئے بلکہ ایک عالم دین میرے پاس دارالعلوم میں بیٹھے ہوئے تھے کہ ان سے موبائل پر مولانا سعیدی نے رابطہ کیا اور حسب منشاء جواب کے لئے نہایت ہی عاجزانہ درخواست کی۔ شاید اس کام میں انہیں ناکامی ہوئی ورنہ جس طرح خود کش حملے کے خلاف ۵۹ علماء کے فتویٰ کی تشہیر کر کے اربابِ ظلم سے داد پا کر اپنی



دنیا کی زندگی روشن کی گئی ہے اس فتوے کی بھی تشہیر کر کے اپنی زندگی کو نورانی بنایا جاتا۔

مولانا سعیدی کو اتنی کارروائی سے قرار نہ آیا اور پھر ایک اور استفتاء مرتب کر کے اس کا جواب اپنے ایک نورانی شاگرد کو املاء کرایا۔ چونکہ اس شاگرد کا تعلق ایک دوسرے ادارہ سے ہے اس لئے اس فتوے کو آگے بڑھا دیا گیا اور پہلے فتوے والا شاگرد چونکہ مولانا سعیدی کے اقامتی ادارہ سے تعلق رکھتا تھا اس لئے اسے پس پشت کر دیا گیا تاکہ اقامتی ادارہ کو گھر کے چراغ سے بچایا جاسکے۔ پھر اس دوسرے ادارہ کے سربراہ اتفاق سے شہر کی ایک ایسی شخصیت ہے کہ وہ کسی بھی شریف اور عزت دار کی شرافت و عزت داری کا لباس کسی بھی چورنگی پر کھڑے کھڑے اتار کر اسے ”چورمین“ بنانے کی قوت و صلاحیت رکھتی ہے۔ ایسی جرأت مند اور بے باک شخصیت کو شیشہ میں اتارنے کا کام مولانا سعیدی کے وکلاء نے راقم کے بارے غلط بیانی کر کے سرانجام دیا اور اس کی باقاعدہ ہمیں دھمکی بھی دی کہ اب تمہارا مقابلہ ایک پہاڑ سے ہے۔ اتفاق یہ ہے کہ اس پہاڑ کا نفس مسئلہ سے کوئی تعلق نہیں ہے اور نہ ہی ان کا علم اور صحت اس بات کی اجازت دیتے ہیں کہ وہ کوئی پہاڑی کردار ادا کر سکیں۔ بہر صورت اگر وہ پہاڑ نہ ہوتے تو اس میدان میں نہ اترتے، جو لوگ برادری اور دولت و طاقت کے زور پر عالم بنتے ہیں وہ پہاڑ ہی ہوتے ہیں اور ایسے پہاڑ اہل علم پر سب و شتم کے ”سنگ گراں“ گراتے رہتے ہیں بلکہ مردان کی طرح کبھی خود بھی ان پر گر جاتے ہیں۔ اسی پہاڑی شخصیت نے ہمارے خلاف سواتین صفحہ کا ایک تذلیلانہ مضمون رقم فرمایا جس میں جھوٹے الزامات و اتہامات کے سوا کچھ نہ تھا۔ اگر انہیں اس استغفاری عمر میں اس کام کا شوق ہو ہی گیا تھا تو وہ کوئی عالمانہ مضمون لکھتے، ہماری کسی دلیل کو دلیل سے رد کرتے تو بات تھی۔ بس خدا لحد و داور شق الجیوب کی مجلس میں شرکت کرنا مقصود تھا، اور لکھا ”مولانا گردیزی کی تحقیق میں ایمان داری کی بات یہ ہے کہ احقاق حق کا جذبہ کہیں نظر نہ آیا“ جس شخص کو چشمہ کی مدد سے بھی پانچ چھ فٹ کا انسان نظر نہ آتا ہو، اسے تحریر میں جذبہ نظر نہ آنے کی شکایت نہیں کرنی چاہئے۔ اس لئے کہ اس عمر میں تو ”چشمہ آفتاب“ بھی نظروں سے مستور و محجوب ہو جاتا ہے۔ بس ہماری ان سے درخواست ہے کہ وہ ایمان داری کی بات ایمان داری ہی سے کیا کریں اور اپنی آنکھوں سے

دیکھا کریں اور جو جیسا ہوا سے ویسا ہی دیکھا کریں اس لئے کہ بہت سے ذہنی وجود خارج میں موجود نہیں ہوتے، اور فیصلے حقیقت کے خلاف ہو جاتے ہیں۔

مولانا سعیدی نے ہمارے دلیلانہ، شریفانہ اور طالب علمانہ مضمون سے مشتعل ہو کر تمللاتے انداز میں حضرت خراسانی قدس سرہ کی دو وجہ سے تکفیر کر دی۔ اس میں ایک وجہ تو یہ ہے کہ: عطاء خراسانی کے قول کو قول رسول پر ترجیح دی ہے اور یہی فتویٰ تکفیر کی بنیاد ہے۔

تکفیر کی وجہ اس حدیث پر عطاء خراسانی کے قول کو ترجیح دینا ہے۔ (۱)

یہ اصل میں حضرت خراسانی کی تکفیر ہے اس لئے کہ یہ دونوں عبارتیں اس بات کو ظاہر کرتی ہیں کہ اگر کسی کے قول کو قول رسول پر ترجیح دی جائے تو یہ کفر ہے۔ حضرت خراسانی قدس سرہ نے جو موقف اختیار کیا ہے وہ بقول مولانا سعیدی کے حدیث کے خلاف ہے اور یہ حدیث کا استخفاف ہے اس لئے یہ کفر ہے۔ لہذا وہ تمام اہل علم جنہوں نے حضرت خراسانی کے موقف کو اپنے ترجمہ و تفسیر میں اختیار کیا ہے وہ کافر قرار پائیں گے۔ یہ کام حضرت خراسانی نے کیا ہے تو وہ کافر اور کسی نے حضرت خراسانی کے قول کو حضور علیہ الصلوٰۃ والسلام کے قول پر ترجیح دی ہے تو وہ بھی کافر ہے اور دوسری وجہ تکفیر یہ ہے کہ حضرت خراسانی قدس سرہ نے حضرت آدم علیہ السلام کی طرف گناہ کی نسبت کی ہے۔

ہم نے ان دونوں نکتوں اور اس کے ماسوا جو اشکال وارد کئے گئے ہیں ان پر الذنب فی القرآن کے تیسرے حصہ میں تفصیلی بحث کی ہے اور اس میں دلائل کا ایک شہر آباد کر دیا ہے جسے دیکھ کر اہل علم خوشی محسوس کریں گے۔ اور پھر مولانا سعیدی نے ترمذی کی حدیث قتادہ کو ”قول رسول“ قرار دے کر جو تکفیر کا دیا جلا کر چادر دین کو آگ لگانے کی کوشش کی تھی اور جس کی چنگاری اب ان کی قراقلی شریف میں بھی پہنچ چکی ہے پر سیر حاصل بحث کی ہے اور مولانا سعیدی کو توبہ کا مشورہ دیا ہے۔

مولانا سعیدی نے ”تکفیر بازی“ کے کام میں نہایت عجلت کا مظاہرہ کیا ہے اور تکفیر کی جو دو وجہیں اختراع کی ہیں ان کا ارتکاب وہ خود بھی کر چکے ہیں۔ اگر ان سے کوئی کافر ہوتا

ہے تو مولانا سعیدی اپنی اور اپنوں کی تحریر سے خود کافر قرار پائیں گے۔ مگر یہ بات یاد رہے کہ ہم مولانا سعیدی کی تکفیر نہیں کرتے۔ اس لئے کہ اعلیٰ حضرت مجدد گولڑوی لکھتے ہیں:

معلوم ہونا چاہئے کہ التزام کفر یہ ہے کہ ایک شخص مداول کو نص کا مدلول سمجھتے ہوئے اور حکم شرعی کو حکم شرعی جانتے ہوئے انکار کر دیتا ہے اور کہتا ہے، میں جانتا ہوں کہ یہ شارع علیہ السلام کا حکم ہے لیکن میں اس کو قبول نہیں کرتا۔ لزوم کفر یہ ہے کہ جہالت اور نادانی کے باعث یا غلط تاویل کی وجہ سے اس پر کفر لازم آتا ہے۔

پس التزام کفر سے انسان کافر ہو جاتا ہے۔ لزوم کفر سے اس پر کفر کا فتویٰ عائد نہیں کیا جاسکتا۔ اسی وجہ سے فقہاء نے ”کلمات کفر“ ذکر کرنے کے بعد ”متکلم کے جہل“ کو عذر شمار کیا ہے۔ باقی جن فقہاء نے ”یکفر“ لکھ دیا ہے اس کا معنی یہ ہے کہ اس نے کفر والا کام کیا ہے نہ یہ کہ وہ کافر ہو گیا ہے۔ (۱)

اعلیٰ حضرت مجدد گولڑوی مزید فرماتے ہیں:

اہل اسلام کی تکفیر میں بلا وجہ زبان نہ کھولنا چاہئے۔ یہ بہت ہی ناپسندیدہ امر ہے۔ کیونکہ کفر آخری حد کا نام ہے کہ اس کے بعد کوئی مقام خدا سے دوری کا نہیں ہوتا۔ لہذا تکفیر کا فتویٰ دینے میں کافی تامل کرنا چاہئے۔ (۲)

اور پھر یہ ایسا کونکہ کا کاروبار ہے جس سے لباس ہی نہیں قلب و نظر بھی سیاہ ہو جاتے ہیں۔ علماء اہلسنت اور پھر سادات علماء اہلسنت کے جم غفیر کی تکفیر سے مولانا سعیدی کو کیا حاصل ہوگا۔ آج کے دور میں خود کو پست کرنے کا یہ بہت ہی سہل اور آسان طریقہ ہے۔ کیا اہل دین کی تکفیر کر کے اقتداری علماء کو موجودہ ”روشن خیالی“ کے نظریہ کی حمایت کا کھلا موقع دیا جا رہا ہے تاکہ یہ ”اکبری“، اسلام کے روشن چہرہ کو بے نور کرنے میں کامیاب ہو جائیں۔ اگر مبلغ اسلام حضرت مولانا سید سعادت علی قادری دامت برکاتہم کے ساتھ کسی کا کوئی پرانا ذاتی عناد ہے تو اس کا بدلہ چکانے کے لئے ”کفر سازی“ کا پیشہ اختیار کر لینا کوئی محمود و مسعود کام نہیں ہے۔ اور اسی طرح حضرت مولانا شاہ تراب الحق قادری دامت برکاتہم سے آپ کا ایک مسجد میں

چندہ جمع کرنے پر اختلاف ہو گیا ہے تو آپ انہیں کالے پانی بھجوا سکتے ہیں مگر ان کے دین و عقیدہ پر حرف گیری نہیں کر سکتے۔ کفر کے فتوے ذاتی اختلافات پر نہیں دیئے جاتے۔ اگر قسمت سے کسی کو کسی کی ”مسند ارشاد“ مل ہی جائے تو زاغوں کے سے تصرف سے ”چوزہ اٹھائی“ کا کام نہیں شروع کر دینا چاہئے۔ بلکہ باوقار طرز و طریقہ اختیار کرنا چاہئے جو دین اور اہل دین کے فروغ و عزت کا باعث ہو۔

مولانا سعیدی نے اپنے ادارہ کے ارکان، طلبہ، ملازمین اور زکوٰۃ کمیٹیوں کو جمع کر کے ہمارے خلاف کام پر لگا دیا۔ ان کے علاوہ ملاقاتیوں اور اہل محلہ سے منتخب افراد اس کام پر لگائے۔ کوئی حوالے تلاش کر رہا ہے، کوئی ان کو ترتیب دے رہا ہے، کوئی کمپوز کر رہا ہے، کوئی پروف پڑھ رہا ہے، کوئی ہمارے مضمون کے تائید کنندگان کو فون پر برگشتہ کرنے کی کوشش میں ہے، کوئی دوسرے اداروں میں جا کر دھمکیاں دے رہا ہے اور زبردستی تائید حاصل کرنا چاہتا ہے، کوئی لاہور کے علماء کو خطوط روانہ کر رہا ہے، کوئی ان سے فون پر رابطہ کر کے ان کو تاثر دے رہا ہے کہ آپ نے زندگی میں ایک بڑی غلطی کر لی ہے، کوئی مختلف مجالس میں جا کر ہمیں بدعقیدہ قرار دے رہا ہے، کوئی طلبہ کی مجالس میں ہمارے خلاف وعظ کر رہا ہے اور ہم پر جھوٹے الزامات لگا رہا ہے، کوئی ہمیں دھمکیاں ارسال کر رہا ہے، کوئی علماء کی طرف سے رجوع کی جھوٹی خبریں مختلف لوگوں کے کمپیوٹر میں بھیج رہا ہے، حتیٰ کہ اس سال شعبان میں سالانہ تعطیلات سے قبل جو طلبہ کا الوداعی جلسہ ہوا اس میں بھی یہ وعظ کیا گیا کہ اس اختلاف میں مولانا سعیدی کی حمایت کر کے ان کی ناموس اور ادارہ کی ناموس کا تحفظ کیا جائے اور فریق مقابل کے موقف کو ہرگز قبول نہ کیا جائے اور کوئی ان تمام کاموں کی نگرانی کرنے کے باوجود قبلہ رو ہو کر واللہ باللہ تالہ کہہ کر اس کام سے اپنی برأت اور لاعلمی ظاہر کر رہا ہے۔ اس سب کے باوجود مولانا سعیدی بے قرار ہیں اور عبوساً قمطریراً کا منظر پیش کر رہے ہیں کہ کام نہیں ہو رہا ہے۔

اتنی بڑی جماعت اور اس کی متنوع سازشوں کے مقابلے میں یہ فقیر تنہا کھڑا رہا۔ جب بھی اس موضوع پر بات ہوئی تو ہم نے کہا ذاتیات سے بالاتر ہو کر دلیل سے بات

ہوگی، اگر ان کے پاس کوئی دلائل ہیں تو فائزوا بُرہانکم وہ انہیں پیش کریں۔ محبت اہلسنت حضرت علامہ مفتی محمد رفیق حسنی دامت برکاتہم نے دو بار یہ کہہ کر بات کی کہ مولانا سعیدی اور دوسرے تمام لوگ صلح کے لئے تیار ہیں۔ آپ بھی تیار ہو جائیں۔ میں نے ان سے گزارش کی کہ حضور علیہ الصلوٰۃ والسلام کا فرمان ہے الصلح خیر اس لئے مجھے اس سے انکار نہیں ہے۔ لیکن اس کے کچھ شرائط ہیں۔ ایک تو یہ کہ مولانا سعیدی اپنے تکفیری فتویٰ سے رجوع کریں اور یہ لکھ کر دیں کہ میں نے یہ غلط کیا ہے یا غلطی سے ہوا ہے۔ اور دوسری چیز یہ ہے کہ چار غیر جانب دار علماء پر مشتمل ایک بورڈ بنایا جائے وہ ہم دونوں کے دلائل کا تجزیہ کرے اور دلیل سے دلیل کا مقابلہ کر کے اس کی قوت و ضعف کا فیصلہ کرے اور اس میں وجہ قوت و ضعف کو بیان کرے۔ اس صورت میں، میں اس بورڈ کا فیصلہ تسلیم کروں گا۔ مفتی صاحب نے فرمایا اگر ایسا نہ ہو تو پھر کیا ہوگا تو میں نے کہا کہ پھر ایسے بے کار اور فضول کام میں ہماری شرکت نہیں ہو سکتی۔ حضرت مفتی صاحب دامت برکاتہم نے فرمایا کہ فریق مقابل کے ایک اہم رکن نے کہا ہے کہ صلح اس انداز میں کرائیں جس طرح حضرت علامہ سید احمد سعید شاہ کاظمی علیہ الرحمۃ والرضوان اور حضرت علامہ مولانا سردار احمد علیہ الرحمۃ والرضوان کے مابین ہوئی تھی جس میں نہ کوئی فاتح تھا اور نہ کوئی مفتوح۔ حضرت مفتی صاحب دامت برکاتہم کی اس بات سے مجھے اندازہ ہوا کہ فریق مقابل اپنی خفت اور کمزوری کو چھپانے کے لئے صلح کی بات کر رہا ہے۔ وہ حقیقت میں صلح کا خواہش مند نہیں ہے۔ اس کے بعد میں نے حضرت مفتی صاحب سے معذرت کر لی۔ اور مجھے احساس ہوا کہ وہ میرے اس رویہ سے کبیدہ خاطر بھی ہیں۔ لیکن حضرت مفتی صاحب کو خوش کرنے کے لئے کنویں میں چھلانگ نہیں لگائی جاسکتی تھی۔ انہوں نے کہا کہ میں چاہتا ہوں کہ فضاء میں جو ارتعاش ہے یہ ختم ہو جائے تو میں نے گزارش کی کہ یہ میری طرف سے نہیں ہے۔ کمزور موقف والوں نے حق و صداقت کی آواز کو دبانے کے لئے واویلا مچا رکھا ہے۔ ہم نے تو ان سے دلیل کے سوا کوئی بات نہیں کی ہے۔

حضرت عطاء بن عبد اللہ خراسانی قدس سرہ کے موقف پر ہم نے دلائل پیش کئے۔

مولانا سعیدی کی تذلیل نہیں کی تھی، کوئی بُرے القاب نہیں دیئے تھے، کوئی الزام عائد نہیں کیا

تھا۔ اندازِ مخاطب تذلیلانہ اور تہلیلانہ نہیں تھا۔ ”مولانا غلام رسول سعیدی“ کہہ کر مخاطب کیا تھا لیکن دلائل کا جواب رذائل سے آیا تو معلوم ہوا کہ شاید ہم نے صدر پاکستان جناب پرویز مشرف سے اقتدار چھیننے کی سعی کرنے کا کوئی جرم کر لیا ہو۔ مولانا سعیدی کا موقف یہ ہے کہ سلف سے اختلاف کیا جا سکتا ہے تو سوال یہ پیدا ہوتا ہے تو پھر ان سے اختلاف کیوں نہیں کیا جا سکتا وہ ہو سکتا ہے تو یہ بھی ہو سکتا ہے۔

مولانا سعیدی کے حلقے سے دو سال کے دوران انعم کے تین شماروں کے علاوہ پانچ کتابچے ہمارے خلاف منظر پر آچکے ہیں جن میں اخلاق سوختہ باتیں، ذاتیات پر حملے اور الفاظ کی غلاظت کے انبار لگے ہوئے ہیں اس کے باوجود آتشِ عداوت کا دھواں کم ہونے پر نہیں آ رہا نہ جانے نہاں خانہ دل آتش داں ہے یا کوئی آتش کدہ ہے جس میں بغض و عداوت کی آگ جل رہی ہے اور نفرت کے دھوئیں بادلوں کو چھور ہے ہیں اور جو زبانی و کلامی باتیں مولانا سعیدی کی طرف سے ہم تک پہنچی ہیں وہ بھی کسی قابل رشک کردار کی نشاندہی نہیں کرتیں۔ ان کی طرف سے ہمیں دھمکیاں دی گئیں کہ شہر میں تمہارا جینا مشکل کر دیں گے۔ تمہیں سرچھپانے کی جگہ نہیں ملے گی۔ ایک طرف سلسلہ تکفیر جاری کر رکھا تھا اور دوسری طرف اپنے کارندوں سے دھمکیاں دلاتے رہے۔ شاید مولانا سعیدی یہ سمجھتے ہوں کہ میں نے بڑی بہادری کا کام کیا ہے اگر یہ رویہ وہ ان لوگوں سے کرتے جنہوں نے انہیں ”پلید ملت“ کا خطاب دیا ہے۔ سعودی لکھا ہے، کافر قرار دیا ہے تو بات تھی۔ یہ سارا کچھ اس شخص کے ساتھ کیا گیا ہے جس نے انہیں ”مولانا غلام رسول سعیدی“ کہہ کر مخاطب کیا ہے اور نہایت باوقار طریقہ سے مخاطب کیا ہے۔ اس لئے پھولوں کا جواب نوکیلے اجار سے اچھا نہیں لگتا۔ مولانا سعیدی کو دلائل کا جواب رذائل سے نہیں دینا چاہئے تھا۔ اگر ان کے پاس جواب نہیں تھا تو اس کا آسان طریقہ یہ تھا کہ وہ اپنے موقف سے توبہ کر لیتے کہ **اِنْ تُبْتُمْ فَهُوَ خَيْرٌ لَّكُمْ** مگر وہ اخلاقی پستی کی گراوٹ کی اس انتہا تک پہنچے کہ ڈاکٹر نور احمد شاہتاز جو ہمارے مضمون کے ناشر تھے پر بھی تکفیر کے ٹماٹر اور انڈے پھینکنے میں کوئی تردد نہیں کیا اس طرح کے عمل سے ”انجام گلستاں کیا ہوگا“ ظاہر ہے۔

مولانا سعیدی کی پرانی عادت ہے کہ وہ خود لکھ کر دوسروں کے نام کر دیتے ہیں۔ تقریباً تین چار سو صفحات کی ایک کتاب لاہور کے ایک بڑے عالم کے نام کر دی وہ طریقہ کار اس وقت بھی اختیار کیا کہ خود ہمارے خلاف لکھ کر حیوان لا یعلمون قسم کے لوگوں کے نام سے شائع کراتے رہے۔ شاید صداقت و دیانت کا کوئی پہلو اس میں موجود ہو مگر جس طرح کسی خوش نویس کا لکھا ہوا دیکھ کر لوگ یہ جان جانتے ہیں کہ یہ ”پر دین رقم“ کا اور یہ ”زریں رقم“ کا لکھا ہوا ہے، اسی طرح عبارت چغلی کھاتی ہے کہ جس کا نام لوح پر لکھا ہوا ہے یہ مضمون اس کا نہیں ہے۔ اس لئے ہم نے انعم میں شائع ہونے والے جن مضامین کا جواب دیا ہے اس کا مخاطب مولانا سعیدی کو بنایا ہے۔

مولانا سعیدی کے ایک رفیق کار جو شرفاء شہر میں شمار ہوتے ہیں۔ ان کی سرپرستی میں ماہنامہ انعم جاری تھا اس میں ہمارے خلاف جو سوقیانہ اور بازاری زبان استعمال کی گئی ہے اس نے ”چٹان و طوفان“ کی یاد تازہ کر دی۔ پھر ہمارے خروج عن الاسلام کے فتوے شائع کئے گئے، ہمیں ضال قرار دیا گیا اور غلیظ قسم کی گالیاں دی گئی اور پھر ان کے ”حسب ارشاد“ غلاظت کے اس پلندہ کو کتابی صورت میں شائع کیا گیا اور ہر وارد کو کئی کئی نسخے ثواب دارین اور اپنی قبر کو جگمگانے کے لئے ہدیہ پیش کئے جاتے ہیں۔ ادھر ان کا یہ کردار ہے اور ادھر فون پر ہم سے یُرُضُونُكُمْ بِأَفْوَاهِهِمْ کے مطابق نیاز مندی کا اظہار کرتے رہتے ہیں اور سمجھتے یہ ہیں کہ ہم سمجھتے نہیں ہیں۔ اللہ تعالیٰ انہیں ”زوال عقل“ سے محفوظ فرمائے اور اخلاقیات کی شمع ان کے دل میں فروزاں کرے۔

مولانا سعیدی کے رفقاء میں ایک ”مسکین العلم“ شخصیت بھی ہے جو گنبد مراد میں بند ہو کر دیکھتی ہے جو فیروز اللغات سے علماء اہلسنت پر کفر و ضلالت کے فتوے جاری کرتی ہے، جن کے ذکر سے زبان بے طہارت ہو جاتی ہے اور جن کی شرکت سے مجلس علمی، جلوس جہلاء میں مبدل و متشکل ہو جاتی ہے وہ تک ہم پر ”سنگ زنی“ کرنے لگے۔ ہم انہیں ”سلام“ ہی سے جواب دے سکتے ہیں اس لئے کہ ”امر ربی“ یہی ہے۔ ان کی کسی بات کا ذکر کرنا

غلاظت پر کنکر پھینکنے کے مترادف ہے۔ اگر وہ خانہ نشین ہو کر چشم بند اور گوش بند ہو جائیں تو اہل شہر پر ان کا کرم ہوگا۔

مولانا سعیدی نے گزشتہ دو سال کے اس عرصہ میں کبھی بھی اسلامی اخلاق و آداب کی جھلک نہیں دکھائی۔ وہ بڑی بے باکی سے ہمارے خلاف جارحانہ حملے کرتے رہے اور ہم نہایت خاموشی سے اس سارے منظر کو ملاحظہ کرتے رہے۔ دوسروں کو وعظ و نصیحت کرنے اور نیکی و اچھائی کی دعوت دینے والوں کے کردار و عمل کو لِمَ تَقُولُونَ مَا لَا تَفْعَلُونَ کے آئینہ میں دیکھتے رہے۔ دربار اکبری کے رکن اعظم فیضی جنہوں نے ”سواطع الالہام“ کے نام سے قرآن حکیم کی تفسیر لکھی ہے جس کی عربی غیر منقوٹ حروف پر مشتمل ہے اور دنیا کی بے نظیر تفسیر ہے۔ مگر ملا عبدالقادر بدایونی نے ان کا جو کردار پیش کیا ہے وہ ”اسوۃ حسنہ“ سے بالکل مختلف تھا، معلوم یہ ہوا کہ قرآن و حدیث کی تفسیر و شرح لکھنا اور چیز ہے اور اسلامی اخلاق و آداب پر عمل پیرا ہونا اور چیز ہے۔

مولانا سعیدی نے اس دو سال کے عرصہ میں ہمارے خلاف جو کارروائی کی ہے یہ ہمارے دلائل کا جواب نہ تھا۔ ہمارے دلائل کا جواب صرف یہ تھا کہ انہیں توڑ دیا جاتا اور دلیل کے ذریعہ غلبہ کی کوشش کی جاتی۔ مولانا سعیدی نے وہ کچھ کیا جو انہیں کرنا نہیں چاہئے تھا اور وہ کچھ نہیں کیا جو انہیں کرنا چاہئے تھا۔ اگر ان کے پاس جواب نہیں تھا تو دانش مندی کا تقاضا یہ تھا کہ وہ بروقت توبہ کر لیتے اور یہ جو کچھ ہوا ہے اس میں سے کچھ بھی نہ ہوتا تو کیا اچھا ہوتا۔ مگر وہ لوگ جن کے دماغ میں عال فی الارض کی رعونت ہوتی ہے وہ غرقاب کے وقت ہی انا من المسلمین کا اعلان کرتے ہیں۔ بسا اوقات آدمی تکبر و غرور، رعونت و نخوت، حسد و حرص، بخل و قنور اور بد خلقی کا مجسمہ بنا ہوا ہوتا ہے۔ مگر زَيْنَ لَهُمْ سُوءُ اَعْمَالِهِمْ کے مطابق ان سارے برے اعمال کو پندار ذات میں مبتلا ہونے کی وجہ سے خوبی تصور کرنے لگتا ہے اس طرح وہ ”غی“ میں گم ہو جاتا ہے اور وہاں سے رجوع کے تمام راستے اس پر مسدود ہو جاتے ہیں۔ اس لئے ضروری ہے کہ انسان اپنے نفس کا محاسبہ جاری رکھے اور اپنے عمل و کردار کا جائزہ لیتا رہے، کہیں ایسا نہ ہو کہ اَنْ تَحْبَطَ اَعْمَالُكُمْ وَاَنْتُمْ لَا تَشْعُرُوْنَ کی صورت قائم ہو جائے۔



خاکی کو اپنی فطرت کے مطابق خاکی ہی رہنا چاہئے، جو چیزیں اسے باغی بناتی ہیں ان سے احتراز کرنا چاہئے۔ لہذا وہ تمام کام جو ”اُسوۂ حسنہ“ کے خلاف ہیں ان پر عمل پیرا ہو کر نفس کو فرحت و سرور کا موقع فراہم نہیں کرنا چاہئے۔

مولانا سعیدی کو شکوہ ہے کہ مجھے بعض لوگوں نے ”باوقار“ طریقہ سے مخاطب نہیں کیا ہے تو ان کو بھی آپ سے یہی شکوہ ہے مگر سوال یہ پیدا ہوتا ہے کہ جن لوگوں نے آپ کو ”باوقار“ طریقہ سے مخاطب بنایا ہے ان کے ساتھ آپ نے کیا کیا ہے؟ اگر آپ بشر ہیں اور آپ کو ”باوقار“ طرزِ مخاطب اچھا لگتا ہے تو ایسا ہی بشر دوسروں کو بھی سمجھ لیں۔ اور دوسروں کے ساتھ وہ سلوک کریں جو آپ اپنے لئے پسند کرتے ہیں تو نتائج اچھے برآمد ہوں گے اور جب آپ نے اپنی کتابوں میں اکابر کی رائے اور موقف سے کھل کر اختلاف کیا ہے اور اس کے کارِ ثواب ہونے کا جا بجا ذکر کیا ہے تو اس ثواب میں اپنے معاصرین کو شرکت سے روک کر مناعِ لِّلْخَيْرِ مُعْتَدٍ اَنتُمْ کا کردار ادا کر کے اپنے آپ کو ”ذنبی“ نہ کہلوائیں اور اس حقیقت کا اعتراف کریں کہ آپ کی کشتی اخلاق نے بڑے ہچکولے کھائیں ہیں اور مقابلہ میں توازن برقرار نہیں رکھ پائی، اس لئے آپ کو اخلاقی سطح پر شکست کو تسلیم کرتے ہوئے توبہ کرنی چاہئے۔

مولانا سعیدی سے ہماری درخواست ہے کہ اگر آپ کے موقف یا تحقیق کے خلاف کوئی شریف آدمی اپنے دلائل پیش کر دے تو اس پر ”سب و شتم“ کی ”سنگ باری“ کے بجائے دلائل کی گل ریزی کیا کریں تو یہ گلوں کا تبادلہ بہتر جواب ہوگا۔ اگر اس میں کوئی علم کی بات ہوگی تو وہ لوگوں کے کام آجائے گی۔ اور اگر ایسا نہ ہو تو ہو سکتا ہے کہ کبھی آپ کو اپنے جیسا کوئی ”سنگبار“ ملجائے تو اس کے کلمہ کوہ سے گرائے ہوئے ایک ہی سنگ گراں سے آپ خاشعاً مُتَصَدِّعاً ہو جائیں۔

مولانا سعیدی اور ان کے رفقاء کار کی طرف سے ظلم و عدوان اور سازشوں کے اس دور میں نے غوثِ اعظم حضرت شیخ عبدالقادر جیلانی قدس سرہ اور مجددِ اعظم حضرت سید پیر مہر علی شاہ گولڑوی قدس سرہ کے دستِ شفقت کو کئی بار اپنی پشت پر محسوس کیا اور ایسا لگا کہ وہ مجھے شاباش دے رہے ہیں اور اپنے موقف پر صلابت کے ساتھ قائم رہنے کا اشارہ دے

رہے ہیں۔ چنانچہ میرے رب نے اپنے فضل و کرم اور ان اکابر کی دعاؤں سے مولانا غلام رسول سعیدی اور ان کے گروہ پر مجھے فتح عطا فرمائی۔ آخر انہیں رجوع کرنا پڑا۔ توبہ کرنی پڑی۔ ان کی قوت و دولت، ان کے تعلقات، ان کا جتھہ ان کے کسی کام نہ آیا، ان کے کمپیوٹر، تشہیری مہم، خود لکھ کر دوسروں کے نام سے شائع کرنے کا عمل اور ان کے مشیروں کی قوت عقل ان کے کسی کام نہ آئی اور الہی تدبیر نے ان پر غلبہ پا کر ان کے تمام منصوبے ناکام بنا دیئے۔ اب وہ رجوع و توبہ کے بعد ان کی وضاحتوں میں مصروف ہیں اور اپنی شکست کو جرابوں میں چھپانے کی کوشش میں لگے ہوئے ہیں اور شاید اسی درد و کرب میں چلتے رہیں گے۔ کم من فئۃ قلیلة غلبت فئۃ کثیرۃ باذن اللہ۔ کا کیسا شاندار مظاہرہ ہوا۔

مولانا سعیدی اس سے قبل بھی ایک رجوع کر چکے ہیں جس میں انہوں نے ام المؤمنین حضرت زینب بنت جحش رضی اللہ عنہا کو ”ہاشمیہ“ قرار دیا تھا اور وہ اپنے خاندان کے لحاظ سے ”قرشیہ“ بھی نہیں تھیں بلکہ ”بنو اسد“ میں سے ہونے کی وجہ سے ”اسدیہ“ کہلواتی تھیں۔ چنانچہ مولانا سعیدی کو ان کے ”ہاشمیہ“ ہونے سے رجوع کر کے ”اسدیہ“ تسلیم کرنا پڑا تھا۔ تاہم مولانا سعیدی کی عادت ہے کہ وہ ”جرگہ“ مان کر بھی ”پرنا لہ“ وہیں رکھنے کے خواہش مند ہوتے ہیں۔

ہم نے الذنب فی القرآن حصہ سوم میں مولانا سعیدی کے قلب غافل پر بار بار رجوع و توبہ کی ضربیں لگائیں ہیں تاکہ وہ اپنی خودی میں تبدیلی کر کے مائل الی الحق ہوں اور اپنے سینہ و صدر کو حضور علیہ الصلوٰۃ والسلام کی عزت و عظمت، اکابر دین کے احترام اور حق و صداقت کی قبولیت کے لئے کھول دیں اور الخیر مع اکابر کم کی حقیقت کو سمجھ کر اپنے رویہ اور رجحان کی سمت درست کر لیں اور ان پر یہ کشف ہو جائے کہ وہ ایک انسان ہیں جو خطا و نسیان سے مرکب ہوتا ہے، جس کی اصل تراب و طین ہے، جس کی فطرت و جبلت میں غلبہ عجز و انکسار ہے اور وہ مستغفرین بالاسحار ہو کر رتبہ کی بلندی اور عظمت کو پاسکتا ہے۔ اس طرح وہ ”دل یزداں“ میں قرب عرفاں حاصل کر کے انتم الاعلون ہو سکتا ہے۔ اسی لئے مولانا سعیدی کی خدمت میں التماس ہے کہ وہ خدا کی خودی کو تسلیم کریں اور اپنی خودی کو باب

نبوت کی چوکھٹ پر سرنگوں کر دیں کہ انسان کی ساری عظمتیں اسی میں ہیں اور آل رسول علماء کی تکفیر کر کے اپنے نفس کو فی طغیانہم یعمہون نہ ہونے دیں کہ ان بطش ربک لشدید قرآن میں ہے۔

آخر میں میں استاذ العلماء حضرت علامہ مولانا عبدالکلیم شرف قادری دامت برکاتہم، حضرت علامہ مولانا سید سعادت علی قادری دامت برکاتہم اور حضرت علامہ مولانا شاہ تراب الحق قادری دامت برکاتہم کا صمیم قلب سے ممنون ہوں کہ وہ سب دشتم کے تیروں، منہی تشبیری مہم کے نیزوں اور شمیری خجروں کے سامنے سینہ سپر ہو کر کھڑے رہے اور کہیں پر بھی ان کے پائے ثبات میں لغزش نہ آئی۔ اللہ تعالیٰ ان جرأت مند اہل علم کا سایہ سلامت رکھے اور حق و صداقت پر استقامت کی مزید توفیق عطا فرمائے۔ (آمین)

شاہ حسین گردیزی

۸ اکتوبر ۲۰۰۵ء

﴿ حصہ اوّل ﴾

## ذَنْبُ كَالغُویِ مَعْنٰی

لغت میں ”ذَنْبُ“ کا معنی ”ذُم“ ہوتا ہے۔ ”ذُنَابِی“ پرندہ کی دم کو کہتے ہیں۔ ”ذُنُوب“ لمبی اور گھنے بالوں کی دُم والے گھوڑے کو کہتے ہیں۔ ”ذُنَاب“ دنبہ کی چکی کے گوشت کو کہتے ہیں اور اس ”رِی“ کو بھی کہتے ہیں جو اونٹ کی دم سے باندھی جاتی ہے۔ عمامہ کا لٹکا ہوا شملہ اور کتاب کے آخر میں جو تہ لگایا جاتا ہے اسے بھی ”ذَنْب“ کہتے ہیں اور کسی چیز کے ناقص اور گھٹیا اور پھر آخری اور پچھلے حصہ کو بھی ”ذَنْب“ میں شمار کیا جاتا ہے۔

ہم اس کی وضاحت میں گزارش کرتے ہیں کہ اہل لغت نے جب یہ دیکھا کہ ”ذَنْب“ کو اہل زبان، دم اور ہر وہ چیز جو اس کے مشابہ ہو مثلاً عمامہ کا شملہ جو دم کی طرح لٹکا ہوا ہوتا ہے، میں استعمال کرتے ہیں اور ”ذُم“ میں عموم ہے چرندہ، پرندہ، درندہ کی دم کو ”ذَنْب“ ہی کہا جاتا ہے، تو انہوں نے ہر چیز کے آخری اور ناقص حصہ کو بھی ”ذَنْب“ قرار دے دیا۔ اس کی وجہ یہ ہے کہ جتنے دم دار جانور ہیں ان کے بارے میں آپ غور کریں گے تو معلوم ہوگا کہ ”ذُم“ ان کے قوام اور اصل میں داخل نہیں ہے۔ اسی لئے اس کے کٹ جانے سے ان کی موت واقع نہیں ہوتی۔ ہل میں جتے جانے والے بیل کی کا کردگی متاثر نہیں ہوتی، دودھ دینے والی گائے کے دودھ میں کمی نہیں آتی اور ان کے توالد و تناسل کی کارگزاری پر کوئی اثر نہیں پڑتا۔ گویا ”ذُم“ ایک زائد علی الاصل چیز ہے اس کے پیدائشی طور پر نہ ہونے یا بعد میں کٹ جانے یا ضائع ہو جانے سے اصل اور اس کی کا کردگی میں کوئی ضعف اور کمزوری نہیں آتی۔ اس کے برعکس اگر دم دار جانوروں کا سر کٹ جائے تو وہ مر جاتے ہیں اور اگر چاروں پاؤں یا تین یا دو یا ایک پاؤں بھی کٹ جائے یا ضائع ہو جائے تو جانور معذور ہو جاتا ہے اور اس کی کا کردگی متاثر ہوتی ہے۔ گویا ”ذُم“ کے نہ ہونے سے جانور کے اصلی اور حقیقی کام میں کوئی کمی واقع نہیں ہوتی۔ اگر شیر کی دم کٹ جائے تو اس کی شجاعت و بسالت میں کوئی کمی نہیں آتی اور شکار پر حملہ آور ہونے اور جھپٹنے کی طاقت میں کوئی ضعف نہیں آتا، لومڑی کی دُم

کٹ جائے تو اس کی چالاکی و ہوشیاری متاثر نہیں ہوتی، اسی طرح کتوے کی دم نہ ہونے کی صورت میں اس کے سیانے پن اور دوسرے اوصاف میں تبدیلی رونما نہیں ہوتی، یہ اتنی تفصیل ہم نے اس لئے عرض کی تاکہ یہ حقیقت روزِ روشن کی طرح واضح ہو جائے کہ ”دُم“ ایک زائد علی الاصل چیز ہے اس کے نہ ہونے سے دُم دار جانوروں کے حقیقی اور اصلی وظیفہ میں کوئی کمی نہیں آتی۔ البتہ ان کے حسن و جمال، خوب صورتی اور دیدہ زیبی میں فرق پڑتا ہے اور وہ ”تَسْرُ النَّاطِرِينَ“ نہیں رہ پاتے۔

اب ہم خرما یعنی کھجور کی ایک مثال پیش کرتے ہیں۔ خرما کی ایک قسم کو اہل عرب ”مُذْنِبُ“ کہتے ہیں، امام ابوالفتح مطرزی لکھتے ہیں:

قَدْ ذَنْبَ إِذَا بَدَأَ الْإِرْطَابُ مِنْ قَبْلِ ذَنْبِهِ (۱)

یعنی خرما کے بارے میں ”قد ذنب“ اس وقت کہتے ہیں کہ جب جانب سافل سے اس کا رطب یعنی پختہ یا سرخ ہونا ظاہر ہو جائے۔ امام راغب اصفہانی لکھتے ہیں:

الْمُذْنِبُ مَا أَرْطَبَ مِنْ قَبْلِ ذَنْبِهِ (۲)

یعنی مذنب اس خرما کو کہا جاتا ہے جو جانب سافل سے سرخ ہونے لگے۔ اسی طرح مولانا عبدالحی فرنگی محلی نے لکھا ہے۔

يُقَالُ ذَنْبَتِ الْبُسْرَةَ إِذَا أَحْمَرَتْ مِنْ ذَنْبِهِ (۳)

یعنی ”ذنبت البسرة“ کا جملہ اس وقت بولا جاتا ہے جب خرما جانب سافل سے سرخ ہونے لگے یعنی پکنے لگے۔ خرما ایک نہایت عمدہ اور غذائیت سے بھرپور میوہ ہے۔ جب وہ ”بُسْرُ“ سے ”رُطْبُ“ کے درجہ میں داخل ہونے لگتی ہے تو اس وقت اس کی وہ جانب جس کا رخ زمین کی طرف ہوتا ہے سرخ ہونے لگتا ہے۔ چونکہ سرخ ہونے کا آغاز زمینی رخ سے ہوتا ہے اس لئے اسے ”مُذْنِبُ“ کہا جاتا ہے اور اس رخ سے اس کا سرخ ہونا اور پکنا وہ عمل ہے

۱- شرح وقایہ، ج ۲، ص ۲۵۶ -۲ المفردات، ص ۱۸۰

۳- حاشیہ شرح وقایہ، ج ۲، ص ۲۵۵

جس سے وہ درجہ بدرجہ ارتقاء و عروج کی طرف جا رہی ہوتی ہے۔ چنانچہ اس صورتِ حال میں نقص اور پستی کا کوئی پہلو نہیں ہے، بس سرخ ہونے اور پکنے کے عمل کا آغاز جانب سافل سے ہوا۔ اس لئے اسے ”مُذْنِبٌ“ کہا جاتا ہے، جانب سافل سے سرخ ہونے اور پکنے کے عمل سے خرما میں کوئی خرابی اور پستی نہیں پیدا ہو جاتی بلکہ یہ ایک فطری عمل اور اس کے کامل و تمام ہونے کے مرحلہ میں داخل ہونے کی طرف ایک اشارہ ہے، لیکن ابن فارس نے اس میں کچھ وسعت کا مظاہرہ کیا ہے، وہ لکھتے ہیں۔

الْمُذْنِبُ مِنَ الرُّطْبِ. مَا أَرُطِبَ بَعْضُهُ، (۱)

یعنی ”مُذْنِبٌ“ اس خرما کو کہتے ہیں جس کا بعض حصہ سرخ یا پکا ہو، یعنی انہوں نے ”سافل“ کی قید اس میں نہیں لگائی، جس کا مطلب یہ ہوا کہ انہوں نے فقط ”بعض“ کہہ کر اس کی قلت اور کمی کی طرف اشارہ کیا۔ ضروری نہیں کہ وہ قلت اور کمی جانب سافل ہی سے ہو۔ اس کا کم ہونا ہی اس کے نام ”مُذْنِبٌ“ کے لئے کافی ہے۔

یہاں تک یہ بات ثابت ہو گئی کہ ذنب کا معنی آغاز میں دُم تھا۔ اس کے بعد کسی چیز کے آخری حصہ پر اس کا اطلاق ہونے لگا۔ پھر جانب سافل بھی اس سے مراد لی جانے لگی اور اسی سے یہ بھی معلوم ہوا کہ کمی یا کسی چیز کا کمتر ہونا بھی اس کے معنی کے ذیل میں آتا ہے۔ ”ذَنْبٌ“ کا اصلی معنی دُم ہے۔ چنانچہ دُم کی مناسبت سے چیزوں کے نام رکھے گئے۔ علماء لغت نے لکھا ہے کہ ذَنْبُ الْفَرَسِ نَجْمٌ يَشْبَهُهُ اِيْضًا سِتَارَةٌ كَوِ ذَنْبُ الْفَرَسِ“ کہتے ہیں جس کی ظاہری شکل گھوڑے کی دُم کی طرح ہوتی ہے۔ ذَنْبُ الثَّعْلَبِ نَبْتٌ يَشْبَهُهُ. اِيْضًا جُرِيْ بُوْثِيْ كَا نَامٍ هُوَ جَسُّ كِيْ شَكْلِ لُوْمُرِيْ كِيْ دُمِّ كِيْ طَرَحٍ هُوْتِيْ هُوَ۔ اس لئے اسے ”ذَنْبُ الثَّعْلَبِ“ کہا جاتا ہے۔ ذَنْبُ الْخَيْلِ نَبَاتٌ. اِيْضًا جُرِيْ بُوْثِيْ كَوِ ذَنْبُ الْخَيْلِ كَمَا جَاتَا هُوَ اس لئے کہ اس کی شکل گھوڑے کی دُم کی طرح ہوتی ہے۔ اس سے یہ بات ثابت ہوتی ہے کہ ”دُم“ سے مشابہت کی وجہ سے چیزوں کے نام رکھے گئے۔ اس کا یہ

مطلب نہیں کہ وہ ستارہ یا وہ جڑی بوٹیاں کوئی نقصان دہ اور گھٹیا تھیں بلکہ وہ ستارہ تو ان ستاروں میں شامل ہے جن سے آسمان کی خوبصورتی ہوتی ہے اور وہ جڑی بوٹیاں انسانی صحت و توانائی کا باعث ہوتی ہیں۔ اس لئے یہ نام صرف شکل و شبہت میں قربت کی وجہ سے رکھے گئے ہیں۔ اس سے یہ بھی معلوم ہوا کہ ضروری نہیں کہ کسی عمل کو اس کی پستی ہی کی وجہ سے ”ذنب“ قرار دیا جائے، بلکہ بعض اوقات کسی عمل کو خوبیوں کے باوجود ”ذنب“ قرار دیا جانے کا احتمال موجود ہے۔

تاہم ”ذنب“ کا اصلی معنی دُم ہی ہے۔ دُم چونکہ دُم دار جانوروں کے عقبی اور آخری حصہ میں ہوتی ہے، اور آخری حصہ بول و براز کے خروج کا مقام ہوتا ہے پھر آلات تولید و تناسل بھی اسی حصہ سے تعلق رکھتے ہیں، اس لئے جانور کے اس حصہ کو رذیل یعنی گھٹیا حصہ کہا جاتا ہے، اس وجہ سے آخری حصہ کو بھی ”ذنب“ کہا جانے لگا۔ گویا ”ذنب“ کا معنی ایک مرحلہ سے دور سے مرحلہ میں منتقل ہو گیا۔ چنانچہ السعدی حبیب لکھتے ہیں:

الذنب. ذیل الحيوان. من كل شيء آخره. (۱)

حيوان کی دم کو ذنب کہا جاتا ہے اور ہر شے کے آخری حصہ کو بھی ذنب کہا جاتا ہے۔

اور امام محمد بن مکرم لکھتے ہیں:

ذنب كل شيء آخره (۲)

یعنی ہر شے کے آخری حصہ کو ذنب کا نام دیا جاتا ہے۔

یعنی ذنب کے دو معنی متعین ہو گئے۔ ایک دُم اور دوسرا ہر شے کا آخری حصہ۔ امام راغب اصفہانی لکھتے ہیں۔

ذنب الدابة وغيرها، يعبر به عن المتأخر والرذل (۳)

۲۔ لسان العرب، ج ۱، ص ۳۹۰۔

۱۔ قاموس الفقهی، ص ۱۳۸۔

۳۔ المفردات، ص ۱۸۰۔



یعنی یہ جو کہا جاتا ہے کہ ہر شی کے آخری اور گھٹیا حصہ کو ”ذنب“ کہا جاتا ہے۔ یہ ”ذَنْبُ الدَّابَّةِ“ یعنی حیوان کی دُم سے لیا گیا ہے۔ ان ائمہ لغت کے بیان سے یہ بات طے ہوگئی کہ ”ذَنْبُ“ کا اصلی معنی ”دُم“ تھا وہاں سے منتقل ہو کر جانور کے عقبی اور آخری حصہ کے بارے میں استعمال ہونے لگا۔ اب مزید آگے بڑھتے ہیں۔ شیخ ابو ہلال العسکری لکھتے ہیں:

اصل فی الذنب، الرذل من الفعل، كالذنب الذی هو ارذل

ما فی صاحبہ. (۱)

یعنی پست اور گھٹیا عمل و فعل کو ذنب کہا جاتا ہے جس طرح کہ ”دُم“ دم دار جانور میں پست اور گھٹیا ہوتی ہے۔ گویا کم درجہ کے عمل کو ”ذنب“ دم کی مناسبت کی وجہ سے کہا جاتا ہے۔ اس موضوع پر اظہار رائے کرتے ہوئے امام راغب اصفہانی لکھتے ہیں:

يستعمل فی کل فعل يستوخم عقباء، اعتباراً لذنب

الشیء (۲)

یعنی ”ذنب الشیء“ کی وجہ سے ہر اس فعل کو ”ذنب“ کہتے ہیں جس کا آخر و انجام مضر ہو، اچھا نہ ہو، جس کا مطلب یہ ہوا کہ کسی شئی کے آخری حصہ پر قیاس کرتے ہوئے کہ عموماً وہ اچھا نہیں ہوتا ایسے فعل کو بھی ”ذنب“ کہا جانے لگا جس کا آخر و انجام اچھا نہ ہو۔ بعض ائمہ لغت نے اس کو ”دُم“ پر اور بعض نے ”آخر شئی“ پر قیاس کر کے اس فعل میں ذنب کا استعمال شروع کر دیا جس کا آخر و انجام اچھا نہ ہو۔ یعنی کم مرتبہ اور پست درجہ کا ہو۔ گویا یہ ذنب کے معنی کا تیسرا مرحلہ ہوا۔ پہلے مرحلہ میں اس کا معنی دُم تھا، دوسرے مرحلہ میں جانور اور کسی شئی کا عقبی اور آخری حصہ تھا۔ تیسرے مرحلہ میں اس کا معنی وہ عمل جس کا آخر اچھا نہ ہو، ہے۔

”ذنب“ کی اس تشریح کے بعد عرض ہے کہ جس چیز یا عمل کو ذنب قرار دیا جائے گا اس میں ”ذنب“ کی صفات کا اعتبار لازمی و لا بدی ہوگا۔ اس لئے کہ ائمہ لغت کا یہ ضابطہ ہے

کہ اصلی اور اصطلاحی معنی میں باہم مناسبت ضروری ہے۔ لہذا ”ذنب“ کا جس پر بھی اطلاق کیا جائے اس میں اصلی معنی کی پاسداری لازمی ہوگی۔

چنانچہ اس کے معنی کا اقتضاء یہ ہے کہ ”ذنب“ کے معنی میں پستی، کمی، گراؤٹ اور رکاکت کا معنی پایا جائے لیکن یہ بات پیش نظر رہے کہ کمی و پستی بھی اسی تناسب سے ہوگی جو ”ذنب“ میں پائی جاتی ہے، جیسے اس ڈول کو ”ذنب“ کہتے ہیں جو پانی سے بالکل بھرا ہوا بھی نہ ہو اور بالکل خالی بھی نہ ہو بلکہ اس میں کچھ پانی ہو۔ اس کا مطلب یہ ہوا کہ ذنب میں کمی و پستی پائی تو جاتی ہے مگر اعلیٰ درجہ کے نہیں بلکہ کم درجہ کی پستی پائی جاتی ہے۔ اسی طرح قبر کو ”ذنب“ کہتے ہیں کہ اس میں کم گہرائی پائی جاتی ہے۔

ان لغوی اور لسانی نشیب و فراز کو پیش نظر رکھتے ہوئے امام محمد بن مکرّم مصری نے ”ذنب“ کا معنی اس طرح لکھا ہے۔

الذنب : الاثم والجرم والمعصية (۱)

یعنی ذنب کو اثم سے تعبیر کیا اور جرم اور معصیۃ، اثم کی وضاحت کے لئے لائے گئے ہیں۔ لیکن جب ”اثم“ کا معنی کیا تو اس میں سرفہرست اس طرح لکھا:

الاثم : الذنب

امام ابن مکرّم نے ذنب کا معنی اثم کیا۔ اور اثم کا معنی ”ذنب“ کیا۔ اس مقام پر ہم یہ تو نہیں کہہ سکتے کہ دونوں کلمات معنی کے لحاظ سے من کل الوجوه یکسانیت کے حامل ہیں۔ اس لئے کہ دونوں الگ الگ حروف پر مشتمل ہیں۔ اور ہر حرف اپنے اپنے صفات، اپنا اپنا صوت اور اپنی اپنی حرکات رکھتا ہے اور یہ ساری چیزیں بھی معنی پر اثر انداز ہوتی ہیں لیکن ان دونوں کلمات میں کچھ نہ کچھ مناسبت ضرور ہے۔

اثم کا معنی کرتے ہوئے امام ابن مکرّم لکھتے ہیں:

ناقة آثمہ. نوق آثمت ای مبطنات. (۲)

یعنی آہستہ رفتار اونٹنی کو ”آثمہ“ کہا جاتا ہے۔ اس کا مطلب یہ ہوا کہ اثم کی اصل اور نہاد میں آہستگی کا معنی پایا جاتا ہے۔ امام راغب اصفہانی بھی لکھتے ہیں۔

لتضمنه معنى البطء (۱)

یعنی اثم بطی کے معنی اپنے اندر لئے ہوئے ہے۔ اور بطی کا معنی آہستگی ہے یعنی جس اونٹنی کی رفتار میں تیزی نہ ہو اسے ”ناقة آثمہ“ کہیں گے۔ یہ آہستگی اور رفتار میں کمی کئی محرومیوں کا سبب بنتی ہے۔ اس لئے ایسے افعال کو بھی اثم کہا جانے لگا جو کئی اچھائیوں سے محرومیوں کا سبب بنتے ہیں۔ امام راغب لکھتے ہیں:

الاثم : اسم لافعال المبطنه عن الثواب . (۲)

یعنی ”اثم“ ایسے افعال کا نام ہے جن کے کرنے سے آدمی ثواب سے محروم ہو جاتا ہے۔ یعنی وہ افعال اسے آہستہ آہستہ ثواب سے دور اور محروم کر دیتے ہیں۔ امام نے اثم کے معنی کی انتقال کی حالت کو بڑی احتیاط سے بیان کیا کہ وہ افعال ”مبطنه عن الثواب“ ہیں نہ یہ کہ نار جہنم میں داخل کرنے والے ہیں۔ گویا جس طرح ذنب کے معنی میں کمی اور پستی پائی جاتی ہے اسی طرح ”اثم“ کے معنی میں بھی آہستگی جو کمی، نرمی اور سستی کے معنی کو متضمن ہے پائی جاتی ہے۔ اس لئے امام ابن مکرّم نے لکھا:

الذنب : الاثم . اور الاثم : الذنب

ذنب کی تعبیر اثم سے کی اور اثم کی تعبیر ذنب سے کی۔ اثم کا معنی کرتے ہوئے امام ابن مکرّم نے یہ بھی لکھا۔

هو ان يعمل مالا يجعل له . (۳)

یعنی اس شخص نے وہ عمل کیا جس میں کوئی عظمت و جلالت کا پہلو نہیں ہے، اس میں بڑا محتاط طریقہ کار اختیار کیا گیا یہ نہیں کہا گیا کہ انہوں نے ایسا عمل کیا جس کی وجہ سے وہ جہنم میں داخل ہو گئے۔ شیخ ابو ہلال العسکری لکھتے ہیں:

۲۔ المفردات، ص ۸۔

۱۔ المفردات، ص ۸

۳۔ لسان العرب، ج ۱۲، ص ۵۔

ان الاثم فی اصل اللغة، التفسیر۔ اثم یاثم اذا قصر۔ (۱)  
یعنی اثم کا اصلی معنی تفسیر ہے اور اثم یاثم بھی اس وقت کہتے ہیں جب  
اس میں ”قصر“ پائی جائے یعنی کم ہونا یا چھوٹا ہونا۔

کلمہ ”اثم“ کا یہ لغوی پہلو ہے ہم یہاں پر اس کا دینی پہلو بیان نہیں کر رہے۔ ذنب اور اثم پر  
جو بحث ہو چکی ہے اس سے یہ بات اظہر من الشمس ہو گئی ہے کہ دونوں کلمات کے معنی میں  
مناسبت موجود ہے اور وہ یہ ہے، دونوں کے بنیادی معنی میں کمی و پستی کا عنصر موجود ہے۔

چنانچہ علماء لسانیات نے ذنب کے اس حقیقی صورت کو پیش نظر رکھتے ہوئے اسے  
ایسے امر کے ارتکاب پر محمول کیا جس میں کم درجہ کی کمی و پستی پائی جاتی ہے۔

اب ہم کلمہ ”ذنب“ کے تینوں حروف ”ذ ن ب“ میں ان کی صفات کے لحاظ سے  
گفتگو کرتے ہیں کہ اس سے معنی پر کیا اثر پڑتا ہے۔

صفات کا معنی پر اثر انداز ہونا:

عربی زبان کے حروف تہجی اپنے صفات کے اثرات معنی میں بھی منتقل کرتے ہیں  
اور علماء لسانیات نے اس بات کی وضاحت کی ہے کہ اگر کوئی حرف اپنے صفات کے لحاظ سے  
شدیدہ ہے تو اس کی اس صفت کا اثر اس کے معنی پر بھی پڑے گا۔ اور اگر کوئی مہموسہ ہے تو  
اس کا اثر اس کے معنی میں موجود ہوگا۔ لیکن یہ بات یاد رہے کہ اس سے حرفی کلمہ میں بنیادی  
کردار حرف اوسط کا ہوگا۔ پہلا اور تیسرا حرف ایک حد تک اس کے معاون ہوں گے۔ چنانچہ  
اس مسئلہ پر بحث کرتے ہوئے شیخ ابن جنی لکھتے ہیں:

العین اقوی من الفاء واللام و ذالک لانها واسطة لهما، و  
مكفوفة بهما، فصار كانهما سیاج لها، مبذولان للعوارض  
دونها۔ (۲)

یعنی ثلاثی مجرد میں تین حرف ہوتے ہیں۔ اول کو ”قا“ ثانی کو ”عین“ اور ثالث کو ”لام“ کلمہ

۱۔ الفروق فی اللغة، ص ۲۲۷۔ ۲۔ کتاب الخصائص، ج ۲، ص ۱۵۵۔

کہتے ہیں اور فا اور لام دونوں ”عین“ کلمہ کے محافظ و نگہبان ہوتے ہیں اور ردو بدل کی جو آفت آتی ہے اس کے لئے خود کو پیش کر دیتے ہیں اور ”عین“ کلمہ پر آنچ نہیں آنے دیتے اور ”عین“ کلمہ دونوں کو آپس میں ملائے رکھتا ہے۔ شیخ ابن جنی مزید لکھتے ہیں:

ان العين اقعده في ذلك من اللام. الا ترى ان الفعل الذي هو

موضع للمعاني، لا يضعف ولا يوكد تكريره الا بالعين. (۱)

یعنی ”عین“ کلمہ اس مقام میں ”لام“ سے قوی ہوتا ہے اور اس کی بنیاد مضبوط ہوتی ہے۔ فعل جو معانی کا مرکز ہوتا ہے اس کی تضعیف و تاکید عین کلمہ کے تکرار پر موقوف ہے۔ یعنی سہ حرنی کلمہ میں جب عین کو تکرار سے لائیں گے تو لفظا وہ تضعیف و تفعلیل کے باب میں سے ہو جائے گا تو معنی میں شدت آ جائے گی۔ جیسے فَوَّ، قَوَّ ہیں۔ یہی حال باب تفعلیل میں بھی ہو گا۔ شیخ ابن جنی کا کہنا یہ ہے کہ تینوں حروف میں قوی ”عین“ کلمہ ہوتا ہے اور اگر ”عین“ کلمہ کو تکرار سے لائیں گے تو اس کا اثر معنی میں اور زیادہ ہو گا۔ اور ”عین“ کلمہ کی جو بھی خصوصیت ہوگی وہ معنی میں مرکزی کردار ادا کرے گی۔ اسی سلسلہ میں امام جلال الدین سیوطی لکھتے ہیں:

جعلوا قوة اللفظ لقوة المعنى، و خصوا بذلك العين لانها

اقوى من الفاء واللام (۲)

یعنی صفات کے لحاظ سے جو لفظ قوی ہوگا تو وہ معنی کی قوت میں بھی اپنا کردار ادا کرے گا اور اس سلسلہ میں مرکزی کردار ”عین“ کلمہ کا ہے۔ اس لئے کہ وہ فاء اور لام کلمہ سے اس سلسلہ میں زیادہ قوی اور مضبوط ہوتا ہے۔ اور اگر ”عین“ کلمہ اپنے صفات کے لحاظ سے کمزور ہوگا تو اس کا اثر اس کے معنی پر بھی پڑے گا۔

چنانچہ اس کی ایک مثال ”جَبَلٌ“ ہے۔ جَبَلٌ میں ”ب“ حروف مجہورہ، شدیدہ اور قلقلہ میں سے ہے۔ اور مزید یہ کہ منفتحہ بھی ہے، جس کا تقاضا یہ ہے کہ اس کے معنی میں جہایت صلابت اور سختی ہو۔ اسی لئے علماء لغت نے اس کا معنی ”پہاڑ“ کیا ہے، چونکہ معنی میں

بنیادی کردار حرف اوسط کا ہوتا ہے اس لئے شدید ترین سختی کا اس میں پایا جانا حرف اوسط کے مطابق بالکل بجا ہے اور اس کا پہلا معاون ”ج“ ہے وہ بھی مجبورہ، شدیدہ اور قلقلہ میں شمار ہوتا ہے۔ لہذا اس کے معاون نے جو کمک اسے پہنچائی ہے اس میں بھی شدید ترین سختی پائی جاتی ہے اور اس کا دوسرا معاون ”ل“ ہے۔ وہ حروف مجبورہ میں سے ہے۔ شدیدہ میں سے نہیں بلکہ متوسطہ میں سے ہے۔ اس لئے ”ل“ نے مرکزی معنی کی حمایت تو کی ہے مگر اس کی حمایت میں وہ زور اور قوت نہیں ہے جو ”ج“ میں ہے۔ ”جَبَلٌ“ یعنی پہاڑ کی جسمانی اور جسدی قوت یعنی طول، عرض اور عمق کے لحاظ سے بہت مضبوط اور گہری ہے اور باہر سے بھی وہ اتنا سخت کہ کسی کو بھی اپنے اندر داخل ہونے سے روک دیتا ہے اور اندر کی قوت کے خزانوں کو دبائے رکھتا ہے اور باہر کی کسی قوت کی ان تک رسائی نہیں ہونے دیتا۔ معنی کی یہ ساری قوت ”ب“ کے صفات کے لحاظ سے ہے اور ”ج“ کی طاقت کا وزن بھی اسی کے پلڑے میں جاتا ہے اور ”ل“ کی صرف اخلاقی حمایت حاصل ہے۔

اسی طرح ”جَبَلٌ“ کے قریب ترین کلمہ ”جَمَلٌ“ ہے۔ اس میں فا اور لام کلمہ دونوں وہی ہیں جو ”جَبَلٌ“ میں ہیں۔ صرف ”ب“ کا فرق ہے۔ آپ کے علم میں یہ بات ہے کہ ”م“ یہاں حرف اوسط ہے اور معنی میں کلیدی کردار اسی کا ہے۔ ”م“ حروف مجبورہ میں سے ہے لیکن حروف شدیدہ کے بجائے یہ حروف متوسطہ میں شامل ہے۔ جب ”م“ اپنی صفات کے لحاظ سے نہ شدیدہ میں سے اور نہ ہی مہوسہ میں سے ہے بلکہ متوسطہ میں شمار ہوتا ہے تو اب اس کلمہ کا جو بھی معنی ہوگا اس میں توسط و اعتدال ضرور ہوگا۔ آپ یہ بات پڑھ چکے ہیں کہ ”ج“ حروف مجبورہ، شدیدہ اور قلقلہ میں سے ہے۔ لہذا اس کے معنی میں سختی کا ہونا لازمی امر ہے۔ چنانچہ ”ج“ نے قوت میں ”م“ کی مدد کی ہے اور اسے ذرا سہارا مل گیا ہے۔ رہ گیا ”ل“ جو یہاں لام کلمہ ہے وہ بھی مجبورہ متوسطہ ہے، اس سے ”م“ کو ہلکی سی امداد مل گئی۔ چونکہ ان دونوں حروف کا کردار ذیلی ہے۔ اصل کردار ”م“ کا ہے۔ جب خود ”م“

میں طاقت و قوت کا زور نہیں ہے تو بیساکھیوں سے اپنی ٹانگوں جیسی طاقت و قوت حاصل نہیں ہو سکتی۔ اس لئے ”جَمَلٌ“ کا معنی علماء لغت نے شتر یعنی اونٹ کیا ہے۔ ظاہر ہے اونٹ میں پہاڑ جیسی طاقت و قوت نہیں ہو سکتی۔ معنی میں یہ کمزوری ”م“ سے پیدا ہوئی۔ اس لئے اس کا معنی اونٹ کیا گیا جو کسی بھی صورت میں پہاڑ کی طرح نہیں ہو سکتا۔ اونٹ میں بڑی طاقت ہوتی ہے مگر پہاڑ جیسی مضبوطی نہیں ہو سکتی۔ اونٹ کی اس حالت کو بلندی سے پستی کی طرف تعبیر کیا جائے گا اور اگر اس کا عکس ہو تو اس وقت ”اِبِلٌ“ کہا جائے گا۔

اب ہم بات کو مزید واضح کرنے کے لئے ایک مثال اور پیش کرتے ہیں۔ ”جَثَلٌ“ اس میں بھی پہلا اور تیسرا حرف وہی ہے یعنی ”ج“ اور ”ل“ مگر درمیانی حرف ”ث“ ہے۔ ”ث“ حروف مہوسہ اور رخوہ میں شمار ہوتا ہے۔ اس کی وجہ سے اس میں اعلیٰ درجہ کی ملائمت اور رخاوت پائی جانی چاہئے۔ چونکہ اس کلمہ میں بنیادی کردار ”ث“ کا ہے۔ اس لئے اس کے معنی میں وہ طاقت و قوت نہیں ہو سکتی جو میم میں تھی اور جو طاقت و قوت میم میں تھی وہ اتنی نہیں ہو سکتی ہے جو ”ب“ میں تھی۔ کیونکہ ”ث“ مہوسہ اور رخوہ میں سے ہے اور ”م“ حروف متوسطہ میں سے ہے اور ”ب“ حروف شدیدہ میں سے ہے۔ ”ث“ نے اپنی نرمی اور کمزوری کی وجہ سے اپنے کلمہ کو نرم اور کمزور معنی دیا اور وہ ”چیونٹی“ ہے یعنی جٹلہ کا معنی چیونٹی ہے۔ ”م“ نے اپنے کلمہ کو درمیانی طاقت کا معنی دیا اور وہ اونٹ ہے۔ ”ب“ نے اپنے کلمہ کو بہت زیادہ قوت کا معنی دیا تو وہ پہاڑ ہے۔ معنی میں یہ تغیر و تبدل حرف اوسط کی تبدیلی کی وجہ سے ہوا۔ کیونکہ جیم اور لام تینوں کلموں جَبَلٌ، جَمَلٌ اور جَثَلٌ میں مشترک ہیں اور معنی میں یہ تغیر ان حروف کی صفات میں شدت و سختی، توازن و اعتدال اور نرمی و رخوت کی وجہ سے ہوا۔

یہ صورت حال تو عین کلمہ کی وجہ سے ہے مگر یہ بات یاد رہے کہ اس کا یہ مطلب نہیں کہ فا اور لام کلمہ کا اثر معنی پر نہیں ہوتا۔ شیخ ابن جنی نے لکھا ہے:

الْعَيْنُ أَقْوَى مِنَ الْفَاءِ وَاللَّامِ

”اقوی“ اسم تفضیل کا صیغہ ہے جس کا معنی ”زیادہ قوی“ ہوتا ہے۔ جب عین کلمہ کو ”اقوی“

یعنی زیادہ قوی قرار دیا تو اس سے یہ بات ثابت ہو گئی کہ فا اور لام کلمہ معنی پر اثر انداز ہونے میں ”قوی“ ہیں۔ کیونکہ ”اقوی“ کے ثبوت سے ”قوی“ کی نفی نہیں ہوتی۔ مگر مرکزی کردار عین کلمہ کا تسلیم شدہ ہے۔ لیکن فا اور لام کلمہ کا کردار مرکزی نہ سہی مگر ذیلی ضرور ہے۔ اس بات کو ثابت کرنے کے لئے ہم ایک مثال فا کلمہ کی اور ایک مثال لام کلمہ کی پیش کرتے ہیں۔ شیخ ابن جنی لکھتے ہیں:

خضم و قضم. فالخضم لا کل الرطب کالبطیخ والقشاء وما  
کان نحوهما من الماکول الرطب، والقضم اللصلب  
الیابس. (۱)

اس پر مزید لکھتے ہیں:

فاختاروا الخاء لرخاوتها للرطب، والقاف لصلابتها لليابس (۲)  
اس عبارت کا مطلب یہ ہے خضم اور قضم دو کلمہ ہیں۔ خضم کا معنی ہے تازہ اور نرم چیز کا کھانا جیسے خربوزہ اور کھیرا ہیں اور اسی طرح کی دوسری چیزیں جو تازہ بھی ہو اور نرم بھی۔ اور قضم کا معنی سخت اور خشک چیز کا کھانا۔ یہ دونوں سہ حرفی کلمے ہیں۔ اس میں عین اور لام دونوں ایک جیسے ہیں۔ فا کلمہ میں فرق ہے ایک جگہ ”خا“ اور دوسری جگہ ”قاف“ ہے۔ بس ”خا“ اور ”قاف“ کی وجہ سے معنی میں یہ تبدیلی واقع ہوئی۔ ”خا“ چونکہ حروف رخوہ میں سے ہے اس لئے تازہ اور نرم چیز کا کھانا اس کی مناسبت سے متعین ہوا اور ”قاف“ حروف شدیدہ میں سے ہے اس لئے سخت اور خشک چیز کا کھانا اس کا معنی متعین ہوا، اس بحث سے جہاں یہ چیز معلوم ہوئی کہ صفات حروف معنی میں موثر ہوتے ہیں وہاں یہ بھی معلوم ہوا کہ ”قا“ کلمہ بھی معنی میں اتنا غیر موثر نہیں ہے بلکہ بعض اوقات غیر معمولی کردار ادا کرتا ہے۔ امام سیوطی لکھتے ہیں:

النضح للماء و نحوه، والنضح، اقوی منه، قال الله سبحانه

فیہما عینان نضاختان. فجعلوا الحاء لرقتها للماء الخفیف،



والخاء لِيُغْلِظَهَا لِمَا هُوَ اقْوَى مِنْهُ. (۱)

اس عبارت میں یہ بیان کیا گیا ہے ”نَضْحُ“ ہو یا ”نَضْحُ“ دونوں کے معنی میں کافی حد تک مشابہت پائی جاتی ہے۔ دونوں پانی اور اس کے متعلقات کا معنی دیتے ہیں۔ لیکن ”نَضْحُ“ میں قوت و طاقت زیادہ پائی جاتی ہے۔ قرآن حکیم میں ہے ان میں پانی کے دو چشمے جوش سے ابلنے والے ہیں، چونکہ ان دونوں کلمات میں ”حَا“ اور ”خَا“ کا فرق ہے۔ دونوں اپنے صفات کے لحاظ سے تقریباً یکساں ہیں۔ بس فرق یہ ہے کہ ”حَا“ مستقلہ ہے اور ”خَا“ مستعلیہ ہے۔ تو اس صفت کی وجہ سے معنی میں یہ فرق ہوا کہ مستقلہ کی وجہ سے اس میں رقت کی خوبی پیدا ہوگئی اس لئے اسے عام پانی کے لئے استعمال کیا جانے لگا اور مستعلیہ کی وجہ سے ”خَا“ میں بھاری پن اور قوت پیدا ہوگئی تو اسے اس پانی کے لئے استعمال کیا جانے لگا جس میں جوش و جذبہ زیادہ ہو، لہذا وہ پانی جو چشمہ کے سوتے سے زور اور قوت سے، جوش و جذبہ سے ابھرتا ہے اسے ”نَضْحُ“ سے تعبیر کیا جانے لگا، اہل عرب ایسے چشمہ کے بارے میں کہتے ہیں ”عَيْنٌ نَضَّاخَةٌ“ یعنی جوش سے ابلنے والا چشمہ۔

اس کلمہ میں لام کلمہ کی تبدیلی تھی۔ اس سے بھی معنی میں تبدیلی ہوئی۔ گو معنی کی تبدیلی میں عین کلمہ مرکزی کردار ادا کرتا ہے لیکن فا اور لام کلمہ بھی معنی میں اپنا اثر دکھاتے ہیں۔ اس ساری بحث سے ہمارا مقصود ”ذنب“ پر بحث کرنا تھا۔ ”ذنب“ میں تین حروف ہیں اور ہر ایک حرف کی صفات یہ ہیں۔

ذ: مجہورہ، رخوہ، مستقلہ، منفیہ، مصرمہ۔

ن: مجہورہ، متوسطہ، مستقلہ، منفیہ، مذلقہ۔

ب: مجہورہ، شدیدہ، مستقلہ، منفیہ، قلقلہ۔

ذنب کا مرکزی حرف ”ن“ ہے۔ اور اس کی صفات میں دور دور تک طاقت و قوت کا وجود نظر نہیں آتا۔ اس لئے کہ اس میں شدیدہ، قلقلہ اور صغیرہ وغیرہ میں سے کوئی بھی ایسی

صفت نہیں جس سے معنی میں شدت اور سختی پائی جائے۔ لہذا معنی میں شدت کا نہ ہونا اور ملائمت کا ہونا اس کی خصوصیت ہے۔ اس کا دایاں بازو ”ذ“ ہے۔ وہ تو حروف رخوہ میں شمار ہوتا ہے۔ جس میں رخاوت و ملائمت کا عنصر زیادہ ہونا ضروری ہے۔ چنانچہ اس میں تو ”ن“ سے بھی زیادہ ملائمت و رخاوت کا تقاضا موجود ہے اور اس کا بایاں بازو ”ب“ ہے۔ جو بے شک شدیدہ اور قلقلہ جیسی صفات اپنے اندر رکھتا ہے۔ مگر یہ مرکزی معنی میں کوئی کردار ادا نہیں کر رہا اور نہ ہی اس پر کوئی اثر ڈال رہا ہے۔ اگر ایسا ہوتا تو اس کا بنیادی معنی ”ذم“ ہرگز نہ ہو پاتا۔ لہذا ان صفات کا تقاضا یہ ہے کہ ”ذنب“ کے معنی میں معمولی درجہ کی پستی ہو۔ ہم گزشتہ اوراق میں اس کے معنی کی وضاحت کر چکے ہیں کہ اس کے معنی میں کم درجہ کی کمی اور پستی پائی جاتی ہے۔

یہ سوال اپنی جگہ باقی ہے کہ ”ب“ نے ”ذنب“ کے معنی میں اپنا حق کیوں استعمال نہیں کیا۔ میرا خیال یہ ہے کہ ”ذ“ اور ”ن“ کی متحدہ اور مضبوط قوت کے سامنے ”ب“ اپنی کارکردگی نہ دکھاسکا اور عربی زبان میں ایسا ہوتا رہتا ہے کہ بعض اوقات خارجی وجوہات کی بناء پر کوئی حرف اپنی ذاتی قوت کا اس طرح اظہار نہ کر سکے جو اس میں موجود تھی جیسے ”ذرب“ ہے۔ اس میں ”ذ“ اور ”ب“ دونوں حرف وہی ہیں جو ”ذنب“ میں ہیں اور ان کی بات ہو چکی ہے۔ اور اس میں عین کلمہ ”ز“ ہے۔ یہ تمام صفات میں ”ذ“ کی طرح ہے بلکہ دو صفات اس میں زیادہ پائی جاتی ہیں۔ وہ منحرفہ اور مکررہ ہیں۔ اس کے باوجود بھیڑ بکریوں کو رات کے وقت ایک جگہ جمع کرنے اور حفاظت کرنے کے لئے کانٹے دار جھاڑیوں سے جو باڑ بنائی جاتی ہے اسے ”ذرب“ کہتے ہیں۔ شکاری جس جگہ سے چھپ کر شکار پر حملہ آور ہوتا ہے اسے بھی ”ذرب“ کہتے ہیں۔ شیر جہاں چھپ کے جھاڑیوں میں شکار کی تاک میں بیٹھا ہوتا ہے اسے بھی ”ذرب“ کہتے ہیں۔ مطلب یہ ہوا کہ ”ذرب“ کا معنی پناہ گاہ ہوا۔ اور پناہ گاہ قلعہ، پہاڑ کی چوٹی، یا اس کی کوئی غار یا درہ بھی ہو سکتی ہے اور یہ مضبوط اور زیادہ محفوظ پناہ گاہیں ہیں۔ اس کے برعکس ”ذرب“ سے وہ پناہ گاہیں مراد ہیں جو نہ صرف کمزور بلکہ نہایت

ہی کمزور ہیں۔ بھینٹیا اور شیر چھلانگ لگا کر باڑہ کے اندر چلے جاتے ہیں اور شکار کو منہ میں پکڑ کر چھلانگ لگا کر باہر آ جاتے ہیں اور اسے اٹھا کر اپنے ٹھکانے پر لے جاتے ہیں۔ اسی طرح چور بھی کود کر باڑہ میں چلے جاتے ہیں۔ اسی طرح شکاری کو ایسی پناہ گاہ درکار ہوتی ہے جس میں وہ وقتی طور پر حملہ سے پہلے اپنے آپ کو شکار کی نظر سے پوشیدہ رکھ سکے۔ وہ جھاڑیاں جن میں شیر چھپ کر بیٹھتا ہے بہت زیادہ گنجان نہیں ہوتیں اگر ایسا ہو تو وہ شکار پر نظر نہیں رکھ سکتا۔ ہمارا مقصد یہ ہے کہ ”ذرب“ سے جو پناہ گاہ مراد ہے وہ کوئی باقاعدہ اور مضبوط پناہ گاہ نہیں بلکہ معمولی اور ہلکے درجہ کی پناہ گاہ مراد ہے۔ جس طرح ”ذرب“ میں ”ب“ اپنی قوت کا اظہار نہ کر سکا اسی طرح ”ذنب“ میں ”ذ“ اور ”ن“ کی متحدہ اور مضبوط طاقت کے سامنے ”ب“ اپنے اندر کی قوت کا اظہار نہ کر پایا۔ اس لئے حروف ”ذنب“ کی صفات کا تقاضا یہ ہے کہ اس کے معنی میں کمی پائی جائے۔ اس کے بعد ہم کلمہ ”ذنب“ پر حرکات کی جہت سے بحث کرتے ہیں کہ ان کے اثرات سے ہمارے بیان کردہ معنی کی کس حد تک تائید و حمایت ہوتی ہے۔

### حرکات کا معنی پر اثر انداز ہونا:

عربی زبان میں یہ خوبی اور کمال موجود ہے کہ اس کے الفاظ و کلمات میں کوئی چیز بھی بے کار و بے مقصد نہیں ہوتی۔ ہر حرف پر کوئی نہ کوئی حرکت ہوتی ہے یا سکون ہوتا ہے۔ اس کی حرکت اور سکون دونوں معنی میں ایک خاص قسم کا کردار ادا کرتے ہیں اور اپنے اپنے اثر کا اشارہ دیتے ہیں۔ اگر تین حرفی کلمہ ہو تو اس کا ساکن الاوسط ہونا اگر ادائیگی میں آسانی پیدا کرتا ہے تو اس کے معنی کے بارے میں اپنے اندر سے اشارہ دیتا ہے۔ اسی طرح اگر پہلے دو حرف متحرک ہوں تو ان کا بھی معنی پر اثر پڑتا ہے۔ پھر اگر وہ دونوں مضموم، مفتوح یا ایک مضموم دوسرا مفتوح ہو یا حرف اوسط مضموم مفتوح اور مکسور ہو تو یہ حرکات بھی معنی میں موثر ہوتی ہیں۔ اس لئے کہ ضمہ ثقیل، کسرہ خفیف اور فتحہ ادائیگی میں اخف ہوتا ہے اور ان کی ان خوبیوں کا معنی میں بھی پیدا ہونا لازمی ہوتا ہے۔ ہم اس چیز کو مثالوں سے واضح کرتے ہیں۔

۱۔ حمل۔ اس کلمہ کے بارے میں شیخ ابن قتیبہ لکھتے ہیں:

الْحَمْلُ. حَمَلٌ كَلِ انْثَى. الْحَمْلُ مَا كَانَ عَلَى ظَهْرِ الْإِنْسَانِ (۱)

یعنی حَمْلُ کا معنی یہ ہے کہ مادہ جو بوجھ اپنے پیٹ میں اٹھاتی ہے۔ اور حَمْلُ اس بوجھ کو کہتے ہیں جو انسان اپنی پشت پر اٹھاتا ہے۔ دونوں بوجھ ہیں اور دونوں کے اٹھانے میں مشقت ہوتی ہے۔ مگر جو بوجھ مادہ اپنے بطن میں اٹھاتی ہے ایک تو وہ پوشیدہ ہوتا ہے دوسرا اس کے اٹھانے سے خوشی ہوتی ہے اور خوشی خوشی اسے برداشت کرتی ہے۔ اس کے برعکس جو بوجھ پشت پر اٹھایا جاتا ہے ایک تو وہ ظاہر ہوتا ہے دوسرا اس کے اٹھانے میں وہ ولولہ اور خوشی نہیں ہوتی جو جنین کے اٹھانے میں ہوتی ہے۔ گویا حَمْلُ میں اگر ”ح“ پر فتح ہو تو اس کے معنی میں کبھی زیادہ خفت اور آسانی پائی جاتی ہے۔ اور ”حَمْلُ“ میں چونکہ ”ح“ پر کسرہ ہے۔ اس لئے وہ ہلکا پن جو فتح میں ہوتا ہے اس میں نہیں ہو سکتا۔ ”حمل“ کے تینوں حروف ایک ہی ہیں صرف ”ح“ پر فتح اور کسرہ کا اختلاف ہے تو اس سے معنی میں یہ تبدیلی رونما ہوئی۔

۲۔ خطبہ کے بارے میں شیخ ابن قتیبہ لکھتے ہیں:

خَطَبْتُ الْمَرْأَةَ خِطْبَةً حَسَنَةً وَخَطَبْتُ عَلَى الْمِنْبَرِ خُطْبَةً (۲)

خُطْبَةُ اس گفتگو کو کہتے ہیں جو جمعہ و عیدین کی نمازوں کے موقع پر خطیب منبر پر کھڑا ہو کر کرتے ہیں اور سامنے ایک بڑی جماعت موجود ہوتی ہے۔ اس گفتگو میں بڑی ذمہ داری کا ثبوت دینا پڑتا ہے۔ خطیب کا اہل علم ہونا، با وضو ہونا، بہتر اور اچھے لباس میں ہونا، صاحب حوصلہ و بردبار ہونا، وقت کی پابندی کرنا اور دیگر بے شمار لوازمات ہیں جو خطیب کو ادا کرنا ہوتے ہیں۔ خُطْبَةُ اس پیغام اور خواہش کو کہتے ہیں جو لڑکے کی طرف سے لڑکی یا اس کے اولیاء کو نکاح کے سلسلے میں دیا جاتا ہے۔ ظاہر ہے اس عمل اور خُطْبَةُ کے عمل میں بڑا فرق ہے۔ خُطْبَةُ کی ذمہ داریاں بہت زیادہ ہیں۔ بنسبت خُطْبَةُ کے کہ اس میں اخفاء اور پوشیدگی ہوتی ہے اور پھر ”خُطْبَةُ“ کا پیغام بعض اوقات اپنے ملازم کے ذریعہ بھجوا یا جاتا ہے۔ یہ

اختلاف معنی ضمہ اور کسرہ سے پیدا ہوا۔ ضمہ اپنے بھاری پن اور ثقالت کی وجہ سے بھاری ذمہ داریوں والے معنی کی طرف اشارہ دے رہا ہے اور کسرہ میں چونکہ ثقالت کم ہوتی ہے اس لئے وہ ایسے معنی کی طرف اشارہ دے رہا ہے جس میں ذمہ داریاں کم ہیں۔

۳۔ غَبْنٌ. کے بارے میں شیخ ابن قتیبہ لکھتے ہیں:

الْغَبْنُ فِي الشِّرَاءِ وَالْبَيْعِ، وَالْغَبْنُ فِي الرَّأْيِ. يُقَالُ فِي رَأْيِهِ غَبْنٌ (۱)

یعنی ”غَبْنٌ“ ”ب“ کے سکون سے ہو تو اس کا معنی خرید و فروخت میں دھوکا ہے اور اگر ”ب“ کے فتح سے ہو تو اس کا معنی رائے کی کمزوری یا بھول جانا ہے۔ یہ فرق ”ب“ کے سکون اور فتح کے اختلاف کی وجہ سے رونما ہوا۔ سکون میں کسرہ جتنی خفت پائی جاتی ہے اور کلمہ جب سہ حرنی اور ساکن الاوسط ہو تو اس کی ادائیگی میں آسانی اور سہولت ہوتی ہے اور سکون کا اتنا اثر معنی میں بھی پڑتا ہے۔ اور غالباً اسی وجہ سے ”غَبْنٌ“ کو اشیاء و اجسام (جو ثقیل و وزن دار ہوتے ہیں) کی خرید و فروخت میں محصور رکھا، اور دھوکہ تو دوسری چیزوں میں بھی ہو سکتا ہے لیکن ”غَبْنٌ“ کی عمل داری کو پھیلاؤ سے روکا اور ان ہی چیزوں میں اسے محدود و محصور رکھا۔ اور فتح چونکہ زیادہ خفیف ہوتا ہے اور اپنے اخف ہونے کی وجہ سے اپنے معنی کو خیال و فکر کی بلندیوں کی طرف لے گیا اور غَبْنٌ کا معنی افکار و نظریات میں غیر ذمہ داری اور عدم دیانت داری پر محمول کیا۔ معنی کے اس نازک صورتِ حال میں فتح کے نرم و نازک ہونے کا بڑا دخل ہے۔

۴۔ ہون. شیخ ابن قتیبہ لکھتے ہیں:

هون. ای الهون قال الله عزوجل عذاب الهون. والهون.

الرفق يقال هو يمشى هونا (۲)

”ہ و ن“ تین حرفوں پر مشتمل یہ کلمہ ”ہون“ ہے۔ اس کی ”ھ“ پر کبھی ضمہ اور کبھی

فتح استعمال ہوتا ہے۔ ضمہ کی صورت میں اس کا معنی ذلت ہوتا ہے جیسا کہ قرآن حکیم میں

ہے عَذَابُ الْهُونِ یعنی ذلت کا عذاب اور جب اس کی ”ھ“ پر فتح ہوگا تو اس کا معنی نرم آسان اور سکون ہوگا۔ جیسے کہا جاتا ہے۔ ”هُوَ يَمْشِي هُونًا“ وہ سکون سے چلتا ہے۔ قرآن حکیم میں ہے۔ ”عِبَادُ الرَّحْمَنِ الَّذِينَ يَمْشُونَ عَلَى الْأَرْضِ هُونًا“ یعنی رحمن کے بندے زمین پر سکون سے چلتے ہیں۔ اس کلمہ کے معنی میں ضمہ اور فتح سے کتنی تبدیلی ہوئی۔ آپ کے سامنے ہے۔ اصل دونوں کی ایک ہے۔ فتح کی صورت میں اس کا معنی نرم، آسان اور سکون ہے۔ ضمہ نے اس میں شدت پیدا کی یعنی نرمی کو بہت شدید کر دیا تو وہ ذلت ہو گئی۔ اور فتح نے اس میں بلندی کی تو معنی سکون و وقار ہو گیا۔

قارئین کرام! آپ نے ملاحظہ فرمایا کہ ”ح“ کے فتح و کسرہ سے ”خ“ کے ضمہ اور کسرہ سے، ”ب“ کے فتح اور سکون اور ”ھ“ کے ضمہ اور فتح کے اختلاف سے معنی میں کتنی تبدیلی پیدا ہوئی۔ حالانکہ حروف اپنی جگہ پر قائم ہیں ان میں کوئی تبدیلی نہیں ہوئی صرف حرکات و سکنات کی تبدیلی سے معنی میں یہ تغیر پیدا ہوا۔

اب ہم کلمہ ”ذنب“ کی حرکات و سکنات کے بارے میں وضاحت کرتے ہیں جو یہاں پر ہمارا مقصود ہے۔ ”ذَنْبٌ“ کی ایک صورت تو یہ ہے کہ اس کے پہلے حرف ”ذ“ اور دوسرے حرف ”ن“ دونوں پر فتح ہے۔ ان دونوں کا تقاضا یہ ہے کہ معنی میں نہایت درجہ کی خفت ہو۔ چنانچہ اس کا معنی ”ذم“ قرار پایا۔ اور دم، دم دار جانور کے جسم کا نہ بنیادی حصہ ہوتی ہے اور نہ ہی اس پر اس کی زندگی موقوف ہوتی ہے۔ گویا ذم میں ہلکا پن پایا جاتا ہے۔ پھر اس کے بعد اسی ”ذَنْبٌ“ کو کسی چیز کے آخری اور پچھلے حصہ کے لئے استعمال کیا جانے لگا۔ اس میں ہلکا پن تھا مگر ”ذم“ سے قدر بہتر صورت حال تھی۔ اس کے بعد اس سے مراد وہ عمل لیا جانے لگا جس میں قصر اور کمی ہو۔ اس لئے اس میں اب انسان کے حوالے سے ذرا بھاری پن آ گیا تو اس بھاری پن کو ”ذَنْبٌ“ سے تعبیر کیا جانے لگا۔ یعنی یہاں ”ن“ کو ساکن کر دیا گیا۔ لیکن یہ بات یاد رہے کہ ”ذ“ پر فتح باقی ہے اور اس کا عمل بھی باقی ہے۔ لہذا اس میں خفت کم ہوئی ہے ختم نہیں ہوئی۔ لیکن کم ہونے کا مطلب یہ ہے کہ ایک فتح تو موجود ہے۔

دوسرے فتح کی جگہ پر سکون آ گیا اور سکون کو ہم کسرہ کے حکم میں رکھتے ہیں اس لئے کہ السَّاكِنُ إِذَا حُرِّكَ، حُرِّكَ بِالْكَسْرِ۔ کہ ساکن کو جب کوئی حرکت دی جائے گی تو کسرہ کی حرکت دی جائے گی اور کسرہ میں وہ ثقالت نہیں ہوتی جو ضمہ میں ہوتی ہے اور وہ خفت نہیں ہوتی جو فتح میں ہوتی ہے اس لئے کہا جاتا ہے کہ کسرہ میں خفت کم ہوتی ہے۔ اس لئے ”ذَنْبٌ“ کے بارے میں یہ کہا جاسکتا ہے کہ فتح کے دور ہو جانے کے بعد اور سکون کے اس لی جگہ پر آ جانے کے بعد اس کی خفت میں جو زیادتی کا پہلو تھا اس میں کمی آگئی۔ خفت میں کمی نہیں آئی۔ لہذا ”ذَنْبٌ“ کے ”ذَنْبٌ“ ہونے تک میں جو تبدیلی آئی وہ صرف اتنی سی ہے کہ وہ ”اخْفُ“ سے ”خَفِيفٌ“ ہو گیا۔

### ذَنْبٌ كَالغَوِيِّ مَعْنَى اور قرآن حکیم:

ہم ”ذَنْبٌ“ کے اس مفہوم پر کہ اس میں کم درجہ کی پستی پائی جاتی ہے۔ قرآن حکیم سے چند مثالیں پیش کرتے ہیں تاکہ بات کو قبول کرنے میں آسانی ہو جائے۔

(۱) اِسْتَغْفِرُنِي لِذَنْبِكَ (۱)

امْرَاةٌ عَزِيْزٌ يَعْنِي عَزِيْزٌ مِصْرَ كِي اِهْلِيَّةِ نِي اِرْتِكَابِ ”سُوْءٌ“ يَعْنِي حَضْرَتِ يُوْسُفَ عَلِيْهِ السَّلَامُ سِي نَفْسَانِي خَوَاهِشِ كِي اِبْتِدَائِي كُوْشِشِ كِي اَوْر ”هَيْتٌ لَكَ“ كِهِي كِر اِيْنِي اَپ كُو حَضْرَتِ يُوْسُفَ عَلِيْهِ السَّلَامُ كِي سَامْنِي دَال دِيَا اَوْر حَضْرَتِ يُوْسُفَ عَلِيْهِ السَّلَامُ نِي ”مَعَاذَ اللّٰهِ“ كِهِي كِر اِس اَمَل سِي مَعْدَرَتِ كِر لِي۔ لِيْكِن اِمْرَاةٌ عَزِيْزٌ نِي ”اَرَادَ بِاَهْلِكَ سُوْءٌ“ كِهِي كِر حَضْرَتِ يُوْسُفَ صَدِيْقِ پَر ”اِرَادَةُ سُوْءٌ“ كَا اِلْزَامُ عَانِدُ كِر دِيَا۔ جِب اِس مَعَامَلِه كِي حَقِيْقَتِ عَزِيْزٌ مِصْرِ پَر كِهَلِ كِي تُو اِس نِي اِيْنِي اِهْلِيَّةِ سِي كِهِي۔

اِسْتَغْفِرُنِي لِذَنْبِكَ

اپنے ذنب کے لئے استغفار کرو۔

امْرَاةٌ عَزِيْزٌ كَا اَصْلُ كَامِ يِهِي تَهَا كِه اِس نِي اِرْتِكَابِ ”سُوْءٌ“ يَعْنِي نَفْسَانِي خَوَاهِشِ

کیلئے ابتدائی کوشش کی اور اس میں ناکامی پر حضرت یوسف علیہ السلام پر ”ارادۃ سوء“ کا الزام عائد کیا۔ گویا یہ دو ”عمل سوء“ ہوئے۔ ایک ارتکاب سوء کی ابتدائی کوشش دوسرا حضرت یوسف علیہ السلام پر ”ارادۃ سوء“ کا الزام، عزیز مصر نے عمل سوء کو ”ذنب“ قرار دیتے ہوئے اپنی اہلیہ کو استغفار کرنے کا مشورہ دیا۔

اس مقام پر ہمارا استدال یہ ہے کہ اس واقعہ میں ”حقیقی عمل“ نہیں ہوا بلکہ عزیز مصر کی اہلیہ کی طرف سے اس کے لئے ابتدائی کوشش ہوئی۔ یہ ابتدائی کوشش ”حقیقی عمل“ نہیں ہے بلکہ اس سے کم درجہ کا عمل ہے اور اس کم درجہ کے عمل پر ”ذنب“ کا اطلاق ہوا۔ چونکہ ”ذنب“ میں لغوی لحاظ سے کم درجہ کی پستی پائی جاتی ہے اس لئے کم درجہ کے عمل پر اس کا اطلاق ہوا، ہماری شریعت میں بھی ان دنوں عملوں میں فرق موجود ہے۔ اس لئے کہ زنا کیلئے ابتدائی کوشش کرنے پر کوئی حد مقرر نہیں ہے جبکہ زنا کے ارتکاب پر سخت ترین سزا موجود ہے۔

(۲) يَا اَبَانَا اسْتَغْفِرْ لَنَا ذُنُوبَنَا. (۱)

حضرت یعقوب علیہ السلام کے بیٹے ان سے درخواست کر رہے ہیں کہ حضرت یوسف علیہ السلام کے سلسلہ میں ان سے جن ”ذُنُوبُ“ کا صدور ہوا ہے ان کیلئے اللہ تعالیٰ سے استغفار کی جائے۔ قرآن حکیم میں ہے کہ حضرت یعقوب علیہ السلام کے بیٹوں کو اپنے والد کے بارے میں اعتراض پیدا ہوا کہ وہ حضرت یوسف علیہ السلام اور بنیامین دونوں سے اظہارِ محبت زیادہ کرتے ہیں۔ قرآن حکیم میں ہے:

أَحَبُّ إِلَىٰ آبِنَا مِنَّا وَنَحْنُ عُصْبَةٌ. (۲)

یعنی یہ دونوں ہمارے والد کو ہم سے زیادہ محبوب ہیں جب کہ ہم ایک طاقت ور جماعت ہیں۔ یعنی اپنے والد حضرت یعقوب علیہ السلام کے عمل پر انہیں اعتراض پیدا ہوا کہ ان کی محبت کا رخ اور توجہ کا مرکز حضرت یوسف علیہ السلام اور ان کے بھائی بنیامین ہیں تو بجائے اس کے کہ وہ اس سلسلہ میں اپنے والد گرامی کی خدمت عالیہ میں کوئی گزارش کرتے۔

۱۔ قرآن حکیم، سورہ یوسف، آیت ۹۷۔ ۲۔ قرآن حکیم، سورہ یوسف، آیت ۸۔



انہوں نے آپس میں بحث و مباحثہ کے بعد ایک منصوبہ پر اتفاق رائے کر لیا۔ وہ منصوبہ تھا۔

لَا تَقْتُلُوا يُوسُفَ وَالْقَوَّةَ فِي غَيْبَتِ الْجُبِّ يَلْتَقِطُهُ بَعْضُ

السَّيَّارَةِ. (۱)

شروع میں جو حضرت یوسف علیہ السلام کو قتل کرنے کی ایک تجویز تھی تاکہ اس طرح والد گرامی کی توجہ اپنی طرف منعطف کر لی جائے اس کو رد کر دیا گیا۔ اب جو تجویز منظور ہوئی وہ یہ تھی کہ انہیں کسی کنویں میں اتار دیا جائے تاکہ کوئی راہ چلتا قافلہ انہیں وہاں سے نکال کر دور دراز علاقہ میں لے جائے اس طرح یہ والد گرامی کی آنکھوں سے اوجھل ہو جائیں گے اور ہمیں ہمارا مقصد حاصل ہو جائے گا۔ چنانچہ انہوں نے منصوبہ کو عملی جامہ پہناتے ہوئے کنعان سے کچھ دور ایک کم آب کنویں میں حضرت یوسف علیہ السلام کو اتار دیا۔ چنانچہ ایک قافلہ آیا اس نے کنویں میں پانی نکالنے کے لئے ڈول ڈالا۔ حضرت یوسف علیہ السلام اس ڈول سے لٹک گئے اور کنویں سے باہر آ گئے۔ اس وقت آپ نو دس سال کے لڑکے تھے۔ قافلہ والوں کے بارے قرآن حکیم میں ہے کہ انہوں نے:

أَسْرَوْهُ بِضَاعَةً. (۲)

کا عمل کیا یعنی انہیں مال و غلام سمجھ کر چھپا دیا تاکہ انہیں کوئی لے نہ جائے۔ مگر کنویں میں اتارنے والے ان کے تعاقب میں تھے جب انہیں اس واقعہ کا علم ہو گیا تو انہوں نے ”ذَرَاهِمَ مَعْدُودَةً“ یعنی چند ٹکوں میں حضرت یوسف علیہ السلام کو فروخت کر دیا تاکہ ان کا کسی دور دراز ملک میں جانا یقینی ہو جائے اور اس طرح ان کا منصوبہ پایہ تکمیل کو پہنچ گیا۔ اور وہ اپنے منصوبہ میں کامیاب ہو گئے۔ اب اس واقعہ سے جو چیزیں سامنے آتیں ہیں وہ یہ ہیں کہ والد گرامی پر ان دونوں بھائیوں سے زیادہ محبت کرنے پر اعتراض، حضرت یوسف علیہ السلام کو اس غرض سے کنویں میں اتارنا یا چھپانا تاکہ دور دراز کسی خطہ میں پہنچ جائیں اور ذَرَاهِمَ مَعْدُودَةً میں انہیں فروخت کرنا۔ چنانچہ بھائیوں نے جب اپنی فرودگزاشتوں کا

۱۔ قرآن حکیم، سورہ یوسف، آیت ۹۔ ۲۔ قرآن حکیم، سورہ یوسف، آیت ۱۹۔

اعتراف کیا تو اس کے لئے جمع کا صیغہ ”ذُنُوبٌ“ استعمال کیا۔ ان میں تیسرا کام یعنی فروخت کرنا ہے مگر قرآن حکیم نے ”اَسْرُوْهُ بِضَاعَةً“ کہہ کر حضرت یوسف علیہ السلام کی غلامی کا ذکر ان کے عمل فروختگی سے پہلے ہی کر دیا۔ انہوں نے معاملہ کو پختہ اور پکا کرنے کے لئے اہل قافلہ سے معمولی سی رقم ہتھیالی تاکہ اس طرح حضرت یوسف علیہ السلام کا دور دراز علاقہ میں پہنچ جانا یقینی ہو جائے اور ان کی واپسی کا راستہ بالکل مسدود ہو جائے لیکن ”يَلْتَقِطُهُ بَعْضُ السَّيَّارَةِ“ سے یہ صراحت نہ بھی ہو تو بھی یہ اشارہ ملتا ہے کہ ان کے تحت الشعور میں یہ خواہش پنہاں ہو کہ قافلہ والے جو ان کو لے کر جائیں گے تو وہ انہیں غلام بنا لیں گے۔ اس طرح وہ دور دراز علاقہ میں چلے جائیں گے اور ان کی واپسی ناممکن ہو جائیگی۔ اگر اس میں غلام بنانے کا اشارہ نہ بھی ہو تو بھی انہوں نے اس عمل میں حصہ لیا اور اس پر راضی ہوئے۔ یہ سارا کچھ کنویں میں اتارنے کے عمل کے نتیجے میں ہوا۔ اس لئے اس کی ذمہ داری ان پر عائد ہوتی ہے۔ لہذا اس تیسرے عمل فروختگی اور غلام بنانے میں ان کی شرکت اصالتاً تو نہیں سبباً ضرور ہے۔

ان کا دوسرا عمل یعنی حضرت یوسف علیہ السلام کو کنویں میں اتارنا یا چھپانا ہے۔ انہوں نے حضرت یوسف علیہ السلام کو کنویں میں نہ تو پھینکا اور نہ دھکا دیا۔ اگر وہ ایسا کرتے تو کم از کم حضرت یوسف علیہ السلام زخمی ضرور ہوتے اور قرآن و حدیث ان کے چوٹ لگنے اور زخمی ہونے کا ذکر نہیں کرتے، اور پھر وہ کنواں بھی کوئی ایسا خطرناک نہیں تھا کہ اس میں زہریلی گیس بھری ہوئی ہو اور اس میں پانی بھی اتنا گہرا نہیں تھا جو حضرت یوسف علیہ السلام کے قد مبارک سے زیادہ ہوتا اور ان کے ڈوب جان کا خطرہ ہوتا۔ چنانچہ بھائیوں کے اس عمل سے ان کی زندگی کو کوئی خطرہ لاحق نہیں تھا۔ کیونکہ ان کا منصوبہ حضرت یوسف علیہ السلام کو قتل کرنے اور کنویں میں اس نیت و ارادہ سے اتارنا کہ یہ اس میں ڈوب جائیں یا زہریلی گیس سے ان کی موت واقع ہو جائے ہرگز نہ تھا۔ وہ ان کی زندگی کا نقصان نہیں چاہتے تھے۔ ان کا مقصد صرف یہ تھا کہ یہاں سے انہیں خفیہ طریقہ سے کوئی قافلہ نکال کر دور دراز علاقہ میں

لے جائے جہاں سے ان کی واپسی ممکن نہ رہے۔

اب رہ گئی یہ بات کہ حضرت یعقوب علیہ السلام ان دونوں بھائیوں سے اظہارِ محبت زیادہ کیوں کرتے تھے، اس کی وجہ ظاہر ہے کہ ایک تو یہ دونوں چھوٹے تھے، دوسرا یہ بھی کہا جاتا ہے کہ ان کی والدہ بھی وفات پا چکی تھیں۔ اس صورت میں وہ زیادہ توجہ کے حق دار تھے اور پھر حضرت یوسف علیہ السلام غیر معمولی صلاحیتوں کے مالک تھے اس لئے والد گرامی کی توجہ کا رخ ان کی طرف ہونا لازمی امر تھا۔ گویا حضرت یوسف علیہ السلام اور ان کے بھائی بنیامین کا والد گرامی کی نظروں میں زیادہ محبوب اور پسندیدہ ہونا معمول کی صورت حال تھی اور اس میں کوئی غیر متوازن امر موجود نہیں تھا۔

اس صورت حال کو پیش نظر رکھتے ہوئے غور کریں گے تو معلوم ہوگا کہ وہ حضرت یعقوب علیہ السلام کے بیٹے تھے اور ان سے توجہ کے طالب تھے۔ اس میں کوئی برائی نہیں اگر ان کا یہ مطالبہ ہوتا کہ ہماری طرف حضرت یوسف علیہ السلام اور ان کے بھائی بنیامین جتنی توجہ کی جائے یا ان سے زیادہ توجہ دی جائے تو اس میں بھی کوئی مضائقہ نہیں کہ وہ ان کے والد تھے اور والد گرامی سے ایسے مطالبے بچے کرتے رہتے ہیں۔ یعنی اس بات اور مطالبہ میں کوئی برائی کا پہلو نہیں بلکہ اس سے تو یہ معلوم ہوتا ہے کہ وہ اپنے والد گرامی کی عظمتوں کے قائل تھے اور ان سے والہانہ لگاؤ رکھتے تھے اور ان سے محبت و توجہ کے خواہش مند تھے۔ برائی کا پہلو اس میں ہے کہ ان میں حضرت یوسف علیہ السلام سے آتشِ عداوت بھڑکی اور والد کے جذبہ محبت کا انتقام لینے کے لئے حضرت یوسف علیہ السلام کو والد گرامی کی نظروں سے اوجھل کرنے کی منصوبہ بندی کی۔ بس اس میں یہ پہلو کمزور ہے کہ والد گرامی کی شفقت و محبت حاصل کرنے کے لئے انہوں نے جو طریقہ کار اختیار کیا وہ نامناسب تھا جس کی وجہ سے حضرت یوسف علیہ السلام مصائب و آلام کا شکار ہوئے اور ذہنی اذیت میں مبتلا رہے۔

اپنے ان اعمال کو پیش نظر رکھتے ہوئے حضرت یوسف علیہ السلام کے بھائیوں نے

بڑے عرصہ کے بعد والد گرامی کی خدمت عالیہ میں گزارش کی کہ

يَا اَبَانَا اسْتَغْفِرْ لَنَا ذُنُوبَنَا

اے ہمارے والد گرامی ہمارے ذنوب کیلئے بارگاہ خداوندی میں استغفار کیجئے۔  
 گویا ان کے اس سلسلہ میں تین کام ہیں اس میں پہلے کام کا تو انہیں حق حاصل تھا کہ وہ اپنے  
 والد گرامی سے زیادہ توجہ کا مطالبہ کرتے۔ دوسرا کام حضرت یوسف علیہ السلام کو کسی دوسرے  
 علاقہ میں منتقل کرنے کے لئے کنویں میں اتارنا یا چھپانا، یہ کام بے شک غلط تھا لیکن اس  
 وقت وہ اس سے زیادہ سخت کام بھی کر سکتے تھے اور وہ ”قتل“ تھا۔ انہوں نے اپنے خیال میں  
 اس سلسلہ میں ایک نرم اور بہتر صورت کو اختیار کیا اور واقعہ میں اس سلسلہ میں یہ ایک کم درجہ کا  
 عمل ہے گو تکلیف دہ ضرور ہے۔ کوئی صاحب عقل سلیم اس روش کو پسند نہیں کر سکتا کہ اپنی  
 مقصد برآری کے لئے کسی لائق اور قابل کو راستہ سے ہٹانے کے لئے ایسا طریقہ کار اختیار کیا  
 جائے لیکن ہمارا کہنا یہ ہے کہ واقعہ کی نوعیت کے لحاظ سے یہ ایک کم درجہ کا عمل ہے۔ ہمارے  
 اس دور میں بھی یہ ہے کہ ایک بھائی اپنے دوسرے حقیقی اور سگے بھائی کی بیوی سے شادی  
 کرنے کے لئے یا اس کے کاروبار پر قبضہ جمانے کے لئے اسے قتل کر دیتا ہے تو حضرت  
 یوسف علیہ السلام کے بھائی اس وقت ”عصبہ“ یعنی ایک طاقت ور جماعت تھے وہ یہ کام بھی کر  
 سکتے تھے مگر انہوں نے اپنے مقصد کے حصول کے لئے نسبتاً طاقت کا استعمال کم سے کم درجہ  
 میں کیا۔

حضرت یوسف علیہ السلام کے بھائیوں کا یہ عمل بُرا ہے مگر اس وقت اس سے بھی  
 زیادہ بُرے عمل کا ارتکاب ہو سکتا تھا اس لئے حقیقی صورتِ حال کو پیش نظر رکھتے ہوئے اگر غور  
 کیا جائے تو یہ بات بالکل روزِ روشن کی طرح واضح ہو جاتی ہے کہ اس سلسلہ میں یہ اس وقت  
 کم درجہ کا عمل تھا اور تیسرے عمل میں ان کی شرکت ثانوی اور ذیلی تھی۔ وہ غلام ہو چکے تھے۔  
 اس عمل کو مزید پختہ بنانے کے لئے انہوں نے معمولی رقم وصول کی۔ اگر یہ حقیقی عمل ہوتا تو اس  
 کی اچھی خاصی رقم وہ وصول کر سکتے تھے۔ اس صورتِ حال کے پیش نظر یہ تیسرا عمل بھی ان  
 کے حوالے سے کافی حد تک کمزور ہے۔

جب یہ بات ثابت ہو گئی کہ یہ تینوں عمل اپنی نوعیت کے لحاظ سے کمتر اور کمزور ہیں  
 ان میں جتنی شدت ہو سکتی تھی اس کا عشرِ عشر بھی نہیں تو اب ہم یہ بات کہیں گے کہ حضرت

یوسف علیہ السلام کے بھائیوں نے اپنے والد گرامی کی خدمت عالیہ میں درخواست کی کہ جو کچھ ہونا تھا وہ ہو چکا ہم سے اس سلسلہ میں جو قصور اور کم درجہ کے برے اعمال کا صدور ہوا ہے اللہ تعالیٰ کی بارگاہ میں ان کی معافی کی درخواست کیجئے۔ گویا یہاں اپنی نوعیت کے لحاظ سے کم درجہ کے اعمال پر ”ذُنُوب“ کا اطلاق ہوا۔



حضرت ام موسیٰ علیہ السلام کا واقعہ بھی اس سے ملتا جلتا ہے۔ قرآن حکیم میں ہے:

فَإِذَا خِفتِ عَلَيْهِ فَأَلْقِيهِ فِي الْيَمِّ. (۱)

یعنی جب آپ کو اندیشہ ہو کہ حضرت موسیٰ علیہ السلام کے قتل کی کوشش کی جانے لگی ہے تو آپ انہیں دریا میں ڈال دیں۔ حضرت یوسف علیہ السلام کے بارے میں قرآن حکیم میں ہے:

لَا تَقْتُلُوا يُوسُفَ وَأَلْقُوهُ فِي غَيِّبِ الْجُبِّ.

یعنی حضرت یوسف علیہ السلام کو قتل نہ کیا جائے۔ انہیں ”غَيْبِ الْجُبِّ“ میں اتار دیا جائے۔ دونوں کے لئے ”الْقِيهِ“ اور ”الْقُوَّةُ“ ایک جیسے کلمات کا استعمال ہوا۔ جس طرح ام موسیٰ علیہ السلام نے حضرت موسیٰ علیہ السلام کو دریا میں پھینکا نہیں تھا بلکہ آہستہ سے دریا کے سپرد کیا تھا۔ اس طرح بھائیوں نے حضرت یوسف علیہ السلام کو کم آب کنویں میں آہستہ سے اتار دیا تھا۔ اب فرق یہ ہے کہ ایک جگہ ماں یہ کام سرانجام دے رہی تھی اور دوسری جگہ بھائی یہ کام کر رہے تھے ایک جگہ ماں قتل ہونے سے بچانے کی کوشش میں تھی اور دوسری جگہ بھائی قتل کا منصوبہ ترک کر کے اس طرح اپنا مقصد حاصل کر رہے تھے۔ دونوں جگہ قتل کے متبادل منصوبہ کو اختیار کیا گیا ہے کہ ایک کو کم آب کنویں میں اتارا جا رہا ہے اور دوسرے کو تابوت میں بند کر کے دریا کے سپرد کیا جا رہا ہے۔ ایک اس امید پر کہ اس کو کوئی کنویں سے نکال کر لے جائے گا اور دوسرے کے بارے میں یہ امید کہ کوئی تابوت کو پکڑے گا۔ کنویں میں اترنے یا اتارنے سے موت کا وقوع یقینی نہیں ہے لیکن اس کا خدشہ موجود

ہے۔ اسی طرح تابوت میں بند کر کے دریا کے سپرد کرنے سے زندگی بھی یقینی نہیں۔ تابوت میں ہلاکت کا خدشہ موجود تھا۔ اس لئے کہ اگر اس میں پانی چلا جاتا تو ایک ننھا سا بچہ تابوت میں رہتے ہوئے کس طرح اپنی زندگی کی جنگ لڑتا اور خطرات سے مدافعت کرتا اور اگر وہ تابوت اس طرح بند کیا گیا تھا کہ اس میں پانی نہ جا سکے تو اس میں ہوا کے داخلے کا بھی کوئی بندوبست نہ ہوگا۔ اس لئے دونوں صورتوں یعنی پانی کے داخل ہونے کی صورت میں اور ہوا کے نہ داخل ہونے کی صورت میں ہلاکت کا خدشہ موجود تھا۔ لیکن دونوں مقامات میں یقینی ہلاکت سے بچنے کے لئے یہ صورت اختیار کی گئی۔ دونوں جگہ ”يَلْقَطُهُ“ اور ”الْقَطْعَةُ الْفِرْعَوْنِ“ کے کلمے استعمال ہوئے ہیں۔ التقاط کا معنی ہوتا ہے کسی چیز کو زمین سے اٹھانا، ایک جگہ بھائی امید کر رہے ہیں کہ کوئی قافلہ انہیں اٹھایا نکال لے جائے گا اور اسی طرح وقوع پذیر ہوا۔ اور دوسری جگہ خبر دی جا رہی ہے کہ فرعون کے گھر والوں نے اس تابوت کو پانی سے اٹھایا نکال لیا۔

ان دونوں صورتوں میں کافی مشابہت اور مطابقت پائی جاتی ہے لیکن اگر باریک نظر سے ملاحظہ کیا جائے تو اس کی ”بنیاد“ میں تفریق و تفاوت محسوس ہوتا ہے۔ کیونکہ حضرت ام موسیٰ علیہ السلام کو علم تھا کہ اگر یہ بچہ فرعونوں کے ہاتھ لگ گیا تو اس کا قتل یقینی ہے۔ کیونکہ وہ لوگ ایسے کام کر چکے تھے۔ لہذا ظالم کے ظلم سے بچنے کے لئے تابوت کی صورت اختیار کی گئی یعنی قتل کا عمل ظالم کی طرف سے تھا اور تابوت کا عمل ایک مظلوم کی طرف سے بچاؤ کی تدبیر تھی چنانچہ قرآن حکیم میں ہے:

أَوْحَيْنَا إِلَىٰ أُمِّ مُوسَىٰ

ام موسیٰ علیہ السلام کو یہ عمل سمجھانے کی نسبت اللہ تعالیٰ نے اپنی طرف کی۔ اس کے برعکس حضرت یوسف علیہ السلام کے بھائی اس معاملہ میں بااختیار تھے۔ انہوں نے یہ تدبیر اپنے منصوبہ کو عملی جامہ پہنانے کے لئے کی، کسی ظالم سے بچاؤ کے لئے اسے اختیار نہیں کیا۔ گو انہوں نے کم درجہ کے عمل کو اختیار کیا اور اگر وہ یہ نہ کرتے تو بھی ایسا کر سکتے تھے۔

حضرت موسیٰ علیہ السلام کے صغریٰ کے اس واقعہ کو یہاں لانے کا مقصد یہ ہے کہ حضرت یوسف علیہ السلام کے بھائیوں جیسا عمل حضرت ام موسیٰ علیہ السلام نے بھی کیا تھا۔ انہوں نے اپنے اس عمل کو ”ذنب“ قرار نہیں دیا اور نہ ہی کسی اور نے ان کے اس عمل کو ”ذنب“ میں شمار کیا۔ حالانکہ دونوں فریقین کے عمل کے نتیجہ میں قرآن حکیم میں ہے:

عَسَىٰ أَنْ يَنْفَعَنَا أَوْ نَتَّخِذَهُ وَلَدًا. (۱)

ہمیں اس سے کوئی نفع ملے گا یا ہم اسے بیٹا بنا لیں گیں۔ حضرت یوسف علیہ السلام اور حضرت موسیٰ علیہ السلام دونوں کے بارے میں یہ کلمات استعمال ہوئے ہیں مگر حضرت یوسف علیہ السلام کے بھائیوں نے اپنے اس عمل کو ذنب قرار دیا۔ اس کی وجہ یہ ہے کہ فریقین کے بنیادی مقاصد میں بڑا فرق تھا۔ اس کی وجہ سے حضرت ام موسیٰ علیہ السلام کے عمل کو ایک مستحسن امر قرار دیا گیا اور اللہ تعالیٰ نے فرمایا کہ ام موسیٰ علیہ السلام کو یہ تدبیر ہم نے سکھائی تھی۔ اور حضرت یوسف علیہ السلام کے بھائیوں کے اس عمل کو انہوں نے خود ہی ”ذنب“ قرار دیا اور اس سے استغفار کرنے لگے اور والد گرامی سے بھی گزارش کرنے لگے کہ ہمارے لئے اللہ تعالیٰ کی بارگاہ میں استغفار کریں۔ ہم اس بحث کو اسی پر ختم کرتے ہیں کہ ”ذنب“ کا اطلاق ایسے عمل پر ہوا جو اپنے عصر اور دور کے لحاظ سے اور جو دوسرے عمل اس کے متبادل تھے ان سے کم درجہ کا عمل تھا۔



اسی طرح حضرت یونس علیہ السلام کے بارے قرآن حکیم میں ہے۔

فَسَاهَمَ فَكَانَ مِنَ الْمُدْحَضِينَ. (۲)

حضرت یونس علیہ السلام غصہ میں جا رہے تھے کہ ایک مقام پر کشتی پر سوار ہوئے اور کشتی ہچکولے کھا کر غرقاب ہونے لگی۔ مختصر یہ ہے کہ قرعہ اندازی ہوئی اور حضرت یونس علیہ السلام کو پانی میں اتار دیا گیا۔ یا وہ خود ہی اتر گئے۔ وہاں سے بطن ماہی میں پہنچے۔ ظاہراً ان کی

۱۔ قرآن حکیم، سورہ یوسف، آیت ۲۱۔ ۲۔ قرآن حکیم، سورہ الصفت، آیت ۱۳۱۔

زندگی کی کوئی امید باقی نہیں رہ جاتی مگر موت و حیات اللہ تعالیٰ کے قبضہ میں ہے۔ وہ پھر بھی وہاں سے بچ نکلنے میں کامیاب ہو گئے۔

اس واقعہ کی بھی حضرت یوسف علیہ السلام اور حضرت موسیٰ علیہ السلام کے واقعہ سے مماثلت و مشابہت ہے مگر ان آخری دونوں واقعات میں حضرت ام موسیٰ علیہ السلام اور حضرت یونس علیہ السلام کو دریا اور پانی میں اتارنے والوں کی کوئی برائی نہیں کی گئی اور نہ ہی مورد الزام ٹھہرایا گیا بلکہ حضرت ام موسیٰ علیہ السلام کی اس تدبیر کے بارے میں اللہ تعالیٰ نے ذکر کیا ہم نے انہیں یہ تدبیر سکھائی تھی۔ اس کے برعکس حضرت یوسف علیہ السلام کے بھائیوں کے اس عمل کی برائی کی گئی اور انہوں نے خود بھی اسے ”ذنب“ قرار دیا اور اس پر نادم ہوئے اور والد گرامی کی خدمت میں استغفار کے لئے گزارش کی۔ حضرت موسیٰ علیہ السلام اور حضرت یونس علیہ السلام کو دریا اور پانی میں اتارنے والوں کا نادم ہونے کا کوئی ذکر نہیں ہے اور نہ ہی ان کے اعمال کو ”ذنب“ قرار دیا گیا۔ اور ہم یہ بات عرض کر چکے ہیں کہ یہ عمل اپنے عصر اور دور کے لحاظ سے ایک کم درجہ کا عمل ہے جس پر ”ذنب“ کا اطلاق ہوا۔

(۳) لَّهُمْ عَلَيَّ ذَنْبٌ فَأَخَافُ أَنْ يَقْتُلُونِ (۱)

اس آیت کریمہ کا پس منظر یہ ہے کہ حضرت موسیٰ علیہ السلام نے عالم شباب میں قبطنی قوم کے ایک شخص کو مارا یا دھکا دیا تو وہ مر گیا۔ حضرت موسیٰ علیہ السلام اس واقعہ کے بعد مصر سے مدین چلے گئے اور یہاں کئی سال قیام کے بعد بیت المقدس پہنچے۔ وہاں سے مصر جانے کا حکم خداوندی ہوا تو بارگاہ الہی میں گزارش کی۔

لَّهُمْ عَلَيَّ ذَنْبٌ فَأَخَافُ أَنْ يَقْتُلُونِ

یعنی قبٹیوں کا مجھ پر ”ذنب“ ہے اور مجھے اس بابت کا اندیشہ ہے کہ وہ مجھے قتل کر دیں۔ اس آیت کریمہ میں قبطنی کی موت کے سبب کو ”ذنب“ سے تعبیر کیا گیا ہے۔ یاد رہے کہ قتل ایک نہایت برا عمل ہے لیکن جب دانستہ طور پر کیا جائے۔ اسی لئے اس کی سزا قصاص



ہے یعنی بدلہ میں قاتل کو قتل کرنا ہے۔ لیکن حضرت موسیٰ علیہ السلام نے اس قبطلی کو دانستہ قتل نہیں کیا تھا۔ اس لئے حضرت موسیٰ علیہ السلام کا یہ فعل غیر ارادی اور غیر دانستہ تھا۔ اس لئے یہ قتل اتفاقی طور پر ایک ایسے عمل سے معرض وجود میں آیا جس سے قتل نہ کیا جاتا ہے نہ ہوتا ہے۔ اگر اس عمل میں ارادہ و نیت کی شمولیت ہوتی تو اس میں بھاری پن پیدا ہو سکتا تھا۔ چونکہ یہاں پر اس کا دور دور تک کوئی نشان نہیں اس لئے عمل میں خفت اور ہلکا پن ہے۔

اس آیت کریمہ میں ”ذَنْبٌ“ کا اطلاق ایک ایسے عمل پر ہوا جس میں ہلکا پن موجود ہے۔ جس کی سزا ہماری شریعت میں بھی مال کی ادائیگی ہے۔ جان کا کوئی نقصان نہیں ہے۔ لہذا ”ذَنْبٌ“ کے حقیقی معنی میں جو خفت اور ہلکا پن موجود ہے اس کو پیش نظر رکھتے ہوئے ایسے مفہوم پر اس کا اطلاق کیا گیا جس میں کمی پائی جاتی ہے اور اس کی سزا میں بھی کمی پائی جاتی ہے۔

(۴) اِعْتَرَفُوا بِذُنُوبِهِمْ خَلَطُوا عَمَلًا صَالِحًا وَ اٰخَرَ سَيِّئًا. (۱)

اس آیت کریمہ میں حضرت ابولبابہ اور ان مخلص صحابہ کرام کا ذکر ہے جو صرف سستی کی وجہ سے غزوہ تبوک میں شریک نہ ہو سکے۔ حضرت ابولبابہ نے اپنے آپ کو مسجد کے ستون سے باندھ کر اور دوسرے حضرات نے مختلف طریقوں سے اعتراف ذنوب کیا۔

ہماری گزارش یہ ہے کہ وہ جہاد جیسے فریضہ کے سفر میں شریک نہ ہو سکے اور وہ سفر جہاد جس کی قیادت حضور علیہ السلام بنفس نفیس فرما رہے تھے۔ حضور علیہ السلام کی ہدایات اور قرآن حکیم کے احکامات کی موجودگی میں جہاد کے سفر میں شرکت نہ کرنا یہ غیر معمولی فعل تھا۔ آیت کریمہ میں کئی پہلو ہیں۔ (۱) عمل صالح، (۲) عمل سیئہ، (۳) پھر ان دونوں کو آپس میں خلط ملط کرنا یعنی اس جہاد میں شرکت نہ کر سکنے والے چند صحابہ مخلص اہل ایمان ہیں۔ ان کے اچھے عمل بھی ہیں یعنی نماز، روزہ، زکوٰۃ اور اس سے پہلے جہاد میں شرکت کرنا اور دوسرے اعمال خیر ہیں۔ اور کچھ ان کے عمل سیئہ بھی تھے اور وہ غزوہ تبوک میں شرکت نہ کرنا ہے۔ گویا

اس شرکت نہ کرنے کے عمل کو اللہ تعالیٰ نے ”سیئہ“ قرار دیا۔ اور اس ”عمل سیئہ“ کو انہوں نے اعمالِ صالحہ سے ملا دیا۔ حالانکہ ان کے شانِ عالی کے مناسب اعمالِ صالحہ ہی تھے۔ جہاد کے سفر میں عدم شرکت کا عمل سیئہ ان سے سرزد نہیں ہونا چاہئے تھا۔ عدم شرکت کے اس عمل سے ان کے مقامِ رفیع اور روشن کردار میں دھندلاہٹ سی آگئی ہے۔ تاہم ان کا یہ عمل قابلِ معافی تھا اور اللہ تعالیٰ نے عسی اللہ ان یتوب علیہم کہہ کر اسے معاف فرما دیا۔

اس آیت کریمہ میں باخلاص اہل ایمان کے سفرِ غزوہ تبوک میں عدم شرکت کے عمل سیئہ کو ”ذنوب“ سے تعبیر کیا گیا کہ انہوں نے اپنے ”ذنوب“ کا اعتراف کر لیا۔ ہمارا کہنا یہ ہے کہ آیت کریمہ سے معلوم ہوتا ہے کہ وہ اہل ایمان تھے۔ جہاد کی اہمیت کو سمجھتے تھے اس کے خلاف نہ تھے لیکن اپنی سستی کی وجہ سے وہ اس میں شریک نہ ہو سکے تھے۔ ان کی رگ و پے میں اسلام اور بانی اسلام کی محبت موجزن تھی اس لحاظ سے ان کا یہ عمل سیئہ تھا۔ اور عمل سیئہ ایک کمزور عمل ہوتا ہے۔ جس کے بارے میں قرآن حکیم میں ہے إِنَّ الْحَسَنَاتِ يُذْهِبْنَ السَّيِّئَاتِ یعنی حسنات عمل سیئہ کو مٹا دیتی ہیں۔ یہاں پر بھی یہی ہوا کہ اللہ تعالیٰ نے ان کے اعمالِ صالحہ کی وجہ سے عمل سیئہ کو مٹا دیا۔ چنانچہ اس کمزور عمل پر ”ذنب“ کا اطلاق ہوا۔ چونکہ ”ذنب“ کے اپنے لغوی معنی میں کمزوری کا پہلو ہوتا ہے۔ اس لئے قرآن حکیم نے اس کمزور عمل کو بھی ”ذنب“ قرار دیا۔

قرآن حکیم سے یہ مثالیں ہم نے اس ضمن میں پیش کی ہیں کہ ”ذنب“ کے بنیادی معنی میں دم کی مناسبت سے کمی، ہلکا پن اور پستی کا معنی پایا جاتا ہے اور اسکے اصطلاحی معنی میں بھی یہ چیز پائی جائے گی۔ چنانچہ ان مثالوں سے یہ صورت حال بالکل واضح ہے۔

(۵) فَإِنَّ لِلَّذِينَ ظَلَمُوا ذُنُوبًا مِّثْلَ ذُنُوبِ أَصْحَابِهِمْ (۱)

اس آیت کریمہ میں ”ذنوب“ کا کلمہ موجود ہے اور علماء لغت نے اس کا معنی ”حصہ“ کیا ہے۔ شیخ فیروز آبادی لکھتے ہیں۔

الذُّنُوبُ : الْحِطُّ وَالنَّصِيبُ (۲)

۱۔ قرآن حکیم، سورۃ الذاریات، آیت ۵۹۔ ۲۔ القاموس المحیط، ج ۱، ص ۶۹۔

یعنی ذنوب کا معنی حصہ اور نصیب ہے۔ امام ابن مکرّم لکھتے ہیں:

الذُّنُوبُ : الْحِطُّ وَالنَّصِيبُ

اور اس معنی پر دلیل دیتے ہوئے لکھا۔

لِكُلِّ بَنِي ابٍ مِنْهَا ذُّنُوبٌ (۱)

باپ کے ترکہ میں تمام بیٹوں کا حصہ ہے۔ یعنی اگر باپ نے ترکہ میں ایک لاکھ روپے چھوڑا ہے اور اس کے دس بیٹے ہیں اور ہر بیٹے کا اس میں حصہ ہے۔ اور وہ حصہ دس ہزار روپے ہے۔ یعنی ”ذنوب“ کا معنی حصہ ہے۔ اور آیت کریمہ میں بھی ”ذُنُوبٌ“ کا معنی حصہ ہے یعنی ظالموں کے لئے حصہ ہے۔ جیسے ان کے اصحاب کے لئے حصہ تھا۔ امام راغب نے ”اُسْتَعِيرَ بِنَصِيبٍ“ کہہ کر اس معنی کی تائید کی ہے۔ ہر شی کا حصہ، اس شی سے کم ہوتا ہے۔ حیوان کا حصہ اس سے کم ہوتا ہے اور درخت کا حصہ اس سے کم ہوتا ہے۔ اوپر ایک لاکھ والی مثال میں ایک حصہ دس ہزار روپے ہے اور یہ دسواں حصہ ہے۔ اور یہ ایک لاکھ سے کم بلکہ کمتر ہوا۔ اور بعض صورتوں میں اس سے بھی کمتر کا امکان ہے۔ شیخ فیروز آبادی لکھتے ہیں:

رَكِبَ ذَنْبَ الْبَعِيرِ (۲)

وہ اونٹ کی دم پر سوار ہوا مطلب یہ ہے کہ ”رَضِيَ بِحِطِّ نَاقِصٍ“ یعنی وہ ناقص حصہ پر راضی رہا۔ یعنی عربوں کے اس محاورے میں ”ذَنْبٌ“ میں دونوں معنی پائے گئے۔ ایک حصہ اور دوسرا ناقص۔ چونکہ یہ موصوف اور صفت ہیں تو اس کا مطلب یہ ہوا کہ ”حِطٌّ“ یعنی حصہ میں ہی نقص کا پہلو موجود ہے۔ یعنی ذنوب جب ”حصہ“ کے معنی میں استعمال ہوگا تو اس میں نقص کا معنی بھی موجود ہوگا۔ گویا حصہ کا معنی کم اور کمتر ہوا اس آیت کریمہ میں ”ذُنُوبٌ“ کم یا کمتر کے معنی میں مستعمل ہے۔

قریب ترین کلمہ کا ہم معنی ہونا:

(۱) ”ذَنْبٌ“ سے قریب ترین جو الفاظ ہیں ہم ان کے بارے میں بھی تھوڑی سی وضاحت

۱۔ لسان العرب، ج ۱، ص ۳۹۲۔

۲۔ القاموس المحیط، ج ۱، ص ۶۹۔

کر دیتے ہیں تاکہ ”ذَنْبٌ“ کے معنی کے حیثیت مزید واضح ہو جائے اور اس حقیقت کو قبول کرنے میں کسی کو کوئی تردد و تشکیک نہ رہے مثلاً ”ذنب“ کے تین حرف ہیں ذن ب جیسا کہ عرض کیا جا چکا ہے کہ مرکزی لفظ معنی میں مرکزی کردار ادا کرتا ہے۔ اور وہ ”ن“ ہے۔ اب اس کے قریب ترین لفظ ”ن“ ہی ہو سکتا ہے مثلاً ”ذَنْ“ یعنی ”ذن“، ”ن“ یعنی ”ذ“ اور دو ”ن“ یہاں بھی مرکزی کردار ”ن“ کا ہوگا۔ چنانچہ اہل لغت اس کا معنی لکھتے ہیں ناک کی ریزش، گندگی، بڑھاپے یا بیماری سے کمزوری، چیز کا بقیہ حصہ یہاں بھی معنی میں وہی پستی پائی جاتی ہے جو ”ذنب“ میں تھی اور دونوں میں مرکزی کردار ”ن“ کا ہے۔ لیکن یہ بات یاد رہے کہ پستی تو اس میں موجود ہے مگر کم درجے کی پستی ہے۔ ایک گندگی بول و براز کی ہوتی ہے اور ایک گندگی ناک کی ریزش کی۔ دونوں گندگیوں میں بڑا فرق ہے۔ بول و براز اگر جسم سے لگ جائے تو وہ پلید ہو جاتا ہے۔ اور اگر کپڑے سے لگ جائے تو وہ پلید ہو جاتا ہے۔ مگر ناک کی ریزش جسم اور کپڑے سے لگنے سے نہ جسم پلید ہوتا ہے اور نہ کپڑا۔ لہذا اس میں کم درجہ کی گندگی پائی جاتی ہے۔ جس طرح ”ذنب“ میں کم درجہ کی پستی پائی جاتی ہے۔

(۲) ”ذنب“ سے دوسرا قریب ترین لفظ ”ذم“ ہے یعنی ”ذم م“ ذال اور دو میم ہیں۔ میم کی ایک مناسبت ”ن“ سے ہے۔ اور وہ یہ کہ اگر دونوں ساکن ہو تو غنہ کہلواتے ہیں اخفا اور ادغام کی صورت میں ان کا مخرج خیشوم ہے اور صفات کے لحاظ سے پانچ صفات یعنی مجہورہ، متوسطہ مستقلہ منفحہ اور مذلقہ میں برابر ہیں اور میم کی دوسری مناسبت ”ب“ سے ہے وہ یہ کہ ان دونوں کا مخرج ایک ہے یعنی دونوں حروف شفتین ہیں اور بعض صفات میں بھی مشترک ہیں۔ اور پھر یہ بات بھی ہے کہ اگر نون کے بعد ”ب“ آ جائے تو اسے میم سے بدل کر غنہ سے پڑھیں گے اسے قلب کہا جاتا ہے۔

مِنْ مَبْعَدٍ، اَنْبِئْتُهُمْ۔ گویا میم کونون سے قربت ہے اور با سے بھی قربت ہے۔ اس قربت اور مناسبت کے بعد ہم اس کے معنی کی طرف دیکھتے ہیں تو اہل لغت نے اس

کا معنی کیا ہے۔ منہ پر کی پھنسی، شبنم، بدمزہ پانی، ناک کی ریزش، دبلاپا، کسی چیز کا باقی ماندہ حصہ، نقص، ان معانی پر طائرانہ نظر ڈالنے سے ”ذمیم“ کی ”ذنین“ سے معنوی مشابہت بھی واضح ہو جاتی ہے اور کمی، نقص اور پستی کا جو معنی ”ذنین“ میں پایا جاتا ہے وہی معنی مرکزی طور پر ”ذمیم“ میں بھی پایا جاتا ہے اور پھر ان دونوں یعنی ”ذنین“ اور ”ذمیم“ میں مشترکہ طور پر جو معنی پایا جاتا ہے وہی معنی ”ذنب“ میں بھی پایا جاتا ہے۔ جہاں ان میں لفظی مناسبت پائی جاتی ہے وہیں معنوی مناسبت بھی پائی جاتی ہے اور وہ یہ کہ ”کم درجہ کی پستی“۔

### ایک شبہ کا ازالہ:

اس بحث کے آخر میں ہم ایک شبہ کا ازالہ کرنا چاہتے ہیں تاکہ قارئین کسی مغالطہ کا شکار نہ ہو سکیں وہ یہ ہے کہ اشتقاق کبیر کے لحاظ سے ”ذنب“ کی چھ صورتیں ہوتی ہیں۔

ذ ن ب - ذ ب ن

ن ب ذ - ن ذ ب

ب ذ ن - ب ن ذ

ان میں سے عربی زبان میں مستعمل صرف دو ہیں۔

ذ ن ب - ن ب ذ

”نبیذ“ بھی اس دوسری قسم سے ہے۔ اس دوسری قسم میں چونکہ حروف کی ترتیب بدل گئی اس لئے معنی میں بنیادی اور جوہری تبدیلی بھی پیدا ہو گئی۔ ہم گزشتہ صفحات میں یہ بات کر چکے ہیں کہ سہ حرفی کلمہ میں درمیانی حرف معنی کی اٹھان میں بنیادی کردار ادا کرتا ہے اور اس ترتیب میں چونکہ درمیانی حرف ”ب“ ہے۔ اور اس کا مخرج شفتین ہے جو حروف کے تین بنیادی مخارج میں سے ایک ہے۔ اور صفات کے لحاظ سے حروف شدیدہ میں شمار ہوتا ہے اور اس کی ادائیگی میں قلقلہ کرنا پڑتا ہے اس لئے اس میں قوت وصلابت اور سختی و درشتی کا معنی و مفہوم کا ہونا ضروری ہے۔ چنانچہ اسی وجہ سے علماء لغت نے اس کا معنی پھیکنا، بیکار کرنا اور

عہد کا توڑنا کیا ہے۔ ان سب معانی میں قوت و صلابت پائی جاتی ہے۔ کسی چیز کو پھینکنے، بیکار کرنے اور توڑنے کے لئے قوت و طاقت کا ہونا ضروری ہے اور اتنی طاقت و قوت جس سے کسی چیز کو پھینکا، توڑا اور بیکار کیا جاسکے۔ ”انباذ الناس“ او باش لوگوں کو کہا جاتا ہے جو معاشرہ میں اتنے سخت ترین لوگ ہوتے ہیں کہ بعض اوقات حکومت وقت ان پر قابو پانے سے عاجز ہو جاتی ہے۔ اس لئے ”ن ب ذ“ کی ترتیب والے کلمہ کو ذن ب“ والی ترتیب پر قیاس نہیں کیا جاسکتا کیونکہ ”ن ب ذ“ میں بنیادی کردار ”ب“ کا ہے اور ”ذن ب“ میں بنیادی کردار ”ن“ کا ہے۔ اب چونکہ بنیادی ترتیب و ترکیب جدا جدا ہیں اس لئے معنی میں بھی تفریق و تمیز پیدا ہوگئی اور یہ چیز عربی زبان کی گہرائی کی قوت پر دلالت کرتی ہے۔

### ذنب کی اردو میں تعبیر:

ذنب کے بارے میں گزشتہ صفحات میں وضاحت ہو چکی ہے اور اس کے معنی کے بارے میں سیر حاصل بحث ہو چکی ہے جس کا نتیجہ یہ برآمد ہوا کہ اس کے معنی میں کم درجہ کی پستی اور کمی پائی جاتی ہے تو اس لحاظ سے اگر ”ذنب“ کے مفہوم کو بیان کے لئے ”قصور“ سے تعبیر کر لیا جائے تو ہمارے نزدیک یہ چیز بالکل صحیح ہے اور ہماری زبان میں اس کی اصلی اور حقیقی صورت حال واضح ہو سکتی ہے۔ کیونکہ ”قصور“ قصر سے ہے اور قصر کا معنی کم ہونا چھوٹا ہونا ہوتا ہے۔ اور پھر قصیر ”طویل“ کے مقابلہ میں استعمال ہوتا ہے۔ چنانچہ ”ذنب“ بھی کم ہونے، گھٹنے اور چھوٹا ہونے کا معنی دیتا ہے۔ ”قصور“ اگرچہ عربی زبان کا کلمہ ہے مگر ہمارے ہاں مستعمل ہے اور عرف میں اس کی تعبیر بھی ایسے عمل اور کام سے کی جاتی ہے جس میں معمولی نوعیت کی کمی پائے جائے۔

لیکن ایک اعتراض اس پر ہو سکتا ہے کہ جو بھی صورت ہو ”قصور“ میں کمی تو پائی جاتی ہے اور یہ نقص ہے تو اس سلسلہ میں گزارش ہے کہ قرآن حکیم میں ہے۔

لَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ. (۱)

یعنی تمہارے لئے سفر میں نماز کم کرنے میں کوئی حرج نہیں ہے۔ اس آیت کریمہ میں ”قصر“ کی نسبت ”صلوٰۃ“ کی طرف کی گئی ہے تو ظاہر ہے کہ اگر ”قصر“ کے معنی میں ایسی برائی کا پہلو ہوتا تو اس کا انتساب عبادت کے ایک پاکیزہ عمل کی طرف کس طرح کیا جاسکتا اور قرآن حکیم میں ہے:

وَعِنْدَهُمْ قَاصِرَاتُ الطَّرْفِ. (۱)

اور ان جنتیوں کے پاس ایسی حوریں ہوں گیں جو ”قاصرات الطرف“ ہیں۔ یعنی جن کی نگاہیں کوتاہ ہوں گی۔ محدود ہوں گے، نزدیک دیکھنے والے ہوں گے جس کا مفہوم یہ ہوتا ہے کہ وہ اپنی نگاہوں کو نیچے رکھنے والی ہوں گی۔ چونکہ عورت کا حسن یہ ہے کہ اس کی نگاہیں نیچے رہیں۔ آنکھیں اوپر اٹھا کر دیکھنا عورت کا عیب ہے جسے پسند نہیں کیا جاتا۔ تو اللہ تعالیٰ جنتی حوروں کی تعریف کر رہا ہے کہ وہ نیچی نظروں والی ہو گیں۔ یعنی اللہ تعالیٰ نے ان جنتی حوروں کے آنکھوں سے دیکھنے کے انداز اور ادا کو ”قصر“ سے تعبیر فرمایا تو گویا کہ حسن و خوبی کے مقام میں قصر کا استعمال ہوا۔ قرآن حکیم میں ہے:

حُورٌ مَّقْصُورَاتٌ فِي الْخِيَامِ. (۲)

ایسی حوریں جو خیموں میں محدود ہیں۔ یعنی عورت کا آزادانہ گھومنا پھرنا اس کا عیب ہے۔ اسی لئے قرآن حکیم میں ہے قُرْنٌ فِي بُيُوتِكُنَّ گو یہ امر کا صیغہ ہے مگر ازواج مطہرات کا یہ حسن ہے کہ وہ گھروں سے وابستہ رہتی ہیں اور ان میں اپنے آپ کو محدود رکھتی ہیں۔ عورت کی خوبی کو اللہ تعالیٰ نے ”حور“ میں بیان فرمایا کہ وہ خیموں تک محدود ہیں۔ گویا اللہ تعالیٰ نے ان کی اس صفت کو ”مَقْصُورَاتٌ“ سے تعبیر فرما کر ”قَصْر“ کے استعمال کو واضح فرما دیا۔ تو اب جب یہ کلمہ ”قَصْر“ نماز کے لئے اور پھر چشم حور کی ادا کے لئے اور پھر اس کے جسم کا خیمہ میں مجبوع و مستور اور محدود ہونے کے لئے استعمال کیا تو اسی کلمہ کو اگر حسن عمل کے لئے استعمال کیا جائے اور اس میں احتیاطی تدابیر کا اہتمام کیا جائے تو اس میں کوئی

۱۔ قرآن حکیم، سورۃ الصافات، آیت ۲۸۔ ۲۔ قرآن حکیم، سورہ رحمن، آیت ۷۲۔

مضانقہ معلوم نہیں ہوتا۔ اور پھر ”قصر“ کا معنی گھر اور مکان نہیں۔ ”محل“ کیا جاتا ہے جس میں ان دونوں کے حساب سے وسعت اور حسن زیادہ پایا جاتا ہے۔ اس لئے اگر ”ذنب“ کی تعبیر ”قصور“ سے کر دی جائے تو یہ ایک مناسب صورت ہے۔ اور اس میں نہایت توازن و اعتدال پایا جاتا ہے۔ جس طرح بعض اوقات ”ذنب“ میں کوئی کمی و کوتاہی کا معنی نہیں پایا جاتا جیسے ”مذنب“ خرما اور کھجور کے لئے استعمال ہوتا ہے اسی طرح ”قصور“ بھی بعض اوقات کمی و کوتاہی کے معنی کو متضمن نہیں ہوتا۔

## ذنب کا اصطلاحی معنی:

جب ”ذنب“ کی یہ کیفیت اور صورتِ حال ہم دیکھتے ہیں کہ اس کا ایک مرحلہ تو یہ تھا کہ اس کا معنی ”دم“ تھا۔ پھر دوسرے مرحلہ میں اس کا معنی ”ہرشی کا آخری اور عقبی حصہ“ ہوا۔ پھر تیسرے مرحلہ میں اس کا معنی ”کم درجہ کا عمل“ قرار پایا، جن کا ثبوت ہم فراہم کر چکے ہیں۔ لیکن ”ذنب“ کے اس معنوی ارتقاء کا سلسلہ ابھی جاری ہے۔ جب اس میں غور کیا گیا تو معلوم ہوا کہ ”ذنب“ کا اطلاق ایسے عقائد و نظریات اور اخلاق و کردار پر بھی ہوتا ہے جو معاشرہ میں فتنج ترین جرائم میں شمار ہوتے ہیں، جن کے اختیار و ارتکاب سے انسان، انسانیت کے بلند معیار سے گر کر حیوانات کے زمرہ میں شامل ہو جاتا ہے۔ اور اس کے شرافت و نجابت کے نورانی و عرفانی عمامہ کے بندسیرِ اقدس سے کھل جاتے ہیں۔ اور خلافت و نیابت کا تیجان اس کی فرقِ بلند سے اتر جاتا ہے۔ گو اس کا یہ اطلاق و استعمال اس کی لفظی و لغوی قوت و حیثیت سے بلند تر ہے۔ لیکن ہے، قرآن حکیم اس کے اس پہلو کو بڑے صاف انداز میں بیان کرتا ہے۔

كَذٰبِ الْفِرْعَوْنَ وَالدِّينِ مِنْ قَبْلِهِمْ كَذَّبُوْا بِآيٰتِنَا فَاَخَذَهُمُ اللّٰهُ  
بِذُنُوْبِهِمْ. وَاللّٰهُ شَدِيْدُ الْعِقَابِ ۝ (۱)

یعنی جو لوگ کفر کرتے ہیں تو انہیں اللہ کے مقابلہ میں ان کا مال اور



اولاد کوئی فائدہ نہیں دیں گے۔ ان کی حالت آل فرعون اور جو لوگ ان سے پہلے تھے کہ انہوں نے ہماری آیات کو جھوٹا بتلایا تو اللہ نے ان کے ”ذنوب“ یعنی گناہوں کے سبب ان کی گرفت کی اور اللہ تعالیٰ سخت سزا دینے والا ہے۔

اس آیت کریمہ میں اللہ تعالیٰ نے آل فرعون اور ان کی طرح جن قوموں کو ہلاک کیا ان کے ذنوب کو بیان کرتے ہوئے فرمایا کہ ”وہ ہماری آیات کو جھوٹا بتلاتے تھے“ یعنی انہوں نے رسول کی رسالت اور ان پر نازل شدہ احکام کو نہ صرف قبول کرنے سے انکار کیا بلکہ انہیں جھوٹا قرار دے کر رد کر دیا۔ لاریب یہ جرم عظیم ہے اور ان کے اس جرم کو اللہ تعالیٰ نے ”ذنب“ قرار دیا۔

فَاهْلِكْنَاهُمْ بِذُنُوبِهِمْ وَاَنْشَأْنَا مِنْ بَعْدِهِمْ قَرْنًا اٰخَرِيْنَ ۝ (۱)

ہم نے ان کو ان کے ”ذنوب“ یعنی گناہوں کے سبب ہلاک کر دیا اور ان کے بعد دوسری جماعت پیدا کر دی۔

ہلاک کرنا یہ انتہائی سزا ہے۔ اس پر اس وقت عمل کیا جاتا ہے جب اصلاح کی ساری کوششیں ناکام ہو جائیں۔ لہذا جن لوگوں کو ہلاک کیا گیا ہے وہ نہایت ہی قبیح اور رذیل ترین جرائم میں ملوث تھے اور وہ جرائم ”ذنوب“ ہیں۔ یعنی جن اخلاق و اعمال پر ”ذنب“ کا اطلاق کیا جا رہا ہے وہ بڑے ہی ”کبار“ تھے۔ کوئی معمولی اور چھوٹے کام نہ تھے۔

قُلْ فَلِمَ يُعَذِّبُكُمْ بِذُنُوبِكُمْ. (۲)

یہود اور نصاریٰ یہ کہتے ہیں کہ نحن ابناء اللہ و احباءہ کہ ہم اللہ کے بیٹے اور اس کے محبوب ہیں۔ تو اللہ تعالیٰ نے حضور علیہ الصلوٰۃ والسلام سے فرمایا آپ پوچھئے اگر یہی بات ہے تو وہ تمہیں ذنوب یعنی تمہارے گناہوں کی وجہ سے تمہیں عذاب کیوں دے گا۔ آیہ کریمہ سے صاف طور پر معلوم ہو رہا ہے کہ عذاب ”ذنوب“ کی وجہ سے ہوگا۔ تو جب عذاب ”ذنوب“

کی وجہ سے ہوگا تو نتیجہ یہ نکلا کہ ان ”ذنوب“ سے مراد عقائد و اخلاق کے بھاری قسم کے گناہ مراد ہیں۔

لَوْ نَشَاءُ أَصَبْنَاَهُمْ بِذُنُوبِهِمْ. (۱)

اللہ تعالیٰ نے گزشتہ تباہ اور ہلاک شدہ قوموں کے ذکر کے بعد فرمایا ہے کہ وہ لوگ جو اب اس زمین پر آباد ہیں انہیں یہ بات ابھی تک سمجھ نہیں آئی کہ اگر ہم چاہتے تو انہیں ان کے ذنوب یعنی گناہوں کی وجہ سے ہلاک کر دیتے۔

جب گناہوں کی وجہ سے قوم ہلاک ہو رہی ہے تو اس کا مطلب یہ ہوا کہ یہ ذنوب عظیم بھی ہیں اور کبیر بھی۔ چھوٹے اور معمولی ذنوب پر ہلاکت نہیں ہوتی۔

فَاعْتَرَفُوا بِذُنُوبِهِمْ فَسُحِقًا لِأَصْحَابِ السَّعِيرِ ۝ (۲)

کافر جب اپنے ٹھکانے یعنی جہنم میں پہنچ جائیں گے تو فرشتے ان سے سوال کریں گے تو وہ جواب میں اپنے ”ذنب“ یعنی گناہوں کا اعتراف کریں گے تو پھر کہا جائے گا کہ اہل جہنم کے لئے لعنت ہے۔ جن اعمال کی وجہ سے وہ جہنم میں ڈالیں گئے ہیں وہ بہت بڑے تھے اور ان بڑے اعمال یعنی گناہوں کو ”ذنوب“ سے تعبیر کیا گیا۔ یعنی دخول جہنم کا سبب جو ”ذنوب“ بن رہے ہیں وہ معمولی چھوٹے نوعیت کے نہیں بلکہ کبار ہیں۔

وَإِذَا الْمَوْءِدَةُ سُئِلَتْ ۝ بِأَيِّ ذَنْبٍ قُتِلَتْ. (۳)

اور جب زندہ درگور کی ہوئی لڑکی سے سوال کیا جائے گا کہ وہ کس ”ذنب“ کے بدلے میں زندہ درگور اور قتل کی گئی ہے۔ یعنی وہ نومولود یا نو عمر لڑکی جو زندہ درگور کی گئی ہے اس کو کس ”ذنب“ اور گناہ کی پاداش میں یہ سزا دی گئی ہے۔ اس سے یہ معلوم ہوا کہ کسی کو زندہ درگور کرنا اسے قتل ہی کرنا ہے اور کسی کو قتل کرنا کسی بڑے گناہ کے ارتکاب کے بغیر نہیں کیا جا

۱- قرآن حکیم، سورہ اعراف، آیت ۱۰۰۔ ۲- قرآن حکیم، سورہ ملک، آیت ۱۱۔

۳- قرآن حکیم، سورہ تکویر، آیت ۹۔

سکتا اور قرآن حکیم نے اس کی وضاحت کر دی ہے کہ:

مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ  
النَّاسَ جَمِيعًا (۱)

جس نے کسی کو بغیر قتل کرنے اور فساد فی الارض پھیلانے کے قتل کیا تو گویا اس نے تمام نفوس انسانیہ کو قتل کر دیا۔ تو ان جرائم کے بغیر کسی کو قتل نہیں کیا جا سکتا تو اس نو مولود اور نو عمر لڑکی سے کون سا ایسا جرم صادر ہوا کہ اسے زندہ درگور کرنا رو رکھا گیا ہے۔ مطلب یہ ہوا کہ بغیر کسی ذنب کے نو مولود لڑکی کو زندہ درگور یعنی قتل کیا گیا ہے اور قتل کرنے کے لئے کسی ”ذنب“ یعنی کبیرہ گناہ کا ثبوت ضروری ہے اور وہ یہاں مفقود ہے۔

فَكَلَّا أَخَذْنَا بِذُنْبِهِ. (۲)

چنانچہ ہم نے ہر ایک کو اس کے ذنب کی وجہ سے پکڑ لیا  
یعنی یہ گرفت اور پکڑ ”ذنب“ کے سبب ہوئی۔ جن قوموں کو ان کے ذنب کے سبب اللہ تعالیٰ نے ہلاک کیا ان کی تفصیل بتاتا ہے۔

ان میں سے بعض پر ہم نے سخت ہوا چلائی اور ان میں سے بعض کو  
ہولناک آواز نے پکڑا اور ان میں سے بعض کو ہم نے زمین میں دھنسا  
دیا اور ان میں سے بعض کو ہم نے ڈبو دیا۔

یعنی ان قوموں کو اپنے ”ذنوب“ کی وجہ سے ان عذابوں سے دوچار ہونا پڑا یعنی یہ قومیں کبار کا ارتکاب کرتی تھیں۔ اس لئے کہ معمولی سیئات سے اتنے بڑے عذاب نہیں ہوتے کہ قومیں صفحہ ہستی سے مٹ جائیں تو لازماً یہاں ”ذنب“ سے مراد بڑے بڑے گناہ ہیں مثلاً شرک، انبیاء و رسل علیہم السلام کی تکذیب اور قتل وغیرہ یعنی یہاں ”ذنب“ سے مراد انتہائی بڑے ذنوب یعنی گناہ ہیں۔

فَكَذَّبُوهُ فَعَقَرُوهُمَا فَدَمْدَمَ عَلَيْهِم رَبُّهُم بِذُنُوبِهِمْ. (۳)

۱۔ قرآن حکیم، سورہ مائدہ، آیت ۳۲۔ ۲۔ قرآن حکیم، سورہ عنکبوت، آیت ۴۰۔

۳۔ قرآن حکیم، سورہ شمس، آیت ۱۴۔

حضرت صالح علیہ السلام نے اپنی قوم کو اسلام کی دعوت دی۔ انہوں نے معجزہ طلب کیا۔ اللہ تعالیٰ نے اونٹنی والا معجزہ عطا فرمایا۔ ان کو حضرت صالح علیہ السلام نے اپنی اطاعت اور اونٹنی کے حقوق کی رعایت کا حکم دیا۔ مگر ان لوگوں نے حضرت صالح علیہ السلام کو جھوٹا قرار دیا اور اونٹنی کو قتل کر دیا تو ان کے یہ ”ذنب“ چونکہ بہت بڑے تھے اس لئے ان کے رب نے انہیں اس ”ذنب“ کے سبب ہلاک کر دیا اور ان کی بستی کو بالکل برابر کر دیا اور کوئی ان میں سے بچ نہ پایا۔

اللہ تعالیٰ کے نبی کو جھٹلانا اور ان کے حکم عدولی کرتے ہوئے اونٹنی کو قتل کرنا بڑے ”ذنب“ تھے۔ اس لئے کہ اونٹنی شعائر اللہ تھی اور جو شعائر اللہ کو مٹاتا ہے تو اللہ تعالیٰ اسے مٹا دیتا ہے۔ ان گناہوں کے کبیرہ ہونے میں کوئی شک نہیں جنہیں یہاں ”ذنب“ سے تعبیر کیا گیا ہے۔

اس ساری بحث کا خلاصہ یہ ہوا کہ کلمہ ”ذنب“ میں معنی کے لحاظ سے درجات و مراتب پائے جاتے ہیں۔ اس کا معنی کم درجہ کا عمل بھی ہے اور بہت بڑا عمل بھی ہے۔ یعنی ”ذنب“ کا اطلاق خفیف سے خفیف معنی پر بھی ہوتا ہے اور ثقیل سے ثقیل معنی پر بھی ہوتا ہے۔ چیونٹی کو بلا وجہ پاؤں میں روند دینا بھی ”ذنب“ ہے۔ اور حضرت صالح علیہ السلام کی حکم عدولی کرتے ہوئے اللہ کی اونٹنی کو مار دینا بھی ”ذنب“ ہے۔ ایک انسان کو بلا وجہ سوئی چبونا بھی ”ذنب“ ہے اور اسے قتل کرنا بھی ”ذنب“ ہے۔ وضو میں بغیر عذر کلی کا ترک کرنا بھی ”ذنب“ ہے۔ اور بغیر عذر شرعی جنبی کا غسل نہ کرنا بھی ”ذنب“ ہے۔ معلم کی اخلاقی ہدایات کو نظر انداز کرنا بھی ”ذنب“ ہے۔ اور حضرت رسول مقبول علیہ الصلوٰۃ والسلام کی نافرمانی بھی ”ذنب“ ہے۔ حضرت ابولبابہ کا سستی کی وجہ سے جہاد میں شرکت نہ کر سکرنا بھی ”ذنب“ ہے اور ابو جہل نے جو کچھ حضور علیہ الصلوٰۃ والسلام کے ساتھ کیا وہ بھی ”ذنب“ ہے۔ سستی و کاہلی کی وجہ سے مسلمان کی کسی ایک نماز کا ترک ہو جانا بھی ”ذنب“ ہے اور کعبہ میں کفار مکہ کا مسلمانوں کو نماز پڑھنے سے روکنا بھی ”ذنب“ ہے۔ لہذا جن شخصیات کے بارے میں ”ذنب“ کا استعمال ہوگا اور اگر ان کے ذنب کا بیان نہیں تو ان کے عقائد و اعمال اور اخلاق و کردار کو پیش نظر رکھتے ہوئے ”ذنب“ کے درجات و مراتب کے لحاظ سے اس کے معنی کا تعین کرنا ہوگا۔

ہم اس بات کی گزشتہ صفحات میں وضاحت کر چکے ہیں کہ کلمہ ”ذنب“ کے اجزاء اور پھر اس کی مجموعی قوت اس چیز کی متحمل نہیں ہو سکتی کہ اس کا اطلاق کسی نہایت ہی وزن دار معنی پر کیا جائے لیکن ”کبائر“ پر اس کا اطلاق یہ اس کا استعمال ہے اور اس استعمال نے اصطلاح کی صورت اختیار کر لی۔ اب یہ اپنے ابتدائی اور حقیقی معنی ”دم“ پھر ہر چیز کے آخری اور عقبی حصہ اور پھر ان میں سے اخذ کردہ معنی ”کم درجہ کا عمل“ میں جس طرح استعمال ہوتا ہے۔ اسی طرح ”کبائر“ میں اس کا استعمال ہے۔ چونکہ لغوی اور اصطلاحی معانی اور اطلاقات و استعمالات میں بنیادی کمی و بیشی کے اختلاف کے باوجود اشتراک موجود ہے۔ اس لئے یہ کوئی انہونی چیز نہیں ہے۔ لغت میں اس کی مثالیں بڑی مقدار میں موجود ہیں اور اہل علم اس سے بخوبی آگاہ ہیں، جس طرح قرآن حکیم میں یہ اطلاقات میں مستعمل ہے اسی طرح لسانیات میں بھی اس کا استعمال موجود ہے۔

ہماری اس بات کی تائید شیخ ابن قیم کے اس قول سے بھی ہوتی ہے، وہ لکھتے ہیں:

لكن النصوص و اجماع السلف على انقسام الذنوب الى

صغائر و كبائر. (۱)

یعنی ذنوب کی تقسیم صغائر و کبائر میں کرنے کی بنیاد نصوص اور سلف کا اجماع ہے۔ یعنی انہیں اس بات کا اعتراف ہے کہ اصل لغت میں تقسیم کی گنجائش نہیں ہے۔ نصوص اور سلف کا اجماع و اتفاق اس کے لئے بنیاد فراہم کرتا ہے۔

چونکہ ”ذنب“ کا استغفار اور توبہ سے استعمال کے لحاظ سے بہت ہی گہرا اور قریبی تعلق ہے اس لئے ہم استغفار اور توبہ کی مختصر تشریح کرنا چاہتے ہیں تاکہ کلمہ ”ذنب“ اپنے استعمالات کے لحاظ سے مزید مبین اور واضح ہو جائے۔

## استغفار اور توبہ کی بحث

استغفار، ثلاثی مزید فیہ کے باب استفعال کا مصدر ہے۔ اور اس باب کے خواص میں سے ایک خاصہ یہ ہے کہ اس میں ”طلب“ کا معنی پایا جاتا ہے اور اس کی اصل ”غَفَرَ“ ہے امام راغب ”غفر“ کا معنی کرتے ہوئے لکھتے ہیں۔

إِغْفَرُ ثَوْبَكَ فِي الْوَعَاءِ.

یعنی اپنے کپڑے صندوق میں رکھتا کہ وہ گرد و غبار اور میل کچیل سے محفوظ رہیں۔ اور یہ بھی کہا جاتا ہے۔

اصبغ ثوبك فانه اغفر للوسخ (۱)

یعنی اپنے کپڑوں کو رنگ لو اس طرح وہ میل کو زیادہ چھپاتے ہیں۔ یہ دونوں محاورے حضرت راغب نے لکھے ہیں۔ ایک محاورہ میں ہے کہ اپنے کپڑوں کو صاف ستھرا رکھنے کے لئے صندوق میں رکھو یعنی کپڑوں کو گرد و غبار سے بچائے رکھو۔ اور دوسرے محاورہ میں یہ ہے کہ رنگ دار کپڑا میل زیادہ چھپاتا ہے یعنی دونوں محاوروں میں چھپانے اور ڈھانکنے کا معنی پایا جاتا ہے۔ یعنی کپڑے کو چھپایا جائے یا کپڑا میل کو چھپائے۔ اصل چیز چھپانا ہے۔ تو ”غفر“ کے معنی کی یہ خصوصیت ہوئی کہ وہ جہاں بھی استعمال ہوگا۔ وہاں کسی چیز کا اخفا میں رکھنا، چھپانا اور ڈھانپ لینا ضرور ہوگا۔ قرآن حکیم میں ہے:

وَلِمَنْ صَبَرَ وَغَفَرَ إِنَّ ذَٰلِكَ لَمِنْ عَزْمِ الْأُمُورِ . (۲)

یعنی پختہ کار وہ لوگ ہیں جو صبر و استقامت سے اپنے رویوں، رجحانات اور معاملات پر جسے رہتے ہیں اور دوسروں کے نامناسب رویوں اور بشری کمزوریوں کو معاف اور ان سے درگزر کرتے ہیں۔ یہاں ”غفر“ کا معنی دوسروں کی نامناسب باتوں اور عملی کمزوریوں سے صرف نظر کرنا، انہیں اپنی نگاہوں سے اوجھل رکھنا اور ان پر گرفت نہ کرنا ہے۔ گویا جب

۲۔ قرآن حکیم، سورۃ الشوریٰ، آیہ ۴۳۔

۱۔ المفردات، ص ۲۶۷۔

ایک آدمی دوسروں کی کوتاہیوں سے صرف نظر کرے گا تو اسے ”غفر“ سے تعبیر کیا جائے گا۔  
قرآن حکیم میں ہے:

وَإِذَا مَا غَضِبُوا هُمْ يَغْفِرُونَ ۝ (۱)

یعنی جو لوگ بڑے گناہوں اور فواحش سے اجتناب کرتے ہیں تو جب وہ غضبناک ہوتے ہیں تو بھی معاف کرتے ہیں۔ یعنی جب کوئی ایسی چیز ان کے سامنے آتی ہے جس سے وہ مشتعل اور غضبناک ہوتے ہیں تو خاص اس غیر متوازن حالت میں بھی وہ معاف کرتے ہیں۔ عفو و درگزر سے کام لیتے ہیں۔ جس کا مطلب یہ ہوا کہ فریق مقابل کی جس بات اور کام سے وہ مشتعل ہوئے اس کا تقاضا یہ تھا کہ انہیں اس کی سزا دی جاتی مگر انہوں نے اس سے صرف نظر اور درگزر کیا۔ کسی چیز کے چھپانے اور ڈھانپنے کی یہ بھی صورت ہو سکتی ہے۔ اسی طرح قرآن حکیم میں ہے:

وَإِنْ تَعْفُوا وَتَصْفَحُوا وَتَغْفِرُوا ۖ فَإِنَّ اللَّهَ غَفُورٌ رَّحِيمٌ ۝ (۲)

اس آیت کریمہ میں مسلمانوں کو اس طرف توجہ دلائی جا رہی ہے کہ جب وہ فریق مقابل پر غالب آجائیں تو خاص اس برتری کی حالت میں بھی اگر عفو و درگزر اور معاف کرنے کے جذبہ کو اختیار کریں تو اللہ تعالیٰ جو غفور الرحیم ہے وہ ان سے ایسا ہی سلوک کرے گا۔ جب کوئی بندہ دوسرے بندہ سے مغفرت و معافی کا سلوک کرے گا تو اللہ تعالیٰ بھی اس سے مغفرت و معافی کا سلوک کرے گا۔

قرآن حکیم میں ”غفر“ کی یہ وہ مثالیں ہیں جن میں ”غفر“ کا فاعل آدمی ہے جس کا مجموعی طور پر یہ مطلب ہے کہ لوگوں کی بعض وہ باتیں یا اعمال جو دوسرے لوگوں کو ناگوار ہوں لیکن ان میں کوئی اخلاق و اعمال کی بنیادی خرابی نہ ہو تو اس سے درگزر کر دی جائے لیکن وہ خرابی جو اخلاق و اعمال اور انسانی و اسلامی معاشرہ کی جڑوں اور بنیادوں کو ہلا کے رکھ دے تو اس کی سزا ہوگی اور خود اسلام نے بھی ایسی چیزوں کیلئے سزا متعین کی ہے۔

۱۔ قرآن حکیم، سورہ شوریٰ، آیت ۳۷۔ ۲۔ قرآن حکیم، سورہ تغابن، آیت ۱۴۔

لیکن قرآن حکیم نے مغفرت کے ایک اور طریقہ کار کا بھی تعین کیا ہے کہ اگر کسی انسان نے وحدہ لا شریک سے شرک کیا، اس کے مرسل کی تکذیب کی، کسی کو قتل کیا، طاقت کے بل بوتے پر کسی کا مال لوٹا، کسی کی بے خبری اور بے علمی میں اس کا مال چوری کیا، خنزیر و خمر کی خورد و نوش کی، کسی صنف نازک سے غیر اخلاقی اور غیر قانونی طور پر جنسی تسکین حاصل کر کے اس کی عزت و ناموس کا دامن تار تار کیا، کسی عفت مآب باعصمت اور پاک دامن خاتون پر الزام و اتہام لگا کر اس کی آبرو کو آبِ جو بنا دیا اور ان جیسے دوسرے امور کا ارتکاب کیا تو اب اگر وہ یہ چاہتا ہے کہ ان تمام چیزوں سے اس کی تطہیر ہو جائے، وہ صاف اور پاکیزہ ہو جائے اور آخرت میں اس کی معافی و مغفرت ہو جائے، ان میں سے کسی کے بارے میں بھی اس سے باز پرس نہ ہو تو وہ انصاف کے تقاضے پورے کرے اور جذبہ اخلاص کے ساتھ اللہ رب العالمین سے مغفرت و معافی طلب کرے اس طلب مغفرت کو اصطلاح میں استغفار کہتے ہیں۔

”غفران و مغفرة“ کی نسبت جب اللہ تعالیٰ کی طرف کر دی جائے تو اس کے بارے میں امام راغب لکھتے ہیں:

الغفران و المغفرة من الله، هو ان يصون العبد من ان يمسه  
العذاب (۱)

یعنی جب غفران اور مغفرت کی نسبت اللہ تعالیٰ کی طرف ہوگی تو اس کا مطلب یہ ہوگا کہ ”بندہ کو عذاب کے اثر سے بچانا“ اللہ تعالیٰ نے کسی بندہ کی مغفرت فرمادی یعنی اسے عذاب سے محفوظ فرما دیا۔ جب اللہ تعالیٰ کسی کو عذاب سے محفوظ فرمائے تو اسے جنت میں داخل کرے گا۔ جب اسے جنت میں داخل کرے گا تو اسے اپنے انعامات و اکرامات سے سرفراز فرمائے گا۔ تو مطلب یہ ہوا کہ اللہ تعالیٰ جس کی مغفرت فرمائے گا اس پر اپنے انعامات فرمائے گا۔



تو جب کوئی آدمی اللہ تعالیٰ سے استغفار کرے گا یعنی مغفرت طلب کرے گا تو اللہ تعالیٰ اس کی مغفرت فرمائے گا۔ لیکن اس کے مطالبہ میں صدق و صفائی اور اخلاص ہونا چاہئے۔ امام راغب لکھتے ہیں:

الاستغفار، طلب ذلك بالمقال والفعال، وقوله استغفروا ربكم انه كان غفارا لم يؤمروا بان يسألوه ذالك باللسان فقط، بل باللسان و بالفعال، فقد قيل الاستغفار باللسان من دون ذالك بالفعال، فعل الكذابين. (۱)

یعنی استغفار کا مطلب یہ ہے کہ یہ قول اور عمل دونوں سے ہو، اللہ تعالیٰ کا فرمان ”اپنے رب سے استغفار کرو کہ بے شک وہ بہت مغفرت کرنے والا ہے۔ اس میں لوگوں سے یہ نہیں کہا گیا ہے کہ تم صرف زبان سے استغفار کرو بلکہ زبان اور عمل دونوں سے استغفار کا حکم ہے۔ اور ایسی استغفار جو صرف زبانی ہو اس میں عمل نہ ہو کذاب لوگوں کا کام ہے۔

جب استغفار ہو تو اس میں زبان کے ساتھ ساتھ دل کا ارادہ بھی ہو اور پھر جس عمل سے استغفار کی جا رہی ہے اس سے احتراز و اجتناب بھی لازم ہے۔ تب استغفار کا عمل کامل ہوگا۔ تو جب اللہ تعالیٰ سے استغفار کی جائے تو نہایت اخلاص اور جذبہ صادقہ سے کی جائے۔ اور اس عزم و یقین سے کی جائے کہ وہ ”غفار و تواب“ میری باتوں کو سن رہا ہے اور میرے ارادوں اور جذبوں کو دیکھ رہا ہے اور میرے مطالبہ کو پورا فرما رہا ہے۔ چنانچہ قرآن حکیم نے بڑے بڑے کفار سے کہا ہے۔

وَ اِنْ اسْتَغْفِرُوا رَبَّكُمْ ثُمَّ تُوبُوا اِلَيْهِ يُمْتَعِكُمْ مَّتَاعًا حَسَنًا. (۲)  
یعنی اپنے رب سے استغفار کرو پھر اس کی بارگاہ میں توبہ کرو۔ وہ تمہیں بڑی اچھی اور گراں مایہ متاع عطا فرمائے گا۔

۱۔ المفردات، ص ۳۶۸۔ ۲۔ قرآن حکیم، سورہ ہود، آیت ۳۔

دوسری جگہ فرمایا:

يَا قَوْمِ اسْتَغْفِرُوا رَبَّكُمْ ثُمَّ تُوبُوا إِلَيْهِ. (۱)

اے میری قوم! اپنے رب سے استغفار کرو پھر اس کی بارگاہ میں توبہ کرو یعنی اپنے سارے بڑے اعمال کی معافی اور مغفرت کے لئے اللہ تعالیٰ سے استغفار و توبہ کا طریقہ کار اختیار کیا جائے۔ سب سے پہلے اپنے برے اعمال سے استغفار کی جائے اور پھر توبہ یعنی رجوع الی اللہ کیا جائے۔ استغفار اور توبہ کا آپس میں چولی دامن کا ساتھ ہے۔ قرآن حکیم میں اکثر و بیشتر مقامات پر ایک ساتھ ہی ان کا ذکر آتا ہے۔ اور بعض دفعہ الگ الگ بھی استعمال ہوئے ہیں۔

ان دونوں آیاتِ کریمہ میں استغفار کے ساتھ توبہ کا ذکر ہے۔ توبہ کا معنی رجوع کرنا اور لوٹنا ہوتا ہے لیکن قرآن حکیم کی اصطلاح میں رجوع الی اللہ کو توبہ کہتے ہیں۔ تاہم توبہ اس انداز سے ہو کہ دوبارہ اس عمل کا اعادہ نہ کرنے کا جذبہ اور پختہ ارادہ ہو۔ توبہ کا سبب ندامت ہوتا ہے۔ اس لئے کہ ندامت سے دل میں ایک ایسی کیفیت پیدا ہوتی ہے جس سے وہ شخص اپنے اخلاق و اعمال کا محاسبہ کرتا ہے اور جب ان کی برائی اس پر عیاں ہو جاتی ہے تو پھر وہ اس برائی کو حقیقی طور پر برائی سمجھتا ہے اور ان اخلاق و اعمال سے گریزاں ہو کر وہ اچھے اخلاق و اعمال کو اختیار کر کے اچھی زندگی گزارنے کی دل میں ٹھان لیتا ہے۔

چنانچہ ندامت اسے اس مقام تک لے آئی۔ لیکن اس مرحلہ تک پہنچنے میں اسے بے شمار تکالیف و مشکلات کا سامنا کرنا پڑا۔ چونکہ جذبہ ندامت اس کے قلب میں راسخ ہو چکا تھا۔ اس لئے وہ ان مراحل سے گزرتا گیا اور حقیقت تک نہ صرف اس کی رسائی ہو گئی بلکہ وہ حقیقت اس کے قلب میں مستقیم و مستحکم ہو گئی۔ اسی لئے حضور علیہ الصلوٰۃ والسلام نے ارشاد فرمایا ہے:

النَّدَامَةُ تَوْبَةٌ

یعنی ندامت خیر کے جذبات کو ابھار کر شر کو مٹا دیتی ہے۔ وہ استغفار کرتا ہے، رجوع الی اللہ کرتا ہے۔ اور پھر اس جذبہ کو قائم رکھتا ہے اور اس طرح وہ برائی پر غالب رہتا ہے۔ حضرت امام غزالی نے اس حدیث کی تشریح میں لکھا ہے۔

فالعلم، والندم، والقصد المتعلق بالترك في الحال  
والاستقبال، والتلافي في للماض ثلاثة معانٍ مترتبة في  
الحصول على التوبة، و يطلق اسم التوبة على  
مجموعها. (۱)

یعنی علم، ندامت اور ایسا ارادہ جو برائی کے حال و استقبال میں ترک کرنے اور ماضی کی تلافی کرنے سے متعلق ہو، یہ تینوں چیزیں حصول توبہ پر مرتب ہوتی ہیں اور ان کے مجموعہ کو توبہ کہا جاتا ہے۔ اس تشریح سے یہ بات بھی سامنے آتی ہے کہ ”ندامت“ توبہ کی جزء اعظم ہے۔ اس لئے یہ کہا گیا ہے کہ

كثير ما يطلق اسم التوبة على معنى الندم  
يعني بیشتر ایسا ہوتا ہے کہ ندامت کے مفہوم کو توبہ کہا جاتا ہے۔ ”توبة النصوح“  
کے بارے میں حضرت عبداللہ بن مسعود فرماتے ہیں۔

هو ان يهجر الذنب و يعزم على ان لا يعود اليه ابداً. (۲)  
یعنی توبۃ النصوح یہ ہے کہ وہ شخص گناہ کو ترک کر دے اور اس پر عزم مستقیم رکھے  
کہ اس نے پلٹ کر اس پرانی دنیا میں کبھی بھی نہیں جانا ہے۔  
اللہ تعالیٰ مومنوں سے فرماتا ہے۔

وَتُوبُوا إِلَى اللَّهِ جَمِيعًا أَيُّهُ الْمُؤْمِنُونَ لَعَلَّكُمْ تُفْلِحُونَ ۝ (۳)  
یعنی جس طرح کفار کو یہ دعوت دی جاتی ہے کہ وہ شرک و کفر کی زندگی کو ترک کر

۲۔ احیاء العلوم، ج ۴، ص ۴

۱۔ احیاء العلوم، ج ۴، ص ۴۔

۳۔ قرآن حکیم، سورۃ النور، آیۃ ۳۱۔

کے پاکیزہ زندگی گزارنے کے لئے توبہ کریں اسی طرح مسلمانوں کو دعوت دی جا رہی ہے کہ اے مؤمنو! تم سب اللہ تعالیٰ کی طرف رجوع قائم رکھو تا کہ تم کامیاب رہو۔ حضرت امام راغب اصفہانی توبہ کے بارے میں لکھتے ہیں:

التوب ترک الذنب علی جمل الوجوه، وهو ابلغ الوجوه  
 الاعتذار، فان الاعتذار علی ثلاثة اوجه، اما ان يقول  
 المعتذر لم افعل، او يقول فعلت لاجل كذا، او فعلت و  
 اساءت و قد اقلعت، ولا رابع لذلك وهذا الاخير هو  
 التوبة، والتوبة فی الشرع ترک الذنب لقبحة، والندم علی  
 ما فرط منه، والعزيمة علی ترک المعاودة، و تدارک علی  
 ما امکنه ان يتدارک من الاعمال بالاعادة، فمتى اجتمعت  
 هذا الرابع فقد كمل شرائط التوبة. (۱)

توبہ کے معنی گناہ کے احسن طریقہ سے ترک کرنے کے ہیں اور یہ معذرت کی سب سے بہتر صورت ہے۔ کیونکہ اعتذار کی تین صورتیں ہیں۔ پہلی صورت تو یہ ہے کہ اعتذار کرنے والا کہہ دے ”لم افعل“ میں نے نہیں کیا (گویا انکار کر دیا) دوسری صورت یہ ہے کہ اسے درست قرار دینے کے لئے کہہ کہ میں نے اس سبب سے کیا ہے اور تیسری صورت یہ ہے کہ میں نے کیا اور میں نے خطا، کی اور میں نے ترک کیا۔ اور اعتذار کی کوئی چوتھی صورت نہیں ہے اور یہ آخری صورت توبہ ہے۔ اور شریعت میں توبہ اسے کہتے ہیں کہ گناہ کو اس کی برائی کی وجہ سے ترک کیا جائے اور جو کوتاہی اس سے سرزد ہوئی ہے اس پر ندامت کی جائے اور اس کے دوبارہ نہ کرنے کا پختہ ارادہ کیا

جائے اور ان گناہوں کا جو اس نے بار بار کئے ہیں اگر ان کی تلافی ہو سکتی ہے تو اس میں سعی و کوشش کرے، تو جب یہ چار چیزیں جمع ہوں گی تو توبہ کی شرائط مکمل ہو جائیں گی۔

توبہ کی اس مختصر وضاحت کے بعد گزارش ہے کہ استغفار کا مطلب اللہ تعالیٰ سے مغفرت کا طلب گار ہونا ہے۔ قرآن حکیم میں ہے۔

وَمَا كَانَ اسْتِغْفَارُ اِبْرَاهِيمَ لِابْنِهِ اِلَّا عَنْ مَّوْعِدَةٍ وَعَدَّهَا اِيَّاهُ (۱)

حضرت ابراہیم علیہ السلام نے اپنے ”اب“ سے استغفار کرنے کا وعدہ کیا تھا اور جب آپ نے اپنے ”اب“ کے لئے استغفار کی وہ وعدہ نبھانے کی حد تک تھی۔ اب سوال یہ پیدا ہوتا ہے کہ حضرت ابراہیم علیہ السلام نے اپنے ”اب“ کے لئے کس طرح استغفار کی تھی۔ قرآن حکیم میں ہے:

وَاعْفِرْ لِابْنِي اِنَّهٗ كَانَ مِنَ الضَّالِّينَ (۲)

اے میرے رب! میرے ”اب“ کو معاف کیجئے اور اس کی مغفرت کیجئے کہ وہ گمراہوں میں سے تھا۔ اس آیت کریمہ میں دو باتیں ہیں۔ ایک تو یہ ہے کہ وہ گمراہوں میں سے تھا اور دوسری بات یہ ہے کہ اے میرے رب! اسے معاف کیجئے۔ اس سے یہ بھی معلوم ہوا کہ استغفار کے لئے گناہوں کا ہونا ضروری ہے۔ کیونکہ گناہ گمراہی کا سبب بنتے ہیں۔ لہذا گمراہ ہونے کے لئے گناہوں کا ہونا ضروری ہے۔ اب ان گناہوں کے درجات ہوں گے۔ ایک مشرک کے گناہ بڑے بھاری گناہ ہوں گے۔ سب سے بڑا گناہ تو شرک ہے، جو اس کی سب سے بڑی گمراہی کا سبب بنا ہوا ہے۔ پھر اس رسول برحق کا انکار ہے جو ہدایت و حکمت سے لوگوں کو تعلیم و تزکیہ سے نوازنا چاہتا ہے۔ حضرت ابراہیم علیہ السلام کے ”اب“ شرک کرنے والے تھے۔ ان کے گناہ کا بوجھ بہت بھاری تھا کیونکہ حضرت ابراہیم علیہ السلام بڑے واضح طور پر کہہ رہے ہیں۔

۱۔ قرآن حکیم، سورۃ التوبہ، آیت ۱۱۴۔ ۲۔ قرآن حکیم، سورۃ الشعری، آیت ۸۶۔

إِنِّي أَرَاكَ وَقَوْمَكَ فِي ضَلَالٍ مُّبِينٍ ۝ (۱)

کہ میں آپ اور آپ کی قوم کو کھلی ہوئی گمراہی میں پاتا ہوں۔ اس آیت کریمہ سے یہ بھی معلوم ہوتا ہے کہ وہ اپنی قوم کی سربراہی بھی کر رہے تھے۔ اس لئے انہیں اول اور الگ سے بلکہ اصالتاً خطاب کیا اور پھر تبعاً قوم سے خطاب کیا۔ گویا کہ وہ اپنے شریک عقائد کے گناہوں کے بوجھ کے ساتھ اپنی قوم کے بھی ایسے گناہوں کا بوجھ اٹھائے ہوئے ہیں۔

تو ایک مشرک کے گناہوں کا بوجھ بڑا بھاری ہو گا۔ اور ایک غیر مشرک کے گناہوں کا وہ وزن نہیں ہو گا۔ پھر ایک مسلم جو اللہ تعالیٰ کی وحدانیت اور معبودیت اور اپنے رسول کی رسالت اور پھر آخرت پر ایمان و یقین رکھتا ہے اس کے خطاؤں کا وزن اور کم ہو گا۔ اور پھر وہ پرہیزگار مؤمن جو فرائض، واجبات، سنن مؤکدہ و غیر مؤکدہ، مستحبات اور افضل تک کو ادا کرتا ہے۔ حرام مکروہ تحریمی، تزیہی اور اساءت تک سے گریز اختیار کرتا ہے اس کی کوتاہیوں اور فروگزاشتوں کا وزن کتنا محدود اور کتنا کم ہو گا۔ آپ اندازہ کر سکتے ہیں اور پھر رسول برحق جو معصوم و محفوظ ہوتے ہیں تو وہ بہت ہی دقیق، رقیق اور قصیر چیز سے استغفار کریں گے جو علماء و عرفا کے طائر فکر کی چشم حقائق میں کی بطش و گرفت میں بھی نہ آسکے۔ قرآن حکیم میں ہے:

وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ

وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا ۝ (۲)

یعنی جب کفار و مشرکین اپنے نفوس پر ظلم کر کے معافی کے لئے آپ کی خدمت میں آجائیں۔ اللہ تعالیٰ سے مغفرت کے طلب گار ہوں اور رسول برحق بھی ان کے لئے اللہ تعالیٰ سے مغفرت طلب کریں تو اللہ تعالیٰ کو توبہ قبول کرنے والا اور رحم کرنے والا پائیں گے۔ یعنی وہ کافر و مشرک جس نے اپنی جان پر شرک و کفر کا ظلم کر کے اپنے آپ کو مستحق نارٹھہرا لیا تو اب وہ اگر اس آتش سوزاں سے رہائی اور رستگاری کا خواہش مند ہے تو وہ اللہ تعالیٰ سے:

اللهم اغفر لي، اللهم اغفر لي، اللهم اغفر لي.

کی التجائیں کرے اور حضرت رسول مقبول علیہ الصلوٰۃ والسلام بھی اس کے لئے ”اللهم اغفرہ“ کی درخواست کریں تو وہ اللہ تعالیٰ کو تواب و رحیم پائے گا۔ آیت کریمہ میں استغفار کا ذکر ہے اور اس کے آخری حصہ میں ”تواب“ کا لانا اس بات کا اشارہ دیتا ہے کہ اس استغفار میں توبہ بھی موجود ہے اور یہی چیز ”واستغفرہ انہ کان تواباً“ میں بھی ہے۔ اور پھر ”رحیم“ اس طرف اشارہ دیتا ہے کہ مشرک کی استغفار سے اس کی مغفرت کرنا اللہ تعالیٰ کی ”وسعت رحمت“ کا تقاضا ہے۔ حضرت نوح علیہ السلام اپنی قوم سے کہتے ہیں۔

فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا ۝ (۱)

اے اللہ! میں نے ان سے کہا ہے کہ اپنے رب سے مغفرت طلب کرو وہ بہت زیادہ مغفرت کرنے والا ہے۔

حضرت نوح علیہ السلام کی قوم عقائد و اعمال کی تمام خرابیوں میں ملوث تھی۔ ان سے کہا جا رہا ہے کہ وہ اپنے باطل عقائد اور شدید ترین بُرے اعمال سے استغفار کریں۔ ظاہر ہے کہ ایسے کافر لوگ اپنے قبیح ترین عقائد و اعمال سے استغفار کریں گے۔ رہ گئی بات مسلمانوں کی تو ان کا دستور حیات ہے۔

وَالْمُسْتَغْفِرِينَ بِالْأَسْحَارِ ۝ (۲)

یہ طریقہ مسلمانوں کی روایت و معاشرت میں شامل ہے کہ وہ سحری کے وقت استغفار کرتے ہیں۔ سحری کا وقت یکسوئی اور تنہائی کا ہوتا ہے، سکون و اطمینان کا ہوتا ہے، اس وقت خشوع و خضوع اور حضور قلب سے اللهم اغفر لی اور استغفر اللہ و اتوب الیہ کا ورد کرتے ہیں اور ایک دوسرے مقام میں ہے:

وَبِالْأَسْحَارِ هُمْ يَسْتَغْفِرُونَ ۝ (۳)

۱۔ قرآن حکیم، سورۃ نوح، آیت ۱۰ ۲۔ قرآن حکیم، سورۃ آل عمران، آیت ۱۸۔

۳۔ قرآن حکیم، سورۃ الذاریات، آیت ۱۸۔

یعنی صبر کرنے والے، سچائی والے، عاجزی کرنے والے، راتوں کو جاگنے والے بندے سحری کے وقت استغفار کرتے ہیں۔ اس سے لوگائے بیٹھے ہوتے ہیں۔ دل اور زبان دونوں سے استغفر اللہ و اتوب الیہ کا تکرار کرتے ہوئے اپنی عبدیت اور بندگی کا اظہار کر رہے ہوتے ہیں۔ جو بندے ان صفات سے متصف ہوں وہ کیا کوتاہیاں کرتے ہوں گے۔ ان میں کیا کمزوریاں ہوگی کہ وہ ان سے استغفار کرتے ہیں اور اپنا سب سے قیمتی وقت اس کام میں صرف کرتے ہیں۔ یہ لوگ جن اعمال سے استغفار کرتے ہوں گے ان میں کوئی کم درجہ کی ہی کمزوری پائی جاتی ہوگی۔ اللہ تعالیٰ نے حضور علیہ الصلوٰۃ والسلام سے فرمایا ہے۔

فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ ط (۱)

آپ مسلمانوں سے درگزر فرمائیں، ان کے لئے استغفار کریں اور کسی خاص معاملہ میں ان سے مشورہ کر لیا کریں۔ آیۃ کریمہ میں مسلمانوں کے حوالے سے جہاں دو باتیں اور ہیں وہاں ان کے لئے مغفرت کی دعا کرنے کا حکم بھی ہے اور حدیث میں آتا ہے کہ آپ ان کی مغفرت کیلئے دعا کرتے تھے۔ قرآن حکیم میں ملائکہ کے بارے میں ہے کہ:

يَسْتَغْفِرُونَ لِلَّذِينَ آمَنُوا. (۲)

ملائکہ بھی اہل ایمان کے لئے استغفار اور مغفرت کی دعا کرتے ہیں۔

ان آیات کریمہ سے یہ بات ثابت ہوگئی کہ اہل ایمان خود بھی اپنے لئے استغفار کرتے ہیں، حضور علیہ الصلوٰۃ والسلام بھی ان کے لئے استغفار کرتے ہیں اور ملائکہ بھی ان کے لئے استغفار کرتے ہیں۔

ہم گزشتہ اوراق میں اس بات کا ذکر چکے ہیں کہ کفار و مشرکین جن عقائد و اعمال سے استغفار کرتے ہیں وہ بہت بھاری بوجھ والے ہوتے ہیں اور اہل ایمان خصوصاً تقویٰ دار جن اعمال سے استغفار کرتے ہیں ان میں خفت اور ہلکا پن ہوتا ہے۔ حضرات انبیاء کرام بھی اللہ تعالیٰ سے استغفار کرتے ہیں۔ قرآن حکیم میں ہے:

۱۔ قرآن حکیم، سورۃ آل عمران، آیت ۱۵۹۔ ۲۔ قرآن حکیم، سورۃ غافر، آیت ۷۔



وَظَنَّ دَاوُدُ أَنَّمَا فَتْنَهُ فَاستَغْفَرَ رَبَّهُ، (۱)

حضرت داؤد علیہ السلام نے سمجھا کہ ہمارا تو امتحان لیا گیا ہے تو انہوں نے اپنے رب سے استغفار کی۔ یہ حضرت داؤد علیہ السلام کا عمل ہے کہ اللہ تعالیٰ سے مغفرت کے طلب گار ہوئے۔ حضور علیہ الصلوٰۃ والسلام سے فرمایا گیا۔

فَسَبِّحْ بِحَمْدِ رَبِّكَ وَاسْتَغْفِرْهُ ط إِنَّهُ كَانَ تَوَّابًا ۝ (۲)

یعنی اپنے رب کی تسبیح و تحمید کریں اور اس سے استغفار کریں۔ اللہ تعالیٰ نے اس آیت کریمہ میں آپ صلی اللہ علیہ وسلم کو دو کام کرنے کا حکم دیا ہے۔ ایک تو یہ کہ اپنے رب کی تسبیح و تحمید کریں اور دوسرا کام استغفار کرنا ہے۔

قرآن حکیم میں کفار و مشرکین سے استغفار کے لئے کہا گیا ہے، اہل ایمان سے استغفار کے لئے کہا گیا ہے۔ حضرات انبیاء کرام نے استغفار کی۔ حضرت سید الانبیاء علیہم الصلوٰۃ والسلام سے استغفار کے لئے کہا گیا اور آپ نے استغفار کی۔ لیکن کس نے کس سے استغفار کی۔ ہر ایک طبقہ نے اپنے اپنے حالات کے مطابق استغفار کی۔ کفار و مشرکین نے عقائد باطلہ اور اعمال فاسدہ سے استغفار کی۔ اہل ایمان نے اپنی کوتاہیوں اور فروگزاشتوں سے استغفار کی۔ اور حضرات انبیاء کرام نے کس سے استغفار کی، میں کچھ کہہ نہیں سکتا۔ حضرت شیخ اسمعیل حقی نے حضرت ابن عربی کا ایک بیان نقل کیا ہے وہ لکھتے ہیں:

استغفار الانبیاء، لا یكون عن ذنب حقيقة کذنوبنا، و انما هو عن امر یدق عن عقولنا، لانه لا ذوق لنا فی مقامهم، فلا یجوز حمل ذنوبهم علی نتقله نحن من الذنب. (۳)

حضرت انبیاء کرام کی استغفار ہمارے ذنوب کی طرح حقیقتاً ذنوب سے نہیں ہوتی۔ ان کی استغفار ایسی شے سے ہوتی ہے جو دقیق، باریک اور

۱۔ قرآن حکیم، سورۃ ص، آیت ۲۴۔ ۲۔ قرآن حکیم، سورۃ النصر، آیت ۳

۳۔ روح البیان، ج ۹، ص ۹۔

تفسیر ہونے کی وجہ سے ہماری فہم و فراست سے بالا ہے۔ اس لئے کہ ہم ان کے مقام رفیع کی حلاوت سے نا آشنا ہونے کی وجہ سے بے خبر ہیں۔ چنانچہ انبیاء کرام کے ذنوب کو اس معنی و مفہوم پر محمول نہیں کرنا چاہئے جو ہم ذنب سے سمجھتے ہیں۔

چونکہ ہم ان کے مقام و مرتبہ سے احساس ذوق نہیں رکھتے۔ اس لئے متبادر طور پر ذنب کا جو معنی ہمارے خزانہ معلومات میں ہے اس کا انتساب حضرات انبیاء کرام کی طرف کرنا درست نہیں ہے۔ قرآن حکیم میں استغفر لذنبک آیا ہے۔ علماء تفسیر نے اس پر بحث کی ہے اور کہا ہے:

من المعلوم ان الاستغفار لمن لا ذنب له لا يحسن فعلم

النبي صلى الله عليه وسلم بهذا الطريق.

یعنی وہ ذات قدسیہ جس کا کوئی ذنب ہی نہ ہو اسے استغفار کا حکم فرمانا عجیب سا لگتا ہے لیکن حضور علیہ الصلوٰۃ والسلام اس طریقہ خطاب کا مطلب سمجھتے تھے اور کثرت سے استغفار کرتے تھے۔ چونکہ استغفار عبادت ہے اور علماء تفسیر نے اس کے اس پہلو کو اہتمام سے بیان کیا ہے۔ ہم یہاں اس کا ذکر کرنا چاہتے ہیں۔

چنانچہ امام فخر الدین رازی لکھتے ہیں:

المقصود منه، محض التبعيد، كما في قوله تعالى ربنا و اتنا

ما وعدتنا على رسلك، فان ايتاء ذلك الشئ واجب،

ثم انه امرنا بطلبه، ولقوله رب احكم بالحق. من انا نعلم انه

لا يحكم الا بالحق. (۱)

یعنی استغفار ذنب سے مقصود محض عبادت ہے۔ جیسا کہ اللہ تعالیٰ کا

ارشاد ہے کہ اے ہمارے رب جو تو نے اپنے رسولوں سے وعدہ فرمایا

ہے وہ پورا فرما۔ حالانکہ اللہ تعالیٰ نے جس چیز کا وعدہ فرمایا ہے اس کا دینا اور پورا کرنا اس کے لئے واجب و لازم ہے۔ اس کے باوجود اس کی طلب کا ہمیں حکم دیا گیا ہے۔ اسی طرح اللہ تعالیٰ کا ارشاد ہے اے رب حق کے ساتھ فیصلہ فرما باوجود اس کے کہ ہم یہ جانتے ہیں کہ وہ حق کے ساتھ فیصلہ کرتا ہے۔

حضور علیہ السلام کا استغفار کرنے کا یہ مطلب نہیں ہے کہ آپ کے ذنب تھے اور ان سے استغفار کا حکم دیا جا رہا ہے۔ آپ کے ذنب تو تھے ہی نہیں اس لئے آپ کا استغفار کرنا محض عبادت کرنا تھا۔ جیسا کہ اللہ تعالیٰ نے اپنے رسولوں سے فتح و نصرت کا جو وعدہ فرمایا ہے وہ اسے پورا کرے گا لیکن اللہ تعالیٰ سے ایفاء عہد کا مطالبہ جاری رکھنے کا حکم دیا گیا ہے۔ تو اب ایفاء عہد کا مطالبہ عبادت ہے۔ جس طرح اللہ تعالیٰ نے حکم دیا ہے یا ایہا الذین امنوا صلوا علیہ وسلموا تسلیما۔ یعنی حضور علیہ الصلوٰۃ والسلام کیلئے اللہ تعالیٰ سے صلوٰۃ و سلام کا مطالبہ کرو۔ چنانچہ ہم نماز اور غیر نماز میں اس مطالبہ کو اللہم صل وسلم علی محمد و علی آل محمد کہہ کر بار بار دہراتے ہیں۔ ہمارا یہ مطالبہ جاری رکھنا عبادت ہے۔ اسی طرح اللہ تعالیٰ کے حکم سے ”استغفار“ آپ کی عبادت ہے۔ حضرت ابو حیان اندلسی بھی لکھتے ہیں:

المقصود منه محض التبعيد، كما في قوله تعالى ربنا و اتنا ما

وعدتنا علی رسلک فان ایتاء ذلک الشئی واجب، ثم انه

امرنا بطلبه. (۱)

یعنی اس مقام میں جو استغفار کا حکم ہے اس سے مراد محض عبادت ہے۔ جس طرح قرآن حکیم میں ہے کہ اے ہمارے رب جو تو نے اپنے رسولوں کے بارے میں ہم سے وعدہ کیا ہے اسے پورا فرما۔ اللہ تعالیٰ کی شان یہ ہے کہ ان الله لا یخلف المیعاد. کہ وہ اپنے وعدہ کے خلاف نہیں کرتا۔ اس نے جو وعدہ کیا ہے اس کا پورا کرنا اس نے اپنے اوپر واجب و

لازم قرار دے رکھا ہے۔ لیکن اس کے باوجود ایفاء عہد کا مطالبہ کرنے کا حکم دے رکھا ہے تو اب کسی کا اللہ تعالیٰ سے اس عہد کے ایفاء کا مطالبہ کرنا عبادت ہوگا۔ تو حضور علیہ الصلوٰۃ والسلام کا استغفار کرنا محض عبادت ہے۔ حضرت شیخ زادہ لکھتے ہیں:

هذا تعبد من الله تعالى لرسوله صلى الله عليه وسلم يزيد به

درجة وليصير ذلك سنة لمن بعده (۱)

کہ اس مقام میں استغفار کا جو حکم اللہ تعالیٰ کی طرف سے حضور علیہ الصلوٰۃ والسلام کیلئے ہے وہ ”محض عبادت“ کا ہے تاکہ اس سے آپ کے درجات بلند ہوں اور بعد میں آنے والوں کے لئے آپ کی یہ سنت قائم رہے۔ گویا حضور علیہ الصلوٰۃ والسلام کا کوئی ذنب نہیں ہے آپ کو جو استغفار کا حکم دیا گیا ہے یہ محض عبادت کا حکم ہے۔ حضرت شیخ علی بغدادی لکھتے ہیں:

و عند من لا يجوز الصغائر على الانبياء، يقول تعبد من الله

تعالى لنبيه صلى الله عليه وسلم يزيد به درجة، ولتصير سنة

لغيره من بعد ذلك. (۲)

یعنی اہل علم کا وہ طبقہ جو انبیاء کرام سے صغائر کے صدور کا قائل نہیں ہے۔ ان کا کہنا ہے کہ اس مقام میں استغفار کا جو حکم اللہ تعالیٰ کی طرف سے ہے اس سے مراد محض عبادت ہے تاکہ اس سے آپ کے درجات بلند ہوں اور دوسرے لوگ جو آپ کے بعد آئیں ان کے لئے سنت اور ایک طریقہ کار متعین ہو جائے۔ اسی بات کا ذکر کرتے ہوئے حضرت شیخ اسمعیل حقی لکھتے ہیں:

هذا تعبد من الله لرسوله صلى الله عليه وسلم يزيد به درجة

وليصير ذلك سنة لمن بعده. (۳)

یعنی حضور علیہ الصلوٰۃ والسلام کا ”استغفار ذنب“ امر تعبدی ہے تاکہ اس سے آپ

۱۔ شرح تفسیر بیضاوی، ج ۳، ص ۲۳۰۔ ۲۔ تفسیر لباب التأویل، ج ۳، ص ۷۹۔

۳۔ تفسیر روح البیان، ج ۹، ص ۹۔

کے درجات بلند ہوں اور آپ کی امت کے لئے پہلے سے ایک طریقہ کار موجود ہو۔ حضرت قاضی ثناء اللہ پانی پتی لکھتے ہیں:

امر تعبدي، يزيد به درجة، يصير سنة لما بعده (۱)

یعنی ”استغفار“ کا یہ حکم امر تعبدي ہے تاکہ اس سے آپ کے درجات بلند ہوں اور بعد میں آنے والوں لوگوں کے لئے سنت موجود ہو۔

یہ ان اصحاب علم کی توجیہ ہے جو حضور علیہ الصلوٰۃ والسلام کی طرف ”ذنب“ کی نسبت کے قائل ہیں مگر ”استغفار ذنب“ کے جوف کو چاندی جیسی خوبصورتی سے بھر کے یعنی اسے ”امر تعبدي“ قرار دے کر حضور علیہ الصلوٰۃ والسلام کی طرف اس کے ظاہری انتساب کو قائم رکھا۔ اگر ”لذنبک“ کی اس توجیہ کو قبول کر لیا جائے تو قرآن حکیم کے ظاہری کلمات میں بھی کوئی رد و بدل لازم نہیں آتا اور حضور علیہ الصلوٰۃ والسلام کے مقام رفیع اور منصب منیع کے برعکس کوئی چیز لازم نہیں آتی۔

## حضور علیہ الصلوٰۃ والسلام اور نسبتِ ذنب

ذنب، استغفار اور توبہ کی وضاحت کے بعد گزارش ہے کہ قرآن حکیم میں ان تینوں کلمات کا ایک ساتھ استعمال موجود ہے کہ جب کوئی استغفار و توبہ کرے گا تو وہ اکثر ”ذنب“ سے کرے گا اور پھر اسی طرح اکثر ”ذنب“ سے ہی استغفار و توبہ ہوگی۔

لیکن ان کلمات بلکہ تمام کلمات کا استعمال جس کے لئے کیا جاتا ہے اس معاملہ میں اسے بڑی اہمیت حاصل ہے۔ جیسے عربی زبان میں ”لوہے“ کو ”حدید“ اور ”درخت“ کو ”شجر“ کہا جاتا ہے اور اس کے برعکس نہیں ہو سکتا یعنی یہ نہیں ہو سکتا کہ ”درخت“ کو ”حدید“ اور ”لوہے“ کو ”شجر“ کہا جائے اور ایسے ہوا بھی نہیں ہے۔ جن کلمات کو کسی کے لئے خاص کیا جاتا ہے تو گویا ان کلمات کا اس ذات سے کوئی خاص تعلق ہے، جس طرح کہ ایک شخص کی دونوں آنکھیں موجود ہیں اور کام بھی کر رہی ہیں یا اس کی دونوں آنکھیں بند اور بے نور ہیں اور دیکھنے کا عمل سرانجام نہیں دے سکتیں، تو ان کے لئے ”بصیر“ اور ”اعمی“ کا کلمہ استعمال کیا جاتا ہے۔ لیکن اگر کوئی شخص ایسا ہو کہ اس کی ایک آنکھ موجود ہو اور کام بھی کر رہی ہو اور دوسری آنکھ موجود نہ ہو یا ضائع ہو گئی ہو تو اسے ”اغور“ کہتے ہیں۔ چنانچہ ”اغور“ کا کلمہ اس شخص کے ساتھ خاص ہے جس کی ایک آنکھ کام نہ کر رہی ہو۔ لہذا ”بصیر“ اور ”اعمی“ کو ”اغور“ نہیں کہا جائے گا۔ تو گویا ”اغور“ کی ایک چشم کے ساتھ خاص خصوصیت قائم ہے اسی لئے اسی کے لئے استعمال کیا جاتا ہے۔ یہی صورت حال ذنب، استغفار اور توبہ کی ہے جس کے ساتھ یہ قائم ہوں گے اس کی شخصیت اور درجہ و مرتبہ کا لحاظ کرتے ہوئے اپنے معنی و مفہوم کا اظہار کریں گے۔

اس طرح کلمہ ”صلوٰۃ“ ہے کہ جب اس کا فاعل اللہ تعالیٰ ہو تو اس کا معنی رحمت نازل کرنے والا ہوگا۔ اور جب اس کا فاعل فرشتہ ہوگا تو اس کا معنی استغفار کرنا ہوگا۔ اور جب اس کا فاعل بندہ ہوگا تو اس کا معنی دعا و نماز ہوگا۔ یہ تبدیلی اس طرف اشارہ دیتی ہے کہ ”صلوٰۃ“ کا جس سے بنیادی تعلق ثابت کیا جا رہا ہے اس کے بدلنے سے معنی میں یہ

تبدیلی رونما ہوئی ہے۔

جب یہ حقیقت آپ کے سامنے آگئی تو اب اس حقیقت کو بھی تسلیم کر لیا جائے کہ ذنب، استغفار اور توبہ یہ وہ کلمات ہیں کہ جن ذات کے ساتھ ان کا تعلق ہوگا یہ ان کی نمائندگی کریں گے اور اس نمائندگی میں اپنے متعلق کے مرتبہ و درجہ کو پیش نظر رکھیں گے۔ چنانچہ جب کلمہ ”ذنب“ کا تعلق ایک کافر و مشرک سے ہوگا تو اس کا معنی و مراد اس کے حساب سے ہوگا اور جب اس کا تعلق ایک مؤمن سے ہوگا تو اس کا معنی و مراد اس کے حساب سے ہوگا اور جب اس کا تعلق ایک مؤمن متقی کے ساتھ ہوگا تو اس کا معنی و مراد اس کے حساب سے ہوگا اور جب اس کا تعلق ایک نبی و رسول سے ہوگا تو اس کا معنی و مراد ان کی ذات قدسیہ کے لحاظ سے ہوگا۔ اور جب اس کا تعلق حضرت سید الانبیاء اور سید الرسل علیہ الصلوٰۃ والسلام سے ہوگا تو اس کا معنی و مراد ان کی ذات اقدس کے لحاظ سے ہوگا۔ ہم نے یہ بات بالکل واضح صورت میں لکھی ہے تاکہ قاری ہماری بات سمجھنے میں کسی ابہام و اغلاق میں نہ رہے۔

چنانچہ قرآن حکیم میں جن تین مقامات پر ”ذنب“ کی نسبت حضور علیہ الصلوٰۃ والسلام سے کی گئی ہے ہمارے اصحاب علم اور علماء تفسیر نے اس کی تشریح اس طرح کی ہے۔ حضور علیہ الصلوٰۃ والسلام کی طرف ”ذنب“ کی نسبت قائم رکھی۔ اس میں کسی قسم کا تغیر و تبدل روا نہ رکھا۔ لیکن ”ذنب“ کے لغوی پہلو اور پھر حضور علیہ الصلوٰۃ والسلام کے مقام و مرتبہ کو پیش نظر رکھتے ہوئے اس کے معنی و مراد میں محض معمولی سی کمی اور ایسے قصور کو جائز رکھا جس میں شائبہ ذم تک نہ رہا تھا۔

عربی زبان میں ”مجاز عقلی“ کی اصطلاح استعمال ہوتی ہے، جس کا مختصر مطلب یہ ہے کہ عمل کوئی کرتا ہے اور اس کی نسبت کسی دوسرے کی طرف کر دی جاتی ہے اس لئے کہ ان دونوں میں قربت اور تعلق گہرا ہوتا ہے جس کو قاری بھی سمجھ رہا ہوتا ہے۔

عربی زبان میں کسی کلمہ کو مقدر و محذوف کرنے کا ایک قاعدہ اور طریقہ مروج ہے اسے اختیار کیا گیا ہے۔ چونکہ قرآن حکیم میں تین مقامات پر حضور علیہ الصلوٰۃ والسلام کی طرف جو ”ذنب“ کی نسبت کی گئی ہے اس میں ”ذنبک“ مضاف، مضاف الیہ کی ترکیب اختیار کی

گئی۔ اس لئے تقدیر مضاف کا قاعدہ استعمال کر کے ”ذنب“ کی نسبت حضور علیہ الصلوٰۃ والسلام سے پھیر کر ”امہ“ اور اس کے متبادل کلمات کی طرف کر دی گئی۔

علماء تفسیر نے ان تینوں صورتوں کو قبول و اختیار کیا اور اکثر و بیشتر ایسے مقامات پر ان کو بڑے اہتمام سے ذکر کیا اور کسی ایک کو دوسری پر ترجیح و فوقیت نہیں دی اور قاری کے ذوق پر چھوڑ دیا وہ جس مذاق کو چاہے قبول و اختیار کر لے۔ اور ہم آگے ان ہی تین طریقوں پر تفصیلی بحث کریں گے۔

ادھر کچھ عرصہ سے ہمارے ہاں برداشت اور رواداری کے جذبہ کے فقدان کے باعث وسعت نظری کی جگہ تنگ نظری نے لے لی ہے، جس نے توسع، کشادہ ظرفی، بلند حوصلگی اور اخلاقی بلندی کو معدوم کر دیا اور یہ چیز ہمارے افراد معاشرہ پر اس طرح اثر انداز ہوئی ہے کہ اس نے مسلک و مذاق کو دین سے بھی بالا کر کے رکھ دیا اور اسی کا یہ شاخسانہ ہے کہ جن مسائل میں علماء سلف نے توسع سے کام لیا تھا اور فریق ثانی کے دلائل کے ضعف کے باوجود ان سے ثابت شدہ مسائل کو قبول کر رکھا تھا بلکہ ان پر رد و قدح سے بھی گریز کئے ہوئے تھے آج نہ صرف ان پر بلکہ اس سے بھی بہت نیچے اتر کر فریق ثانی کی بات اگرچہ ادلہ شرعیہ سے بھی ثابت ہو تو اسے طعن و تشنیع اور استہزاء و تضحیک کا نشانہ بنا کر رد کر دیا جاتا ہے اور افسوس اس پر ہے کہ اس کام کے لئے آیات، احادیث اور اکابر کی عبارات سے غیر علمی اور غیر مناسب انداز سے استدلال و استناد کیا جاتا ہے جو نہایت ہی قبیح عمل ہے اور اس پر طرہ یہ کہ اپنے علم و تقویٰ، اخلاص و طہارت اور صاف دلی کا تاثر دے کر کہا جاتا ہے کہ یہ نہایت جذبہ صادقہ اور نیتِ خالصہ سے لکھا اور بیان کیا گیا ہے۔

چنانچہ اس مسئلہ میں بھی یہی صورت حال ہے کہ مندرجہ بالا مقامات کی تفسیر میں اختلاف نقطہ عروج پر پہنچ چکا ہے۔ مسلکی اور مشربی وحدت کے باوجود ایک کا دعویٰ ہے کہ اس کی بیان کردہ صورت قرآن حکیم کی اصل، اس کی فصاحت و بلاغت، سیاق و سباق اور اخبار احاد کے مطابق ہے، دوسرے فریق کا دعویٰ ہے کہ دوسری صورت عربی قواعد و ضوابط، اسلوب تفسیر، عربی زبان کی وسعت اور گہرائی اور روایات کے مطابق ہے اور اس میں ادب و



احترام ہے۔ اگر یہ اختلاف اس حد تک رہتا تو بسا غنیمت تھا لیکن اس میں تکفیر و تہلیل کا عنصر داخل ہوا جس نے فریب نفس کا گریبان چاک اور کم علمی کا سینہ عریاں کر دیا۔ لیکن المیہ یہ ہے کہ جو اس کے علاج و دواء کے لئے آگے بڑھتا ہے تو نیزوں سے تیز زبانیوں اور تلواروں سے تیز قلم اسے خستہ کر دیتے ہیں تو وہ نڈھال ہو کر سایہ دیوار میں پڑ جاتا ہے شاید یہ کم علمی کی اس سموم اور لُٹ سے میری نگہبانی کرے۔ مجھے تو انائی دے اور میں ایک دفعہ پھر اس رزم گاہ میں حکمت و دانائی کی بات آگے بڑھاؤں۔

تاہم اس سب کے باوجود حقیقت زیر حجاب نہ رہ سکتی ہے اور نہ رکھی جاسکتی ہے۔ بلکہ اس کی حقانیت کی روشنی کو فولادی غلافوں سے بھی چھپایا نہیں جاسکتا اور وہ یہ ہے کہ ان آیات کی تفسیر میں اکابر و اسلاف نے جس روش اور طرز کو اختیار کیا ہے اور جس میں کسی نے کسی کے تکفیر و تہلیل نہیں کی اور تفسیر کے ان طریقوں سے ان کا مقصد حضور علیہ الصلوٰۃ والسلام کے مقام و مرتبہ کو پیش نظر رکھتے ہوئے اور ادب و احترام کے دائرہ میں رہتے ہوئے اس ”انتساب ذنب“ کا بیان تھا۔ لیکن اب جو لوگ براہ راست ”انتساب ذنب“ کی تفسیر کرتے ہیں۔ ان کی تحریروں سے بے ادبی کا رنگ ابھرتا ہے اور ان کے الفاظ سے تعفن کی سی بو آتی ہے اور سلیم المزاج کو ناک پر رومال لینا پڑتا ہے۔ لیکن اس کے باوجود ان کی ”انا“ اور خودی کا عصا فولادی سموں اور نعلوں سے اتنا مضبوط کیا گیا ہے جسے نسیم صبح کے جھونکے اپنی جگہ سے ہلا نہیں سکتے۔ ظاہر ہے ایسی کسی صورت حال کی تائید و حمایت نہیں کی جاسکتی ہے۔

بات یہ نہیں کہ تفسیر کے ان طریقوں میں سے کون سا طریقہ اختیار کیا جاسکتا ہے۔ بات صرف اور صرف یہ ہے کہ احترام رسالت کا اہتمام اور فریق ثانی کی تکفیر و تہلیل سے احتراز رہے۔ حضور علیہ الصلوٰۃ والسلام کی ذات گرامی اور الذین انعمت علیہم کے بارے میں قلم کو سفاکی، بے باکی، بے ادبی اور عریانیت سے باز رکھا جائے اور جو کچھ لکھا جائے ”الخبیر مع اکابرکم“ کی روشنائی سے لکھا جائے۔ اپنی بات الزامی جوابات اور سطحی چیزوں کے ذریعہ مدلل کرنے سے وہ مضبوط نہیں ہوتی بلکہ اس میں قاری کو اصل دلائل کی عدم دستیابی کی طرف اشارہ ملتا ہے اور وہ لکھنے والے کو کم آبی پیراک سمجھنے لگتا ہے۔

## اولیٰ اور ترک اولیٰ کی لغوی و فقہی بحث

وہ اصحاب علم جنہوں نے حضور علیہ الصلوٰۃ والسلام کی طرف ”ذنب“ کا انتساب کیا ہے، اس میں نہایت ہی کمی، کمزوری اور قصور کے پہلو کو اختیار کرتے ہوئے۔ اولیٰ و افضل کا ترک مراد لیا ہے۔

اولیٰ اسم تفضیل کا صیغہ ہے۔ اس کی اصل ”وَلٰی“ ہے، جس کے من جملہ معانی سے لائق اور قربت ہے اور قرآن حکیم میں اس کا استعمال بھی موجود ہے۔

إِنَّ أَوْلَى النَّاسِ بِإِبْرَاهِيمَ لَلَّذِينَ اتَّبَعُوهُ وَ هَذَا النَّبِيُّ وَالَّذِينَ  
آمَنُوا. (۱)

حضرت ابراہیم علیہ السلام سے زیادہ قریب وہ لوگ ہیں جنہوں نے ان کی اتباع کی اور یہ نبی یعنی حضور ملیہ الصلوٰۃ والسلام اور اہل ایمان ہیں اور قرآن حکیم میں ہے:

النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ. (۲)

یعنی حضور علیہ الصلوٰۃ والسلام اہل ایمان پر ان کی جانوں سے زیادہ حق اور قربت رکھتے ہیں اور قرآن حکیم میں ہے:

وَأُولُو الْأَرْحَامِ بَعْضُهُمْ أَوْلَىٰ بِبَعْضٍ. (۳)

یعنی رشتہ دار آپس میں ایک دوسرے پر زیادہ حق رکھتے ہیں۔ اس طرح قرآن حکیم میں ہے:

فَاللَّهُ أَوْلَىٰ بِهِمَا. (۴)

یعنی اللہ تعالیٰ ان دونوں کا زیادہ خیر خواہ ہے۔ ان تمام آیات کریمہ سے یہ ثابت ہو رہا ہے کہ ”اولیٰ“ ”وَلٰی“ سے ہے اور اس کا معنی زیادہ قریب، زیادہ حق دار، زیادہ لائق وغیرہ ہے۔ یہ بات ذہن نشین رہے کہ ”اولیٰ“ اسم تفضیل کا صیغہ ہے اور اس میں زیادتی کا

۱۔ قرآن حکیم، سورۃ آل عمران، آیت ۶۸۔ ۲۔ قرآن حکیم، سورۃ احزاب، آیت ۶۔  
۳۔ قرآن حکیم، سورۃ انفال، آیت ۷۵۔ ۴۔ قرآن حکیم، سورۃ النساء، آیت ۱۳۵۔

معنی پایا جاتا ہے۔ اسم تفصیل کی اس حیثیت کو ہم قرآن حکیم سے واضح کرنا چاہتے ہیں۔ اس کی تفصیل یہ ہے کہ حضور علیہ الصلوٰۃ والسلام نے حضرت عبداللہ بن جحش کی سربراہی میں ایک لشکر روانہ فرمایا اور اس نے عمرو بن النخضرمی ایک کافر کو قتل کر دیا اور اس میں اختلاف ہوا کہ حضرات صحابہ نے ۳۰ جمادی الاخریٰ کو قتل کیا یا یکم رجب کو قتل کیا۔ چونکہ رجب حرمت والے مہینوں میں شامل ہے جس میں جدال و قتال ممنوع تھا اس لئے مسلمانوں اور کفار کا اس پر اختلاف ہوا۔ حضور علیہ الصلوٰۃ والسلام کی خدمت عالیہ میں اس مسئلہ کو پیش کر کے وضاحت مانگی گئی تو اللہ تعالیٰ نے فرمایا:

يَسْئَلُونَكَ عَنِ الشَّهْرِ الْحَرَامِ قِتَالٍ فِيهِ. قُلْ قِتَالٌ فِيهِ كَبِيرٌ.  
وَصَدٌّ عَن سَبِيلِ اللَّهِ وَكُفْرٌ بِهِ وَالْمَسْجِدِ الْحَرَامِ. وَإِخْرَاجُ  
أَهْلِهِ مِنْهُ أَكْبَرُ عِنْدَ اللَّهِ. وَالْفِتْنَةُ أَكْبَرُ مِنَ الْقَتْلِ. (۱)

آپ صلی اللہ علیہ وسلم سے حرمت والے مہینوں میں قتال کے بارے میں پوچھا جاتا ہے تو آپ فرمادیتے ہیں کہ یہ بڑا جرم ہے۔ لیکن اللہ تعالیٰ کی راہ سے روکنا اور اللہ تعالیٰ سے کفر کرنا اور مسجد حرام سے روکنا اور اس کے باشندوں کو وہاں سے نکالنا اللہ تعالیٰ کے ہاں ”زیادہ بڑا“ جرم ہے۔ اور یہ چیزیں موجب فتنہ ہیں اور فتنہ قتل سے اکبر یعنی ”زیادہ بڑا“ جرم ہے۔ اس آیت میں کبیر اور اکبر دونوں کلمے استعمال ہوئے ہیں۔ ”کبیر“ صفتہ مشبہ اور ”اکبر“ اسم تفصیل ہے۔ ”کبیر“ میں بڑا کا معنی پایا جاتا ہے اور ”اکبر“ کا معنی ”زیادہ بڑا“ ہے۔ اب اگر ”کبیر“ کی نفی ہوگی تو اس کے حقیقی معنی کی نفی ہوگی کہ وہ ”کبیر“ نہیں ہے۔ یعنی ”بڑا“ نہیں ہے تو جب وہ بڑا نہیں ہے تو اس کا مطلب یہ ہوا کہ وہ صغیر یعنی ”چھوٹا“ ہے۔ مگر جب ”اکبر“ کی نفی ہوگی تو اس میں جو ”زیادہ“ کا معنی پایا جاتا ہے اس کی نفی ہوگی۔ ”بڑا“ کی نفی نہیں ہوگی۔ چنانچہ جب ”اولیٰ“ کی نفی ہوگی تو ”زیادہ قربت، زیادہ حق دار، زیادہ لائق“ میں سے ”زیادہ“ کی نفی ہوگی۔ قربت، حق دار اور لائق کی نفی نہیں ہوگی۔ یہی حال ”افضل“ کا ہے کہ جب اس کی نفی ہوگی تو ”زیادہ“ کی نفی ہوگی۔ فضل اور فضیلت کی نفی نہیں ہوگی۔ حضرت شیخ

عبدالعزیز پر ہاروی نے لکھا ہے کہ:

### فَعَلَ الْفَاضِلَ وَ تَرَكَ الْاَفْضَلَ (۱)

یعنی لوگوں نے افضل کو ترک کیا اور فاضل پر عمل کیا یعنی جب یہ کہا جائے کہ فلاں نے ”ترک افضل“ کیا ہے تو اس کا مطلب یہ ہوگا کہ اس نے ”فاضل“ پر عمل کیا۔ اس سے صرف ”زیادہ“ کی نفی ہوئی۔ جس کا مطلب یہ ہوا کہ ”ترک افضل“ میں بنیادی طور پر کوئی برائی نہیں ہے۔ برائی اس صورت میں ہوتی جب اس سے ”فاضل“ کا ترک لازم آتا۔ جبکہ اس میں ”زیادہ فضل“ سے ”زیادہ“ کے معنی کا ترک لازم آیا۔ ”فاضل“ کا ترک لازم نہیں آیا۔ یعنی اس میں ”درجہ“ باقی ہے۔ لیکن ”زیادہ درجہ“ نہیں ہے۔ تو اس سے ”زیادہ“ کا معنی مستثنیٰ ہو جانے کے بعد اصل معنی اپنی جگہ قائم ہے اور یہی فرق صحیح اور اصح میں ہوگا۔ کہ ”اصح“ کی نفی سے ”زیادہ“ کی نفی ہوگی۔ صحیح کی نفی نہیں ہوگی۔ یعنی اپنے معنی کے لحاظ سے اولیٰ، افضل اور اصح کے ترک سے کوئی برائی کا پہلو نہیں پیدا ہوتا، اس میں ”درجہ“ ہے مگر درجہ کی ”بلندی“ نہیں ہوگی۔

حضرت ابن عابدین شامی قدس سرہ لکھتے ہیں:

ان الاخذ بالصحيح اولی من الاصح، لان مقابل الاول

فاسد و مقابل الثانی صحیح. (۲)

یعنی جس قول کو حضرات فقہاء کرام نے ”صحیح“ کہا ہے اس سے دلیل پکڑنا ”اصح“ سے دلیل پکڑنے سے زیادہ بہتر ہے۔ اس لئے کہ صحیح کا مقابل فاسد ہوتا ہے اور ”اصح“ کا مقابل ”صحیح“ ہوتا ہے۔ یعنی ”اصح“ کی نفی سے ”صحیح“ کی نفی نہیں ہوگی۔

لیکن اس مقام پر ہم ”اولی“ کے ایک ایسے پہلو کو بیان کرنا چاہتے ہیں جس کے معنی میں منفی پہلو موجود ہے۔ قرآن حکیم میں ہے۔

فَاُولٰٓئِیْ لَہُمْ طَاعَةٌ وَ قَوْلٌ مَّعْرُوفٌ (۳)

۱- نبراس، ص ۲۵۲۔

۲- فتاویٰ شامی، ج ۱، ص ۲۳۹۔

۳- قرآن حکیم، سورہ محمد، آیت ۲۰۔

اور دوسری جگہ ہے:

أُولَى لَكَ فَأُولَى ۖ ثُمَّ أُولَى لَكَ فَأُولَى (۱)

حضرت امام راغب اصفہانی نے اس کی وضاحت میں لکھا ہے کہ:

قيل اولى لك فاولى من هذا معناه العقاب اولى لك

وبك . وقيل هذا فعل المتعدى بمعنى القرب وقيل معناه

انزجر . (۲)

اولیٰ میں اس مقام میں تین موقوف بیان کئے گئے ہیں (۱) اولیٰ 'ولی' سے مشتق ہے اور اس مقام میں اس کا معنی عذاب ہے اور اس کا صلہ "لام" اور "با" دونوں طرح آتے ہیں اور استعمال بھی ہیں۔ (۲) یہ فعل متعدی اور "قرب" کے معنی میں ہے۔ (۳) یہ انزجر کے معنی میں ہے۔ یعنی رک جا اور باز آ جا اس کا معنی ہوگا۔ یہ تین موقوف جو بیان کئے گئے اس میں پہلی صورت میں تو یہ "ولی" سے ہی مشتق قرار دیا گیا ہے۔ گو یہ اسم تفضیل ہی ہے لیکن اس کا استعمال لام کے ساتھ ہوا ہے اس لئے اس کا معنی عقاب و عذاب ہے اور دوسری صورت میں یہ اسم نہیں۔ فعل متعدی قرار دیا گیا ہے اور "قرب" کے معنی میں ہے۔ اس سے بھی یہی معلوم ہوتا ہے کہ وہ اس کی اصل ولی کو قرار دے رہے ہیں اور معنی بھی قربت، لائق اور حق دار کر رہے ہیں۔ صرف اس کے اسم تفضیل ہونے سے اختلاف کر رہے ہیں اور فعل متعدی قرار دے رہے ہیں۔ اور تیسری صورت سے معلوم ہوتا ہے کہ "اولیٰ" کو اس مقام میں اسم فعل قرار دیا جا رہا ہے کہ یہ ہے تو اسم مگر معنی فعل امر حاضر معروف کا دیتا ہے۔ گویا قرآن حکیم میں یہ دونوں آیات جن میں "اولیٰ" کا کلمہ استعمال ہوا ہے اور جس کا صلہ لام آیا ہوا ہے اس "اولیٰ" سے مختلف ہے جو "ولی" سے اسم تفضیل کا صیغہ ہے اور جس کا صلہ "با" ہے۔ اب ہم اس کی مزید وضاحت کرنا چاہتے ہیں تاکہ اس صورت میں کوئی ابہام باقی نہ رہے۔ شیخ جار اللہ زحشری لکھتے ہیں:

فاؤلی لہم. وعید بمعنی فویل لہم. وهو افعال من الولی وهو

القرب ومعناه الدعاء علیہم بان یلیہم المکروہ. (۱)

یعنی ”اولی لہم“ میں وعید کا معنی پایا جاتا ہے چنانچہ اس وعید کی تعبیر اس طرح ہوگی کہ ”ویل لہم“ یعنی ان کی ہلاکت اور تباہی ہو۔ پھر کہتے ہیں کہ یہ وَلِیٌّ سے افعال اسم تفضیل کا صیغہ ہے اور اس کا اصل معنی ”قرب“ ہے۔ لیکن یہاں بددعا کے معنی میں ہے کہ وہ کسی ناپسندیدہ معاملہ میں گرفتار ہو جائیں۔ گویا حضرت زختری کا موقف یہ ہے کہ اس مقام میں ”اولی“ وَلِیٌّ سے مشتق ہے جس کا معنی قرب ہوتا ہے مگر بددعا کے معنی میں ہے کہ ان کی ہلاکت ہو جائے۔ حضرت امام فرآن نے اپنی تحریر میں اس نکتہ کو بھی بیان کیا ہے کہ :

فَاوْلٰی وَعِيْدًا لِمَنْ كَرِهًا. (۲)

یعنی جو اس حکم کو اچھا نہیں سمجھتا اس کے لئے وعید اور عتاب کے معنی میں مستعمل ہے۔ حضرت امام رازی نے بھی جو توجیہات کی ہیں اس میں یہ بھی لکھا ہے کہ :

فَاوْلٰی لَہُمْ . فَوَيْلٌ لَہُمْ . (۳)

یعنی اس مقام میں ایک مفہوم یہ بھی ہے کہ ان کے لئے ”اولی“ ہے یعنی ان کے لئے ہلاکت ہے۔ حضرت امام طبری نے بھی لکھا ہے کہ :

فَاوْلٰی لَہُمْ . وَعِيْدًا تَوَعَّدَ اللّٰهُ بِہٖ هَوْلًا الْمُنَافِقِيْنَ (۴)

یعنی اللہ تعالیٰ نے اس کلمہ سے ان منافقین کو وعید و عتاب کیا ہے۔ حضرت آلوسی قدس سرہ نے اس مقام میں قدر تفصیل بیان کی ہے، وہ لکھتے ہیں :

فاؤلی لہم تہدید و وعید علی روی عن غیر واحد، وعن

ابی علی ان اولی فیہ علم لعین الویل مبنی علی زنة افعال من

لفظ الویل علی القلب، واصله اویل وهو غیر منصرف

۱- کشاف، ج ۴، ص ۳۲۳ - ۲- معانی القرآن، ج ۳، ص ۶۲ -

۳- تفسیر کبیر، ج ۲۶، ۲۷، ص ۶۳ - ۴- تفسیر طبری، ج ۱۳، ص ۵۵ -

### للعلمية والوزن فالكلام مبتدا وخبر. (۱)

یعنی بیشتر اصحاب علم کا کہنا یہ ہے کہ اس مقام میں ”اولیٰ“ تہدید و وعید کے معنی میں ہے۔ لیکن لسانیات کے ایک بنیادی اور جلیل القدر عالم ابوعلی کا یہ کہنا ہے کہ اولیٰ اس مقام میں ”ویل“ کی ذات کا نام ہے۔ ”افعل“ کے وزن پر مبنی ہے۔ اس کی اصل ”ویل“ ہے اور پھر اس میں ”قلب“ کا عمل کر کے اسے ”ویل“ بنایا گیا ہے تو اب اولیٰ گویا اصل میں ”اولیل“ تھا اور ”اولیٰ“ اس مقام میں غیر منصرف ہے اور منع صرف کے دو سبب اس میں موجود ہیں ایک علمیت دوسرا وزن فعل ہے۔ اور ترکیب کے لحاظ سے یہ مبتدا اور خبر ہیں۔ گو اس صورت حال پر ایراد و اعتراض بھی کئے گئے ہیں تاہم ان کا کہنا یہ ہے کہ اولیٰ کی اصل ”ویل“ ہے اور اس میں قلب کیا گیا ہے یعنی لام کو ”یا“ کی جگہ اور ”یا“ کو لام کی جگہ پر رکھ دینے سے ”قلب“ ہو جائے گا اور اس کی موجودہ صورت ”اولیٰ“ معرض وجود میں آ جائے گی۔ اَوَّلِي لَهْمُ کا یہ وہ پہلو ہے جسے اصحاب علم نے بیان کیا اور اس سے صرف نظر نہیں کی ہے۔ لیکن اصحاب علم کا اس پہلو پر اتفاق نہیں ہے۔ حضرت قاضی ثناء اللہ پانی پتی نے تو اس پہلو کو ذکر ہی نہیں کیا اور صرف اس کے ”وَلِي“ سے مشتق ہو کر اسم تفضیل کی صورت کو ان الفاظ ”خیر لہم“ سے ذکر کیا ہے اور حضرت آلوسی قدس سرہ نے بھی اس بحث کے آخر میں لکھا ہے:

الاحسن كونه افعال تفضيل بمعنى احق واحرى وهو خبر

لمبتدا محذوف يقدر في كل مقام بما يليق به. والتقدير

ههنا للعقاب اولى لهم، وروى ذلك عن قتاده ومال الى

هذا القول ابن عطيه. (۲)

اس مقام میں سب سے اچھی اور عمدہ صورت یہ ہے کہ یہ فعل تفضیل کا صیغہ ہے اور ”احق“ اور احری“ یعنی زیادہ حق دار اور زیادہ لائق کے معنی میں ہے اور مبتدا محذوف کی خبر ہے جو ہر مقام میں ضرورت کے مطابق مقدر ہوتا ہے اور یہاں ”عقاب“ مقدر ہوگا۔ یعنی عذاب ان کے لئے زیادہ لائق ہے یا وہ عذاب کے زیادہ حق دار ہیں اور حضرت قتادہ سے بھی یہی چیز

روایت کی گئی ہے اور حضرت ابن عطیہ کا میلان اور رجحان بھی اس طرف ہے۔

حضرات اہل علم نے آیت کریمہ کے سیاق و سباق کو دیکھ کر اپنی ترجیحات متعین کیں ہیں۔ لیکن دونوں پہلوؤں کو ذکر کیا ہے۔ ہم نے اس منفی پہلو کا ذکر اس لئے کیا ہے تاکہ ”اولیٰ“ کے معنی میں کوئی ابہام نہ رہے اور حقیقت بے غبار ہو کر سامنے آجائے۔

حضرات فقہاء کرام نے جہاں پر بھی اولیٰ اور ترک اولیٰ کی بات کی ہے اس سے مراد وہ ”اولیٰ“ جس کا معنی زیادہ قریب، زیادہ لائق اور زیادہ حق دار ہے اور جو ”ولئی“ سے اسم تفضیل کا صیغہ ہے۔

ہمارے علماء فقہ نے مثبت اعمال کی ترتیب اس طرح قائم کی ہے فرض، واجب، سنت مؤکدہ، سنت غیر مؤکدہ، مستحب و افضل اور منفی اعمال کی ترتیب اس طرح قائم کی ہے۔ حرام، مکروہ تحریمہ اور مکروہ تنزیہ وغیرہ۔ چونکہ کراہت تنزیہہ منفی اعمال کے ذیل میں آتی ہے۔ اس لئے اس میں برائی کا پہلو پایا جاتا ہے لیکن یہ بالکل آخری مرتبہ میں ہے۔ اس میں ہوا یہ ہے کہ بعض مقامات پر کراہت تنزیہہ اور ترک اولیٰ کو ہم معنی اور ہم منصب قرار دیا گیا ہے اور ترک اولیٰ کو بھی منفی اعمال کے ذیل میں ذکر کیا گیا ہے۔ چونکہ فقہ کی تدوین حضور علیہ الصلوٰۃ والسلام کے عہد مسعود کے بعد ظہور پذیر ہوئی تو مدونین فقہ نے امت کے لئے فقہ کو مدون کیا ہے حضور علیہ الصلوٰۃ والسلام کے لئے نہیں کیا ہے۔ اسی لئے انہوں نے اگر کوئی اصطلاح وضع کی ہے تو اس میں کیا مضائقہ ہے کیونکہ اس کا اطلاق افراد امت پر ہونا تھا۔

اس بحث کے بعد گزارش ہے کہ جب ”ذنب“ کا انتساب حضور علیہ الصلوٰۃ والسلام کی ذات گرامی کی طرف کر کے اس سے مراد ”ترک اولیٰ“ لی جائے تو اس سے اشتباہ پیدا ہوتا ہے کہ ”ترک اولیٰ“ کو تو بعض فقہاء کرام نے مکروہ تنزیہہ کا ہم منصب قرار دیا ہے۔ اس لئے اب ہم اس پر بحث کرنا چاہتے ہیں کہ کیا ترک اولیٰ اور مکروہ تنزیہہ آپس میں ہم منصب اور مساوی ہیں یا ان میں کوئی ایسی لیکر موجود ہے جو ان دونوں کے مابین حد فاصل کا کام کرتی ہے اور ترک اولیٰ پر مکروہ تنزیہہ کے اطلاق کو مانع ہوتی ہے۔



# ترک افضل کے کراہت تترزیہ نہ ہونے کے بارے

## فقہاء کرام کا موقف

حضرت شیخ محمد علاؤ الدین خصلفی لکھتے ہیں:

المسائل الثلاث، المستثناه من قاعدة "الفرض افضل من

النفل" لان الوضوء قبل الوقت مندوب، و بعده فرض،

الثانية ابراء المعسر مندوب افضل من انظاره الواجب،

الثالثة الابتداء بالسلام افضل من رده وهو فرض. (۱)

یعنی حضرات فقہاء کرام کے ہاں ایک قاعدہ ہے کہ فرض کی ادائیگی نفل سے افضل ہے۔ یعنی فرض بھی ادا کیا جاتا ہے اور نفل بھی ادا کیا جاتا ہے لیکن فرض کی ادائیگی افضل ہے بنسبت نفل کی ادائیگی کے۔ اس قاعدہ میں کوئی اختلاف بھی نہیں ہے۔ دو، تین یا چار فرض رکعتوں کا ادا کرنا ذمہ داری بھی بہت زیادہ ہے اور اس حساب سے اس کا ثواب بھی ہے۔ زکوٰۃ میں جو رقم فرض بنتی ہے اسے اللہ کی راہ میں دینا بہت زیادہ اہمیت کا حامل ہے اور اسی حساب سے اس کا ثواب بھی ہے۔ اس طرح رمضان کے فرض روزوں کا رکھنا بہت زیادہ ثواب رکھتا ہے۔ اسی طرح حج کی ادائیگی میں جو محنت و مشقت اٹھانی پڑتی ہے اس کی فرضیت کی ادائیگی کی وجہ سے اس محنت و مشقت میں بہت زیادہ ثواب ہے۔ اس کے برعکس نوافل، صدقات، نفلی روزوں اور نفلی عبادت کی محنت و مشقت کا وہ ثواب نہیں ہو سکتا اس لئے کہ دونوں میں اساسی اور بنیادی فرق ہے۔

لیکن تین چیزیں اس قاعدہ سے مستثناء ہیں ان کی وضاحت کرتے ہوئے لکھتے ہیں کہ کسی نماز کے لئے وقت سے پہلے وضو کر لینا مندوب و مستحب ہے۔ لیکن وقت ہو جانے کے بعد فرض ہو جاتا ہے۔ اس لئے کہ وقت کے آنے سے نماز کی ادائیگی فرض ہو جاتی ہے۔

اس لئے وضو نہ ہونے کی صورت میں اب اس پر وضو کرنا فرض ہوگا۔ اب جب یہ آدمی وقت سے قبل وضو کرے گا تو اس وضو کا ثواب بھی اسی حساب سے بہت زیادہ ہوگا۔ اس میں دوسری چیز یہ ہے کہ قرض دار کو مہلت دینا اور قرض وصول کرنے کے لئے اسے رعایت دینا واجب و فرض ہے لیکن اگر وہ قرض دار تنگ دست ہے۔ قرض کی ادائیگی نہیں کر سکتا تو اسے معاف کرنا مندوب و مستحب ہے لیکن یہ مندوب و مستحب، مہلت اور رعایت دینے کے عمل سے افضل ہے۔ تیسری چیز یہ ہے کہ ایک بات تو یہ ہے کہ سلام کرنے میں ابتداء اور پہل کرنا اور دوسری بات یہ ہے اس کا جواب دینا، سلام میں ابتداء کرنا مندوب و مستحب ہے اور اس کا جواب دینا فرض ہے۔ لیکن اس مقام میں سلام میں ابتداء کرنا افضل ہے۔

حضرات فقہاء کرام نے ان تینوں مندوبات و مستحبات کی ادائیگی کو فرض کی ادائیگی سے افضل قرار دیا ہے۔ اس سے معلوم ہوتا ہے کہ ان میں خاص اہمیت پائی جاتی ہے کہ فرضی عمل سے استحبابی عمل افضل قرار پارہا ہے، تو جب مستحب افضل ہے تو پھر فرض ترک افضل ہے، تو اب اگر یہ ضابطہ من و عن قبول کر لیا جائے کہ ترک مستحب اور ترک افضل مکروہ تزیہی ہوتا ہے تو ان مندرجہ بالا تینوں صورتوں میں فرض کو مکروہ تزیہیہ ماننا پڑے گا اور اس کا کوئی بھی قائل نہیں تو اس سے یہ بات روز روشن کی طرح واضح ہوگئی کہ ہر ترک مستحب اور ترک افضل مکروہ تزیہیہ نہیں ہوتا۔ ایسے بھی ترک مستحب اور ترک افضل موجود ہیں جو مکروہ تزیہیہ نہیں ہیں۔

اولیٰ و افضل اور مستحب و مندوب دلیل کی بنیاد پر قائم ہوتے ہیں۔ جب دلیل شرعی ہوگی تو ان کا یہ درجہ ہوگا اور ان کے ترک کا درجہ کیا ہوگا حضرت عثمان زبیلی لکھتے ہیں:

ان علیہ الصلوٰۃ والسلام کان لا یطعم فی یوم الاضحیٰ حتی  
یرجع، فیاکل من اضحیۃ، و قیل فی حق من یضحی لیاکل  
من اضحیتہ اولاً، ثم قیل، الاکل قبل الصلوٰۃ مکروہ،  
والمختار انہ لیس بمکروہ، ولکن یتحب ان لا یاکل. (۱)

حضور علیہ الصلوٰۃ والسلام عید الاضحیٰ کے روز کوئی چیز نہیں کھاتے تھے یہاں تک کہ آپ عید کی نماز پڑھ کر واپس گھر آتے تو اپنی قربانی کے گوشت سے افطار کرتے اور یہ بھی کہا گیا ہے کہ یہ اپنی قربانی سے کھانے کا حکم اس کے لئے ہے جو اپنی قربانی کر رہا ہوتا کہ وہ اپنی قربانی کے گوشت سے افطار کرے۔ اور یہ بھی کہا گیا ہے کہ عید الاضحیٰ کے روز نماز سے پہلے کچھ کھانا مکروہ ہے۔ گویا بعض لوگ عید کی نماز سے پہلے کھانے کو مکروہ سمجھتے ہیں اور یہاں مکروہ سے مراد مکروہ تنزیہہ ہوگا، اور مختار قول یہ ہے کہ عید کی نماز سے پہلے کھا لینا مکروہ نہیں ہے۔ لیکن نہ کھانے میں استحباب ہے یعنی اگر وہ نہیں کھائے گا تو اس کا یہ عمل مستحب ہوگا۔

یعنی اگر نہ کھائے تو مستحب ہے اور اگر کھالے تو مکروہ نہیں ہے اور یہی چیز مختار ہے۔ گویا مستحب کا ترک مکروہ نہ ہوا اور یہاں مکروہ سے مراد مکروہ تنزیہہ ہے۔ حضرت زین الدین مصری اس موضوع پر اظہار خیال کرتے ہوئے لکھتے ہیں:

لا یلزم من ترک المستحب ثبوت الکراہة اذا لابد لها من  
 دلیل خاص فکذا کان المختار عدم کراہة الاکل قبل  
 الصلوٰۃ و اطلقہ مشتمل من لا یضحیٰ. (۱)

مستحب کے ترک سے کراہت کا ثبوت لازم نہیں آتا اس کے لئے خاص دلیل کی ضرورت ہوتی ہے اسی لئے قربانی کے روز عید کی نماز سے قبل کسی چیز کے کھا لینے میں کراہت کا نہ ہونا مختار ہے۔ یعنی پسندیدہ بات یہی ہے کہ یہ عمل مکروہ نہیں ہے اور مکروہ سے مراد مکروہ تنزیہہ ہے، اور اس بات کو بغیر کسی قید کے مطلق طور پر بیان کرنے کا مطلب یہ ہے کہ جو شخص اپنی قربانی نہیں کر رہا ہے اس کے لئے بھی مستحب یہی ہے کہ وہ نہ کھائے۔ فقہ حنفی کے مشہور متن ملتقی الابحار کے مصنف حضرت شیخ ابراہیم حلبی لکھتے ہیں:

لكن يستحب تاخير الاكل فيها الى ان يصلى، ولا يكره  
قبلها في المختار. (۱)

ليكن مستحب یہ ہے کہ عید الاضحیٰ کے روز کھانا عید کی نماز سے مؤخر کیا جائے اور اگر کسی نے عید الاضحیٰ کے روز عید کی نماز سے پہلے کھا لیا تو مکروہ نہیں ہے۔ یعنی مستحب تو یہی ہے کہ عید کی نماز سے پہلے کھانے کو مؤخر رکھا جائے اور اگر کسی نے ایسا نہ کیا اور عید کی نماز سے قبل کھا لیا تو یہ عمل مکروہ بھی نہیں ہے۔ گویا حضرت شیخ ابراہیم حلبی کا نقطہ نظر یہی ہے کہ ترک مستحب کا مکروہ تزیہہ ہونا ضروری نہیں ہے۔ حضرت شیخ ابوبکر کاسانی لکھتے ہیں:

اما في عيد الاضحي، فان شاء ذاق و ان شاء لم يذق،  
والادب انه لا يذوق شيئاً الى وقت الفراغ من الصلوة حتى  
يكون تناوله من القرابين. (۲)

عید الاضحیٰ کے روز نماز عید سے پہلے اگر چاہے تو کوئی چیز چکھ لے اور اگر چاہے تو نہ چکھے اور ادب یعنی مستحب یہ ہے کہ نماز عید سے فراغت کے بعد کوئی چیز چکھے یا کھائے تاکہ اس کا پہلا کھانا قربانی کے گوشت سے ہو۔ حضرت کاسانی نے مستحب اور ترک مستحب دونوں کو ”ان شاء“ سے تعبیر کیا جس میں اس بات کی طرف نہ صرف اشارہ ہے بلکہ اعلان ہے کہ ترک مستحب یا ترک اولیٰ مکروہ تزیہہ نہیں ہے۔ حضرت شیخ عالم دہلوی لکھتے ہیں:

في يوم النحر، لا يطعم حتى يرجع، فياكل من اضحيته، و  
في الحجة: اما الفقراء الذين لا يضحون ليس لهم ان  
يؤخروا، و في الكبرى: الاكل قبل الصلوة يوم الاضحي  
هل هو مكروه؟ فيه روايتان، والمختار انه لا يكره لكن  
يستحب له ان لا يفعل. (۳)

۱- ملتی الابحر، ج ۱، ص ۱۷۳۔

۲- البدائع الصناع، ج ۱، ص ۲۷۹۔

۳- فتاویٰ تاتارخانیہ، ج ۱، ص ۹۱۔

قربانی کے روز آدمی کو اس وقت تک کوئی چیز کھانا نہیں چاہئے جب تک عید کی نماز نہ پڑھ لے پھر واپس آنے کے بعد سب سے پہلے اپنے قربانی کے گوشت سے افطار کرے اور ”الحجہ“ میں ہے کہ وہ فقراء لوگ جو اپنی قربانی نہیں کر رہے ہوتے انہیں کھانا عید کی نماز سے مؤخر کرنا لازم نہیں ہے۔ گویا یہ بھی فقہاء کرام کے مابین ایک اختلافی مسئلہ ہے۔ اور ”فتاویٰ کبریٰ“ میں ہے کہ عید الاضحیٰ کے روز نماز عید سے قبل کچھ کھا لینا کیا مکروہ عمل ہے۔ تو جواب میں بتایا گیا کہ اس میں دو روایتیں اور قول ہیں اور مختار یہ ہے کہ کھا لینا مکروہ نہیں ہے۔ لیکن مستحب یہ ہے کہ نہ کھائے۔ یعنی نہ کھانا مستحب ہے اور کھا لینا مکروہ نہیں ہے۔ جس کا مطلب یہ ہوا کہ یہ ترک مستحب، مکروہ تزیہہ نہیں ہے۔ کیونکہ کھا لینے کے منع ہونے پر کوئی شرعی دلیل نہیں ہے۔ اگر کسی نے اسے مکروہ تزیہہ کہا ہے تو یہ اس عالم کا اپنا خیال تھا۔

اس موضوع پر اظہار خیال کرتے ہوئے حضرت مولانا فخر الدین الیاس لکھتے ہیں:

فیستحب ان یکون اول تناولهم من الضیافة وہی القربین،

لکن لولم یؤخر الاکل لا یکرہ وهو المختار. (۱)

چنانچہ مستحب یہ ہے کہ ان کی ضیافت کا پہلا کھانا قربانی کا گوشت ہو۔ اگر وہ شخص کھانا عید کی نماز کے بعد تک مؤخر نہ کر سکے یعنی پہلے کھالے تو مکروہ نہیں ہوگا یعنی عید کی نماز سے قبل کھا لینے کا عمل مکروہ نہیں ہے ”وہو المختار“ کا مطلب یہ ہے کہ اس عمل کا مکروہ نہ ہونا مختار ہے۔

قارئین کرام! عید الاضحیٰ کے روز عید کی نماز سے قبل کچھ کھا لینے اور نہ کھانے کے بارے میں ہم نے حضرات فقہاء کرام کا نقطہ نظر پیش کیا اب ہم خاص طور پر حضرت ابن عابدین شامی قدس سرہ کی تحقیق پیش کرتے ہیں، وہ لکھتے ہیں:

الحاصل ان السنة ان کانت مؤكدة قوية، لا یبعد کون

ترکھا مکروہا تحریمًا، و ان کانت غیر مؤكدة فترکھا

مکروہا تنزیہہ، و اما المستحب او المندوب، فینبغی ان لا یکرہ ترکہ اصلا لقولہم یتحب یوم الاضحی ان لا یاکل اولاً الا من اضحیۃ، ولو اکل من غیرہا لم یکرہ فلم یلزم من ترک المستحب ثبوت الکراہۃ، الا انه یشکل علیہ قولہم المکرہہ تنزیہہا مرجعہ الی خلاف الاولی، ولا شک ان ترک المستحب خلاف الاولی.

اقول. لکن صرح فی البحر فی صلاۃ العید عند مسئلہ الاکل بانہ لا یلزم من ترک المستحب ثبوت الکراہۃ، اذ لابد لها من دلیل خاص. و اشار الی ذلک فی تحریر الاصولی بان خلاف الاولی ما لیس فیہ صیغۃ نہی کترک صلاۃ الضحی بخلاف المکرہہ تنزیہہا، و الظاہر ان خلاف الاولی اعم فکل مکرہہ تنزیہہا خلاف الاولی ولا عکس، لان خلاف الاولی قد لا یکون مکرہہا حیث لا دلیل خاص کترک صلاۃ الضحی، وبہ یتظہر ان کون ترک المستحب راجعاً الی خلاف الاولی لا یلزم منه ان یکون مکرہہا الا بنہی خاص، لان الکراہۃ حکم شرعی فلا بدلہ من دلیل خاص. (۱)

حضرت شامی قدس سرہ اس مسئلہ پر بحث کرتے ہوئے لکھتے ہیں کہ اگر سنت، مؤکدہ اور قویہ ہو تو اس کا ترک مکروہ تحریمی ہو سکتا ہے اور اگر سنت، مؤکدہ اور قویہ نہ ہو تو پھر مکروہ تنزیہہ ہوگا۔ اس کا مطلب یہ ہوا کہ اس طرح سنت کی دو قسمیں ہیں ایک وہ جو مؤکدہ ہو اور دوسری وہ

جو غیر مؤکد ہو تو اب ان دونوں کے ترک کے حکم بھی الگ الگ ہیں۔ ایک کا ترک مکروہ تحریمہ تک جا سکتا ہے اور دوسری کا ترک مکروہ تنزیہہ ہوگا۔ گویا اصل میں مکروہ تنزیہہ غیر مؤکدہ سنت کا ترک ہے۔ دوسری بات مستحب و مندوب کی ہے کہ اس میں اصل یہ ہے کہ اس کا ترک اصلاً مکروہ تنزیہہ نہیں ہوگا۔ یعنی اصل قاعدہ و ضابطہ یہ ہے کہ مستحب و مندوب اور افضل کا ترک مکروہ تنزیہہ نہیں ہوگا اس پر دلیل دیتے ہوئے کہتے ہیں کہ جیسے عید الاضحیٰ کے روز مستحب یہ ہے کہ اپنے قربانی کے جانور کے گوشت سے کھانے کا آغاز کرے اور اگر غیر قربانی کے گوشت سے کھالے گا تو مکروہ نہیں ہوگا، تو اس سے یہ حقیقت روزِ روشن کی طرح واضح ہوگئی کہ صرف ترک مستحب اور ترک افضل سے کراہت تنزیہہ کا ثبوت نہیں ہو سکتا جب تک کہ اس کے ترک پر دلیل شرعی قائم نہ ہو اور وہ اسے مکروہ تنزیہہ قرار نہ دے۔

اس تقریر پر ایک اعتراض وارد ہوتا ہے اور وہ یہ ہے کہ حضرات فقہاء کرام کا کہنا یہ ہے کہ مکروہ تنزیہہ کا مرجع یعنی اس کا ردیف خلاف اولیٰ ہے یعنی جو بھی مکروہ تنزیہہ ہوگا وہ خلاف اولیٰ ہوگا اور چونکہ ترک مستحب خلاف اولیٰ ہی ہوتا ہے تو اس سے یہ بات ثابت ہوگئی کہ جب ترک مستحب خلاف اولیٰ ہوگا اور خلاف اولیٰ مکروہ تنزیہہ ہوگا۔ حضرت شامی قدس سرہ اس اعتراض و اشکال کا ارتفاع کرتے ہوئے لکھتے ہیں کہ حضرت زین الدین مصری نے البحر الرائق میں نماز عید الاضحیٰ کی بحث میں ”مسئلہ اکل“ کے ضمن میں لکھا ہے کہ صرف ترک مستحب سے کراہت تنزیہہ کا ثبوت لازم نہیں آتا اس ترک مستحب اور ترک افضل پر جب تک کوئی خاص دلیل قائم نہ ہو جائے۔ یعنی مستحب کی جانب مخالف اس وقت مکروہ تنزیہہ قرار پائے گی جب اس پر الگ سے دلیل قائم ہو اور تحریر اصولی میں اس طرف اشارہ موجود ہے کہ خلاف اولیٰ اسے کہیں گے جس کے بارے میں نہی کا صیغہ نہ ہو۔ جیسے نماز چاشت کے ترک

کا مسئلہ ہے۔ کیونکہ یہ بعض فقہاء کرام کے نزدیک سنت ہے۔ اس کے ترک پر اگر نہی وارد ہے تو یہ مکروہ تزیہہ ہوگی لیکن مکروہ تزیہہ کا حکم خلاف اولیٰ کے برعکس ہے۔ اس تمام صورت حال سے یہ ظاہر ہوتا ہے کہ خلاف اولیٰ میں عموم پایا جاتا ہے اس لحاظ سے ہر مکروہ تزیہہ، خلاف اولیٰ ہے اور ہر خلاف اولیٰ مکروہ تزیہہ نہیں ہے۔ اس لئے کہ بعض اوقات ایک چیز خلاف اولیٰ ہوتی ہے لیکن مکروہ تزیہہ نہیں ہوتی جب تک کہ اس کے ترک پر دلیل قائم نہ ہو جائے۔ جیسے چاشت کی نماز ہے اس سے یہ چیز بالکل اظہر من الشمس ہوگی کہ ترک مستحب کا خلاف اولیٰ ہونا سے اس کا مکروہ تزیہہ ہونا لازم نہیں آتا۔ مگر یہ کہ اس ترک پر خاص نہی وارد ہو تو پھر مکروہ تزیہہ ہوگا۔ کیونکہ:

لان الکراہة حکم شرعی فلا بدله من دلیل خاص

مکروہ تزیہہ ہونا یہ حکم شرعی ہے اس کے لئے خاص دلیل کی ضرورت ہے اور اگر دلیل خاص نہیں ہوگی تو مستحب اور افضل کا ترک مکروہ تزیہہ نہیں ہوگا۔

اب ہم اس پر مزید ایسی چیزیں پیش کرتے ہیں جو ترک اولیٰ و افضل اور ترک مستحب و مندوب ہیں مگر مکروہ تزیہہ نہیں ہیں۔

حضرت ملا علی قاری لکھتے ہیں:

ثم محل النية، اما في مبدأ سنن الوضوء او في اول فرائضه

والاول اکمل و افضل، لکن الاولیٰ ان یستدیمها الی غسل

الوجه. (۱)

وضو میں نیت کس وقت کرنی چاہئے پر بات کرتے ہوئے لکھتے ہیں کہ نیت کا محل یہ ہے کہ جب آدمی وضو کا آغاز کرے گا تو ہاتھ دھونے سے کرے گا اور شروع میں صرف ہاتھوں کا دھونا سنت ہے تو اس وقت نیت کرے اور یا فرض کے آغاز میں نیت کرے اور وضو میں فرض جو سب سے پہلے آتا ہے وہ منہ کا دھونا ہے یعنی منہ دھونے سے پہلے نیت کر لے۔



اس میں پہلی صورت اکمل و افضل ہے لیکن اس میں ایک کام کرے اور وہ یہ ہے کہ منہ دھونے تک نیت حاضر رکھے۔ اس طرح دونوں صورتوں پر عمل ہو جائے گا کہ سنن اور فرائض دونوں کے آغاز میں نیت پائی جائیگی۔ اس طرح یہ پہلی صورت اکمل، افضل اور اولیٰ قرار پائے گی۔ اور اگر کوئی شخص وضو کے آغاز میں نیت کر لیتا ہے مگر اسے فرض تک حاضر نہیں رکھتا تو یہ عمل ترک اولیٰ قرار پائے گا اور یہ ترک اولیٰ مکروہ نہیں ہے اس لئے کہ ترک اولیٰ جب مکروہ تنزیہہ ہو گا جب اس پر کوئی دلیل خاص قائم ہوگی ورنہ ترک اولیٰ، ترک اولیٰ ہی رہے گا۔ اصل میں ترک اولیٰ تو اولیٰ و افضل کا ترک ہے تو اولیٰ و افضل کا صرف ترک و لئی و فضل کا ترک نہیں ہوتا تو اس لئے اس میں کوئی بدی و برائی کا پہلو نہیں ہوتا الا یہ کہ اس کے بارے میں کوئی شرعی دلیل قائم ہو جائے تو پھر اس میں بدی و برائی پائی جائے گی اور اسے مکروہ تنزیہہ کہا جائے گا۔

تو اس بیان کردہ صورت میں ترک اولیٰ کی بدی و برائی پر کوئی دلیل شرعی موجود نہیں ہے اس لئے اسے مکروہ تنزیہہ میں شمار نہیں کیا جاسکتا اور یہ ترک اولیٰ صرف ترک اولیٰ ہی رہے گا۔

حضرت شیخ علاؤ الدین نھسلفی لکھتے ہیں:

التوضوء من الحوض افضل من النهر، رغماً للمعتزلة. (۱)  
معتزلہ کی عداوت میں انہیں گھٹیا ظاہر کرنے کے لئے حوض اور تالاب سے وضو کرنا نہر سے وضو کرنے سے افضل ہے۔

وضو تو پانی سے کیا جاتا ہے، پانی چاہے حوض کا ہو یا نہر کا ہو دونوں برابر ہیں۔ لیکن حضرات فقہاء کرام کا کہنا یہ ہے کہ حوض سے وضو کرنا افضل ہے۔ یہ اس لئے کہ معتزلہ حوض سے وضو کرنے کو ناجائز کہتے ہیں۔ انہیں بے وقار اور بے آبرو کرنے کے لئے حوض اور تالاب سے وضو کرنا افضل قرار دیا گیا ہے۔

اصولاً تو حوض و نہر دونوں سے وضو کیا جاسکتا ہے۔ شریعت و فقہ کی طرف سے اس

پر کوئی پابندی نہیں ہے اور معتزلہ چونکہ حوض کے پانی سے وضو کرنا جائز سمجھتے ہیں اور لوگوں کو روکتے ہیں۔ چونکہ ان کا یہ ناجائز سمجھنا اور روکنا شریعت و فقہ میں درست نہیں ہے۔ لہذا حوض سے وضو کرنا افضل قرار دیا گیا تاکہ دیکھنے والوں کو مسئلہ کی نوعیت اور اس کے جواز کا علم ہو اور ساتھ ہی معتزلہ کی تردید بھی ہو رہی ہو۔ لیکن اس افضلیت کا ہرگز یہ مفہوم نہیں ہو سکتا کہ اگر کوئی آدمی نہر سے وضو کرے گا تو اس کا وضو نہیں ہوگا۔ حضرت شامی قدس سرہ اس مندرجہ بالا عبارت کی شرح میں لکھتے ہیں:

ای لان المعتزلة لا یجیزونہ من الحیاض، فسنرغمہم بالوضوء منها، قال فی الفتح و هذا انما یفید الافضلیة لهذا العارض، ففی مکان لا یتحقق یكون النهر افضل. (۱)

یعنی فرقہ معتزلہ کے اہل علم تالابوں کے پانی سے وضو کرنا ناجائز سمجھتے ہیں تو ان سے وضو کر کے ہم معتزلہ کو ذلیل کرتے ہیں۔ صاحب فتح القدر نے کہا ہے کہ یہ افضلیت اس صورت حال کی وجہ سے ہے اور اگر کوئی ایسی جگہ ہو جہاں یہ صورت حال نہ ہو تو پھر نہر سے وضو کرنا افضل ہے۔

گویا فقہاء کرام نے خاص اس صورت میں حوض سے وضو کو افضل قرار دیا ہے تاکہ فرقہ معتزلہ کے غلط نظریات کی تردید ہو ورنہ اصولاً جس طرح تالاب سے وضو ہو سکتا ہے نہر سے بھی ہو سکتا ہے۔ دونوں کے جواز میں کوئی شبہ نہیں ہے بلکہ نہر کا آب جاری ہونا ایسی خوبی ہے جو اس میں مزید ہے اور حوض و تالاب تو آب جاری کے حکم میں ہیں۔ اس لئے عام حالات میں نہر سے وضو کرنا افضل ہے۔ لیکن جب مخصوص صورت حال کے تحت کوئی حوض سے وضو کرے گا تو نہر سے وضو کرنا ترک افضل ہوگا اور جب عام حالات میں کوئی نہر سے وضو کرے گا تو حوض سے وضو کرنا ترک اولیٰ ہوگا تو اب دونوں صورتوں میں ترک اولیٰ اور

ترک افضل مکروہ تنزیہہ نہیں ہوگا۔ کیونکہ یہاں ترک اولیٰ کے مکروہ تنزیہہ ہونے پر کوئی شرعی دلیل نہیں ہے بلکہ یہ اولیٰ و افضل بھی اجتہادی ہے اور ہے بھی عارضی، تو اگر کوئی شخص نہر اور حوض دونوں کی موجودگی میں آب چاہ سے وضو کر کے اولیٰ پر عمل کرے گا تو بھی کسی برائی کا مرتکب قرار نہیں پائے گا۔

حضرت شیخ عالم دہلوی لکھتے ہیں:

تکلموا فی الافضل فی السنن، فقیل هو الترتک ترخصاً و

قیل هو فی النزول تقریباً و کان الشیخ ابو جعفر یقول:

بالفعل فی حالة النزول و الترتک فی حالة السیر (۱)

سفر کی حالت میں سنن کے بارے میں (کہ افضل عمل کیا ہے) اختلاف ہے۔ یعنی سفر میں سنن کے ادا کرنے میں افضل عمل کون سا ہے۔ حضرات فقہاء کرام نے اس میں اختلاف کیا ہے۔ ایک طبقہ کے نزدیک رخصت کے طور پر ان کا ترک کرنا افضل ہے اور یہ بھی کہا گیا کہ تقریب یعنی صحیح کے بالکل قریب یہ ہے کہ سنن ادا کی جائیں اور یہ عمل افضل ہے اور حضرت شیخ ابو جعفر کا قول یہ ہے کہ دوران سفر اگر کہیں قیام ہو جائے تو ادا کرنا افضل ہے اور اگر قیام نہ ہو سفر جاری ہو تو اس میں ترک کرنا افضل ہے۔

سفر میں فرض نمازوں میں سے ظہر، عصر اور عشاء کے چار چار فرض دو دورہ جاتے ہیں اور ان کی ادائیگی لازم ہوتی ہے۔ فجر اور مغرب کے فرض اپنی حالت پر باقی رہتے ہیں لیکن ان فرائض کے ساتھ جو سنتیں ادا کی جاتی ہیں ان کے بارے میں حضرت شیخ ابو جعفر کا قول یہ ہے کہ حالت نزول میں ادا کرنا اور حالت سیر میں ترک کرنا افضل ہے۔

اور اگر کوئی شخص حالت سیر میں سنتیں ادا کر لیتا ہے تو یہ ترک افضل ہوگا اور مکروہ تنزیہہ نہیں ہے، کیونکہ اس کی کراہت پر دلیل شرعی موجود نہیں ہے اور اگر دلیل موجود نہیں ہے تو یہ ترک افضل، ترک افضل ہی رہے گا۔ مکروہ تنزیہہ نہیں ہو سکتا۔ اور کسی نے اس ترک

افضل کو مکروہ تزیہہ کہا بھی نہیں ہے۔ حضرت شیخ داؤد خطیب لکھتے ہیں:

قال شمس الائمه الحلوانی : الافضل ان یصلی اربعاً ثم رکعتین، و فیہ اشارۃ الی التخییر بین تقدیم الاربع او الرکعتین، و کل واحد منهما مروی عن علی رضی اللہ عنہ، لکن الافضل تقدیم الاربع، کیلا یصیر متطوعاً بعد الفرض بمثلها. (۱)

حضرت شمس الائمہ حلوانی فرماتے ہیں کہ نماز جمعہ کے بعد پہلے چار رکعت سنت اور پھر دو رکعت سنت ادا کی جائیں، حضرت حلوانی کی اس بات سے یہ اشارہ ملتا ہے کہ نمازی کو یہ اختیار ہے وہ چاہے تو پہلے چار رکعت ادا کرے اور اگر چاہے تو پہلے دو رکعت ادا کرے اور یہ دونوں طریقے حضرت علی رضی اللہ عنہ سے مروی ہیں لیکن چار رکعت کا پہلے پڑھنا افضل ہے تاکہ اس دوگانہ کی فرض کے دوگانہ سے مماثلت و مشابہت نہ ہو جائے تو اس صورت میں اگر کوئی دو رکعت پہلے ادا کرتا اور چار رکعت بعد میں تو یہ عمل ترک افضل ہوگا۔ اور یہ ترک افضل مکروہ تزیہہ نہیں ہے۔ کیونکہ حضرت حلوانی لکھتے ہیں:

الافضل ان یصلی اربعاً ثم رکعتین.

اور اس میں اختیار کی طرف اشارہ ہے اور اگر یہ ترک افضل مکروہ تزیہہ ہوتا تو پھر اختیار ”چہ معنی دارد“ حضرت شیخ نصکفی لکھتے ہیں:

لا یتروک الختم لکسل القوم لکن فی الاختیار الافضل فی

زماننا قدر مالا یثقل علیہم. (۲)

رمضان شریف میں نماز تراویح میں قرآن حکیم کا ختم لوگوں کی سستی کی وجہ سے ترک نہیں ہونے دینا چاہئے۔ لیکن ”الاختیار“ میں ہے کہ ہمارے زمانہ میں قرآن حکیم کی اتنی مقدار کی تلاوت جو لوگوں کے لئے بوجھ نہ ہو افضل ہے۔ اس پر حضرت شامی قدس سرہ لکھتے ہیں:

لان تکثیر الجمع الفضل من تطویل القراءة، و فیہ اشعار بان

هذا مبني على اختلاف الزمان، فقد تتغير الاحكام  
لاختلاف الزمان في كثير من المسائل على حسب  
المصالح. (۱)

جماعت کی کثرت قرأت کی زیادتی سے افضل ہے اور اس میں اس  
طرف توجہ دلانا مقصود ہے کہ اس افضلیت کی وجہ زمانہ کا مختلف ہو جانا  
ہے۔ اور زمانہ کے حالات بدل جانے سے احکام میں تغیر آ جاتا ہے۔  
اور اس طرح بے شمار مسائل میں مصلحتوں کے بدلنے سے بھی تغیر آ  
جاتا ہے۔

اس سے یہ معلوم ہوا کہ اگر ایک مسئلہ کی دو جہتیں ہوں یا اس میں دو قول ہوں تو  
ایک زمانہ میں ایک افضل اور دوسرے زمانہ میں دوسرا افضل قرار پا سکتا ہے اور یہ تبدیلی  
اختلاف زمانہ کی وجہ سے ہوگی کہ ایک دور میں مصلحت اور تھی اور دوسرے دور میں مصلحت  
اور۔ اس کا مطلب یہ ہوا کہ ایک دور میں ایک قول ترک افضل ہوگا اور دوسرے دور میں دوسرا  
قول ترک افضل قرار پائے گا۔ لیکن چونکہ یہ ”افضل“ اجتہادی طور پر متعین ہوگا تو اس کے  
مقابل قول ترک افضل کو مکروہ تنزیہہ قرار نہیں دیا جاسکے گا۔ کیونکہ مکروہ تنزیہہ شرعی حکم ہے اور  
اس کے لئے الگ سے دلیل کی ضرورت ہوتی ہے اور وہ یہاں مفقود ہے۔ اس صورت ہی کو  
پیش نظر رکھیں کہ اگر کسی وقت میں یہ فیصلہ ہو جاتا کہ لوگوں کی حالت اب بہتر ہوگئی ہے اس  
لئے اس دور میں تطویل قرأت افضل ہے تو کیا تکثیر جماعت کی مصلحتوں کو نظر انداز کر کے اس  
کو مکروہ تنزیہہ قرار دیا جائے گا۔ ایسا نہیں ہو سکتا۔ اس لئے کہ اسلام میں کثرت محبوب ہے۔  
اس لئے اس سے صرف نظر نہیں کی جاسکتی۔ ہمارا مقصد یہ ہے کہ اختلاف زمانہ اور مصلحت  
کے تقاضوں کے مطابق افضل تو بدل سکتا ہے مگر اس کے ترک کو مکروہ قرار نہیں دیا جاسکتا۔  
شیخ الاسلام حضرت ابوالحسن علی مرغینانی لکھتے ہیں:

من سبقه الحدث في الصلوة انصرف، فان كان اماماً

استخلف و ترضاء و بنى والاستيناف افضل. (۱)

جو شخص نماز میں بے وضو ہو جائے تو وہ لوٹ کر پیچھے آئے وضو کرے اور جہاں سے نماز چھوڑی تھی وہاں سے آغاز کرے اور اگر امام کے ساتھ ایسی صورت حال پیش آ جائے تو وہ کسی کو اپنا نائب اور خلیفہ بنائے اور وضو کرے اور پھر اسی پر بنا کرے۔ اور اگر وضو کر کے ابتداء سے نماز کا آغاز کرے تو یہ دوسری صورت افضل ہے۔

یعنی ایک صورت تو یہ ہوئی کہ وہ وضو کر کے وہاں سے پڑھے جہاں سے چھوڑا تھا اور دوسری صورت یہ ہے کہ نماز کی پھر سے ابتداء کرے۔ حضرت مرغینانی قدس سرہ نے دوسری صورت کو افضل قرار دیا۔ جس کا مطلب یہ ہوا کہ پہلی صورت ترک افضل ہوئی مگر یہ ترک افضل مکروہ تنزیہ نہیں ہے اور اس کے مکروہ تنزیہ ہونے کا فقہاء کرام میں سے کوئی ایک بھی قائل نہیں اور ہو سکتا بھی نہیں۔ اس لئے ایک ایسے ترک اولیٰ اور ترک افضل کا وجود ثابت ہو گیا جو مکروہ تنزیہ نہیں ہے۔ حضرت قاضی خان اوز جندی و تروں کے پڑھنے کے بارے میں لکھتے ہیں:

الافضل ان یصلیہا فی آخر اللیل و اذا کان یثق من نفسہ انہ

یستیقظ فی آخر اللیل، و ان کان لا یثق فالافضل ان یصلیہا

فی اول اللیل. (۲)

اگر آدمی کو وثوق ہو کہ رات کے آخری حصہ میں آنکھ کھل جائے گی تو اس کے لئے افضل یہ ہے کہ وہ وتر رات کے آخری حصہ میں ادا کرے اور اگر وثوق نہ ہو تو اس کے لئے افضل یہ ہے کہ وہ رات کے پہلے حصہ میں یعنی عشاء کی نماز کے بعد معاً ادا کرے۔

اس عبارت سے یہ معلوم ہوتا ہے کہ وتر جو واجب ہیں ان کی ادائیگی اگر آخر رات

تک مؤخر کر دی جائے تو یہ افضل ہے اور اگر اندیشہ ہو کہ آنکھ نہیں کھلے گی اور نماز وتر جو واجب ہے فوت ہونے کا امکان ہے تو اس کی حفاظت کی غرض سے اول وقت میں ادا کر لینا افضل ہے۔ یہ فیصلہ حضرات فقہاء کرام کا ہے۔۔۔ اس بحث میں اصل یہ ہے کہ وتر آخر رات میں پڑھنے افضل ہیں۔ اور اگر کوئی آدمی وثوق کے باوجود اول لیل میں ادا کرے تو یہ ترک اولیٰ اور ترک افضل ہوگا۔ اور اگر ہر ترک اولیٰ و افضل مکروہ تنزیہہ ہوتا تو وتر کی اول لیل میں ادائیگی مکروہ تنزیہہ ہوتی جب کہ اس کا کوئی بھی قائل نہیں۔ تو یہ چیز اس پر دلیل ہوئی کہ ہر ترک اولیٰ و افضل مکروہ تنزیہہ نہیں ہوتا۔ مکروہ تنزیہہ اس وقت ہوگا جب اس پر کوئی شرعی دلیل قائم ہوگی۔ حضرت شیخ عالم دہلوی لکھتے ہیں:

طواف التطوع افضل من صلوة التطوع للغرباء و اما لاهل

مكة فالصلوة افضل. (۱)

مکہ مکرمہ میں وارد ہونے والے مسافروں کے لئے نفلی طواف، نفلی نماز سے افضل ہے۔ اور اہل مکہ کیلئے نفلی نماز نفلی طواف سے افضل ہے۔

نفلی نماز اور نفلی طواف دونوں عبادت ہیں لیکن مکہ مکرمہ میں باہر سے آنے والوں کے لئے نفلی طواف افضل ہے اور مقامی باشندوں کے لئے نفلی نماز افضل ہے۔ باہر سے آنے والوں کے لئے سب سے افضل عبادت یہ ہے کہ وہ کثرت سے طواف کریں اور مقامی باشندے کثرت سے نوافل ادا کریں تو اگر غیر مقامی وہاں نفل ادا کرے تو یہ ترک افضل ہوگا اور اگر مقامی طواف کرے گا تو یہ ترک اولیٰ و افضل ہوگا اور ان دونوں ترک افضل کے بارے میں کوئی بھی اس کا قائل نہیں کہ یہ مکروہ تنزیہہ ہیں، تو اس سے یہ حقیقت اظہر من الشمس ہوگئی کہ ہر ترک اولیٰ اور ترک افضل مکروہ تنزیہہ نہیں ہوتا، جب تک اس ترک اولیٰ و افضل پر شرعی دلیل قائم نہ ہو جائے۔ حضرت شیخ عالم دہلوی لکھتے ہیں:

اذا فرغ من الطواف ياتي مقام ابراهيم عليه السلام و يصلي

رکعتین، و فی السراجیة وهو الافضل، و ان لم يقدر علی  
الصلوة بالمقام بسبب الزحمة یصلی حیث تیسر له من  
المسجد. (۱)

جب آدمی طواف سے فارغ ہو تو مقامِ ابراہیم علیہ السلام میں پہنچے اور  
دو رکعت نماز نفل ادا کرے اور فتاویٰ سراجیہ میں ہے کہ اس مقام میں  
دو گانہ نفل ادا کرنا افضل ہے اور اگر اژدھام کی وجہ سے وہاں دو گانہ ادا  
کرنا ممکن نہ ہو تو مسجد میں جہاں آسانی ہو وہاں ادا کرے۔

طواف کے بعد دو گانہ نفل ادا کرنا واجب ہے لیکن اس واجب کو مقامِ ابراہیم میں  
ادا کرنا افضل ہے اور اگر وہاں ہجوم کی زیادتی کی وجہ سے ممکن نہ ہو تو مسجد حرم میں جہاں  
چاہیں ادا کر لیں۔ لیکن اگر ایک آدمی ہجوم نہ ہونے کے باوجود بھی دو گانہ نفل مسجد میں کہیں اور  
ادا کرے تو ان دونوں صورتوں میں یہ عمل ترک افضل ہوگا۔ اور اس ترک افضل یعنی طواف  
کے بعد مسجد حرام میں کہیں پر دو گانہ نفل ادا کرنا کے مکروہ تزیہہ ہونے کا کوئی بھی قائل نہیں  
ہے اور یہ کام ہو بھی کیسے سکتا ہے تو اس سے یہ چیز ثابت ہوگئی کہ ہر ترک افضل مکروہ تزیہہ  
نہیں ہوتا۔ مکروہ تزیہہ تب ہوگا جب اس پر کوئی شرعی دلیل قائم ہو جائے۔ حضرت شیخ عالم  
دہلوی لکھتے ہیں:

الافضل لغير الامام ان يقف بقرب الامام، و فی الینابیع

يقف الامام بقرب الجبل. (۲)

حجاج کے لئے افضل یہ ہے کہ وہ میدانِ عرفات میں امام کے قرب  
اور نزدیک میں وقوف کریں اور ”ینابیع“ میں ہے کہ امام جبل رحمت  
کے قرب میں وقوف کرے۔

تمام لوگوں کے لئے افضل یہ ہے کہ وہ جبل رحمت میں امام کے قرب اور نزدیک



میں وقوف کریں تو جو لوگ امام کے قرب میں وقوف نہیں کریں گے وہ ترک افضل کا ارتکاب کریں گے اور اس میں یہ بات ذہن نشین رہے کہ تمام لوگوں کے لئے امام کے قرب میں ٹھہرنا ممکن نہیں ہے۔ لیکن امام کے قرب میں وقوف نہ کرنا ترک افضل ہے اور یہ وہ ترک افضل ہے جو کسی بھی صورت میں مکروہ تزییہ نہیں ہو سکتا۔ کیونکہ امام سے فاصلہ پر ٹھہرنے کو کسی نے مکروہ تزییہ قرار نہیں دیا۔ حضرت شیخ عالم دہلوی لکھتے ہیں:

المستحب هو الوقوف عند جبل قزح، والمزدلفة كلها

موقف الابطن محسر. (۱)

مستحب یہ ہے کہ جبل قزح کے پاس وقوف کیا جائے اور مزدلفہ تمام کا تمام وقوف کی جگہ ہے۔ مگر وادی محسر کا طن وقوف کی جگہ نہیں ہے، اس میں نہ ٹھہرا جائے۔

قارئین کرام! اس عبارت میں یہ بتایا گیا ہے کہ مزدلفہ میں جہاں کوئی چاہے وقوف کر سکتا ہے صرف وادی محسر کے طن میں وقوف کی اجازت نہیں ہے، مگر مستحب و مندوب یہ ہے کہ جبل قزح کے پاس وقوف کیا جائے۔ اس سے یہ نتیجہ برآمد ہوا کہ جبل قزح سے فاصلہ پر وقوف کرنا ترک مستحب اور ترک افضل ہوا، اور اس ترک افضل اور ترک مستحب کے مکروہ تزییہ ہونے کا کوئی بھی قائل نہیں ہے۔

حضرت ابراہیم حلبی لکھتے ہیں:

لا بأس بالركوب في الجمعة والعیدین والمشي افضل. (۲)

یعنی جمعہ اور عیدین کی نماز پڑھنے کے لئے پیدل جانا افضل ہے اور

سواری پر جانا ترک افضل ہے

اور ”لا بأس“ کے بارے میں حضرت شامی قدس سرہ لکھتے ہیں۔

لا بأس غالب استعمالها في ما تركه اولی. (۳)

۱۔ فتاویٰ تاتارخانیہ، ج ۲، ص ۲۵۹۔ ۲۔ کبیری، ص ۶۱۳۔

۳۔ فتاویٰ شامی، ج ۱، ص ۸۸۔

یعنی ”لاباس“ کا اکثر اور غالب استعمال ترکِ اولیٰ میں ہوتا ہے، جس کے بارے میں ”لاباس“ کہا جائے تو وہ قول یا عمل ترکِ اولیٰ اور ترکِ افضل ہوتا ہے، تو جمعہ اور عیدین کی نماز پڑھنے کے لئے سواری پر جانا ترکِ افضل ہوا اور اس ترکِ افضل کو کسی نے مکروہ تزیہی نہیں کہا، جس کا مطلب یہ ہوا کہ ہر ترکِ افضل مکروہ تزیہیہ نہیں ہوتا۔

قارئین کرام! یہ افضل و اولیٰ اور ترکِ افضل و اولیٰ کی تمام مثالیں کتب فقہ سے اخذ کی گئی ہیں اور ان میں بیشتر ”افضل“ حضرات فقہاء کرام کی اجتہادی کاوشوں کا ثمرہ ہیں اور ان تمام ”افضل“ کا تعلق امت سے ہے۔ یعنی امت کے لئے بہتر یہ ہے کہ وہ ان ”افضالات“ پر عمل کرے اور یہ وہ افضل و اولیٰ ہیں کہ کوئی اگر ان کو ترک بھی کرے گا یا ترکِ افضل و اولیٰ پر عمل کرے گا تو وہ مرتکب مکروہ تزیہیہ نہیں ہوگا۔ یعنی اگر اس نے افضل و اولیٰ پر عمل کیا تو وہ از دیاد ثواب کا مستحق ہوگا۔ اور اس نے ان ”افضالات“ کا ترک کیا بلکہ اگر ”ترک“ پر عمل بھی کیا تو وہ کراہت تزیہیہ کا مرتکب نہیں ہوگا۔ لیکن یہ بات یاد رہے کہ یہ افضل و ترکِ افضل افراد امت کے لئے ہیں کہ انہیں چاہئے کہ ان پر عمل کر کے مستحق ثواب ہوں اور ہر مسلمان کو چاہئے کہ وہ افضل و اولیٰ ہی پر عمل کرنے کی بھرپور کوشش کرے کہ اس میں اس کے لئے صلاح و فلاح ہے۔

# احادیث سے ترکِ افضل کے کراہتِ تنزیہہ

## نہ ہونے کا ثبوت

(۱) قرآن حکیم میں ہے واللہ یحب المطہرین اللہ تعالیٰ طاہر اور صاف رہنے والوں کو پسند فرماتا ہے۔ حضور علیہ الصلوٰۃ والسلام نے جہاں لوگوں کے عقیدہ و عمل کی تطہیر کی ہے اور انہیں برائی اور خرابی سے پاک و صاف کیا ہے وہاں اپنے آپ کو الواث و غلاظت سے دور رکھنے اور پاک کرنے کے طریقے بھی تعلیم فرمائے۔ حضرت عائشہ صدیقہ رضی اللہ عنہا فرماتی ہیں۔

ما کان یبول الا قاعداً (۱)

کہ آپ ہمیشہ بیٹھ ہی کے پیشاب کرتے تھے۔ کیونکہ پیشاب کو احسن طریقہ سے خارج کرنے کا یہ بہترین طریقہ ہے۔ عرب چونکہ اس کا اہتمام نہیں کرتے تھے اس لئے آپ صلی اللہ علیہ وسلم نے ایک دفعہ حضرت عمر بن خطاب سے بھی فرمایا:

لا تَبْلُ قَائِمًا (۲)

یعنی کھڑے ہو کر پیشاب نہ کیا کرو۔ جس کا مطلب یہ ہے کہ بیٹھ کر پیشاب کیا کرو اور یہ عمدہ طریقہ ہے، جس سے جسم اور لباس اس کے ترشحات سے محفوظ رہتے ہیں اور اس میں حیا داری بھی احسن طریقہ سے قائم رہ سکتی ہے۔ ان دونوں روایات سے یہ معلوم ہوتا ہے کہ آپ خود بھی بیٹھ کر پیشاب کرتے تھے اور حضرات صحابہ کرام کو بھی اسی بات کی تربیت دیتے تھے۔ مگر کتب حدیث میں ایک روایت موجود ہے۔

أَتَى سُبَاطَةَ قَوْمٍ فَبَالَ قَائِمًا (۳)

۱- سنن نسائی، ص ۱۶۔

۲- سنن ترمذی، ص ۳۔

۳- صحیح البخاری، ج ۱، ص ۳۵۔

یعنی آپ نے ڈھیر پر کھڑے ہو کر پیشاب کیا۔ ان دونوں قسم کی احادیث سے یہ ثابت ہو گیا کہ بیٹھ کر پیشاب کرنا اور کھڑے ہو کر پیشاب کرنا دونوں آپ کے عمل ہیں لیکن بیٹھ کر پیشاب کرنا آپ کا ہمیشہ کا عمل ہے اور کھڑے ہو کر پیشاب کرنا خلاف معمول ہے۔ اگر یہ کسی جسمانی مجبوری کے تحت نہیں تھا تو یہ خلاف معمول عمل وجہ جواز کے لئے تھا۔ چونکہ دونوں اعمال کا صدور آپ کی ذات گرامی سے ہوا اس لئے دونوں طریقوں سے اس کام کے کر لینے میں کوئی حرج نہیں ہے۔ لیکن ایک عمل آپ کا ہمیشہ کا معمول تھا اور اس کی وابستگی آپ کی ذات گرامی سے زیادہ تھی اس لئے حسن و خوبی اس میں زیادہ ہے اور دوسرے عمل کی نسبت آپ کی ذات سے کم وقت رہی ہے اس لئے اس میں حسن و خوبی کم ہے۔ لہذا اہل علم نے یہ فیصلہ کیا کہ جس عمل کی نسبت آپ کے ساتھ زیادہ رہی ہے وہ ”افضل“ ہے اور جس عمل کی نسبت آپ کے ساتھ کم رہی ہے وہ ”غیر افضل“ یعنی ”ترک افضل“ ہے۔

اب کوئی امتی آپ صلی اللہ علیہ وسلم کا معمول سمجھ کر بیٹھ کے پیشاب کرے گا تو اسے جسمانی راحت اور پیشاب کے ترشحات سے حفاظت کے لئے ایک اچھا طریقہ اختیار کرنے کے ساتھ سنت کا ثواب بھی ملے گا اور اگر وہ کسی جسمانی ضرورت کے تحت یا مکانی محل وقوع کے پیش نظر خلاف معمول پر خلاف معمول عمل کرے گا تو وہ گنہگار نہیں ہوگا۔ اس لئے کہ اس معاملہ میں دونوں اعمال کی نسبت آپ کی ذات گرامی کی طرف ہے۔ لیکن وہ اگر آپ کے خلاف معمول عمل کو دائمی طور پر اختیار کرے گا تو وہ گنہگار تصور کیا جائے گا۔ اس لئے کہ اس نے آپ کے دائمی معمول کو ترک کر کے خلاف معمول عمل کو اختیار کیا۔ اس سے یہ بات ثابت ہوگئی کہ یہ ضابطہ امت کے لئے ہے آپ کے لئے نہیں تھا۔

اب یہ نہیں کہا جائے گا کہ آپ صلی اللہ علیہ وسلم نے ترک افضل پر عمل کیا بلکہ یہ افضل و ترک افضل آپ سے نسبت میں بیشی و کمی کی وجہ سے معرض وجود میں آئے۔

اطاعت و اتباع کا تقاضا یہ ہے کہ جو آپ کا معمول تھا اسے ہی معمول بنایا جائے اور جو خلاف معمول تھا اسے خلاف معمول ہی رکھا جائے۔ جب وہ خلاف معمول اس عمل کو

اپنائے گا تو اطاعت و اتباع کی سنت کی وجہ سے اجر و ثواب کا حقدار تصور کیا جائے گا۔ گویا اس میں افضلیت یعنی زیادہ فضیلت کا ترک ہے نہ یہ کہ فضیلت کا ترک لازم آئے گا۔ اس سے یہ بات بھی واضح ہو گئی کہ یہ ”ترک افضل“ مکروہ تنزیہ نہیں ہے بلکہ بعض ”ترک افضل“ میں فضیلت پائی جاتی ہے۔ اس مقام میں آپ صلی اللہ علیہ وسلم کے عمل پر جو ”ترک افضل“ کا اطلاق کیا جا رہا ہے تو یہ صرف بعد میں آنے والے حضرات فقہاء کرام کی اصطلاح کے مطابق کیا جا رہا ہے۔ نہ یہ کہ آپ کے عمل کو کمتر اور کہتر قرار دیا جا رہا ہے۔

(۲) حضور علیہ الصلوٰۃ والسلام فرماتے ہیں:

فرق ما بیننا و بین المشرکین العمام علی القلانس. (۱)

یعنی ہمارے اور مشرکین کے درمیان عمامہ کے بارے میں فرق یہ ہے کہ ہم ٹوپوں پر عمامہ باندھتے ہیں اور وہ ٹوپوں کے بغیر عمامہ باندھتے ہیں اور حضرت عبداللہ بن عباس فرماتے ہیں:

ان رسول اللہ صلی اللہ علیہ وسلم کان یلبس القلانس

تحت العمام و یلبس بغیر القلانس. (۲)

یعنی آپ کا دستور یہ تھا کہ عمامہ کے نیچے ٹوپی رکھتے تھے۔ اور ”کان یلبس“ سے یہ معلوم ہوتا ہے کہ آپ کا دائمی طریقہ کار یہی تھا اور ایسا بھی ہوا کہ آپ نے ٹوپی، بغیر عمامہ استعمال فرمایا۔ چنانچہ ان دونوں روایات یا اس موضوع پر دونوں جانبین کی روایات ملاحظہ فرمانے کے بعد حضرت ملا علی القاری لکھتے ہیں:

نعم الجمع بین الاحادیث انها مع القلنسوة افضل اما

لیحصل بها البهاء. الزائد او لان القلنسوة تقيها من

العرق. (۳)

ان احادیث میں اچھی تطبیق یہ ہے کہ ٹوپی کے ساتھ عمامہ کا استعمال افضل ہے اور اس کی وجہ

۲۔ مرقاۃ المفاتیح، ج ۸، ص ۱۴۷۔

۱۔ مشکوٰۃ المصابیح، ص ۳۷۴۔

۳۔ مرقاۃ المفاتیح، ج ۸، ص ۱۴۷۔

بیان کرتے ہوئے فرماتے ہیں یا تو اس لئے کہ اس سے مردانہ وجاہت میں اضافہ ہوتا ہے یا یہ ہے کہ ٹوپی سے عمامہ پسینے یا تیل سے محفوظ اور صاف رہتا ہے۔

ہم سمجھتے ہیں کہ ٹوپی پر عمامہ کے استعمال سے اتباع میں جامعیت اور کاملیت ہوتی ہے اس لئے کہ دونوں چیزوں کا استعمال اس میں موجود ہے اس لئے افضل ہے۔ لیکن حضرت ملا علی القاری نے جو فرمایا ہے اس کا تعلق ظاہری فوائد سے ہے۔ مردانہ وجاہت میں اضافہ بھی ظاہری چیز ہے اور عمامہ کا پسینے یا تیل سے محفوظ رہنا بھی ظاہری فائدہ ہے۔ ان فوائد کی بنیاد پر حضرت ملا علی القاری نے ٹوپی پر عمامہ کے استعمال کو افضل قرار دیا ہے۔

یہاں یہ بات قابل غور ہے کہ عمامہ کے یہ دونوں استعمال حضور علیہ الصلوٰۃ والسلام نے کئے ہیں۔ لیکن وہ عمل جو آپ نے زیادہ کیا ہے یا جس عمل کی نسبت آپ کی طرف زیادہ ہے یا آپ نے اس عمل کو زیادہ اہمیت دی ہے یا وہ آخری عمل ہے تو وہ افضل قرار پایا اور جس عمل کی نسبت آپ کی طرف کم ہے وہ غیر افضل اور ترک افضل قرار پایا ہے لیکن یہ نہیں کہا جاسکتا کہ حضور علیہ الصلوٰۃ والسلام نے ترک افضل پر عمل کیا بلکہ وہ ”ترک افضل“ ہی اس وجہ سے ہوا کہ اس عمل کو آپ نے کم اختیار کیا ہے اور اگر اس عمل کو آپ زیادہ اختیار کرتے تو یہ افضل قرار پاتا اور دوسرا عمل ترک افضل ہوتا۔

تو اب جو شخص عمامہ ٹوپی بغیر استعمال کرے گا تو وہ ترک افضل پر عمل کرے گا۔ لیکن اس ترک افضل سے وہ گنہگار نہیں ہوگا۔ اس لئے کہ افضل بھی آپ کا عمل ہے اور ترک افضل بھی آپ کا عمل ہے۔ دونوں میں ہدایت و روشنی ہے۔ بس ایک میں جامعیت و کاملیت ہے اور دوسرے میں جزئیت و بعضیت ہے۔ یاد رہے کہ یہ بحث مطلقاً عمامہ کے استعمال سے متعلق نہیں ہے بلکہ ٹوپی کے ساتھ اور بغیر ٹوپی کے استعمال سے متعلق ہے۔

(۳) حضرت زید بن ثابت رضی اللہ عنہ فرماتے ہیں:

انه رای النبی صلی اللہ علیہ وسلم تجرد لا ہلالہ واغتسل. (۱)

اس حدیث سے یہ معلوم ہوتا ہے کہ آپ صلی اللہ علیہ وسلم نے احرام کے لئے غسل فرمایا۔ ظاہر ہے غسل سے جہاں طہارت حاصل ہوتی ہے وہاں نظافت بھی حاصل ہوتی ہے۔ حضرات فقہاء کرام کا موقف یہ ہے کہ یہ غسل نظافت کے لئے تھا و جوہ کی ادائیگی کے لئے نہیں تھا۔ یعنی احرام کے لئے غسل کرنا واجب نہیں ہے اور غسل نظافت حاصل کرنے کے لئے کیا جاتا ہے۔ اس موضوع پر اظہار خیال کرتے ہوئے حضرت امام سرحی لکھتے ہیں:

ان هذا الاغتسال بمعنى النظافة وما كان هذا المقصود

فالوضوء يقوم مقامه كما في العيدين والجمعة ولكن الغسل

افضل لان معنى النظافة فيه اكمل. (۱)

یعنی عیدین اور جمعہ کے غسل سے بھی نظافت اور تازگی حاصل کی جاتی ہے۔ اسی طرح احرام کے لئے جو غسل کیا جاتا ہے اس سے بھی نظافت اور تازگی حاصل کی جاتی ہے اور جس طرح عیدین اور جمعہ کے غسل کے قائم مقام وضو ہے اسی طرح احرام کے غسل میں بھی قائم مقام وضو ہے۔ یعنی اگر کوئی غسل نہ کر سکے تو اس کے لئے جائز ہے کہ وہ وضو کر کے عیدین اور جمعہ کی نماز ادا کر سکتا ہے بالکل اسی طرح وہ وضو کر کے احرام باندھ سکتا ہے۔ لیکن اس کے لئے افضل یہ ہے کہ وہ غسل کرے اور غسل کے افضل ہونے کی وجہ یہ ہے کہ غسل سے نظافت زیادہ بہتر اور اچھے انداز میں حاصل ہوتی ہے۔ حضرت شیخ عالم دہلوی بھی اس موضوع پر لکھتے ہیں:

ثم يغتسل او يتوضاء وفي الكافي تقوم الوضوء مقام الغسل

كما في العيدين والجمعة، والغسل افضل، وهذا الاغتسال

بمعنى النظافة وليس بواجب. (۲)

یعنی احرام سے پہلے غسل کرے یا وضو کرے اس لئے کہ وضو نظافت میں غسل کے قائم مقام ہے۔ قارئین کرام! اس بحث میں آپ نے دیکھ لیا کہ حضور علیہ الصلوٰۃ والسلام نے احرام کیلئے غسل فرمایا آپ وضو بھی کر سکتے تھے لیکن عملاً غسل کو اختیار کیا اور پھر یہ چیز بھی ہے کہ وضو

نظافت میں غسل کے قائم مقام ہے، مگر ”غسل“ آپ کا عمل ہونے کی وجہ سے افضل قرار پایا۔ لیکن اگر کوئی وضو کر کے احرام باندھ لے گا تو اس کا یہ عمل ”ترک افضل“ ہونے کے باوجود مکروہ نہیں ہوگا۔ اس لئے کہ وضو نظافت میں غسل کے قائم مقام ہے اور قائم مقام اور خلیفہ سے کام لینا مکروہ نہیں ہو سکتا۔ لہذا اس صورت میں اگر کوئی ”ترک افضل“ پر عمل کرے گا تو وہ گنہگار نہیں ہوگا اور اس سے یہ چیز بھی واضح ہوگئی کہ ہر ”ترک افضل“ مکروہ تزیہی نہیں ہوتا۔

(۴) حضور علیہ الصلوٰۃ والسلام فرماتے ہیں:

من توءاء فاحسن الوضوء خرجت خطایاہ من جسده حتی  
تخرج من اظفاره (۱)

اس حدیث میں اس چیز کا بیان ہے کہ جس نے اچھے طریقہ سے وضو کیا اس کے جسم سے خطاؤں کا خروج ہو جائے گا۔ یہاں تک کہ اس کے ناخنوں کے نیچے سے بھی خطائیں نکل جائیں گی۔ اس کی تشریح یہ ہے کہ ایک وضو کے فرائض ہیں یعنی ہاتھوں کا کہنیوں تک دھونا، منہ کا دھونا اور پاؤں کو ٹخنوں سمیت دھونے اور سر کا مسح کرنے سے فرائض کی تکمیل ہو جاتی ہے۔ اب اگر کوئی شخص وضو میں ان ہی چیزوں پر اکتفا کرتا ہے اس کا وضو ہو جائے گا۔ کیونکہ فرائض کی ادائیگی سے وضو ہو جاتا ہے۔ مگر جب کوئی آدمی وضو سنن اور مستحبات کے ساتھ ادا کرے گا تو اس کا وضو احسن و افضل ہوگا۔

حضرت ملا علی قاری اس حدیث کی وضاحت میں لکھتے ہیں:

فدلت علی ان الاجادة من تطویل الغرة و تکرار الغسل  
ثلاثا، مراعاة الادب من استقبال القبلة، والدعاء الماثور عن  
السلف افضل من ادا ما وجب مطلقاً. (۲)

یعنی اگر کوئی آدمی سنن و مستحبات کی رعایت کرتا ہے اچھا طریقہ سے کلی کرتا ہے اور اسی طرح



ناک میں پانی ڈالنے کا عمل ہے اور دھوئے جانے والے ہر عضو کو تین بار دھوتا ہے، استقبال قبلہ کرتا ہے اور سلف سے منقول دعائیں پڑھتا ہے تو اس کا وضو صرف فرائض سے ادا کئے ہوئے وضو سے افضل ہوگا۔

تو اس سے ایک اعتراض بھی ابھرتا ہے کہ صرف فرائض سے ادا کئے ہوئے وضو کو غیر افضل قرار دیا جا رہا ہے اور جو وضو سنن و مستحبات کے ساتھ ادا کیا جائے اسے افضل قرار دیا جا رہا ہے تو اس سے فرض کے مرتبہ اور درجہ میں کمی ہوگی چنانچہ اس اعتراض کو رفع کرنے کے لئے حضرت ملا علی قاری لکھتے ہیں:

و فيه انه مخالف للقاعدة المقررة من ان ثواب الفرض

افضل من اجر النفل، نعم يقال احسان الوضو وهو الاتيان

بالمكملات افضل من مرتبة الاقتصار على الدرجات. (۱)

یعنی مندرجہ بالا تشریح و توضیح سے ایک مقررہ قاعدہ پر اعتراض وارد ہوتا ہے۔ قاعدہ یہ ہے کہ فرض کی ادائیگی کا ثواب نفل کی ادائیگی سے افضل اور بہت زیادہ ہے اور اس صورت میں صرف فرض کی ادائیگی کا ثواب کم ہے اور اس کا جواب یہ ہے کہ مندرجہ بالا تشریح میں قاعدہ کا خلاف نہیں ہے اس لئے کہ ایک طرف فرض کی ادائیگی ہے اور دوسری طرف فرض کے ساتھ ساتھ سنن و مستحبات کی ادائیگی بھی ہے۔ لہذا ان دونوں کا ثواب مل کر صرف فرض کی ادائیگی کے ثواب سے افضل اور بہت زیادہ ہوا۔

تو نتیجہ یہ ہوا کہ فرائض کی ادائیگی کا انداز اگر اس طرح ہو جس طرح حضور علیہ الصلوٰۃ والسلام نے اسے ادا کیا ہے تو وہ افضل قرار پائے گا اور اگر صرف فرض کی ادائیگی ہو یعنی انداز وہ نہ ہو جو حضور علیہ الصلوٰۃ والسلام نے اختیار کیا ہے تو وہ ”ترک افضل“ ہوگا۔ وہ لوگ جن کا موقف یہ ہے کہ ہر ترک افضل مکروہ تنزیہی ہوتا ہے ان کے لئے غور کا مقام ہے۔ کیونکہ ان کے نزدیک صرف فرض کی ادائیگی مکروہ تنزیہی قرار پائے گی جو کسی بھی صورت میں درست نہیں ہے۔

(۵) مُحْرَم کے بارے میں حضرات فقہاء کرام کا موقوف ہے:

صلی رکعتین ثم یلبی عقبہ صلوتہ.

یعنی دوگانہ پڑھنے کے بعد تلبیہ کہے۔ اس کی شرح میں مرغینانی لکھتے ہیں:

لما روی ان النبی علیہ الصلوٰۃ والسلام لبی فی دبر صلوتہ،

وان لبی بعد ما استوت بہ راحلته جاز ولكن الاول افضل. (۱)

جب کوئی احرام باندھ لے تو دو رکعت نماز پڑھے پھر اس کے بعد تلبیہ کہے۔ حضرت مرغینانی نے اس کی دلیل پیش کی ہے کہ حضور علیہ الصلوٰۃ والسلام نے دوگانہ ادا کرنے کے بعد تلبیہ کہا ہے اور اگر کوئی شخص دوگانہ ادا کرنے کے بعد اپنی سواری پر بیٹھ جانے کے بعد تلبیہ کہے گا تو یہ بھی جائز ہے۔ لیکن پہلی صورت افضل ہے۔ امام ابن الہمام نے اس پر لکھا ہے:

اختلفت الروایات فی اہلالہ علیہ السلام، و روایات انہ

علیہ السلام لبی بعد ما استوت بہ راحلته اکثر و اصح.

یعنی حضور علیہ الصلوٰۃ والسلام کے تلبیہ کہنے میں روایات مختلف ہیں لیکن سواری پر مستقیم ہونے کے بعد تلبیہ کہنے والی روایات تعداد میں بھی زیادہ ہیں اور صحت میں بھی زیادہ ہیں پھر انہوں نے بخاری و مسلم سے وہ روایات پیش کیں جن میں اس چیز کا ذکر ہے کہ

فَلَمَّا رَكِبَ رَاحِلَتَهُ، وَاسْتَوَتْ بِهِ أَهْلًا

جب آپ سواری پر مضبوطی سے بیٹھ گئے تو تلبیہ کہا۔ اس کے بعد حضرت عبداللہ بن عباس کی روایت پیش کی کہ:

ان النبی صلی اللہ علیہ وسلم اہلہ فی ذبر الصلوٰۃ.

یعنی حضور علیہ الصلوٰۃ والسلام نے دوگانہ نفل پڑھنے کے بعد تلبیہ کہا پھر اس حدیث کے رواۃ پر بحث کی اور حاصل کلام اس طرح لکھا کہ:

حاصل الکلام ان الحدیث حسن. (۲)

تلبیہ کی اس بحث کا خلاصہ یہ ہے کہ حضور علیہ الصلوٰۃ والسلام نے ذوالخلیفہ میں دوگانہ نفل ادا

کرنے کے فوراً بعد تلبیہ کہا یا سواری پر جم کے بیٹھ جانے کے بعد تلبیہ کہا۔ پہلی صورت کا ثبوت حضرت عبداللہ بن عباس کی اس روایت سے ہوتا ہے کہ ان النبی صلی اللہ علیہ وسلم اهل فی دبر الصلوٰۃ اور امام ابن ہمام نے اس حدیث کے بارے میں یہ فیصلہ دیا ہے کہ اِنَّ الْحَدِيثَ حَسَنٌ اور دوسری روایات کے بارے میں ”اکثر واضح“ کے کلمات لکھے اور مزید یہ کہ یہ روایات بھی صحیحین کی ہیں لیکن اس کے باوجود حضرت مرغینانی نے اول کو افضل اور ثانی کو جائز یعنی ترک افضل قرار دیا۔

اس صورت میں اگر افضل ترک ہوگا تو غیر افضل پر عمل کرنا ہوگا اور غیر افضل یہ ہے کہ سواری پر جم کے بیٹھنے کے بعد تلبیہ کہا جائے تو یہ صورت ان احادیث سے ثابت ہے جو اصح اور اکثر ہیں تو کیا اس صورت میں ترک افضل مکروہ تنزیہیہ ہوگا اور اس پر عمل کرنا جرم ہوگا؟ ظاہر ہے اس کا کوئی بھی قائل نہیں ہے۔

حضور علیہ الصلوٰۃ والسلام کے عمل کے بارے میں صحابہ کرام میں اختلاف تھا اور ہر طبقہ کا اپنی اپنی تحقیق کے مطابق عمل تھا۔ مگر حنفیہ نے حضرت عبداللہ بن عباس کی روایت کمزور ہونے کے باوجود اس معاملہ میں اختیار کی اس لئے ایک تو وہ اندر کے آدمی تھے اور بات بھی خیمہ کے اندر کی ہے اور جب آپ نے سواری پر جم کر بیٹھنے کے بعد تلبیہ کہا تو اس کے گواہ تو بے شمار لوگ تھے اس لئے انہوں نے اسے کثرت سے بیان کیا لیکن حضرت عبداللہ بن عباس کا موقف اپنی جگہ مضبوط ہے۔ اس لئے حنفیہ نے اس موقف کو اختیار کیا ہے۔ ہمارا کہنا یہ ہے کہ یہاں ترک افضل مکروہ تنزیہیہ نہیں ہے۔

(۶) عن میمونہ بنت الحارث، انها اعتقت ولیدة فی زمان

رسول اللہ صلی اللہ علیہ وسلم، فذکرت ذلک لرسول اللہ

صلی اللہ علیہ وسلم فقال لواعطیہا اخوالک کان اعظم

لاجرک (۱)

ام المؤمنین حضرت میمونہ رضی اللہ عنہا نے ایک کنیز آزاد کی اور اس کی

اطلاع حضور علیہ الصلوٰۃ والسلام کو کی تو آپ نے فرمایا اگر اپنے ماموؤں کو بطور عطیہ دے دیتی تو اس کا اجر آپ کو زیادہ ملتا۔

ام المؤمنین نے ایک کنیز کو آزاد بخشی اور یہ ایک پسندیدہ عمل ہے اور اس کا ثواب بھی ہے۔ مگر حضور علیہ الصلوٰۃ والسلام نے فرمایا اگر اسے آزاد کرنے کے بجائے اپنے ماموؤں کو بطور عطیہ دے دیتیں تو اس عمل میں ”اَجْرٍ اَعْظَمٍ“ یعنی بہت زیادہ اجر تھا۔ ام المؤمنین کے اس عمل میں انہیں ثواب اور اس کنیز کو آزادی ملی۔ یعنی ام المؤمنین کو آخرت کا فائدہ اور اس کنیز کو دنیا کا فائدہ ہوا۔ اگر حضور علیہ الصلوٰۃ والسلام کی بات پر عمل ہوتا تو ام المؤمنین کو آخرت کا فائدہ ہوتا اور دنیا کا فائدہ بجائے کنیز کے ام المؤمنین کے ماموؤں کو ہوتا لیکن ام المؤمنین کو آخرت میں اجر زیادہ ملتا۔

ہمارا مطلب یہ ہے کہ ام المؤمنین اگر اپنے ماموؤں کو کنیز ہدیہ کرتیں تو یہ عمل ان کے لئے اعظم و افضل ہوتا مگر ان سے ترک افضل پر عمل ہو گیا لیکن اس کا کوئی بھی قائل نہیں ہے کہ ام المؤمنین کا یہ عمل مکروہ تنزیہیہ ہے۔ یعنی ہر ترک افضل کا مکروہ تنزیہیہ ہونا ضروری نہیں ہے۔

(۷) عن ابن عباس قال طاف النبي صلى الله عليه وسلم حجته

الوداع على بعير. (۱)

حضرت عبداللہ بن عباس فرماتے ہیں کہ حضور علیہ الصلوٰۃ والسلام نے

حجۃ الوداع میں اونٹ پر طواف کیا۔

قرآن حکیم میں و اذن فی الناس بالحج یاتوک رجالا و علی کل ضامر موجود ہے اس میں حج کے لئے پیدل اور سواری پر آنے کا ذکر ہے۔ مگر طواف کے بارے میں وضاحت نہیں ہے صرف و لیطوفوا بالبیت العتیق ہے۔ حضور علیہ الصلوٰۃ والسلام کا اونٹ پر طواف کرنا ثابت ہے اور اس موقع پر حضرات صحابہ کرام میں سے کسی نے بھی سواری پر طواف نہیں

کیا اس لئے علماء حدیث نے لکھا ہے۔

اما الطواف لغيره صلى الله عليه وسلم جاز ايضاً والافضل

المشى. (۱)

یعنی امت کے لئے بھی سواری پر طواف کرنا جائز ہے مگر افضل یہ ہے کہ پیدل طواف کیا جائے۔ حضور علیہ الصلوٰۃ والسلام کا عمل افضل ہے۔ اور امت کے لئے بھی وہی افضل ہونا چاہئے تھا۔ مگر امت کیلئے افضل یہ ہے کہ وہ پیدل طواف کرے اور سواری پر ترک افضل ہے۔ حضرات علماء کرام حضور علیہ الصلوٰۃ والسلام کے سواری پر طواف کی توجیح میں لکھتے ہیں:

انما طاف رسول الله صلى الله عليه وسلم راكباً لكثرة ازدحام

الناس وسؤالهم عند صلى الله عليه وسلم الاحكام. (۲)

حضور علیہ الصلوٰۃ والسلام نے لوگوں کے ازدحام اور احکام کے بارے

میں کثرت سوال کی وجہ سے سواری پر طواف کیا۔

لیکن یہ صورت حال تو امت میں سے کسی کو بھی پیش آ سکتی ہے۔ مگر اس کے باوجود اس کے لئے یہ عمل ترک افضل ہی ہوگا۔

ہمارا مقصود یہ بتانا ہے کہ حضور علیہ الصلوٰۃ والسلام کا عمل اس موقع پر افضل ہے مگر

امت کے لئے ترک افضل ہے اور اس کے مکروہ تنزیہیہ ہونے کا کوئی بھی قائل نہیں اور اس صورت میں ساری امت ترک افضل پر عمل کر رہی ہے۔

(۸) حضور علیہ الصلوٰۃ والسلام فرماتے ہیں:

اذا اتيم الغائط فلا تستقبلوا القبلة ولا تستدبروها ولكن

شرقوا او غربوا. (۳)

اس حدیث میں بڑا واضح حکم موجود ہے کہ بول و براز کے وقت قبلہ رخ نہ ہو اور

۱- حاشیہ مشکوٰۃ المصابیح، ص ۲۲۷۔

۲- حاشیہ مشکوٰۃ المصابیح، ص ۲۲۷۔

۳- مشکوٰۃ المصابیح، ص ۳۲۔

قبلہ کی طرف پشت بھی نہ کرو۔ بلکہ اس کام کے لئے دوسری دو جہتیں استعمال کرو۔ اس لئے کہ قبلہ کی تعظیم و تکریم لازم ہے اور اس صورت میں تعظیم و تکریم کی نفی ہوتی ہے۔ اس حکم کی علت یہ ہے کہ مسلمانوں کے دلوں میں ہر وقت قبلہ کی عظمت و جلال موجود و مستحکم رہے مگر حضرت عبداللہ بن عمر فرماتے ہیں:

ارتقیٰ فوق بیت حفصہ لبعض حاجتی، فرایت رسول اللہ  
صلی اللہ علیہ وسلم یقضی حاجتہ مستدبر القبلة مستقبل  
الشام. (۱)

میں نے دیکھا کہ آپ قبلہ کی طرف پشت اور شام کی طرف رخ کر کے قضاء حاجت فرما رہے ہیں۔ حضرات حنفیہ کا قاعدہ ہے کہ جب آپ کے قول و فعل میں تضاد سامنے آجائے تو قول اور حکم کو ترجیح دی جائے گی۔ یہاں آپ کا امر موجود ہے اور اس کے مقابلہ میں ایک صحابی کا اثر ہے تو یہاں امر پر اثر کو مؤثر نہیں سمجھتے اسی لئے حضرت ملا علی قاری لکھتے ہیں:

عند ابی حنیفة یستوی الصہراء والبنیان فی حرمة  
الاستقبال والاستدبار.

صحرا یعنی کھلی جگہ اور بنیان یعنی وہ جگہ جو قضاء حاجت کے لئے بنائی جاتی ہے دونوں میں قبلہ کی طرف رخ اور پشت کرنا برابر ہے یعنی دونوں جگہوں کا ایک حکم ہے۔

لاستواء العلة فیہما وهو احترام القبلة

یعنی اصل چیز قبلہ کا احترام ہے اور وہ دونوں مقامات پر واجب و لازم ہے۔ لہذا اس چیز کی رخصت نہیں دی جاسکتی کوئی بیت الخلاء میں قضا حاجت کر رہا ہے تو وہ قبلہ کی طرف رخ یا پشت کر لے اور صحراء میں نہ کرے۔

تاہم امام محی السنہ بغوی شافعی نے مندرجہ بالا دونوں قسم کی روایات کو پیش نظر رکھتے

ہوئے لکھا ہے کہ:

هذا الحديث في الصحراء اما في البنيان فلا باس .

یعنی انہوں نے حضرت عبداللہ بن عمر کے اثر کو قبول کرتے ہوئے یہ فیصلہ دیا ہے کہ قبلہ کی طرف قضاء حاجت کے وقت استقبال و استدبار نہ کرنے کا حکم صحرا، یعنی کھلی جگہ کے ساتھ خاص ہے۔ لیکن بیت الخلاء وغیرہ میں اس پابندی کا اطلاق نہیں ہوگا۔ لیکن امام ابن حجر شافعی لکھتے ہیں:

ان امکنه الميل عن القبلة بلا مشقة كان الميل عنها

افضل. (۱)

یعنی بیت الخلاء میں اگر وہ بغیر مشقت قبلہ سے رخ یا پشت پھیر سکتا ہے تو ایسا کر لینا اس کے لئے افضل ہے۔ حضرات شوافع کے رویے سے معلوم ہوتا ہے کہ انہوں نے حضرت عبداللہ بن عمر کے اثر کو قبول کیا ہے لیکن اس میں یہ احتمال ہے کہ یہ عمل حکم سے پہلے کا ہو اور اگر بعد کا بھی ہو تو ہو سکتا ہے کسی جسمانی یا مکانی ضرورت کے تحت ہو۔ تاہم یہ فعل نادر ہے اور کسی معقول عذر کے بغیر اس پر عمل نہیں کیا جا سکتا اسی لئے حضرت ابن حجر عسقلانی شافعی نے بیت الخلاء میں بھی اس سے احتراز کو افضل قرار دیا ہے۔

چونکہ قرآن حکیم میں حضور علیہ الصلوٰۃ والسلام کو ایسا کوئی حکم نہیں دیا گیا۔ آپ نے قبلہ کے احترام میں از خود یہ اہتمام کیا ہے اور حضرات شوافع کے نزدیک آپ کے قول کے ساتھ ساتھ فعل کا ثبوت بھی موجود ہے اس لئے اس میں افضلیت اور غیر افضلیت کا حکم آپ سے نسبت میں بیشی و کمی پر موقوف تصور کیا جائے گا۔

اور یہ بات ذہن نشین رہے کہ افضلیت کی نفی سے فضیلت کی نفی لازم نہیں آتی۔ لہذا اسے مکروہ تنزیہہ نہیں کہا جا سکتا۔ مکروہ تنزیہہ کے لئے الگ سے دلیل شرعی کی ضرورت ہوتی ہے۔

## ترکِ اولیٰ میں اہل تفسیر کا موقف

قرآن حکیم میں وہ تین مقامات جہاں پر ”ذَنْبِکَ“ آیا ہے۔ علماء تفسیر نے اس میں ”ک“ ضمیر خطاب سے مراد حضور علیہ الصلوٰۃ والسلام کو لے کر ”ذَنْبِکَ“ کا انتساب آپ کی طرف کیا ہے اور ہمیں اس بات کا اعتراف ہے کہ سلف کا ان کلمات میں تفسیر کا ایک طریقہ یہ بھی رہا ہے۔ چنانچہ امام المفسرین حضرت رازی قدس سرہ ان مذکورہ کلمات کی تفسیر میں احتمالات بیان کرتے ہوئے لکھتے ہیں:

واستغفر لذنبک، والطاعنون فی عصمة الانبیاء علیہم

السلام يتمسکون به، ونحن نحمله علی التوبة عن ترک

الاولیٰ والافضل. (۱)

یعنی آیت کریمہ واستغفر لذنبک الآیہ سے وہ لوگ دلیل پکڑتے ہیں جو انبیاء علیہم السلام کی عصمت میں طعنہ زنی کرتے ہیں لیکن ہمارا موقف یہ ہے کہ اس آیت کریمہ میں ترکِ اولیٰ اور ترکِ افضل سے توبہ کا حکم ہے۔ اسی طرح سورہ محمد میں بھی ان کلمات کے ضمن میں لکھتے ہیں:

ثانیہا المراد هو النبی، والذنب هو ترک الافضل. (۲)

یعنی اس آیت میں ”ک“ ضمیر خطاب سے مراد حضور علیہ الصلوٰۃ والسلام کی ذاتِ گرامی ہے اور ”ذنب“ سے مراد ترکِ افضل ہے اور پھر ”ما تقدم من ذنبک“ کے بارے لکھتے ہیں:

ثانیہا المراد ترک الافضل. (۳)

حضرت امام رازی نے ان آیات میں جو احتمالات ذکر کئے ہیں ان میں دوسرے درجہ کا احتمال یہ ہے کہ ”ذنب“ سے مراد ترکِ اولیٰ اور ترکِ افضل ہے۔ تاہم ان کے نزدیک یہ دوسرے

۲ - تفسیر کبیر، ج ۲۷، ص ۶۱۔

۱ - تفسیر کبیر، ج ۲۷، ص ۷۷۔

۳ - تفسیر کبیر، ج ۲۸، ص ۷۸۔



درجہ کا احتمال ہے، جس سے اس کے ضعف کی طرف اشارہ ہے مگر یہ ان کا بنیادی موقف نہیں ہے۔ بعض دوسرے علماء تفسیر نے بھی اس موقف کا اظہار کیا ہے۔ ہم نے اختصار کے پیش نظر صرف حضرت رازی کے فرمودہ اور مکتوبہ پر اکتفا کیا ہے۔

اگر ذنب سے مراد ترکِ اولیٰ ہے اور ترکِ اولیٰ کو مکروہ تنزیہہ کا ہم منصب قرار دیا ہے تو اس سے یہ معلوم ہوتا ہے کہ ”ذنب“ کے کمزور پہلو کو اختیار کیا گیا ہے۔ کیونکہ مکروہ تنزیہہ منفی اعمال کے ذیل میں آنے والوں میں سب سے کم درجہ کا حامل ہے۔ لیکن دیکھنا یہ ہے کہ کیا حضرت رازی ترکِ اولیٰ کو مکروہ تنزیہہ کا ہم منصب اور ہم رنگ سمجھتے ہیں یا وہ ان میں تفریق کے قائل ہیں۔ چنانچہ سورہ عَبَسَ کی تفسیر میں ان کی یہ عبارت موجود ہے۔

وہو انہ یوہم تقدیم الاغنیاء علی الفقراء، و ذلک غیر  
لائق لصلابة الرسول علیہ الصلوٰۃ والسلام، و اذا کان  
کذلک، کان ذلک جاریا مجری ترک الاحتیاط و ترک  
الافضل فلم یکن ذلک ذنباً البتہ. (۱)

یعنی اس میں زیادہ سے زیادہ اس بات کا وہم ہو سکتا ہے کہ اس میں اغنیاء کو فقراء پر مقدم کیا گیا ہے اور یہ حضور علیہ الصلوٰۃ والسلام کی صلابت کے خلاف ہے اور اگر یہ بات اسی طرح بھی ہو تو یہ ترکِ احتیاط اور ترکِ افضل کے قائم مقام، نائب اور خلیفہ ہوگی، تو بھی یقیناً یہ ”ذنب“ نہیں ہے۔

گویا حضرت رازی کے نزدیک ترکِ افضل یقیناً ذنب نہیں ہے اور جب ذنب نہیں ہے تو مکروہ تنزیہہ کا ہم منصب اور ہم رنگ بھی نہیں ہے۔ اس عبارت میں اگر ”ذلک“ کا اشاریہ ترکِ احتیاط اور ترکِ افضل ہے تو یہی بات ہے، جس کا نتیجہ صاف ظاہر ہے کہ ترکِ افضل ذنب نہیں ہے اور اگر اس کا اشاریہ ”جاری مجری“ یعنی قائم مقام اور خلیفہ لیا جائے تو ہدایہ کی اس عبارت ترک الشی الی خلف لا یكون ترکا کی

شرح میں مولانا عبدالحی فرنگی محلی لکھتے ہیں:

فان خلف الشيء يكون حكمه حكم ذلك الشيء. (۱)

یعنی قائم مقام اور خلیفہ کا وہی حکم ہوتا ہے جو اس کے اصل کا ہوتا ہے، تو اس صورت میں بھی نتیجہ یہی برآمد ہوگا کہ ترکِ افضلِ ذنب نہیں ہے تو جب یہ بات کہی جائے گی کہ ترکِ افضلِ ذنب نہیں ہے تو اس کا مطلب یہ ہوگا کہ ترکِ افضلِ ”ذنب“ کا آخری درجہ جسے مکروہ تزیہہ سے تعبیر کیا جاتا ہے وہ بھی نہیں، گویا امام رازی کے نزدیک ترکِ افضلِ مکروہ تزیہہ نہیں، تو جب حضرت رازی ترکِ افضلِ کو مکروہ تزیہہ نہیں مانتے تو پھر اس کا انتساب حضور علیہ الصلوٰۃ والسلام کی طرف کرتے ہیں تو اس تشریح و توضیح کی موجودگی میں کسی کو اس انتساب پر اعتراض نہیں ہونا چاہئے۔ حضرت زین الدین مصری جو ایک فقیہ عالم ہیں اس بحث کے حوالے سے لکھتے ہیں:

يلزم منه ان لا تكون التسمية افضل في ابتداء الوضوء، وان يكون وضوء عليه السلام خالياً عن التسمية، ولا يجوز نسبة ترك الافضل له عليه السلام، وقد يدفع بانه يجوز ترك الافضل له تعليماً للجواز، كوضوء مرة مرة تعليماً للجواز، وهو واجب عليه. (۲)

اس روایت کے ذکر کے بعد کہ حضور علیہ الصلوٰۃ والسلام وضو کے بغیر سلام کا جواب نہیں دیتے تھے لکھتے ہیں کہ اس سے تو یہ لازم آتا ہے کہ ابتداء وضو میں تسمیہ پڑھنا افضل نہ ہو اور یہ کہ آپ کا وضو تسمیہ سے خالی ہو لیکن اس کا جواب اس طرح دے دیا جاتا ہے کہ حضور علیہ الصلوٰۃ والسلام کے لئے ترکِ افضل پر عمل کرنا جائز ہے۔ اس لئے کہ آپ اس سے جواز کی تعلیم دیتے ہیں، جیسے حضور علیہ الصلوٰۃ والسلام کا اعضاء وضو کو ایک ایک مرتبہ دھونا جواز کی تعلیم دینے کے لئے تھا اور یہ چیز آپ کے لئے واجب ہے۔

اس سے یہ معلوم ہوا کہ لوگوں کو جواز کی تعلیم دینا آپ کے لئے واجب ہے اور اس صورت میں ترکِ افضل پر عمل بھی آپ کے لئے واجب ہوگا۔ جب ترکِ افضل پر عمل کرنا آپ کے لئے واجب ہوا تو یہ آپ کی منصبی ذمہ داری اور کارِ پیغمبری کا حصہ ہوا، تو اس صورتِ حال میں یہ آپ کے لئے مکروہ تنزیہہ کس طرح ہو سکتا ہے۔

خلاصہ کلام یہ ہے کہ ہم نے ”ذَنْبٌ“ کے معنی کی بحث میں یہ لکھا ہے کہ اس میں درجہ کی کمی اور قصر پائی جاتی ہے اور بعض اوقات وہ بھی نہیں ہوتی اور اسی لئے ہم نے اسے اردو میں ”قُصُور“ سے تعبیر کیا ہے کہ اس میں بھی معمولی سی کمی پائی جاتی ہے اور بعض صورتوں میں وہ بھی نہیں پائی جاتی بلکہ حسن و خوبی کا معنی پایا جاتا ہے۔ گویا لغوی لحاظ سے ان دونوں کلمات میں مشابہت پائی جاتی ہے اور ان میں تیسرا کلمہ ترکِ اولیٰ اور ترکِ افضل ہے۔ اس کے بارے میں تفصیلی طور پر بیان کر چکے ہیں کہ اس میں فضیلت کی ”زیادتی“ کا ترک ہے۔ وَلْتیٰ اور فَضْلٌ کا ترک نہیں ہے، تو گویا بنیادی طور پر اس میں کوئی کمزور پہلو موجود نہیں ہے۔ ہاں بعض فقہاء کرام نے اسے منفی اعمال کے ذیل میں آنے والے ”مکروہ تنزیہہ“ کا ہم منصب اور ہم رنگ استعمال کیا ہے۔ لیکن ان بعض کے استعمال سے اس کی اصلی، حقیقی، لغوی اور ترکیبی ہیئت متاثر نہیں ہو سکتی اور اس استعمال کو اس کے کل پر غالب نہیں کیا جاسکتا۔ پھر جن حضرات نے اسے مکروہ تنزیہہ کا ہم منصب قرار دیا ہے اولاً تو یہ علی الاطلاق نہیں ہے۔ ثانیاً یہ اصطلاح امت کے لئے ہے اور ثالثاً یہ ذاتی رائے ہو سکتی ہے۔ اس لئے ہم یہ کہتے ہیں کہ ترکِ اولیٰ یا ترکِ افضل کو ”ذَنْبٌ“ اور ”قُصُور“ کے زمرے میں شامل کر لینے سے کوئی اختلاف پیدا نہیں ہوتا اور ہم نے کتب فقہ اور احادیث سے یہ ثابت کر دیا ہے کہ ترکِ اولیٰ کا مکروہ تنزیہہ ہونا ضروری نہیں ہے۔

اب رہ گئی یہ بات کہ حضور علیہ الصلوٰۃ والسلام کی ذاتِ قدسیہ کی طرف ان کلمات کی اسناد اور ان کے استعمال کا جہاں تک تعلق ہے تو ہمارے سلف نے جب ”ذَنْبٌ“ کو ترکِ افضل سے تعبیر کر کے قرآنِ حکیم میں وارد شدہ تینوں مقامات پر جو ”ذَنْبِکَ“ آیا ہے اس کی ایک تفسیر اس سے کی ہے اور پھر امام رازی نے بڑے واضح کلمات کے ساتھ اس بات کا

اعلان کیا ہے۔

ترک الافضل فلم یکن ذلک ذنباً البتہ.

یعنی یہ طے شدہ بات ہے کہ ترک افضل ذنب نہیں ہے، تو جب ”ذنب“ کے استعمال میں جو کمی پائی جاتی ہے امام رازی کے نزدیک ”ترک افضل“ میں وہ تک نہیں ہے تو پھر اس کے استعمال کو قبول کر لینے میں ضد اور ہٹ دھرمی کی دیوار زمین بوس ہو جانی چاہئے اور حقیقت کو اپنالینے میں کسی ”انا“ کو حائل نہیں ہونے دینا چاہئے اور پھر حضرت زین کا یہ فرمانا:

کو ضوء مرة مرة تعلیما للجواز وهو واجب علیہ.

یعنی حضور علیہ الصلوٰۃ والسلام کا اعضاء وضو کو ایک ایک مرتبہ دھونا یہ جواز کی تعلیم کے لئے تھا اور پھر یہ چیز آپ کے لئے واجب تھی، تو ترک افضل پر عمل کرنا جب آپ کے لئے واجب ہوا تو وہ برائی کیونکر ہو گیا۔ اس میں برائی کیسے پیدا ہو گئی۔ آپ کی طرف اس کی اسناد اور انتساب برائی کیوں ٹھہری اور ترک اولیٰ کے استعمال کے بارے میں زہری شدت پسندی اور کتابی حقائق سے روگردانی اختیار کرنے سے احتراز و اجتناب کی شدید ترین ضرورت ہے۔

هذا ما عندی والعلم عند اللہ.

انتساب ذنب میں احتیاط:

اہل علم کا ایک طبقہ وہ بھی ہے جو حضور علیہ الصلوٰۃ والسلام کی طرف قرآن حکیم میں مذکورہ تین مقامات کے علاوہ ”ذنب“ کی نسبت کا قائل ہی نہیں ہے اور اس کا کہنا یہ ہے کہ آپ کی طرف ”ذنب“ کے انتساب سے گریز کرنا چاہئے، حضرت شیخ زاہد قدس سرہ لکھتے ہیں:

والظاهر انه تعالى يقول ما اراد ان يقول، و ان لم یجز لنا، ان

نضیف الیہ ذنباً. (۱)

اللہ تعالیٰ نے جہاں جہاں حضور علیہ الصلوٰۃ والسلام کی طرف ”ذنب“ کا انتساب کیا ہے اور اللہ تعالیٰ نے جو ارادہ فرمایا وہ کہہ دیا لیکن ہمارے لئے یہ مناسب نہیں کہ ہم آپ صلی اللہ علیہ

وسلم کی طرف ”ذنب“ کا انتساب کریں کیونکہ آپ کے مقام عالی کی مناسبت سے اس لفظ کی نسبت و اضافت آپ کی طرف درست نہیں ہے، حضرت شیخ اسماعیل حقی اس سوچ کو خراج تحسین پیش کرتے ہوئے لکھتے ہیں:

”والظاهر انه تعالى يقول ما اراد ان يقول، و ان لم يجز لنا،

ان نضيف اليه ذنباً. يقول الفقير، كلام ابن الشيخ، شيخ

الكلمات. (۱)

یعنی حضرت شیخ زادہ نے جو کچھ فرمایا ہے فقیر (یعنی حضرت شیخ اسماعیل حقی) کی اس کے بارے میں یہ رائے ہے کہ وہ ”شیخ الكلمات“ ہیں۔ یعنی اس حوالے سے یہ بنیادی نصیحت ہے اور ایک مؤدب شخص کی یہی سوچ ہونی چاہئے، اور حضور علیہ الصلوٰۃ والسلام کی ذات مبارکہ کے بارے الفاظ و کلمات کے استعمال میں نہایت ہی احتیاط سے کام لینا چاہئے اور ”ذنب“ کی اضافت و نسبت آپ صلی اللہ علیہ وسلم کی طرف نہیں کرنی چاہئے۔

حضرت شیخ زادہ قدس سرہ نے جو کہا ہے اور جس کی پر زور تائید و حمایت حضرت اسماعیل حقی قدس سرہ کر رہے ہیں اس کا مفاد یہ ہے کہ اللہ تعالیٰ نے اپنے عبد اور رسول حضرت محمد صلی اللہ علیہ وسلم کے بارے میں جو کہا ہے سو کہا ہے۔ کسی امتی کے لئے یہ مناسب نہیں ہے کہ وہ کلمہ ”ذنب“ کا استعمال آپ کیلئے کرے۔ چنانچہ جو لوگ ”ذنب“ سے مراد کراہت تنزیہ لے کر حضور علیہ الصلوٰۃ والسلام کیلئے اس کے استعمال کو روا اور جائز قرار دیتے ہیں ان کا یہ عمل حضرت شیخ زادہ کی بیان کردہ ضابطہ کے خلاف ہے اور پھر ”ذنب“ کا معنی ”گناہ“ کر کے اور لفظ ”گناہ“ کا انتساب و اضافت حضور علیہ الصلوٰۃ والسلام کی طرف کرنا کچھ زیادہ ہی نامناسب عمل ہے۔ کیونکہ ہماری زبان میں ”گناہ“ کا استعمال ثقیل اور بھاری چیز میں ہوتا ہے۔ عام اور چھوٹی باتوں اور کاموں پر لوگ ”گناہ“ کا اطلاق نہیں کرتے۔

## مجازِ عقلی اور نسبتِ ذنب

عربی لسانیات کا ایک اسلوب ہے کہ ایک فعل کا فاعل یا مفعول جس نے حقیقت میں اس فعل کو سرانجام دیا ہو یا اس پر واقع ہوا ہے، موجود ہے مگر کسی قرینہ کی موجودگی میں اس کی اسناد و نسبت اس حقیقی فاعل یا مفعول کے بجائے اس ذات یا اس شئی کی طرف کر دی جاتی ہے جسے اس فاعل حقیقی یا مفعول حقیقی سے کسی نوع اور قسم کی ملاہست اور مناسبت ہوتی ہے اور اسے اصطلاح میں مجازِ عقلی کہا جاتا ہے۔

چنانچہ لسانیات میں اس کا عام استعمال ہے۔ ادیبوں اور شاعروں کے ہاں اس کی بے شمار مثالیں موجود ہیں۔ ہمارے درس نظامی میں لسانیات پر پڑھانی جانے والی کتابوں میں اس اسلوب بیان کو نہ صرف قبول کیا گیا ہے بلکہ بطور شواہد عربی کی وسعت اور گہرائی اور حسن و جمال پر اسے پیش کیا جاتا ہے اور طلباء کرام کو ذہن نشین کرانے کے لئے اسے اور اس جیسے دوسرے اسالیب بیان کا ذکر تکرار سے کیا جاتا ہے۔ ہم یہاں مجاز کی چند مثالیں پیش کرتے ہیں تاکہ آئندہ آنے والی بحث کو سمجھا جاسکے۔

۱- نَهْرٌ جَارٌ. نَہْرٌ لَعْتَ مِیْ اِس کھدئی ہوئی جگہ کو کہتے ہیں جس میں پانی رواں دواں ہوتا ہے، جب اس سے مراد وہ جگہ ہے تو وہ جگہ تو جاری نہیں ہوتی۔ چونکہ اس جگہ کا تعلق آب رواں سے بڑا گہرا ہوتا ہے۔ اس لئے ”جَارٌ“ کی اسناد و نسبت ”نَہْرٌ“ کی طرف کر دی گئی ہے اور اصل میں یہ عبارت اس طرح ہوگی اَلْمَاءُ جَارٌ فِی النَّہْرِ یعنی آب جو میں رواں دواں ہے۔

۲- مَشْرَبٌ عَذْبٌ. مَشْرَبٌ اسم ظرف کا صیغہ ہے جس کا معنی مقامِ شُرْب یعنی پینے کی جگہ ہے۔ مگر پینے کی جگہ یعنی گھاٹ شیریں نہیں ہو سکتا۔ اس لئے کہا گیا ہے مَشْرَبٌ، مَشْرُوبٌ کے معنی میں ہے۔ یعنی پینے کی چیز شیریں ہے۔ چونکہ گھاٹ کا پانی سے بڑا گہرا اور قریبی تعلق ہوتا ہے۔ اس لئے گھاٹ بول کر پانی مراد لیا، تو یہاں ”عَذْبٌ“

کی اسناد و نسبت ”مَاءٌ“ کی طرف ہونی چاہئے تھی یعنی اصل میں ”مَاءٌ عَذْبٌ“ ہے۔  
 ۳۔ ”نَهَارُهُ صَائِمٌ“ نَهَارٌ کا معنی دن اور ”صَائِمٌ“ کا معنی روزہ دار ہوتا ہے۔ صَائِمٌ کی اسناد و نسبت انسان کی طرف ہونی چاہئے تھی۔ اس لئے کہ روزہ رکھنا انسان کا کام ہوتا ہے۔ مگر یہاں اس کی نسبت دن کی طرف کر دی گئی۔ اس کی اصل عبارت ”الانسان صائم في النهار“ ہے۔ یعنی انسان دن میں روزہ دار ہوتا ہے۔

۴۔ بَنَى الْأَمِيرُ الْمَدِينَةَ. امیر نے شہر بنایا۔ شہر کی تعمیرات تو معمار کرتے ہیں۔ چونکہ امیر کے حکم سے معمار نے بنایا ہے۔ اس لئے اس کی اسناد و نسبت امیر کی طرف کر دی گئی ہے حالانکہ وہ اس کا حقیقی فاعل یعنی بنانے والا نہیں ہے۔

حضرت علامہ تفتازانی نے مجاز عقلی کی بحث میں یہ بات بھی لکھی ہے کہ:

و ينبغي ان يعلم ان المجاز العقلي يجرى في النسبة الغير

الاسنادية ايضاً من الاضافية والايقاعية. (۱)

یعنی مجاز عقلی جس طرح نسبت اسنادیہ میں ہوتا ہے اسی طرح نسبت اضافیہ اور ایقاعیہ میں بھی ہوتا ہے۔ چنانچہ علامہ تفتازانی نے مجاز عقلی پر بحث کرتے ہوئے تلخیص المفتاح کی عبارت ”و في القران كثير“ کی شرح میں اس کی بھرپور تائید کی ہے کہ مجاز عقلی قرآن حکیم میں کثرت سے استعمال ہوا ہے، وہ لکھتے ہیں:

و اذ تليت عليهم اياته اى آيات الله تعالى زادتهم ايماناً،

اسند الزيادة وهى فعل الله تعالى الى الآيات لكونها سبب

لها، يذبح ابناءهم نسب التذبيح الذى هو فعل الجيش الى

فرعون لانه سبب أمر، ينزع عنهما لباسهما نسب نزع

اللباس عن آدم و حوا على نبينا و عليهما السلام و فعل الله

تعالیٰ الی ابلیس لان سببه الاکل من الشجرة و سبب الاکل  
و سوسته و مقاسمته اياهما انه لهما لمن ناصحين، يوماً  
نصب علیٰ انه مفعول به لتقون ای کیف تقون يوم القيامة  
ان بقیتم علیٰ الکفر، يوماً يجعل الولدان شيبا نسب الفعل  
الی الزمان وهو فعل الله تعالیٰ حقيقة، و هذا کنایة عن شدته  
و كثرة الهموم والاحزان فيه اوان الشیخوخة، و اخرجت  
الارض اثقالها، ای ما فيها من الدفائن والحزائن نسب  
الاجراج الی مکانه وهو فعل الله تعالیٰ حقيقة. (۱)

اس عبارت میں ایسی آیات کا ذکر ہے جن میں ان کے فاعل حقیقی کی طرف اسناد و نسبت نہیں  
کی گئی بلکہ ان کی طرف اسناد و نسبت کی گئی جو ان میں ذکر کردہ فعل کے حقیقی فاعل نہیں ہیں اور  
اس عمل کو مجاز عقلی کہا جاتا ہے۔

۱- وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا. جب ان پر اللہ تعالیٰ کی آیات کی تلاوت  
کی جاتی ہے تو وہ ان کے ایمان کو زیادہ کرتے ہیں۔ زیادہ کرنا جو درحقیقت اللہ تعالیٰ کا  
فعل ہے کی نسبت آیات کی طرف کی گئی ہے اس لئے کہ وہ اس کا سبب ہیں۔

۲- يُذَبِّحُ أَبْنَاءَهُمْ. وہ یعنی فرعون ان کے لڑکوں کو ذبح کرتا۔ ذبح کرنے کا کام فرعون  
نہیں اس کا لشکر کرتا تھا لیکن ذبح کرنے کی نسبت فرعون کی طرف کر دی گئی جس نے  
اس کا امر کیا تھا۔

۳- يَنْزِعُ عَنْهُمَا لِبَاسَهُمَا. اتار رہا تھا وہ ان یعنی حضرت آدم اور حضرت حوا علیہما السلام  
سے ان کے لباس کو۔ یہ اللہ تعالیٰ کا فعل تھا مگر اس کی اسناد ابلیس کی طرف کر دی گئی۔  
کیونکہ نزع لباس کا سبب درخت سے کھانا تھا اور اس کا سبب ابلیس کا وسوسہ اور اس کا  
ان کو قسم کھا کر یہ کہنا کہ میں تمہارا خیر خواہ ہوں۔



۴۔ یَوْمًا يَجْعَلُ الْوِلْدَانَ شِيبًا۔ ایسا دن جو بچوں کو بوڑھا کر دے گا۔ اس میں فعل کی نسبت زمانہ کی طرف کر دی گئی ہے۔ حالانکہ حقیقت میں یہ اللہ تعالیٰ کا فعل ہے اور یہ روزِ قیامت کی شدت اور رنج و غم کی کثرت سے کنایہ ہے۔ کیونکہ لگاتار اور پے در پے سختیوں اور رنج و محن سے بڑھاپا جلدی آ جاتا ہے یا اس دن کی طوالت سے کنایہ ہے کہ بچے بھی اس دن بڑھاپے کو پہنچ جائیں گے۔

۵۔ وَ أَخْرَجَتِ الْأَرْضُ أَثْقَالَهَا۔ اور نکال دے گی زمین اپنے بوجھ کو یعنی اپنے دفتیوں اور خزینوں کو نکال دے گی۔ اخراج یعنی نکالنے کی نسبت زمین یعنی مکان کی طرف کر دی گئی جو حقیقت میں زمین کا نہیں اللہ تعالیٰ کا فعل ہے اور زمین میں پوشیدہ دفائن و خزانوں کو اللہ تعالیٰ نکالے گا۔

ان پانچ آیات میں اسناد اس کی طرف ہے جو حقیقت میں اس کا فاعل نہیں ہے بلکہ کبھی سبب اور کبھی زمان و مکان کی طرف ہے۔ چنانچہ اس اسلوب بیان کو مجاز عقلمی کہا جاتا ہے اور یہی صورت حال ہے اس شعر میں بھی ہے۔

أَشَابَ الصَّغِيرَ وَ أَفْنَى الْكَبِيرَ كَرُّ الْغَدَاةِ وَ مَرَّ الْعَشَى

گویا یہ اسلوب بیان اہل عرب کے ہاں کثیر الاستعمال اور نظم و نثر دونوں میں موجود ہے۔ یعنی ”زادت“ میں ”ہی“ ضمیر کا مرجع یا اس سے مراد اللہ تعالیٰ ہونا چاہئے لیکن آیات ہیں۔ ”یذبح“ میں ”ہو“ ضمیر سے مراد فرعون ہے حالانکہ فرعون کے سپاہی ہونے چاہئے۔ ”ینزع“ میں ”ہو“ کا مرجع یا اس سے مراد ابلیس ہے حالانکہ اللہ تعالیٰ ہونا چاہئے۔ ”یجعل“ میں ”ہو“ ضمیر کا مرجع یا اس سے مراد ”یَوْمًا“ ہے حالانکہ اللہ تعالیٰ ہونا چاہئے۔ اسی طرح ”أَخْرَجَتْ“ کی اسناد و نسبت ”الارض“ کی طرف ہے حالانکہ اللہ تعالیٰ کی طرف ہونی چاہئے۔ ان سب مقامات کے بارے میں کسی نے آواز نہیں اٹھائی کہ جس چیز کو اللہ تعالیٰ کی طرف مند و منسوب ہونا چاہئے وہ دوسری چیزوں کی طرف کیوں مند و منسوب ہے۔ چونکہ یہ عربی لسانیات کا اسلوب بیان ہے۔ اہل علم اس سے آگاہ ہیں اور ”یذبح ابناء ہم“

میں اس بات کو ذہن نشیں رکھا جائے کہ یہ فعل سپاہیوں کا ہے اور اس کی اسناد و نسبت فرعون کی طرف ہے۔ یعنی ملازمین کے عمل کو مالک کی طرف منسوب کیا گیا ہے۔ اور یہ عربی کا اسلوب بیان ہے اور اصطلاح میں اسے مجاز عقلی کہا جاتا ہے۔

اس موضوع پر اظہار خیال کرتے ہوئے حضرت سیوطی لکھتے ہیں:

وَ إِذَا تَلَيْتُ عَلَيْهِمْ آيَاتُهُ زَادَتْهُمْ إِيمَانًا نِسْبَتِ الزِّيَادَةِ وَ هِيَ فِعْلُ  
اللَّهِ تَعَالَى إِلَى الْآيَاتِ. لَكُونَهَا سِبَالَهَا، يُذَبِّحُ أَبْنَاءَهُمْ، يَا هَانُ  
ابْنُ لِي، نَسْبِ الذَّنْحِ وَ هُوَ فِعْلُ الْإِعْوَانِ إِلَى فِرْعَوْنَ، وَ الْبِنَاءِ  
وَ هُوَ فِعْلُ الْعَمَلَةِ إِلَى هَامَانَ لَكُونَهُمَا آمِرِينَ بِهِ، وَ كَذَا قَوْلُهُ  
وَ أَحَلُّوا قَوْمَهُمْ دَارَ الْبَوَارِ، نِسْبَتِ الْإِحْلَالِ إِلَيْهِمْ لِسَبِّهِمْ فِي  
كَفْرِهِمْ بِأَمْرِهِمْ إِيَّاهُمْ بِهِ وَ مِنْهُ قَوْلُهُ تَعَالَى يَوْمًا يَجْعَلُ الْوِلْدَانَ  
شِيبًا. نِسْبَتِ الْفِعْلِ إِلَى الظَّرْفِ لَوْقُوْعِهِ فِيهِ. عَيْشَةُ رَاضِيَةً إِلَى

مرضية. (۱)

جب ان کو اس کی آیات سنائی جاتی ہے تو ان کے ایمان میں اضافہ کر دیتی ہیں۔ اس میں ایمان کا بڑھانا جو اللہ تعالیٰ کا فعل ہے اس کی نسبت آیات کی طرف ہے، اس لئے کہ وہ آیات اس کا سبب بنتی ہیں۔ فرعون ان کے لڑکوں کو ذبح کرتا اور اے ہامان! میرے لئے محل تعمیر کر۔ ذبح کرنا جو کہ ملازمین کا فعل ہے اس کی نسبت فرعون کی طرف ہے اور مکان بنانے کا کام کاریگروں کا ہے جس کی نسبت ہامان کی طرف ہے۔ اس کی وجہ یہ ہے کہ یہ دونوں ان کاموں کا حکم دینے والے تھے۔ اسی طرح اللہ تعالیٰ کا قول ہے کہ انہوں نے اپنی قوم کو جہنم میں داخل کر دیا۔ اس میں جہنم میں داخل کرنے کی نسبت قوم کے سرداروں کی طرف ہے اس لئے کہ انہوں نے اپنی قوم کو کفر کا حکم دیا تھا اور اللہ تعالیٰ کے قول کہ وہ دن جو بچوں کو بوڑھا کر دے گا۔ میں فعل کی نسبت یوم کی طرف ہے اس لئے کہ فعل اس میں واقع ہوا ہے اور اللہ تعالیٰ کا ارشاد ”پسندیدہ زندگی“ میں رَاضِيَةً اَصْلٌ مِّنْ مَّرْضِيَّةٍ ہے۔

ہم نے حضرت سیوطی کی جو عبارت نقل کی ہے اس میں چھ آیات قرآنیہ سے انہوں نے یہ ثبوت فراہم کیا ہے کہ ان میں ”مجاز عقلی“ پایا جاتا ہے۔ یعنی فعل کسی اور کا ہے اور وہ منسوب کسی اور کی طرف ہے۔ اس میں تین آیات تو وہ ہیں جن کا ذکر پہلے ہو چکا ہے اور تین آیات ان کے ماسوا ہیں۔ اور آخری آیت کریمہ اس میں **فِي عَيْشَةٍ رَّاضِيَةٍ** ہے۔ چنانچہ اس میں **رَاضِيَةٌ** اسم فاعل کا صیغہ ہے اس میں ہی ضمیر اس کا فاعل ہے اور یہ ”عَيْشَةٌ“ کی طرف راجع ہے اور **عَيْشَةٌ**، **رَاضِيَةٌ** کا مفعول بہ ہے اور **عَيْشَةٌ** خود راضی نہیں ہو سکتا بلکہ ”صَاحِبُ عَيْشَةٍ“ راضی ہوگا تو یہ مجاز عقلی ہے۔

اس ساری بحث کے بعد گزارش ہے کہ قرآن حکیم میں ہے:

فَاصْبِرْ إِنَّ وَعْدَ اللَّهِ حَقٌّ وَاسْتَغْفِرْ لِذَنْبِكَ وَسَبِّحْ بِحَمْدِ

رَبِّكَ بِالْعَشِيِّ وَالْإِبْكَارِ.

اس آیت کریمہ میں کلمہ ”استغفر لذنبك“ میں اگر مجاز عقلی کو قبول کر لیا جائے تو اس فعل کی جو نسبت مفعول کی طرف ہے وہ تو باقی رہیں گی لیکن اس سے مراد ”امت“ ہوگی تو اس کا مطلب یہ ہوگا کہ ”امت کے ذنب کے لئے استغفار کیجئے“ تو اس صورت میں ذنب امت کے ہوں گے اور استغفار کا عمل حضور علیہ الصلوٰۃ والسلام کی طرف سے ہوگا اور مجاز عقلی میں یہ بات ہو چکی ہے کہ ملازموں اور غلاموں کے عمل کو مالک اور آقا کی طرف منسوب کیا گیا ہے۔ اب یہاں مجاز عقلی ہے۔ چاہئے تو یہ تھا کہ امت کو اپنے ذنب سے استغفار کا حکم ہوتا مگر حضور علیہ الصلوٰۃ والسلام کو حکم ہوا کہ اپنے ذنب کے لئے استغفار کیجئے تو اس میں اصل بات تو یہ ہے کہ ”لیس له ذنب“ حضور علیہ الصلوٰۃ والسلام کے ذنب تو تھے ہی نہیں تو پھر بھی آپ کو حکم ہوا کہ اپنے ذنب کے لئے استغفار کیجئے، تو اس مقام میں ذنب کی اسناد و نسبت حضور علیہ الصلوٰۃ والسلام کی طرف کرنا مجاز عقلی ہے، جس طرح یذبح ابناء ہم میں ذبح کی نسبت سپاہیوں اور لشکریوں کے بجائے فرعون کی طرف کر دی گئی کہ ماتحتوں کے کام کو بعض اوقات ان کے سربراہ کی طرف منسوب و مسند کر دیا جاتا ہے اسی طرح اس مقام میں امت کے ذنب

کی حضور علیہ الصلوٰۃ والسلام کی طرف اسناد و نسبت کر دی گئی ہے، تو جس طرح یذبح ابنائہم میں اسناد و نسبت سے حقیقی مفہوم میں کوئی فرق نہیں آیا اسی طرح اِسْتَغْفِرُ لِدُنْبِكَ کے حقیقی مفہوم میں کوئی فرق نہیں آئے گا۔

اگر یہ کہا جائے کہ حدیث میں ذنب کی اسناد و نسبت حضور علیہ الصلوٰۃ والسلام کی طرف کرنے کا بیان موجود ہے تو قرآن حکیم میں ”يُذَبِّحُونَ اَبْنَاءَكُمْ“ میں آل فرعون کی طرف اسناد و نسبت کا ذکر صراحتاً موجود ہے، تو جب قرآن حکیم میں اس صراحت کے باوجود فرعون کی طرف ذبح کی اسناد و نسبت موجود ہے اور اسے مجاز عقلی قرار دیا گیا ہے تو حدیث میں اس صراحت کے باوجود اِسْتَغْفِرُ لِدُنْبِكَ میں مجاز عقلی قرار دینے سے کون سی چیز مانع اور رکاوٹ ہو سکتی ہے۔

تو جب مجاز عقلی کی صورت میں امت کے ذنوب کی نسبت آپ صلی اللہ علیہ وسلم کی طرف کی گئی تو اب لِيَغْفِرَ لَكَ اللهُ مَا تَقَدَّمَ مِنْ ذَنْبِكَ وَمَا تَأَخَّرُ میں آپ کے سبب امت کے مغفرتِ ذنب کی بشارت اور خوشخبری آپ کو دے دی گئی تو اسے قبول کرنے میں کوئی حرج نہیں ہے۔ کیونکہ مجاز عقلی ہوتا ہی وہی ہے جس میں فعل یا عمل کی اسناد و نسبت اس کے حقیقی فاعل یا مفعول کی طرف نہیں ہوتی بلکہ اس حقیقی فاعل یا مفعول کے ساتھ کسی قسم کی ملاہست و مناسبت رکھنے والی شئی کی طرف کر دی جاتی ہے۔ چونکہ حضور علیہ الصلوٰۃ والسلام کا امت سے بہت ہی گہرا تعلق ہے تو اس لحاظ سے امت کے ذنوب کی اسناد و نسبت آپ کی طرف کر دی گئی اور استغفار کا حکم دیا گیا اور پھر امت کے ذنوب کی مغفرت کی بشارت بھی آپ کو دے دی گئی۔ چنانچہ اس چیز کو اس طرح قبول کر لینے سے اسلام کے کسی رکن کا انہدام لازم نہیں آتا بلکہ پیچیدگی اور الجھاؤ کو رفع کرنے کا ایک احسن طریقہ ہے اور امت کے ذنوب کی اسناد و نسبت مجاز عقلی کے طور پر آپ کی طرف کرنے سے آپ کی شان رفیع اور مقام منیع میں کوئی کمی واقع نہیں ہوتی بلکہ اس سے تو یہ اشارہ ملتا ہے کہ امت کی شفاعت کرنا اور مغفرت کرانا آپ کا منصب ہے اور آپ امت کے والی و سردار ہیں۔

حضرت علامہ تفتازانی کے ہم پلہ و ہم پایہ ایک علمی شخصیت حضرت سید علی جرجانی  
قدس سرہ کی ہے وہ اس موضوع پر رقم طراز ہیں:

نقول نسب الیہ ذنب قومہ، فان رئیس القوم قد ینسب الیہ  
ما فعلہ بعض اتباعہ، فالمعنی لیغفر لاجلک ما تقدم من  
ذنب امتہ وما تأخر منه، و استغفر لذنب امتک، و تاب  
علی امة النبی صلی اللہ علیہ وسلم و اتباعہ. (۱)

ہمارا موقف یہ ہے کہ ان کی قوم کے ذنب ان کی طرف منسوب کئے  
گئے ہیں، کیونکہ ایسا ہوتا ہے کہ بعض پیروکاروں کے کام قوم کے سردار  
کی طرف منسوب کر دیئے جاتے ہیں چنانچہ معنی اس طرح ہوگا تاکہ  
معاف کرے اللہ تعالیٰ آپ کے سبب امت کے متقدمہ اور متاخرہ ذنب۔

اور دوسری آیت کریمہ کا ترجمہ اس طرح ہوگا:

اپنی امت کے ذنب کے لئے استغفار کیجئے۔

اور تیسری آیت کریمہ میں معنی اس طرح ہوگا:

اللہ تعالیٰ نے حضور علیہ الصلوٰۃ والسلام کی امت اور آپ کے پیرو

کاروں کی توبہ قبول فرمائی۔

حضرت سید جرجانی قدس سرہ کا یہ مختصر اقتباس ہم نے پیش کیا ہے اور اس میں حضرت جرجانی  
قدس سرہ نے تین آیات کریمہ ایسی پیش کی ہیں جن میں مجاز عقلی کو اختیار کیا گیا ہے۔ پہلی  
آیت کریمہ:

لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ.

ہے۔ اس میں ظاہراً خطاب حضور علیہ الصلوٰۃ والسلام سے ہے مگر مراد امت کے ذنوب کی  
مغفرت ہے اور دوسری آیت کریمہ:

وَاسْتَغْفِرُ لِدُنْبِكَ.

اس میں بھی خطاب حضور علیہ الصلوٰۃ والسلام سے ہے اور مراد امت کے ذنوب کے استغفار کرنا ہے۔ اور تیسری آیت کریمہ:

لَقَدْ تَابَ اللَّهُ عَلَى النَّبِيِّ.

اس میں ظاہراً یہی معلوم ہوتا ہے کہ حضور علیہ الصلوٰۃ والسلام کی توبہ قبول کی مگر اس میں بھی مجاز عقلی ہے کہ اللہ تعالیٰ نے حضور علیہ الصلوٰۃ والسلام کی امت کی توبہ قبول فرمائی۔ حضرت محی الدین ابن عربی لکھتے ہیں:

الغفر، هو الستر، فستر الله عن الانبياء عليهم السلام،  
كونهم نواباً عن رسول الله صلى الله عليه وسلم، و كشف  
لهم عن ذلك في الآخرة. اذ قال عليه السلام انا سيد  
الناس يوم القيمة، فيشفع فيهم صلى الله عليه وسلم، ان  
يشفعوا، فان شفاعته صلى الله عليه وسلم في كل مشفوع  
فيه بحسب ما يقتضيه حاله من وجوه الشفاعة.

فبشر الله النبيين بالمغفرة الخاصة، وبشر الله محمداً صلى  
الله عليه وسلم بالمغفرة العامة. وقد ثبت عصمته، فليس له  
ذنوب يغفر، فلم يبق اضافة الذنوب اليه الا ان يكون هو  
المخاطب، والمقصود امته، كما قيل.

إِيَّاكَ أَعْنِي! فَاسْمَعِي يَا جَارَةَ

و كما قيل له صلى الله عليه وسلم فان كنت في شك مما  
انزلنا اليك فاسأل الذين يقرؤون الكتاب من قبلك.  
ومعلوم انه ليس في شك، فالمقصود ”من هو في شك  
من الامة“ كذلك لئن اشركت ليحبطن عملك وقد علم

انه لا يشرك، فالمقصود من اشرك فهذه صفة،  
فكذلك قيل ليغفرلك الله ما تقدم من ذنبك وما تأخر،  
وهو معصوم من الذنوب فهو المخاطب بالمغفرة،  
والمقصود "بها" من تقدم من آدم الى زمانه، ومن تأخر من  
الامة من زمانه الى يوم القيمة، فان الكل امته.

فانه ما من امة الا وهى تحت شرع من الله. وقد قررنا ان  
ذلك هو شرع محمد صلى الله عليه وسلم من اسمه  
"الباطن" حيث كان نبياء آدم بين الماء والطين، وهو سيد  
النبيين والمرسلين، فانه سيد الناس، وهو من الناس، وقد  
تقدم تقرير هذا كله، فبشر الله محمد صلى الله عليه وسلم  
بقوله ليغفرلك الله ما تقدم من ذنبك وما تأخر. بعموم  
رسالته الى الناس كافة، و كذلك قال الله تعالى. ما  
ارسلناك الا كافة للناس. وما يلزم الناس الا به شخصه،  
فكلما وجه الرسول محمد صلى الله عليه وسلم في زمان  
ظهور جسمه، رسوله علياً و معاذاً رضى الله تعالى عنهما  
الى اليمن لتبليغ الدعوة، كذلك وجه الرسول محمد  
صلى الله عليه وسلم الرسل والانبياء عليهم السلام الى  
أُمَّمِهِمْ، من حين كان نبياء و آدم بين الماء والطين. فدعا  
الكل الى الله، فالناس آمة من آدم الى يوم القيمة. فبشره الله  
بالمغفرة لما تقدم من ذنوب الناس وما تأخر منهم فكان  
صلى الله عليه وسلم هو المخاطب، والمقصود الناس،  
فيغفر الله لكل ويسعدهم، وهو اللائق بعموم رحمة الى

وسعت کل شئی. وبعموم مرتبة محمد صلى الله عليه وسلم، حيث بعث الى الناس كافة بالنصر، ولم يقل ارسلناك الى هذه الامة، خاصة، ولا الى اهل الزمان الى يوم القيمة خاصة، و انما اخبره تعالى انه مرسل الى الناس كافة، والناس من آدم الى يوم القيمة، فهم المقصودون بخطاب مغفرة الله لما تقدم من ذنب وما تأخر.

لكن ثم مغفرة في الدنيا و ثم مغفرة في القبر و ثم مغفرة في الحشر، و ثم مغفرة في النار بخروج منها وبغير خروج. لكن يستر عن العذاب ان يصل اليه، بما يجعل له من النعيم في النار مما يتعفف به، فهو عذاب بلا ألم. (۱)

غفر کو ستر سے تعبیر کیا جاتا ہے۔ اللہ تعالیٰ انبیاء علیہم السلام کی پردہ پوشی کرتا ہے۔ اس لئے کہ وہ حضور علیہ الصلوٰۃ والسلام کے نائب ہوتے ہیں اور اس بات سے آگاہی انہیں آخرت میں ہوگی۔ اس لئے کہ حضور علیہ الصلوٰۃ والسلام نے فرمایا ہے: ”انا سيد الناس يوم القيمة“ کہ میں قیامت کے روز لوگوں کا سردار ہوں گا۔ اور ان کے بارے میں شفاعت کروں گا۔ وہ شفاعت کریں گے اور آپ صلی اللہ علیہ وسلم کی شفاعت جس کے بارے میں کی جائے گی جو اس کی حالت کا تقاضا ہوگا اس کے مطابق کی جائے گی۔

چنانچہ اللہ تعالیٰ نے انبیاء کرام کو مغفرت خاصہ کی بشارت دی اور حضور محمد صلی اللہ علیہ وسلم کو مغفرت عامہ کی بشارت دی اور آپ کی عصمت ثابت ہے۔ آپ صلی اللہ علیہ وسلم کا کوئی ذنب نہیں ہے کہ اس کی



مغفرت کی جائے۔ پس جو چیز باقی ہے وہ یہ ہے کہ ذنب کی اضافت و نسبت آپ کی طرف ہے۔ مگر وہ صرف یہ ہے کہ مخاطب آپ ہیں اور مقصود و مراد امت ہے۔ کما قیل:

إِيَّاكَ أَعْنِي! فَاسْمَعِي يَا جَارَهُ

اور جیسا کہ حضرت نبی علیہ الصلوٰۃ والسلام سے کہا گیا ہے فان كنت في شك مما انزلنا اليك فسأل الذين يقرؤن الكتاب من قبلك. اور یہ طے ہے کہ آپ صلی اللہ علیہ وسلم شک میں نہ تھے۔ تو مقصود و مراد یہ ہوا کہ امت میں سے جو لوگ شک میں تھے اور اسی طرح آیت کریمہ ”لئن اشرکت لیحبطن عملک“ اور یہ بات طے ہے کہ وہ شرک نہیں کرتے تو اس سے مقصود یہ ہے کہ جو شرک کرے گا تو اس کی یہ حالت ہوگی۔ چنانچہ اسی طرح کہا گیا ہے لیغفر لک اللہ ما تقدم من ذنبک وما تاخر. صورت حال تو یہ ہے کہ آپ گناہوں سے معصوم ہیں اور پھر مغفرت کے مخاطب بھی آپ ہیں اس سے مقصود یہ ہے کہ تقدم سے مراد حضرت آدم علیہ السلام سے لے کر اس وقت تک اور تاخر سے مراد آپ کی امت اس زمانہ سے لے کر قیامت تک ہے۔ پس آدم سے لے کر قیامت تک ساری آپ کی امت ہے۔

پس جو بھی امت ہوگی وہ اللہ تعالیٰ کی طرف سے شرع کے تابع ہوگی اور ہم اس بات کو ثابت کر چکے ہیں کہ وہ حضور صلی اللہ علیہ وسلم کی شرع ہے جس کا اسم ”الباطن“ ہے۔ اس حیثیت سے کہ وہ اس وقت بھی نبی تھے جب آدم علیہ السلام پانی اور مٹی میں تھے اور وہ سید النبیین اور سید المرسلین ہیں۔ بے شک وہ سید الناس ہیں اور انبیاء و رسول بھی

من الناس ہیں اور یہ بات پہلی پکی اور طے ہو چکی ہے کہ اللہ تعالیٰ نے لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ سے حضرت محمد صلی اللہ علیہ وسلم کو بشارت دی ہے اور یہ بشارت عموم رسالت کے ساتھ تمام لوگوں کے لئے ہے۔ اور اسی طرح اللہ تعالیٰ کا فرمان وَمَا أَرْسَلْنَاكَ إِلَّا كَافَّةً لِّلنَّاسِ ہے اور اس میں یہ لازم نہیں کہ لوگ حضور علیہ الصلوٰۃ والسلام کی ذات مبارکہ کو دیکھیں بھی۔ پس جس طرح حضور صلی اللہ علیہ وسلم نے اپنے جسم عنصری کے زمانہ میں حضرت علی اور حضرت معاذ رضی اللہ تعالیٰ عنہما کو تبلیغ دعوت کے لئے یمن کی طرف بھیجا اسی طرح حضرت محمد صلی اللہ علیہ وسلم نے رسل عظام اور انبیاء کرام کو ان کی امتوں کی طرف رسول بنا کر بھیجا اس وقت سے جب آدم علیہ السلام پانی اور مٹی میں تھے۔ کیونکہ آپ اس وقت بھی نبی تھے، تو آپ نے دعوت الی اللہ دی، تو لوگ حضرت آدم علیہ السلام سے لے کر یوم قیامت تک آپ کے امتی ہیں۔ پس اللہ تعالیٰ نے انہیں مغفرت کی بشارت دی۔ لوگوں کے ان گناہوں سے جو ہو چکے ہیں اور جو آئندہ ہوں گے۔ پس آپ صلی اللہ علیہ وسلم کے عموم مرتبہ کے بھی یہی لائق ہے۔ اس حیثیت سے کہ اس نے تمام لوگوں کے لئے آپ کو بھیجا ہے جو نص سے ثابت ہے اور یہ نہیں فرمایا کہ ”ہم نے آپ کو اس امت کی طرف بھیجا ہے۔“ اور نہ اہل زمانہ کی طرف قیامت تک کے لئے خاص طور پر۔ بے شک اللہ تعالیٰ نے آپ کو خبر دی ہے کہ آپ تمام مخلوق کے لئے مرسل ہیں اور ”الناس“ سے حضرت آدم سے لے کر یوم قیامت تک کے لوگ مراد ہیں، پس یہی لوگ خطاب مغفرت سے مقصود ہیں کہ ان کے ذنوب ما تقدم

اور ما تاخر کی مغفرت ہوگی۔ لیکن یہ بات بھی یاد رہے کہ دنیا میں مغفرت ہوگی۔ پھر مغفرت کی جگہ قبر ہے، پھر مغفرت کی جگہ حشر ہے، پھر مغفرت کی جگہ آگ ہوگی کہ اس سے نکالا جائے گا اور بغیر نکالے بھی مغفرت ہوگی۔ لیکن وہ شخص جو آگ میں ہوگا عذاب سے اس طرح پوشیدہ ہوگا کہ وہ اس تک پہنچ نہیں پائے گا۔ اس کے لئے آگ میں ہی نعمتیں جمع کر دی جائیں گی اور اسے معافی دے دی جائے گی پس وہ بغیر تکلیف و اذیت کے عذاب ہوگا۔

حضرت ابن عربی قدس سرہ نے ما تقدم من ذنبك وما تاخر کی تفسیر و تشریح میں بڑے واضح الفاظ و کلمات کے ساتھ اور شرعی دلائل کے ساتھ یہ ثابت کر دیا کہ یہاں ”امت“ مراد ہے۔ اور اس میں حضرت آدم سے لے کر آخری آدمی تک تمام لوگ شامل ہیں۔ اس عبارت کے آخر میں ایک جملہ ہے ”فہو عذاب بلا الم“ اس کی تشریح کا یہ مقام نہیں ہے اور پھر اس سے طوالت کا امکان ہے اس لئے ہم اس سے گریزاں ہیں۔

حضرت تفتازانی، حضرت سید جرجانی اور حضرت ابن عربی علیہم الرحمۃ والرضوان نے مجاز عقلی کی جو وضاحت کی ہے اور اس میں جو مثالیں ذکر کی ہیں اور حضرت سید جرجانی نے جس طرح واستغفر لذنبك اور لیغفر لک اللہ میں مجاز عقلی کے حساب سے بات کی ہے اور حضرت ابن عربی نے جس طرح لیغفر لک اللہ پر بحث کر کے آخر میں کہا۔

فہم المقصودون بخطاب مغفرة الله لما تقدم من ذنب وما تاخر

یعنی حضرت آدم علیہ السلام سے لے کر آخری آدمی تک کے لوگ لیغفر لک اللہ ما تقدم من ذنبك وما تاخر کے خطاب سے مقصود ہیں، سے یہ ثابت ہوتا ہے کہ یہ حضرات قدسی صفات اس اور اس جیسی آیات میں مجاز عقلی کی تائید و حمایت میں ہیں اور یہ لوگ آسمان علم و حکمت کے درخشاں ستارے ہیں جن کے جمال و کمال سے درس گا ہیں علم کے نور سے جگمگا رہی ہیں، جن کے فیضان سے سینے علم و حکمت کے گنجینے بنے ہوئے ہیں، جن کی گرمی انہماک

سے علم کے بازار گرم ہیں، جن کی گرمی فیض سے مجلس عرفان کی گرمی ہے، جن کی گفتار سے علم و حکمت کی شمعیں روشن ہیں اور جن کے نوشتوں سے نور کے چشمے ابلتے ہیں وہ پاکیزہ ہستیاں اگر اس میں مجاز عقلی کی تائید و حمایت میں ہیں تو اسے قبول کر لینے میں ”خیر“ ہے کہ حضور علیہ الصلوٰۃ والسلام کا فرمان ہے الخیر مع اکابر کم یعنی اکابر و اسلاف کی معیت و پیروی میں بہتری ہے۔ لیکن اس بحث کے اختتام پر رازدار علم و حکمت حضرت فخر رازی کی بھی سنتے جائیں۔ وہ ما تقدم من ذنبک وما تاخر کے بارے میں احتمالات بیان کرتے ہوئے لکھتے ہیں:

احدها. المراد ذنب المؤمنین. (۱)

یعنی اس میں جو احتمالات ہو سکتے ہیں ان میں اول ”ذنب المؤمنین“ ہے۔ اگر ہم یہاں یہ بات کہیں کہ ”ک“ ضمیر خطاب کا متبادل ”المؤمنین“ کو لایا گیا ہے تو یہ بات مجاز عقلی کے ذیل میں آتی ہے۔ حضرت رازی قدس سرہ کی یہ بات ہم نے ضیافت طبع کے لئے نذرِ نظر کی ہے تاکہ قبولِ حق میں آسانی ہو جائے لیکن حقیقت یہ ہے کہ واللہ یهدی لمن یشاء۔

## تسمیہ کی ترکیب سے تقدیر مضاف پر استدلال

بسم الله الرحمن الرحيم. کی ترکیب اس طرح ہے کہ ”ب“ حرف جارہ ”اسم“ مضاف، کلمہ ”الله“ موصوف، ”ال“ برائے تعریف ”رحمن“ صفتہ شبہ اس میں ”هو“ ضمیر فاعل صفت مشبہ اپنے فاعل سے مل کر صفت اول، ”ال“ برائے تعریف ”رحیم“ صفت مشبہ اپنے فاعل سے مل کر صفت ثانیہ ہوئی۔ کلمہ ”الله“ موصوف اپنی دونوں صفات سے مل کر مضاف الیہ ہوا۔ مضاف اپنے مضاف الیہ سے مل کر مجرور ہوا۔ جار اپنے مجرور سے مل کر فعل مقدر ”اشرع“ کے ساتھ متعلق ہوا۔ جار مجرور کا متعلق اگر مذکور ہو تو اسے ”ظرف لغو“ کہتے ہیں اور اگر مقدر ہو تو اسے ”ظرف مُستقر“ کہتے ہیں، چونکہ اس صورت میں جار مجرور کا متعلق مُستقر مقدر ہے اس لئے اسے ”ظرف مُستقر“ کہیں گے۔ اس ترکیب کے لکھنے سے ہمارا مقصد یہ ہے کہ تسمیہ کے معنی میں آپ عموماً ”شروع“ یا ”شروع کرتا ہوں میں“ کے کلمات پڑھتے ہوں گے۔ شروع کا کلمہ عربی عبارت میں موجود نہیں ہے تو ترجمہ میں یہ کہاں سے آ گیا۔ یہی بات ہم بتانا چاہتے ہیں کہ عربی زبان کے قواعد و ضوابط میں یہ چیز موجود ہے کہ ”کلمہ“ اور بعض اوقات ”کلمات“ کو حسب ضرورت مقدر تسلیم کیا جاتا ہے، تو تسمیہ میں فعل مضارع معلوم کا صیغہ واحد متکلم ”أَشْرَعُ“ مقدر تسلیم کیا گیا ہے جس کا معنی ”میں شروع کرتا ہوں“ ہوتا ہے اور حضرت بیضاوی قدس سرہ نے اس طرف اشارہ دیا ہے کہ مقتضاء مقام کا تقاضا یہ ہے کہ ”اسم اللہ“ ابتداء و آغاز میں آئے۔ اس کے لئے ضروری ہے کہ فعل ”أَشْرَعُ“ آخر میں مقدر تسلیم کیا جائے۔ اس لئے انہوں نے لکھا ہے کہ:

تقدیرہ بسم الله اقرأ (۱)

اس صورت میں ”اسم اللہ“ ابتداء کلام میں آ گیا اور مقتضاء مقام کا منشاء پورا ہو گیا۔ چنانچہ اسی بحث میں علامہ سعد الدین تفتازانی لکھتے ہیں کہ:

ان الجار والمجرور لابد ان يتعلق بشيء، والشروع في  
الفعل دل على ان ذلك الفعل الذي شرع فيه نحو بسم  
الله، فيقدر ما جعلت التسمية مبدأ له ففي القراءة يقدر بسم  
الله اقرأ. (۱)

جار مجرور کا کسی شے سے متعلق ہوتا ضروری ہے اور شروع فی الفعل اس پر دلالت کرتا ہے کہ  
یہی وہ فعل ہے جس میں شروع کیا گیا ہے جیسے بسم اللہ، چنانچہ جس کے شروع میں بسم اللہ  
پڑھا گیا ہے اسے مقدر مانا جائے گا تو قرآن میں بسم اللہ اقرأ مقدر تسلیم کیا جائے گا۔

حضرت تفتازانی نے بات بالکل واضح کر دی کہ ”بسم اللہ“ کو ابتداء میں لانا اس  
بات کا تقاضا کرتا ہے کہ فعل ”اقرأ“ کو مؤخر کیا جائے جو کہ مقدر ہے، تو اس سے یہ بات بھی  
ثابت ہو گئی کہ ”فعل“ کلام میں مقدر تسلیم کیا گیا ہے، تو جس طرح فعل مقدر تسلیم کیا گیا ہے  
اسی طرح مضاف کو بھی مقدر تسلیم کیا جاتا ہے۔

تقدیر مضاف کا قاعدہ اور قرآن حکیم سے اس کی مثالیں :

علماء لسانیات نے ایک قاعدہ اور ضابطہ بیان کیا ہے کہ اگر مضاف کو حذف کر کے  
مضاف الیہ کو اس کا قائم مقام کر دیا اور اس حذف پر کوئی قرینہ موجود ہو تو یہ عمل بالکل درست  
ہے۔ علم نحو کے ایک جلیل القدر عالم قاضی عبداللہ بن عقیل مصری اس موضوع پر اظہار خیال  
کرتے ہوئے لکھتے ہیں :

يحذف المضاف لقيام قرينه، تدل عليه، ويقام المضاف اليه  
مقامه فيعرب باعرابه، كقوله تعالى و اشربوا في قلوبهم  
العجل بكفرهم. اي حب العجل، وكقوله تعالى و جاء  
ربك اي امر ربك، و اعرب المضاف اليه، وهو العجل و  
ربك باعرابه. (۲)

یعنی ایسے قرینہ کی موجودگی میں جو مضاف کے حذف پر دلالت کرتا ہو، مضاف کو حذف کر کے مضاف الیہ کو اس کے قائم مقام کر کے اس کا اعراب دیا جاتا ہے اور قاضی ابن عقیل نے اس کی دو مثالیں قرآن حکیم سے پیش کی ہیں، جس میں پہلی مثال ”فی قلوبہم العجل“ میں ”العجل“ سے پہلے ”حُبَّ“ مضاف کو حذف کیا گیا ہے۔ تقدیر عبارت ”فی قلوبہم حب العجل“ ہوگی۔ ”حُبَّ“ کو حذف کر کے مضاف الیہ ”العجل“ کو مضاف کی جگہ رکھ کر اسے نصب دے دی گئی۔

اور دوسری مثال ”وَجَاءَ رَبُّكَ“ ہے، اس میں ”رَبُّكَ“ سے پہلے ”امر“ کو حذف کیا گیا ہے۔ تقدیر عبارت ”وَجَاءَ أَمْرُ رَبِّكَ“ ہوگی۔ اس میں ”امر“ کو حذف کر کے ”رَبِّ“ کو اس کا قائم مقام کیا گیا۔ اور ”أَمْرُ“ کا رفع ”رَبِّ“ کو دے دیا گیا۔ امام فرا آیتہ کریمہ ”فی قلوبہم العجل“ کے بارے میں لکھتے ہیں:

أَرَادَ حَبَّ الْعِجْلِ، وَ مِثْلَ هَذَا مِمَّا تَحذفه العرب كثير. (۱)

امام فرا کے نقطہ نظر کے مطابق مضاف کو حذف کر کے مضاف الیہ کو اس کا اعراب دے کر قائم مقام بنا دینا اہل عرب کے ہاں کثیر الاستعمال ہے اور عربی زبان میں کثرت سے اس کی مثالیں موجود ہیں۔ اس پر شیخ ابن جنی لکھتے ہیں:

قد حذف المضاف، و ذلك كثير واسع. (۲)

یعنی حذف مضاف کی یہ صورت عربی زبان میں نہایت ہی کثرت کے ساتھ موجود ہے۔ شیخ ابن جنی مزید لکھتے ہیں:

كذلك حذف المضاف قد كثر، حتى ان في القرآن، وهو

افصح الكلام، منه اكثر مائة موضع، بل ثلاث مائة موضع (۳)

حضرت شیخ عبدالعزیز پرہاروی لکھتے ہیں:

تقدير المضاف شائع حتى جاء في القرآن زهاء الف. (۴)

۱- تفسیر معانی القرآن، ج ۱، ص ۶۱ - ۲- کتاب الخصائص، ج ۲، ص ۳۶۲ -

۳- کتاب الخصائص، ج ۲، ص ۴۵۲ - ۴- نبراس ص ۴۵ -

یعنی تقدیر مضاف کا استعمال عام ہے یہاں تک کہ قرآن حکیم میں ایک ہزار مرتبہ کے قریب اس کا استعمال ہے۔

یعنی ”حذف مضاف“ کا طریقہ کار عربوں میں کثیر الاستعمال ہے حتیٰ کہ اصحح الکلام قرآن حکیم میں ایک سو مقامات پر اس کا ثبوت ملتا ہے بلکہ دوسرے ائمہ لسانیات کے بیان کے مطابق قرآن حکیم میں تین سو مقامات و مواضع پر اور حضرت پرہاروی کے نزدیک ایک ہزار مرتبہ حذف مضاف کی صورت موجود ہے۔ میرے خیال میں اس قاعدہ اور ضابطہ کا کثیر الاستعمال ہونا ہر شک و شبہ سے بالا ہے لیکن اس کے باوجود ہم قرآن حکیم سے مزید چند مثالیں اس لئے پیش کرتے ہیں تاکہ اس کے حق و صدق ہونے میں کوئی ارتیاب و تشکیک نہ رہے۔ امام ابوالبرکات الانباری لکھتے ہیں:

مَا تَعْبُدُونَ مِنْ بَعْدِي. أَيُّ مِنْ بَعْدِ مَوْتِي. فحذف المضاف و

اقام المضاف اليه مقامه. (۱)

یعنی ”بعدي“ اصل میں ”بعد موتی“ ہے۔ کلمہ ”موت“ مقدر ہے، جو مضاف ہے۔ اور ”ی“ مضاف الیہ کو اس کے قائم مقام کر کے ”بعدي“ کر دیا گیا۔ امام الانباری مزید لکھتے ہیں:

عَلَى خَوْفٍ مِنْ فِرْعَوْنَ وَمَلَئِهِمْ. ان في الكلام حذف مضاف

و تقديره. عَلَى خَوْفٍ مِنْ اِ فِرْعَوْنَ. فحذف المضاف و

اقام المضاف اليه مقامه. (۲)

اس آیت کریمہ میں ”فرعون“ سے پہلے ”آل“ کا کلمہ جو مضاف تھا حذف کر دیا گیا اور ”فرعون“ جو مضاف الیہ تھا اس کے قائم مقام کر دیا گیا۔ امام الانباری مزید لکھتے ہیں:

فَلَيْسَ مِنَ اللَّهِ شَيْءٌ. لَيْسَ مِنَ اللَّهِ. أَيُّ لَيْسَ مِنْ دِينِ اللَّهِ. او

ثواب الله في شَيْءٍ. فحذف المضاف و اقام المضاف اليه

۲۔ البیان فی غریب اعراب القرآن، ج ۱، ص ۱۲۳

۳۔ البیان فی غریب اعراب القرآن، ج ۱، ص ۲۱۹



## مقامہ. (۱)

اس آیت میں ”من“ کے بعد دین ”یا“ ثواب“ کا کلمہ حذف کر دیا گیا ہے جو کہ مضاف تھا اور کلمہ ”اللہ“ مضاف الیہ تھا۔ اسے مضاف کے قائم مقام کر دیا گیا ہے۔ امام الانباری مزید لکھتے ہیں:

أَيْدُكُمْ أَنْكُمْ إِذَا مِتُّمْ. تَقْدِيرُ الْآيَةِ أَيْدُكُمْ أَنْ إِخْرَاجَكُمْ إِذَا  
مِتُّمْ وَ كُنْتُمْ تُرَابًا وَ عِظَامًا. فَحَذَفَ الْمِضَافَ وَ أَقِيمَ  
الْمِضَافَ إِلَيْهِ مَقَامَهُ. وَ إِنَّمَا وَجِبَ هَذَا التَّقْدِيرَ لِاسْتِحَالَةِ

## حمل الكلام على ظاهره. (۲)

اس آیت کریمہ میں ”انکم“ میں ”کم“ سے ”اخراج“ حذف کیا گیا ہے اور ”کم“ جو اس کا مضاف الیہ تھا اس کے قائم مقام کر دیا گیا۔ اور تقدیر عبادت ”ایعدکم ان اخراجکم“ ہوگی اور امام الانباری کا کہنا ہے کہ آیہ کریمہ کو اپنے ظاہر پر محمول کرنے کے لئے ”اخراج“ کو مقدر تسلیم کرنا ضروری ہے۔ شیخ ابوالفضل محمود آلوسی لکھتے ہیں:

وَلَقَدْ عَلِمْتُمُ الَّذِينَ اعْتَدَوْا مِنْكُمْ فِي السَّبْتِ..... وَقَدَر  
بَعْضُهُمْ مِضَافًا إِلَى اعْتِدَاءِ الَّذِينَ..... وَلَا كَلَامَ عَلَى حَذَفِ

## مضاف. ای فی حکم السبت. (۳)

حضرت آلوسی نے اس آیہ کریمہ میں دو جگہ مضاف کو مقدر تسلیم کیا ہے۔ ایک ”الذین“ سے پہلے ”اعتداء“ اور دوسرا ”السبت“ سے پہلے ”حکم“ کو جو کہ مضاف مقدر تھا۔ شیخ ابن خالویہ مصری لکھتے ہیں:

وَالسَّمَاءِ وَالطَّارِقِ. التَّقْدِيرُ وَ رَبِّ السَّمَاءِ وَ رَبِّ الْفَجْرِ

## فحذف المضاف و اقيم المضاف اليه مقامه. (۴)

اس آیت میں ”السماء“ سے پہلے ”رب“ کا کلمہ محذوف ہے جو کہ مضاف ہے اور

۱- البيان في غريب اعراب القرآن، ج ۱، ص ۱۹۸-۲. البيان في غريب اعراب القرآن، ج ۲، ص ۱۸۳

۳- روح المعاني، ج ۱، ص ۲۸۲. ۴- تفسير ابن خالويہ، ص ۳۷.

”السماء“ مضاف الیہ کو اس کا قائم مقام کر دیا گیا ہے اور یہی صورت حال ”والطارق“ کی ہے۔ شیخ ابن خالویہ ”وَذٰلِكَ دِیْنُ الْقِیْمَةِ“ میں تقدیر مضاف کو تسلیم کرتے ہوئے لکھتے ہیں:

فحذف المضاف و اقام المضاف الیه مقامه، كما قال الله

عز وجل وَاسْتَلِ الْقَرْیَةَ كُنَّا فِیْهَا اِیْ اسْأَلْ اَهْلَهَا. (۱)

شیخ ابن خالویہ نے مضاف کے حذف پر ایک دوسری آیت کریمہ بھی پیش کر دی، جس میں القریۃ سے پہلے ”اہل“ کا کلمہ محذوف ہے جو اصل میں مضاف ہے اور اس کو حذف کر کے مضاف الیہ ”القریۃ“ کو اس کا اعراب منتقل کر کے قائم مقام بنا دیا گیا ہے۔

ہم نے قرآن حکیم کی دس آیات کریمہ ایسی پیش کی ہیں، جن میں اہل علم نے مضاف کے حذف کے بعد مضاف الیہ کو اس کا قائم مقام بنانے کے قاعدہ اور ضابطہ کو تسلیم کیا ہے اور ہم نے یہ مثالیں اس لئے زیب نظر کی ہیں تاکہ حق روزِ روشن کی طرح واضح ہو جائے اور اس کے قبول کرنے میں قلب میں کوئی خلش باقی نہ رہے۔

البتہ حضرت عزالدین شافعی حذف مضاف کے حوالے سے ایک نئی بات کا ذکر کرتے ہوئے لکھتے ہیں:

لیس حذف المضاف من المجاز، لان المجاز استعمال اللفظ فی غیر ما وضع له اولاً، والكلمة المحذوفة لیست بذلك، و انما التجوز فی ان ینسب الی المضاف الیه ما كان منسوباً الی المضاف كقوله تعالى ”واسئل القریۃ التي كنا فیها والعیر التي اقبلنا فیها“ فنسبة السؤال الی القریۃ والعیر هو التجوز، لان السؤال موضوع لمن يفهمه فاستعماله فی الحجارات استعمال اللفظ فی غیر موضعه. (۲)

۱- تفسیر ابن خالویہ، ص ۱۳۷۔

۲- کتاب الاشارة الی الایجاز فی بعض انواع الیجاز، ص ۸۔

یعنی حذف مضاف مجاز کی اقسام میں سے نہیں ہے۔ اس لئے کہ غیر ما وضع لہ میں کسی لفظ کا استعمال ابتداءً، مجاز کہلاتا ہے اور محذوف کلمہ کی یہ صورت حال نہیں ہوتی اس میں اس بات کو جائز رکھا گیا ہے کہ جو چیز مضاف کی طرف منسوب تھی اسے مضاف الیہ کی طرف منسوب کر دیا جائے۔ جیسے اللہ تعالیٰ کا ارشاد گرامی ہے کہ اس قریہ یعنی بستی سے پوچھ لیجئے جہاں ہم موجود تھے اور اس غیر یعنی قافلہ سے پوچھ لیجئے جس میں ہم آئے تھے۔ اس میں قریہ اور غیر کی طرف سوال کرنے کی نسبت ہے۔ اور یہ مجاز میں جواز کے مرتبہ میں ہے۔ اس لئے کہ سوال اس سے کیا جاتا ہے جس میں فہم ہو اور ”سوال“ کا پتھروں اور بے جان چیزوں کے بارے استعمال غیر ما وضع لہ ہے۔

اس عبارت سے ایک چیز واضح طور پر سمجھ میں آتی ہے کہ حذف مضاف کے مجاز عقلی میں شمولیت سے بعض اہل علم کو اختلاف ہے اور حضرت عزالدین شافعی نے اس کا ذکر کیا ہے جب کہ خود ان کا اپنا موقف اس کے برعکس ہے وہ حذف مضاف کو مجاز میں شامل سمجھتے ہیں اور اس پر انہوں نے طویل کلام کیا ہے۔ لیکن ہم حذف مضاف کی اس بحث کو انفرادیت اور اہتمام سے بیان کر رہے ہیں تاکہ مسئلہ کی تفہیم میں کوئی ابہام نہ رہے اور ”لذنبک“ کی حقیقی صورت حال احسن طور پر سامنے آ جائے۔

## امام ابو حیان اندلسی کا پاکیزہ خواب

حضرت امام ابو حیان اندلسی قدس سرہ نے اپنی تفسیر میں اپنا ایک پاکیزہ خواب بیان کیا ہے۔ وہ ووجدک ضالا فہدی کی تفسیر میں لکھتے ہیں:

لقد رأيت في النوم اني افكر في هذه الجملة واقول على

الفور ووجدك اى وجد رهطك ضالا فهداه بك. ثم

اقول على حذف مضاف نحو و اسال القرية۔ (۱)

میں نے خواب میں دیکھا کہ سورہ ضحیٰ کے اس جملہ ووجدک ضالا فہدی

کی تفسیر میں غور و فکر کر رہا ہوں اور فوراً میری زبان پہ یہ جملہ اس طرح جاری ہو جاتا ہے کہ

وَوَجَدَكَ أَيُّ وَجَدَ رَهْطَكَ ضَالًا فَهَذَاهُ بَكَ۔

اور پایا آپ کو یعنی پایا آپ کے قبیلہ کو ضال پس اسے آپ کے سبب ہدایت دی۔ پھر میں نے اسے حذف مضاف کے قاعدہ سے سمجھا جیسے قرآن حکیم میں وَاَسْأَلُ الْقَرْيَةَ۔ بستی سے سوال کرو یعنی بستی والوں سے سوال کرو۔

امام اندلسی قدس سرہ ایک پاکیزہ ذہنیت کے مالک تھے اور انہیں کیسے پاکیزہ خواب آتے تھے۔ آیہ کریمہ و وَجَدَكَ ضَالًا فَهَدَى۔ میں ظاہر قرآن سے یہ ثابت ہو رہا تھا کہ ”ضالاً“ کی نسبت حضور علیہ الصلوٰۃ والسلام کی طرف ہے اور وہ اس میں متردد تھے کہ ایک خواب آ گیا اور اس میں تقدیر مضاف کے قاعدہ سے احترام رسالت کا مسئلہ حل ہو گیا۔ اور وہ اس طرح ہے کہ وجدک ای وجد رھطک کہ اس عبارت میں ”رھط“ کا کلمہ مقدر ہے اور ”ک“ ضمیر خطاب کی طرف مضاف ہے۔

قارئین کرام! اس میں بالکل وہی صورت ہے جو ما تقدم من ذنبک میں تھی اس میں ”من ذنب ابویک“ تقدیر کلام کے ظاہر کرنے کی صورت میں ہوگی۔ اس آیت میں ادب و احترام کی ذہنیت والوں نے تقدیر مضاف کی صورت اختیار کی۔

## لِذَنْبِكَ فِي تَقْدِيرِ مِضَافٍ

تقدیر مضاف کا یہ قاعدہ اور اس کی مثالیں اور پھر قرآن حکیم میں اس کے استعمال کی کثرت اس کی حقیقت و حقانیت کی روشن دلیلیں ہیں۔ چنانچہ اس بنیاد پر قرآن حکیم میں وہ تین مقامات جہاں ”ذنبک“ آیا ہے اور جس سے بظاہر یہ معلوم ہوتا ہے کہ ضمیر خطاب ”ک“ سے مراد حضور علیہ الصلوٰۃ والسلام کی ذات گرامی ہے اور اس کا معنی ”آپ کے ذنب“ ہوتا ہے۔ اصحاب علم اور اہل تفسیر نے تقدیر مضاف کے قاعدہ اور قرآن حکیم میں اس کی کثرت استعمال کو پیش نظر رکھتے ہوئے، ”ذنبک“ کی تعبیر ”ذنب امتک، ذنب اہل بیتک، ذنب ابویک“ سے کی ہے۔ ان کا کہنا یہ ہے کہ چونکہ یہاں قرینہ موجود ہے کہ ”لم تکن للنبی صلی اللہ علیہ وسلم ذنب“ یعنی حضرت بنی علیہ الصلوٰۃ والسلام کے ذنب نہیں ہیں۔ اس لئے ان تینوں مقامات پر مضاف کو مقدر کر کے ”ذنبک“ کر دیا گیا ہے۔ اب ”ذنبک“ کی تلاوت کے وقت قاری کے ذہن میں یہ چیز ہوگی کہ یہاں مضاف مقدر ہے۔ چنانچہ شیخ ابوالبرکات نسفی واستغفر لذنبک کی تفسیر میں لکھتے ہیں:

واستغفر لذنبک ای لذنب امتک. (۱)

یعنی اس آیت کریمہ کا معنی یوں ہوگا کہ اپنی امت کے ذنب کے لئے استغفار کیجئے۔ اس مقام میں ”امتک“ کی وجہ سے ذنب کی نسبت حضور علیہ الصلوٰۃ والسلام سے منقطع ہو کر امت سے متصل ہو گئی ہے۔ حضرت اسماعیل حقی لکھتے ہیں:

استغفر لذنب امتک. (۲)

یعنی امت کے ذنب کے لئے استغفار کیجئے۔ حضرت شیخ محمد آلوسی لکھتے ہیں:

لذنبک. لذنب امتک فی حقک. فاضافة المصدر للمفعول. (۳)

۲۔ روح البیان، ج ۸، ص ۱۹۵۔

۱۔ مدارک التزیل، ج ۴، ص ۷۹۔

۳۔ روح المعانی، ج ۲۴، ص ۷۷۔

یعنی اس آیت کریمہ میں ”لذنبک“ سے مراد امت کے وہ ذنب ہیں جو حضور علیہ الصلوٰۃ والسلام کے بارے میں ان سے صادر ہوئے۔ یہاں مصدر ذنب کی اضافت مفعول کی طرف ہے۔ حضرت ابو حیان اندلسی لکھتے ہیں:

قیل لذنبک. لذنب امتک فی حقک. (۱)

اس مقام میں مصدر، مفعول کی طرف مضاف ہے۔ اور وہ ذنب جو امت سے حضور علیہ السلام کے بارے میں صادر ہوئے مراد ہیں۔

حضرت شیخ زادہ قدس سرہ لکھتے ہیں:

واستغفر لذنبک. مضاف الی المفعول ای لذنب امتک

فی حقک. (۲)

اس آیت کریمہ میں ”لذنبک“ مصدر، مفعول کی طرف مضاف ہے یعنی آپ امت کے ان ذنوب کے لئے استغفار کریں جو ان سے آپ کے بارے میں صادر ہوئے ہیں۔ حضرت امام فخرالدین رازی لکھتے ہیں:

اضافة المصدر الی المفعول ای واستغفر لذنب امتک فی

حقک. (۳)

یعنی اس آیت میں مصدر مفعول کی طرف مضاف ہے تو معنی یہ ہوگا اپنی امت کے ان ذنوب کے بارے میں استغفار کیجئے جو ان سے آپ کے بارے میں صادر ہوئے ہیں۔ حضرت شیخ ابو عبد اللہ قرطبی لکھتے ہیں:

واستغفر لذنبک. قیل لذنب امتک، حذف المضاف و

اقیم المضاف الیہ مقامہ. (۴)

آیت کریمہ واستغفر لذنبک میں کہا گیا ہے ”لذنب امتک“ ہے یعنی امت کے ذنب

۱- البحر المحیط، ج ۷، ص ۴۷۱۔

۲- شرح تفسیر بیضاوی، ج ۴، ص ۲۴۰۔

۳- تفسیر کبیر، ج ۲۶، ص ۷۸۔

۴- الجامع لاحکام القرآن، ج ۸، ص ۳۲۳۔

مراد ہیں کلمہ ”امۃ“ کو حذف کر دیا گیا اور ”ک“ مضاف الیہ کو مضاف کا قائم مقام کر دیا گیا۔ اس آیت کریمہ کی تفسیر میں ان علماء امت نے تقدیر مضاف کے قاعدہ کے مطابق یہاں پر ”امۃ“ کو مقدر تسلیم کیا اور بتایا ہے اور اس تقدیر مضاف سے ”ذنب“ کی نسبت امت کی طرف ہو گئی، تو معنی یہ ہوا کہ حضور علیہ الصلوٰۃ والسلام سے کہا جا رہا ہے کہ آپ امت کے ذنب کے لئے استغفار کریں۔

جن لوگوں نے اس آیت کریمہ میں کلمہ ”امۃ“ مقدر تسلیم کیا ہے وہ اس امت کے اصحاب علم اور محترم شخصیات ہیں۔ وہ عربی زبان کی باریکوں اور دینی ذمہ داریوں کو خوب سمجھتے تھے۔ انہوں نے کلمہ ”امۃ“ مقدر تسلیم کر کے نہ کسی بے خبری کا ارتکاب کیا ہے اور نہ ہی اپنی منصبی ذمہ داریوں میں کسی کوتاہی کا مظاہرہ کیا ہے۔ اگر کسی کو یہ قاعدہ اور اس کے مطابق یہ تفسیر قبول نہ ہو تو انہیں علم نحو کو از سر نو اس انداز سے ترتیب دینا چاہئے کہ جس میں تقدیر مضاف کا قاعدہ خارج کر دیا جائے اور قرآن حکیم میں اس کے استعمال کا سرے سے انکار کر دیا جائے اور اگر تقدیر مضاف کا قاعدہ تسلیم ہے اور قرآن حکیم میں اس کا کثرت استعمال بھی قبول ہے تو پھر یہاں پر ”تقدیر مضاف“ سے انکار ممکن نہیں ہے۔

واستغفر لذنبک و للمؤمنین و المؤمنات. (۱)

یہ وہ دوسرا مقام ہے۔ جہاں ”ذنبک“ آیا ہے اور جس کے بارے میں کہا جاتا ہے کہ ”ک“ ضمیر خطاب سے مراد حضور علیہ الصلوٰۃ والسلام کی ذات گرامی ہے اور اس کا معنی ہے ”آپ کے ذنب“ حضرت امام فخر الدین رازی اس مقام پر لکھتے ہیں:

ان یکون الخطاب معہ والمراد المؤمنون، وهو بَعِيْدٌ، لافراد  
المؤمنین و المؤمنات بذكره، وقال بعض الناس لذنبک ای  
لذنبک اهل البيت و المؤمنین و المؤمنات ای الذین لیسوا  
منک باهل بیت. (۲)

یعنی اس مقام میں خطاب حضور علیہ الصلوٰۃ والسلام سے ہے اور مراد مؤمن ہیں۔ اس مقام میں یہ توجیہ مناسب نظر نہیں آتی اس لئے کہ مؤمنین و مؤمنات کا ذکر موجود ہے۔ لیکن بعض لوگوں نے اس اشکال کو اس طرح حل کیا ہے کہ ”لذنب“ سے اہل بیت کے ذنب مراد ہیں تو اب صورت حال اس طرح ہوگی کہ اپنے اہل بیت اور مؤمنین و مؤمنات کے ذنب سے استغفار کیجئے تو اب مؤمنین و مؤمنات سے مراد وہ لوگ ہیں جو غیر اہل بیت ہیں۔

حضرت امام رازی قدس سرہ نے اس مقام میں ”ذنب“ سے امت کے ”ذنب“ مراد لئے ہیں اور اس حوالے سے جو دو اشکالات پیدا ہو رہے تھے ان کے جواب بھی دے دیئے۔ پہلی بات تو یہ ہے کہ ہمارے اس قول پر کہ یہاں امت اور مؤمنین کے ذنب مراد ہیں۔ جب ہم نے ”لذنب امتک“ کہا تو اس پر یہ اشکال وارد ہوا کہ ”امت“ کو مقدر تسلیم نہیں کیا جاسکتا اس لئے کہ اس کا ذکر ”مؤمنین و مؤمنات“ کی صورت میں موجود ہے اور جب ایک چیز کا کلمات میں ظاہراً ذکر موجود ہے تو اسے مقدر تسلیم کرنا تکلف سے خالی نہیں ہے، تو امام رازی نے یہاں ”لذنب اہل البیت“ کہہ کر اس اشکال کو رفع کیا کہ یہاں ہم کلمہ ”امت“ مقدر تسلیم نہیں کر رہے بلکہ ”اہل بیت“ مقدر تسلیم کر رہے ہیں تو اب وہ اشکال رفع ہو گیا تو اب آیۃ کریمہ کا معنی اس طرح ہوگا کہ آپ اپنے اہل بیت اور مؤمنین و مؤمنات کے ذنب کے لئے استغفار کیجئے۔ لیکن اس پر پھر ایک اشکال پیدا ہو رہا تھا کہ اہل بیت بھی مؤمن و مؤمنات میں شامل ہیں اس لئے ”اہل بیت“ کو مقدر تسلیم کرنے سے مقصد حل نہ ہوا تو امام رازی نے اس اشکال کو اس طرح رفع کیا۔

والمؤمنین والمؤمنات ای الذین لیسوا منک باہل بیت.

یعنی ”مؤمنین و مؤمنات“ سے مراد وہ لوگ ہیں جو آپ کے اہل بیت میں شامل نہیں ہیں تو اس طرح اس اشکال کو بھی رفع کر دیا گیا۔ اور اس طرح یہ بھی ہوا کہ اہل بیت سے مراد وہ لوگ ہیں جو اہل بیت بھی ہیں اور اہل ایمان بھی اور مؤمنین و مؤمنات سے وہ لوگ ہیں جو اہل بیت نہیں ہیں صرف اہل ایمان ہیں۔ یعنی قربت کے لحاظ سے پہلے خاص کا ذکر ہوا اور



پھر عام کا بیان ہوا، تو گویا امام رازی نے سورہ غافر والی آیت کریمہ میں ”لذنب“ سے ”لذنب امتک“ مراد لیا ہے اور اس آیت کریمہ میں ”لذنب اهل البيت“ مراد لیا ہے اور دونوں مقامات پر انہوں نے ”تقدیر مضاف“ کے قاعدہ کو اختیار کیا ہے اور بات بھی یہی ہے کہ اصل چیز ”تقدیر مضاف“ کا قاعدہ ہے۔ اس کی اہمیت نہیں ہے کہ ”امت“ کو یہاں مقدر کیا اور یہاں نہیں کیا۔

حضرت امام رازی قدس سرہ کی اس عبارت سے بعض اشخاص کو یہ وہم ہوا ہے کہ انہوں نے ”وہو بعید“ کہہ کر ”تقدیر امتہ“ کو رد کر دیا ہے اور اس کا مطلب یہ ہے کہ اس مقام میں ”تقدیر مضاف“ کے قائل نہیں ہیں۔ اس کے جواب میں عرض ہے اگر وہ ”تقدیر مضاف“ کا انکار کرتے تو ”اهل البيت“ مقدر نہ کرتے۔ انہوں نے ”اهل البيت“ مقدر تسلیم کر کے ”تقدیر مضاف“ کے قاعدہ کو تسلیم کیا اور اس طرح انہوں نے اس حقیقت کو واضح کیا کہ یہاں پہلے خاص لوگوں کا ذکر ہے اور پھر عام لوگوں کا ذکر ہے۔ ظاہر ہے جن لوگوں میں حضور علیہ الصلوٰۃ والسلام کے حوالے سے دو کمال پائے جاتے ہیں وہ ان لوگوں سے خاص ہیں جن میں ایک کمال پایا جاتا ہے۔ اہل بیت میں زیادہ کمال کی وجہ سے برتری ہے اور حضور علیہ الصلوٰۃ والسلام سے نسبت کی لحاظ سے خاص ہیں۔ بہر حال حضرت امام رازی کی اس عبارت ”وہو بعید“ سے ”تقدیر مضاف“ کے قول کو باطل سمجھنا حقیقت کا ادراک نہ کرنا ہے۔ اور پھر یہ محض پیرایہ بیان ہے ورنہ ”اهل بیت“ بھی ”امتہ اور مؤمنین“ ہی ہیں۔

قرآن حکیم میں سورہ غافر اور سورہ محمد جسے سورہ قتال بھی کہا جاتا ہے کہ یہ وہ دو مقامات ہیں جن میں ”لذنبک“ آیا ہے اور ان میں ”امت“ کا کلمہ مقدر ہے۔ اظہار کے صورت میں ”لذنب امتک“ اور ”لذنب اهل بیتک“ ہوتا ہے۔ اور سورہ فتح میں جو ”ذنبک“ آیا ہے اس کی تشریح ان شاء اللہ آئندہ صفحات میں ہوگی جس میں تقدیر مضاف کے قاعدہ کے حساب سے ”مضاف“ کے مقدر ہونے کا بیان ہوگا۔

## ”لک“ کے لام میں بحث

عربی زبان میں ”ل“ ایک ایسا حرف ہے جو اسماء اور افعال دونوں پر داخل ہوتا ہے۔ اپنی ذات کا معنی بھی رکھتا ہے اور اسماء و افعال میں لفظی اور معنوی عمل کرتا ہے اور یہ بذاتِ خود کبھی مفتوح ہوتا ہے اور کبھی مکسور۔

لیکن ہم اس وقت جس پر بات کرنا چاہتے ہیں وہ ”لام جارہ“ کے نام سے مشہور ہے۔ لام جارہ جب اسم ظاہر پر داخل ہوتا ہے تو مکسور ہوتا ہے لیکن استغاثہ میں مفتوح ہوتا ہے اور جب ضمیر پر داخل ہوتا ہے تو مفتوح ہوتا ہے۔ لیکن ضمیر مجرور واحد متکلم پر دخول کی صورت میں مکسور ہوتا ہے اس لئے کہ ”یا“ اپنے ماقبل پر کسرہ کو پسند کرتی ہے اور ”لک“ میں یہ لام اس لئے مفتوح ہے کہ ضمیر خطاب پر داخل ہے اور قرآن حکیم میں لَکَ لَکُمَا لَکُم، لَکِ لَکُمَا لَکُنَّ، لَہُ لَہُمَا لَہُم، لَہَا لَہُمَا لَہُنَّ، لَیْ لَنَا کی تمام صورتیں مستعمل ہیں۔

علماء لسانیات نے کہا ہے کہ ”لام جارہ“ اپنے مدخول کو جر (زیر) دینے والا ہے۔ صرف اسماء پر داخل ہوتا ہے۔ افعال اس کے دائرہ اثر سے خارج ہیں۔ گویا اس کی کارکردگی کا دائرہ محدود ہے اور وہ صرف اسماء میں اپنے اثر و اختیار کا اظہار کرتا ہے۔

درسِ نظامی میں اس موضوع پر پڑھائی جانے والی کتاب ”شرح مآءِ عامل“ میں اس کے چار معانی کا ذکر کیا گیا ہے مگر علماء لسانیات نے اس ”لام جارہ“ کے کوئی بائیس معانی کا ذکر کیا ہے جو مختلف صورتوں میں اور حالتوں میں اس سے ظاہر ہوتے ہیں۔ ہم یہاں پر صرف دس کا ذکر کرتے ہیں۔ (۱) اسْتِحْقَاقٌ جِیسے اَلْحَمْدُ لِلّٰہِ (۲) اِخْتِصَاصٌ جِیسے اَلْجَنَّةُ لِلْمُؤْمِنِیْنَ (۳) تَمْلِیْکٌ اِنَّمَا الصَّدَقَاتُ لِلْفُقَرَاءِ (۴) تَبْلِیْغٌ جِیسے فَسْرَتٌ لَہُ (۵) عَاقِبَةٌ جِیسے لَیْکُوْنَ لَہُمْ عَدُوًّا وَ حَزَنًا (۶) اِلٰی کے معنی میں جِیسے کُلِّ یَجْرِیْ لِاَجَلٍ مُّسَمًّی جِیسے عَلٰی کے معنی میں جِیسے وَتَلَّہُ لِلْجَبِیْنِ (۸) فِی کے معنی میں وَنَضَعُ الْمَوَازِیْنَ

الْقِسْطَ لِيَوْمِ الْقِيَامَةِ (۹) عند کے معنی میں جیسے بَلْ كَذَّبُوا بِالْحَقِّ لَمَّا جَاءَهُمْ (۱۰) تعلیل کے معنی میں جیسے قرأت حمزہ کے مطابق وَ اِذْ أَخَذَ اللَّهُ مِيثَاقَ النَّبِيِّينَ لَمَّا آتَيْنَهُمْ مِنْ كِتَابٍ وَ حِكْمَةٍ "لَمَّا" میں لام تعلیل کا ہے۔ (۱)

لیکن ایسا بھی ہوتا ہے کہ بعض اوقات علماء لسانیات میں لام کے معنی کے بارے میں اختلاف رائے ہو جاتا ہے۔ چنانچہ شیخ ابن ہشام انصاری لکھتے ہیں۔

بالبتئی قدمت لحياتي، اى فى حياتى و قيل للتعليل اى اجل

حياتى فى الاخرة

یعنی "لحياتی" میں جو لام ہے یہ "فی" کے معنی میں ہے یا تعلیل کے معنی میں ہے اس میں اختلاف ہے۔

اسی طرح وہ لکھتے ہیں:

رَدِفَ لَكُمْ. فِيهَا لَامٌ زَائِدَةٌ خِلَافًا لِمَبْرَدٍ

ردف لكم کے لام میں ایک قول تو یہ ہے کہ یہ زائدہ ہے لیکن امام ابو العباس المبرد کو اس کے زائدہ ہونے سے اختلاف ہے۔ ایسا ہی ہے۔

يُرِيدُ اللَّهُ لِيُبَيِّنَ لَكُمْ. فَقِيلَ زَائِدَةٌ وَقِيلَ لِلتَّعْلِيلِ.

میں لام کے بارے میں اختلاف ہے کہ وہ زائدہ ہے یا تعلیل کے لئے ہے۔ اسی طرح

هِيَ هَاتِ هَيْهَاتَ لِمَا تُوَعَّدُونَ. فَقِيلَ اللام زائدة اولتبين. (۲)

اس آیت کریمہ میں بھی لام کے بارے میں اختلاف ہے کہ وہ زائدہ ہے یا بیان کے لئے ہے۔ حضرت علامہ آلوسی لکھتے ہیں:

اَفْتَطَمَعُونَ اَنْ يُؤْمِنُوا لَكُمْ. وَاللَامُ، لَامُ الْاَجْلِ. (۳)

یعنی اس آیت کریمہ میں لام، اَجَلٌ کے معنی میں ہے۔ حضرت اسماعیل حقی لکھتے ہیں:

۲ - معنی اللیب، ص ۲۹۳۔

۱ - معنی اللیب، ص ۲۷۴۔

۳ - روح المعانی، ج ۱، ص ۲۹۸۔

أَعَدُّ لَهُمْ أَى لِسَبِّ ذَلِكْ عَذَاباً شَدِيدًا. (۱)

ان مثالوں سے ایک بات تو یہ واضح ہو گئی کہ ائمہ لسانیات میں لام کے معنی کے بارے میں اختلاف ہو جاتا ہے اور اس میں ہر ایک کی اپنی ترجیح ہوتی ہے اور آخر کی دو مثالوں سے یہ معلوم ہوا کہ لام تعلیل کو لامِ أَجَلٌ بھی کہتے ہیں اور اسی کو سبب بھی کہا جاتا ہے۔ اس مقام پر ہم ”أَجَلٌ“ کے معنی کی تشریح و توضیح کرنا چاہتے ہیں۔

أَجَلٌ کا معنی:

قرآن حکیم میں ہے:

مِنْ أَجَلٍ ذَلِكْ كَتَبْنَا عَلَى بَنِي إِسْرَائِيلَ (۲)

یعنی ہم نے اس سبب سے بنی اسرائیل پر لازم کیا۔ اس آیت کریمہ میں ”أَجَلٌ“ کا کلمہ موجود ہے اسی کا معنی سبب اور علت ہے۔ ائمہ لغت و تفسیر نے ”أَجَلٌ“ کا معنی سبب اور علت کیا ہے۔ امام ابن مکرم لکھتے ہیں:

فعلت ذلك من اجلك. (۳)

یعنی میں نے یہ کام تیری وجہ اور سبب سے کیا ہے۔ علماء تفسیر میں سے شیخ جار اللہ زنجیری لکھتے ہیں:

بِسَبِّ ذَلِكْ وَبِعِلَّتِهِ. (۴)

شیخ ابوالبرکات نسفی بھی لکھتے ہیں:

بِسَبِّ ذَلِكْ وَبِعِلَّتِهِ. (۵)

یعنی ”أَجَلٌ“ کا معنی ان دونوں حضرات نے سبب اور علت کیا ہے۔ امام رازی لکھتے ہیں:

أَى بِسَبِّ فِعْلَتِهِ. (۶)

۱- روح البیان، ج ۹، ص ۴۰۸۔ ۲- قرآن حکیم، سورۃ مائدہ، آیت ۳۲۔

۳- لسان العرب، ج ۱۱، ص ۱۲۔ ۴- کشاف، ج ۱، ص ۶۲۶۔

۵- مدارک، ج ۱، ص ۲۸۷۔ ۶- تفسیر کبیر، ج ۱۲، ص ۳۱۱۔

یعنی بنی اسرائیل پر جو کام لازم کیا گیا ہے وہ ان کے فعل کے سبب اور وجہ سے کیا ہے۔ شیخ علی خازن لکھتے ہیں:

يَعْنِي بِسَبَبِ ذَلِكَ. (۱)

امام ابو عبد اللہ قرطبی لکھتے ہیں:

أَيُّ مِنْ سَبَبِ هَذِهِ النَّازِلَةِ كَتَبْنَا. (۲)

ان ائمہ تفسیر نے ”اَجَلٌ“ کے معنی کو بیان کیا اور اس کو سبب اور علت سے تعبیر کیا۔ حضرت قاضی عبد اللہ بیضاوی لکھتے ہیں:

بسببه قضينا عليهم و اَجَلٌ في الاصل مصدر اَجَلَ شَرَأُ اذا

جناه، استعمل في تعليل الجنایات..... ثم اتسع فيه

فاستعمل في كل تعليل. (۳)

قاضی بیضاوی نے سب سے پہلے ”اَجَلٌ“ کا معنی کیا کہ اس کے سبب ہم نے ان کے بارے میں یہ حکم لازم کیا اور کلمہ ”اجل“ کی اصل بتائی کہ وہ اپنے اصل استعمال میں ”اَجَلَ شَرَأُ“ تھا۔ اور اس کا استعمال اس وقت ہوتا تھا جب کوئی شخص گناہ کا کام کرتا تھا یعنی اَجَلَ کا استعمال ابتداء میں جنایات اور گناہوں کی تعلیل میں ہوتا تھا۔ اس کے بعد اس کے استعمال میں وسعت آگئی اور ہر تعلیل میں استعمال ہونے لگا۔ گویا اب ”اَجَلَ“ کا معنی تعلیل ہے اور تعلیل عام ہے جو جس چیز کے لئے علت و تعلیل کا معنی دے گی اسے ”اَجَلَ“ کہا جائے گا۔ اسی لئے علامہ آلوسی نے لام تعلیل کو ”لَامُ الْاَجَلِ“ کہا ہے شیخ محمود آلوسی لکھتے ہیں:

اَجَلَ عَلَيْهِمْ شَرَأُ، اِذَا جَنَى عَلَيْهِمْ جِنَايَةً وَ فِي مَعْنَاهُ، جَرُّ

عَلَيْهِمْ جَرِيرَةٌ، ثُمَّ اسْتَعْمِلَ فِي تَعْلِيلِ الْجِنَايَاتِ، ثُمَّ اتَّسَعَ

فِيهِ، فَاسْتَعْمِلَ لِكُلِّ سَبَبٍ. (۴)

- ۱- تفسیر خازن، ج ۱، ص ۳۸۷ - ۲- الجامع لاحکام القرآن، ج ۵، ص ۶، ص ۱۳۶ - ۳- تفسیر بیضاوی، ص ۲۲۳ - ۴- روح المعانی، ج ۶، ص ۷، ص ۱۱۷

حضرت آلوسی نے ”أَجَلَ“ کی شرح ”جَنَى“ اور جَزَّ سے کی۔ تینوں کا معنی تقریباً ایک ہی ہے شرک و اٹھانا، گناہ کرنا اور جرم کرنا۔ یعنی أَجَلَ کا اصلی معنی تو گناہ کرنا تھا پھر گناہوں کی علت اور سبب میں اس کا استعمال ہونے لگا۔ اس کے بعد یہ ہر تعلیل اور سبب کے معنی میں استعمال ہونے لگا اور اب ”أَجَلَ“ تعلیل میں مستعمل ہے۔

اس بحث سے یہ بات روزِ روشن کی طرح نکھر کر سامنے آ گئی کہ ”أَجَلَ“ کا معنی علت اور سبب ہے۔ اسی لئے علماء لسانیات لام علت کو ”لَامُ الْأَجَلِ“ کہتے ہیں۔

### لام تعلیل کی بحث:

اس مقام میں ہم تعلیل کی وضاحت کرنا چاہتے ہیں تاکہ اس کے مفہوم میں کوئی خفا نہ رہے۔ مولانا عبدالرحمن جامی لکھتے ہیں:

#### و للتعلیل نحو جئتک لاکرامک. (۱)

مولانا جامی نے ایک تو یہ بات بتائی کہ لام تعلیل کا معنی دیتا ہے اور ساتھ ہی اس کی مثال بھی دے دی جس کا مطلب یہ ہے کہ میرا آپ کے پاس آنا آپ کے اکرام کے لئے ہے۔ یعنی آنے کی علت اکرام ہے۔ مولانا جامی اس کی مزید وضاحت کرتے ہوئے کافیہ کی اس عبارت ”والتعلیل“ کی شرح میں لکھتے ہیں:

ای لبيان علة شیء ذهنأ نحو ضربته للتادیب او خارجاً نحو

#### خرجت لمخافتک. (۲)

یعنی تعلیل کا لام کسی شیء کی علت کو بیان کرنے کے لئے آتا ہے۔ یہ علت کبھی ذہن اور کبھی خارج میں موجود ہوتی ہے۔ جیسے ضربتہ للتادیب میں نے ادب سکھانے کے لئے اس کی پٹائی یا سرزنش کی۔ یہاں لام تعلیل تادیب پر داخل ہے اور ضرب کی علت تادیب ہے لیکن یہ علت دل و دماغ میں موجود ہے۔ سامنے کوئی ایسی چیز موجود نہیں جس پر تادیب کا اطلاق کیا جائے اور اصل مقصد بھی تادیب ہے اس کے حصول کے لئے ضرب کا عمل اختیار کیا گیا اور

دوسری مثال خروج لمخافتک ہے۔ یہ علت خارجی کی مثال ہے۔ یعنی جس چیز کے خوف کی وجہ سے خروج کا عمل ہوا وہ خارج میں موجود ہے اور وہ ”مخافتک“ ہے۔ یعنی میں نے آپ کے خوف کی وجہ سے خروج کا عمل اختیار کیا۔

ان دونوں مثالوں میں لام کا مدخول فعل سابق کی علت ہے اور مدخول کو علت قرار دینے میں لام تعلیل کا کام ہے۔ مولانا جامی کی اس عبارت کی تشریح میں مولانا عبدالحکیم سیالکوٹی لکھتے ہیں:

لبیانِ علةِ شيءٍ، يشير الى ان التعليل على ما في التاج  
 چیزے راعلت نهادن، وهو فعل المتكلم و كينسونة اللام له  
 باعتبار بيانه و دلالتہ على كون مجروره علة، والمراد من  
 العلة ما لاجله الشيء ذهنا او خارجا، تميز من العلة، ضربت  
 للتاديب، فان التاديب علة غاية للضرب مقدم عليه في  
 الذهن، و متاخر عنه في الخارج، مترتب عليه. والفرق بين  
 الضرب والتاديب بالاعتبار، فانه من حيث انه فعل يولم  
 ضرب و من حيث انه يترتب عليه عما لا ينبغي تاديب فهو  
 كقولهم رماه فقتله نحو خرجت لمخافتك، فان المخافة  
 مقدم في الوجود على الخروج حاملة عليه. (۱)

حضرت مولانا عبدالحکیم سیالکوٹی نے جو کچھ لکھا ہے اس کا مطلب یہ ہے کہ تاج العروس میں تعلیل کا معنی کسی چیز کو علت بنانا اور ٹھہرانا ہے اور ظاہر ہے یہ کام متکلم کی جانب ہی سے ہو سکتا ہے اور لام کو اس طرح لانا کہ وہ مجرور کے علت ہونے کو بیان بھی کرے اور اس پر دلالت بھی کرے اور علت سے مراد یہ ہے کہ شی کا اس کی وجہ اور سبب سے ہونا ہے۔ ”ذهناً“ اور ”خارجاً“ علت سے ابہام کو دور کر رہے ہیں یعنی وہ شی جو علت بن رہی ہے وہ ذہناً بھی ہو

سکتی ہے اور خارجاً بھی ہو سکتی ہے۔ ضربت للتادیب میں تادیب، ضرب کے لئے علت غائی ہے اور علت غائی وہ ہوتی ہے جو ذہن یعنی منصوبہ میں مقدم ہو اور اس پر مرتب ہوتے ہوئے خارج میں مؤخر ہو اور ضرب اور تادیب میں فرق اعتباری ہے۔ اس حیثیت سے کہ وہ ایک ایسا عمل ہے جس سے اذیت ہوتی ہے ”ضرب“ ہے اور اس حیثیت سے کہ اس پر غیر مناسب چیز مرتب ہوتی ہے تادیب ہے۔ پس یہ چیز اس قول کی طرح ہے ”رماہ فقتله“ یعنی ایک شخص نے دوسرے کو تیر مارا پس وہ مر گیا۔ اور اس تعلیل کی دوسری مثال ”خرجت لمخافتک“ ہے جس میں مخافت، خروج سے وجود میں آنے میں مقدم بھی اور اس پر محمول بھی ہے۔

یعنی لام تعلیل کا مدخول علت ہوتا ہے، جس طرح گزشتہ مثالوں میں اکرام، تادیب اور مخافت وہ کلمات ہیں جن پر لام تعلیل داخل ہوا تو یہ فعل سابق کی علت ہوئے اور علت میں جو وسعت تھی اسے ظاہر کرنے کے لئے ذہنی اور خارجی کی تقسیم کی اور ان میں جو اعتباری فرق تھا اسے بھی بیان کیا۔

ہم ایک دفعہ پھر اس بات کی یاد دہانی کرانا چاہتے ہیں کہ لام تعلیل کو علت اور سبب سے بھی تعبیر کرتے ہیں اور اسے ”لام الاجل“ بھی کہتے ہیں۔ قرآن حکیم میں ہے:

هُوَ الَّذِي خَلَقَ لَكُمْ مَا فِي الْأَرْضِ جَمِيعًا. (۱)

اس میں لام ”لکم“ کے بارے میں قاضی بیضاوی لکھتے ہیں:

و معنى ”لکم“ لاجلکم و انتفاعکم فى الدنيا. (۲)

شیخ ابوالبرکات نسفی لکھتے ہیں:

ای لاجلکم و انتفاعکم به فى دنیاکم و دینکم. (۳)

شیخ ابوالفضل آلوسی لکھتے ہیں:

۱- قرآن حکیم، سورۃ بقرہ، آیت ۲۹۔ ۲- تفسیر بیضاوی، ص ۴۲۔

۳- تفسیر مدارک، ج ۱، ص ۴۱۔



واللام للتعلیل و الانتفاع. ای خلق لاجلکم جمیع ما فی الارض، لتتفعوا به فی امور دنیاکم بالذات او بالواسطه و فی امور دینکم بالاستدلال والاعتبار. (۱)

یعنی اس آیت کریمہ میں ”لکم“ میں جو لام ہے وہ تعلیل و انتفاع کا معنی دے رہا ہے یعنی اللہ تعالیٰ نے زمین میں جو کچھ پیدا کیا ہے وہ تمہارے واسطہ اور نفع کے لئے ہے تاکہ تم لوگ بالذات یا بالواسطہ اپنے امور دنیا میں ان سے نفع اٹھاؤ اور دینی معاملات میں استدلال و اعتبار کے ذریعہ فائدہ اٹھاؤ۔

اس آیت میں لام کے معنی میں تینوں حضرات نے ”لام الاجل“ اور ”لام التعلیل“ کو ایک ہی قرار دیا اور حضرت آلوسی نے لام تعلیل لکھنے کے بعد ”لاجلکم“ سے اسے پھر بیان کیا۔

علت اور سبب میں فرق:

مندرجہ بالا عبارات میں علت اور سبب کو عطف تفسیری کے ساتھ ذکر کیا گیا ہے جس سے یہ خیال پیدا ہوتا ہے کہ ان دونوں میں کوئی فرق نہیں ہے۔ اس میں کوئی شک نہیں کہ عام استعمال میں تو کوئی فرق نہیں۔ علت کو سبب کی جگہ اور سبب کو علت کی جگہ استعمال کیا جاتا ہے۔ امام ابن مکرّم نے ایک جگہ علت کے بارے میں لکھا ہے:

هَذَا عِلَّةٌ لِهَذَا اِی سَبَبٌ.

یہ چیز اس چیز کے لئے علت ہے یعنی سبب ہے۔ اس میں انہوں نے علت کی تفسیر سبب سے کی ہے جس سے یہی تاثر ملتا ہے کہ دونوں کلموں میں کوئی تفریق و امتیاز نہیں ہے اور سبب کے بارے میں لکھا ہے:

كُلُّ شَيْءٍ يُتَوَصَّلُ بِهِ اِلَى الشَّيْءِ فَهُوَ سَبَبٌ. (۲)

یعنی ہر وہ شئی جس کے ذریعہ دوسری شئی تک پہنچا جائے اسے سبب کہتے ہیں۔ اس عبارت

سے بھی یہی معلوم ہوتا ہے کہ ان دونوں میں کوئی خاص فرق نہیں ہے۔ دونوں ایک دوسرے کے معنی میں استعمال ہوتے ہیں۔ شیخ ابن جنی نے علت کی تقسیم کے دوران علت اور سبب میں اشتراک کی بات کرتے ہوئے لکھا ہے کہ:

و ضرب اخر یسمنی علة و انما هو فی الحقیقة سبب یجوز

ولا یوجب. (۱)

یعنی علت کی ایک قسم اور بھی ہے جسے علت کہا جاتا ہے اور حقیقت میں وہ علت نہیں سبب ہے۔ مگر سبب کی دو قسمیں ہوتی ہیں ایک وہ جس سے کسی چیز کے جواز کا ثبوت ہوتا ہے اور دوسری قسم وہ ہے جس سے کسی چیز کے وجوب کا ثبوت ملتا ہے۔ مگر یہاں سبب سے مراد وہ سبب ہے جس سے کسی چیز کے جواز کا ثبوت ملتا ہے۔ گویا علت نہیں ”سبب یجوز“ ہے۔ تاہم اس کی وضاحت میں شیخ محمد علی نجار لکھتے ہیں:

ان ما کان موجباً یسمنی علة و ما کان مجوزاً یسمنی سبباً. (۲)

یعنی اگر اس سے وہ حکم واجب و لازم ہوتا ہے تو اسے علت کہا جاتا ہے۔ اور اگر اس سے اس کا جواز ثابت ہوتا ہے تو اسے سبب کہا جاتا ہے اور اس کی مزید تشریح کرتے ہوئے لکھتے ہیں:

ما کان موجباً للحکم یسمنی علة لأن ذالک شانها، انه

یجب معلولها عند وجودها، ان لم یوجہ مانع. و ما کان

مجوزاً یسمنی سبباً. (۳)

یعنی اگر وہ حکم کو واجب و لازم کرے تو اسے علت کا نام دیا جاتا ہے اس لئے کہ یہ اس کا کام ہے اس کی موجودگی میں اس کا معلول اس کے لئے واجب و لازم ہوتا ہے اگر کوئی مانع موجود نہ ہو۔ اور اگر وہ مجوز للحکم ہو تو اسے سبب کا نام دیا جاتا ہے۔ یعنی علت کے لئے معلول کی موجودگی ضروری و لازمی ہے اگر کوئی مانع موجود نہ ہو تو اور سبب کے لئے مسبب کی موجودگی

۱- کتاب الخصائص، ج ۲، ص ۱۶۳۔ ۲- حاشیہ کتاب الخصائص، ج ۲، ص ۱۶۳۔

۳- حاشیہ کتاب الخصائص، ج ۲، ص ۱۶۳۔

ضروری و لازمی نہیں۔ یہ علت اور سبب میں ماہہ الامتیاز ہے۔ لیکن ائمہ لغت و تفسیر نے ماہہ الاشتراک کو ذکر کیا ہے۔

خیر اصل بات یہ تھی کہ ”أَجَلٌ“ کا معنی سبب اور علت ہے اور ساتھ ہی یہ بات بھی ثابت ہو گئی کہ علت اور سبب ماہہ الاشتراک اور توافق کی وجہ سے ایک ساتھ اور ایک دوسرے کی جگہ میں بھی استعمال ہوتے ہیں۔ تاہم ان میں کچھ فرق بھی ہے، جس کا اوپر بیان ہو چکا ہے۔

# مَا تَقَدَّمَ مِنْ ذَنْبِكَ وَمَا تَأَخَّرَ فِي تَقْدِيرِ مِصْرَفٍ

## اور اس سے لام تعلیل کا ثبوت

ہم نے گزشتہ صفحات میں ”تقدیر مضاف“ کا ایک قاعدہ بیان کیا ہے اور اس کے ضمن میں شیخ ابن جنی کی یہ بات بھی لکھی تھی کہ قرآن حکیم میں کوئی تین سو مقامات پر ”تقدیر مضاف“ کو تسلیم کیا گیا اور حضرت پرہاروی قدس سرہ نے ایک ہزار مقامات کا ذکر کیا ہے۔ حضرت عطاء خراسانی جو تابعین میں شمار ہوتے ہیں، بیت المقدس میں مسند نشین تھے اور گلستان علم و فضل میں علم تفسیر کا عمامہ فرق مقدس پر سجائے ہوئے تھے۔ وہ افغانستان کے شہر بلخ کے باشندہ تھے اور ۱۳۵ھ میں سرزمین قدس شریف کا حصہ بن گئے۔ تفسیر اور علم تفسیر سے تعلق رکھنے والے ان کے نام اور کام سے واقفیت رکھتے ہیں اور تفسیر میں جگہ جگہ ان کے اقوال اور ترجیحات پڑھنے کو ملتی ہیں۔ آیت کریمہ:

لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ. (۱)

کی تفسیر میں حضرت ابو عبد اللہ قرطبی لکھتے ہیں:

قال عطاء الخراسانی ما تقدم من ذنبك، یعنی من ذنب

ابویک آدم و حوا وما تأخر من ذنوب امتك. (۲)

حضرت شیخ علی خازن لکھتے ہیں:

قال عطاء الخراسانی ما تقدم من ذنبك یعنی من ذنب

ابویک آدم و حوا ببرکتك، وما تأخر من ذنوب امتك

لدعائك لهم. (۳)

حضرت قاضی ثناء اللہ پانی پتی لکھتے ہیں:

۱- قرآن حکیم، سورۃ فتح، آیت ۲۔ ۲- تفسیر الجامع لاحکام القرآن، ج ۸، ص ۲۶۲۔

۳- تفسیر خازن، ج ۴، ص ۱۵۵۔

قال عطاء الخراسانی ما تقدم من ذنبك یعنی ذنب  
ابویک آدم و حوا ببرکتک وما تاخر ذنوب امتک  
بدعوتک. (۱)

حضرت عطاء خراسانی نے آیت کریمہ کی جو یہ تفسیر کی ہے یہ ”تقدیر مضاف“ سے متعلق ہے اور ہم نے تین الگ الگ تفسیروں سے اسے نقل کیا ہے تاکہ اس کے انتساب میں کوئی ابہام اور تشکیک نہ رہے۔ حضرت عطاء خراسانی نے جس طریقہ سے مضاف کو مقدر تسلیم کیا ہے اسے اگر بنظر غائر دیکھا جائے تو یہ معلوم ہوتا ہے کہ ”لک“ میں جو لام ہے وہ ”لامُ الْأَجْلِ“ ہے۔

اس لئے ہم کہتے ہیں کہ حضرت عطاء خراسانی نے جو آیت کی تفسیر میں ”تقدیر مضاف“ کا موقف اختیار کیا ہے اس سے ثابت ہوتا ہے کہ ”لک“ میں جو لام ہے وہ ”أَجْلُ“ کے معنی میں ہے۔ اگر ہم لام کو ”لام الاجل“ قرار دے کر اس کا معنی کریں گے تو وہ اس طرح ہوگا۔

تاکہ معاف کرے اللہ ”آپ کے سبب، آپ کی وجہ سے، آپ کے واسطے۔“ آپ کے ابوین کے ذنب آپ کی برکت سے اور آپ کی امت کے ذنوب، آپ کی دعا کی وجہ سے۔

تو اس صورت میں معنی صحیح اور درست ہو سکتا ہے۔ اور حضرت عطاء خراسانی کا مقصد و موقف زیادہ بہتر انداز میں سمجھ آ سکتا ہے۔

اس آیت کریمہ میں ”تقدیر مضاف“ کا قاعدہ لام کا معنی تعلیل کرنے پر بنیاد مہیا کرتا ہے اور جن جن علماء تفسیر نے اس قاعدہ کو اس آیت میں قبول کیا ہے تو ان کے نزدیک لازماً یہاں لام ”لامُ الْأَجْلِ“ ہوگا۔

حضرت عطاء خراسانی قدس سرہ نے اس آیت کریمہ میں ”ما تقدم من ذنبك“

میں ”ذنبک“ سے ”ذنب ابویک“ کہہ کر ”أَبَوَى“ کو ”مضاف الیہ، مضاف“ مقدر تسلیم کیا ہے۔ اور ”ابوین“ سے مراد حضور علیہ الصلوٰۃ والسلام کے ”ابوین“ مراد لئے ہیں اور ”ابوین“ سے مراد ”ابوین قریب“ اور ”ابوین بعید“ دونوں ہو سکتے تھے، تو انہوں نے ”آدم و حوا“ کہہ کر ”ابوین بعید“ مراد لئے ہیں۔ یہ بات تو تھی ”ذنب ما تقدم“ کی اور ”ذنب ما تاخر“ کی وضاحت میں انہوں نے ”ذنب امتک“ کہا ہے، جس کا معنی امت کے ذنوب ہیں۔ یعنی جب ”ذنبک“ ”ما تقدم“ اور ”ما تاخر“ کے ساتھ متعلق ہوا تو ”ذنب ما تقدم“ سے مراد ”ذنب ابوین“ اور ”ذنب ما تاخر“ سے مراد ”ذنب امت“ ہوئے۔ تو ”ذنب ابوین“ کی بخشش آپ کی برکت سے اور ”ذنب امت“ کی بخشش آپ کی دعوت و دعا سے ہوئی۔ اور حضرت آدم اور حضرت حوا علیہما السلام آپ سے پہلے ہونے کی وجہ سے ”اگلے“ اور امت آپ کے بعد اور پیچھے ہونے کی وجہ سے ”پچھلے“ کہلوائی۔ گویا دونوں کی مغفرت اور بخشش کی علت و سبب حضور علیہ الصلوٰۃ والسلام کی ذات گرامی قرار پائی، تو آیۃ کریمہ کے اس حصہ کا معنی یوں ہوا۔

تا کہ مغفرت کرے اللہ آپ کے سبب، آپ کے اگلوں (یعنی ابوین بعید) اور پچھلوں (یعنی امت) کے ذنب کی۔

قارئین کرام! ہم اس سے پہلے تقدیر مضاف کا قاعدہ اور قرآن حکیم سے اس کی مثالیں بیان کر چکے ہیں اور سورہ غافر اور سورہ محمد میں جو ”لذنبک“ ہے اس میں علماء تفسیر نے جو مضاف مقدر تسلیم کیا ہے۔ اس پر سیر حاصل بحث کر چکے ہیں۔ اب سورہ فتح میں ”من ذنبک“ پر حضرت عطاء خراسانی کا قول پیش کیا ہے جس میں انہوں نے مضاف مقدر تسلیم کیا ہے اور ان کا مضاف مقدر تسلیم کرنا عربی زبان کے قواعد کے مطابق ہے اور آج تک کسی نے اسے چیلنج نہیں کیا بلکہ اکابر رجال نے اسے تسلیم کیا ہے۔ جس سے یہ چیز اظہر من الشمس ہو کر سامنے آگئی ہے کہ عربی زبان کے قواعد کے مطابق ”من ذنبک“ میں مضاف مقدر تسلیم کرنا بالکل صحیح اور درست ہے۔

## امام ماتریدی قدس سرہ کا موقف

حضور علیہ الصلوٰۃ والسلام کی ذات گرامی کی طرف ”ذنب“ کی نسبت اسلامی عقائد و نظریات سے متعلق ہے اور اس پر ان علماء کرام کی تحقیقات سے استفادہ ضروری ہے جو علم کلام میں ید طولیٰ رکھتے ہیں، جیسے حضرت علامہ سعد الدین تفتازانی صاحب شرح المقاصد، حضرت علامہ سید علی جرجانی صاحب شرح المواقف، حضرت علامہ عبدالحکیم سیالکوٹی صاحب حاشیہ خیالی اور حضرت علامہ عبدالعزیز پرہاروی صاحب نبراس علیہم الرحمہ ہیں۔ ہم نے اس کتاب میں مختلف مقامات پر ان حضرات قدسی صفات کی تحقیقات سے استفادہ کیا ہے۔

مگر ان تمام کے رئیس اور ان کی علمی دنیا کی روح رواں شخصیت حضرت امام ابو منصور محمد بن محمد بن محمود حنفی، ماتریدی سمرقندی کی ہے۔ امام ابوالحسن اشعری قدس سرہ کے بعد اس علم میں بزرگ ترین ہستی حضرت امام ماتریدی کی ہے۔ الہیات کے جن مسائل میں آپ نے امام اشعری سے اختلاف کیا ہے، علماء حنفیہ نے ان میں امام ماتریدی کی پیروی کی ہے اور علماء حنفیہ الہیات میں ”ماتریدی دبستان“ کو قبول کرنے کی وجہ سے خود کو ”ماتریدی“ لکھتے اور کہلاتے ہیں، اس لئے ہمارے لئے ضروری ہو گیا ہے کہ ہم لیغفر لک اللہ ما تقدم من ذنبک وما تاخر کی تفسیر میں اس ”شمس بازغہ“ اور ”حجۃ بالغہ“ سے رہنمائی حاصل کریں اور اختلاف و افتراق کو اتفاق و اتحاد میں بدلنے کے لئے اس قدسی و ملکوتی صفات کی حامل شخصیت کی طرف رجوع کریں۔ چنانچہ امام ماتریدی نے پورے قرآن حکیم کی جو تفسیر لکھی ہے اور جو حال ہی میں پہلی دفعہ عرب سے طبع ہو کر آئی ہے اس میں اس آیت کی تفسیر میں اپنے گراں قدر کلامی مباحث کا ذکر کیا ہے۔ اس میں ایک وجہ بیان کرتے ہوئے لکھتے ہیں:

یرجع الی ذنوب امتہ ای لیغفر لک اللہ ذنوب امتک و هو

ما یشفع لامتہ، فیغفر لامتہ بشفاعتہ۔

یعنی اس آیت میں امت کے ذنوب مراد ہیں تاکہ مغفرت کرے، اللہ

تعالیٰ آپ کے سبب آپ کی امت کے ذنوب کی۔ اور وہ یہ ہے کہ

آپ اپنی امت کی شفاعت کریں گے تو اللہ تعالیٰ آپ کی شفاعت کے سبب آپ کی امت کی مغفرت کرے گا۔

یعنی اس آیت میں امت کی مغفرت مراد ہے اور اس کے بعد مزید لکھتے ہیں:

فعلى ذلك جائز ان يكون قوله تعالى ليغفر لك الله ان  
يغفر لامته بشفاعته۔

اس بنیاد پر یہ جائز ہے کہ آیہ کریمہ لیغفر لك الله میں کہ اللہ تعالیٰ آپ کی شفاعت کے سبب آپ کی امت کی مغفرت کرے گا۔ یعنی اس آیت کریمہ میں حضور علیہ الصلوٰۃ والسلام کی شفاعت کے سبب امت کی مغفرت مراد لینا جائز ہے۔ باطل، فاسد، غلط، مرجوح اور احادیث صحیحہ کے خلاف نہیں ہے۔ امام ماتریدی کی عبارت پڑھ لیجئے اس میں ”جائز“ لکھا ہوا ہے اور جائز کے مراتب واجب سے لے کر مباح تک ہوتے ہیں اور علماء امت اس بات کا اختیار رکھتے ہیں کہ وہ کلامی مباحث کو پیش نظر رکھ کر اپنی صوابدید کے مطابق ”جائز“ سے جو چاہیں مراد لیں اور مزید لکھتے ہیں:

وجائز ان يكون قوله ليغفر لك الله ما تقدم من ذنبك وما

تاخر ای ما تقدم من ذنب امتك وتاخر من ذنبهم على ما

قال بعض اهل التاويل۔ (۱)

اور یہ بات بھی جائز ہے کہ ما تقدم اور ما تاخر سے مراد امت کے ذنب ہوں جیسا کہ بعض اہل تاویل نے کہا ہے۔ اس کا مطلب یہ ہوا کہ اس آیت میں امت کے ذنب مراد لینا اور امت کی مغفرت مراد لینا جائز ہے۔ اور لام کا معنی تعلیل کرنا بھی جائز ہے اور یہ فیصلہ امام المتکلمین حضرت امام ابو منصور ماتریدی کا ہے۔ اس لئے جن حضرات نے اس کا یہ معنی کیا ہے کہ:

تا کہ اللہ تمہارے سبب سے گناہ بخشے تمہارے اگلوں اور تمہارے پچھلوں کے۔

وہ جائز اور صحیح ہے۔ اس کو باطل، فاسد، غلط مردود اور مرجوح کہنا اور لکھنا باطل، فاسد،

غلط، مردود اور مرجوح ہے۔ اور یہ بات یاد رہے کہ امام ماتریدی کا کلامی موقف عند الحنفیہ مرجوح نہیں ہو سکتا۔

۱۔ تفسیر القرآن العظیم المسلمی تاویلات اہل السنہ، ج ۴، ص ۵۱۸، ۵۱۹۔



امام ماتریدی قدس سرہ ان اخبار احاد کو جانتے تھے جن میں ذنب کی نسبت حضور علیہ الصلوٰۃ والسلام کی طرف تھی اس کے باوجود امت کے ذنب کو جائز قرار دینا اس کے درست اور صحیح ہونے کی روشن دلیل اور برہانِ عظیم ہے۔ اور طالبانِ ہدایت کے لئے اس میں نور کی کرن بھی ہے اور اتفاق کی بارانِ رحمت کی بوندیں بھی ہیں۔

## امام ابن العربی مالکی قدس سرہ کا موقف

فقہ مالکی کے ایک نہایت ہی جید عالم دین حضرت امام ابو بکر ابن العربی قدس سرہ ہیں، ان کی ایک تفسیر ”الناسخ والمنسوخ“ کے نام سے معروف ہے۔ وہ اس تفسیر میں لیغفر لک اللہ ما تقدم من ذنبک وما تاخر کی تفسیر میں لکھتے ہیں:

قال آخرون ما تقدم من ذنبک ای من ذنب ابیک آدم

علیه السلام وما تاخر من ذنوب امتک۔ (۱)

یعنی دوسرے مفسرین کرام نے یہ لکھا ہے کہ ”ما تقدم من ذنبک“

سے آپ کے اب حضرت آدم علیہ السلام کے ذنب مراد ہیں اور ”ما

تاخر“ سے سے آپ کی امت کے ذنوب مراد ہیں۔

امام ابن العربی قدس سرہ نے ”قال آخرون“ کہا ہے جس سے یہ ظاہر ہوتا ہے کہ

اس قول کے قائل بہت سے مفسرین ہیں اور اس مقام میں حضرت آدم علیہ السلام کے ذنب

مراد ہیں اور یہ تفسیری قول صرف حضرت عطاء خراسانی کا نہیں ہے جنہوں نے تقدیر مضاف

کے قاعدہ سے تفسیر کی ہے بلکہ اس میں علماء تفسیر کی ایک جماعت بھی شامل ہے۔

## امام بدرالدین عینی قدس سرہ کا موقف

امام بدرالدین عینی قدس سرہ وہ بلند پایہ حنفی عالم دین ہیں، جنہوں نے صحیح البخاری کی ”عمدة القاری“ کے نام سے ایک ضخیم شرح لکھی ہے جو اپنی نظیر آپ ہے۔ اس میں وہ لیغفر لک الله ما تقدم من ذنبک وما تاخر کی تفسیر میں لکھتے ہیں:

وعن عطاء الخراسانی ما تقدم من ذنب ابویک آدم وحواء

عليهما السلام وما تاخر من ذنوب امتک۔ (۱)

اس میں حضرت عینی ایک آیت کی تفسیر میں حضرت عطاء خراسانی قدس سرہ کی توجیہ کو پیش کر کے تفسیری نکتہ بیان کر رہے ہیں اور یہ تفسیری نکتہ تقدیر مضاف کے قاعدہ پر مبنی ہے، جو عند العینی اس مقام میں صحت کی دلیل ہے۔

## امام خفاجی کا موقف

امام احمد شہاب الدین خفاجی قدس سرہ اس کی تفسیر میں لکھتے ہیں۔

المراد بما تقدم لابیک آدم علیه الصلوة والسلام،

والمراد بما تاخر من ذنوب امتک۔ (۲)

حضرت خفاجی قدس سرہ فرما رہے ہیں کہ ”ما تقدم“ سے مراد آپ کے اب حضرت آدم علیہ السلام کے ذنب ہیں اور ”ما تاخر“ سے مراد آپ کی امت کے ذنوب ہیں۔ اور دونوں مقامات میں علم نحو کے قاعدہ تقدیر مضاف پر عمل کر کے تفسیر کی صورت اختیار کی گئی ہے۔

# لک کے لام میں اہل علم کا موقف

حضرت سید شریف علی جرجانی قدس سرہ نے اس آیت کریمہ کی تفسیر میں دونوں باتوں کو پیش نظر رکھتے ہوئے لکھا:

فالمعنى ليغفر لاجلك ما تقدم من ذنب امتك وما تاخر

منه. (۱)

اس صورت میں آیت کریمہ کا معنی یہ ہو گا تا کہ معاف کرے اللہ آپ کے سبب امت کے اگلے اور پچھلے ذنب۔ جب حضرت جرجانی نے ”تقدیر مضاف“ کی صورت کو اختیار کیا تو ”لک“ کے لام کو ”لاجلک“ قرار دیا یعنی ”لک“ میں لام تعلیل اور سبب کے لئے ہوا۔ حضرت جرجانی ایسے جہال العلم کے لئے یہ الفاظ استعمال کرنا بہت بھاری ہیں کہ وہ بے خیالی میں لام کا معنی علت و سبب کر گئے۔ یا وہ ادراک نہیں کر پائے۔ بہر حال حضرت سید شریف جرجانی کا ”لک“ کے لام کا اس مقام پر علت و سبب معنی کرنا عظیم الشان برہان ہے جس کی تعلیظ آسان کام نہیں ہے۔ اس لئے اہل علم کے لئے غور کا مقام ہے۔ حضرت احمد شہاب الدین خفاجی، حضرت عطا خراسانی اور حضرت سید شریف جرجانی کے بیان کردہ معنی کی تائید میں لکھتے ہیں:

المراد بما تقدم، ما تقدم لابيک ادم عليه الصلوة

والسلام، والمراد بما تاخر من ذنوب امتك، فاللام

للتعليل اى غفر لاجلك، ذنوب ابيک ادم لا توسل بک

الى الله، ويغفر لامتك، لانک رحمة لهم. (۲)

یعنی ما تقدم سے مراد جو آپ کے ”اب“ حضرت آدم علیہ السلام کے لئے گزر چکا ہے اور ما تاخر سے آپ کی امت کے ذنوب ہیں۔ پس یہاں لام تعلیل کے لئے ہے یعنی معاف

۱۔ شرح المواقف، ج ۸، ص ۲۷۹۔ ۲۔ نسیم الریاض، ج ۴، ص ۱۷۵۔

کیا آپ کی وجہ سے آپ کے ”اَبّ“ حضرت آدم علیہ السلام کے ذنب اس لئے کہ انہوں نے اللہ تعالیٰ کی بارگاہ میں آپ کو بطور وسیلہ پیش کیا اور آپ کی امت کی معافی کرے گا اس لئے کہ آپ امت کے لئے رحمت ہیں۔ حضرت خفاجی قدس سرہ نے:

فاللام للتعلیل ای غفر لاجلک.

کہہ کر ”لک“ کے لام کو علت و سبب کے معنی میں قرار دیا۔ اس لئے اس کے صحیح ہونے میں کوئی کلام نہیں۔ حضرت ملا علی القاری المکی نے اس آیت کریمہ کے بارے میں لکھا ہے:

و ”لک“ معناه لاجلک. (۱)

یعنی ”لک“ کا لام یہاں ”لَامُ الْاَجَلِ“ ہے۔ مطلب یہ ہوا کہ اس کا معنی ”آپ کے سبب“ ہے۔ ان جلیل القدر اصحاب علم نے جب یہاں لام کا معنی سبب اور علت کیا ہے تو آخر اسے تسلیم کر لینے میں کیا مضائقہ ہے۔ گویا اہل علم نے لِيَغْفِرَ لَكَ اللهُ میں ”لَكَ“ کے لام کو ”لَامُ الْاَجَلِ“ متعین کر دیا۔ جس طرح انہوں نے هُوَ الَّذِي خَلَقَ لَكُمْ میں لام کو ”لَامُ الْاَجَلِ“ متعین کیا اور ہم نے اسے قبول کیا۔ اسی طرح جب رجال علم نے اس مقام میں لام کو ”لَامُ الْاَجَلِ“ متعین کیا تو یہاں پر بھی ہمیں اسے قبول کر لینا چاہئے اور کم از کم اتنا تو لازم ہے کہ ”لک“ میں لام، ”لَامُ الْاَجَلِ“ ہو سکتا ہے اور اس کا معنی سبب اور علت درست ہے۔ عربی زبان کے قواعد و ضوابط کے مطابق ہے اور علماء عربیت کی طرف سے اسے سند قبولیت حاصل ہے۔

حضرت شیخ زادہ رومی نے انا فتحنا لک فتحا مبینا ط کے بارے میں لکھا ہے کہ:

انا فتحنا لک تعظیم لامر الفتح من وجهین، احدهما قوله

”انا“ والثانی قوله ”لک“ ای لاجل کرامتک عندی و

لاجل جہادک فی فتح مکة. (۲)

یعنی انا فتحنا لک میں فتح کی عظمت دو وجہ سے ہے۔ ایک تو اس میں ”اِنَا“ ہے اور دوسرا

۱- شرح شفاء، ج ۴، ص ۱۷۵۔ ۲- شرح تفسیر بیضاوی، ج ۴، ص ۳۵۵۔

اس میں ”لک“ ہے۔ تو معنی یہ ہوا کہ ہم نے فتح بخشی آپ کی بزرگی کے سبب جو ہمارے ہاں ہیں اور آپ کے جہاد کے سبب جو آپ نے کیا۔ اس عبارت میں حضرت شیخ زادہ رومی نے انا فتحنا لک میں جو لام ہے اسے لَامُ الْأَجَلِ قرار دیا تو اب جب یہ لام بھی لَامُ الْأَجَلِ ہو گیا اور پھر لیغفر لک میں ”لک“ کے لام کو لَامُ الْأَجَلِ قرار دیا گیا ہے تو اس طرح دونوں لام ہم معنی ہو گئے۔

میرے خیال میں اس مقام پر اب لام کا علت اور سبب کے معنی کو قبول کرنا آسان ہو گیا ہے اس لئے کہ سورہ فتح کی ابتدائی آیات میں لام دونوں مقامات پر لَامُ الْأَجَلِ ہے۔ خیر ہم آیت مغفرت کے بارے میں ذکر کر رہے تھے کہ اس میں ”لک“ کے لام کا معنی علت و سبب ثابت ہو گیا ہے اور یہ کوئی خود ساختہ نکتہ نہیں ہے بلکہ عربیت کے بڑے جلیل القدر اہل علم اس کی پشت پر کھڑے ہیں۔ اللہ تعالیٰ قبول حق کی توفیق عطا فرمائے۔

## غَفْرُ کے بعد لام تعلیل کا ثبوت

آیہ کریمہ لیغفر لک اللہ میں یَغْفِرُ کا مصدر ”غَفْرُ“ ہے۔ اس کا ثلاثی مجرد کا باب ضرب یضرب کے وزن پر آتا ہے اور ثلاثی مزید میں سے باب افعال، تفعیل مفاعلہ، تفاعل، افتعال اور استفعال آتے ہیں۔ لیکن قرآن حکیم میں افعال اور استفعال کا استعمال ہے۔ مادہ ”غَفْرُ“ کے بعد لام کا استعمال قرآن حکیم میں کثرت سے ہے اور اسی طرح باب افعال اور استفعال کے بعد بھی لام کا استعمال موجود ہے۔ اور اہل لغت کے ہاں بھی لام کا یہ استعمال موجود ہے۔ گویا اس باب میں کوئی اختلاف نہیں اور اہل علم میں سے کسی کو اس استعمال پر اعتراض نہیں ہے۔

اب یہ بات کہ اس لام کا معنی کیا ہونا چاہئے میں گزشتہ صفحات میں اس بات کا ذکر کر چکا ہوں کہ اہل علم نے ”لام جارہ“ کے کوئی بائیس معانی کا ذکر کیا ہے اور اس پر دلائل

اور امثال پیش کی ہیں۔ مادہ ”غَفْرٌ“ کے بعد لام کا کون سا معنی ہو سکتا ہے اور کون سا نہیں ہو سکتا، اہل علم نے اس باب میں کوئی قید اور بندش عائد نہیں کی ہے۔ ان کی اپنی صوابدید ہے کہ وہ تحقیق و تفتیش اور ذوق و وجدان سے کس معنی کو ترجیح دیتے ہیں اور اس میں اپنا اپنا مختار بھی ہو سکتا ہے۔ ہم ان کے اس اختلاف و اتفاق کی مثالیں پیش کر چکے ہیں۔

جب ”غَفْرٌ“ کے بعد لام کا استعمال قرآن حکیم میں موجود ہے اور کسی بھی اہل علم نے اس کی تصریح نہیں کی کہ اس کے بعد لام تعلیل نہیں آ سکتا۔ لسان العرب قاموس، تاج العروس میں یہ تصریح موجود نہیں کہ ”غَفْرٌ“ کے بعد لام تعلیل نہیں آ سکتا۔ اور صرف و نحو پر پڑھی پڑھائی جانے والی کتابیں علم الصیغہ، فصول اکبری، مراہج الارواح، شافیہ نحو میر، شرح مآة عامل، ہدایت النحو، کافیہ، شرح جامی، عبدالغفور، تکریم عبدالغفور، سوال کا ملی، سوال باسولی میں کہیں اس بات کا ذکر نہیں کہ ”غَفْرٌ“ کے بعد لام تعلیل نہیں آ سکتا۔ ان کے علاوہ کتاب الخصائص لابن جنی، کتاب الکامل للمبرد، ادب الکاتب، الکتاب لسیو یہ، الاشباہ والنظائر، جمع الجوامع، قطری الندی، شذور الذهب معنی اللیب حاشیہ صبان وغیرہ کتب میں اس قاعدہ کا کہیں ذکر نہیں ہے کہ ”غَفْرٌ“ کے بعد لام تعلیل نہیں آ سکتا پھر عربیت کی فصاحت و بلاغت پر لکھی جانے والی کتابوں مختصر المعانی، مطول اور شیخ عبدالقادر جرجانی کی دونوں کتابیں دلائل الاعجاز اور اسرار البلاغہ میں کہیں اس قاعدہ کی نشاندہی نہیں۔ پھر قرآن حکیم کی عربیت پر لکھی جانے والی تفاسیر کشاف، مدارک، بیضاوی اور روح المعانی میں کہیں بھی اس قاعدہ کا سراغ نہیں ملتا کہ ”غَفْرٌ“ کے بعد لام تعلیل نہیں آ سکتا۔ آخر وہ کون سا قاعدہ ہے جو صرف، نحو، لغت و ادب اور پھر قرآن حکیم کی عربیت پر لکھی جانے والی کتابوں میں موجود نہیں۔ حالانکہ علماء نحو نے یہاں تک لکھا ہے کہ مادہ ”قول“ کے بعد ”ان“ ہوگا اور مادہ ”علم“ کے بعد ”ان“ ہوگا اور اگر خبر پر لام ہوا تو ”ان“ ہوگا تو جن علماء نحو نے یہ بیان کیا ہے وہ یہ چیز بھی بیان کر سکتے تھے کہ ”غَفْرٌ“ کے بعد لام تعلیل نہیں آئے گا۔ آخر انہیں اس کے بیان سے کس چیز نے روکا اور ان کی کون سی ایسی مجبوری تھی کہ جس کی وجہ سے وہ اس زریں اصول اور قاعدہ

کو بیان نہ کر پائے۔

رہ گئی یہ بات کہ ”قرآن حکیم میں مادہ ”غَفْرٌ“ کے بعد لام تعلیل کا استعمال نہیں ہے لہذا یہ استعمال غلط ہے۔“ یہ سوچ اور اندیشہ بالکل غلط ہے اس لئے کہ قرآن حکیم عربی کے تمام استعمالات کا مجموعہ نہیں ہے، وہ تو کتاب ہدایت ہے۔ عربی کے قواعد و ضوابط اور اس کے کلمات کے استعمالات کا مجموعہ نہیں ہے۔ وہ کوئی صرف و نحو اور لغت و ادب کی کتاب نہیں۔ ہاں جو قاعدہ اور ترکیب اس میں موجود ہے اس کے صحیح اور درست ہونے کے لئے اتنا ہی کافی ہے کہ وہ اس میں موجود ہے۔ لیکن جو مادہ، قاعدہ اور ترکیب قرآن حکیم میں موجود نہیں، وہ غلط ہو اہل علم میں سے کوئی بھی اس کا قائل نہیں ہے۔

ہم یہ کہتے ہیں کہ قرآن حکیم میں آیہ کریمہ لیغفر لک اللہ میں اہل علم نے لام کو لام تعلیل قرار دیا ہے اور اس کا معنی سبب و علت کیا ہے۔ یہ اس بات کا ثبوت ہے کہ ”غَفْرٌ“ کے بعد لام تعلیل آ سکتا ہے۔

ہم ایک دفعہ پھر یہ بات کہتے ہیں کہ مادہ ”غَفْرٌ“ قرآن حکیم میں موجود ہے اور لام تعلیل کا بھی قرآن حکیم میں موجود ہے۔ لیکن ”غَفْرٌ“ اور اس کے علاوہ جو دوسری مصادر ہیں ان کے بعد لام کا معنی تعلیل کرنا یہ اجتہاد و قیاس سے ہوگا۔ اس سے یہ لازم نہیں آتا ہے کہ لام کا معنی تعلیل، اجتہاد و قیاس سے کیا جا رہا ہے بلکہ اس کا اس مقام پر تعین کرنا کہ یہ تعلیل کے لئے ہے یہ اجتہاد و قیاس سے ہوگا اور ہوتا بھی ایسا ہی ہے اسی لئے لام کے معنی کے تعین میں اختلاف ہوتا ہے اور اس اختلاف کی مثالیں ہم پیش کر چکے ہیں۔ اب ان کے اعادہ کی ضرورت و حاجت نہیں ہے لیکن جب اکابر رجال نے لیغفر لک اللہ میں یہ معنی کر دیا ہے کہ ”ای غفر لاجلک“ تو یہ اس کا بین ثبوت ہے کہ مادہ ”غَفْرٌ“ کے بعد لام تعلیل آ سکتا ہے۔

اللهم ارنا الحق حقاً وارزقنا اتباعه.

## لام تعلیل کی دوسری مثال

آیہ کریمہ لِيَغْفِرْ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ میں مادہ ”غفر“ کے بعد جو لام ہے اس کا معنی اکابر دین نے سبب اور علت کیا ہے لیکن اس کے ماسوا سورہ ص کی آیت کے جملے فَغَفَرْنَا لَهُ، ذَلِكْ کی تفسیر میں حضرت امام غزالی کے معاصر عالم حضرت بیان الحق محمود نیشاپوری قدس سرہ لکھتے ہیں:

فَغَفَرْنَا لَهُ، ذَلِكْ أَيْ لِأَجْلِهِ۔ (۱)

یعنی اس آیت کے جملے میں مادہ ”غفر“ کے بعد جو لام ہے اس کا معنی سبب اور علت کیا گیا ہے۔ حضرت امام محمود نیشاپوری قدس سرہ نے اپنی ایک دوسری کتاب ”ایجاز البیان عن معانی القرآن“ میں بھی لکھا ہے کہ

فَغَفَرْنَا لَهُ، ذَلِكْ أَيْ لِأَجْلِهِ۔ (۲)

اس سے یہ ظاہر ہوتا ہے کہ ان کا یہ موقف کہ اس مقام میں لام تعلیل کے لئے ہے لاریب ہے۔ اور یہ ان کی تحقیق ہے۔ گویا یہ دوسری مثال ہے جس میں مادہ ”غفر“ کے بعد قرآن حکیم میں لام تعلیل کا استعمال اکابر علماء کی تحریر سے ثابت ہے۔ اس لئے یہ نعرہ لگانا کہ مادہ ”غفر“ کے بعد آنے والے لام کا معنی علت و سبب کرنا درست نہیں ہے، غلط ثابت ہو گیا ہے۔ اللہ تعالیٰ ہم سب کو حق قبول کرنے کی توفیق عطا فرمائے۔

اب اگر یہ کہا جائے کہ آپ نے قرآن حکیم سے صرف دو مثالیں پیش کی ہیں اور یہ قلیل ہے اور قلیل معدوم کے حکم میں ہوتا ہے تو اس کا جواب یہ ہے کہ قرآن حکیم میں ”اللہ الصمد“ ہے اور ”صمد“ قرآن حکیم میں صرف ایک ہی دفعہ اور اسی مقام میں استعمال ہوا ہے تو کیا یہ کہہ کر کہ یہ قلیل ہے اور قلیل معدوم کے حکم میں ہوتا ہے اللہ کے ”صمد“ ہونے کی نفی کر دی جائیگی۔ جس طرح اللہ جل جلالہ کے ”صمد“ ہونا قبول کیا گیا ہے اسی طرح مادہ ”غفر“

۱- وضع البرہان فی مشکلات القرآن، ج ۲، ص ۲۳۶۔

۲- ایجاز البیان عن معانی القرآن، ج ۲، ص ۷۱۔



کے بعد لام تعلیل کے استعمال کو بھی قبول کرنا پڑیگا۔ اسلئے ہر قلیل اور قصیر کو حقیر نہیں جاننا چاہئے۔  
 اَقْلَ جِبَالِ الْاَرْضِ طُوْرًا وَّ اِنَّهٗ لَا عَظْمٌ عِنْدَ اللّٰهِ قَدْرًا وَّمَنْزِلًا  
 اور پھر جس طرح کثیر ایک حقیقت ہوتی ہے اسی طرح قلیل بھی ایک حقیقت ہوتی ہے۔ جس طرح کثیر کا ایک وجود ہوتا ہے اسی طرح قلیل کا بھی ایک وجود ہوتا ہے۔ قرآن حکیم میں  
 وَلٰكِنَّ اَكْثَرَ النَّاسِ لَا يَشْكُرُوْنَ ہے اس میں اکثریت کے عمل کی مذمت ہے۔ جس سے قلیل کی تعریف ظاہر ہوتی ہے اور وَقَلِيْلٌ مِّنْ عِبَادِى الشُّكُوْر۔ میں قلیل کی تعریف ہے۔  
 ہمارا مقصد یہ ہے کہ ہر قلیل کو نظر انداز نہیں کیا جاسکتا اور مادہ ”غفر“ کے بعد لام تعلیل کو صحیح تسلیم  
 کئے بغیر صراط مستقیم کا کوئی راستہ نہیں ہے اور بھلائی اسی میں ہے کہ حقیقت کو حقیقت کی حیثیت  
 سے قبول کیا جائے اور اسے جائز سمجھا جائے۔

اور قرآن حکیم میں خَلَقَ السَّمٰوٰتِ وَالْاَرْضِ کی ترکیب کثرت سے استعمال ہوئی ہے، جس میں ”سَمٰوٰتِ“ جمع اور ”اَرْضِ“ واحد ہے، جس سے یہ معلوم ہوتا ہے کہ ”سَمٰوٰتِ“ متعدد ہیں اور ”اَرْضِ“ ایک ہی ہے۔ مگر ایک مقام میں اس طرح ہے:

اللّٰهُ الَّذِىْ خَلَقَ سَبْعَ سَمٰوٰتٍ وَّمِنَ الْاَرْضِ مِثْلُهِنَّ

یعنی جس طرح سموات سات ہیں اسی طرح ”ارض“ بھی سات ہیں۔ ”ارض“ کے سات ہونے کے بارے میں قرآن حکیم میں صرف ایک اسی مقام پر ذکر ہے۔ اس لئے اب یہ نہیں کہا جاسکتا کہ ”ارض“ کے سات ہونے کا ذکر چونکہ صرف ایک مقام پر ہے اور یہ قلیل ہے اور قلیل معدوم کے حکم میں ہے۔

اور پھر ایک قاعدہ ہے کہ دو چیزوں کا ذکر ہوگا تو ان کی طرف جب کوئی ”ضمیر“ لوائیں گے تو وہ تثنیہ کی ہوگی جیسے وَكَانَ تَحْتَهٗ كُنُزًا لَّهُمَا اس میں ”ہما“ ضمیر تثنیہ کے لئے ہے اور کلمہ ”يَتِيْمِيْنَ“ جو سابق میں ہے کی طرف لوٹ رہی ہے۔ مگر قرآن حکیم میں ہے:

وَاسْتَعِيْنُوْا بِالصَّبْرِ وَالصَّلٰوةِ ۗ وَاِنَّهَا لَكَبِيْرَةٌ

اس میں ”ہا“ ضمیر واحد مؤنث کے لئے ہے مگر تحقیقی قول کے مطابق اس کا مرجع صبر اور صلوة دونوں ہیں اسی طرح قرآن حکیم میں ہے:

## وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا

اس میں ”ہا“ ضمیر واحد مؤنث کے لئے ہے مگر یہ دو چیزوں یعنی ذہب اور فیضہ کی طرف لوٹ رہی ہے۔ جبکہ عمومی قاعدہ کے مطابق ان دونوں مقامات پر ”ہما“ ضمیر ہونی چاہئے تھی، تو اب اگر کوئی یہ کہے کہ ایسا صرف دو مقامات پر ہے اور یہ قلیل ہے اور قلیل معدوم کے حکم میں ہوتا ہے تو اس شخص کی یہ بات بعید از صواب ہوگی اس لئے کہ قرآن حکیم میں اس کا یہ استعمال قلیل ضرور ہے مگر درست ہے اور یہ اس کے صحیح و صواب ہونے کی دلیل ہے۔

بس اسی طرح مادہ ”غفر“ کے بعد لام تعلیل کا اثبات اکابر دین کی تحریرات سے قرآن حکیم میں دو مقامات پر ثابت ہے اور اسے قلیل کہہ کر معدوم کے حکم میں قرار دینا درست نہیں ہو سکتا۔

## حضرت خراسانی کے تفسیری قول کی وجوہات

۱۔ آیہ کریمہ لیغفر لک الله ما تقدم من ذنبک وما تاخر۔ میں ”لیغفر“ مضارع کا صیغہ ہے جس میں حال اور استقبال دونوں کا احتمال ہوتا ہے۔ لیکن جب اس پر لام داخل ہوتا ہے تو پھر یہ استقبال کے ساتھ خاص ہو جاتا ہے۔ اس لئے کہ جب لام گئی مضارع پر داخل ہوتا ہے تو اسے استقبال کے ساتھ خاص کر دیتا ہے جیسے اَسَلْتُ لِأَدْخُلَ الْجَنَّةَ میں نے اسلام قبول کیا تاکہ میں جنت میں پہنچ جاؤں۔ اس عبارت میں ”اَسَلْتُ“ صیغہ واحد متکلم ماضی معلوم ہے تو اسلام کی قبولیت ماضی میں ہوئی اور ”اَدْخُلُ“ صیغہ واحد متکلم مضارع معلوم ہے اور اس پر لام داخل ہوا تو معنی یہ ہوا تاکہ داخل ہوں یعنی پہنچ جاؤں میں جنت میں۔ یعنی اسلام ماضی میں قبول کیا اور جس چیز کے حصول کے لئے اسلام قبول کیا وہ بالکل مستقبل بعید میں حاصل ہوگی۔ یعنی آخرت میں دخول جنت ہوگا۔ اسی طرح انا فتحنا لک میں ”فتحنا“ صیغہ جمع متکلم ماضی معلوم ہے۔ یعنی فتح حاصل ہوگئی۔ اب اس کے بعد ”لیغفر“ پر لام گئی داخل ہوا تو وہ ”لادخل“ کی طرح ”لیغفر لک“ ہوا تو اس کا مطلب یہ ہوا کہ مغفرت استقبال بعید یعنی آخرت میں ہونے کا بھی احتمال موجود ہے تو جب مغفرت آخرت میں ہوگی اور وہیں اس کا اعلان بھی ہوگا، جب کہ نہ صرف حضور علیہ الصلوٰۃ والسلام بلکہ تمام انبیاء کرام عقیدہ عصت کے لحاظ سے مغفور ہیں چنانچہ اس احتمال کی خرابی سے بچنے کے لئے حضرت خراسانی نے تقدیر مضاف کی صورت کو اختیار کرتے ہوئے لکھا ہے۔

لیغفر لک الله ما تقدم من ذنب ابویک ما تاخر من ذنب

امتک

مغفرت کرے گا اللہ تعالیٰ آپ کے سبب، آپ کے اگلوں (یعنی

ابوین) کے ذنب اور آپ کے پچھلوں (یعنی امت کے ذنب کی۔

اب اگر اس آیت کریمہ میں ذنب کی نسبت حضور علیہ الصلوٰۃ کی ذات عالی کی طرف کر دی جائے تو مطلب یہ ہوگا کہ آخرت میں آپ کے ذنب کی مغفرت ہوگی اور یہ صورت مسلمانوں کے اجماعی عقیدہ کے خلاف ہے۔

۲۔ اس آیت کریمہ میں مَا تَقَدَّمَ مِنْ ذَنْبِكَ وَمَا تَأَخَّرَ الْآیۃ میں تَقَدَّمَ اور تَأَخَّرَ دونوں باب تَفَعَّلُ سے واحد مذکر غائب فعل ماضی معلوم کے صیغے ہیں۔ ان کی اصل ”قَدَّمَ“ اور ”آخَرَ“ ہے۔ لہذا ان دونوں میں گزرا ہوا زمانہ پایا جاتا ہے۔ اگر ان کی نسبت حضور علیہ الصلوٰۃ والسلام کی طرف کی جاتی ہے تو معنی یوں ہوگا۔ ”وہ جو پہلے کیا آپ نے اپنے ذنب سے اور وہ جو بعد میں کیا آپ نے اپنے ذنب سے“ تو اس سے یہ اشارہ نکلتا ہے کہ حضور علیہ الصلوٰۃ والسلام ”ذنب عمد“ کا ارتکاب کرتے تھے۔ یعنی جان بوجھ کر ذنب کا ارتکاب کرتے تھے اور یہ آپ کی شان کے خلاف اور منصب کے منافی ہے۔ اس لئے حضرت خراسانی نے تقدیر مضاف کی صورت اختیار کی جو اس طرح ہے۔

ليغفرلك الله ما تقدم من ذنب ابويك وما تاخر من ذنب امتك.

۳۔ لِيَغْفِرَ لَكَ اللهُ مَا تَقَدَّمَ مِنْ ذَنْبِكَ وَمَا تَأَخَّرَ. ذیقعد چھ ہجری میں اس وقت نازل ہوئی جب آپ صلی اللہ علیہ وسلم صحابہ کرام کو لے کر معاہدہ حدیبیہ سے واپس آ رہے تھے۔ اس آیت میں ”تاخر“ صیغہ واحد مذکر غائب فعل ماضی معلوم باب تَفَعَّلُ سے ہے۔ اس سے یہ معلوم ہوتا ہے کہ اس سے مراد نزول کے وقت سے پہلے تک کے ”ذنب“ ہیں۔ کیونکہ تاخر ماضی کا صیغہ ہے۔ اس کا اطلاق مستقبل پر نہیں ہو سکتا اور اس کا معطوف علیہ ”تقدم“ میں ماضی ہی کا معنی ہوا ہے اور اب ”تاخر“ کا معنی بھی ماضی میں ہوگا۔ گویا اس سے مراد ذنوب متقدمہ کے بعد میں ہونے والے ذنب ہیں اور ان کی انتہا آیت کریمہ کے نزول سے قبل تک ہے۔ چونکہ نزول کے بعد حال اور

پھر استقبال کا زمانہ شروع ہو گیا اس لئے یہ آیت کریمہ نزول کے مابعد کے زمانہ کو شامل نہیں ہوگی اس لئے حضرت خراسانی قدس سرہ نے یہاں تقدیر مضاف کا قول کیا ہے کہ:

ما تقدم من ذنبك ابويك وما تاخر من ذنب امتك.

اگر وہ یہ صورت اختیار نہ کرتے تو لازم آتا کہ نعوذ باللہ حضور علیہ الصلوٰۃ والسلام مغفور نہیں ہیں۔ حالانکہ نہ صرف آپ بلکہ تمام انبیاء کرام معصوم و مغفور ہیں بلکہ آپ کی برکت و دعا سے امت کی مغفرت ہوتی ہے۔

حصہ دوم

## اعتراضات و جوابات

حضرت عطاء خراسانی نے لیغفرک اللہ ما تقدم من ذنبک وما تاخر میں جو تفسیری موقف اختیار کیا ہے اس پر مولانا غلام رسول سعیدی اور مولانا صاحبزادہ ابوالخیر محمد زبیر زید مجدہ نے اعتراضات کئے ہیں۔ میں چاہتا ہوں کہ اس مقام میں ان کے اعتراضات کے جوابات پیش کئے جائیں لیکن اس سے قبل حضرت خراسانی کی شخصیت کا تعارف ضروری ہے۔

## حضرت خراسانی کے مختصر حالات اور ان کا جائزہ

حضرت عطاء خراسانی بلخ کے باشندہ تھے، کئی صحابہ کرام سے آپ کی ملاقات ہوئی۔ ۱۳۵ھ میں بیت المقدس میں آپ کا انتقال ہوا۔ آپ کے حالات اسماء الرجال پر لکھی جانے والی کتابوں میں بکھری ہوئی صورت میں موجود ہیں۔ حضرت شمس الدین ذہبی نے انہیں جمع کیا اور قدرِ تفصیل سے لکھا، جس میں ان پر جرح و تعدیل کی گئی ہے۔ اس طرح ان کے موافق و مخالف دونوں پہلو اس میں آگئے ہیں۔ اس لئے ہم حضرت ذہبی کا مکتوبہ نقل کرتے ہیں:

عطاء بن عبد اللہ الخراسانی اور یہ ہی عطا بن ابی مسلم ہیں جو کبار علماء میں سے ہیں اور ان کے والد کا نام میسرہ اور ایوب بھی بتایا گیا ہے اور ان کی کنیت ابو ایوب اور ابو عثمان بھی ذکر کی گئی ہے اور اس کے علاوہ ان کی کنیتوں کا ذکر کیا گیا ہے۔ وہ سمرقند کے تھے اور یہ بھی کہا گیا ہے کہ بلخ کے باشندہ تھے اور مہلب بن ابی صفرہ سے ان کی ولاء تھی۔ سیر و سیاحت خوب کی اور آخر میں شام میں سکونت پذیر ہو گئے۔

حضرت عبد اللہ بن عباس، حضرت عبد اللہ بن عمر اور عبد اللہ بن اسعدی سے ان کی جو روایات ہیں وہ مراسل میں شمار ہوتی ہیں، وہ کثیر الارسال شخص تھے۔ حضرت انس، سعید بن المسیب، عکرمہ عروہ اور دیگر حضرات سے روایت کی اور ان سے ان کے بیٹے عثمان، امام



اوزاعی، امام معمر، امام شعبہ، امام سفیان، یحییٰ بن حمزہ، اسمعیل بن عیاش اور دوسرے حضرات نے روایت کی۔

حضرت یحییٰ بن معین کا کہنا ہے کہ حضرت عطاء خراسانی ابن ابی مسلم یا ابن ابی میسرہ ہیں اور ان ہی سے مروی ہے کہ مالک کا بیان ہے کہ وہ عطاء بن عبداللہ ہیں۔ پچاس ہجری میں پیدا ہوئے اور ۱۳۳ھ میں انتقال فرمایا اور حضرت عبداللہ بن عمر کو دیکھا تھا اور امام بخاری کا کہنا ہے عطاء بن عبداللہ ہی ابن ابی مسلم ہیں میں نے عبداللہ بن عثمان (جو کہ حضرت عطاء کے پوتے تھے) سے حضرت عطاء کے بارے میں سوال کیا انہوں نے جواب میں کہا کہ ہم اصل میں بلخ کے باشندہ ہیں۔ امام مسلم اور نسائی نے عطاء بن عبداللہ اور عطاء بن ابی مسلم کو دو الگ الگ افراد قرار دیا ہے لیکن ابن عساکر نے کہا ہے کہ ان دونوں حضرات کو وہم ہوا ہے حقیقت میں یہ ایک ہی شخصیت ہیں۔ اور امام مسلم نے کہا ہے کہ ابو ایوب بن عطاء بن ابی مسلم خراسانی شام میں سکونت رکھتے تھے، حضرت انس اور سعید ابن مسیب سے روایت کرتے تھے اور ان سے مالک، ابن جریج روایت کرتے ہیں۔ پھر کہا عطاء بن میسرہ ابو ایوب حضرت ابن عمر سے روایت کرتے ہیں اور ان سے اشرس اور عروہ بن رویم روایت کرتے ہیں۔

امام نسائی فرماتے ہیں ابو ایوب عطاء بن عبداللہ بلخی شام کے رہائشی تھے۔ کسب بہ بئس ان کی روایت میں حرج نہیں ہے اور امام مالک ان سے روایت کرتے ہیں اور یہ بھی کہا کہ ابو ایوب عطاء بن میسرہ اور ان سے عروہ بن رویم روایت کرتے ہیں۔ حضرت عطاء خراسانی کے فرزند اپنے والد سے روایت کرتے ہیں کہ وہ فرماتے ہیں کہ میں مدینہ منورہ پہنچا تو میں نے حضور علیہ الصلوٰۃ والسلام کے صحابہ کی اکثریت کو نہ پایا یعنی وہ انتقال فرما چکے تھے۔

امام احمد، یحییٰ بن معین اور عجل وغیرہم نے انہیں ”ثقة“ قرار دیا اور یعقوب بن شیبہ نے کہا کہ وہ ثقہ تھے۔ فتویٰ اور جہاد میں معروف تھے اور ابو حاتم نے کہا لا بأس بہ یعنی ان سے روایت میں کوئی حرج نہیں ہے اور عقیلی نے انہیں ضعفاء میں شمار کیا ہے اس کہانی سے سہارا لیتے ہوئے جسے حماد بن زیاد نے ایوب سے روایت کیا ہے کہ بیان کیا ہم سے قاسم بن

عاصم نے کہ میں نے حضرت سعید بن مسیب سے کہا کہ عطاء خراسانی نے ہم سے آپ کے حوالے سے بیان کیا ہے:

ان النبي صلى الله عليه وسلم امر الذي واقع اهله في  
رمضان بكفارة الظهار.

تو انہوں نے فرمایا کہ اس نے جھوٹ کہا ہے میں نے ایسی کوئی روایت بیان نہیں کی، بلکہ مجھ تک تو یہ بات پہنچی ہے کہ حضور علیہ الصلوٰۃ والسلام نے اس سے فرمایا صدقہ کر صدقہ کر۔ بخاری نے حضرت عطاء خراسانی کو ضعفاء میں شمار کیا ہے۔ اور یہ روایت ان تک سلیمان بن حرب سے پہنچی اور انہیں حماد سے پہنچی۔ اسی روایت کو امام احمد بن حنبل نے اس طرح بیان کیا ہے کہ:

حدثنا عفان، حدثنا همام، اخبرنا قتاده أن محمداً وعوناً  
حدثاه انهما قالا لسعيد ان عطاء الخراساني حدثنا عنك  
في الذي وقع باهله في رمضان، فامر به النبي صلى الله عليه  
وسلم ان يعتق رقبة. فقال كذب عطاء انما قال له تصدق  
تصدق.

ابن حبان نے بھی انہیں ضعفاء میں شمار کیا ہے۔ وہ اصل میں بلخ کے باشندہ تھے اور ان کا شمار بصریوں میں ہوتا تھا اور انہیں خراسانی کہا جاتا ہے۔ اس لئے کہ وہ خراسان میں طویل عرصہ قیام پذیر رہے تھے۔ پھر وہ عراق واپس آ گئے اور انہیں خراسانی کہا جانے لگا۔ وہ اللہ تعالیٰ کے نیک بندوں میں سے تھے، ہاں یہ اور بات ہے کہ وہ ردی الحفظ اور کثیر الوہم تھے۔ ان سے خطا ہو جاتی تھی اور انہیں سمجھ نہیں آتی تھی۔ ان کی باتوں کو اسی پر محمول کیا جائے گا۔ جب کسی آدمی کی روایت میں یہ چیزیں کثرت سے پائی جائیں تو اس کی روایت سے دلیل پکڑنا باطل ہو جاتا ہے۔ یہ ابن حبان کی باتیں تھی، ان میں بحث و تمحیص کی گنجائش موجود ہے۔ خصوصاً جو انہوں نے خراسانی ہونے کی وجہ بیان کی ہے۔ اس تکلف کی کیا ضرورت تھی۔ بلخ خراسان کے چنییدہ شہروں میں سے ایک شہر ہے اور اس کی عظمت میں کوئی اختلاف نہیں ہے۔

ابوحاتم نے کہا ہے کہ وہ ثقہ ہیں اور ان کی روایت سے دلیل پکڑی جاسکتی ہے اور ابو داؤد نے کہا ہے کہ ان کی ملاقات حضرت ابن عباس سے نہیں ہوئی۔ اور دارقطنی نے کہا کہ وہ اپنی ذات کے لحاظ سے ثقہ ہیں مگر یہ کہ ان کی ملاقات حضرت ابن عباس سے نہیں ہوئی۔ حجاج بن محمد نے کہا کہ ہم سے شعبہ نے بیان کیا کہ ہم سے حدیث بیان کی عطاء الخراسانی نے اور ان میں بھول تھی۔ اور امام ترمذی نے کتاب العلیل میں کہا کہ امام بخاری نے کہا ہے کہ میں امام مالک کے بارے میں نہیں جانتا ہوں کہ وہ ایک ایسے آدمی سے روایت کرتے ہیں اور وہ آدمی اس بات کا استحقاق رکھتا ہے کہ اس کی روایت ترک کر دی جائے سوائے عطاء خراسانی کے میں نے کہا کہ ان کی کیا حالت ہے ان کی عام روایت میں قلب کیا ہوا ہوتا ہے۔ پھر ترمذی نے یہ بھی کہا کہ حضرت عطاء خراسانی ثقہ ہیں ان سے امام مالک اور معمر جیسے آدمیوں نے روایت کی ہے اور :

لم اسمع ان احدا من المتقدمين تكلم فيه.

یعنی میں نے متقدمین میں سے کسی ایک سے بھی نہیں سنا کہ انہوں نے حضرت عطاء خراسانی کی ثقاہت میں اختلاف کیا ہو۔ حضرت عطاء خراسانی کے فرزند حضرت عثمان آپ سے روایت کرتے ہیں کہ انہوں نے فرمایا:

اوثق عملي في نفسي نشر العلم.

میرے دل میں یہ خواہش بڑی مضبوط طریقہ سے موجود ہے کہ علم کی اشاعت ہو۔ اور میرے والد حضرت عطاء خراسانی مسکین لوگوں سے مجلس کرتے انہیں تعلیم دیتے اور ان سے حدیث بیان کرتے۔

حضرت یزید بن سمرہ فرماتے ہیں کہ میں نے عطاء الخراسانی سے سنا وہ فرماتے وہ مجالس جن میں حرام و حلال کی تعلیم دی جاتی ہے مجالس ذکر ہیں۔ اسمعیل بن عیاش فرماتے ہیں کہ میں نے حضرت عطاء الخراسانی سے کہا کہ آپ کا ذریعہ معاش کیا ہے تو انہوں نے کہا دوستوں کے ہدایا اور سلطان کے عطیے میرے ذریعہ معاش ہیں۔ ولید بن مسلم، حضرت

عبدالرحمن بن یزید بن جابر سے روایت کرتے کہ میں اور یزید اور ہشام حضرت عطاء خراسانی کے ساتھ کھانا کھاتے تھے اور قریب ہی رہتے تھے اور وہ شب زندہ دار تھے اور رات کا اتنا حصہ گزر جاتا جتنا اللہ تعالیٰ چاہتا تو حضرت خراسانی بستر سے سر نکالتے اور آواز لگاتے اے عبدالرحمن، اے یزید اے ہشام رات کا قیام اور دن کا روزہ زیادہ آسان ہے پیپ پینے، لوہے کا لباس پہننے اور تھور کھانے سے، نجات نجات۔

سعید بن عبدالعزیز فرماتے ہیں کہ اریحا میں آپ کا انتقال ہوا اور بیت المقدس میں تدفین ہوئی اور آپ کے فرزند حضرت عثمان فرماتے ہیں کہ ہمارے والد کا انتقال ۱۳۵ھ میں ہوا۔ (۱)

حضرت عطاء خراسانی کی عمر ۸۵ برس تھی۔ اس کہولت کی عمر میں تمام اعضاء جواب دے دیتے ہیں اور حافظہ بھی جواب دے دیتا ہے۔ نسیان اس مرحلہ کا لازمہ ہوتا ہے۔ گویا اس عمر میں نسیان فطرت کا عمل ہے۔ اگر اس عمر میں کوئی نسیان کی وجہ سے نقل روایت میں غلطی کر دے تو اسے ”کذاب“ کا لقب دینا شدت پسندی ہے۔

حضرت خراسانی پر جس روایت کی وجہ سے دار و گیر کی گئی ہے اگر وہ نسیان کی وجہ سے نہیں ہے تو اس سلسلہ میں گزارش ہے کہ اس منقولہ روایت میں ایک جگہ ”کفارة الظہار“ اور دوسری جگہ ”عتق رقبة“ کا ذکر ہے۔ ظہار کا کفارہ تین طرح ہے۔ (۱) عتق رقبة (۲) صیام شہرین متتابعین (۳) اطعام سیتین مسکینا۔ ان میں عتق رقبة اور اطعام سیتین مسکینا مال اور مال سے متعلق ہیں اور صدقہ بھی مال ہی کیا جاتا ہے۔ بس بیشی و کمی کا فرق ہے۔ اگر حضرت خراسانی نے حضرت سعید بن مسیب کی روایت کردہ عبارت ”تصدق تصدق“ کو کفارہ ظہار سے تعبیر کر لیا ہے تو اس میں کوئی بنیادی غلطی نہیں ہے۔ ہاں زیادہ سے زیادہ یہ کہا جاسکتا ہے کہ من وعن عبارت کی نقل نہیں ہے لیکن یہ اتنا ضروری بھی نہیں ہے۔ آخر محدثین کے ہاں ”روایت من غیر لفظہ“ کا وجود تو پایا جاتا ہے۔ حضرت بخاری اور

دوسرے ناقدین نے اس روایت کی بنیاد پر انہیں ضعیف قرار دیا ہے اور اس میں بحث کی کافی گنجائش موجود ہے۔ اگر ضرورت پڑی تو اس پر تفصیلی گفتگو ہو سکتی ہے۔

یہ حضرت عطاء الخراسانی حضرات صحابہ کرام سے ملاقات اور استفادہ کرنے والے ہیں اور تابعین میں ان کا شمار ہوتا ہے۔ انہوں نے علم کے حصول کے لئے سیاحت میں عمر کا ایک حصہ بسر کیا اور پھر علم کا نور پھیلانے میں نہایت ہی جدوجہد سے کام لیا۔ اور علم کی دنیا میں ایک نام پیدا کیا۔ وہ جہاد کرتے، عبادت و ریاضت میں مشغول رہتے، عام لوگوں کی تربیت کرتے اور شائقین علم کو تعلیم کے زیور سے آراستہ کرتے۔ علم فقہ، علم حدیث اور علم تفسیر میں یدِ طولیٰ رکھتے تھے۔ علماء تفسیر قرآن حکیم کی تفسیر میں ان کے اقوال نقل کرتے ہیں اور کبھی ایسا بھی ہوتا ہے کہ ان کے قول کو ترجیح اور فوقیت دیتے ہیں۔ علماء حدیث کو ان سے شکایات ہیں مگر فن میں ایسا تو ہوتا رہتا ہے۔ محدثین کو حضرت امام بخاری سے بھی شکایات ہیں لیکن یہ شکایات انہیں روایت کے لینے اور اس کی حفاظت کے سلسلہ میں ہیں مگر ہم جس چیز پر بات کرنا چاہتے ہیں وہ علم تفسیر کے حوالے سے ہے۔ جس میں روایت کا دخل نہیں ہے۔ ان کا اپنا ایک موقف ہے اور وہ آیت کریمہ لیغفر لک اللہ ما تقدم من ذنبک وما تاخر کے بارے ہے۔ ہم اس موقف کا اعادہ کرتے ہوئے لکھتے ہیں۔

ما تقدم من ذنب ابویک ادم و حوا علیہما السلام

بیرکتک وما تاخر من ذنب امتک بدعتک.

اس آیت کریمہ میں ”ذنبک“ میں نسبت براہِ راست حضور علیہ الصلوٰۃ والسلام کی طرف تھی۔ حضرت عطاء الخراسانی نے اس میں ”ابویک“ اور ”امتک“ کہہ کر یعنی ”ابوین“ اور ”امہ“ مقدر تسلیم کر کے ”ذنب“ کا رخ حضور علیہ الصلوٰۃ والسلام کی ذات گرامی سے ابوین اور ”امت“ کی طرف کر دیا۔

مولانا غلام رسول سعیدی نے اردو قارئین کے لئے صحیح مسلم کی شرح لکھی تو اس میں ان کے موقف سے بھرپور انداز میں اختلاف کیا۔ ہم یہ سمجھتے ہیں کہ یہ اختلاف ان کا حق

تھا بلکہ یہ ہر صاحب علم کا حق ہوتا ہے۔ اپنا یہ حق لینا بھی چاہئے اور اس کا استعمال بھی کرنا چاہئے اور دوسرے اصحاب علم کو یہ حق دینا بھی چاہئے مگر انہوں نے حسب عادت اس حق سے تجاوز کر کے حضرت خراسانی کی تضعیف، تذلیل کے انداز میں کی جس میں ان کے مقام و مرتبہ، علمی وثوق و تفقہ اور رسوخ فی العلم کو نظر انداز کر دیا گیا۔ مولانا سعیدی نے حضرت خراسانی کے موقف کی تردید عامیانہ زبان میں اپنی کمزوری بنالی ہے اور تقریباً گزشتہ ایک عشرہ سے وہ اس کام میں لگے ہوئے ہیں اور شرح صحیح مسلم کی کئی جلدوں میں اس بحث کا ذکر کیا ہے۔ اور جیسے جیسے کوئی چیز ان کے علم میں آتی ہے وہ کسی بھی عنوان کے تحت اسے زیر تحریر مقام میں سمودیتے ہیں اور اب انہوں نے یہی کام اپنی تفسیری تحریر میں داخل کر دیا ہے جس سے ان کے نزدیک اس مسئلہ کی اہمیت کا اندازہ ہوتا ہے اور لگتا یہ ہے کہ وہ دیر تک اس مسئلہ کے زیر بار رہیں گے اور نفسیاتی کشیدگی کا اظہار کرتے رہیں گے۔

ہم نے حضرت خراسانی کے موقف پر ان کے ان اعتراضات کے جواب دینے کی کوشش کی ہے جن میں بظاہر وزن معلوم ہوتا تھا اور جو حضرت خراسانی کے بارے میں منفی پہلو اجاگر کرتے تھے۔ لیکن ہم نے یہ کوشش بھی کی ہے کہ بات حضرت خراسانی کے موقف کی حقانیت اور دلیل تک موقوف رہے۔

ہمارے محترم و مکرم حضرت صاحبزادہ ابو الخیر محمد زبیر مہتمم رکن الاسلام حیدرآباد سندھ اس مسئلہ میں کافی حد تک شریک و دخیل ہیں اور ”مغفرت ذنب“ کے نام سے ایک مختصر رسالہ بھی رقم فرما چکے ہیں۔ لیکن ان کا اس میں اپنا کوئی خاص موقف نہیں ہے بلکہ مولانا سعیدی کی شرح صحیح مسلم میں جو چیزیں ہیں ان ہی کو اپنے خاص اور منفرد انداز سے بیان کیا ہے اور بعض مختصر باتوں کو واضح کر کے لکھا ہے، اس لئے ہم نے ان کے بعض واضح کئے ہوئے اعتراضات کے جوابات بھی پیش کئے ہیں اور ہم نے اس مضمون میں یہ پوری کوشش کی ہے کہ دلیل سے ان حضرات کے اعتراضات کا ارتقاع کریں تاکہ قبول حق میں کوئی چیز مانع نہ رہے۔ ایک مسلمان کو دوسرے مسلمان کے بارے میں خیر خواہی کا جذبہ رکھنا چاہئے۔

سو ہم نے اسی جذبہ سے یہ صفحات لکھے ہیں۔ امید ہے اللہ تعالیٰ قبول فرمائے گا۔ ہم اپنی معلومات اور دلائل سے اعتراض رفع کر سکتے ہیں مگر دلوں کے بدلنے اور ان میں حق کو قائم کرنے کی طاقت رب الغلمین کے پاس ہے۔

اس بحث میں سب سے پہلے حضرت سیوطی قدس سرہ کی ایک عبارت کا ذکر کرتے ہیں جسے مولانا سعیدی نے بقول ان کے ”حضرت خراسانی کے مذہب کا ابطال ہے“ پر پیش کیا۔

## حضرت خراسانی کے موقف کے بارے میں حضرت سیوطی کی رائے

حضرت جلال الدین سیوطی نے حضرت خراسانی کا قول نقل کر کے اس پر اپنی رائے کا اظہار کیا ہے۔ وہ لکھتے ہیں القول السابع:

قول عطاء الخراسانی ما تقدم من ذنب ابيك آدم و حوا  
وما تاخر من ذنوب امتك وهذا ضعيف. اما اولاً فلان آدم  
نبي معصوم لا ينسب اليه ذنب فهو تاويل يحتاج الى تاويل.  
و اما ثانياً فلانه لا ينسب ذنب الغير الى غير من صدر بكاف  
الخطاب و اما ثالثاً فلان ذنوب الامة لم تغفر كلها بل منهم  
من يغفر له ومنهم من لا يغفر له. (۱)

حضرت عطاء خراسانی کا قول ہے کہ لیغفر لک اللہ ما تقدم من ذنبک وما تاخر میں ما تقدم سے مراد وہ جو گزر چکے آپ کے اب حضرت آدم علیہ السلام اور حضرت حوا علیہا السلام کے ذنب اور ما تاخر سے مراد وہ جو بعد میں آپ کی امت کے ذنب ہیں اور یہ

ضعیف اور کمزور قول ہے اور اس کی کمزوری کی تین وجہیں ہیں۔

۱۔ حضرت آدم علیہ السلام نبی ہیں اور نبی معصوم ہوتا ہے اور اس کی طرف ذنب کا انتساب نہیں کیا جاسکتا اور حضرت خراسانی کی تاویل ایک دوسری تاویل کی محتاج ہے۔

۲۔ دوسرے کے ذنب جس شخص سے وہ صادر نہیں ہوئے ”ک“ ضمیر خطاب کے ذریعہ منسوب نہیں ہو سکتے۔

۳۔ امت کے تمام ذنوب کی مغفرت نہیں ہوگی بلکہ بعض کی مغفرت ہوگی اور بعض کی مغفرت نہیں ہوگی۔

حضرت سیوطی نے حضرت عطاء خراسانی کے قول کو ضعیف قرار دیا ہے۔ یعنی یہ کمزور قول ہے، جس کا مطلب یہ ہوا کہ حضرت سیوطی کے نزدیک یہ قول باطل، فاسد یا غلط نہیں ہے صرف کمزور ہے جس طرح علماء حدیث کا کسی حدیث کے بارے میں یہ لکھنا کہ ”ہذا ضعیف“ اس کا یہ مطلب نہیں ہوتا کہ یہ حدیث موضوع اور من گھڑت ہے بلکہ راویوں کی وجہ سے ایک کمزور روایت ہے اور اس کمزور روایت سے فقہاء کرام ”استحباب“ بھی ثابت کر لیتے ہیں اور کسی عمل کے کرنے کی فضیلت اور برتری کے ثبوت پر ایسی روایت متفقہ طور پر دلالت کرتی ہے۔ گویا حضرت سیوطی نے حضرت خراسانی کے موقف سے نہایت ہی محتاط انداز میں اختلاف کیا ہے اور یہ نہیں لکھا کہ ”ایک عطاء اور بھی تھا جو بڑا بد شکل تھا“ جس سے کسی پستی کا اظہار ہوتا۔ بہر حال کسی قول کے ”ضعف“ کا مطلب غلط ہونا نہیں ہوتا۔ تاہم یہ ایک حقیقت ہے کہ آیت کریمہ لیغفرلک اللہ میں کئی تفسیری قول موجود ہیں۔ اس میں ایک قول حضرت خراسانی کا ہے، جس پر حضرت سیوطی نے ”ضعف“ کا حکم لگایا ہے اور حضرت سیوطی نے اس قول کے ضعف کی وجوہات کا بھی تذکرہ کیا ہے جو خوش آئند بات ہے۔ اس سے حضرت سیوطی کی رائے کا تجزیہ کرنے کا موقع فراہم ہوا ہے اور پھر ہر صاحب علم ان وجوہات میں غور و فکر کے بعد ان کے قبول و رد کا حق رکھتا ہے۔ حضرت سیوطی نے اس پر جو تین وجوہات بیان کی ہیں ہم ہر ایک کا تفصیلی ذکر کرتے ہیں۔



۱۔ فلان آدم نبی معصوم لا ینسب الیہ ذنب فهو تاویل یحتاج الی تاویل۔  
حضرت خراسانی نے اپنے قول میں ”ذنب ابیک آدم و حوا علیہما السلام“ کہا ہے۔  
اس میں ذنب کی نسبت حضرت آدم علیہ السلام کی طرف کی گئی ہے اور حضرت آدم علیہ السلام  
نبی تھے اور ہر نبی معصوم ہوتا ہے اور حضرت آدم علیہ السلام بھی معصوم ہیں اور معصوم کی طرف  
ذنب کی نسبت حضرت خراسانی کے قول کے ضعف پر دلالت کرتی ہے اور یہ ایک ایسی تاویل  
ہے جس کی مزید ایک تاویل کرنی پڑے گی۔

جو لوگ ذنب کی نسبت حضور علیہ الصلوٰۃ والسلام کی طرف روایت کے ذریعہ کرنے  
پر زور دے رہے ہیں وہ اس عبارت کو معلوم نہیں کس بنیاد پر اپنے حق میں پیش کر رہے ہیں  
یعنی جب حضرت آدم علیہ السلام کے نبی ہونے کی وجہ سے ان کی طرف ذنب کی نسبت ضعف  
کی دلیل ہے تو کیا وہ روایات جن میں حضرت سید الانبیاء علیہ السلام کی طرف ذنب کی نسبت  
کی گئی ہے وہ ان روایات کی ثقاہت کی دلیل ہے اور جب حضرت آدم علیہ السلام کے نبی  
معصوم ہونے کی وجہ سے ان کی طرف ذنب کی نسبت ممنوع ہے تو کیا حضور علیہ الصلوٰۃ  
والسلام کے سید الانبیاء اور معصوم ہونے کی وجہ سے آپ کی طرف ذنب کی نسبت کوئی کار  
ثواب ہے اور جب کسی قول میں حضرت آدم علیہ السلام پر ”ذنب“ کی نسبت اس قول کے  
ضعف کی دلیل ہے تو اگر کسی روایت یا قول میں حضور علیہ الصلوٰۃ والسلام کی طرف ذنب کی  
نسبت ہو تو وہ بدرجہ اولیٰ اس روایت اور قول کے ضعف کی دلیل ہوگی۔ یہ نہیں ہو سکتا کہ کسی  
قول میں حضرت آدم علیہ السلام کی طرف ذنب کی نسبت ممنوع ہو اور حضور علیہ الصلوٰۃ والسلام  
کی طرف ذنب کی نسبت کرنے والے ثواب دارین کے مستحق ہوں۔

رہ گئی یہ بات کہ اگر حضرت خراسانی کا موقف قبول کیا جائے تو اس میں ایک  
تاویل کرنا پڑے گی، حضور علیہ الصلوٰۃ والسلام کے مقام و مرتبہ کے تحفظ کے لئے اگر کوئی  
تاویل کرنا پڑتی ہے تو اس میں کسی تردد اور ہچکچاہٹ کا مظاہرہ نہیں کرنا چاہئے۔ جب قرآنی  
آیات میں تاویل کر کے ”عصی“ اور ”غوی“ کا محل بیان کر کے حضرت آدم علیہ السلام

کے مقام و مرتبہ کا تحفظ کیا جاتا ہے تو حضرت خراسانی کی عبارت میں بھی تاویل ہو سکتی ہے جس سے اس کی جہت اور سمت واضح ہو جائے اور اس پر کوئی اشکال نہ رہے۔ یعنی حضرت خراسانی کا مطلب یہ ہے کہ اولاً اس کی نسبت حضور علیہ الصلوٰۃ والسلام کی ذاتِ عالی سے پھیری جائے اور پھر ”ذنب“ کی تاویل حضرت آدم علیہ السلام کی ذاتِ گرامی کے مطابق کر لی جائے۔ گویا وہ ”ذنب“ کے تاویلی مفہوم کی نسبت بھی حضور علیہ الصلوٰۃ والسلام کی طرف کرنے کے لئے آمادہ اور تیار نہیں ہیں۔ رہ گئی یہ بات کہ اس کی ایک اور تاویل کرنا پڑے گی۔ ہم نے ”مجاز عقلی“ کی بحث میں بنزع عنہما لباسہما کی تفسیر میں حضرت تفتازانی کی عبارت نقل کی ہے جو حضرت سیوطی سے پہلے ہو گزرے ہیں اور وہ عبارت یہ ہے:

لان سبہ الاکل من الشجرة وسبب الاکل وسوستہ و

مقاسمتہ ایاہما انہ لہما لمن الناصحین۔

یعنی حضرت آدم اور حضرت حوا علیہما السلام کے لباس کے اتر جانے کا سبب درخت سے کھانا ہے اور کھانے کا سبب وسوسہ اور قسم کھانا تھا۔ اس لئے اگر کسی ایسے مقام پر دو تاویلیں کرنا پڑیں تو اس میں کوئی حرج نہیں ہے۔ کیونکہ ”مجاز“ میں ایسا ہوتا رہتا ہے۔

۲۔ ضعف کی دوسری وجہ یہ ہے:

لا ینسب ذنب الغیر الی غیر من صدر بکاف الخطاب۔

یعنی ذنب کا صدور جس شخص سے ہوا ہے اس کے بجائے دوسرے کی طرف اس ذنب کو ”ک“ ضمیر خطاب کے ذریعہ منسوب نہیں کیا جاسکتا۔ ہم اصل کتاب میں اس صورت کی کئی مثالیں پیش کر چکے ہیں یہاں پر قرآن حکیم ہی سے ایک مثال پیش کرتے ہیں اور اس کی تفصیل ان شاء اللہ آگے بھی آئے گی۔ حضرت تفتازانی لکھتے ہیں:

و اما للتعریض بان ینسب الفعل الی واحد والمراد غیرہ،

نحو قوله تعالیٰ ولقد اوحی الیک و الی الدین من قبلک

لئن اشركت لیحبطن عملک فالمنخاطب هو النبی صلی

اللہ علیہ وسلم و عدم اشراکہ مقطوع بہ، لکن جنی بلفظ  
الماضی ابراؤا لاشراک الغیر الحاصل فی معرض  
الحاصل علی سبیل الفرض. (۱)

یعنی ”اِنْ“ یا تعریض کے لئے آتا ہے بایں طور کہ فعل ایک کی طرف منسوب کیا جائے اور مراد  
دوسرا ہو جیسے اللہ تعالیٰ کا ارشاد گرامی ہے کہ ”آپ کی طرف اور آپ سے ما قبل انبیاء علیہم  
السلام کی طرف وحی کی گئی ہے کہ اگر آپ یعنی تو نے شرک کیا تو تیرا عمل باطل ہو جائے گا۔“  
چنانچہ مخاطب تو حضور علیہ الصلوٰۃ والسلام ہیں جب کہ آپ کا شرک نہ کرنا یقینی ہے۔ لیکن  
”اَشْرَکْتَ“ ماضی کا صیغہ لا کر اس بات کو ظاہر کیا گیا ہے کہ شرک جو کہ حضور علیہ الصلوٰۃ  
والسلام کی ذات گرامی میں موجود نہیں تھا اور حاصل نہیں تھا اسے حاصل اور موجود کے مقام  
میں رکھ کر بات کی گئی ہے۔

حضرت تفتازانی نے ”تعریض“ کی وضاحت اس طرح کی ہیں:

ینسب الفعل الی واحد والمراد غیرہ.

کسی فعل کا انتساب ایک خاص شخصیت کی طرف ہوتا ہے مگر مراد اس کے علاوہ کوئی اور شخصیت  
ہوتی ہے تو اس آیت کریمہ میں مخاطب یعنی فعل شرک کا انتساب ”اِنْ“ کے ذریعہ آپ کی  
طرف ہے مگر مراد وہ لوگ ہیں جنہوں نے شرک کیا ہے اور ان ہی کے اعمال ضائع ہوں  
گے۔ اور حضور علیہ الصلوٰۃ والسلام کا کسی زمانہ میں بھی شرک نہ کرنا یقینی ہے۔ اس آیت کریمہ  
میں ”اَشْرَکْتَ“ اور ”عَمَلْکَ“ میں صیغہ خطاب اور ”ک“ ضمیر خطاب دونوں موجود ہیں  
مگر اس کے باوجود جو مخاطب ہیں وہ مراد نہیں ہیں۔

چنانچہ شرک جو کہ ذنب ہے صادر کسی اور سے ہوا اور ”ک“ ضمیر خطاب کے  
ذریعہ وہ منسوب حضور علیہ الصلوٰۃ والسلام کی طرف ہے۔ یعنی امت دعوت کے عمل کا انتساب  
آپ کی طرف کر دیا گیا، جب کہ آپ نے یہ عمل کبھی بھی نہیں کیا تو گویا یہ قاعدہ اور ضابطہ

موجود ہے اور یہ چیز عربی زبان کی فصاحت و بلاغت میں شمار ہوتی ہے اور اسے ”تعریض“ کا نام دیا جاتا ہے گویا یہ عربی زبان کی خوبی ہے کہ ذنب کسی اور کے ہوتے ہیں اور منسوب کسی اور کی طرف ہو جاتے ہیں۔ لہذا آیت کریمہ لیغفر لک اللہ ما تقدم من ذنبک وما تاخر میں ”ذنبک“ میں ظاہراً ”ذنب“ کا انتساب ”ک“ ضمیر خطاب کے ذریعہ حضور علیہ الصلوٰۃ والسلام کی طرف ہے تو حضرت خراسانی نے ”تقدیر مضاف“ کے قاعدہ کے تحت اس کی نسبت ”انگلوں اور پچھلوں“ کی طرف پھیر دی تو یہ اس قول کے ضعف اور کمزوری کی دلیل کس طرح ہو گئی۔ یہ تو زبان کی لطافتوں میں شمار ہوتی ہے لہذا اس آیت کریمہ میں امت اجابہ یعنی حضرات صحابہ کرام کی کمزوریوں اور کوتاہیوں کو حضور علیہ الصلوٰۃ والسلام کی ذات گرامی کی طرف منسوب کیا گیا ہے اور حضرت خراسانی نے اسے ”تقدیر مضاف“ کے قاعدہ سے واضح کر دیا ہے اور اس میں کوئی کمزوری کی بات نہیں ہے کہ اسے ضعیف قرار دیا جائے۔

اور پھر عجیب بات یہ ہے کہ مولانا سعیدی خود بھی تعریض کے قائل ہیں اور اس چیز کو عربی زبان کی خوبیوں سے تسلیم کرتے ہیں کہ وہ فعل کیا کسی نے ہو اور منسوب کسی کی طرف ہو۔ چنانچہ آیت کریمہ لا تمدن عینیک الی ما متعنا به ازواجنا منهم ولا تحزن علیہم و اخفض جناحک للمؤمنین کی تفسیر میں لکھتے ہیں:

ہمارے نزدیک مال و متاع دنیا کی طرف رغبت سے دیکھنے کی ممانعت کو نبی صلی اللہ علیہ وسلم کی طرف راجع کرنا صحیح نہیں ہے۔ اس آیت میں آپ کی امت کو تعریض کی گئی ہے۔ یعنی بظاہر آپ کو منع فرمایا لیکن حقیقت میں آپ کی امت کو زینت دنیا کی طرف دیکھنے سے منع

کرنا مراد ہے۔ (۱)

اس آیت کریمہ میں لا تمدن اور لا تحزن دو نہی کے صیغے ہیں اور ایک امر کا صیغہ ”اخفض“ ہے اور ”عینیک“ میں ”ک“ ضمیر خطاب موجود ہے۔ مولانا سعیدی نے اس

میں پہلے نبی کے صیغہ سے جس کے مخاطب حضور علیہ الصلوٰۃ والسلام ہیں۔ آپ کے احترام میں مراد نہیں لیا۔ چنانچہ اسی جملہ میں ”ک“ ضمیر خطاب موجود ہے تو اس کا مطلب یہ ہوا کہ فعل کسی کا ہو اور ”ک“ ضمیر خطاب کے ذریعہ کسی اور کی طرف منسوب کر دیا جائے تو یہ عربی زبان کی خوبی ہے اور اس پر کسی کو اعتراض بھی نہیں ہے۔ تو اگر حضرت خراسانی نے مَا تَقَدَّمَ مِنْ ذَنْبِكَ میں ”تقدیر مضاف“ کے قاعدہ کی رو سے ”انگلوں اور پچھلوں“ کے ذنب مراد لئے ہیں تو یہ ان کی کمزوری نہیں بلکہ ذہانت و فطانت کی دلیل ہے۔ معلوم نہیں مولانا سعیدی نے حضرت سیوطی کی اس بات کو بطور دلیل کیوں پیش کیا ہے۔ اگر اس مقام میں یہ سوال اٹھایا جائے کہ ”الاتقان“ کے مصنف حضرت سیوطی قدس سرہ کو یہ معلوم نہیں تھا کہ عربی زبان میں ”تعریض“ کا قاعدہ موجود ہے اور اسے اس مقام میں استعمال کیا جاسکتا ہے کہ آپ نے ”تعریض“ کا قاعدہ پیش کیا ہے۔ اس کے جواب میں گزارش ہے کہ جس طرح حضرت خراسانی قدس سرہ کو یہ معلوم تھا کہ لا ینسب ذنب الغیر الی غیر من صدر بکاف الخطاب۔ اسی طرح حضرت سیوطی قدس سرہ کو ”تعریض“ کا قاعدہ بھی معلوم تھا۔ لیکن میلانات و ترجیحات کا فرق ہوتا ہے۔ حضرت امام ابوحنیفہ قدس سرہ کے موقف پر جو دلائل تھے وہ حضرت امام شافعی قدس سرہ کو بھی معلوم تھے اس کے باوجود ان کی ترجیحات الگ ہیں رفع یدین، تحت السرة پر ہاتھ باندھنا، فاتحہ خلف الامام اور آمین بالجھر کے بارے میں سارے دلائل ان کے علم میں تھے اس کے باوجود حضرت امام شافعی قدس سرہ نے اپنے دلائل کو ترجیح دی اور الگ موقف اختیار کیا۔ ہم نے اس کتاب میں:

ینسب ذنب الغیر الی غیر من صدر بکاف الخطاب

کے درست ہونے پر بے شمار آیات اور دلائل پیش کئے ہیں پوری کتاب پڑھ لینے سے یہ اعتراض رفع ہو جائے گا۔

۳۔ ضعف کی تیسری وجہ یہ ہے:

فلان ذنوب الامۃ لم تغفر کلھا بل منهم من یغفر له ومنهم

من لا یغفر له

یعنی امت کے تمام ذنوب کی مغفرت نہیں بلکہ بعض کی مغفرت ہوگی اور بعض کی نہیں ہوگی تو اس صورت میں ”لیغفر لک الله ما تقدم من ذنبک وما تاخر“ میں ”ذنب امتک“ مراد لینے سے مغفرت کے تقاضے پورے نہیں ہو پاتے۔ یہ ضعف کی تیسری وجہ ہے جسے حضرت سیوطی نے حضرت خراسانی کے موقف کے بارے میں بیان کیا ہے۔ قرآن حکیم میں ہے:

إِنَّ اللَّهَ يَغْفِرُ الذُّنُوبَ جَمِيعًا. (۱)

اللہ تعالیٰ چاہے تو کسی کے تمام ذنوب معاف فرما سکتا ہے اور اس سے کوئی باز پرس نہیں کر سکتا مگر اس نے خود ہی یہ بھی فرما دیا:

إِنَّ اللَّهَ لَا يَغْفِرُ أَنْ يُشْرَكَ بِهِ وَ يَغْفِرُ مَا دُونَ ذَلِكَ لِمَنْ

يَشَاءُ. (۲)

یعنی اللہ تعالیٰ شرک کی مغفرت نہیں کرے گا اور اس کے ماسوا جس کے بارے چاہے اسے معاف فرما دے گا۔ ”الذنوب جمیعاً“ سے اس نے شرک کی نفی کر دی ہے۔ اب شرک جس میں بھی ہوگا اور جہاں بھی ہوگا اس کی مغفرت و معافی کی کوئی صورت نہیں۔ ہاں اگر اس شخص نے اس سے توبہ کر لی اور اللہ تعالیٰ کی طرف رجوع کر لیا تو وہ بھی معاف فرما دے گا۔ گویا تمام انسانوں کے تمام ذنوب کی مغفرت و معافی نہیں ہوگی۔ بعض انسانوں کی مغفرت ہوگی اور بعض ذنوب کی ہوگی اگر انہوں نے توبہ و رجوع نہ کیا اور اگر توبہ و رجوع ہوگا تو تمام ذنوب کی مغفرت و معافی ہوگی اور حدیث میں ہے کہ آپ صلی اللہ علیہ وسلم نے وضو فرمایا اور اس میں اعضاء مبارکہ کو تین تین دفعہ دھویا اس کے بعد فرمایا:

من تَوَضَّأَ نَحْوَ وَضُوئِي هَذَا ثُمَّ صَلَّى رَكْعَتَيْنِ لَا يُحَدِّثُ

فِيهِمَا نَفْسَهُ غُفِرَ لَهُ مَا تَقَدَّمَ مِنْ ذَنْبِهِ.

حضرت بدرالدین عینی اس جملہ غفرلہ ما تقدم من ذنبہ کی تشریح میں لکھتے ہیں:

یعنی من الصغائر دون الكبائر کذا هو مبين في مسلم و ظاهر

۱۔ قرآن حکیم، سورۃ الزمر، آیت ۳۹۔ ۲۔ قرآن حکیم، سورۃ النساء، آیت ۴۔

الحدیث یعم جمیع الذنوب، ولکنہ خص بالصغائر (۱)

یعنی کبائر کی مغفرت نہیں ہوگی صرف صغائر کی ہوگی جیسا کہ مسلم کی روایت سے ظاہر ہوتا ہے اور ظاہر حدیث کا تقاضا یہ ہے کہ تمام ذنوب کی مغفرت ہونی چاہئے۔ لیکن یہاں مغفرت ذنب کو صغائر کی مغفرت سے خاص کر دیا گیا ہے۔ اس طرح حضرت ابن حجر عسقلانی اس حدیث کے بارے میں لکھتے ہیں:

من صام رمضان ایماناً و احتساباً غفر له ما تقدم من ذنبه

امام احمد نے دوسری کئی روایات سے اس میں ”وما تاخر“ کا کلمہ بڑھایا ہے اور اس میں ”ذنبہ“ کی شرح میں لکھتے ہیں:

اسم جنس مضاف فیتناول جمیع الذنوب، الا انه

مخصوص عند الجمهور. (۲)

یعنی اس مقام میں ”ذنب“ اسم جنس ہے تمام ذنوب کو شامل ہے مگر جمہور اہل علم نے اسے مخصوص قرار دیا ہے یعنی اس سے مراد صغائر لئے ہیں۔

حدیث کے کلمات میں سیاق و سباق کو پیش نظر رکھتے ہوئے غور کیا جائے تو اس میں عموم پایا جاتا ہے مگر اہل علم نے اس مقام میں وہ معنی نہیں لیا اور اسے صغائر میں محدود کر دیا۔

چنانچہ اگر ”ما تقدم من ذنبه وما تاخر“ کے کلمات سے مؤمنین مراد ہوں تو پھر اس سے مراد صغائر ذنوب ہوں گے۔ اور عبارت میں اس محدودیت کی گنجائش ہے تو اگر آیۃ کریمہ ما تقدم من ذنبک وما تاخر سے مراد حضرات صحابہ کو لیا جائے جو اٹھارہ انیس برس سے اسلامی افکار و اعمال کو غالب کرنے کی سعی میں لگے ہوئے ہیں اور اسی آزمائش کی گھڑی میں یہ مژدہ جانفزا ملا کہ:

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ.

۱- فتح الباری، ج ۴، ص ۱۴۹۔ ۲- عمدۃ القاری، ج ۲، ص ۴۴۲۔

یعنی اللہ تعالیٰ ان مؤمنین سے راضی ہو گیا جب وہ درخت تلے بیعت کر رہے تھے۔ اور اگر مؤمنین سے اس مقام میں حضرات صحابہ کرام مراد ہیں تو ظاہر ہے تمام کی مغفرت مراد ہوگی۔ کیونکہ بیعت رضوان ”المؤمنین“ نے کی تھی اور مغفرت بھی ان تمام کی ہوگی۔ پھر تو حضرت سیوطی کی طرف سے اعتراض وارد ہی نہیں ہو سکتا۔ اور اگر اس میں عموم رکھا جائے تو پھر جس طرح حدیثی کلمات:

مَا تَقَدَّمَ مِنْ ذَنْبِهِ وَمَا تَأَخَّرَ

میں صورتِ حال کو پیش نظر رکھتے ہوئے خصوص اور محدود سے تعبیر کی گئی ہے اسی طرح:

مَا تَقَدَّمَ مِنْ ذَنْبِكَ وَمَا تَأَخَّرَ.

قرآنی کلمات میں وہ تعبیر مراد لی جاسکتی ہے، جس طرح حدیثی کلمات کی اس تعبیر پر حضرت سیوطی کو اعتراض نہیں اسی طرح قرآنی کلمات کی اس تعبیر پر انہیں اعتراض نہیں ہو سکتا۔

اب رہ گئے مولانا سعیدی تو ان کی کیفیت یہ ہے کہ جب وہ حضرات انبیاء کرام کی کلی مغفرت کے قائل نہیں ہیں تو دوسروں کی مغفرت کے کیسے قائل ہو سکتے ہیں، جس کی تفصیل آگے آئے گی۔

مولانا سعیدی نے اپنی کتاب میں حضرت سیوطی کے اس مکتوبہ کو نقل کر کے تاثر یہ دیا ہے کہ یہ حضرت خراسانی کے مذہب کے بطلان کے لئے لکھا گیا ہے۔ حالانکہ صورتِ حال یہ ہے کہ حضرت خراسانی کا اس میں ساتواں قول ہے۔ چھ قول اس سے پہلے ہیں اور پانچ قول اس کے بعد ہیں تو ان بارہ اقوال کو نقل کرنے کے بعد حضرت سیوطی قدس سرہ نے لکھا:

فهذا اثنا عشر قولاً كلها غير مقبولة ما بين مردود و ضعيف

و مؤول. (۱)

یعنی یہ بارہ اقوال وہ ہیں جنہیں قبولیت عامہ حاصل نہیں۔ ان میں سے بعض تو رد کرنے کے



قابل ہیں اور بعض ضعیف ہیں اور بعض میں تاویل کی ضرورت ہے۔ اور حضرت خراسانی کے قول اور موقف کو مردود اور باطل قرار نہیں دیا ہے۔

لیکن حضرت سیوطی کے طرف منسوب اس رسالہ ”القول المحرز“ کو ”رسالہ“ کہنے اور حضرت سیوطی کی طرف اس کے انتساب میں ہمیں تامل ہے۔ یہ ایک صفحہ کا مضمون ہے جسے لوگ پھیلا کر چار پانچ صفحات تک لے جاتے ہیں اور حضرت سیوطی کی طرف اس کا انتساب درست معلوم نہیں ہوتا کہ الاقان کا مؤلف ایک ایسی غیر تحقیقی تحریر کریں جس کا کچھ حاصل نہیں اور جس کے مفہوم میں بھی کمزوری موجود ہے۔ گو یہ انتساب ہم نے کئی اہم مقامات پر بھی دیکھا ہے مگر ہمارا ضمیر اسے قبول کرنے سے انکاری ہے۔ تاہم ہر شخص اپنی ایک سوچ رکھتا ہے اور وہ اسی کا پابند ہوتا ہے ہم اس پر کسی کو مطعون نہیں کرتے۔

لیکن حضرت قاضی عیاض نے شفاء میں حضرت احمد شہاب الدین خفاجی اور حضرت ملا علی القاری نے شرح میں حضرت خراسانی کے موقف کا ذکر کیا اور اس کی بھرپور تائید کی ہے۔ صرف حضرت سیوطی نے معمولی سا اختلاف کیا جو صرف ”ضعف“ تک پہنچتا ہے۔ اس سے ابطال لازم نہیں آتا۔ اور میں نے حضرت سیوطی کی بیان کردہ تینوں وجوہات کی تفصیل بھی بیان کر دی ہے۔ اس کے بعد ضعف کا قول اختیار کرنا کیسے صحیح ہو سکتا ہے۔

اور پھر گزارش ہے کہ اس آیت کریمہ میں مولانا سعیدی نے اللہ تعالیٰ کے اس واضح فرمان لا تَمُدَّنْ عَيْنِيَكَ کے بارے میں لکھا ہے کہ اسے ”نبی صلی اللہ علیہ وسلم کی طرف راجع کرنا صحیح نہیں ہے اس آیت میں آپ کی امت کو تعریض کی گئی ہے۔“ ہمارے علم کے مطابق مولانا سعیدی کی اس بات کا ذکر کسی معتبر تفسیر میں نہیں ہے۔ بعض دوسری آیات جن کا ذکر ہم نفس مضمون میں کر چکے ہیں اور آئندہ بھی کریں گے پر قیاس کر کے اس خیال کا اظہار اس مقام میں کیا ہے اور عربی زبان کے قواعد و ضوابط میں سے ایک قاعدہ کا سہارا لیا ہے۔

اور حضرت خراسانی نے بھی آیت کریمہ لیغفر لک اللہ ما تقدم من ذنبک

وما تاخر میں ذنب کی نسبت حضور علیہ الصلوٰۃ والسلام کی طرف گراں سمجھی اور اس کا رخ آپ کی ذاتِ گرامی سے ”ابوین“ اور ”امت“ کی طرف پھیر دیا اور عربی زبان کے ایک قاعدہ ”تقدیر مضاف“ کو دلیل بنایا ہے۔

اس صورت میں دونوں کے کام کی نوعیت ایک ہی طرح ہے۔ دونوں نے ایک ایسی چیز کا رخ حضور علیہ الصلوٰۃ والسلام کی ذاتِ گرامی سے موڑ دیا جسے وہ مناسب خیال نہیں کرتے تھے، دونوں نے عربی زبان کے ایک اسلوب کو اپنا کر یہ کام کیا۔

تو اگر یہ جرم ہے تو اس کا اثر دونوں پر پڑنا چاہئے۔ نعوذ باللہ اگر اس سے آخرت برباد ہوتی ہے تو دونوں کی ہونی چاہئے۔ اگر اس سے شخصیت داغدار ہوتی ہے تو دونوں کی ہونی چاہئے۔ اگر اس سے موردِ عتاب ہوتا ہے تو دونوں کو ہونا چاہئے۔ یہ تو نہیں ہو سکتا کہ حضرت خراسانی قدس سرہ دین دشمن ہوں اور ان کا قول باطل ہو اور مولانا سعیدی خادم الحدیث والقرآن ٹھہریں اور ان کا قول حق ہو۔

پھر حضرت خراسانی تو تابعی ہیں، حضرات صحابہ سے استفادہ کر چکے ہیں۔ علم میں اور دین میں ان کا ایک درجہ ہے، وہ خیر القرون سے ہیں۔ ان کے تفسیری قول اور موقف کی ایک اہمیت ہے۔ مولانا سعیدی بتائیں ان کے مقابلہ میں وہ کیا ہیں تاکہ قارئین کو فیصلہ کرنے میں آسانی ہو۔

پھر حضرت خراسانی کو عالمِ اسلام کے اہل علم مانتے ہیں اور چودہ سو سال سے انہیں قبول کئے ہوئے ہیں۔ اپنی کتابوں میں ان کے اقوال بطور دلیل پیش کر رہے ہیں۔ وہ نہ تو خود اتنے کمزور و ناتواں ہیں اور نہ ہی ان کا موقف اتنا کمزور و ناتواں ہے کہ آسانی سے اسے ضعیف قرار دیا جاسکے چہ جائیکہ وہ غلط اور باطل ہو۔

## چند سالہ تحقیق کے بعد محققانہ موقف

مولانا غلام رسول سعیدی نے مسئلہ ”ذنب“ پر اپنی چند سالہ تحقیق کا خلاصہ پیش کرتے ہوئے لکھا ہے کہ:

سورہ فتح کی اس آیت میں اللہ تعالیٰ نے نبی صلی اللہ علیہ وسلم کی اگلی اور پچھلی کلی مغفرت کا قطعی اعلان کر دیا ہے۔ قرآن مجید میں حضرت محمد رسول اللہ صلی اللہ علیہ وسلم کے علاوہ کسی اور نبی، رسول یا کسی بھی شخص کی کلی مغفرت کا اعلان نہیں کیا گیا اور آپ کے سوا کسی کی بھی کلی مغفرت قطعیت کے ساتھ ثابت نہیں ہے۔ یہی وجہ ہے کہ قیامت کے دن آپ کے سوا تمام انبیاء اور مرسلین کو اپنی اپنی فکر دامن گیر ہوگی اور پہلے مرحلہ میں بجز آپ کے تمام نبی اور رسول شفاعت سے گریز کریں گے اور صرف آپ شفاعت کبریٰ فرمائیں گے۔ یہ اللہ تعالیٰ کی آپ پر عظیم نعمت ہے اور آپ کی منفرد خصوصیت ہے۔ لیکن آپ کی یہ خصوصیت اس وقت ہوگی جب مغفرت ذنوب کا تعلق جو اللہ تعالیٰ نے آپ کے ساتھ کیا ہے اس کو برقرار رکھا جائے۔ (۱)

مولانا غلام رسول سعیدی کا یہ موقف ان کی چند سالہ تحقیق کا خلاصہ ہے۔ لیکن ان کی یہی بات حضرت عزالدین شافعی برسوں پہلے لکھ چکے ہیں مگر اسے کسی نے قبول نہیں کیا۔ حضرت عزالدین شافعی لکھتے ہیں:

اللہ تعالیٰ نے حضور علیہ الصلوٰۃ والسلام کو یہ خبر دی تھی کہ آپ کے اگلے اور پچھلے ذنب معاف فرما دیئے گئے ہیں اور یہ کہیں منقول نہیں نہ کسی نبی نے اپنے متعلق اس قسم کی خبر دی ہو، بلکہ یہ ظاہر ہے کہ انہوں نے

ایسی کوئی خبر نہیں دی۔ اسی لئے جب قیامت میں ان سے شفاعت کرنے کی درخواست کی جائے گی تو ہر ایک اپنی لغزش کو یاد کر کے جو سرزد ہوئی ہے نفسی نفسی پکارے گا۔ اگر ان میں سے کسی کو بھی یہ معلوم ہوتا کہ ان کی لغزش معاف فرمادی گئی ہے تو شفاعت کے نام سے جھجک کا سوال ہی نہ پیدا ہوتا۔ (۱)

گویا محققانہ موقف اصل میں حضرت عزالدین شافعی کی عبارت کی نقل ہے۔

### مماثلت کی وضاحت:

مولانا سعیدی کے موقف کی حضرت عزالدین شافعی کی عبارت سے جو مماثلت ہے اس کی ہم وضاحت کرنا چاہتے ہیں تاکہ یہ حقیقت اظہر من الشمس ہو جائے کہ صدیوں کے فاصلہ کے باوجود عبارت میں کس قدر قربت ہے۔ حضرت عزالدین شافعی نے لکھا ہے۔

اللہ تعالیٰ نے حضور علیہ الصلوٰۃ والسلام کو خبر دی تھی کہ آپ کے اگلے اور پچھلے ذنب معاف فرمادیئے گئے ہیں۔

مولانا سعیدی نے اس میں ترمیم و تضعیف کرتے ہوئے لکھا سورہ فتح کی اس آیت میں اللہ تعالیٰ نے نبی صلی اللہ علیہ وسلم کی اگلی اور پچھلی کلی مغفرت کا اعلان کر دیا۔ حضرت عزالدین شافعی نے لکھا:

یہ کہیں منقول نہیں کہ کسی نبی نے اپنے متعلق اس قسم کی خبر دی ہو، بلکہ یہ ظاہر ہے کہ انہوں نے ایسی کوئی خبر نہیں دی۔

مولانا غلام رسول سعیدی لکھتے ہیں:

قرآن مجید میں حضرت محمد رسول اللہ صلی اللہ علیہ وسلم کے علاوہ کسی اور نبی، رسول یا کسی بھی شخص کی کلی مغفرت کا اعلان نہیں کیا گیا اور آپ کے سوا کسی کی بھی کلی مغفرت قطعیت کے ساتھ ثابت نہیں ہے۔

حضرت عزالدین شافعی لکھتے ہیں:

اسی لئے جب قیامت میں ان سے شفاعت کرنے کی درخواست کی جائے گی تو ہر ایک اپنی لغزش کو یاد کر کے جو سرزد ہوئی ہے نفسی نفسی پکارے گا۔ اگر ان میں سے کسی کو بھی یہ معلوم ہوتا کہ ان کی لغزش معاف فرمادی گئی ہے تو شفاعت کے نام سے جھجک کا سوال ہی نہ پیدا ہوتا۔

مولانا غلام رسول سعیدی لکھتے ہیں:

یہی وجہ ہے کہ قیامت کے دن آپ کے سوا تمام انبیاء اور مرسلین کو اپنی اپنی فکر دامن گیر ہوگی اور پہلے مرحلے میں بجز آپ کے تمام نبی اور رسول شفاعت سے گریز کریں گے۔

اور پھر لکھتے ہیں:

اور آپ کی یہ خصوصیت اسی وقت ہوگی جب مغفرت ذنوب کا تعلق جو اللہ تعالیٰ نے آپ کے ساتھ کیا ہے اس کو برقرار رکھا جائے۔ اس تفصیل سے یہ بات ثابت ہوگئی کہ یہ اصل موقف حضرت عزالدین شافعی کا تھا جسے کمال ہوشیاری سے مولانا سعیدی نے اپنا موقف ظاہر کر کے ان کی عبارت کو اپنی تائید میں پیش کر دیا اور ہر جگہ ”کلی“ اور ”قطعی“ کی قید لگائی اور پھر ”قرآن مجید“ کا اضافہ بھی کیا اور مغفرت ذنوب کا تعلق آپ صلی اللہ علیہ وسلم کے ساتھ برقرار رکھنے پر اصرار کیا۔ تاہم حضرت عزالدین شافعی ہوں یا مولانا غلام رسول سعیدی اس سے کوئی فرق نہیں پڑتا۔ دیکھنا یہ ہے کہ انہوں نے جو کچھ لکھا ہے وہ حقیقت کے مطابق ہے یا نہیں۔ ہم اس بات کو پانچ وجوہات سے بیان کریں گے۔

## (۱) قطعیت کی نفی:

سورہ فتح کی اس آیت کریمہ لیغفر لک الله ما تقدم من ذنبک وما تاخر میں 'مغفرت قطعی کا اعلان' نہیں ہے۔ اس میں تو کوئی شک نہیں کہ یہ آیت کریمہ قطعی ہے۔ کیونکہ یہ قرآن حکیم میں ہے مگر اس سے جو مفہوم ثابت کیا جا رہا ہے وہ قطعی نہیں ہے۔ آیت کریمہ تو قطعی الثبوت ہے مگر اس سے جو مفہوم کشید کیا جا رہا ہے وہ قطعی الدلات نہیں ہے۔ کیونکہ نص قطعی سے جو چیز ثابت ہوتی ہے اس کا قطعی الثبوت اور قطعی الدلات ہونا ضروری ہوتا ہے۔ یہ اس معنی میں تو قطعی الثبوت کہ یہ آیت کریمہ ہے۔ مگر اس مقام میں جو حضور علیہ الصلوٰۃ والسلام کی طرف "مغفرت ذنب" کی نسبت کی جا رہی ہے وہ قطعی الدلات نہیں ہے۔ یعنی اس میں بے شمار احتمالات موجود ہیں۔ ان احتمالات کا موجود ہونا اس بات کی دلیل ہے کہ وہ اس بیان کردہ مفہوم پر دلالت کرنے میں قطعی نہیں ہے۔ حضرت عزالدین شافعی کے شیخ، حضرت محی الدین ابن عربی قدس سرہ لکھتے ہیں:

ان الله قد شرک اهل البيت مع رسول الله صلى الله عليه

وسلم في قوله تعالى ليغفر لک الله ما تقدم من ذنبک وما

تاخر. (۱)

اللہ تعالیٰ نے اس آیت کریمہ میں حضور علیہ الصلوٰۃ والسلام کے ساتھ اہل بیت کو بھی شریک کیا ہے تو اگر اس آیت کریمہ سے حضور علیہ الصلوٰۃ والسلام کی "مغفرت کلی قطعیت" کے ساتھ ثابت ہوتی ہے تو اہل بیت اور صحابہ کرام کی بھی "مغفرت کلی قطعیت" کے ساتھ ثابت ہوگی اور اس کے قائل مولانا سعیدی خود بھی نہیں ہے اور وہ برملا اس کی نفی کر چکے ہیں۔ حضرت ابن عربی قدس سرہ کی عبارت ہم نے اس لئے پیش کی ہے کہ حضرت عزالدین شافعی ان کے فیض یافتہ اور معتقد خاص تھے۔ ان کے دمشق کے زمانہ قیام میں ان کی خدمت کرتے رہے اور انہیں وضو تک کراتے تھے۔ تو جب کسی بات میں حضرت عزالدین شافعی کا قول قبول کیا جا

سکتا ہے تو اس معاملہ میں ان کے شیخ حضرت ابن عربی قدس سرہ کا قول بدرجہ اولیٰ قبول کیا جا سکتا ہے۔

اور دوسری بات یہ ہے کہ علماء امت کا ایک بڑا طبقہ اس بات کا قائل ہے کہ اس سے مراد صحابہ کرام یعنی امت کے ذنب ہیں تو پھر بھی یہ اپنے مذکورہ معنی میں قطعی الدلالت نہ ہوئی تو جب یہ آیت کریمہ اپنے معنی و مراد میں غیر واضح ہے تو اس سے یہ بات ثابت ہوگئی کہ آیت کریمہ کے اس حصہ میں ”مغفرت کلی قطعی“ کے ساتھ ثابت نہیں ہو سکتی۔

## (۲) قرآن حکیم اور مغفرت کلی و قطعی :

حضرت عزالدین شافعی کا یہ کہنا کہ ”کسی نبی نے اپنے بارے میں ایسی کوئی خبر نہیں دی“ اور مولانا سعیدی کا یہ کہنا کہ ”قرآن مجید میں حضور علیہ الصلوٰۃ والسلام کے علاوہ کسی اور نبی، رسول یا کسی بھی شخص کی کلی مغفرت کا اعلان نہیں کیا گیا ہے۔“ یہ خبر نہ دینا اور اعلان کرنا اس کے وجود کی نفی ثابت نہیں کر سکتا۔ کیونکہ کسی چیز کا عدم ذکر اس کے عدم وجود کو مستلزم نہیں ہوتا۔ اگر حضرات انبیاء کرام کے بارے میں ”کلمہ مغفرت“ سے خبر یا اعلان مغفرت نہیں تو اس کا یہ مطلب نہیں کہ ان کی مغفرت نہیں ہے۔ ہم ان شاء اللہ اس کی آئندہ صفحات میں وضاحت کریں گے۔ البتہ حضرت عزالدین شافعی نے تو ”کسی نبی“ کی بات کی تھی مگر مولانا سعیدی نے ”کسی نبی، رسول“ کے ساتھ ”کسی بھی شخص“ کا ذکر کر کے حضور علیہ الصلوٰۃ والسلام کی ذاتِ عالی کو عام آدمی کے مقابل لاکھڑا کیا جو افسوسناک بات ہے۔ مگر ہم مولانا سعیدی کی خدمت میں گزارش کناں ہیں کہ انطاکیہ کا وہ شخص جس نے حضرت عیسیٰ علیہ السلام کے نمائندوں سے ملاقات کی قرآن حکیم میں اس کا ذکر ہے کہ ایک شخص اس شہر کے کسی دور کے مقام سے دوڑتا ہوا آیا، کہنے لگا کہ اے میری قوم ان فرستادہ لوگوں کی اتباع کرو۔ ایسے لوگوں کی اتباع کرو جو تم سے کوئی اجر اور بدلا نہیں مانگتے اور وہ خود بھی سچائی کی راہ پر ہیں اور میرے پاس کون سا عذر ہے کہ اس کی عبادت نہ کروں جس نے مجھ کو پیدا کیا اور تم لوگوں کو اس کی طرف لوٹ کر جانا ہے۔ کیا میں اللہ تعالیٰ کے سوا ایسے معبود بنا لوں کہ اگر رحمن یعنی اللہ تعالیٰ

مجھے کوئی تکلیف پہنچانا چاہے تو نہ ان کی سفارش میرے کام آئے اور نہ وہ مجھ کو چھڑا سکیں۔  
اگر میں ایسا کروں تو کھلی گمراہی میں ہوں۔

إِنِّي آمِنْتُ بِرَبِّكُمْ فَاسْمَعُونِ ۝ قِيلَ ادْخُلِ الْجَنَّةَ ط قَالَ يَلِيَتْ

قَوْمِي يَعْلَمُونَ ۝ بِمَا غَفَرَلِي رَبِّي وَ جَعَلَنِي مِنَ الْمُكْرَمِينَ ۝ (۱)

یعنی میں تو تمہارے رب پر ایمان لا چکا ہوں تم میری بات سن لو۔ حکم ہوا جنت میں داخل ہو جا، تو اس نے کہا کہ کاش میری قوم کو معلوم ہوتا کہ میرے رب نے میری مغفرت کر دی اور مجھے عزت داروں میں شامل کر دیا۔

علماء تفسیر کے ایک طبقہ نے اسے ظاہر ہی پر رکھا ہے کہ اس شخص کو زندہ ہی جنت میں داخل کر دیا گیا اور بتا دیا گیا کہ تیری مغفرت ہو گئی تو پھر اس نے کہا میرے رب نے میری مغفرت کر دی اور مجھے عزت داروں میں شامل کر لیا کاش کہ میری اس مغفرت کا علم میری قوم کو بھی ہو جاتا۔ اور دوسرے طبقہ نے یہ کہا کہ جب اس شخص نے کہا کہ میں رب پر ایمان لا چکا تو لوگوں نے اس پر سنگ باری شروع کر دی جس سے اس کا انتقال ہو گیا اور پھر ”اللہ تعالیٰ نے اس سے فرمایا جنت میں داخل ہو جا۔ تو اس نے کہا کہ کاش میری قوم کو معلوم ہوتا کہ میرے رب نے میری مغفرت کر دی اور مجھے عزت داروں میں شامل کر دیا۔“ دونوں صورتوں میں کوئی بھی ہو اس کی مغفرت کلی اور قطعی ہو گئی اور اس کی اطلاع بھی اسے کر دی گئی۔ اس آیت میں ”غفر“ ماضی کا صیغہ ہے۔ جس کا مطلب یہ ہے کہ یہ کام وقوع پذیر ہو چکا اور اب اس کی خبر دی جا رہی ہے اور اس خبر کی اطلاع اس مغفور شخص کو بھی ہے۔ اس سے یہ بھی معلوم ہوا کہ پہلے اس کی مغفرت ہوئی اور پھر دخول جنت ہوا۔ لہذا جب کسی کو جنت کی بشارت دی گئی تو اس کا مطلب یہ ہوگا کہ اس کی مغفرت ہو گئی ہے اور اس سے ”کلی“ کا مسئلہ حل ہو گیا کہ مغفرت کا ثمر دخول جنت ہے۔ جب اسے دخول جنت کا مشردہ جانفزا مل گیا تو اس کی ”کلی“ مغفرت ہو گئی۔

اب اگر یہ کہا جائے کہ اس میں ”مَا تَقَدَّمَ وَمَا تَأَخَّرَ“ کی قید نہیں ہے تو اس سے



”کلی مغفرت“ کا اثبات نہیں ہو سکتا تو اس کا جواب یہ ہے کہ اس شخص کی کلی مغفرت ہو چکی اور دخول جنت ہو چکا یا اس کا فیصلہ ہو چکا ہے کیونکہ ”ما تقدم وما تاخر“ کی قید سے جو چیز ثابت کی جا سکتی ہے وہ اس کے بغیر بھی اس مقام میں حاصل ہے اور ”قطعی“ بھی ہو گئی کہ اس آیت کریمہ میں کوئی دوسرا احتمال نہیں ہے۔ کیونکہ جو چیز نص قطعی سے ثابت ہوتی ہے اس کے دو جزء ہوتے ہیں ایک قطعی الثبوت ہونا وہ تو ظاہر ہے کہ آیت کریمہ ہے اور دوسرا قطعی الدلالت ہونا تو وہ بھی واضح ہے کہ مغفرت اور دخول جنت کی بات اسی شخص کے بارے میں ہے جو ”شہر کے کسی دور کے مقام سے دوڑتا ہوا آیا۔“ اس میں علماء تفسیر کی دورائے نہیں ہیں لہذا مولانا سعیدی کا یہ لکھنا کہ:

قرآن مجید میں حضرت محمد رسول اللہ صلی اللہ علیہ وسلم کے علاوہ کسی نبی، رسول یا کسی بھی شخص کی کلی مغفرت کا اعلان نہیں کیا گیا اور آپ کے سوا کسی کی بھی ”کلی مغفرت قطعی“ کے ساتھ ثابت نہیں ہے۔

غلط ثابت ہوا۔ قرآن حکیم میں موجود چیز کا انکار کیا گیا اور حضور علیہ الصلوٰۃ والسلام کی ذاتِ عالی کو ایک عام آدمی کے مقابل لاکھڑا کیا گیا اور یہ زیادتی ہے۔ ایسا کرنا بہر حال کسی مسلمان کو زیب نہیں دیتا۔

اور دوسری بات یہ ہے کہ قرآن حکیم میں ہے حضرت نوح علیہ السلام نے دعا کی۔

رَبِّ اغْفِرْ لِيْ وَلِوَالِدِيْ وَلِمَنْ دَخَلَ بَيْتِيْ مُؤْمِنًا وَّ لِلْمُؤْمِنِيْنَ  
وَالْمُؤْمِنَاتِ وَلَا تَزِدِ الظَّالِمِيْنَ اِلَّا تَبَارًا ۝ (۱)

یعنی اے میرے رب میری مغفرت فرما اور میرے والدین اور جو ایمان کے ساتھ میرے گھر میں ہے اور سب مؤمنین اور مؤمنات کی۔ اور کافروں کی تباہی میں زیادتی فرما۔

اس آیت کریمہ میں حضرت نوح علیہ السلام نے بارگاہ خداوندی میں جو درخواست

ودعا کی ہے اس کے آخری حصہ کے بارے میں تو طے ہے کہ وہ قبول ہو گیا۔ اس وقت کے کافر عذاب میں غرق ہو گئے لیکن اس کا پہلا حصہ ”رَبِّ اغْفِرْ لِي“ اللہ تعالیٰ نے قبول نہیں فرمایا ہے مولانا سعیدی کو اس کا ثبوت فراہم کرنا چاہئے۔ ہم یہ سمجھتے ہیں کہ حضرات انبیاء کرام مستجاب الدعوات ہوتے ہیں اس لئے اللہ تعالیٰ نے ان کی اس دعا کو شرف پذیرائی بخشی ہے اور اس لئے بھی کہ ان کی دعا کی قبولیت کے سلسلہ میں قرآن حکیم میں کوئی تردیدی بیان نہیں ہے۔ اللہ تعالیٰ نے یہ کہیں نہیں فرمایا ہے کہ میں نے آپ کی دعا رد کر دی ہے اور میں آپ کی مغفرت نہیں کروں گا یا میں نے مغفرت نہیں کی ہے۔

اسی طرح قرآن حکیم میں ہے حضرت موسیٰ علیہ السلام نے اللہ تعالیٰ کی بارگاہ میں

گزارش کی:

لَهُمْ عَلَيَّ ذَنْبٌ فَأَخَافُ أَنْ يَقْتُلُونِ ۝ (۱)

انکا مجھ پر ذنب ہے مجھے اندیشہ ہے کہ وہ فرعون کی مجھے قتل کر دیں گے۔

اس قبلی کے قتل پر حضرت موسیٰ علیہ السلام نے خود ہی ”ذنب“ کا اطلاق کیا ہے۔ اللہ تعالیٰ نے اسے ذنب قرار نہیں دیا۔ پھر اس کے بارے میں حضرت موسیٰ علیہ السلام نے اللہ تعالیٰ کی بارگاہ میں گزارش کی:

رَبِّ إِنِّي ظَلَمْتُ نَفْسِي فَاغْفِرْ لِي فَغَفَرْتَهُ. (۲)

یعنی اے میرے رب میں نے اپنے نفس پر ظلم کیا ہے تو میری مغفرت فرما دے پس ان کی مغفرت کر دی گئی۔ قرآن حکیم سے حضرت موسیٰ علیہ السلام کا یہ ایک ہی ذنب ثابت ہے اور اس کی مغفرت ہو گئی۔ اس کے علاوہ ان کے کسی اور ”ذنب“ کا ثبوت قرآن حکیم سے نہیں ہے۔ لہذا ان کی مغفرت کلی اور قطعی ثابت ہو گئی۔ اس کے علاوہ بھی ایسی مثالیں قرآن حکیم سے پیش ہو سکتی ہیں لیکن ہم اختصار کو پیش نظر رکھتے ہوئے ان ہی پر اکتفا کرتے ہیں اور ایک دفعہ پھر یہ گزارش کرنا چاہتے ہیں کہ مولانا سعیدی نے جو یہ لکھا ہے کہ:

قرآن مجید میں حضرت محمد رسول اللہ صلی اللہ علیہ وسلم کے علاوہ کسی نبی، رسول یا کسی بھی شخص کی کلی مغفرت کا اعلان نہیں کیا گیا اور آپ کے سوا کسی کی بھی ”کلی مغفرت قطعیت“ کے ساتھ ثابت نہیں ہے۔

باطل محض ہے لائق اعتبار نہیں ہے۔ اس لئے کہ ”فغفر لہ“ میں ”غفر“ ماضی کا صیغہ ہے جس سے خبر دی جا رہی ہے کہ ماضی میں یہ کام ہو چکا ہے۔ لہذا قرآن حکیم سے ان کی کلی اور قطعی مغفرت کا اعلان ثابت ہے۔

### (۳) حدیث شفاعت سے استدلال:

قرآن حکیم کی آیات سے بحث کے بعد اب ہم خبر واحد سے استدلال کی بات کرتے ہیں۔ ایک حدیث ہے:

قال رسول الله صلى الله عليه وسلم اذا كان يوم القيمة ماج الناس بعضهم في بعض فياتون آدم، فيقولون اشفع الي ربك. فيقول لست لها، ولكن عليكم بابراهيم فانه خليل الرحمن، فياتون ابراهيم، فيقول لست لها. ولكن عليكم بموسى فانه كلیم الله. فياتون موسى فيقول لست لها، ولكن عليكم بعيسى فانه روح الله و كلمته، فياتون عيسى فيقول لست لها، ولكن عليكم بمحمد فياتوني فاقول انالها (۱)

یہ حدیث مشکوٰۃ المصابیح سے ہم نے نقل کی ہے اور اس کے مصنف نے کہا کہ یہ حدیث بخاری و مسلم دونوں میں ہے۔ اس حدیث میں لوگوں کا چار انبیاء کرام کے پاس سفارش کے لئے جانے کا ذکر ہے تو ان چاروں کا ایک ہی جواب ہے۔ ”لست لها“ یعنی اس بارگاہ میں ہمیں

اس کی اجازت نہیں لیکن آخر میں جب لوگ حضور علیہ الصلوٰۃ والسلام کی بارگاہ میں حاضر ہوتے ہیں اور درخواست کرتے ہیں تو آپ فرماتے ”انالھا“ یہ میرا منصب ہے اور یہ کام میں کروں گا۔ چنانچہ آپ بارگاہ خداوندی میں شفاعت کریں گے۔ اللہ تعالیٰ آپ کی شفاعت قبول کرے گا۔ شفاعت کبریٰ کا یہ عظیم منصب اللہ تعالیٰ نے آپ کو عطا فرمایا ہے۔ ہمارا موقف یہ ہے کہ دوسرے انبیاء کرام نے معذرت کر کے لوگوں کو حضور علیہ الصلوٰۃ والسلام کی خدمت عالیہ میں پہنچنے میں مدد فرمائی۔

اس حدیث میں حضور علیہ الصلوٰۃ والسلام کے منصب شفاعت کا بیان ہے جس کا فیصلہ آپ کے حق میں ہو چکا تھا۔ اس حدیث میں شفاعت کبریٰ کے منصب کو ”مغفرت زنب“ یا کسی بھی اور چیز سے معلق اور منسلک نہیں کیا گیا۔ لیکن مولانا سعیدی نے اس حدیث سے استدلال اور کوئی استفادہ نہیں کیا۔ اس لئے کہ ان کی ”حدیث نفس“ کی تائید اس روایت سے نہیں ہو سکتی۔ اس سلسلہ میں انہوں نے ایک دوسری روایت کو متدل بنایا اور وہ یہ ہے:

عن انس ان النبی صلی اللہ علیہ وسلم قال یجس المؤمنون  
یوم القیمة، حتی یہموا بذالک فیقولون لو استشفعنا الی  
ربنا فیریحنا من کاننا، فیاتون آدم، فیقولون انت آدم ابو  
الناس خلقک اللہ عہدہ واسکنک جنة و اسجد لک  
ملئکتہ و علم اسماء کل شیء اشفع لنا عند ربک حتی  
یریحنا من مکاننا ہذا، فیقول لست ہناکم و یذکر خطیئہ  
التي اصاب اکلہ من الشجرة وفد نہی عنہا ولكن اتوا  
نوحاً اول نبی بعثہ اللہ الی اهل الارض فیاتون نوحاً فیقول  
لست ہناکم و یذکر خطیئہ التي اصاب سوالہ ربہ بغير علم  
ولکن اتوا ابراهیم خلیل الرحمن قال فیاتون ابراهیم  
فیقول انی لست ہناکم و یذکر ثلث کذبات کذبہن ولكن

انتوا موسى عبداً اتاه الله التوراة و كلمه و قربه نجياً قال  
 فياتون موسى فيقول انى لست هناكم و يذكر خطيته التى  
 اصاب قتله النفس ولكن انتوا عيسى عبدالله رسوله و روح  
 الله و كلمته قال فياتون عيسى فيقول لست هناكم ولكن  
 انتوا محمداً عبداً غفر الله له ما تقدم من ذنبه و ما تاخر قال

فياتونى. (۱)

ہم نے اس روایت کو مشکوٰۃ المصابیح سے نقل کیا ہے اور اس کے مؤلف نے کہا ہے کہ یہ  
 روایت بخاری و مسلم دونوں میں ہے مولانا سعیدی نے اس روایت کو استدلال کے لئے اس  
 لئے منتخب فرمایا ہے کہ اس میں حضرت عیسیٰ علیہ السلام کی طرف سے حضور علیہ الصلوٰۃ والسلام  
 کے لئے غفر الله له ما تقدم من ذنبه و ما تاخر کا استعمال ہوا ہے۔ اس کی وضاحت ہم  
 آگے بیان کریں گے۔

اس حدیث میں حضرت آدم علیہ السلام کا ابوالناس ہونا، دست خداوندی سے ان  
 کا تخلیق ہونا، جنت میں رہائش پذیر ہونا، فرشتوں کا ان کے سامنے سجدہ ریز ہونا، انہیں ہر شی  
 کے اسم کا علم ہونا، حضرت نوح علیہ السلام کا اہل زمین کی طرف مبعوث ہونے والوں میں  
 اول ہونا، حضرت ابراہیم علیہ السلام کا خلیل الرحمن ہونا، حضرت موسیٰ علیہ السلام کا عبد ہونا،  
 تورات کا ان پر نازل ہونا، اللہ تعالیٰ کا ان سے ہم کلام ہونا اور خاص قرب بخشا، حضرت عیسیٰ  
 علیہ السلام کا عبد ہونا، رسول ہونا، روح اللہ اور کلمۃ اللہ ہونا یہ ان کے اوصاف جمیلہ کا بیان  
 ہے لیکن ان اوصاف کا یہ تقاضا نہیں ہے کہ شفاعت کبریٰ کا منصب بھی انہیں عطا کیا جاتا۔  
 بس اسی طرح بات ہے کہ لِيَغْفِرَ لَكَ اللهُ مَا تَقَدَّمَ مِنْ ذَنْبِكَ وَمَا تَأَخَّرَ کا نزول اور  
 مغفرت ذنب کی آپ کی طرف نسبت کا یہ تقاضا نہیں ہے کہ شفاعت کبریٰ کا منصب آپ کو  
 عطا کیا جائے، جس طرح حضور علیہ الصلوٰۃ والسلام کو نبوت عطا کرنے کا کوئی سبب نہیں ہے۔

والله يختص برحمته من يشاء الله تعالى اپنے بندوں میں جسے چاہتا ہے اپنی رحمت سے خاص فرماتا ہے، اس طرح آپ کو شفاعت کبریٰ کا منصب عطا فرمانے کا کوئی سبب نہیں ہے بلکہ یہ محض اس کی عطا ہے۔

(الف) حضرت عیسیٰ علیہ السلام کے بیان کی وضاحت:

حضرت عیسیٰ علیہ السلام قیامت کے روز حضور علیہ الصلوٰۃ والسلام کے تعارف کے لئے جو کلمات فرمائیں گے وہ یہ ہیں۔

عبداً غفر الله له ما تقدم من ذنبه وما تاخر

چونکہ دوسرے انبیاء کرام نے معذرت کی کہ لَسْتُ هُنَاكُمْ یعنی ہم اس بارگاہ میں تمہارے لئے اس وقت کوئی سفارش نہیں کر سکتے لہذا حضرت عیسیٰ علیہ السلام نے لوگوں کی رہنمائی ایک ایسی ہستی کی طرف کی جس کی وجہ سے دنیا میں اس قسم کا اعلان ہو چکا تھا۔ یعنی اس وقت ایسی ہستی کی ضرورت تھی جو نہ صرف اپنی ذات کی حد تک محفوظ ہو بلکہ دوسروں کی حفاظت کا فریضہ سرانجام دے جو نہ صرف اپنی ذات کی حد تک مغفور ہو بلکہ دوسروں کی مغفرت کے لئے سبب اور باعث بنے اس لئے حضرت عیسیٰ علیہ السلام نے فرمایا کہ تم لوگ حضرت محمد صلی اللہ علیہ وسلم کی بارگاہ میں جاؤ جو اللہ تعالیٰ کے ایسے عبد کامل ہیں جن کے سبب اللہ تعالیٰ نے اگلوں اور پچھلوں کے ذنب کی مغفرت فرمائی ہے۔

اور اس وقت ایسی ہی ہستی کی ضرورت تھی جو دوسروں کے لئے اتنی نفع رساں ہوں نہ یہ کہ اپنی ذات کی حد تک اس کا نفع اور فائدہ محدود ہو۔ اور وہ حضور علیہ الصلوٰۃ والسلام کی ہی ذات گرامی تھی اور حضرت عیسیٰ علیہ السلام نے لوگوں کی رہنمائی آپ کی طرف اس لئے کی کہ اللہ تعالیٰ آپ کے بارے میں یہ فرما چکا ہے۔

تا کہ مغفرت کرے اللہ تعالیٰ آپ کے سبب اگلوں اور پچھلوں کے ذنب کی۔ یعنی اس مقام کا اقتضاء یہی تھا کہ دنیا میں آپ کے بارے میں یہ اعلان ہو چکا ہے۔ اس لئے حضرت عیسیٰ علیہ السلام نے فرمایا جن کے سبب لوگوں کی مغفرت ہوتی ہے۔ وہ ذات تو

حضور علیہ الصلوٰۃ والسلام کی ہے اور آج اللہ تعالیٰ سے یہ درخواست کرنی ہے کہ وہ مخلوق کا حساب شروع فرمائے تاکہ لوگ جو اس منحصرے میں پھنسے ہوئے ہیں اور کشمکش میں مبتلا ہیں، امید و بیم اور خوف و رجاء کی کیفیت میں مبتلا ہیں اس سے خلاصی اور رہائی کی کوئی صورت پیدا ہو تو اس کام کے لئے بھی آپ ہی کی طرف رجوع کیا جائے۔ اس لئے ہم یہ سمجھتے ہیں کہ اس مقام میں حضرت عطاء خراسانی کا موقوف حضرت عیسیٰ علیہ السلام کی بہتر ترجمانی کر سکتا ہے۔ اس لئے مولانا سعیدی کا یہ کہنا ”آپ کے سوا کسی کی بھی کلی مغفرت قطعیت کے ساتھ ثابت نہیں ہے۔ یہی وجہ ہے کہ قیامت کے دن آپ کے سوا تمام انبیاء اور مرسلین کو اپنی اپنی فکر دان گیر ہوگی۔“

اس میں ”یہی وجہ ہے“ درست نہیں ہے بلکہ یہ ان انبیاء کرام کا منصب ہی نہیں تھا۔ اگر ”یہی وجہ ہے“ کو تسلیم کیا جائے تو پھر حضرت عیسیٰ علیہ السلام کو سفارش کرنی چاہئے تھی کیونکہ انہوں نے یہ تو کہا ”لَسْتُ هُنَا كُمْ“ مگر اس کے ساتھ اپنے کسی عذر کو بیان نہیں کیا کہ میں یہ کام کیوں نہیں کر سکتا یعنی اپنی کسی کمزوری کو بیان نہ کیا اس کا مطلب یہ ہے کہ ان کی کوئی کمزوری تھی ہی نہیں اور بیان بھی نہیں ہوئی تو پھر انہیں شفاعت کبریٰ کا منصب ملنا چاہئے تھا مگر اس کے باوجود بھی نہیں ملا تو اس کا مطلب یہ ہے کہ شفاعت کبریٰ ان کا منصب ہی نہیں تھا۔

اگر کوئی کہے کہ حضرت عیسیٰ علیہ السلام کی زبان سے نکلے ہوئے کلمات شفاعت کا سبب بنے ہیں تو لازم آئے گا کہ حضرت آدم علیہ السلام کی زبان سے نکلے ہوئے کلمات حضرت نوح علیہ السلام کے لئے شفاعت کبریٰ کے حصول کا سبب بنتے۔ اسی طرح حضرت نوح علیہ السلام کی زبان سے نکلے ہوئے کلمات حضرت ابراہیم علیہ السلام کے لئے اور ان کے حضرت موسیٰ علیہ السلام کے لئے اور ان کے حضرت عیسیٰ علیہ السلام کے لئے، جب کہ ایسا نہیں ہوا تو اسی طرح حضرت عیسیٰ علیہ السلام کی زبان سے نکلے ہوئے کلمات تعارفی حیثیت رکھتے ہیں۔ نہ یہ کہ وہ شفاعت کبریٰ کا سبب بن گئے۔ شفاعت کبریٰ آپ کا منصب تھا جو اللہ تعالیٰ نے آپ کو بغیر کسی مطالبہ کے عطا فرمایا۔

## (ب) بخاری و مسلم کی روایت میں اختلاف:

یہ روایت بخاری میں ہے کہ حضرت عیسیٰ علیہ السلام قیامت کے روز حضور علیہ الصلوٰۃ والسلام کے بارے میں کہیں گے عبداً غفر اللہ لہ ما تقدم من ذنبہ وما تاخر مگر ”مسلم“ میں اس طرح بھی ہے:

اذ هبوا الي محمد صلى الله عليه وسلم فياتوني، فيقولون يا محمد انت رسول الله و خاتم الانبياء و غفر الله لك ما تقدم من ذنبك وما تاخر، اشفع لنا الي ربك. (۱)

یعنی ان لوگوں کو حضرت عیسیٰ علیہ السلام فرمائیں گے کہ تم محمد صلی اللہ علیہ وسلم کے پاس جاؤ تو وہ میرے پاس آئیں گے۔ چنانچہ وہ لوگ کہیں گے۔ اے محمد! آپ اللہ کے رسول اور خاتم الانبیاء ہیں اور اللہ نے آپ کے سبب اگلوں اور پچھلوں کے ذنب کی مغفرت کر دی ہے۔ اپنے رب کی بارگاہ میں ہمارے لئے شفاعت کیجئے۔

اس مقام میں حضرت خراسانی کی توجیہ یا موقوف بالکل درست ہے اس لئے کہ ابتداء میں اَنْتَ رَسُوْلُ اللّٰهِ اور خَاتَمُ الْاَنْبِيَاءِ آپ کی ذاتی تعریف ہے اور غَفَرَ اللّٰهُ لَكَ مَا تَقَدَّمَ مِنْ ذَنْبِكَ وَمَا تَاَخَّرَ وہ تعریف ہے جو دوسروں کے حوالے سے ہے جس میں آپ کی وجہ سے امت کی مغفرت کا ثبوت ملتا ہے تو جب صحابہ کرام کی مغفرت آپ کی وجہ سے ہوئی تو اس لئے لوگوں کو ہمت ہوئی اور آپ کی بارگاہ میں حاضر ہو کر شفاعت کے طالب ہوئے۔

قیامت کے روز اللہ تعالیٰ کے مقبول بندے اس کے سایہ رحمت میں ہوں گے۔ انہیں حساب کی اتنی جلدی نہیں ہوگی بلکہ وہ پچاس ہزار سال کا دن ان پر چشم زدن میں گزر جائے گا۔ حضرت عیسیٰ علیہ السلام تو اللہ تعالیٰ کے مقبول ترین بندہ ہیں اور وہ مقبول ترین لوگوں میں ہوں گے۔



اب جب ”صحیح مسلم“ کی روایت کو دیکھا جائے تو معلوم ہوگا کہ یہ قول حضرت عیسیٰ علیہ السلام کا نہیں ہے بلکہ قیامت کے روز وہ لوگ جو پریشان حال اور پراگندہ اعمال ہوں گے وہ حضور علیہ الصلوٰۃ والسلام کی خدمت گرامی میں گزارش کریں گے کہ:

انت رسول الله و خاتم الانبياء و غفر الله لك ما تقدم من ذنبك وما تاخر. اشفع لنا الی ربك.

تو گویا یہ گنہگار اور عام لوگوں کا قول ہوگا۔ اس لئے اسے سند کے طور پر پیش کرنا درست نہیں ہے۔ عام لوگوں کا قول اس دنیا میں دلیل نہیں ہوتا تو آخرت میں کیسے دلیل ہو سکتا ہے۔ اگر یہ گنہگار لوگ حضور علیہ الصلوٰۃ والسلام کی خدمت عالیہ میں حاضر نہ ہوں تو بھی شفاعت کبریٰ آپ کرتے اس لئے کہ یہ آپ کا منصب ہے۔

(ج) حضرات انبیاء کرام اور میدانِ حشر:

قیامت کے روز تمام انسان میدانِ حشر میں جمع ہوں گے۔ ان میں ایک طبقہ فرمانبرداروں کا ہوگا اور دوسرا طبقہ نافرمانوں کا ہوگا اور پھر ان دونوں طبقات میں درجات ہوں گے اور یہ حساب کا دن ہوگا قرآنِ حکیم میں ہے:

مِقْدَارُهُ، خَمْسِينَ أَلْفَ سَنَةٍ (۱)

اس ایک دن کی مقدار پچاس ہزار سال جتنی ہوگی۔ اور اس کی ہولناکیوں کو قرآنِ حکیم میں جا بجا بیان کیا گیا ہے۔ لیکن وہ طبقہ جو فرمانبرداروں کا ہوگا وہ اس دن اللہ تعالیٰ کی رحمت کے سائے تلے ہوگا اور خوش و خرم ہوگا۔ ان پر اس دن کی ہولناکیوں کا کوئی اثر نہیں ہوگا۔ وہ نہایت مطمئن اور شاداں و فرحاں ہوگا۔ قرآنِ حکیم میں ہے:

أَمَّا الَّذِينَ ابْيَضَّتْ وُجُوهُهُمْ فَفِي رَحْمَةِ اللَّهِ. (۲)

یعنی وہ لوگ جن کے چہرے سفید اور روشن ہوں گے وہ اللہ تعالیٰ کی رحمت کے سائے تلے ہوں گے اور قرآنِ حکیم میں ہے:

۱۔ قرآنِ حکیم، سورۃ العارج، آیت ۳۔ ۲۔ قرآنِ حکیم، سورۃ آل عمران، آیت ۱۰۷۔

وَجُودٌ يَوْمَئِذٍ نَاصِرَةٌ ۝ إِلَىٰ رَبِّهَا نَاظِرَةٌ ۝ (۱)

یعنی قیامت کے روز ایسے چہرہ بھی ہوں گے جو تروتازہ اور خوش و خرم اپنے رب کو دیکھ رہے ہوں گے اور قرآن حکیم میں ہے:

وَجُودٌ يَوْمَئِذٍ مُّسْفِرَةٌ ۝ طَاحِنَةٌ مُّسْتَبْشِرَةٌ ۝ (۲)

یعنی اس روز ایسے چہرہ بھی ہوں گے جو چمکتے ہوئے، ہنستے ہوئے خوش و خرم ہوں گے اور قرآن حکیم میں ہے:

وَجُودٌ يَوْمَئِذٍ نَّاعِمَةٌ ۝ لِّسَعْيِهَا رَاضِيَةٌ ۝ (۳)

یعنی اس روز ایسے چہرے بھی ہوں گے جو تازہ اور خوش ہوں گے اور اپنی سعی و کوشش پر راضی ہوں گے۔

ان آیات کریمہ سے یہ معلوم ہوتا ہے کہ حشر کے روز ایک طبقہ نہایت خوش و خرم ہوگا، ان کے چہروں پر خوف و حزن اور رنج و ملال کا کوئی اثر نہیں ہوگا۔ جو اس روز اطمینان و سکون سے ہوگا وہ آگے والے مرحلے سے مطمئن ہوگا۔ قرآن حکیم میں ہے:

يَوْمَ نَحْشُرُ الْمُتَّقِينَ إِلَى الرَّحْمَنِ وَفْدًا . (۴)

یعنی قیامت کے روز ہم پرہیزگاروں کو رحمن کے ہاں مہمانوں کی حیثیت سے جمع کریں گے۔ گویا متقین اللہ تعالیٰ کے مہمان ہوں گے۔ جتنے متقی لوگ ہیں سب سے حسن سلوک کا وعدہ ہے اور اس دنیا میں حضرات انبیاء کرام متقی بلکہ اتقی ہیں اور ان سے زیادہ کوئی تقویٰ دار نہیں ہے۔ چنانچہ ان حضرات کا قیامت کے روز میدان حشر میں مہمان ہونا، معزز و محترم ہونا اور خوش و خرم ہونا یقینی امر ہے۔ قرآن حکیم میں ہے:

هَذَا يَوْمُ يَنْفَعُ الصَّادِقِينَ صِدْقُهُمْ . (۵)

یعنی قیامت کے روز صادقین کو ان کا صدق بھر پور فائدہ دے گا۔ کیونکہ وہ ظلم و زیادتی کا دان

۱۔ قرآن حکیم، سورۃ القیامہ، آیت ۲۳۔ ۲۔ قرآن حکیم، سورۃ جہنم، آیت ۲۸۔

۳۔ قرآن حکیم، سورۃ النازیہ، آیت ۸۔ ۴۔ قرآن حکیم، سورۃ مریم، آیت ۵۸۔

۵۔ قرآن حکیم، سورۃ البقرہ، آیت ۱۹۰۔

نہیں ہوگا بلکہ عدل و انصاف کا دن ہوگا۔ اس روز کسی سے ذرہ برابر زیادتی نہیں ہوگی اور تمام انبیاء کرام نسب سے زیادہ صادق ہیں لہذا ان کا سکون و اطمینان یقینی چیز ہے اور قرآن حکیم میں ہے:

فَلَنَسْتَلَنَّ الَّذِينَ أُرْسِلَ إِلَيْهِمْ وَلَنَسْتَلَنَّ الْمُرْسَلِينَ، فَلَنَقْضُنَّ  
عَلَيْهِمْ بَعْلَمٍ وَمَا كُنَّا غَائِبِينَ. (۱)

یعنی ہم ان لوگوں سے پوچھیں گے جن کی طرف انبیاء و رسل کو بھیجا گیا ہے اور حضرات مرسلین سے بھی پوچھیں گے۔ پھر ہم خود ان پر بیان کریں گے اس لئے کہ ہم کوئی غائب و غیر حاضر تو نہیں تھے۔ یہاں حضرات مرسلین سے پوچھنے کا مطلب یہ ہے کہ کیا واقعی ان لوگوں نے آپ پر ایمان لایا تھا جب آپ نے انہیں دعوت و تبلیغ سے نوازا۔ اس کا یہ مطلب نہیں ہے کہ حضرات مرسلین سے حساب ہوگا اور وہ اس لئے پریشان ہوں گے۔ وہ تو معصوم و مغفور ہیں اور اگر کسی نے نیک اور اچھا کام کیا ہے اور اپنی ذمہ داری کو حسن و خوبی سے سرانجام دیا ہے تو اس سے معلوم کر لینا کہ یہ کام آپ نے کیا ہے، سرزنش نہیں ہے اور جس کے سامنے وہ عمل وقوع پذیر ہوا ہے اس سے معلوم کر لینا بھی عتاب نہیں ہے۔ اس آیت میں ”المرسلین“ جمع معرف باللام ہے اور ایسی جمع کے بارے میں حضرت علامہ تفتازانی نے لکھا ہے کہ:

الجمع المعروف بلام الاستغراق يتناول كل واحد من الافراد. (۲)

یعنی جمع بلام الاستغراق افراد میں سے ہر ہر فرد کو شامل ہوتا ہے، جیسے قرآن حکیم میں علم ادم الاسماء ہے۔ اس میں ”الاسماء“ میں اسماء، اسم کی جمع ہے اور اس پر الف

۱۔ قرآن حکیم، سورہ اعراف، آیت ۷۔ ۲۔ مختصر المعانی، ص ۱۱۸۔

لام داخل ہے تو اب یہاں ”الاسماء“ سے مراد ہر ہر اسم ہوگا۔ چنانچہ مندرجہ بالا آیت کریمہ میں ”المرسلین“ مرسل کی جمع ہے اور اس پر الف لام داخل ہے اور جمع پر الف لام کا دخول استغراق کا فائدہ دیتا ہے۔ اس سے یہ معلوم ہوا کہ ”ہر ہر مرسل“ سے یہ سوال ہوگا حضور علیہ الصلوٰۃ والسلام بھی مستول ہوں گے اس لئے کہ آپ مرسل ہیں۔ اور یہ سوال کرنا کوئی تہدید یا عتاب نہیں ہے۔ ہماری اس بات کی تائید اس آیت کریمہ سے بھی ہوتی ہے کہ:

يَوْمَ لَا يُخْزِي اللَّهُ النَّبِيَّ وَالَّذِينَ آمَنُوا مَعَهُ (۱)

یعنی قیامت کے روز حضور علیہ الصلوٰۃ والسلام اور وہ اہل ایمان جو آپ کے ساتھ ہوں گے اللہ تعالیٰ ان پر نوازش و مہربانی فرمائے گا۔ یعنی جن لوگوں کو اس روز حضور علیہ الصلوٰۃ والسلام کی ایمانی معیت نصیب ہوگی ان پر بھی نوازش و عطا ہوگی۔ جب غیر انبیاء اہل ایمان اور اہل تقویٰ کو یہ اعزاز و اکرام حاصل ہوگا تو حضرات انبیاء کرام کا کیا کہنا۔

خلاصہ کلام یہ ہے کہ حضرات انبیاء کرام اس روز راحت و سکون سے ہوں گے، ان پر کوئی خوف و حزن کی کیفیت نہیں ہوگی، اللہ تعالیٰ کی خصوصی نوازشات و عنایات ان پر ہوں گی۔ اس لئے ہمیں یہ زیب نہیں دیتا کہ ہم اس طرح لکھیں کہ:

تمام انبیاء و مرسلین کو اپنی اپنی فکر دامن گیر ہوگی۔

حضرات انبیاء کرام کا نفسی نفسی کہنے کا مطلب یہ ہے کہ ہم اپنی ذات کی حد تک محفوظ و مصون ہیں اور سردست کسی کی شفاعت و سفارش کی اجازت نہیں ہے۔ ہمیں اس کا امر اور ارشاد نہیں، یہ ہماری ذمہ داری نہیں، ہم اس کے پابند نہیں ہیں۔ یہ کسی حدیث میں نہیں ہے کہ جب ”الناس“ ان کے پاس پہنچے تو وہ خوف زدہ اور غمزدہ تھے، لرز رہے تھے، ان سے بات نہیں ہو پا رہی تھی بلکہ جب یہ ”الناس“ ان کی خدمت میں حاضر ہوئے۔ انہوں نے ان کی بات سنی اور عمدہ طریقہ سے انہیں جواب دیا کہ فی الحال شفاعت و سفارش کی اجازت نہیں۔ اس طرح ہر ایک نے دوسرے کی طرف رجوع کا مشورہ دیا۔

## ایک فروگزاشت کی طرف اشارہ:

حضرات انبیاء کرام کی تعداد کے بارے میں مشہور قول یہ ہے کہ وہ ایک لاکھ چوبیس ہزار یا اس میں معمولی کم و بیش پر مشتمل ہے اور ان میں سے تقریباً دو درجن حضرات گرامی کے اسماء قرآن حکیم میں ہیں اور ہم نے جو احادیث شفاعت ذکر کی ہیں ان میں سے ایک میں چار اور دوسری میں پانچ انبیاء کرام کے اسماء گرامی مذکور ہیں کہ حضور علیہ الصلوٰۃ والسلام کے علاوہ ان لوگوں کے پاس ”الناس“ کی حاضری ہوگی۔ بہر صورت میدانِ حشر میں حضرت آدم سے لے کر حضور علیہ الصلوٰۃ والسلام تک تمام انبیاء کرام موجود ہوں گے اور اس میں کوئی شک نہیں ہے۔ لیکن جن کے پاس ”الناس“ کی حاضری کا ذکر ہے وہ چار پانچ ہی ہیں۔ مگر مولانا سعیدی نے لکھا کہ:

”تمام“ انبیاء کرام اور مرسلین کو اپنی اپنی فکر دامن گیر ہوگی۔

مولانا سعیدی نے چار پانچ انبیاء کرام پر ”تمام“ کا اطلاق کیا ہے، جو درست نہیں ہے۔ کیونکہ ”چار“ اور ”پانچ“ جمع تو ضرور ہیں۔ مگر ”تمام“ نہیں ہیں۔ ”تمام“ ”کل“ کا معنی ہے، جس میں حصرو استغرق پایا جاتا ہے۔ جاء فی القوم اور جاء فی القوم کلھم کے معنی و مفہوم میں بڑا فرق ہے۔ صرف ”قوم کا آنا“ اور ”تمام قوم کا آنا“ میں فرق اور امتیاز نہ کرنا، غفل اکبر اور تحقیقی بحث میں غیر محتاط کلمات کا استعمال ہے۔ حضرت عزالدین شافعی نے اپنی عربی عبارت میں ایسا کوئی کلمہ استعمال نہیں کیا۔ یہ مولانا سعیدی کی اختراع ہے۔

## (۴) شفاعت کبریٰ اور کلی مغفرت ذنب:

مولانا غلام رسول سعیدی کا یہ موقف کہ ”کلی مغفرت ذنب کی وجہ سے حضور علیہ الصلوٰۃ والسلام قیامت کے روز شفاعت کبریٰ فرمائیں گے“ اسلئے بھی غیر صحیح ہے کہ آیت کریمہ:

عَسَىٰ أَنْ يَبْعَثَكَ رَبُّكَ مَقَامًا مَّخْمُودًا ۝ (۱)

سورۃ بنی اسرائیل کی آیت ہے اور سورہ بنی اسرائیل مکی دور میں نازل ہوئی۔ تو گویا اللہ تعالیٰ نے مکی دور میں آپ سے وعدہ فرمایا تھا کہ ہم آپ کو مقام محمود پر فائز فرمائیں گے اور اس پر حدیث:

وَابْنُكُمْ مَقَامًا مَّحْمُودًا الَّذِي وَعَدْتُهُ (۱)

میں ”الَّذِي وَعَدْتُهُ“ بھی دلالت کر رہا ہے۔ یعنی وہ مقام محمود جس کا وعدہ تو نے حضور علیہ الصلوٰۃ والسلام سے کیا ہے۔ اذان کے بعد کی جانے والی یہ دعا مدنی دور کے ابتداء سے تعلق رکھتی ہے جو بہر صورت معاہدہ حدیبیہ سے پہلے ہی کا زمانہ ہے اور لِيُغْفِرَ لَكَ اللهُ مَا عَاهَدَ مِنْهُ مِنْ يَوْمِ الْحُدَيْبِيَةِ کے بعد نازل ہوئی ہے اور ”مقام محمود“ اس مقام کو کہتے ہیں کہ جہاں قیامت کے روز میدانِ حشر میں جلوہ گر ہو کر حضور علیہ الصلوٰۃ والسلام اللہ تعالیٰ کی ایسی حمد و ثناء کریں گے جو اس سے پہلے کسی نے نہیں کی ہوگی اور وہیں آپ شفاعت فرمائیں گے۔ جسے شفاعت کبریٰ اور عظمیٰ کہا جاتا ہے۔ چنانچہ حضرت جابر اللہ زخشری ”مقاماً محموداً“ کی تفسیر میں لکھتے ہیں:

المراد الشفاعة (۲)

اس سے مراد شفاعت یعنی مقام شفاعت ہے۔ حضرت علی مہامی لکھتے ہیں:

هو مقام الشفاعة (۳)

یعنی مقام محمود سے مراد مقام شفاعت ہے۔ حضرت بیضاوی قدس سرہ لکھتے ہیں:

المشهور انه مقام الشفاعة لماروی ابو هريرة انه عليه

السلام قال هو المقام الذي اشفع فيه لامتي. (۴)

مشہور یہ ہے کہ وہ مقام شفاعت ہے جیسا کہ ابو ہریرہ نے روایت کی

ہے کہ حضور علیہ الصلوٰۃ والسلام نے فرمایا کہ مقام محمود وہ مقام ہے

جہاں میں اپنی امت کے لئے شفاعت کروں گا۔ اور حضرت محمود

آلوسی لکھتے ہیں:

۱۔ مشکوٰۃ المصابیح، ص ۶۵۔ ۲۔ تفسیر کشاف، ج ۲، ص ۶۸۷۔

۳۔ تفسیر تبصیر الرحمن، ج ۱، ص ۲۳۵۔ ۴۔ تفسیر بیضاوی، ص ۴۹۶۔

المراد بذالك المقام، مقام الشفاعة العظمى (۱)

یعنی مقام محمود، شفاعت عظمیٰ کے مقام کا نام ہے۔ اسی طرح حدیث شفاعت کے آخر میں ہے:

ثم تلا هذه الآية عسى ان يعشك ربك مقاما محموداً قال

و هذا المقام المحمود الذي وعده نبيكم. (۲)

پھر انہوں نے عسی ان یعیشک ربک مقاما محموداً کی تلاوت کی اور فرمایا یہ مقام محمود وہ ہے جس کا اللہ تعالیٰ نے اپنے نبی سے وعدہ فرمایا ہے:

چنانچہ اس ”مقام محمود“ یعنی شفاعت کبریٰ کا منصب عطا کرنے کا وعدہ اللہ تعالیٰ نے آپ سے ہجرت سے قبل ہی کیا تھا اور لیغفر لک اللہ ما تقدم من ذنبك وما تاخرو معاہدہ حدیبیہ سے واپسی پر نازل ہوئی۔ اس لئے اس آیت کریمہ یا اس کے مضمون کو مقام محمود اور شفاعت کبریٰ کے حصول سے منسلک کرنا کس طرح صحیح ہو سکتا ہے۔ اور پھر اللہ تعالیٰ کی طرف سے یہ وعدہ غیر مشروط اور غیر مقید ہے۔ اس میں ایسی کوئی شرط یا قید نہیں ہے کہ پہلے آپ کے اگلے پچھلے ذنب معاف کئے جائیں گے اور پھر آپ کو مقام محمود اور شفاعت کبریٰ کا منصب دیا جائے گا۔ اور پھر جب اللہ تعالیٰ نے بھی یہ بات نہیں کی اور خود حضور علیہ الصلوٰۃ والسلام نے بھی یہ نہیں فرمایا کہ ”کلی مغفرت کے نتیجے میں یہ منصب مجھے عطا ہوا ہے۔“ تو پھر وہ لوگ جن کا دعویٰ یہ ہے کہ ”ہمارا قبلہ حدیث ہے“ جدھر حدیث ہوتی ہے ہم ادھر ہو جاتے ہیں اور جدھر وہ موڑتی ہے ہم ادھر مڑ جاتے ہیں تو یہاں ان کو کیا ہو گیا ہے کہ اللہ تعالیٰ کا صاف وعدہ موجود ہے اور وہ بھی غیر مشروط و غیر مقید اور پھر اس کی شان یہ ہے کہ ”لا یخلف الميعاد“ کہ وہ وعدہ خلافی نہیں کرتا تو وہ اس بات کو کیوں تسلیم نہیں کرتے کہ شفاعت کبریٰ آپ کا منصب ہے اور یہ وہ منصب ہے جو اللہ تعالیٰ نے آپ کو بغیر مطالبہ کے عطا فرمایا ہے۔ اس کا ”کلی مغفرت“ سے کوئی تعلق نہیں ہے اور اس کا کلی مغفرت سے تعلق ثابت کرنا اختراع و ابداع ہے۔

۱- تفسیر روح المعانی، ج ۱۵، ص ۱۳۰۔ ۲- مشکوٰۃ المصابیح، ص ۳۸۸۔

(۵) مغفرتِ ذنب میں نسبت ظنی ہے:

حضرت ابن عابدین شامی لکھتے ہیں:

ان الأدلة السمعية اربعة. الاول قطعی الثبوت والدلالة  
کنصوص القرآن المفسرة او المحکمة، والسنة المتواتره،  
التي مفهومها قطعی، الثاني قطعی الثبوت ظنی الدلالة  
کالآیات المؤولة. (۱)

سماعی دلائل کی چار قسمیں ہیں۔ پہلی قطعی الثبوت اور قطعی الدلالت ہے جیسے قرآنِ حکیم کی وہ نصوص جو مفسرہ یا محکمہ ہیں اور سنت متواترہ جس کا مفہوم قطعی ہے اور دوسری قسم قطعی الثبوت اور ظنی الدلالت ہے جیسے آیات مؤولہ ہیں۔ یعنی کوئی چیز قطعی الثبوت والدلالت ہو تو اسے قطعی کہتے ہیں اور اگر کوئی چیز قطعی الثبوت اور ظنی الدلالت ہو تو وہ قطعی نہیں ہو سکتی اسے ”ظنی“ کا نام دیا جاتا ہے۔ جیسے وہ آیات جن میں تاویل ہوتی ہے اور کئی کئی احتمال ہوتے ہیں اور تاویل سے کام لے کر ایک احتمال کو متعین کیا جاتا ہے اور یہ چیز ظنی ہوتی ہے۔ جس کی ایک مثال حضرت نظام الدین شاشی نے لکھی ہے:

لفظ القروء، المذكور فی کتاب اللہ تعالیٰ محمول اما علی

الحيض كما هو مذهبنا او علی الطهر كما هو مذهب

الشافعی (۲)

قرآنِ حکیم میں جو ”ثلاثہ قروء“ ہے اس میں سے لفظ ”قروء“ یا تو ”حيض“ پر محمول ہے (جیسا کہ ہمارا مذہب حنفی ہے) یا ”طہر“ پر محمول ہے (جیسا کہ شافعی مذہب ہے) یعنی ”قروء“ کے دو معنی ہیں ایک حیض دوسرا طہر اس لئے اصحاب علم نے اس میں تاویل سے کام لیا ہے۔ حنفیہ نے تاویل کر کے اس سے مراد حیض لیا ہے اور شافعیہ نے تاویل کر کے اس سے مراد طہر لیا ہے، چونکہ ”ثلاثہ قروء“ قرآنِ حکیم کی آیت کا حصہ ہے اس لئے قطعی الثبوت ہے



مگر معنی مراد یعنی حیض پر اطلاق و دلالت میں ظنی ہے۔ اس لئے کہ اس میں اور احتمالات بھی ہیں۔ اس بنا پر یہ کہا جائے گا کہ ”قروء“ سے حیض مراد لینا ظنی ہے، قطعی نہیں ہے۔ حضرت شیخ احمد مؤول کے حکم پر بحث کرتے ہوئے لکھتے ہیں:

حکم المؤول وجوب العمل بما جاء في تاويل المجتهد مع

احتمال انه غلط و يكون الصواب في جانب الآخر،

والحاصل انه ظني واجب العمل غير قطعي في العلم. (۱)

یعنی مؤول کا حکم یہ ہے کہ جب اس میں مجتہد تاویل کر کے ایک معنی متعین کرتا ہے تو اس پر عمل کرنا لازم ہوتا ہے باوجود اس کے کہ اس میں یہ احتمال بھی موجود ہوتا ہے کہ وہ غلط ہو اور صواب جانب مخالف میں ہو۔ خلاصہ کلام یہ ہے کہ مؤول دلیل ظنی ہوتا ہے اس پر عمل کرنا لازم ہوتا ہے۔ لیکن علم کے معاملہ میں غیر قطعی ہوتا ہے۔ یعنی اگر اس کا تعلق عمل سے ہے تو وہ لازم ہوتا ہے اگر اس کا تعلق یقین و عقیدہ سے ہے تو پھر مؤول کا اس میں کوئی فائدہ نہیں ہے۔ عام اریں کہ مؤول کے معنی کا تعین خبر واحد سے ہوا ہو یا قیاس سے ہو۔ حضرت جلال الدین محلی لِيَغْفِرَ لَكَ اللهُ مَا تَقَدَّمَ مِنْ ذَنْبِكَ وَمَا تَأَخَّرَ کے بارے میں لکھتے ہیں:

هو مؤول لعصمة الانبياء عليهم السلام بالدليل العقلي

القاطع من الذنوب. (۲)

یعنی اس آیت کریمہ میں ذنب کی نسبت حضور علیہ الصلوٰۃ والسلام کی طرف مؤول ہے اس لئے کہ حضرات انبیاء کرام کی عصمت دلیل عقلی کے ساتھ ذنوب سے قاطع ہے۔ یعنی چونکہ حضرات انبیاء کرام کی عصمت دلیل عقلی سے ثابت ہے اس کی وجہ سے ان کی طرف ذنوب کی نسبت نہیں کی جاسکتی اور ”ذَنْبِكَ“ میں جو نسبت ہے یہ تاویل کی ہوئی ہے۔ اس کی تشریح میں حضرت صاوی لکھتے ہیں:

ان اسناد الذنب له صلى الله عليه وسلم مؤول، اما بان

### المراد ذنوب امتک. (۱)

یعنی حضور علیہ الصلوٰۃ والسلام کی طرف اس مقام میں ذنب کی نسبت کی تاویل کی گئی ہے یا اس سے مراد امت کے ذنوب ہیں۔ اس کے علاوہ دوسرے کئی احتمال حضرت صاوی نے اس مقام میں بیان کئے ہیں۔

ہمارا مدعا یہ ہے کہ جو چیز موؤل ہوگی وہ دلیل ظنی ہوگی۔ دلیل قطعی نہیں ہوگی۔ عمل میں تو اسے اہمیت حاصل ہوگی لیکن علم و عقیدہ کے باب میں وہ مفید نہیں ہوگی۔ اور اس آیت میں حضور علیہ الصلوٰۃ والسلام کی طرف ذنب کی نسبت موؤل ہے اور یہاں عمل کی نہیں علم و عقیدہ کی بات ہے۔

اور خود مولانا غلام رسول سعیدی نے اس میں حضرت سیوطی کے حوالے سے کوئی سترہ احتمالات ذکر کئے ہیں اور جب خبر واحد سے وہ ایک احتمال کو متعین کر رہے ہیں تو یہ دلیل ظنی ہوئی۔

حضرت علامہ تفتازانی خبر واحد کے بارے میں لکھتے ہیں:

ان خبر الواحد علی تقدیر اشتمالہ علی جمیع الشرائط،

المذکورة فی اصول الفقہ لا یفید الا الظن. (۲)

یعنی خبر واحد اگر ان تمام شرائط پر جو اصول فقہ میں مذکور ہیں مشتمل ہو تو

بھی صرف ظن کا فائدہ دیتی ہے اور اسکے بعد واضح طور پر لکھتے ہیں۔

لا عبرة بالظن فی باب الاعتقادات. (۳)

یعنی اعتقادات میں ظن کا کوئی اعتبار نہیں ہوتا۔ یعنی خبر واحد دلیل ظنی ہوتی ہے۔

اور دلیل ظنی اعتقادات میں سود مند نہیں ہوتی لہذا خبر واحد یقینیات میں فائدہ نہیں دیتی۔ اور

حضرت شیخ عبدالعزیز پر ہاروی نے بھی لکھا ہے:

۲۔ شرح عقائد، ص ۱۰۱۔

۱۔ حاشیہ جلالین، ص ۲۲۳۔

۳۔ شرح عقائد، ص ۱۰۱۔

ان خبر الواحد لا يعتبر في العقائد (۱)

عقائد چونکہ یقینیات کے باب میں شامل ہیں اس لئے خبر واحد ان میں سو مند نہیں ہوتی۔ حضور علیہ الصلوٰۃ والسلام نے اصحاب بدر کے بارے میں فرمایا ہے:

اعملوا ما شئتم قد غُفِرَتْ لَكُمْ (۲)

یعنی تم لوگ جو چاہو عمل کرو اللہ تعالیٰ نے تمہاری مغفرت کر دی ہے۔ مولانا سعیدی نے اس پر لکھا ہے:

رسول اللہ صلی اللہ علیہ وسلم نے اہل بدر کو مغفرت کی نوید سنائی ہے۔ لیکن یہ خبر واحد سے ثابت ہے اور ظنی ہے۔ (۳)

یعنی جو چیز خبر واحد سے ثابت ہوتی ہے وہ ظنی ہوتی ہے۔ مولانا سعیدی نے آیت کریمہ لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ میں جو سترہ احتمال بیان کئے ہیں ان میں ایک احتمال کہ ”ذَنْبِكَ“ میں ذنب کی نسبت حضور علیہ الصلوٰۃ والسلام کی طرف ہے کو خبر واحد سے ثابت کیا ہے۔ لہذا یہ ثبوت دلیل ظنی سے ہوا اور چونکہ ذنب کی نسبت حضور علیہ الصلوٰۃ والسلام کی ذات گرامی کی طرف ہو سکتی ہے یا نہیں علماء کرام نے عصمت انبیاء علیہم السلام کے ضمن اور ذیل میں بیان کیا ہے اور عصمت انبیاء علیہم السلام کی بحث عقائد سے تعلق رکھتی ہے جو یقینیات کے قبیل سے ہے۔ لہذا خبر واحد جو دلیل ظنی ہوتی ہے سے یقینیات و اعتقادات میں استدلال کرنا خلاف قاعدہ اور خلاف ضابطہ ہے اور یہ وہ قاعدہ اور ضابطہ ہے جو مولانا سعیدی کو بھی تسلیم ہے۔ لہذا انہیں اپنے اس موقف:

”آپ کے سوا کسی کی بھی کلی مغفرت قطعیت کے ساتھ ثابت نہیں“

کے درست نہ ہونے کا اعتراف کرنا چاہئے اور حقیقت جیسی ہے ویسی ہی قبول کرنی چاہئے۔

۱- نبراس، ص ۲۵۰۔  
۲- صحیح البخاری، ج ۲، ص ۵۶۷۔

۳- شرح صحیح مسلم، ج ۷، ص ۳۴۱۔

سورہ فتح میں بیان کردہ پانچ چیزوں کی حضور علیہ الصلوٰۃ والسلام

## کی ذاتِ گرامی سے تخصیص کی بحث

سورہ فتح کی ان آیات کے بارے میں مولانا غلام رسول سعیدی لکھتے ہیں، قرآن

مجید میں ہے:

إِنَّا فَتَحْنَا لَكَ فَتْحًا مُّبِينًا ۝ لِيَغْفِرَ لَكَ اللَّهُ مَا تَقَدَّمَ مِنْ  
ذَنْبِكَ وَمَا تَأَخَّرَ ۝ وَيُتِمَّ نِعْمَتَهُ عَلَيْكَ وَيَهْدِيكَ صِرَاطًا  
مُسْتَقِيمًا ۝ وَيَنْصُرَكَ اللَّهُ نَصْرًا عَزِيزًا ۝

بے شک ہم نے آپ کو روشن فتح عطا فرمائی، تاکہ اللہ تعالیٰ آپ کے  
اگلے اور پچھلے (بظاہر) خلاف اولیٰ سب کام معاف فرمادے۔ اور  
آپ پر اپنی نعمت پوری کر دے اور آپ کو سیدھی راہ پر ثابت قدم  
رکھے اور آپ کی قوی مدد فرمائے۔

اس آیت میں اللہ تعالیٰ نے آپ کو براہِ راست پانچ نعمتیں عطا فرمانے کا ذکر فرمایا  
ہے۔ فتحِ مبین، مغفرتِ ذنوب، نعمتِ پوری کرنا، صراطِ مستقیم کی ہدایت پر ثابت قدم رکھنا اور  
قوی مدد فرمانا۔ اب اگر یہ کہا جائے کہ درمیان میں مغفرتِ ذنوب کی ایک نعمت آپ کو نہیں  
امت کو دی ہے تو اس سے نظم قرآن مختل ہو جائے گی۔ اِنَّا فَتَحْنَا لَكَ سے يَنْصُرَكَ اللَّهُ  
تک پانچوں نعمتوں میں اللہ تعالیٰ نے حرفِ خطاب ذکر کر کے خصوصیت سے آپ کو خطاب کیا  
ہے۔ اب یہ کہنا کہ اس کلام کے اول اور آخر میں خطاب آپ کو ہے اور اس سے مراد بھی  
آپ ہیں اور درمیان میں خطاب آپ کو اور مراد اس سے اگلے اور پچھلے لوگ ہیں۔ اللہ تعالیٰ  
کے کلام معجز نظام کو بے ربط اور سلک معانی کو منتشر کرنا ہے۔ (۱)

سورہ فتح کی یہ آیات مبارکہ اعلانِ نبوت کے تقریباً انیس برس بعد نازل ہوئیں۔

اس دوران حضور علیہ الصلوٰۃ والسلام نے بڑی جدوجہد اور جانفشانی سے کام کیا اور اللہ تعالیٰ کی وحدت و عبودیت کے پیغام کو صحراؤں، وادیوں اور پہاڑی چٹانوں میں بننے والے عربوں کے گھر گھر پہنچانے میں بھرپور کوشش کی۔ بدر واحد جیسے معرکے اور احزاب جیسے معاصرے بھی ہوئے، بڑے بڑے جانباز اور جانثار بہادروں اور مجاہدوں نے کفر و شرک کے نامی گرامی بت گرائے اور وَرَفَعْنَا لَكَ ذِكْرَكَ کا علم لہرایا۔

اس میں کوئی شک و شبہ نہیں ہے کہ یہ سارا عمل اور جدوجہد حضور علیہ الصلوٰۃ والسلام کی سربراہی اور سرکردگی میں ہوا۔ اس کے لئے شب و روز اور صبح و شام آپ کی مساعی جمیلہ جاری و ساری رہیں۔ اس میں آپ کے عم مکرم حضرت حمزہ بن عبدالمطلب، حضرت عبیدہ بن حارث اور حضرت جعفر بن ابی طالب آپ سے ہمیشہ ہمیشہ کے لئے جدا ہوئے اور حضرت زید بن حارثہ جیسے حب دار اور وفادار جاتے رہے، فقر و فاقہ کی وجہ سے شکم کو سنگ بند ہونا پڑا اور وہ لوگ جنہوں نے آپ پر ایمان لایا جن کو ہم ”صحابہ کرام“ کے مقدس نام سے یاد کرتے ہیں، وہ آپ کی قیادت و سیادت میں ہر قسم کی قربانی دینے کے لئے ہر وقت آمادہ و تیار رہے۔ وہ خرید و فروخت کے معاملات، عبادت و ریاضت اور جدال و قتال کے خوفناک اور مہیب بادلوں میں آپ کی معیت و متابعت میں آہنی دیوار کی طرح کھڑے رہے۔ نہ ان کا دست تعاون کوتاہ ہوا اور نہ ان کے قدموں میں لغزش آئی۔ اپنی اور اولاد کی جانیں آپ کے اشارہ ابرو پر نچھاور کرتے رہے۔ اپنے بچوں پر مسلمان مسافروں کی خورد و نوش کو ترجیح دیتے رہے۔ شجر اسلام کی آبیاری وہ اپنے خون ناب سے کرتے رہے، موسم گرما میں صحراء عرب کی گرم ہوائیں اور زیر قدم آنے والی گرم ریت اور پھر موسم سرما کی راتوں میں چلنے والی خنک اور ٹھنڈی ہوائیں انہیں جہاد فی سبیل اللہ سے روک نہ سکیں۔ وہ بھوکے پیاسے حضور علیہ الصلوٰۃ والسلام کے پیچھے پیچھے چلتے رہے۔ ان حضرات نے بدر واحد اور احزاب میں جس جوش و جذبہ اور قوت و ولولہ کا مظاہرہ کیا وہ روز روشن کی طرح تاریخ کے صفحات پر دکھائی دے رہا ہے۔

اب جب انیس سالہ جدوجہد کے نتائج و ثمرات ”فتح مبین“ کی صورت میں سامنے آئے، دلوں کے قلق و اضطراب کی جگہ سکون و اطمینان نے لی۔ حصول مقصود کا مژدہ جانفزا ملا تو یار لوگ کہنے لگے سورہ فتح کی ابتداء میں بیان کی گئی پانچوں نعمتیں حضور علیہ الصلوٰۃ والسلام کی ذاتِ گرامی تک محدود ہیں اور آپ کے ساتھ خاص ہیں کوئی دوسرا ان میں شریک نہیں ہے۔

ہر نبی کو جو انعام ملتا ہے اس میں ان کی امت بھی شامل ہوتی ہے، اسی طرح حضور علیہ الصلوٰۃ والسلام کے انعام میں بھی امت کا حصہ ہے اور پھر اس جدوجہد میں تو وہ پورے پورے شریک رہے۔ حضور علیہ الصلوٰۃ والسلام کے ہر امر اور ارشاد کو دل و جان سے قبول کر کے آگے بڑھ رہے تھے، اس لئے اس انعام میں ان کا حصہ یقینی ہے۔

## سورہ فتح میں ”فتح“ سے مراد کیا ہے؟

اب ہم آیت کریمہ اِنَّا فَتَحْنَا لَكَ فَتْحًا مُّبِينًا میں فتح مبین پر بات کرتے ہیں حقیقت یہ ہے کہ معاہدہ حدیبیہ میں غلبہ اسلام کی بنیاد پڑ گئی تھی اور مکہ مکرمہ کی فتح سے واضح طور پر اس کا اظہار ہوا۔ اہل عرب فوج در فوج اور جوق در جوق اسلام کے حلقہ بگوش ہونے لگے تھے۔ اس لئے ”فتح مبین“ سے معاہدہ حدیبیہ مراد لیا جائے یا مکہ مکرمہ کی فتح، دونوں میں کوئی بنیادی فرق نہیں ہے۔

وہ آیات کریمہ جو مکی دور میں نازل ہوئیں اور ان میں مسلمانوں کے غلبہ کی بشارتیں تھیں، مسلمان ان کی بنیاد پر کفار سے مکالمہ کرتے رہتے تھے کہ عنقریب سرزمین عرب مسلمانوں کے قدموں تلے ہوگی۔ چنانچہ سورہ حم السجدہ جو مکی دور میں نازل ہوئی ہے، اس میں ہے:

يَقُولُونَ مَتَىٰ هَذَا الْفَتْحِ. (۱)

۱۔ قرآن حکیم، سورۃ السجدہ، آیت ۲۸۔

کہ کفار مسلمانوں سے کہتے ہیں کہ تمہاری فتح کا دن کب آئے گا اور کب سرزمین عرب تمہارے زیر قدم ہوگی۔ اور پھر سورہ صف جو مکی دور میں نازل ہوئی ہے اس میں ہے:

نَصْرٌ مِّنَ اللَّهِ وَفَتْحٌ قَرِيبٌ . (۱)

اللہ تعالیٰ کی طرف سے نصرت و فتح قریب ہے۔ گویا مکی دور میں عرب کی فتح کو ”فتح قریب“ کہا جا رہا ہے۔ یعنی وہ وقت دور نہیں بالکل قریب ہے اور سورہ فتح تو مدنی دور میں نازل ہوئی ہے۔ اس میں اللہ تعالیٰ نے فرمایا:

إِنَّا فَتَحْنَا لَكَ فَتْحًا مُّبِينًا ۝ (۲)

یعنی اللہ تعالیٰ نے آپ کو فتح مبین عطا فرمائی ہے۔ چنانچہ اسی سورہ فتح میں دوسرے مقام میں ہے:

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ ۖ  
فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ فَتْحًا  
قَرِيبًا ۝ وَمَغَانِمَ كَثِيرَةً يَأْخُذُونَهَا . (۳)

یعنی اللہ تعالیٰ مؤمنین سے راضی ہوا جب وہ درخت تلے آپ سے بیعت کر رہے تھے۔ ان کے دلوں میں جو کچھ تھا اللہ تعالیٰ نے وہ جان لیا تو ان پر اطمینان اتارا اور انہیں ”فتح قریب“ کا انعام دیا اور بہت سا مالی غنیمت جو ان کے قبضے میں آنے والا تھا اس کی نوید سنائی۔

ان صحابہ کرام کے دلوں میں اس وقت جو کیفیت تھی اس کے حساب سے اللہ تعالیٰ نے انہیں ”فتح قریب“ کی بشارت دی۔ اس آیت کریمہ میں ”مؤمنین، یبايعون، قلوبہم، علیہم، اثابہم، یاخذون“ وہ کلمات ہیں جو اس بات پر دلالت کر رہے ہیں کہ مخاطب بہت سے لوگ ہیں۔ یعنی بہت سے لوگوں کے بارے میں بات کی جا رہی ہے جو صحابہ کرام ہیں تو گویا ان کو یہ بشارت دی جا رہی ہے کہ فتح قریب اور بالکل قریب ہے اور ظاہر ہے جو

۱- قرآن حکیم، سورہ السجدہ، آیت ۲۸۔ ۲- قرآن حکیم، سورہ الصف، آیت ۱۳۔

۳- قرآن حکیم، سورہ الفتح، آیت ۱۔

چیز ”مُبِين“ ہوگی وہی قریب بھی ہوگی۔ اسی طرح دوسرے مقام پر ہے:

لَقَدْ صَدَقَ اللَّهُ رَسُولَهُ الرُّءُ يَا بِالْحَقِّ لَتَدْخُلَنَّ الْمَسْجِدَ  
الْحَرَامَ إِنْ شَاءَ اللَّهُ آمِنِينَ مُحَلِّقِينَ رُءُ وُسْكُمْ وَ مُقَصِّرِينَ لَا  
تَخَافُونَ ط فَعَلِمَ مَا لَمْ تَعْلَمُوا ط فَجَعَلَ مِنْ ذُوْنِ ذَلِكِ فَتْحًا  
قَرِيْبًا ۝ (۱)

اللہ تعالیٰ نے اپنے رسول کا خواب عملاً سچ کر دیا۔ البتہ تم لوگ ضرور  
مسجد حرام میں داخل ہوں گے اگر اللہ تعالیٰ چاہے امن و امان سے  
اپنے سروں کو منڈاتے ہوئے یا ترشواتے ہوئے بے خوف طور پر اس  
نے جانا جو تمہیں معلوم نہیں تو اس نے اسکے ماسوا فتح قریب رکھی ہے۔

اس آیت میں ”لتدخلن، امنین، محلّقین، مقصرین، لا تخافون، لم  
تعلموا، کم“ وہ کلمات ہیں جو اس بات پر دلالت کر رہے ہیں کہ اس سے مراد حضرات  
صحابہ کرام ہیں۔

اس آیت میں پہلے یہ بتایا گیا کہ عنقریب تم لوگ آزادی کے ساتھ بے خوف و  
خطر عمرہ ادا کرو گے اور مزید یہ بشارت بھی ہے۔

فَجَعَلَ مِنْ ذُوْنِ ذَلِكِ فَتْحًا قَرِيْبًا ۝

یعنی عمرہ کے علاوہ یہ بشارت بھی ہے کہ فتح قریب ہے۔ ”ذُوْنِ“ کا معنی ”سوا“ ہے۔ تو  
مطلب یہ ہوا کہ اس عمرہ کے سوا ایک اور چیز ہے اور وہ ”فتح قریب“ ہے۔ اس آیت کریمہ  
میں عمرہ کا ذکر پہلے ہے اور فتح قریب کا بعد میں ہے۔ چنانچہ ”عمرۃ القضاة“ ذوالقعدة ۷ھ  
میں ہوا۔ اس کے بعد ۸ھ میں مکہ مکرمہ فتح ہوا۔ اس لئے اس سے مراد مکہ مکرمہ کی فتح لینا  
قرین صواب ہے۔ جب کہ خیبر کی فتح ”عمرۃ القضاة“ سے تقریباً ۹ مہینے پہلے محرم ۷ھ میں  
ہوئی۔ تاہم بعض مفسرین کا رجحان اس طرف ہے کہ اس سے مراد خیبر کی فتح ہے۔ اور شاید  
”قریب“ سے ان کا خیال اس طرف گیا ہو لیکن جب مکہ مکرمہ کی فتح اور مسلمانوں



کے غلبہ کو ”فتح قریب“ کہا جا رہا ہے تو اب تو صورت حال یہ ہے کہ لب بام میں دو ہاتھ کا فاصلہ ہے اسے بدرجہ اولیٰ قریب کہا جاسکتا ہے اور پھر چونکہ ”خیبر“ میں کامیابی مکہ مکرمہ کی فتح سے پہلے ہو گئی تو اس لئے بھی حضرات مفسرین کا ذہن اس طرف مائل ہوا ہو۔ لیکن یہ بات ذہن نشین رہے کہ ”خیبر“ کی فتح جزوی چیز تھی اس سے صرف یہود کا زور ٹوٹا اور یہود کا زور قریش یا عربوں کی طرح نہیں تھا۔ یہی وجہ ہے کہ انہیں مسلمانوں کے مقابل آنے کی کبھی ہمت نہیں ہوئی۔ وہ سازشوں سے اپنا کام نکالتے تھے۔ قریش اور عرب میدان میں اپنا فیصلہ چاہتے تھے۔ جزیرۃ العرب کے لحاظ سے یہود مسلمانوں کے مقابلہ میں ایسی قوت نہیں تھے جو قریش اور عرب تھے۔ اور مکہ مکرمہ کے فتح ہونے سے پورے جزیرۃ العرب پر اسلام کا غلبہ ہو گیا اور وللآخرة خیر لک من الاولیٰ کا برملا مظاہرہ ہوا۔

چنانچہ سورہ فتح کی ان تینوں مقامات کی آیات کو پیش نظر رکھ کے غور کیا جائے تو یہ حقیقت سامنے آجائے گی کہ ان تینوں مقامات پر فتح سے مکہ مکرمہ کی فتح مراد ہے۔

اب رہ گئی یہ بات کہ سورہ فتح کی پہلی آیت میں ”لک“ ہے جس میں ضمیر خطاب واحد کی ہے اور دوسرے دونوں مقامات پر وہ صیغے اور ضمائر لائے گئے ہیں جو جمع کے لئے استعمال ہوتے ہیں۔ اس سے یہ بات معلوم ہو گئی کہ اس بشارت کیلئے کبھی حضور علیہ الصلوٰۃ والسلام کو مخاطب بنایا گیا اور کبھی صحابہ کرام کو یہ شرف بخشا گیا۔ اور فتح جو حاصل ہوئی اس کی خوشی بھی سب کو تھی۔ اور اس سے جو فوائد اور ثمرات سامنے آئے وہ بھی سب کے لئے تھے۔ مثلاً اسلام کا غلبہ ہوا، امن و امان ہوا، خوف و خطرات ختم ہوئے، خوشحالی کا دور دورہ ہوا۔ تو اس میں سب مشترک تھے۔ ایسا نہیں ہوا کہ حضور علیہ الصلوٰۃ والسلام نے فوائد و ثمرات اپنی ذات کے لئے خاص کر لئے ہوں کہ یہ فتح مجھے عطا کی گئی ہے اور اس کے فوائد و ثمرات بھی میرے لئے ہوں گے۔ چونکہ حضور علیہ الصلوٰۃ والسلام کی سربراہی میں یہ سارے کام ہو رہے تھے اس لئے آپ کو بشارت دینا آپ کے مرتبہ کے لحاظ سے بالکل بجاتا تھا۔ لیکن اس کا ہرگز

یہ مطلب نہیں ہو سکتا کہ صحابہ کرام اس بشارت اور نعمت عظمیٰ سے خارج اور محروم ہیں۔ آپ کی متابعت میں وہ اس میں شامل ہیں۔ جیسے کہ قرآن حکیم میں ہے:

لَقَدْ نَصَرَكُمُ اللَّهُ بُدْرٍ وَأَنْتُمْ أَذِلَّةٌ ط (۱)

اس آیت کریمہ میں ”کم“ اور ”انتم“ دونوں جمع حاضر کے لئے استعمال ہوئے ہیں اور اس بات پر دلالت کر رہے ہیں کہ خطاب حضرات صحابہ کرام سے ہے۔ لیکن یہ نہیں کہا جاسکتا کہ نصرت صحابہ کرام کے لئے خاص تھی۔ حضور علیہ الصلوٰۃ والسلام کی ذات گرامی اس میں شامل نہیں ہے۔ اسی طرح یہ بھی نہیں کہا جاسکتا کہ ”انا فتحنا لک“ میں ”ک“ خطاب کی وجہ سے یہ عطا حضور علیہ الصلوٰۃ والسلام کے ساتھ خاص ہے اور حضرات صحابہ کرام اس عطا سے خارج ہیں۔ قرآن حکیم میں ہے:

لَقَدْ نَصَرَكُمُ اللَّهُ فِي مَوَاطِنَ كَثِيرَةٍ وَيَوْمَ حُنَيْنٍ. (۱)

اللہ تعالیٰ نے بہت سے مواقع اور یوم حنین میں تمہاری نصرت فرمائی۔ اس میں ”کم“ ضمیر خطاب جو جمع کے لئے استعمال ہوئی ہے موجود ہے۔ اس کی وجہ سے یہ کہنا کہ یہ حضرات صحابہ کرام کے ساتھ خاص ہے۔ درست نہیں حضور سید الانبیاء کی ذات گرامی اس میں کامل طور پر شامل ہے بلکہ آپ کی ذات کی بدولت صحابہ کرام کی نصرت و مدد کی گئی ہے۔

اس لئے اِنَّا فَتَحْنَا لَكَ فَتْحًا مُّبِينًا الآیۃ اور اس کے مابعد بیان کردہ چاروں نعمتوں میں حضرات صحابہ کرام کی شرکت عقل و درایت اور فہم و دراست کا تقاضا ہے۔ اس سلسلہ میں دوسری نعمت یعنی لیغفر لک اللہ ما تقدم من ذنبك وما تأخر میں شرکت کا ذکر کرتے ہوئے حضرت ابن عربی قدس سرہ لکھتے ہیں:

ان الله قد شرک اهل البيت مع رسول الله صلى الله عليه

وسلم في قوله تعالى ليغفر لک الله ما تقدم من ذنبك وما

تاخر. (۲)

اللہ تعالیٰ نے اس آیت کریمہ میں حضور علیہ الصلوٰۃ والسلام کے ساتھ

اہل بیت کو بھی شریک کیا ہے اور اس وقت کے اہل بیت بھی صحابہ تھے۔ اس لئے اس میں اصحاب کی شرکت ایک لازمی امر ہے۔ اور یہ سوچ قدیم سے چلی آ رہی ہے۔

### فتحاً مبیناً:

اب ہم اس بات کا جائزہ لیتے ہیں کہ کیا واقعی یہ پانچ وہ خصوصیات ہیں جو حضور علیہ الصلوٰۃ والسلام کی ذاتِ عالی تک محدود ہیں یا اور ہستیوں کو بھی یہ عطا ہوئیں۔ فتحِ مبین سے مراد مکہ مکرمہ کی فتح ہے، جو اسلام کے غلبہ کی بنیاد بنی اور جزیرۃ العرب پر حضور علیہ الصلوٰۃ والسلام کی حیات ظاہری میں اسلام غالب آ گیا۔ اہل کتاب، مشرکین عرب اور دوسری قوتیں زیرِ نگیں ہوئیں اور ہر طرف اسلام کا پھریرا لہرانے لگا۔ اور دیکھتے ہی دیکھتے اسلام پوری دنیا میں سب سے بڑی ریاست کی صورت میں منصفہ شہود پر جلوہ گر ہوا۔ یعنی ”فتحِ مبین“ سے آپ کو نبوت کے ساتھ عرب پر اقتدار مل گیا اور آپ نے اللہ تعالیٰ کے نظام کو قسط اور عدل کے ساتھ قائم کر دیا۔

ایسے مواقع دوسرے لوگوں کو بھی نصیب ہوئے۔ بس کسی کو صرف حکومت اور کسی کو نبوت و حکومت دونوں عطا ہوئیں۔ قرآنِ حکیم میں ہے:

إِذْ قَالَ مُوسَىٰ لِقَوْمِهِ إِذْ كُرُوا نِعْمَةَ اللَّهِ عَلَيْكُمْ إِذْ جَعَلَ فِيكُمْ

أَنْبِيَاءَ وَ جَعَلَ لَكُمْ مُلُوكًا. (۱)

اس میں ”ملوکا“ ملک کی جمع تکثیر ہے جس سے معلوم ہوتا ہے کہ حضرت یعقوب علیہ السلام سے لے کر حضرت موسیٰ علیہ السلام تک کئی اصحاب اقتدار بنی اسرائیل میں گزرے۔ اور آیت کریمہ میں بنی اسرائیل سے ان ملوک کا ہونا نعمت شمار کیا گیا ہے جس سے معلوم ہوتا ہے کہ یہ اچھے لوگ تھے اور اللہ تعالیٰ کے دین کو قائم کرنے والے تھے۔ گویا اقتدار کی نعمت ان لوگوں کو ملی اور انہوں نے دین کو قائم کیا۔ اور یہ اقتدار بھی ان کے لئے فتحِ مبین ہی تھا۔ گو قرآنِ حکیم

میں اسے ”فتح مبین“ کے نام سے ذکر نہیں کیا گیا۔ نعمت کے کلمہ سے ذکر کیا گیا لیکن یہ چیز ان کے لئے ”فتح مبین“ ہی تھی کہ انہوں نے کسی شہر کو فتح کر کے اس کو مرکز بنا کر اپنا اقتدار وسیع کیا ہوگا۔ کیونکہ اقتدار قائم کرنے کے عموماً یہی طریقے ہوتے ہیں۔ حضرت نوح علیہ السلام نے اللہ تعالیٰ سے درخواست کی:

رَبِّ اِنَّ قَوْمِي كَذَّبُوْنِ. فَافْتَحْ بَيْنِيْ وَ بَيْنَهُمْ فَتْحًا وَ نَجِّنِيْ وَمَنْ مَّعِيَ مِنَ الْمُؤْمِنِيْنَ. فَانْجِنَاهُ وَمَنْ مَّعَهُ فِي الْفُلْكِ الْمَشْحُوْنِ. ثُمَّ اَغْرَقْنَا بَعْدَ الْبَاقِيْنَ ۝ (۱)

اے میرے رب میری قوم مجھے جھٹلا رہی ہے تو میرے اور ان کے درمیان فیصلہ کر دے۔ اور مجھے اور جو مؤمنین میرے ساتھ ہیں انہیں نجات دیجئے۔ تو ہم نے ان کو اور جو ان کے ساتھ لدی ہوئی کشتی میں تھے نجات دی۔ پھر اس کے بعد ہم نے باقی لوگوں کو غرق کر دیا۔

اس آیت میں حضرت نوح علیہ السلام نے جو درخواست و دعا کی اس میں یہ کلمات استعمال کئے ہیں۔

فَافْتَحْ بَيْنِيْ وَ بَيْنَهُمْ فَتْحًا.

اور حضور علیہ الصلوٰۃ والسلام کے لئے اللہ تعالیٰ نے فرمایا۔

اِنَّا فَتَحْنَا لَكَ فَتْحًا مُّبِيْنًا.

دونوں آیات کے کلمات میں ایک گونہ مماثلت ہے اور جب اللہ تعالیٰ نے حضرت نوح علیہ السلام کی درخواست قبول فرمائی ان کی مطلوبہ خواہش پوری کر دی تو اب اگر ہم اس چیز کو اس طرح تعبیر کریں تو بالکل درست ہوگا۔

اِنَّا فَتَحْنَا لَكَ فَتْحًا.

گویا اللہ تعالیٰ نے جس طرح اس دور میں حضرت نوح علیہ السلام کو فتح عطا فرمائی ہے اسی

طرح حضرت خاتم الانبیاء علیہ الصلوٰۃ والسلام کے دور میں آپ کو فتح عطا فرمائی۔ اس لئے یہ کہنا کہ اس قسم کی فتح حضور علیہ الصلوٰۃ والسلام کے ساتھ خاص ہے، درست معلوم نہیں ہوتا۔ یہ اور بات ہے کہ حضرت نوح علیہ السلام کی فتح میں مکہ مکرمہ کا ذکر نہیں لیکن اس کی ضرورت بھی نہیں ہے۔ قرآن حکیم میں ہے:

وَقَتَلَ دَاوُدُ جَالُوتَ وَآتَهُ اللهُ الْمُلْكَ. (۱)

حضرت داؤد علیہ السلام نے جہاد کیا اور جالوت کو قتل کر دیا اور اللہ تعالیٰ نے آپ کو ملک عطا فرمایا۔ جب ملک عطا ہوا تو ابتداء میں چھوٹا سا علاقہ فتح ہوا اور وہ پھیلتا پھیلتا بڑا ہو گیا۔ اس میں حضرت داؤد علیہ السلام نے اللہ تعالیٰ کا نظام قائم کیا۔ گویا حضرت داؤد علیہ السلام کو نبوت بھی ملی اور حکومت بھی۔ اسی طرح حضور علیہ السلام کو اللہ تعالیٰ نے نبوت بھی دی اور حکومت بھی دی۔ گو مدینہ منورہ میں آپ کی حکومت قائم تھی مگر مکہ مکرمہ کی فتح کے بعد آپ کی حکومت پورے جزیرۃ العرب پر پھیل گئی۔ حضرت سلیمان علیہ السلام کے بارے میں قرآن حکیم میں ہے کہ انہوں نے دعا کی۔

هَبْ لِي مَلِكًا لَا يَنْبَغِي لِأَحَدٍ مِّنْ بَعْدِي. (۲)

اے میرے رب مجھے ایسی سلطنت عطا فرما جو میرے بعد کسی کو میسر نہ ہو۔ حضرت سلیمان علیہ السلام کی سلطنت بڑی وسیع تھی اور مشہور یہ ہے کہ پوری دنیا پر ان کی حکمرانی تھی۔ حضرت داؤد علیہ السلام کی وراثت میں جو سلطنت ان کو ملی تھی انہوں نے اسے وسعت دے کر خوب پھیلایا۔ غرضیکہ یہ فتح اور کامیابی حضرت سلیمان علیہ السلام کو بھی اللہ تعالیٰ نے عطا فرمائی۔ اور ان کے ہاں بھی نبوت و سلطنت دونوں جمع ہو گئیں اور اس سلطنت میں انہوں نے اللہ تعالیٰ کا نظام نافذ کیا۔ اور حضور علیہ الصلوٰۃ والسلام کو بھی اللہ تعالیٰ نے نبوت و سلطنت دونوں عطا فرمائیں اور آپ نے اپنی سلطنت میں اللہ تعالیٰ کے بھیجے ہوئے نظام کو نافذ فرمایا۔ قارئین محترم! مکہ مکرمہ فتح ہوا اور اس کے بعد آپ کی سلطنت پورے جزیرۃ

العرب پر پھیل گئی۔ اللہ تعالیٰ کی وحدت و عبودیت کی بالادستی قائم ہو گئی۔ اور یہی کام بعض دوسرے انبیاء کرام نے بھی کیا اور اس کے علاوہ بعض دوسرے لوگوں نے احکام الہیہ کے نفاذ کی سعادت حاصل کی۔ اب جو لوگ یہ بات کہتے ہیں کہ یہ حضور علیہ الصلوٰۃ والسلام کی ذاتِ گرامی سے خاص ہے، درست معلوم نہیں ہوتا اور پھر حضور علیہ الصلوٰۃ والسلام کی برکت سے آپ کے امتیوں کو بھی یہ سعادت حاصل ہوئی کہ انہیں کسی علاقہ کی حکمرانی ملی اور انہوں نے اس میں اللہ کے دین کو نافذ کیا۔

### وَيُتِمُّ نِعْمَتَهُ عَلَيْكَ :

ہر انسان کو اللہ تعالیٰ کی اتنی کثیر تعداد میں نعمتیں حاصل ہیں اگر وہ ان کو شمار کرنا چاہے تو نہیں کر سکتا۔ اس کے وجود اور پھر اس کی داخلی اور خارجی نعمتیں اتنی بے حد اور بے حساب ہیں۔ نہ انسان اس کی تعداد پر گرفت کر سکتا ہے اور نہ ہی ان کا شکر یہ ادا کر سکتا ہے۔ قرآن حکیم میں ہے:

اللَّهُ الَّذِي خَلَقَ السَّمَوَاتِ وَالْأَرْضَ وَ أَنْزَلَ مِنَ السَّمَاءِ مَاءً ط  
فَأَخْرَجَ مِنَ الثَّمَرَاتِ رِزْقًا لَّكُمْ ط وَسَخَّرَ لَكُمُ الْفُلْكَ لِتَجْرِيَ  
فِي الْبَحْرِ بِأَمْرِهِ. وَ سَخَّرَ لَكُمُ الْيَوْمَ وَاللَّيْلَ وَالنَّهَارَ. وَ اتَاكُمْ مِنْ كُلِّ  
مَا سَأَلْتُمُوهُ. وَ إِن تَعُدُّوا نِعْمَةَ اللَّهِ لَا تُحْصُوهَا. (۱)

اللہ وہ ذات ہے جس نے آسمانوں اور زمین کو پیدا کیا اور بلندی سے بارش برسائی۔ پھر اس پانی کے ذریعہ پھلوں کی قسم سے تمہارے لئے رزق پیدا کیا اور کشتی کو مسخر کیا کہ وہ اللہ کے حکم سے سمندر میں چلے اور تمہارے لئے نہریں جاری کیں اور تمہارے لئے سورج اور چاند کو مسخر کیا جو ہمیشہ چلتے رہتے ہیں اور تمہارے لئے رات اور دن کو مسخر کیا

اور ہر وہ چیز جو تمہاری ضرورت تھی تمہیں دی اور اگر تم اللہ کی نعمتیں شمار کرنے لگو تو نہیں کر سکتے۔ اللہ تعالیٰ کی یہ وہ نعمتیں ہیں جن سے تمام انسان فائدہ اٹھاتے ہیں لیکن یہ مادی نعمتیں ہیں اور سب کے لئے ہیں۔ ان کے علاوہ روحانی نعمتیں ہیں وہ اللہ تعالیٰ اپنے ان بندوں کو عطا فرماتا ہے جن پر اس کا خصوصی فضل ہوتا ہے۔

قرآن حکیم میں ہے:

أَنْعَمَ اللَّهُ عَلَيْهِمْ مِنَ النَّبِيِّينَ مِنْ ذُرِّيَّةِ آدَمَ. (۱)

اللہ تعالیٰ نے حضرت آدم علیہ السلام کی ذریت و اولاد میں سے انبیاء کرام پر اپنا انعام فرمایا۔ ایک انعام تو یہی ہے کہ انہیں مقام نبوت سے سرفراز فرمایا۔ اپنا قرب اور معرفت عطا فرمائی۔ مخلوق میں انہیں بلندی عطا فرمائی۔ اس کے علاوہ بے شمار نعمتوں سے سرفراز فرمایا۔

قرآن حکیم میں ہے:

أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ  
وَالصَّالِحِينَ. (۲)

اس آیت کریمہ سے اللہ تعالیٰ نے انبیاء کرام کے علاوہ صدیقین، شہدا اور صالحین پر بھی اپنے انعام کا ذکر فرمایا۔ قرآن حکیم میں حضرت سلیمان علیہ السلام کی درخواست کا بیان ہے:

رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَى  
وَالِدِي (۳)

اے میرے رب مجھے توفیق عطا فرما کہ میں تیری اس نعمت کا شکر یہ ادا کروں جو تو نے مجھ پر اور میرے والدین پر کی ہے۔

حضرت زید بن حارثہ رضی اللہ عنہ کے بارے قرآن حکیم میں ہے۔

أَنْعَمَ اللَّهُ عَلَيْهِ وَأَنْعَمْتَ عَلَيْهِ.

۱- قرآن حکیم، سورہ مریم، آیت ۵۸۔ ۲- قرآن حکیم، سورہ النساء، آیت ۶۹۔

۳- قرآن حکیم، سورہ احقاف، آیت ۱۵۔

یعنی اللہ تعالیٰ نے ان پر انعام کیا اور آپ نے بھی ان پر انعام کیا۔ ان آیات کریمہ سے یہ بات طے ہو گئی کہ اللہ تعالیٰ نے اپنی نعمتوں سے تمام لوگوں کو نوازا ہے اور حضرات انبیاء کرام کو خصوصیت سے نوازا ہے۔ اور پھر انبیاء کرام کے متبعین کو بھی اپنی نعمتوں سے سرفراز فرمایا ہے۔ یہاں تک تو بات صرف نعمت کی تھی۔ اب ہم ”اتمام نعت“ کی بات کرتے ہیں۔ قرآن حکیم میں ہے:

اور اللہ نے تمہیں تمہاری ماؤں کے پیٹ سے پیدا کیا کہ تم کچھ نہیں جانتے تھے اور تمہیں کان اور آنکھ اور دل دیئے کہ تم شکر گزار ہو جاؤ۔ کیا انہوں نے آسمان کی فضا میں پرندے نہیں دیکھے جو مسخر ہیں انہیں اللہ کے سوا کوئی نہیں روکتا اس میں نشانیاں ہیں اس قوم کیلئے جو ایمان لاتی ہے۔ اور اللہ نے تمہیں رہنے کیلئے گھر دیئے اور تمہارے لئے حیوانوں کی کھالوں سے کچھ گھر بنائے جو تمہیں سفر کے دن ہلکے لگتے ہیں اور قیام کے دن اور ان کی اون اور بری اور بالوں سے کچھ گھریلو سامان اور استعمال کی چیزیں ایک وقت متعین تک۔ اور اللہ نے تمہیں اپنی بنائی ہوئی چیزوں سے سائے دیئے۔ اور تمہارے لئے پہاڑوں میں چھپنے کی جگہ بنائی اور تمہارے لئے کچھ لباس بنائے کہ تمہیں گرمی سے بچائیں اور کچھ لباس کہ جنگ میں تمہاری حفاظت کریں۔

كَذٰلِكَ يُتِمُّ نِعْمَتَهٗ عَلَیْكُمْ لَعَلَّكُمْ تُسَلِّمُوْنَ .

یونہی تم پر اپنی نعمت پوری کرتا ہے تاکہ تم فرمانبردار ہو جاؤ۔ (۱)

ان آیات میں ان قدرتی اور فطرتی نعمتوں کے علاوہ دوسری نعمتوں کا بیان ہے جو انسانوں کو دستیاب ہیں یا ہو جاتیں ہیں ان کے بارے میں اللہ تعالیٰ نے فرمایا ہے ”یتم نعمتہ علیکم“ تم پر اپنی نعمت کا اتمام کرتا ہے۔ یعنی ان آیات سے یہ معلوم ہوتا ہے کہ ان تمام نعمتوں کا اتمام انسان پر ہوا ہے۔ اور اتمام نعمت کی یہ دولت انسان کو حاصل ہے۔ قرآن



حکیم میں اللہ تعالیٰ نے وضو، غسل اور تیمم کے ذریعے طہارت حاصل کرنے کے احکام کے بعد بیان فرمایا۔

وَلٰكِنْ يُرِيْدُ لِيُطَهِّرَكُمْ وَاَلَيْتُمْ نِعْمَتَهٗ عَلٰيكُمْ.

لیکن اللہ تعالیٰ ارادہ فرماتا ہے کہ وہ تمہیں پاک کر دے اور تم پر اپنی نعمت تمام کر دے۔ (۱)

یعنی وہ اہل ایمان جو طہارت و نظافت سے رہتے ہیں اور اپنے جسم کو ہر طرح کی آلائشوں سے پاک و صاف رکھتے ہیں۔ ان کے بارے میں کہا جا رہا ہے کہ اللہ تعالیٰ کا ارادہ ہے کہ وہ تم پر ”اتمامِ نعمت“ کر دے۔ گویا طاہرین کو بھی اتمامِ نعمت کا شرف حاصل ہے۔  
قرآن حکیم میں ہے:

وَاٰلِهٖمْ نِعْمَتَهٗ عَلٰيكُمْ وَعَلٰى اٰلِ يٰعْقُوْبَ كَمَا اٰتَمَّهَا عَلٰى

اَبُوَيْكَ مِنْ قَبْلُ اِبْرٰهِيْمَ وَاِسْحٰقَ. (۲)

حضرت یوسف علیہ السلام نے اپنا خواب والد گرامی کے سامنے بیان کیا تو انہوں نے جواب میں ارشاد فرمایا۔ اللہ تعالیٰ آپ پر اپنی نعمت تمام کرے گا اور حضرت یعقوب علیہ السلام کی آل پر بھی جیسا کہ اس نے آپ کے ابوین حضرت ابراہیم علیہ السلام اور حضرت اسحاق علیہ السلام پر اپنی نعمت کو تمام و کامل کیا تھا۔

جب ہم ان آیات کریمہ پر غور کرتے ہیں تو معلوم ہوتا ہے کہ وہ ”اتمامِ نعمت“ جو دنیاوی لحاظ سے ہے وہ تمام انسانوں کو حاصل ہے یا حاصل ہو سکتی ہے اور وہ ”اتمامِ نعمت“ جو دینی اور روحانی لحاظ سے ہے وہ حضرت ابراہیم علیہ السلام، حضرت اسحاق علیہ السلام، حضرت یعقوب علیہ السلام، حضرت یوسف علیہ السلام اور آلِ یعقوب کو حاصل تھیں اور اس سے پہلے ہم ”طاہرین“ کا ذکر کر چکے ہیں کہ انہیں بھی اتمامِ نعمت کی یہ دولت حاصل تھی۔ قرآن حکیم میں ہے:

۱۔ قرآن حکیم، سورۃ المائدۃ، آیت ۶ ۲۔ قرآن حکیم، سورۃ یوسف، آیت ۶۔

۳۔ قرآن حکیم، سورۃ بقرہ، آیت ۱۵۰۔

فَلَا تَخْشَوْهُمْ وَاخْشَوْنِي وَلَا تَمَّ نِعْمَتِي عَلَيْكُمْ ط (۳)

تحويل قبلہ کے حوالے سے اللہ تعالیٰ نے مسلمانوں سے فرمایا کہ تم ان سے نہ ڈرو اور مجھ سے ڈرو تا کہ میں اپنی نعمت تم پر پوری کر دوں۔ یعنی جب تم خشیت الہی میں کامل ہو جاؤ گے تو میں تم پر اتمام نعمت کر دوں گا۔ یعنی تحويل قبلہ کے وقت مسلمانوں نے جس جذبہ اطاعت کا مظاہرہ کیا اس سے ظاہر ہوتا تھا کہ حضور علیہ الصلوٰۃ والسلام کی تعلیم و تربیت ان میں کافی حد تک اثر پذیر ہو چکی ہے وہ اَسْلَمْتُ لِرَبِّ الْعَالَمِينَ کی صورت اختیار کر چکے ہیں۔ اس لئے اللہ تعالیٰ نے اس موقع پر ہدایت دیتے ہوئے فرمایا کہ تم خشیت مجھ ہی سے رکھو جیسا کہ اس موقع پر تم نے مظاہرہ کیا اور جب تم اس میں کامل ہو جاؤ گے تو میں تم پر ”اتمام نعمت“ کر دوں گا۔ قرآن حکیم میں ہے:

الْيَوْمَ يَنْسَ الَّذِينَ كَفَرُوا مِنْ دِينِكُمْ فَلَا تَخْشَوْهُمْ وَاخْشَوْنِ.  
الْيَوْمَ اكْمَلْتُ لَكُمْ دِينَكُمْ. وَاتَّمَمْتُ عَلَيْكُمْ نِعْمَتِي وَرَضِيْتُ  
لَكُمْ الْإِسْلَامَ دِينًا. (۱)

آج کے دن کافر تمہارے دین کے بارے میں ناامید ہو گئے ہیں۔ تو تم ان سے نہ ڈرو اور مجھ سے ڈرو آج میں نے تمہارے لئے تمہارا دین کامل کر دیا ہے اور تم پر اپنی نعمت پوری کر دی ہے اور تمہارے لئے اسلام کو دین پسند کیا ہے۔

ان دونوں آیات میں ”لا تخشوا“ اور ”اخشوا“ اور ”کم“ ضمیر اس بات پر دلالت کرتے ہیں کہ اس سے مراد اس وقت کے مسلمانوں کا جم غفیر ہے۔ پہلے تو اللہ تعالیٰ نے تحويل قبلہ کے وقت فرمایا کہ اللہ تعالیٰ تم پر اتمام نعمت کرے گا۔ اور اس کے مخاطب اس وقت کے صحابہ کرام تھے پھر چند سال بعد حجۃ الوداع کے موقع پر یہ آیت کریمہ نازل ہوئی جس میں اللہ تعالیٰ نے دوسری باتوں کے علاوہ فرمایا وَاتَّمَمْتُ عَلَيْكُمْ نِعْمَتِي میں نے تم پر

نعمت تمام اور کامل کر دی۔ حضور علیہ الصلوٰۃ والسلام کی متابعت کی وجہ سے یہ اعزاز ملا۔ اب سوال یہ پیدا ہوتا کہ اگر ”وَيُتِمُّ نِعْمَتَهُ عَلَيْكَ“ میں اتمام نعمت حضور علیہ الصلوٰۃ والسلام کی ذاتِ گرامی کے ساتھ خاص ہے تو پھر اسے صحابہ کرام کے لئے نہیں ہونا چاہئے تھا۔ اس سے یہ معلوم ہوا کہ اتمام نعمت آپ سے پہلے بھی لوگوں کو حاصل تھی اور آپ کو بھی حاصل تھی اور آپ کی وساطت سے حضرات صحابہ کرام کو بھی حاصل تھی۔ اس لئے اس کو حضور علیہ الصلوٰۃ والسلام کے ساتھ خاص کرنے کا قول درست نہیں ہے اور اس پر یہ آیات قرآنیہ گواہ ہیں۔

### وَيَهْدِيكَ صِرَاطًا مُسْتَقِيمًا :

اللہ تعالیٰ نے انبیاء کرام کو اس دنیا میں ہادی و مہدی بنا کر بھیجا ہے۔ اس کی ذات تو وہ ہے کہ يَهْدِي مَنْ يَشَاءُ جَسَّهٖ وَهُوَ هَادِيَةٌ لَّهِ اَوْ يَهْدِي مَنْ يَشَاءُ جَسَّهٖ وَهُوَ هَادِيَةٌ لَّهِ، جسے وہ ہدایت دے اسے کوئی طاقت گمراہ کرنے والی نہیں ہو سکتی۔ اس ذاتِ عالی نے حضور علیہ الصلوٰۃ والسلام سے فرمایا وَيَهْدِيكَ صِرَاطًا مُسْتَقِيمًا تاکہ وہ ہدایت دے آپ کو صراطِ مستقیم کی۔ اب اگر اس مقام پر یہ کہا جائے کہ یہ ہدایت حضور علیہ الصلوٰۃ والسلام کے ساتھ خاص ہے تو اس سے نظام ہدایت درہم برہم ہو کے رہ جائے گا۔ جب ہم اس موضوع کی آیات کو دیکھتے ہیں تو ہمیں اس کی ایسی کوئی خصوصیت حضور علیہ الصلوٰۃ والسلام کی ذات کے ساتھ نظر نہیں آتی۔ اس لئے کہ حضور علیہ الصلوٰۃ والسلام سے پہلے انبیاء کرام گزرے ہیں وہ بھی ہادی و مہدی تھے۔ اللہ تعالیٰ نے ان کو بھی ہدایت یافتہ بنایا اور آپ کو بھی ہدایت یافتہ بنایا۔ اور آپ کی وساطت سے آپ کی امت کے علماء کرام کو بھی ہدایت دی چنانچہ آپ کے بعد حضرت ابوبکر صدیق رضی اللہ عنہ سے لے کر آج تک مسلسل یہ سلسلہ جاری ہے کہ وہ خود ہدایت کی بنیادوں کو سمجھتے ہیں اور دوسروں کو اس کی تعلیم دیتے ہیں۔ جب یہ ہدایت دوسرے انبیاء کرام کو بھی حاصل تھی اور آپ کی وساطت اور آپ کی برکت سے آپ کی امت کے اہل علم کو بھی حاصل ہے تو پھر اس کی آپ کی ذات سے ایسی کون سی تخصیص پائی جاتی ہے کہ یہ حضور علیہ الصلوٰۃ والسلام کی ذات تک محدود ہے اور آپ ہی کے ساتھ خاص ہے۔ قرآن حکیم میں

حضرت ابراہیم علیہ السلام کے بارے میں ہے۔

اجْتَبَاهُ وَ هَدَاهُ إِلَى صِرَاطٍ مُسْتَقِيمٍ. (۱)

اللہ تعالیٰ نے انہیں چنا اور صراطِ مستقیم کی طرف ہدایت دی۔

اب اگر یہ کہا جائے کہ صراطِ مستقیم کی ہدایت حضرت ابراہیم علیہ السلام کے ساتھ

خاص ہے اور یہ وہ اعزاز ہے جو اور کسی کو نہیں ملا تو بڑی عجیب بات ہوگی۔

قرآن حکیم میں اللہ تعالیٰ نے حضرت ابراہیم، حضرت اسحاق، حضرت یعقوب،

حضرت نوح، حضرت داؤد، حضرت سلیمان، حضرت ایوب، حضرت یوسف، حضرت موسیٰ،

حضرت ہارون، حضرت زکریا، حضرت یحییٰ، حضرت عیسیٰ، حضرت الیاس، حضرت اسمعیل،

حضرت یسع، حضرت یونس اور حضرت لوط علیہم السلام کے ذکر کے بعد فرمایا:

مِنْ آبَائِهِمْ وَ ذُرِّيَّتِهِمْ وَ إِخْوَانِهِمْ وَ اجْتَبَيْنَاهُمْ وَ هَدَيْنَاهُمْ إِلَى

صِرَاطٍ مُسْتَقِيمٍ. (۲)

ان کو اور ان کے آباء، اولاد اور بھائیوں کو ہم نے چن لیا اور ہدایت

دی انہیں صراطِ مستقیم کی۔ یہاں ان انبیاء کرام کے ساتھ ان کے آباء،

اولاد اور اخوان کو بھی اللہ تعالیٰ نے صراطِ مستقیم کی ہدایت دی۔

اس کے بعد اللہ تعالیٰ نے ان انبیاء کرام کے بارے میں مزید فرمایا:

أُولَئِكَ الَّذِينَ هَدَى اللَّهُ فَبِهِدَاهُمْ اِقْتَدُوا. (۳)

یعنی یہ وہ لوگ ہیں جنہیں اللہ تعالیٰ نے ہدایت سے سرفراز فرمایا ہے۔ آپ ان کی ہدایت کی

اقتدا کریں تو جب حضور علیہ الصلوٰۃ والسلام کو ان کی ہدایت کی اقتداء کا حکم دیا جا رہا ہے تو پھر

یہ معلوم ہوا کہ ان انبیاء کرام کی ہدایت اور صراطِ مستقیم وہی ہے جو حضور علیہ الصلوٰۃ والسلام کی

ہدایت اور صراطِ مستقیم ہے۔

۱۔ قرآن حکیم، سورۃ النحل، آیت ۱۲۱۔ ۲۔ قرآن حکیم، سورۃ الانعام، آیت ۸۷۔

۳۔ قرآن حکیم، سورۃ الانعام، آیت ۹۰۔

اب سورہ فتح میں جو اللہ تعالیٰ نے فرمایا ہے وہ یہ ہے:

وَيَهْدِيكَ صِرَاطًا مُسْتَقِيمًا.

تا کہ اللہ تعالیٰ آپ کو صراطِ مستقیم کی ہدایت دے۔

اسی طرح قرآنِ حکیم میں ہے:

إِنِّي هَدَانِي رَبِّي إِلَى صِرَاطٍ مُسْتَقِيمٍ. (۱)

بے شک مجھے میرے رب نے صراطِ مستقیم کی طرف رہنمائی کی۔

ان آیات پر ایک دفعہ نظر ڈالئے:

اجْتَبَاهُ وَ هَدَاهُ إِلَى صِرَاطٍ مُسْتَقِيمٍ.

اجْتَبَيْنَاهُمْ وَ هَدَيْنَاهُمْ إِلَى صِرَاطٍ مُسْتَقِيمٍ

يَهْدِيكَ صِرَاطًا مُسْتَقِيمًا.

جب ان آیات پر نظر ڈالی جائے گی تو ہداه، ہدیناہم، ہدانی، یھدیک، صراط، مستقیم۔ وہ کلمات ہیں جو ان سب آیات کریمہ میں مشترک ہیں اور پھر اسی سورہ فتح میں صحابہ کرام کے بارے میں ہے۔

وَيَهْدِيكُمْ صِرَاطًا مُسْتَقِيمًا. (۲)

اب اس آیت کریمہ میں اور یھدیک صراطاً مستقیماً میں کلمات کے لحاظ سے کوئی فرق نہیں ہے۔ اللہ تعالیٰ نے گزشتہ انبیاء کرام کو بھی صراطِ مستقیم کی ہدایت دی اور آپ کو بھی صراطِ مستقیم کی ہدایت دی اور آپ کی وساطت اور متابعت سے حضرات صحابہ کرام کو ہدایت دی تو اس سے تخصیص کیا ہوئی۔

خلاصہ کلام: یہ ہے کہ سورہ فتح کی اس آیت کے حصہ میں جو چیز بیان کی گئی ہے وہ دوسرے انبیاء کرام کے ہاں بھی موجود ہے۔ اسے حضور علیہ الصلوٰۃ والسلام کی ذاتِ گرامی تک محدود کرنا یا آپ کے ساتھ خاص قرار دینا درست نہیں ہے۔

## ثابت قدمی کی قید بے سود ہے

لیکن اس بحث کے آخر میں ہم یہ بات بھی کہنا چاہتے ہیں کہ اس آیت کی تفسیر میں بعض لوگوں کی متابعت میں مولانا سعیدی نے استقامت اور ثابت قدمی کے کلمات استعمال کئے ہیں۔ لیکن ہمارے علم میں ایسے کوئی نبی یا رسول نہیں ہیں جنہوں نے نعوذ باللہ اپنے منصب سے بغاوت کی ہو اور اللہ تعالیٰ نے انہیں منصب نبوت و رسالت سے معزول کر دیا ہو یا کسی نبی یا رسول سے ایسا کوئی عمل صادر ہوا ہو جس کی بنیاد پر وہ معزول کر دیئے گئے ہوں۔ حضرت عیسیٰ علیہ السلام تک جتنے انبیاء کرام اور رسل عظام تشریف لائے سارے تو ثابت قدم ہی رہے۔ اللہ تعالیٰ نے انہیں استقامت اور ثابت قدمی عطا فرمائی تو جب گزشتہ انبیاء کرام بھی ثابت قدم رہے اور آپ بھی ثابت قدم رہے تو پھر وجہ اختصاص کیا ہوئی۔ تو جب ”ثابت قدمی“ کی قید معنی میں کوئی اختصاص پیدا نہیں کر رہی تو اس کا اضافہ اور استعمال بے سود ہوا۔

حقیقت یہ ہے کہ حضور علیہ الصلوٰۃ والسلام پر نزول وحی کو تقریباً اٹھارہ انیس برس ہو چکے ہیں اور جبرئیل علیہ السلام وحی لے کر آ رہے ہیں اور اتنی مدت سے آپ رشد و ہدایت کے کام میں لگے ہوئے ہیں۔ اسلئے آپ کے صراطِ مستقیم پر قائم ہونے اور اس پر استقامت و استحکام میں کوئی شک و شبہ نہیں کیا جاسکتا۔ آپ وَمَا يَنْطِقُ عَنِ الْهَوَىٰ ۝ اِنْ هُوَ اِلَّا وَحْيٌ يُوحى ۝ سے متصف ہیں تو پھر یہاں صراطِ مستقیم کی ہدایت کا کیا مفہوم ہو سکتا ہے۔

ہم یہ سمجھتے ہیں کہ حضور علیہ الصلوٰۃ والسلام نے غلبہ اسلام کے لئے جو طویل جدوجہد کی اور اس کے لئے مختلف النوع اقدامات کئے جس سے آپ کامیابی کی طرف بڑھتے گئے اور ایک روز گوہر مقصود آپ کو حاصل ہو گیا اور وہ جزیرۃ العرب پر غلبہ اسلام تھا۔ آیت کے سیاق و سباق کو پیش نظر رکھ کر غور کیا جائے تو یہ بات دماغ میں آتی ہے کہ اس سے مراد درست سمت میں وہ پے در پے اقدامات ہیں جو یہاں تک پہنچنے میں مدد و معاون ثابت ہوئے۔ خود معاہدہ حدیبیہ میں حالات کی سنگینی کے باوجود آپ نے صلح کی طرف قدم بڑھایا اور حضرات صحابہ کرام کی آزر دگی اور شکستگی کے باوجود معاہدہ کو پایہ تکمیل تک پہنچایا۔ یہاں

صراطِ مستقیم کی ہدایت سے مراد بھی یہی اقدامات اور کارروائیاں ہیں جن کے بارے میں اللہ تعالیٰ فرما رہا ہے کہ درست سمت میں اقدامات اور کارروائیوں کی رہنمائی ہم نے کی اور مستقبل میں بھی ہم ہی یہ کام کریں گے یعنی ان تجاویز یا معاہدہ حدیبیہ کی تجویز ہم نے آپ کے قلبِ سلیم میں القاء کی۔ جس طرح اللہ تعالیٰ نے فرمایا وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ اور جب آپ نے کنکریاں پھینکی آپ نے نہیں پھینکی بلکہ اللہ تعالیٰ نے پھینکی۔ اسی طرح یہ اقدامات اور کارروائیاں جو آپ کرتے رہے یا وہ اقدام اور کارروائی جو آپ نے حدیبیہ میں کر کے کامیابی حاصل کی ہے اسے اللہ تعالیٰ بایں معنی اپنی طرف منسوب فرما رہا ہے کہ یہ سب چیزیں میں نے ہی آپ کے دل میں القا فرمائیں ہیں اور حضرات صحابہ کرام کو بھی آپ کی اطاعت و اتباع میں ہم نے ہی لگایا ہے۔ اور اسلام کی اشاعت میں توسیع اور پھیلاؤ کی تدبیریں ہم ہی آپ کے دل و دماغ میں ڈالیں گے۔

### وَ يَنْصُرَكَ اللَّهُ نَصْرًا عَزِيزًا :

تا کہ اللہ تعالیٰ آپ کو ایسی نصرت عطا فرمائے جو غالب اور بالادست کرنے والی ہو۔ یعنی اس آیت کریمہ میں اللہ تعالیٰ نے یہ فرمایا کہ ہم آپ کی نصرت ”نصراً عزیزاً“ سے کریں گے۔ یہ نصرت اگر حضور علیہ السلام کی ذات گرامی سے خاص ہے تو اس کا مطلب یہ ہوا کہ اللہ تعالیٰ نے کسی اور کی نصرت نہیں کی۔ حالانکہ قرآن حکیم میں ہے:

وَ كَانَ حَقًّا عَلَيْنَا نَصْرُ الْمُؤْمِنِينَ (۱)

مؤمنین کی نصرت اور تائید کرنا ہم پر حق ہے۔ یہ بات ٹھیک ہے کہ اللہ تعالیٰ پر کسی کا کوئی حق واجب الادا نہیں ہے مگر اس ذاتِ عالی نے مؤمنوں کی تائید و نصرت اپنے ذمہ لے لی ہے۔ قرآن حکیم میں ایسی کئی مثالیں موجود ہیں کہ اللہ تعالیٰ نے مؤمنین کی تائید و نصرت فرمائی۔ انہیں غالب فرمایا اور حکمرانی عطا فرمائی۔

حضور علیہ الصلوٰۃ والسلام اللہ تعالیٰ کے اولوالعزم رسولوں میں سے تھے۔ اور مرسلین

کے بارے میں قرآن حکیم میں ہے:

وَكَذَلِكَ جَعَلْنَا لِكُلِّ نَبِيٍّ عَدُوًّا مِّنَ الْمُجْرِمِينَ وَكَفَىٰ  
بِرَبِّكَ هَادِيًا وَنَصِيرًا ۝ (۱)

اور اسی طرح ہم نے ہر نبی کے لئے مجرمین میں سے دشمن بنائے ہیں اور تیرا رب  
ہدایت دینے والا اور مدد کرنے والا کافی ہے۔ یعنی دشمنوں کے مقابلہ میں اللہ تعالیٰ انبیاء کرام  
کی نصرت و مدد کرتا ہے اور دشمنوں پر غالب کر دیتا ہے۔ قرآن حکیم میں ہے:

وَنُوحًا إِذْ نَادَىٰ مِن قَبْلُ فَاسْتَجَبْنَا لَهُ فَنَجَّيْنَاهُ وَأَهْلَهُ مِنَ الْكَرْبِ  
الْعَظِيمِ ۝ وَنَصَرْنَاهُ مِنَ الْقَوْمِ الَّذِينَ كَذَّبُوا بِآيَاتِنَا إِنَّهُمْ كَانُوا  
قَوْمًا سَوِيًّا فَآغْرَقْنَاهُمْ أَجْمَعِينَ ۝ (۲)

اور اس سے پہلے جب حضرت نوح علیہ السلام نے پکارا تو ہم نے ان  
کی پکار کا جواب دیا۔ پھر ہم نے انہیں اور ان کے اہل کو بڑی مصیبت  
سے نجات دی۔ اور ان لوگوں کے مقابلہ میں جو ہماری آیات کو  
جھٹلاتے تھے انکی مدد کی، وہ بڑی قوم تھی، ان سبکو ہم نے غرق کر دیا۔

گویا اللہ تعالیٰ نے حضرت نوح علیہ السلام کی نصرت فرمائی کہ ان کے دشمنوں کو غرق کر دیا۔  
اسی طرح قرآن حکیم میں ہے۔

وَلَقَدْ مَنَّا عَلَىٰ مُوسَىٰ وَ هَارُونَ. وَنَجَّيْنَاهُمَا وَ قَوْمَهُمَا مِنَ  
الْكَرْبِ الْعَظِيمِ. وَ نَصَرْنَاهُمْ فَكَانُوا هُمُ الْغَالِبِينَ ۝ (۳)

اور یقیناً ہم نے حضرت موسیٰ علیہ السلام اور حضرت ہارون علیہ السلام پر احسان کیا اور انہیں  
بڑی مصیبت سے نجات دی اور ان کی نصرت و مدد کی تو وہ غلبہ پانے والوں میں سے ہو گئے۔  
یعنی اللہ تعالیٰ نے ان دونوں حضرات کی مدد و نصرت فرمائی اور ان کے دشمنوں کو سمندر میں  
غرق کر دیا۔ حضور علیہ الصلوٰۃ والسلام نے بارگاہ خداوندی میں درخواست کی۔

۱۔ قرآن حکیم، سورۃ فرقان، آیت ۳۱۔ ۲۔ قرآن حکیم، سورۃ الانبیاء، آیت ۷۷۔

۳۔ قرآن حکیم، سورۃ الصافات، آیت ۱۱۶۔



وَاجْعَلْ لِي مِنْ لَدُنْكَ سُلْطٰنًا نٰصِيْرًا ۝ (۱)

اور مجھے اپنے پاس سے ایسی قوت عطا فرما جو مددگار ہو۔

گویا حضور علیہ الصلوٰۃ والسلام اللہ تعالیٰ سے ایک بھاری بھرم طاقت و قوت کا مطالبہ کر رہے ہیں۔ یہ مطالبہ مکی دور میں کیا تھا اب معاہدہ حدیبیہ کے بعد اللہ تعالیٰ نے فرمایا۔  
وَ يَنْصُرْكَ اللّٰهُ نَصْرًا عَزِيْزًا.

یعنی اللہ تعالیٰ آپ کی ایسی نصرت و تائید کرے گا جو غلبہ قائم کرنے والی ہو۔  
قارئین کرام! اللہ تعالیٰ نے تمام مسلمانوں کی نصرت فرمائی۔ انبیاء کرام کی خاص طور پر زبردست نصرت فرمائی کہ ان کی مخالف قوتوں کو نسیاً منسیاً کر کے رکھ دیا اور اپنے معزز اور محترم بندوں حضرات انبیاء کرام اور رسل عظام کا غلبہ قائم کر دیا۔ اسی طرح اللہ تعالیٰ نے حضور علیہ الصلوٰۃ والسلام کی نصرت فرمائی کہ جزیرۃ العرب پر آپ کو غالب کر دیا اور آپ کے دشمنوں کو بدر، حنین، احزاب میں قتل و ذلیل کیا اور فتح مکہ کے وقت ان کے متکبر و مغرور ”سر“ نگوں ہو گئے۔ اور پورے عرب پر ”وَرَفَعْنَا لَكَ ذِكْرَكَ“ کا علم لہرانے لگا۔ سرزمین عرب کفر و شرک کی غلاظت و نجاست سے پاک کر دی گئی۔ لوگوں کے گھروں اور دلوں میں اسلام کا چراغ روشن کر دیا گیا۔ ہر طرف اور ہر سوء اللہ تعالیٰ کی وحدت و عبودیت کا غلغلہ ہو گیا اور اس طرح عرب کی سرزمین اللہ کے نور سے جگمگانے لگی۔

اب سوال یہ پیدا ہوتا ہے کہ جب اللہ تعالیٰ نے عام مؤمنین کی بھی نصرت فرمائی، انبیاء کرام اور رسل عظام کی بھی نصرت فرمائی اور حضور علیہ الصلوٰۃ والسلام جو انبیاء و مرسلین کے سردار ہیں ان کی بھی نصرت فرمائی تو پھر وجہ اختصاص کیا ہوئی۔ اس لئے ہم یہ بات کہنا چاہتے ہیں کہ اگر یہ کہا جائے کہ یہ نصرت و مدد انبیاء کرام کو حاصل نہیں تھی تو یہ بات غلط ہے اور اگر یہ کہیں کہ حضور علیہ الصلوٰۃ والسلام کی امت کو حاصل نہیں تھیں تو یہ بات غلط ہے۔ اللہ تعالیٰ نے جس طرح گزشتہ انبیاء کرام پر ایمان لانے والوں کی نصرت و مدد فرمائی۔ اسی طرح حضور علیہ الصلوٰۃ والسلام پر ایمان لانے والوں کی بھی نصرت و مدد فرمائی اور امیر المؤمنین حضرت عمر

رضی اللہ عنہ کے دور میں اسلامی مملکت روئے زمین کی سب سے وسیع و عریض مملکت تھی۔  
 قارئین کرام! ہم نے ان پانچ نعمتوں کے بارے میں وضاحت کر دی کہ یہ تمام  
 چیزیں حضور علیہ الصلوٰۃ والسلام کی ذات گرامی کے لئے کوئی اختصاص نہیں رکھتیں اور یہ نعمتیں  
 دوسرے حضرات کو بھی حاصل ہیں۔ اب سنئے امام فخر الدین رازی کیا لکھتے ہیں۔

لان المغفرة و ان كانت عظيمة لكنها عامة لقوله تعالى ان  
 الله يغفر الذنوب جميعا. وقال ويغفر ما دون ذلك لمن  
 يشاء. ولئن قلنا بان المراد من المغفرة في حق النبي عليه  
 السلام العصمة. فذالك لم يختص بنينا. بل غيره من  
 الرسل كان معصوماً. و اتمام النعمة كذالك. قال الله  
 تعالى اليوم اكملت لكم دينكم و اتممت عليكم نعمتي.  
 وقال يا بني اسرائيل اذكروا نعمتي التي انعمت عليكم و  
 كذلك الهداية قال الله تعالى يهدي اليه من يشاء فعمم.  
 كذالك النصر قال الله ولقد سبقت كلمتنا لعبادنا  
 المرسلين ۝ انهم لهم المنصورون. اما الفتح فلم يكن لاحد  
 غير النبي صلى الله عليه وسلم. (۱)

مغفرت اگرچہ بہت بڑی عظمت ہے لیکن عامہ یعنی سب کو شامل ہے۔  
 بوجہ اللہ تعالیٰ کے فرمان کے کہ بے شک اللہ تعالیٰ تمام گناہوں کو  
 معاف کر دے گا۔ اور فرمایا اللہ تعالیٰ شرک کے ماسوا تمام گناہ معاف  
 کر دے گا۔ اور اگر ہم یہ کہیں کہ اس سے مراد اگر حضور علیہ الصلوٰۃ  
 والسلام ہیں تو پھر آپ کی عصمت مراد ہے اور یہ بھی ہمارے نبی علیہ  
 الصلوٰۃ والسلام کے ساتھ خاص نہیں بلکہ آپ کے علاوہ دوسرے رسل  
 عظام بھی معصوم ہیں۔ اور اتمام نعمت کی بھی یہی صورت حال ہے کہ

اللہ نے فرمایا کہ آج میں نے تمہارے لئے تمہارا دین کامل کر دیا ہے اور تم پر اپنی نعمت کا اتمام کر دیا ہے اور فرمایا۔ اے بنی اسرائیل! یاد کرو میری نعمت کو وہ جو میں نے تم پر انعام کیا ہے۔ اور اسی طرح ہدایت کی بات ہے کہ اللہ تعالیٰ کا ارشاد ہے وہ صراطِ مستقیم کی طرف جسے چاہے ہدایت دیتا ہے پس اسے بھی اللہ تعالیٰ نے عام رکھا اور یہی حال نصرت کا بھی ہے اس کا ارشاد ہے کہ اپنے مرسلین بندوں کے بارے میں ہمارا فیصلہ پہلے سے موجود ہے کہ بے شک ان لوگوں کی مدد کی جائے گی۔ رہ گئی بات فتح کی تو وہ صرف حضور علیہ الصلوٰۃ والسلام کے لئے ہے۔

حضرت امام رازی قدس سرہ کی اس تفسیر سے ہماری چار باتوں کی تائید ہوتی ہے۔ اب جہاں تک فتح کا تعلق ہے اس کے بارے میں ہم نے وضاحت کے ساتھ لکھا ہے اور ان ہی بنیادوں پر لکھا ہے اور پھر اس میں صحابہ کرام کی شرکت کو بھی بیان کیا ہے۔ اور اس جیسی فتوحات جو دوسرے انبیاء کرام کو عطا ہوئیں ان کا بھی ذکر کیا ہے۔

امام ابراہیم بن موسیٰ شاطبی قدس سرہ اسی نکتہ پر لکھتے ہیں:

”فما من مزیة اعطيها رسول الله صلى الله عليه وسلم سوى ما وقع استثناءه الا وقد اعطيت امته منها انموذجا فهي عامة كعموم التكليف بل قد زعم ابن العربي ان سنة الله جرت انه اذا اعطى الله نبيا شيئا اعطى امته منه واشركهم معه فيه. ثم ذكر من ذلك امثلة، وما قاله يظهر في هذا الملة بالاستقراء۔“

ایسی کوئی خوبی اور نعمت نہیں جو حضور علیہ الصلوٰۃ والسلام کو عطاء کی گئی ہو اور آپ کی امت اس سے نمونہ کچھ نہ دی گئی ہو مگر یہ کہ جو چیز آپ کے لئے خاص کر دی گئی ہو۔ چنانچہ یہ خوبیاں اور نعمتیں تکالیف شرعیہ

کی طرح عام ہیں بلکہ حضرت ابن العربی قدس سرہ کا یہ خیال تھا کہ اللہ کا طریقہ جو جاری چلا آ رہا ہے وہ یہ ہے کہ جب اللہ تعالیٰ کسی نبی کو کوئی نعمت عطا فرماتا ہے، تو اس سے اس کی امت کو بھی عطا فرماتا ہے اور اس میں نبی کے ساتھ ان کو بھی شریک کرتا ہے۔ پھر حضرت ابن العربی نے اس کی مثالیں بیان فرمائی ہیں اور جو کچھ حضرت ابن العربی نے فرمایا وہ استقراء سے اس امت میں ظاہر ہوا ہے۔

سورہ فتح کی ابتدائی آیات میں ذکر کردہ جو پانچ نعمتیں اللہ تعالیٰ نے حضور علیہ الصلوٰۃ والسلام کو عطا فرمائی ہیں تو ان نعمتوں میں حضور علیہ الصلوٰۃ والسلام کی امت بھی شریک ہے اور یہ مؤقف حضرت ابن العربی مالکی قدس سرہ کا ہے اور امام شاطبی کی تائید بھی اسے حاصل ہے۔ لیکن امام شاطبی اس کی تصریح کرتے ہوئے لکھتے ہیں:

الثالث غفران ما تقدم وما تاخر قال تعالى ليغفر لك الله ما تقدم من ذنبك وما تاخر وفي الامة ما روى ان الاية لما نزلت قال الصحابة هنياء مرينا فمالنا فنزل ليدخل المؤمنين والمؤمنات جنات تجري من تحتها الانهار خالد بن فيها ويكفر عنهم سيئاتهم فعم ما تقدم وما تاخر. وفي الاية الاولى اتمام النعمة في قوله ويتم نعمته عليك ويهديك صراطا مستقيما وقال في الامة ما يريد الله ليجعل عليكم من حرج ولكن يريد ليطهركم وليتم نعمته عليكم وهو الوجه الرابع۔ (۱)

تیسری وجہ ما تقدم وما تاخر کی مغفرت ہے۔ چنانچہ اللہ تعالیٰ حضور علیہ الصلوٰۃ والسلام کے بارے میں فرماتا ہے:

ليغفرلك الله ما تقدم من ذنبك وما تاخر

اور امت کے بارے میں مروی ہے کہ جب یہ آیت کریمہ نازل ہوئی تو صحابہ کرام نے گزارش کی کہ بڑی خوشی کی بات ہے مگر ہمیں کیا ملے گا تو یہ آیت کریمہ نازل ہوئی تاکہ وہ مؤمنین و مؤمنات کو ایسے باغات میں داخل کرے جن میں نہریں جاری ہیں وہ ان میں ہمیشہ رہیں گے اور ان کی سینات کو مٹا دے گا۔ گویا یہ ما تقدم اور ما تاخر کو دور کرنے میں عام ہے اور پہلی آیت جو ہم نے ذکر کی ہے اس میں ”اتمام نعمتہ“ کا ذکر ہے۔ یعنی ویتم نعمتہ علیک ویهدیک صراطا مستقیما۔ اور امت کے بارے میں فرمایا کہ اللہ تعالیٰ یہ ارادہ نہیں رکھتا کہ تم پر دین میں تنگی ہو بلکہ وہ تو چاہتا ہے کہ تمہیں پاک کرے اور تم پر اپنی نعمت پوری کرے اور یہ چوتھی وجہ ہے۔

امام شاطبی قدس سرہ نے کوئی تیس و جوہات ذکر کی ہیں جن میں حضور علیہ الصلوٰۃ والسلام کو عطا کردہ نعمتوں میں امت کی شرکت ہے۔ اس میں تیسری اور چوتھی وجہ میں اس بات کا بیان ہے کہ مغفرت اور اتمام نعمت میں امت آپ کے ساتھ شریک ہے یہ حضور علیہ الصلوٰۃ والسلام کی خصوصیت نہیں ہے۔ گویا امام رازی کا موقف بھی یہی ہے اور پھر امام ابن العربی اور امام شاطبی کا بھی یہی موقف ہے۔

گویا اب یہ بات طے ہو گئی کہ یہ پانچوں چیزیں حضور علیہ الصلوٰۃ والسلام کی ذات تک محدود نہیں ہیں اور نہ ہی آپ کے ساتھ خاص ہیں بلکہ یہ دوسرے حضرات کو بھی عطا ہوئیں۔  
مخاطب و مراد میں فرق:

مولانا غلام رسول سعیدی نے لکھا کہ:

إِنَّا فَتَحْنَا سَے يَنْصُرُكَ اللهُ تِك پانچوں نعمتوں میں اللہ تعالیٰ نے ”حرف“ خطاب ذکر کر کے خصوصیت سے آپ کو خطاب کیا ہے۔

اس سلسلہ میں گزارش ہے کہ صیغہ خطاب یا ضمیر خطاب سے مخاطب کا تعین ہو جاتا ہے۔ لیکن یہ ضروری نہیں ہے کہ مراد بھی وہی ہو۔ قرآن حکیم میں اس کی مثال موجود ہے۔

يَا بَنِي إِسْرَائِيلَ اذْكُرُوا نِعْمَتِيَ الَّتِي أَنْعَمْتُ عَلَيْكُمْ وَأَنِّي

فَضَّلْتُكُمْ عَلَى الْعَالَمِينَ ۝ (۱)

اے بنی اسرائیل اس نعمت کو یاد کرو جو میں نے تم پر انعام کی ہے اور

بے شک میں نے تمہیں جہانوں پر فضیلت دی۔

اس آیت کریمہ میں وہ بنی اسرائیل مخاطب ہیں جو حضور علیہ الصلوٰۃ والسلام کے عہد اقدس میں موجود تھے لیکن مراد ان بنی اسرائیل کے وہ آباء و اجداد ہیں جو کئی سو سال پہلے گزر چکے ہیں۔ اس لئے کہ اللہ تعالیٰ نے اُس دور میں انہیں فضیلت بخشی تھی۔ قرآن حکیم کے نزول کے دور میں امت مسلمہ موجود تھی جس کے بارے میں جَعَلْنَاكُمْ أُمَّةً وَسَطًا اور كُنْتُمْ خَيْرَ أُمَّةٍ کا مژدہ جانفزا ہے۔ تو اس امت کی موجودگی میں بنی اسرائیل یا امت یہود فضیلت والی نہیں ہو سکتی۔ قرآن حکیم میں ہے۔

وَإِذْ نَجَّيْنَكُمْ مِنَ آلِ فِرْعَوْنَ يَسُومُونَكُمْ سُوءَ الْعَذَابِ

يُذَبِّحُونَ أَبْنَاءَكُمْ وَيَسْتَحْيُونَ نِسَاءَكُمْ وَفِي ذَلِكُمْ بَلَاءٌ مِّنْ

رَبِّكُمْ عَظِيمٌ ۝ (۲)

اور جب کہ رہائی دی ہم نے تمہیں آل فرعون سے۔ وہ تمہیں سخت

اذیت دینے کا معاملہ کرتے، تمہارے لڑکوں کو ذبح کرتے اور تمہاری

لڑکیوں کو چھوڑ دیتے۔ اور اس میں تمہارے لئے رب کی طرف سے

بڑی آزمائش تھی۔

اس آیت کریمہ میں چھ دفعہ ضمیر خطاب ”کم“ استعمال ہوئی ہے۔ جس کے مخاطب حضور علیہ

الصلوٰۃ والسلام کے دور کے بنی اسرائیل ہیں اور مراد صدیوں پہلے کے بنی اسرائیل ہیں۔

کیونکہ یہ شدت اور سختی ان پر حضرت موسیٰ علیہ السلام کی پیدائش کے زمانہ میں تھی۔

۱۔ قرآن حکیم، سورۃ البقرہ، آیت ۴۷۔ ۱۔ قرآن حکیم، سورۃ البقرہ، آیت ۴۹۔

ہم اس مقام میں صرف یہ ظاہر کرنا چاہتے ہیں کہ بعض اوقات مخاطب اور مراد میں فرق ہوتا ہے اور حضرات مفسرین اپنے اپنے مقام پر اس کا بیان کرتے رہتے ہیں۔ بالکل اسی طرح قرآن حکیم میں ایسی آیات موجود ہیں جن میں مخاطب حضور علیہ الصلوٰۃ والسلام کی ذاتِ گرامی ہے اور مراد امت ہے۔ اس کی مثال یہ ہے:

فَإِنْ كُنْتَ فِي شَكٍّ مِمَّا أَنْزَلْنَا إِلَيْكَ فَسْئَلِ الَّذِينَ يُقْرَأُ وَنَ الْكِتَابِ مِنْ قَبْلِكَ ط لَقَدْ جَاءَكَ الْحَقُّ مِنْ رَبِّكَ فَلَا تَكُونَنَّ مِنَ الْمُمْتَرِينَ ۝ (۱)

یعنی جو کچھ ہم نے آپ پر نازل کیا تو اگر آپ کو اس میں شک ہے تو ان لوگوں سے معلوم کر لیں جو آپ سے پہلے کتاب پڑھتے ہیں۔ بے شک آپ کے پاس اپنے رب کی طرف سے سچی کتاب آئی ہے۔ پس آپ شک کرنے والوں میں نہ ہونا۔

اس آیت کریمہ میں ”كنت“ الیک، فسئل، قبلک، جاءک، ربک، تکونن“ وہ کلمات جو اس پر دلالت کرتے ہیں کہ اس میں خطاب براہِ راست آپ صلی اللہ علیہ وسلم کی طرف ہے لیکن اس آیت کریمہ کا مفہوم ایسا ہے جس کی نسبت حضور علیہ الصلوٰۃ والسلام کی طرف کرتے ہوئے اہل علم گریزاں ہیں۔ اس لئے اس آیت کریمہ کی وہ متعدد تاویلیں کرتے ہیں۔ ان میں ایک تاویل حضرت ابو عبد اللہ بیضاوی کرتے ہوئے لکھتے ہیں:

الخطاب للنبي صلى الله عليه وسلم والمراد به امته (۲)

یعنی اس میں کوئی شک نہیں ہے کہ مخاطب حضور علیہ الصلوٰۃ والسلام کی ذاتِ گرامی ہے۔ لیکن مراد امت ہے۔ حضرت علامہ آلوسی بھی من جملہ توجیہات میں سے ایک توجیہ کرتے ہوئے لکھتے ہیں:

الخطاب له صلى الله عليه وسلم والمراد به امته (۳)

۱- قرآن حکیم، سورہ یونس، آیت ۹۳۔ ۲- تفسیر بیضاوی، ص ۳۶۷۔

۳- روح المعانی، ج ۱۱، ص ۱۹۰۔

اس کا مطلب یہ ہوا کہ کسی آیت میں مخاطب اور مراد میں فرق ہو سکتا ہے اور اصحاب علم نے اس فرق کو تسلیم کیا ہے۔ قرآن حکیم سے ایسی ایک اور مثال پیش خدمت ہے۔

وَلَقَدْ أُوحِيَ إِلَيْكَ وَالَّذِينَ مِنَ قَبْلِكَ لَئِنْ أَشْرَكْتَ

لَيَحْبِطَنَّ عَمَلُكَ وَلتَكُونَنَّ مِنَ الْخَاسِرِينَ ۝ (۱)

بے شک آپ کی اور آپ سے پہلوں کی طرف وحی کی گئی ہے کہ اگر

آپ نے شرک کیا تو آپ کے عمل ضائع کر دیئے جائیں گے۔ اور

آپ خسارہ والوں میں سے ہو جاؤ گے۔

اس آیت کریمہ میں بھی ”الیک، قبلک، اشرکت، عملک، تکونن“ وہ کلمات ہیں جو اس چیز کو ظاہر کرتے ہیں کہ یہ خطاب براہ راست حضور علیہ الصلوٰۃ والسلام کی طرف ہے مگر اہل علم اس کے مضمون و مفہوم کی حضور علیہ الصلوٰۃ والسلام کی طرف نسبت کرنے سے گریزاں ہیں۔ اس لئے وہ اس کی توجیہات و تاویلات کرتے ہیں۔ ان میں سے ایک تاویل وہ ہے جو اوپر بیان ہو چکی ہے۔

ہم نے قرآن حکیم سے ایسی چار آیات پیش کی ہیں جن میں صیغہ خطاب اور ضمیر خطاب موجود ہیں مگر مخاطب کوئی اور، اور مراد کوئی اور ہے۔ جس سے یہ بات ثابت ہو گئی کہ ضمیر خطاب سے مخاطب کا تعین تو ہو جاتا ہے لیکن مراد کا تعین نہیں ہو پاتا۔ اس کیلئے دوسرے شواہد کی ضرورت ہوتی ہے۔ اس لئے سورہ فتح کی ان آیات میں ذکر کردہ ”ک“ ضمیر خطاب سے مخاطب حضور علیہ الصلوٰۃ والسلام کی ذات گرامی ہو اور مراد امت ہو تو اس پر تعجب اور تحسر نہیں کرنا چاہئے بلکہ وسعت ظرفی کا مظاہرہ کرتے ہوئے اسے قبول کر لینا چاہئے۔

”لک“ میں ضمیر خطاب حرف نہیں:

مولانا غلام رسول سعیدی کے اس قول کہ

”اللہ تعالیٰ نے ”حرف“ خطاب ذکر کر کے خصوصیت سے آپ کو خطاب کیا ہے“



کی حقیقت ہم نے بیان کر دی ہے کہ اس آیت کریمہ میں ”ک“ ضمیر خطاب کے مخاطب تو آپ صلی اللہ علیہ وسلم کی ذات گرامی ہے اور مراد آپ کی امت ہے، کا احتمال موجود ہے۔ جس کا ذکر ہم ”مجاز عقلی“ کی بحث میں کر چکے ہیں۔ مولانا سعیدی ”حرف“ خطاب ”ک“ پر اس لئے زیادہ زور صرف کرتے ہیں کہ اس سے مخاطب و مراد حضور علیہ الصلوٰۃ والسلام کو بنا کر آپ کے لئے ”ذنب“ ثابت کر کے پھر ان کی مغفرت کی بات کی جائے تاکہ اس باب میں ان کی سوچ کو تقویت ملے اور اپنے مدعا و مقصود کے اثبات میں معاون ہو سکے۔

مولانا سعیدی نے اپنی مرقومہ عبارت میں ”ک“ ضمیر خطاب کو ”حرف خطاب“ کا لقب عنایت فرمایا ہے۔ ان کی خدمت میں ہماری التماس ہے کہ علم الصیغہ اور نحو میر میں اسم، فعل اور حرف کی تعریفیں اور احکام موجود ہیں ان پر ایک طائرانہ نظر ڈال لیں تو یہ حقیقت واضح ہو جائے گی کہ یہاں ”ک“ اسم ہے حرف نہیں ہے۔ کیونکہ ”ک“ ضمیر ہے اور ضمیر اسم ہوتی ہے۔ سورہ فتح کی ان آیات میں ”ک“ ضمیر خطاب کا استعمال ہوا ہے اور اس میں ”حروف ہجا“ پر بحث نہیں ہو رہی ہے کہ ”ک“ کو ”حرف“ قرار دیا جائے۔

مولانا غلام رسول سعیدی نے ”ک“ ضمیر خطاب پر اس لئے بھی زور دیا ہے کہ ان کے خیال میں حضرت عطاء خراسانی کی تردید اس طرح بہتر انداز میں ہو سکتی ہے۔ لیکن ہم یہ بات واضح کرنا چاہتے ہیں کہ حضرت عطاء خراسانی کے موقف میں ضمیر خطاب ”ک“ کی بحث نہیں ہے۔ وہ لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ. میں ”ک“ ضمیر خطاب سے مخاطب و مراد حضور علیہ الصلوٰۃ والسلام کو ہی لیتے ہیں۔ حضرت قاضی ثناء اللہ پانی پتی لکھتے ہیں:

قال عطاء الخراسانی ما تقدم من ذنبك يعني ذنب ابويك

ادم و حوا ببركتك و ما تاخر ذنوب امتك بدعوتك. (۱)

اس میں ”ذنبک“ میں ”ک“ ضمیر خطاب ہے اور حضرت خراسانی اس سے مخاطب و مراد حضور

علیہ الصلوٰۃ والسلام کو لے رہے ہیں۔ اس لئے حضرت خراسانی کی طرف اس بات کو منسوب کرنا حقیقت و دیانت کے خلاف ہے۔ انہوں نے اس مقام میں ”تقدیر مضاف“ کی بات کی ہے اور یہ عربی زبان کے قواعد و ضوابط کے مطابق ہے، جسے ہم تفصیل سے بیان کر چکے ہیں۔

نظم قرآن میں فرق نہیں آئے گا:

اب رہ گئی یہ بات کہ اس آیت میں یعنی لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ میں امت کے ذنب مراد لینے سے خرابی پیدا ہو جاتی ہے اور وہ خرابی یہ ہے۔ اگر یہ کہا جائے کہ درمیان مغفرت ذنوب کی ایک نعمت آپ کو نہیں امت کو دی ہے تو اس سے نظم قرآن مختل ہو جائے گی۔ اس لئے حضرت عطاء خراسانی کا موقف درست نہیں ہے تو اس کے جواب میں گزارش ہے کہ حضرت امام رازی نے لکھا ہے:

إِنَّا فَتَحْنَا لَكَ فَتْحًا. وَفِيهِ التَّعْظِيمُ مِنْ وَجْهِهِ. أَحَدُهُمَا أَنَا وَ

ثَانِيَهُمَا لَكَ أَيْ لِأَجْلِكَ عَلَى وَجْهِ الْمُنَّةِ. (۱)

اس آیت کریمہ میں دو وجہ سے تعظیم پائی جاتی ہے کہ اس میں ایک ”إِنَّا“ ہے کہ اللہ تعالیٰ نے فتح عطا کرنا اپنی طرف منسوب کیا ہے اور دوسرا ”كَ“ ضمیر خطاب ہے جس سے مراد حضور علیہ الصلوٰۃ والسلام کی ذات گرامی ہے اور یہی بات حضرت شیخ زادہ نے بھی لکھی ہے۔

وَفِي قَوْلِهِ تَبَارَكَ وَتَعَالَى إِنَّا فَتَحْنَا لَكَ تَعْظِيمًا لِأَمْرِ الْفَتْحِ

مِنْ وَجْهِهِ أَحَدُهُمَا قَوْلُهُ أَنَا وَالثَّانِي قَوْلُهُ لَكَ أَيْ لِأَجْلِ

كِرَامَتِكَ عِنْدِي وَ لِأَجْلِ جِهَادِكَ. (۲)

یعنی ”فَتَحْنَا لَكَ“ میں جو لام ہے۔ وہ ”لام الاجل“ ہے۔ جس کا معنی سبب ہوتا ہے تو آیت کا معنی یہ ہوا کہ ہم نے آپ کے سبب فتح مبین عطا فرمائی یعنی ہم نے آپ کی کرامت و بزرگی کی وجہ سے فتح مبین عطا فرمائی یا آپ کے جہاد کے سبب فتح مبین عطا

۱۔ تفسیر کبیر، ج ۲۶، ۲۷، ص ۸۰۔ ۲۔ شرح تفسیر بیضاوی، ج ۴، ص ۳۵۵۔

فرمائی تو اب معنی یوں ہوگا۔

ہم نے آپ کی عزت و کرامت یا آپ کے جہاد کی وجہ سے فتح مبین  
عطا فرمائی تاکہ مغفرت کریں آپ کے سبب آپ کے اگلوں اور  
پچھلوں کے ذنب کی۔

تو اب شروع کی دونوں آیات میں لام تعلیل اور دوسری میں مزید تقدیر مضاف سے معنی کا رخ  
تبدیل ہو جائے گا۔ اول میں صحابہ کرام کی شرکت ہو جائے گی اور دوسری میں امت کے ذنب  
کی مغفرت ہو جائے گی۔ تو اب اس سے ”نظم قرآن“ میں اختلال واقع نہیں ہوگا۔

اور پھر مولانا سعیدی کی خدمت میں اس طرح بھی التماس ہے کہ: لیغفر لک اللہ  
ما تقدم من ذنبک وما تاخر میں ”ذنب ابویں“ اور ”ذنب امتہ“ مراد لینے سے کلام میں  
ایسی کوئی بے ربطی بھی پیدا نہیں ہوتی جس سے بلاغت قرآنی پر کوئی اثر پڑے اس لئے کہ  
قرآن حکیم میں ہے:

ذَالَتْ امْرَاةُ الْعَزِيزِ الْاَنَ حَصْحَصَ الْحَقُّ اَنَا رَاوَدْتُهُ عَنْ نَفْسِهِ  
وَ اِنَّهُ لَمِنَ الصّٰدِقِيْنَ ۝ ذٰلِكَ لِيَعْلَمَ اَنِي لَمْ اَخْنَهُ بِالْغَيْبِ وَاَنَّ  
اللّٰهَ لَا يَهْدِي كَيْدَ الْخٰثِنِيْنَ ۝ (۱)

اس مقام میں ظاہر کلام کا تقاضا یہ ہے کہ یہ تمام کلام ”امراة عزیز“ کا ہو اس لئے کہ اس کے  
شروع میں ”ذالت امراة العزيز“ موجود ہے اور باقی کلام اس کا مقولہ ہونا چاہئے، مگر امام  
رازی قدس سرہ ذلک لیعلم انی لم اخنه بالغیب الآیہ کی تفسیر میں لکھتے ہیں:

القول الاول: وهو قول الاكثرين انه قول يوسف عليه  
السلام والقول الثاني ان قوله ذلك ليعلم اني لم اخنه  
بالغيب كلام امراة العزيز. (۲)

یعنی اس آیت میں ایک قول تو یہ ہے کہ یہ حضرت یوسف علیہ السلام کا مقولہ ہے اور یہ اکثریت کا

۱۔ قرآن حکیم، سورہ یوسف، آیت ۵۱، ۵۲۔ ۲۔ تفسیر کبیر، ج ۱۸، ۱۷، ص ۱۵۴۔

ہے اور دوسرا قول یہ ہے کہ یہ امرآة عزیز کا مقولہ ہے۔

نظم کلام کا تقاضا یہ ہے کہ اسے ”امرآة اعزیز“ کا کلام اور مقولہ تسلیم کیا جائے کہ اس سے قبل ”قالت امرآة العزیز“ موجود ہے مگر کسی ظاہری و لفظی اشارے کے بغیر علماء تفسیر کی اکثریت نے اسے حضرت یوسف علیہ السلام کا کلام اور مقولہ قرار دیا ہے: اور جو صورت نظم کلام اور سیاق کلام سے ثابت ہو رہی ہے اسے ثانوی اور جوازی صورت دی گئی ہے۔

اس کا مطلب یہ ہوا کہ ایسی صورت حال سے علماء تفسیر کے نزدیک ”کلام معجز نظام بے ربط اور سلک معانی منتشر نہیں ہوتے۔“ اور اس کی یہ مثال قرآن حکیم میں موجود ہے اور آج تک کسی نے یہ نہیں کہا کہ ذلک لیعلم انی لم اخنه بالغیب الآیہ کو حضرت یوسف علیہ السلام کا کلام تسلیم کر لینے سے نظم قرآنی میں خلل پیدا ہو گیا ہے۔

چنانچہ اسی طرح لیغفر لک اللہ ما تقدم من ذنبک وما تاخر میں اگر ابویں اور امۃ کے ذنب مراد لئے جائیں اور یوں کہا جائے کہ ما تقدم من ذنبک ابویک اور ما تاخر من ذنوب امتک تو نظم کلام اور سلک معانی میں کوئی انتشار پیدا نہیں ہوگا۔ جس طرح ”ذلک لیعلم“ کو حضرت یوسف علیہ السلام کا کلام تسلیم کر لینے سے علماء تفسیر کے نزدیک کوئی خلل پیدا نہیں ہوتا۔ قرآن حکیم کی سورہ احزاب سے اس کی دوسری مثال یہ ہے:

وَ اِذْ تَقُولُ لِلَّذِي اَنْعَمَ اللهُ عَلَيْهِ وَاَنْعَمْتَ عَلَيْهِ اَمْسِكْ

عَلَيْكَ زَوْجَكَ وَاَتَّقِ اللهَ وَتُخْفِي فِي نَفْسِكَ مَا اللهُ

مُبْدِيهِ وَتُخَشِي النَّاسَ ط وَاللهُ اَحَقُّ اَنْ تُخَشَهُ فَلَمَّا قَضَى

زَيْدٌ مِنْهَا وَطَرًا. (۱)

یہ سورہ احزاب کی ایک آیت کا جزء ہے۔ اس میں ”علیہ علیہ“ کی دونوں ضمیروں کا مرجع حضرت زید بن حارثہ ہیں۔ ”امسک اور اتق“ دونوں امر کے صیغے ہیں اس کے مخاطب بھی حضرت زید بن حارثہ ہیں اور ”علیک اور زوجک“ میں ”ک“ ضمیر کے مخاطب بھی حضرت زید بن حارثہ ہیں مگر اس کے معاً بعد جو ”تخفی“ اور ”تخشی“ ہیں جو مذکر حاضر کے صیغے ہیں

تمام مفسرین نے ان کا مخاطب حضور علیہ الصلوٰۃ والسلام کی ذات گرامی کو قرار دیا ہے۔ نظم کلام اور سیاق کلام کا تقاضا ہے کہ اس کا مخاطب بھی حضرت زید بن حارثہ کو ہونا چاہیے۔ مگر ہماری نظر سے اس وقت تک کوئی ایسی تفسیر نہیں گزری جس میں اس کی صراحت ہو، حضرت ابو عبد اللہ قرطبی نے الجامع لاحکام القرآن میں جو انداز بیان اختیار کیا ہے اس سے صرف ترشح ہوتا ہے۔ مگر تصریح کہیں نہیں ہے۔ ہمارے علم میں عربی میں قرآن کی دو مکمل تفسیریں ”تبصیر الرحمن“ اور ”نظم الدرر“ سور اور آیات میں ”نظم“ پر لکھی گئی ہیں اور انہوں نے آیات قرآنی کو ”درر منظومہ“ ثابت کرنے کی کوشش کی ہے مگر وہ بھی اس کا تعلق ”تقول“ سے جوڑ کر مخاطب حضور علیہ الصلوٰۃ والسلام کی ذات عالی کو مانتے ہیں اور پھر ان دونوں صیغوں کے بعد حضرت زید بن حارثہ کا ذکر ہے۔ گو آیت کے درمیان حصہ کا تعلق حضور علیہ الصلوٰۃ والسلام کی ذات گرامی سے ہے اور اول و آخر میں حضرت زید بن حارثہ کا ذکر ہے اور ان سے مراد بھی ہیں اور مخاطب بھی ہیں۔

اگر اس طرح کے طریقہ اور عمل سے نظم قرآنی میں خلل واقع ہوتا تو علماء تفسیر اس صورت کو ہرگز قبول نہ کرتے۔ ان کا قبول کرنا اس بات کی دلیل ہے کہ اس سے نظم قرآنی اور سلک معانی میں کوئی فرق نہیں آتا۔

بس اسی طرح لیغفر لک الله ما تقدم من ذنبک وما تاخر میں اگر اس سے ابوین اور امہ کے ذنب مراد لئے جائیں تو نظم قرآنی اور سلک معانی میں کوئی خلل واقع نہیں ہوگا۔ قرآن حکیم کی سورہ فتح سے اس کی تیسری مثال یہ ہے۔

لَتُؤْمِنُوا بِاللّٰهِ وَرَسُوْلِهِ وَتُعْزِرُوْهُ وَتُقِرُّوْهُ ط وَتُسَبِّحُوْهُ

اس آیت میں چاروں ضمائر کلمہ ”اللہ“ کی طرف راجع ہیں اور علماء تفسیر کے ایک طبقے کا یہی موقف ہے۔ مگر علماء تفسیر میں دوسرے طبقے کا موقف اس کے خلاف ہے۔ چنانچہ امام بغوی لکھتے ہیں:

وتعزروه ای تعینوه وتنصروه، وتوقروه تعظموه وتفحموه،

هذه الكنايات راجعة الى النبي صلى الله عليه وسلم وههنا

وقف . و تسبحوه ای تسبحوا اللہ یزید تصلوا له۔ (۱)

اس آیت میں ”رسولہ“ کی ضمیر کلمہ اللہ کی طرف راجع ہے۔ اور اس کے بعد دونوں ضمائر حضرت نبی صلی اللہ علیہ وسلم کی طرف راجع ہیں اور یہاں وقف کی علامت ط بھی موجود ہے جو اس سمت توجہ دلاتی ہے کہ یہ دونوں ضمائر حضور علیہ الصلوٰۃ والسلام کی طرف راجع ہیں اور پھر ”تسبحوه“ کی ضمیر کلمہ اللہ کی طرف راجع ہے۔ یعنی ان چاروں ضمائر میں سے پہلی کلمہ اللہ کی طرف راجع ہے اور پھر دونوں ضمیریں ”رسول“ یعنی حضور علیہ الصلوٰۃ والسلام کی طرف راجع ہیں اور چوتھی ضمیر پھر کلمہ اللہ کی طرف راجع ہے۔ یہ امام بغوی کا موقف ہے۔ حضرت قاضی ابو محمد ابن عطیہ اندلسی قدس سرہ اس آیت کی تفسیر میں لکھتے ہیں:

قال الجمهور تعزوره وتوقروه هما للنبي عليه السلام و

تسبحوه هي لله۔ (۲)

جمہور علماء تفسیر کا موقف یہ ہے کہ ”تعزوره وتوقروه“ کی دونوں ضمیریں حضور علیہ الصلوٰۃ والسلام کی طرف راجع ہیں اور تسجودہ کی ضمیر کلمہ اللہ کی طرف راجع ہے۔ اس کا مطلب یہ ہوا کہ ”رسولہ“ کی ضمیر کلمہ اللہ کی طرف راجع ہے پھر دونوں ضمائر ”رسول“ یعنی حضور علیہ الصلوٰۃ والسلام کی طرف راجع ہیں اور ”تسبحوه“ کی ضمیر پھر کلمہ اللہ کی طرف راجع ہے۔ حضرت جلال الدین محلی قدس سرہ اس آیت کی تفسیر میں لکھتے ہیں۔

ضميرهما لله ولرسوله۔ (۳)

یعنی تعزروه وتوقروه کی دونوں ضمائر کا مرجع کلمہ اللہ بھی ہو سکتا ہے اور حضور علیہ الصلوٰۃ والسلام بھی ہو سکتے ہیں۔ گویا حضرت محلی قدس سرہ نے توسع کا مظاہرہ کیا اور دونوں صورتوں کو قبول کرنے کی راہ نکالی لیکن کسی بھی صورت کو رد نہیں کیا اس سے یہ بات واضح ہو گئی کہ ان جلیل القدر علماء تفسیر کے نزدیک اول و آخر ضمیروں کا مرجع کلمہ اللہ ہے۔ اور درمیان کی دونوں ضمیروں کا مرجع ”رسول“ ہے۔ جب کہ یہ آیت کے ایک جزء میں ہے۔ اگر اس طریقہ کار سے کلام معجز نظام میں بے ربطی ہوتی تو یہ علماء تفسیر کبھی بھی اسے جائز قرار نہ دیتے۔ ان کا اس

۱۔ تفسیر معالم التنزیل، ج ۵، ص ۱۰۳

۳۔ تفسیر جلالین، ص ۲۲۳۔

۲۔ المحرر الوجیز، ج ۵، ص ۱۲۹۔

طریقہ کار کو جائز قرار دینا اس بات کی علامت ہے کہ اس سے نظم قرآنی میں اختلال نہیں پیدا ہوتا، تو پھر تین آیات۔

انا فتحنا لک فتحا مبینا لیغفر لک اللہ ما تقدم من ذنبک  
وما تاخر ویتم نعمتہ علیک ویہدیک صراطا مستقیما  
وینصرک اللہ نصرا عزیزا ۰

میں اگر پہلی دو نعمتوں کا رخ آپ کی وساطت و وسیلہ سے دوسرے حضرات کی طرف ہو جائے اور آخری تین نعمتوں کا رخ آپ صلی اللہ علیہ وسلم کی طرف ہو جائے تو نظم قرآنی میں اختلال پیدا نہیں ہوگا اور اس طریقہ کار کو ”بے ربطی“ کا نام نہیں دیا جائے گا۔

یا اول اور آخر کی تین نعمتوں کا رخ آپ کی طرف ہو جائے اور دوسری نعمت کا رخ ابوین اور امت کی طرف ہو جائے تو اس سے بھی نظم قرآنی میں اختلال پیدا نہیں ہوگا۔ اگر ایسا ہوتا تو یہ علماء تفسیر اس صورت کو کبھی بھی قبول نہ کرتے۔ اور پھر یہ علماء تفسیر ہم سے زیادہ نظم قرآنی کو سمجھنے والے ہم سے زیادہ عربیت کا فہم رکھنے والے اور ہم سے زیادہ صحیح و ضعیف اور باطل و فاسد کا علم رکھنے والے ہیں اور وہ کبھی بھی اس قول کی تائید و توثیق نہ کرتے، ان کا اسے تفسیر میں نقل اور قبول کرنا اس کے صحیح اور درست ہونے کی تائید و توثیق ہے۔

ہم نے مولانا سعیدی کی یہ مشکل دور کر دی ہے اور ہمیں امید ہے کہ اب وہ ”حضرت عطاء خراسانی پر دار و گیر سے پرہیز و گریز کریں گے اور ان کے موقف کو اپنے دل میں جگہ دیں گے۔“

## میرا قبلہ تو آپ کی احادیث ہیں

مولانا غلام رسول سعیدی لکھتے ہیں:

صحیح مسلم کی حدیث کی تشریح کرتے ہوئے مجھ پر یہ منکشف ہوا کہ (خراسانی کا) یہ ترجمہ اس حدیث کے خلاف ہے۔ پھر میں نے اس سلسلہ میں مزید احادیث کی تلاش کی تو مجھے یقین ہو گیا کہ یہ ترجمہ صحیح نہیں سو میں نے اس سے رجوع کر لیا..... جو قول آپ کی احادیث اور آپ کے ارشادات کے مطابق ہو وہ میرے سر آنکھوں پر اور جب کسی قول کی سمت آپ کی احادیث سے مختلف ہو جائے تو میرا قبلہ تو

آپ کی احادیث ہیں۔ (۱)

یعنی مولانا سعیدی بتانا یہ چاہتے ہیں کہ میں بڑا بے نفس اور سیدھا انسان ہوں، جوں ہی کسی مسئلہ پر حدیث میرے سامنے آ جاتی ہے تو میں فوراً اسے قبول کر لیتا ہوں اور اس حدیث کی وجہ سے اپنا سابقہ موقف تبدیل کر لیتا ہوں۔ لیغفر لک اللہ میں میں نے مغفرت ذنب کی نسبت حضور علیہ الصلوٰۃ والسلام کی طرف اسی لئے قبول کی ہے۔ لیکن ہم دیکھتے ہیں کہ مولانا سعیدی اپنے اس لکھے ہوئے پر پورے نہیں اترتے۔ شرح مسلم میں ایسے بہت سے مواقع ہیں جہاں انہوں نے حدیث کو نظر انداز کیا ہے۔ ہم مشتے نمونہ از خردارے ایک مقام پیش کرتے ہیں جس کی تفصیل یہ ہے کہ قرآن حکیم میں ہے:



و علی الذین یطیقونہ فدیۃ طعام مسکین۔ (۱)

ہمارے استاذ مکرم حضرت مولانا سید سکندر شاہ قدس سرہ نے جلالین کے سبق کے دوران اس کی تشریح اس طرح کی کہ علماء تفسیر نے اس آیت کی تفسیر تین طریقوں سے کی ہے۔

۱- عربی زبان میں یہ ایک خاص بات ہے کہ بعض کلمات کو مقدر اور پوشیدہ کر دیا جاتا ہے لیکن ان کا عمل اور معنی باقی ہوتا ہے۔ ایسا ہی حرف ”لا“ کو مقدر کیا جاتا ہے اور اس کا معنی باقی رہتا ہے تو اس آیت کریمہ میں ”یطیقونہ“ سے پہلے حرف ”لا“ مقدر ہے۔ گویا اصل میں ”لا یطیقونہ“ ہے۔ اس کا مطلب یہ ہوگا کہ وہ لوگ جو روزہ رکھنے کی طاقت نہیں رکھتے وہ ایک مسکین کا کھانا فدیہ دے دیں۔ تقدیر ”لا“ کی ایک اور مثال قرآن حکیم میں ہے۔

یبین اللہ لکم ان تضلوا۔ (۲)

یہاں پر بھی ”تضلوا“ سے پہلے حرف ”لا“ مقدر ہے۔ اصل عبارت اس طرح ہوگی کہ یبین اللہ لکم ان لا تضلوا یعنی اللہ تعالیٰ بات کو کھول کے اور واضح کر کے بیان کرتا ہے تاکہ تم گمراہ نہ ہو جاؤ۔

۲- یطیقونہ باب افعال سے مضارع کا صیغہ ہے اور باب افعال کا ایک خاص وصف یہ ہے کہ اس کا ہمزہ سلب مأخذ کا معنی دیتا ہے۔ یعنی جو معنی اس کا ثلاثی مجرد میں ہوتا ہے جب اسے باب افعال پر لایا جاتا ہے تو اس کے معنی کا زوال مراد ہوتا ہے۔ چنانچہ اس قاعدہ کی اس صورت حال کو بیان کرتے ہوئے مولانا جامی اعراب کی مثال دیتے ہوئے لکھتے ہیں:

مِنْ عَرَبَتْ مِعْدَتُهُ، اِذَا فَسَدَتْ، عَلِيٌّ اِنْ يَكُونُ الْهَمْزَةُ  
لِلْسَلْبِ فَيَكُونُ مَعْنَاهُ اِزَالَةُ الْفَسَادِ، سَمِيٌّ بِدَلَالَتِهِ يَزِيلُ فَسَادَ

۱- قرآن حکیم، سورہ بقرہ، آیت ۱۸۷۔ ۱- قرآن حکیم، سورہ نساء، آیت ۱۷۷۔

الناس بعض المعانى ببعض. (۱)

یعنی اعراب کی اصل ”عَرَبَتْ مِعْدَتُهُ“ سے ہے۔ یہ جملہ عرب اس وقت بولتے ہیں جب کسی کا معدہ خراب ہو جاتا ہے۔ لیکن جب اس ثلاثی مجرد سے باب افعال سے اعراب بنایا گیا تو ہمزہ نے اس کے اصلی معنی جو کہ ”فساد“ تھا سلب کر لیا، تو اب اس کا معنی ”ازالہ فساد“ ہو گیا۔ یعنی ”عربت“ کا معنی حقیقت میں فساد تھا تو اب اعراب کا معنی ”ازالہ فساد“ ہو گیا۔ یعنی فساد کو دور کرنا، چونکہ معانی کا آپس میں جو تعلق ہوتا ہے اس میں اختلاف ہوتا ہے تو وہ اس اختلاف کو رفع کرتا ہے۔ اس لئے فَسَادُ النَّاسِ کو زائل کرنے کی وجہ سے اس نام سے پکارا جاتا ہے۔ اس کی ایک اور مثال بھی ہے شکلی و اشکیۃ۔ اس میں ”شکی“ کا معنی اس نے شکایت کی اور ”اشکیۃ“ کا معنی ہے میں نے اس کی شکایت زائل کی۔

اب بطبقونہ کو دیکھا جائے تو اس کی اصل ”طاقت“ ہے لیکن جب اسے باب افعال پر لا کر اطاق، یطیق، اطاقۃ، بنایا تو اس کا معنی ”طاقت کا زوال“ ہوا، تو اب آیۃ کریمہ کا معنی یہ ہو گا اور وہ لوگ جن کی طاقت زوال پذیر ہو چکی ہے تو ان پر ایک مسکین کا کھانا فدیہ ہے۔

۳۔ حضرت امام مسلم نے ایک باب قائم کیا ہے۔

باب بیان نسخ قول الله تعالى و على الذين يطبقونه فدية

طعام مسکین.

یعنی و علی الذین یطبقونہ کے منسوخ ہونے کے بیان میں یہ باب ہے اور پھر اس کے ذیل میں حضرت سلمہ بن اکوع سے دو روایتیں ذکر کی ہیں۔

۱۔ عن سلمه بن اكوع قال لما نزلت هذه الآية و على الذين

يطبقونه فدية طعام مسکین کان من اراد ان يفطر و يفندی

حتى نزلت الآية التي بعدها فمسختها.

حضرت سلمہ بن اکوع فرماتے ہیں جب یہ آیت کریمہ و علی الذین یطیقونہ نازل ہوئی جو چاہتا افطار کرتا اور فدیہ دے دیتا یہاں تک کہ اس کے بعد والی آیت کریمہ نازل ہوئی تو اس نے اسے منسوخ کر دیا۔

۲- عن سلمہ بن اکوع قال کنا فی رمضان علی عہد رسول اللہ صلی اللہ علیہ وسلم من شاء صام ومن شاء افطر فافتدی لطعام مسکین حتی نزلت هذه الآیة فمن شهد منکم الشهر فلیصمه. (۱)

یعنی حضور علی الصلوٰۃ والسلام کے زمانہ اقدس میں رمضان میں ہم میں سے جو چاہتا روزہ رکھتا اور جو چاہتا افطار کرتا اور ایک مسکین کا کھانا فدیہ دے دیتا یہاں تک کہ یہ آیت کریمہ فمن شهد منکم الشهر فلیصمه نازل ہوئی۔

ان دونوں روایات سے یہ معلوم ہوتا ہے وَعَلَى الَّذِينَ يُطِيقُونَهُ کی ناسخ، فَمَنْ شَهِدَ مِنْكُمُ الشَّهْرَ ہے۔ اس لئے روزہ نہ رکھنے اور فدیہ دینے کی رعایت ختم ہوگئی۔ اب روزہ ہی رکھنا ہے۔

ہمارا موقف یہ ہے کہ اس آیت کی تفسیر تین طرح سے کی گئی ہے۔ ان میں پہلی دو صورتیں عربی زبان کے قواعد و ضوابط سے متعلق ہیں۔ تقدیر ”لا“ اور ہمزہ افعال کا سلب ماخذ کے لئے ہونا علم نحو سے متعلق ہیں اور تیسری صورت حدیث سے متعلق ہے۔ جس میں اس بات کا صاف بیان ہے کہ وَعَلَى الَّذِينَ يُطِيقُونَهُ کا حکم منسوخ ہے اور اس کی ناسخ فَمَنْ شَهِدَ مِنْكُمُ الشَّهْرَ ہے۔

اب ہم دیکھتے ہیں کہ مولانا سعیدی جن کا ”قبلہ حدیث ہے“ اور جس کی وجہ سے وہ اپنے موقف میں تبدیلی کر لیتے ہیں اس موقع پر کیا موقف اختیار کرتے ہیں وہ ان دونوں احادیث کے بعد کیا لکھتے ہیں، ملاحظہ فرمائیں:

جمہور علماء کے نزدیک آیت مبارکہ وَعَلَى الَّذِينَ يُطِيقُونَهُ میں ہمزہ سلب کے لئے ہے اور اس آیت کا معنی یہ ہے جو لوگ روزہ رکھنے کی طاقت نہیں رکھتے وہ بطور فد یہ ہر روز ایک مسکین کو کھانا کھلا دیں اور یہ حکم باقی ہے۔ (۱)

مولانا سعیدی نے اخبار احاد کو ترک کر کے عربی زبان کے ایک قاعدہ کا سہارا لیا اور وہ یہ بات بھول گئے کہ میں نے یہ لکھا ہے کہ ”جب کسی قول کی سمت آپ کی احادیث سے مختلف ہو جائے تو میرا قبلہ تو آپ کی احادیث ہیں۔“ اب احادیث اپنی جگہ پر کھڑی ہیں اور مولانا سعیدی باب افعال کے ہمزہ کے سائے میں آ گئے۔

قارئین کرام! یہاں پر ایک سوال پیدا ہوتا ہے وہ یہ کہ جب اس مقام میں یعنی وَعَلَى الَّذِينَ يُطِيقُونَهُ میں اخبار احاد کو ترک کر کے عربی زبان کے ایک قاعدہ کے حساب سے تفسیر کرنا صحیح ہے تو پھر لِيُغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ میں اخبار احاد کو ترک کر کے عربی زبان کے دو قاعدوں مجاز عقلی اور تقدیر مضاف کے حساب سے تفسیر کرنا کیوں صحیح نہیں ہے۔ اگر ایک صحیح ہے تو دوسری کو بھی صحیح ماننا پڑے گا۔ یہ نہیں ہو سکتا کہ ایک جگہ یہ کارِ ثواب ہو اور دوسری جگہ جرم ہو جائے۔

مولانا سعیدی کے عملی رویہ سے یہ چیز واضح ہو گئی ہے کہ اگر کوئی قرآن حکیم کی آیت کی تفسیر میں خبر واحد کو چھوڑ دے اور علم نحو کے کسی قاعدہ کے مطابق تفسیری قول قبول کر لے تو کوئی جرم نہیں ہے اور حضرت عطاء خراسانی نے لِيُغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ میں جو موقف اختیار کیا ہے وہ علم نحو کے تقدیر مضاف کے قاعدہ کے مطابق ہے اور کوئی جرم نہیں ہے اور جن لوگوں نے اس موقف کو قبول کیا ہے انہوں نے بھی کوئی جرم نہیں کیا۔

## حضرت عطاء خراسانی کا موقف فصاحت کے خلاف ہے

حضرت خراسانی کے موقف پر مولانا ابوالخیر محمد زبیر زید مجدہم نے یہ اعتراض کیا ہے۔

یہ ثابت ہو گیا کہ ”لیغفرلک اللہ“ سے اگلی آیت لیدخل المؤمنین و المؤمنات“ امت کی مغفرت اور ان کے دخول جنت کے اعلان کے لئے نازل ہوئی ہے تو پھر ”لیغفرلک اللہ“ سے بھی امت ہی کی مغفرت مراد لینا یہ ”بے فائدہ تکرار“ ہوگی جو قرآن حکیم کی اس عظیم بلاغت کے منافی ہے جس کے مقابلہ کا چیلنج خود قرآن دے رہا ہے اور آج تک کوئی اس چیلنج کا جواب نہ دے سکا اور فصاحت و بلاغت سے بھرپور ایک آیت بھی قرآن جیسی بنا کر آج تک کوئی پیش نہیں کر سکا۔ امام رازی بھی یہی وجہ بیان کرتے ہوئے اس علامہ خراسانی اور علامہ مکی والے قول کو بعید از فہم قرار دے رہے ہیں۔ چنانچہ آپ فرماتے ہیں : احدہما ان یکون الخطاب معہ والمراد المؤمنون وهو بعید لافراد المؤمنین والمؤمنات بالذکر. (۱)

اس عبارت میں یہ سوال اٹھایا گیا ہے کہ کلام میں تکرار ”بلاغت“ کے خلاف ہے اور کسی کتاب میں کسی چیز کا تکرار اور اس کے بار بار ذکر سے کلام غیر فصیح و بلیغ ہو جاتی ہے۔ چونکہ آیت کریمہ لیدخل المؤمنین والمؤمنات میں امت کی مغفرت کا ذکر موجود ہے تو اگر لیغفرلک اللہ سے بھی امت کی مغفرت مراد لی جائے تو تکرار لازم آئے گا جو فصاحت و بلاغت کے خلاف ہے۔ چنانچہ اس صورت میں وہ فصاحت و بلاغت سے خالی ہو جائے گی اور یہ نقص ہے اور آیات قرآنیہ اس نقص سے پاک ہیں۔ چونکہ ”لیغفرلک اللہ“ سے

حضور علیہ الصلوٰۃ والسلام کی مغفرت مراد لینے کی صورت میں یہ نقص لازم نہیں آتا اس لئے یہی مراد لینا ضروری ہے۔

## علم معانی میں تکرار کی بحث

ہم سب سے پہلے اس بات کا جائزہ لیتے ہیں کہ تکرار کسے کہتے ہیں اور علماء معانی و بیان کس تکرار کو فصاحت و بلاغت کے منافی سمجھتے ہیں اور پھر یہ حقیقت واضح ہو جائے گی کہ ان آیات کریمہ میں ”تکرار“ ہے یا نہیں حضرت علامہ سعد الدین تفتازانی لکھتے ہیں:

التکرار ذکر الشيء مرة بعد اخرى، ولا يخفى انه لا يحصل كثرته بذكره ثالثا. و فيه نظر لان المراد بالكثرة

ههنا ما يقابل الوحدة ولا يخفى حصولها بذكره ثالثا. (۱)

حضرت علامہ تفتازانی نے یہ عبارت متنبتی کے اس شعر

وتسعدني في غمرة بعد غمرة سبوح لها منها عليها شواهد

کے ضمن میں کہی ہے جس میں وہ ایک ہی مصرع میں ”ہا“ ضمیر غائب کو تین دفعہ لے آیا ہے۔ تو کیا متنبتی کا تین دفعہ ضمیر کا لانا ”فصاحت“ کے قواعد و ضوابط کے خلاف ہے یا نہیں۔ وہ کہتے ہیں کسی شے کو دو بار ذکر کرنا ”تکرار“ کہلاتا ہے چنانچہ اب اس ”تکرار کو تین دفعہ ذکر کرنا ”کثرت“ کہلائے گا۔ تو جب ایک چیز کو دو بار ذکر کرنا ”تکرار“ ہے تو پھر اس ”تکرار“ کا تین بار ذکر کرنا کثرت ہوگا تو اس تعریف سے یہ لازم آئے گا کہ کسی چیز کا چھ دفعہ ایک مصرع یا ایک شعر میں یا پے در پے ذکر کرنے سے اس کی کثرت لازم آئے گی یہ تحقیق علامہ شمس الدین زوزنی کی ہے۔ حضرت علامہ تفتازانی ”و فيه نظر“ کہہ کر اس موقف کو قبول نہ کرنے کی طرف اشارہ دیتے ہیں اور پھر اس باب میں اپنا موقف بیان کرتے ہیں اور وہ یہ ہے کہ متن میں جس کثرت تکرار سے گریز کا حکم دیا گیا ہے اس سے مراد ”ما يقابل الوحدة“ ہے

یعنی وہ کثرت جو وحدۃ کے مقابلہ میں ہے اور اس کثرت کا حصول تین دفعہ کے ذکر سے ہو جائے گا۔ یعنی دو دفعہ سے تکرار اور تین دفعہ سے کثرت کا کم سے کم درجہ حاصل ہو جائے گا۔ لیکن اس ”کثرت تکرار“ کا فصاحت میں مخل ہونا اور کلام کو بلندی کے معیار سے گرا دینا صرف ”کثرة تکرار“ سے نہیں ہوگا۔ چنانچہ اس کی وضاحت کرتے ہوئے لکھتے ہیں:

لان کلام من کثرة التکرار و تتابع الاضافات. ان ثقل اللفظ بسببه على اللسان فقد حصل الاحتراز عنه بالتنافر، والا فلا يخل بالفصاحة كيف وقد وقع في التزليل مثل ذاب قوم نوح، و ذکر رحمة ربك عبده، و نفس و ما سواها فالهمها فجوورها و تقواها. (۱)

اگر کثرة تکرار اور پے در پے اضافات کی صورت حال ایسی ہو کہ اس کی وجہ سے لفظ ثقیل علی اللسان ہو جائے تو اس کا ”تنافر“ کی وجہ سے فصاحت سے خارج ہو جانے کا ذکر ہو چکا ہے۔ اور اگر کثرة تکرار اور پے در پے اضافتوں کی وجہ سے لفظ ثقیل علی اللسان نہ ہو تو وہ فصاحت میں خلل انداز ہی نہیں ہوتا اور ہو بھی کیسے سکتا ہے۔ قرآن حکیم جو فصیح و بلیغ کتاب ہے جس کی عالم میں کوئی نظیر نہیں ہے اس میں:

مِثْل ذَابِ قَوْمِ نُوحٍ.

موجود ہے۔ جس میں پے در پے اضافتیں ہیں ”مثل“ ”داب“ کی طرف مضاف ہے اور ”داب“ ”قوم“ کی طرف مضاف ہے اور ”قوم“ ”نوح“ کی طرف مضاف ہے۔ اسی طرح ”ذکر“ ”رحمة“ کی طرف مضاف ہے۔ ”رحمة“ ”رب“ کی طرف مضاف ہے اور رب ”ک“ ضمیر خطاب کی طرف مضاف ہے۔ ان دونوں آیات میں پے در پے اضافتیں موجود ہیں اس کے باوجود کلام فصیح ہے۔ اسی طرح آیت کریمہ:

وَنَفْسٍ وَمَا سَوَّاهَا فَالْهَمَّهَا فُجُورُهَا وَ تَقْوَاهَا.

میں چار مقامات پر ”ہا“ ضمیر غائب ہے جو ”نفس“ کی طرف راجع ہے۔ جس میں کثرت تکرار پایا جاتا ہے۔ چونکہ اس سے ثقالت علی اللسان نہیں ہوتی اس لئے یہ محل بالفصاحت نہیں ہے۔ قارئین کرام! آپ نے یہ بات ملاحظہ فرمائی ہے کہ صرف ”تکرار“ منافی فصاحت نہیں ہے بلکہ ”کثرة تکرار“ فصاحت کے منافی ہے اور حضرت علامہ شمس الدین زوزنی کے نزدیک اس کی مقدار یہ ہے کہ وہ ایک مصرع یا شعر یا پے در پے چھ دفعہ کسی عبارت میں ہو تو وہ منحل بالفصاحت ہے اور حضرت علامہ سعد الدین تفتازانی کے نزدیک اس کا تین دفعہ ذکر ہونا ضروری ہے اور پھر اس کے لئے بھی ثقیل علی اللسان ہونا ضروری ہے اور یہ ثقالت اس میں نہ ہو تو وہ فصاحت میں خلل انداز نہیں ہوگی۔

اب کثرة تکرار کے حوالے سے سورہ فتح کی آیات کا جائزہ لیتے ہیں:

۱۔ لیغفر لک اللہ ما تقدم من ذنبک وما تاخر۔

(سورہ فتح، آیت ۲)

۲۔ لیدخل المؤمنین والمؤمنات جنات تجری من تحتها

الانهار خالدین فیہا و یکفر عنهم سیناتهم۔

(سورہ فتح، آیت ۵)

ان دونوں آیات میں سوائے ”من“ کے کوئی کلمہ مشترک نہیں ہے جس سے تکرار لازم آئے۔ چہ جائیکہ کثرة تکرار ہو اور پھر ثقیل علی اللسان ہو۔ تو یہ بات ثابت ہوگئی کہ قرآن حکیم کی ان دونوں آیات میں کوئی تکرار موجود نہیں ہے اور یہ کہنا کہ اس میں ”بے فائدہ تکرار“ ہے اس حقیقت کے خلاف ہے جو نظر آ رہی ہے۔ جب تکرار ہی نہیں ہے تو پھر ”بے فائدہ تکرار“ کا کیا معنی ہوا۔

اور اگر یہ کہا جائے کہ آیت کریمہ مَا تَقَدَّمَ مِنْ ذَنْبِكْ وَمَا تَأَخَّرَ مِنْ اَمْرِ اُمَّةٍ کا کلمہ مقدر تسلیم کر لیا جائے تو اس صورت میں لِيَدْخُلَ الْمُؤْمِنَاتِ وَالْمُؤْمِنَاتِ سے اس کا تکرار لازم آتا ہے، تو قارئین کرام! گزارش ہے کہ ”امۃ“ کا مادہ ”ام“ اور مؤمنین کا مادہ



”امن“ ہے تو تکرار کس طرح لازم آیا۔

اور اگر یہ کہا جائے کہ مَا تَقَدَّمَ مِنْ ذَنْبِكَ وَمَا تَأَخَّرَ میں ”مؤمنین“ کا کلمہ مقدر تسلیم کر لیا جائے تو پھر تکرار لازم آتا ہے تو اس سلسلہ میں گزارش ہے کہ تکرار کے لئے کلمات کا ایک آیت میں ہونا ضروری ہے اور یہاں پہلی آیت کا نمبر ۲ ہے اور دوسری آیت کا نمبر ۵ ہے۔ درمیان میں دو آیات کریمہ ہیں تو تکرار کس طرح ہوگا۔

اور پھر یہ کہ لیدخل المؤمنات والمؤمنات“ میں دونوں کلمے ایک ہی آیت میں ساتھ ساتھ موجود ہے تو کیا یہ تکرار نہیں ہے اور اگر اسے ”تکرار“ کا نام دیا جائے تو پھر الْحَاقَّةُ ۝ مَا الْحَاقَّةُ ۝ وَمَا أَدْرَاكَ مَا الْحَاقَّةُ ۝ اور الْقَارِعَةُ ۝ مَا الْقَارِعَةُ ۝ وَمَا أَدْرَاكَ مَا الْقَارِعَةُ ۝ تینوں آیات میں تسلسل سے الحاقہ اور القارعة موجود ہے تو لازم آئے گا کہ نعوذ بالله من ذالک یہ بھی ”بے فائدہ تکرار“ ہو۔ اگر سورۃ فتح کی دوسری آیت میں ”امۃ“ یا ”مؤمنون“ مراد تسلیم کرنے سے سورۃ فتح کی پانچویں آیت میں ”مؤمنون مؤمنات“ سے اس کا تکرار لازم آتا ہے تو الحاقہ اور القارعة تو مذکور سے بدرجہ اولیٰ تکرار لازم آنا چاہئے۔ جب کہ حقیقت اس طرح نہیں ہے۔ وہ تکرار جو منافی فصاحت ہے اس کا ”مذکور“ ہونا ضروری ہے اور وہ بھی کثرت تکرار اور وہ بھی جو ثقل علی اللسان ہو۔ ورنہ فصاحت کے منافی نہیں ہوگا۔ حضرت نوح علیہ السلام نے بارگاہ خداوندی میں گزارش کی:

رَبِّ اغْفِرْ لِي وَلِوَالِدِي وَلِمَنْ دَخَلَ بَيْتِي مُؤْمِنًا وَلِلْمُؤْمِنِينَ

وَالْمُؤْمِنَاتِ. (۱)

اس آیت کریمہ میں مؤمن، مؤمنین اور مؤمنات کا تین دفعہ صراحتاً ذکر ہے جو ایک ہی آیت میں ہیں اور تینوں کا مادہ ”امن“ بھی ایک ہی ہے اور ”لی“ سے مراد حضرت نوح علیہ السلام کی ذات گرامی ہے جو آدمیت کی تاریخ میں ”پہلے رسول“ اور مؤمن اعظم ہیں اور ”والدی“ جو اصل میں ”والدین“ ہے یائے متکلم کی طرف اضافت سے نون تشنیہ گر گیا اور

یا کایا میں ادغام کر دیا اور ”والدتی“ ہو گیا۔ تو اس سے مراد ان کے باپ اور ماں دونوں ہوئے، تو صورتِ حال اس طرح ہوئی کہ تین دفعہ ”مؤمن“ کا ذکر صراحتاً ہے اور تین دفعہ ”مراد“ ہے تو اب اگر یہ ”ضابطہ“ تسلیم کر لیا جائے کہ ”مرادی کلمہ“ سے بھی تکرار لازم آتا ہے تو پھر یہاں کلمہ ”مؤمن“ کا چھ دفعہ تکرار ہو گیا ہے تو اس سے کثرت تکرار لازم آ گیا تو اب اس آیتِ کریمہ کے غیر فصیح ہونے کا اعلان کر دینا چاہئے۔ لیکن ایسا نہیں ہو سکتا، اس لئے کہ یہاں مراد ”مذکور“ درکار ہے اور ”مذکور“ بھی وہ جو ثقیل علی اللسان ہو۔ ورنہ کثرت تکرار بھی منافی فصاحت نہیں ہے۔

اس بحث سے یہ بات ثابت ہو گئی کہ لیغفر لک اللہ الایہ اور لیدخل المؤمنین والمؤمنات الایہ دونوں میں مؤمنین یعنی حضرات صحابہ کرام کی مغفرت مراد لینے سے کوئی تکرار لازم نہیں آتا کیونکہ تکرار کا تعلق کلمات ظاہرہ سے ہے جس کا ذکر سابق میں ہو چکا ہے۔ رہی بات ”مفہوم و معنی“ کی تو ایک معنی کے کئی اسلوب بیان ہو سکتے ہیں۔ قرآن حکیم میں:

مَا أَهْلٌ بِهِ لغيرِ اللَّهِ

مَا أَهْلٌ لغيرِ اللَّهِ بِهِ

دونوں اسلوب موجود ہیں۔ بہر حال ”بہ“ کی تقدیم و تاخیر ایک خصوصیت بھی رکھتی ہے۔ اسی طرح قرآن حکیم میں:

إِنَّ الَّذِينَ آمَنُوا وَعَمِلُوا الصَّالِحَاتِ

کے کلمات کثرت سے موجود ہیں۔ آج تک کسی نے یہ نہیں کہا کہ ان کا ایک دفعہ ہی کہنا کافی تھا بار بار اس کے ذکر سے ”مفہوم و معنی“ کا تکرار لازم آتا ہے اور اللہ تعالیٰ کے کلام معجز نظام میں یہ چیزیں نہیں ہونی چاہئے تھی۔ کیونکہ جب ایک جیسی آیات کا تکرار ہوگا تو لازماً ان کے ”مفہوم و معنی“ کا بھی تکرار ہوگا۔ سورہ نساء کی آیت ۱۳۱ میں دو دفعہ:

لِلَّهِ مَا فِي السَّمَوَاتِ وَالْأَرْضِ

موجود ہے۔ کوئی بھی نہ تو اس کے ”ظاہری“ تکرار کا قائل ہے اور نہ ہی ”مفہومی“ تکرار کا قائل ہے۔ کیونکہ بلاغت فی الکلام کا بنیادی اصول ہے۔ مطابقتہ لمقتضی الحال مع فصاحتہ یعنی کلمات فصیحہ کے ساتھ کلام کا مقتضاء حال کے مطابق ہونا، تو جب مقتضاء حال کا تقاضا تاکید کا ہو یا کوئی اور فائدہ مقصود ہو جس کے لئے تکرار کا تقاضا ہو تو پھر تکرار بھی حسن کلام میں شمار ہوگا۔

لیکن یہ بات بھی یاد رہے کہ کلام عرب میں کسی چیز کا تکرار کوئی معیوب امر نہیں ہے جب کہ اسے اپنے مقام میں استعمال کیا جائے تو اس میں حسن ہے مثلاً ایک آدمی کہتا ہے۔ ”جاءنی زید زید“ تو اس میں ”زید“ کے تکرار سے کسی نے یہ مطلب نہیں سمجھا کہ یہاں دو زید مراد ہیں اور نہ کسی نے اس تکرار کو فصاحت کے منافی قرار دیا۔ چونکہ اس میں زید اول کی زید ثانی سے تاکید ہو رہی ہے۔ گویا مراد اپنے مقام میں مفید اور مستحسن ہے اور پھر قرآن حکیم میں:

فَسَجَدَ الْمَلَائِكَةُ كُلُّهُمْ أَجْمَعُونَ. (۱)

اس آیت کریمہ میں یہ بیان کیا جا رہا ہے کہ ”تمام فرشتوں نے سجدہ کیا“ لیکن اس کا انداز بیان یہ ہے کہ ”ملائکہ“ جمع لایا گیا پھر اس پر الف لام داخل کر کے اس میں استغراق کا معنی پیدا کیا گیا اور پھر ”کلہم“ اور ”اجمعون“ الگ الگ کلمات سے اس کی تاکید کی گئی۔ یعنی ”ملائکہ“ پر الف لام داخل کر کے اس میں ”تمام“ کا اہتمام کیا گیا۔ پھر کلہم اور اجمعون سے ”تمام ملائکہ“ کے مفہوم و معنی کو مضبوط و مستحکم کیا گیا۔ اسی طرح ”الا انہم ہم المفسدون“ میں ”مفسدون“ کے مفہوم و معنی کو مضبوط و مستحکم کیا گیا۔ اب یہاں کلمات تاکید کا تکرار نافع اور مفید ہے۔ بس ایسا کثرت تکرار جو ثقیل علی اللسان ہو وہ منافی اور مضر فصاحت ہے اور یہ کثرت تکرار قرآن حکیم میں موجود نہیں ہے۔

خلاصہ کلام یہ ہوا کہ ما تقدم من ذنبك وما تاخر سے امۃ یعنی صحابہ کرام کے

ذنب کی مغفرت مراد لینے سے ان دونوں آیات میں کوئی تکرار لازم نہیں آتا اور اس باب میں اگر مراد ہوتا بھی تو وہ مضر نہیں ہوتا۔ ہاں کثرت تکرار ضرور مضر ہے مگر اس وقت جب وہ کلمات ثقیل علی اللسان ہو جائیں اور یہ دونوں آیات ایسے تکرار اور کثرت تکرار سے مطہر اور منزہ ہیں جو ثقیل علی اللسان ہو۔

بلکہ جب ہم ان آیات میں غور کرتے ہیں تو ہمارے دماغ میں یہ بات آتی ہے کہ مغفرت دخول جنت کا سبب ہے۔ اللہ تعالیٰ نے ”لیغفر لک اللہ ما تقدم من ذنبک وما تاخر“ فرما کر مؤمنین صحابہ کرام کی مغفرت کا اعلان فرمایا اور چونکہ یہ مغفرت دخول جنت کا سبب تھا جب وہ ہو گیا تو ”لیدخل المؤمنین والمؤمنات جنات“ فرما کر ان کے دخول جنت کا اعلان کر دیا اور اب اس صورت میں ”مفہوم و معنی“ کو ”کلمات مذکورہ“ سے ٹکرا کر فصاحت کے فوت و ختم ہو جانے کا جو اندیشہ کیا جا رہا تھا وہ بھی جاتا رہا اور بات صاف ہو گئی اللہ تعالیٰ ہم سب کو قبول حق کی توفیق عطا فرمائے اور ضد و عناد سے نجات دے۔

## امام رازی کی عبارت کی تفصیلات

حضرت امام رازی قدس سرہ نے سورہ محمد کی آیت کریمہ واستغفر لذنبک و للمؤمنین والمؤمنات کے بارے میں جو کچھ لکھا ہے اس سے ایک ادھورا حوالہ پیش کر کے اپنے مدعا کو ثابت کرنے کی کوشش کی گئی ہے ہم اس پورے حوالے کو آپ کے سامنے پیش کر کے اس پر بات کرتے ہیں:

واستغفر لذنبک یحتمل وجہین. احدهما ان یکون الخطاب معه والمراد المؤمنون، وهو بعید لافراد المؤمنین والمؤمنات بالذکر وقال بعض الناس لذنبک ای لذنب اهل بیتک و للمؤمنین و المؤمنات ای الذین لیسوا منک

باهل بیت. ثانیہا المراد هو النبی علیہ الصلوٰۃ والسلام  
والذنب هو ترک الافضل الذی هو بالنسبة الیہ ذنب و

حاشاہ من ذلک. (۱)

یعنی واستغفر لذنبک کی تفسیر و تشریح میں دو احتمال ہیں۔ (۱) خطاب حضور علیہ الصلوٰۃ  
والسلام سے ہے اور مراد مؤمنین ہیں اور یہ نہیں ہو سکتا اس لئے کہ مؤمنین اور مؤمنات کا ذکر  
خود آیت میں موجود ہے۔ اس لئے تحصیل حاصل ہے۔ یہ وجہ نہیں کہ فصاحت و بلاغت کے  
خلاف ہے کہ اس سے ”بے فائدہ تکرار“ لازم آئے گا تو اس کا حل یہ ہے کہ بعض لوگوں نے  
جو کہا ہے کہ یہاں ”اہل بیت“ کو مقدر تسلیم کر لیا جائے تو پھر عبارت اس طرح ہو جائے گی۔

لذنب اهل بیتک و للمؤمنین و المؤمنات.

اور مؤمنین و مؤمنات سے مراد وہ لوگ ہوں گے جو حضور علیہ الصلوٰۃ والسلام کے اہل بیت  
میں شامل نہیں ہیں۔ گویا امام رازی یہ فرمانا چاہتے ہیں کہ آیت کا معنی یہ ہے:  
استغفار کیجئے اپنے گھر والوں اور مؤمنین اور مؤمنات کے ذنب کی۔

اب اس بات سے یہ مطلب اخذ کرنا کہ امام رازی یہاں ”مؤمنون“ کو اس لئے مراد نہیں  
لے رہے کہ وہ قرآن حکیم کی فصاحت و بلاغت کے خلاف ہے۔ لہذا لیغفر لک اللہ ما  
تقدم من ذنبک وما تاخر میں ”ذنب المؤمنین“ مقدر تسلیم کرنا درست نہیں ہے کیونکہ  
لیدخل المؤمنین و المؤمنات جو سورہ فتح کی پانچویں آیت کریمہ ہے اس سے تکرار لازم  
آئے گا اور یہ چیز فصاحت و بلاغت کے خلاف ہے۔ حضرت امام رازی قدس سرہ کو ڈھال بنا  
کر خواہ مخواہ یہ بات کہی جا رہی ہے۔ اگر امام رازی کے طریقہ پر چلا جاتا تو اس کا حل بالکل  
آسان تھا۔ جس کا ذکر ہم آئندہ صفحات میں کریں گے اور امام رازی نے جو دوسرا احتمال  
بیان کیا ہے اس کی تشریح ہم قبل ازیں کر چکے ہیں۔

حضرت امام رازی قدس سرہ نے اس آیت کریمہ میں یہ ارشاد فرمایا ہے۔

ان يكون الخطاب معه والمراد المؤمنون.

یعنی اس کے مخاطب تو حضور علیہ الصلوٰۃ والسلام کی ذات گرامی ہے لیکن اس سے مراد مؤمنین ہیں تو اس سے آیت کا مفہوم اس طرح ہو جاتا۔

واستغفر لذنوب المؤمنین وللمؤمنات.

تو یہ صورت اختیار کرنے سے تحصیل حاصل لازم آ رہی تھی اس لئے امام رازی نے ”وَهُوَ بَعِيدٌ“ کہہ کر اس بات کا اظہار کیا کہ یہ صورت اس مقام پر قابل عمل نہیں ہے۔ چنانچہ اس بات کی بنیاد پر یہ کہنا کہ:

امام رازی بھی یہی وجہ بیان کرتے ہوئے اس علامہ خراسانی اور علامہ

مکی والے قول کو بعید از فہم قرار دے رہے ہیں۔

علامہ مکی سے کون شخصیت مراد ہے ہم نہیں جانتے لیکن حضرت عطاء خراسانی کا مذہب وہ نہیں ہے جو اوپر امام رازی کے حوالے سے بیان ہوا ہے۔ ان کا مذہب یہ ہے:

ما تقدم من ذنب ابويك وما تاخر من ذنب امتك.

ان کا کہنا یہ ہے کہ لیغفرلک میں خطاب حضور علیہ الصلوٰۃ والسلام سے ہے اور یہاں ”ابوین“ اور ”امۃ“ کو مقدر تسلیم کرتے ہیں ان کے نزدیک آیت کا ترجمہ اس طرح ہوگا۔

تاکہ معاف کرے اللہ آپ کے سبب آپ کے اگلوں یعنی ابوین کے

ذنب اور آپ کے پچھلوں یعنی امت کے ذنب۔

اور اس میں وہ مخاطب حضور علیہ الصلوٰۃ والسلام کو تسلیم کر رہے ہیں اور مراد بھی آپ ہی کو لے

رہے ہیں لیکن ابوین اور امۃ کو مقدر تسلیم کر رہے ہیں۔ اس بات میں اور امام رازی کے بیان

کردہ قول میں بڑا فرق ہے۔ لیکن یہ بات یاد رہے کہ حضرت عطاء خراسانی کا یہ تفسیری قول

صرف لیغفرلک اللہ ما تقدم الآیہ سے متعلق ہے۔ کسی اور آیت کے ذیل میں اسے ذکر

نہیں کیا گیا ہے۔ اور آیت کریمہ واستغفر لذنوبک وللمؤمنین والمؤمنات کے بیان

میں کسی معروف مفسر نے حضرت عطاء خراسانی کا کوئی قول اور مذہب نقل نہیں کیا۔ لہذا جو کچھ

امام رازی نے اس آیت کی تفسیر میں لکھا ہے اس سے حضرت عطاء خراسانی کے مذہب کا ابطال تصور کرنا درست نہیں ہے۔

حاصل کلام یہ ہوا کہ امام رازی نے حضرت عطاء خراسانی کے قول کو بعید از فہم قرار نہیں دیا۔ یہ لوگوں کی اڑائی ہوئی بات ہے۔

میں نے گزشتہ صفحات میں یہ بات کہی تھی کہ اگر امام رازی کا طریقہ اختیار کیا جاتا تو اس کا حل بالکل آسان تھا۔ لیکن بات کو مشکل اور پیچیدہ بنانے کے لئے کیا ہے جو نہیں کیا گیا۔ حضرت امام رازی قدس سرہ نے لیغفر لک الله ما تقدم من ذنبک وما تاخر کی تفسیر و تشریح میں جو کچھ لکھا تھا اسے قبول کر لیا جانا چاہئے تھا مگر نہ معلوم وجوہات کی بنا پر اسے اخفاء میں رکھا گیا اور جو کچھ دوسری آیات میں بیان کیا گیا تھا اسے اس آیت کے ضمن میں ظاہر کیا گیا۔ ہم امام رازی کی پوری عبارت نقل کرتے ہیں، وہ لکھتے ہیں:

لم یکن للنبی صلی اللہ علیہ وسلم ذنب فماذا یغفر له، قلنا  
الجواب عنه قد تقدم مراراً من وجوه. احدهما. المراد  
ذنب المؤمنین. ثانیها ترک الافضل ثالثها الصغائر. فانها  
جائزة علی الانبیاء بالسهو والعمد، وهو یصونهم العجب.  
رابعها. المراد العصمة. (۱)

حضرت امام رازی نے اس مقام میں ”ذنب“ سے مراد چار چیزوں کا بیان کیا ہے۔ ان میں سے سب سے پہلے جس چیز کو بیان کیا گیا ہے وہ ”ذنب المؤمنین“ ہے۔ گویا اس مقام پر ان کے نزدیک ”ک“ ضمیر خطاب سے حضور علیہ الصلوٰۃ والسلام کو مخاطب بنایا گیا لیکن اس سے مراد مؤمنین ہیں۔ کیونکہ امام رازی نے ”ذنبک“ کو ”ذنب المؤمنین“ سے تعبیر کیا ہے۔ لہذا اس صورت میں تقدیر عبارت اس طرح ہوگی۔

لیغفر لک الله ما تقدم من ذنب المؤمنین وما تاخر.

چونکہ امام رازی نے ”لک“ میں ”ک“ ضمیر خطاب کے بارے میں کوئی وضاحت نہیں کی ہے اس لئے اس سے مراد حسب دستور حضور علیہ الصلوٰۃ والسلام کی ذات گرامی ہوگی۔ اب ہمارے نزدیک اس کا معنی یہی ہو سکتا ہے:

تاکہ معاف کرے اللہ تعالیٰ آپ کے سبب آپ کے اگلے اور پچھلے  
مؤمنین کے ذنب۔

اور اگر ”لک“ کے لام کا معنی سبب نہ کیا جائے تو پھر مؤمنین مراد لینا درست نہیں ہو سکتا۔ اگر امام رازی نے سورہ محمد کی آیت کریمہ واستغفر لذنوبک الآیہ میں تقدیر مضاف کو ”وہو بعید“ کہہ کر رد کر دیا تھا تو پھر سورہ فتح کی اس آیت میں دوبارہ سبب سے پہلے اس تفسیری قول کو نقل کر کے اہمیت کیوں دے رہے ہیں۔ یہ ”سبب سے پہلے“ والی بات ہم نے اسلئے کی کہ حضرت اسمعیل حقی کی ایک تحریر کی طرف اشارہ دیتے ہوئے لکھا گیا ہے:

اس توجیہ کو تفسیر روح البیان نے بھی سبب سے پہلے ذکر کر کے اپنے

نزدیک اس قول کے مختار ہونے کی طرف اشارہ فرما دیا ہے۔ (۱)

اگر کسی قول کے ”سبب سے پہلے“ بیان کرنے سے اس کا مختار ہونا لازم آتا ہے تو پھر امام رازی قدس سرہ کا مختار قول ”ما تقدم من ذنبک“ میں ذنب المؤمنین ہے۔ اسے قبول کر لیجئے۔ جب کہ ”ذنبی“ حضرات نے امام رازی کی اس عبارت کی تردید کے لئے علم لہر رکھے ہیں۔

اس ساری بحث کا خلاصہ یہ ہے کہ آیت کریمہ لیغفر لک اللہ ما تقدم من ذنبک وما تاخر میں مؤمنین، امة اور ابوین کے کلمات مراد لینے سے آیت کریمہ لیدخل المؤمنین والمؤمنات سے کوئی تکرار لازم نہیں آتا اور فصاحت کے قواعد و ضوابط کی کوئی خلاف ورزی نہیں ہو رہی ہے۔ حضرت امام رازی نے حضرت خراسانی کے قول کو رد نہیں کیا بلکہ انہوں نے ان مقامات میں نہ ان کا نام لیا اور نہ ان کا قول ذکر کیا اور



جو کچھ انہوں نے آیت کریمہ واستغفر لذنبک و للمؤمنین و المؤمنات کی تفسیر میں لکھا اسے غلط انداز سے لیغفر لک کے ضمن میں پیش کر کے اپنا مدعا ثابت کرنے کی نامناسب کوشش کی گئی ہے۔

آخر میں ہم گزارش کرتے ہیں کہ مولانا غلام رسول سعیدی نے بھی اسے ”تکرار محض“ اور مولانا ابوالخیر محمد زبیر صاحب نے اسے ”بے فائدہ تکرار“ قرار دیا ہے تو اگر اسی طرح تکرار لازم آتا ہے جو فصاحت و بلاغت کے منافی ہے تو مولانا سعیدی نے لیغفر لک اللہ میں ذنبک کی اسناد و نسبت حضور علیہ الصلوٰۃ والسلام کی طرف قرار دے کر پھر اسی آیت سے آپ کی مغفرت ثابت کرنے کے بعد لکھتے ہیں:

آپ کی مغفرت کا اعلان کسی اور آیت میں نہیں ہے (صرف لیغفر لک اللہ الایۃ میں ہے) اگرچہ عصمت کی بنا پر آپ کی مغفرت دوسری آیات سے ثابت ہے۔ (۱)

اگر دو آیات سے ایک جیسا مضمون ثابت ہونے سے آیات کے کلمات میں ”تکرار محض“ اور ”بے فائدہ تکرار“ لازم آتا ہے تو اب ہم گزارش کرتے ہیں کہ:

جب ”عصمت کی بناء پر دوسری آیات سے آپ کی مغفرت ثابت ہو چکی تھی“ تو پھر آپ نے لیغفر لک اللہ الایۃ سے آپ کی مغفرت ثابت کر کے ”تکرار محض“ اور ”بے فائدہ تکرار“ کا ارتکاب کیا جو قرآن حکیم میں نہیں ہونا چاہئے تھا۔

## حضرت خراسانی کا موقف ایک روایت سے مطابقت نہیں رکھتا

حضرت عطاء خراسانی کے موقف پر صاحبزادہ ابوالخیر محمد زبیر زید مجدہم نے ایک اعتراض یہ بھی کیا ہے کہ:

علامہ عطاء خراسانی کے قول اور توجیہ کے غیر صحیح اور ضعیف ہونے کی ایک وجہ یہ بھی ہے کہ بعض احادیث مبارکہ میں آیت مبارکہ وَمَا أَذْرِي مَا يُفْعَلُ بِي وَلَا بِكُمْ کی جو تفسیر بیان کی گئی یہ توجیہ اس کے بھی خلاف ہے۔ علامہ جلال الدین سیوطی نے قاضی عیاض اور ابن منذر کے حوالے سے احادیث مبارکہ نقل کی ہے کہ آیت مبارکہ وَمَا أَذْرِي مَا يُفْعَلُ بِي وَلَا بِكُمْ نازل ہوئی تو کفار بہت خوش ہوئے۔ اس کے بعد پھر اللہ تعالیٰ نے یہ آیت مبارکہ نازل فرمائی ”لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ“ اس پر صحابہ نے حضور سے عرض کی کہ آپ کو مبارک ہو یا رسول اللہ! اللہ تعالیٰ نے یہ تو بیان کر دیا کہ آپ کے ساتھ کیا کرے گا۔ لیکن ہمارے ساتھ کیا ہوگا۔ اس پر اگلی آیت نازل ہوئی لِيُدْخِلَ الْمُؤْمِنِينَ وَالْمُؤْمِنَاتِ جَنَّاتٍ الْآيَةِ۔ اس سے معلوم ہوا کہ یہ لِيَغْفِرَ لَكَ اللَّهُ والی آیت وَمَا أَذْرِي مَا يُفْعَلُ بِي وَلَا بِكُمْ کے جواب میں نازل ہوئی ہے اور ظاہر ہے یہ جواب اس ہی وقت بنے گا جب لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ والی آیت میں مغفرت سے حضور کی مغفرت اور لِيُدْخِلَ الْمُؤْمِنِينَ وَالْمُؤْمِنَاتِ میں امت کی مغفرت مراد لی جائے ورنہ ”مَا أَذْرِي مَا يُفْعَلُ بِي“ کا جواب نہیں بن سکے گا۔ صرف ”وَلَا بِكُمْ“ کا جواب بنے گا۔ جبکہ حدیث مبارکہ کی رو سے يُفْعَلُ بِي وَلَا بِكُمْ دونوں کا جواب ہے اور آخر میں لکھتے ہیں:

لہذا علامہ خراسانی کی توجیہ و قول کو لینا اس آیت کی تفسیر کے منافی اور مخالف ہونے کے باعث مردود اور غیر صحیح ہے۔ (۱)

چنانچہ اس موضوع پر ہم تین طریقوں سے بحث کریں گے جس کی پہلی صورت یہ ہے:

# سورہ فتح کے نزول پر ایک نئی بحث

امام بخاری نے صحیح البخاری میں لکھا ہے:

عن قتادہ عن انس بن مالک انا فتحنا لک فتحاً مبیناً، قال الحدیبۃ قال اصحابہ ہنیا مریا، فمالنا، فانزل اللہ لیدخل المؤمنین والمؤمنات جنات. قال شعبہ فقدت الکوفۃ فحدثت بهذا کله عن قتادہ، ثم رجعت فذکرت له، فقال اما انا فتحنا لک فعن انس و اما ہنیا مریا فعن عکرمہ. (۱)

حضرت قتادہ نے حضرت انس بن مالک سے روایت کی ہے کہ انا فتحنا لک فتحاً مبیناً سے حدیبیہ مراد ہے۔ آپ کے اصحاب نے گزارش کی کہ آپ کے لئے خوش خبری اور بہت بہتری ہے لیکن ہمارے لئے کیا ہے تو پھر لیدخل المؤمنین والمؤمنات جنات والا حصہ نازل ہوا، حضرت شعبہ فرماتے ہیں کہ میں کوفہ گیا تو وہاں پر میں نے یہ ساری روایت حضرت قتادہ سے روایت کی تو وہاں سے واپس جب بصرہ پہنچا تو میں نے حضرت قتادہ سے اس کا ذکر کیا تو انہوں نے اس کی تفصیل بیان کرتے ہوئے فرمایا کہ یہ جو ہم نے کہا ہے کہ انا فتحنا لک فتحاً مبیناً سے حدیبیہ مراد ہے۔ یہ حصہ تو حضرت انس سے مروی ہے اور ہنیا مریا والا حصہ حضرت عکرمہ سے مروی ہے۔

اس سے یہ معلوم ہوتا ہے کہ انا فتحنا لک فتحاً مبیناً تک نزول پہلے ہوا۔ پھر

حضرات صحابہ کرام کی طرف سے مطالبہ ہوا تو دوسرے حصے کا نزول ہوا۔ لیکن حضرت قتادہ نے اس بات کی وضاحت کر کے یہ الجھن دور کر دی کہ آخری حصہ کے راوی حضرت عکرمہ ہیں اور حضرت عکرمہ تابعی ہیں۔ انہوں نے اپنا ذریعہ علم بیان نہیں کیا کہ انہیں یہ بات کس نے بتائی ہے یا حضرت قتادہ نے ان کا ذریعہ علم بیان نہیں کیا۔ چنانچہ اس سے روایت میں کمزوری پیدا ہوگئی جو اس کی ثقاہت کو مجروح کرتی ہے اور اس کے حرف آخر ہونے میں شکوک و شبہات پیدا کرتی ہے۔ حضرت امام ترمذی لکھتے ہیں:

عن قتاده عن انس قال انزلت على النبي صلى الله عليه وسلم ليغفر لك الله ما تقدم من ذنبك وما تأخر مرجعه من الحديدية، فقال النبي صلى الله عليه وسلم لقد نزلت على آية احب الي مما على الارض، ثم قرأ النبي صلى الله عليه وسلم عليهم، فقالوا هنيئا مرياً يا رسول الله لقد بين الله لك الله ما اذا يفعل بك. فما اذا يفعل بنا نزلت عليه ليدخل المؤمنين والمؤمنات جنات تجري من تحتها الانهار حتى بلغ فوزاً عظيماً. (۱)

حضرت قتادہ حضرت انس سے روایت کرتے ہیں کہ حضور علیہ الصلوٰۃ والسلام پر حدیبیہ سے واپسی پر لیغفر لک الله ما تقدم من ذنبك وما تأخر کا نزول ہوا، تو آپ نے فرمایا مجھ پر ایسی آیت نازل ہوئی ہے جو مجھے جو کچھ زمین پر ہے سے پسند ہے۔ پھر آپ نے صحابہ کرام کے سامنے آیت تلاوت فرمائی تو صحابہ کرام نے عرض کی یا رسول اللہ یہ خوش خبری اور مبارک ہے۔ اللہ تعالیٰ جو کچھ آپ کے ساتھ کرے گا وہ تو اس نے بتا دیا لیکن ہمارے ساتھ کیا ہوگا۔ اس پر لیدخل

المؤمنين والمؤمنات سے فوزاً عظيماً تک کا نزول ہوا۔

اس روایت میں لیغفر لک اللہ ما تقدم من ذنبک وما تاخر کو ایک آیت قرار دیا گیا ہے۔ حالانکہ یہ پوری آیت نہیں ہے ایک آیت کا حصہ ہے۔ اس پر آیت کا اطلاق کیا گیا ہے۔

امام ترمذی سے روایت بیان کرنے والا بخاری کی تفصیل پر مطلع نہیں ہے۔ یعنی جن لوگوں نے اسے ”عن قتاده عن انس“ کہہ کر روایت کیا ہے انہیں اس بات کا علم نہیں تھا کہ ”فقالوا“ سے انہوں نے حضرات صحابہ کرام کی طرف سے جو سوال اٹھایا ہے وہ حضرت انس سے مروی نہیں ہے بلکہ حسب تصریح صحیح البخاری وہ حضرت عکرمہ سے مروی ہے اور حضرت قتادہ نے حضرت شعبہ کے سامنے اس کی وضاحت کر دی تھی۔ امام مسلم لکھتے ہیں:

عن قتاده ان انس بن مالک حدثهم، قال لما نزلت انا فتحنا  
لک فتحاً مبيناً لیغفر لک اللہ الی قوله فوزاً عظيماً، مرجعه  
من الحديدية، وهم يخالطهم الحزن والكابة، وقد تحرى  
الهدى بالحديبية قال لقد انزلت على آية هي احب الی من

الدنيا جميعاً. (۱)

یعنی حضرت انس بن مالک نے بیان فرمایا کہ انا فتحنا لک فتحاً مبيناً لیغفر لک الی قوله فوزاً عظيماً کا نزول حدیبیہ سے واپسی پر ہوا اور حضرات صحابہ کرام حزن و ملال میں مبتلا تھے اور حدیبیہ میں اپنی قربانیاں کر چکے تھے کہ حضور علیہ الصلوٰۃ والسلام نے فرمایا کہ مجھ پر آیت نازل ہوئی ہے جو مجھے ساری دنیا کے متاع سے زیادہ پسند ہے۔

اس روایت سے ایک تو یہ بات معلوم ہوئی کہ انا فتحنا سے لے کر فوزاً عظيماً تک کا نزول ایک ہی دفعہ ہوا اور یقیناً یہ ایک آیت نہیں، پانچ آیات ہیں اور ان پر آیت کا

اطلاق کیا گیا ہے اور دوسری بات یہ ہے کہ اس میں حضرات صحابہ کرام کی طرف سے کوئی اعتراض نہیں اٹھایا گیا ہے کہ آپ کو تو سب کچھ مل گیا ہے، ہمارا کیا بنے گا۔

بخاری کی روایت میں صرف ”انا فتحنا لک فتحا مبینا.“ ہے اور ترمذی کی روایت میں لیغفر لک اللہ ما تقدم من ذنبک وما تاخر کا ذکر ہے۔ اور صحیح مسلم کی روایت میں انا فتحنا سے لے کر فوزاً عظیماً تک ہے۔ بخاری کی روایت سے یہ معلوم ہوتا ہے کہ انا فتحنا لک فتحا مبینا ابتداء میں نازل ہوئی اور لیدخل المؤمنین والمؤمنات حضرات صحابہ کرام کے مطالبہ کے بعد نازل ہوئی اور ترمذی کی روایت سے یہ معلوم ہوتا ہے کہ سب سے پہلے لیغفر لک اللہ ما تقدم من ذنبک وما تاخر کا نزول ہوا اور پھر صحابہ کرام کے مطالبہ پر لیدخل المؤمنین والمؤمنات سے لے کر فوزاً عظیماً کا نزول ہوا جو پوری ایک آیت ہے۔ اس سے یہ بھی معلوم ہوا کہ انا فتحنا لک فتحا مبینا اور ویتم نعمته علیک و یهدیک صراطاً مستقیماً ۵ و ینصرک اللہ نصراً عزیزاً ۵ هو الذی انزل السکینة الآیہ کسی اور موقع پر نازل ہوئیں کیونکہ امام ترمذی نے اس کا ذکر نہیں کیا ہے اور صحیح مسلم کی روایت سے معلوم ہوتا ہے کہ انا فتحنا سے لے کر فوزاً عظیماً تک جو پانچ آیات ہیں ایک ساتھ نازل ہوئیں اور حضرات صحابہ کرام نے اس پر کوئی مطالبہ نہیں کیا۔

یہ تینوں روایات بخاری، ترمذی اور مسلم میں موجود ہیں اور تینوں ”عن قتادہ عن انس“ اور ”ان انس“ کے ذریعہ سے مروی ہیں اور تینوں میں اتنا فرق ہے۔ لیکن بخاری ہی میں حضرت عمر رضی اللہ عنہ سے مروی ہے کہ حضور علیہ الصلوٰۃ والسلام نے فرمایا ہے:

لقد نزلت علی اللیلة سورة لہی احب الی مما طلعت

الشمس، ثم قرأ انا فتحنا لک فتحا مبینا. (۱)

یعنی رات کو مجھ پر ایک ایسی سورۃ کا نزول ہوا جو مجھے تمام دنیا کی چیزوں سے پسندیدہ ہے۔  
پھر آپ نے انا فتحنا لک فتحنا مبینا کی قرأت کی۔

اس حدیث میں ”سورۃ“ کا کلمہ موجود ہے جو اس بات کو ظاہر کرتا ہے کہ سورہ فتح کا نزول مکمل طور پر ایک ہی دفعہ ہوا۔ ایسا نہیں ہے کہ اس کا کچھ حصہ ایک وقت میں نازل ہوا ہو اور کچھ حصہ دوسرے وقت میں نازل ہوا ہو۔

پھر اس میں ”قرأ“ کا کلمہ اس طرف اشارہ دیتا ہے کہ آپ نے قرأت کی، تو ظاہر ہے آپ نے پوری سورت قرأت کی اور یہاں صرف انا فتحنا لک فتحنا مبینا کا ذکر اختصار کے لئے کیا گیا ہے۔

اگر امیر المؤمنین حضرت عمر رضی اللہ عنہ کی اس مندرجہ بالا روایت کو قبول کر لیا جائے کہ سورہ فتح ساری کی ساری ایک ہی دفعہ نازل ہوئی اور کسی صحابی نے اس پر کسی بات کا کوئی مطالبہ نہیں کیا اور یہی بات صحیح مسلم میں بھی ہے تو اس سے وہ تضادات و اختلافات جو ان روایات میں ہیں رفع ہو جائیں گے اور بات تحقیق کے بھی زیادہ قریب ہو جائے گی۔ اور امام سیوطی نے بھی بیہقی سے لکھا ہے:

ثم انصرف رسول الله صلى الله عليه وسلم راجعاً، فلما كان

بين مكة والمدينة نزلت سورة الفتح من اولها الى

آخرها. (۱)

یعنی حضور علیہ الصلوٰۃ والسلام واپس آتے ہوئے مکہ مکرمہ اور مدینہ منورہ کے مابین تھے کہ آپ پر سورہ فتح اول سے لے کر آخر تک یعنی مکمل اور پوری سورۃ نازل ہوئی۔

اس روایت میں ”سورۃ“ کا کلمہ ہے اور دوسرا من اولہا الی آخرہا ”ازل سے لے کر آخر تک“ کی بات ہے جو ”سورۃ“ کے اس مفہوم کو مزید مستحکم کر رہی ہے کہ سورہ فتح ایک ساتھ مکمل اور پوری نازل ہوئی اور یہ چیز سورۃ کی تقسیم نزول کے قول کو باطل کر رہی ہے۔

اگر اس چیز کو تسلیم کر لیا جائے تو لوگوں نے روایات کے ذریعہ حضرات صحابہ کرام کی طرف سے جو سوال اس موقع پر اٹھایا ہے وہ قابل توجہ نہیں رہے گا، اس کی اہمیت ختم ہو جائے گی اور اس کا ختم ہونا اس لئے ضروری ہے کہ اس سوال ”ما ذا یفعل بنا“ کہ ہمارے ساتھ آخرت میں کیا ہوگا سے یہ معلوم ہوتا ہے کہ یا تو حضرات صحابہ کرام رشک میں آگئے تھے یا وہ اپنا حق الخدمت مانگنے لگ گئے تھے اور یہ چیز حضرات صحابہ کرام کے جذبہ اخلاص کو قدغن لگاتی ہے۔ ان حضرات گرامی مرتبت کا جو تعلق خاطر حضور علیہ الصلوٰۃ والسلام کی ذات گرامی سے تھا وہ اس سے وراء اور بالا تھا۔

اور پھر ان روایات میں ان حضرات کرام کے نام نہیں ہیں، جس سے ہماری اس رائے کو مزید تقویت ملتی ہے۔

اور اگر ان اختلافی روایات جن سے نزول کی تقسیم کا اظہار ہوتا ہے کو تسلیم کر لیا جائے تو اس سے مراد وہ ناچختہ جوان مراد ہو سکتے ہیں جو وقتاً فوقتاً ایسی باتیں کرتے رہتے تھے اور آپ صلی اللہ علیہ وسلم انہیں تنبیہ فرماتے رہتے تھے، جس طرح حنین میں مال غنیمت کی تقسیم میں آپ نے اہل مدینہ کو کچھ زیادہ نہیں دیا تو بعض ناچختہ جوانوں نے اعتراض کیا کہ تلواریں ہماری چلتی ہیں اور مال غنیمت دوسروں کو ملتا ہے، تو جیسے ان کے اعتراض کو اہمیت نہیں اسی طرح ”ما ذا یفعل بنا“ کہنے والوں کو بھی کوئی اہمیت حاصل نہیں ہو سکتی اور جس طرح وہ اعتراض دلیل نہیں بنایا جا سکتا اسی طرح یہ اعتراض بھی دلیل نہیں بنایا جا سکتا۔

لیکن ہم سورہ فتح کے نزول کی تقسیم کو قبول نہیں کرتے ہم اسے امیر المؤمنین حضرت عمر رضی اللہ عنہ کے طریقہ بیان سے قبول کرتے ہیں جس میں ”ما ذا یفعل بنا“ کا سوال نہیں اور صحیح مسلم کی روایت میں بھی یہ اعتراض نہیں اور پھر امام سیوطی نے جو بیہتی کی روایت لکھی



ہے اس میں بھی یہ اعتراض نہیں ہے تو اس طرح حضرات صحابہ کرام پر سے یہ اعتراض رفع ہو سکتا ہے اور صورتِ حال بہتر ہو سکتی ہے اور جو لوگ حضرات صحابہ کرام کو حضور علیہ الصلوٰۃ والسلام کی ذاتِ گرامی کے مقابلہ اور برابری میں لاکھڑا کرنے کے لئے کوشاں ہیں ان کی حوصلہ شکنی ہو سکتی ہے۔

### تقسیم نزول پر اشکال:

سورہ فتح کے نزول کو تقسیم کرنے والی روایت کو اگر قبول کر لیا جائے تو اس سے مولانا سعیدی کے موقف کے مطابق یہ صورت اس طرح ہو جاتی ہے کہ اس روایت کے دو حصے ہیں ایک حصے سے یہ ثابت ہوتا ہے کہ حضور علیہ الصلوٰۃ والسلام کی مغفرت کلی قطعیت کے ساتھ ہو گئی۔ اب اس روایت کے دوسرے حصے:

ما ذا يفعل بنا، فنزلت عليه ليدخل المؤمنين.

سے حضرات صحابہ کرام کی مغفرت کلی قطعیت کے ساتھ ثابت ہونی چاہئے، کیونکہ بقول مولانا سعیدی کے حضور علیہ الصلوٰۃ والسلام کی مغفرت کلی قطعیت کے ثابت ہونے کے بعد حضرات صحابہ کرام نے یہ سوال اٹھایا تو گویا انہوں نے مغفرت کلی کا قطعیت کے ساتھ کا مطالبہ کیا تھا تو جب ان کا مطالبہ پورا کر دیا گیا تو اس کا مطلب یہ ہوا کہ ان حضرات صحابہ کرام کی مغفرت کلی قطعیت کے ساتھ ثابت ہو گئی۔ یعنی اس روایت کا تقاضا یہ ہے کہ جو چیز لیغفر لک الله ما تقدم من ذنبك وما تاخر سے ثابت ہو رہی ہے وہی چیز ليدخل المؤمنين الآیہ سے بھی ثابت ہو اور اگر اس کا ثبوت اسی طرح نہ ہو تو حضرات صحابہ کرام کو اس کا حق تھا کہ وہ کہتے ہم نے مغفرت کلی و قطعی کا مطالبہ کیا تھا نہ ہماری مغفرت ہوئی نہ اس میں کلیت آئی نہ اس میں قطعیت آئی تو گویا ان کا مطالبہ پورا ہی نہ ہوا۔ مولانا سعیدی کے نزدیک مغفرت اور پھر مغفرت کلی اور پھر مغفرت کلی و قطعی میں اور دخول جنت کی بشارت میں بڑا فرق ہے اور مولانا سعیدی نے روایت کی اول جز سے استدلال کرتے ہوئے یہ لکھا ہے:

سورہ فتح کی اس آیت میں اللہ تعالیٰ نے نبی صلی اللہ علیہ وسلم کی اگلی اور پچھلی کلی مغفرت کا قطعی اعلان کر دیا ہے۔

ہمارا کہنا یہ ہے کہ ایک ہی راوی، ایک ہی روایت اور ایک ہی کتاب ہے۔ اس سے استدلال میں یہ نشیب و فراز غیر مناسب ہے۔ اس روایت سے یا تو استدلال اس طرح کیا جائے جس میں دونوں حصوں اور جزوں میں تناسب ہو ورنہ اس کا ترک ہی زیادہ مناسب ہوگا۔

## نسخ کا بیان:

اب ہم آیت کریمہ لِيُغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ پر دوسرے رخ یعنی نسخ کے لحاظ سے بحث کرتے ہیں کہ جناب محترم صاحبزادہ ابوالخیر محمد زبیر زید مجدہم نے حضرت سیوطی کی ایک روایت سے اس آیت کو نسخ اور وَمَا أَدْرِي مَا يُفْعَلُ بِي وَلَا بِكُمْ کو منسوخ قرار دیا ہے۔

حضرات مفسرین کرام نے نسخ و منسوخ میں ایک ضابطہ متعین کر رکھا ہے اور وہ یہ ہے کہ نسخ کا عمل ان آیات میں ہوتا ہے جن میں کوئی حکم ہوتا ہے۔ یعنی کسی کام کے کرنے کا امر ہوتا ہے یا کسی کام سے رک جانے کے بارے میں ہوتی ہے۔ قصص و واقعات میں نسخ نہیں ہوتا۔ اسی طرح کسی بات کی خبر دی جا رہی ہے تو اس میں بھی نسخ نہیں ہوگا۔ اس آیت کریمہ میں حضور علیہ الصلوٰۃ والسلام سے فرمایا گیا ہے کہ آپ اس بات کا اعلان کریں اور لوگوں کو خبر دیں کہ میں گزشتہ رسل عظام کے قبیل سے ہی ایک رسول ہوں اور جو باتیں میں بتاتا ہوں کہ میرے ساتھ کیا ہوگا اور تمہارے ساتھ کیا ہوگا یہ اپنی درایت یعنی حیلہ اور اندازہ سے نہیں بتاتا ہوں۔ یہ وہ چیزیں ہیں جو میری طرف وحی کی جاتی ہیں اور میں تو اسی کی اتباع کرتا ہوں اور بتاتا اس لئے ہوں کہ میں نَذِيرٌ وَ مُنذِرٌ ہوں تو گویا یہ پوری آیت کریمہ خبر ہے اور وَمَا أَدْرِي مَا يُفْعَلُ بِي وَلَا بِكُمْ اس کا ایک جملہ ہے اور اگر یہ جملہ منسوخ تصور کیا جائے گا تو لازماً اس کے ساتھ اول و آخر کے جملے بھی منسوخ ماننے پڑیں گے اس لئے کہ یہ آپس میں باہم مربوط اور جڑے ہوئے ہیں اور چونکہ یہ خبریں اس لئے اس میں نسخ نہیں ہو سکتا۔ خبر میں نسخ نہ ہونے کے بارے میں امام سیوطی لکھتے ہیں:

لا يقع النسخ الا في الامر والنهي ولو تلفظ الخبر. اما

الخبر الذى ليس بمعنى الطلب فلا يدخله النسخ، ومنه  
الوعد والوعيد. و اذا عرفت ذلك عرفت فساد صنع من  
ادخل فى كتب النسخ كثيرا من آيات الاخبار والوعد  
والوعد. (۱)

یعنی نسخ کا وقوع صرف امر اور نہی میں ہوتا ہے خواہ یہ امر و نہی لفظ خبر کے ساتھ وارد ہوں یا  
صیغہ امر و نہی کے ساتھ وارد ہوں۔ مگر جس خبر میں طلب و انشا کا مفہوم نہیں ہوگا اس میں نسخ  
نہیں ہوگا اور وعد و وعید بھی اسی قبیل سے ہیں۔ اس چیز کے معلوم ہونے کے بعد آپ پر یہ  
حقیقت واضح ہو جائے گی کہ علماء کرام نے نسخ کی کتابوں میں بہت سی اخبار اور وعد و وعید کی  
آیات داخل کر رکھی ہیں جو منسوخ نہیں ہیں۔

امام سیوطی نے نسخ کے بارے بالکل صاف کہہ دیا کہ یہ صرف امر و نہی میں ہوگا۔  
”اخبار“ میں نسخ نہیں ہوتا۔ اب ہم منسوخ کردہ جملہ کو دیکھتے ہیں کہ اس میں امر و نہی موجود  
ہے۔ چنانچہ ”وَمَا أَدْرِى مَا يُفَعَلُ بِيْ وَلَا بِكُمْ“ میں دو فعل تو موجود ہیں۔ ان میں سے  
”أَدْرِى“ صیغہ واحد متکلم فعل مضارع معلوم ہے اور دوسرا ”يُفَعَلُ“ صیغہ واحد مذکر غائب فعل  
مضارع مجہول ہے۔ اور دونوں پر ”مَا“ داخل ہے۔ ایک نفی کا معنی دے رہا ہے اور دوسرے  
میں استفہام اور موصول ہونے کے دونوں احتمال موجود ہیں۔ اس میں امر اور نہی کا کوئی صیغہ  
نہیں ہے۔ اب بتائیے اس میں منسوخ ہونے کی کون سی چیز ہے۔ یہ جملہ تو حقیقت حال کی  
خبر دے رہا ہے۔

پھر حضرت سیوطی نے الاتقان میں منسوخ آیات کی ایک فہرست دی ہے جس کے  
بارے میں انہوں نے لکھا ہے فَتَمَّتْ عِشْرُونَ یعنی پورے قرآن حکیم میں منسوخ آیات کی  
تعداد بیس ہے اور پھر یہ لکھا:

لا يصح دعوى النسخ فى غيرها. (۲)

اور ان کے ماسوی کسی آیت پر نسخ کا حکم لگانا صحیح نہیں ہے یعنی غلط ہے۔ حضرت سیوطی نے کہا

۱۔ الاتقان فی علوم القرآن، ج ۱، ص ۶۳۹۔ ۲۔ الاتقان، ج ۱، ص ۲۵۸۔

ہے کہ علماء کرام نے غفلت کی وجہ سے آیات اخبار کو اپنی کتابوں میں منسوخ قرار دے رکھا ہے۔ پھر انہوں نے آیات منسوخہ کو ایک ایک کر کے شمار کیا اور فرمایا یہ کل بیس آیات ہیں اور یہ ان کا روایت کردہ قول نہیں ہے بلکہ محققانہ موقف ہے اور ان بیس میں وَمَا أَدْرِي مَا يُفَعَلُ بِي وَلَا بِكُمْ کا وجود نہیں ہے۔ حضرت شاہ ولی اللہ دہلوی نے الفوز الکبیر میں ان بیس آیات ہی کو موضوع بحث بنایا ہے اور ان میں سے اکثر کونسخ سے نکالنے کی کوشش کی ہے۔ چونکہ ہمارے مکرم و محترم نے حضرت سیوطی کے حوالے سے ایک روایت کا ذکر کیا تھا تو ہم نے حضرت سیوطی کا موقف ان کے سامنے رکھ دیا ہے۔ اگر وہ روایت حضرت سیوطی کی وجہ سے مستند ہو گئی تھی تو ان کا محققانہ موقف پیش خدمت ہے جس سے وَمَا أَدْرِي مَا يُفَعَلُ بِي وَلَا بِكُمْ کا منسوخ نہ ہونا اظہر من الشمس ہو کر سامنے آ گیا ہے۔

چونکہ یہ روایت اس بات کو ظاہر کرتی ہے کہ حضور علیہ الصلوٰۃ والسلام کو اپنی عاقبت و آخرت کے بارے معلوم نہیں تھا جو کہ قرآنی تصریحات کے خلاف ہے۔ اس لئے کہ وحی نے یہ بات شروع میں ہی طے کر دی تھی۔

حضرت امام رازی اس حوالے سے گفتگو کرتے ہوئے لکھتے ہیں:

اما الذين حملوا هذه الآية على احوال الآخرة فروى عن ابن عباس انه قال لما نزلت هذه الآية فرح المشركون والمنافقون واليهود، وقالوا كيف نتبع نبيا لا يدري ما يفعل به وبنا؟ فانزل الله تعالى انا فتحنا لك فتحا مبينا ليغفر لك الله ما تقدم من ذنبك وما تاخر الى قوله و كان ذلك عند الله فوزا عظيما. فبين الله تعالى ما يفعل به ولمن اتبعه، ونسخت هذه الآية وارغم الله انف انف المنافقين والمشركين.

یعنی وہ لوگ جنہوں نے اس آیت سے احوال آخرت مراد لئے ہیں ان کی دلیل حضرت ابن

عباس کی یہ روایت ہے کہ جب یہ آیت کریمہ نازل ہوئی تو مشرکین، منافقین اور یہود خوش ہوئے اور انہوں نے کہا کہ اس نبی کی اتباع کیونکر کریں کہ جسے اپنے بارے میں یہ معلوم نہیں کہ اس کے ساتھ کیا ہوگا اور ہمارے بارے میں بھی معلوم نہیں ہے اس پر سورہ فتح کی یہ ابتدائی آیات نازل ہوئیں۔ ان میں اللہ تعالیٰ نے اس بات کو واضح کر دیا کہ ان کے ساتھ اور ان کے متبعین کے ساتھ کیا ہوگا۔ اور یہ آیت کریمہ وَمَا آذِرِي مَا يَفْعَلُ بِي وَلَا بِكُمْ مَنْسُوخٌ هُوَ گئی اور منافقین و مشرکین ذلیل ہوئے۔

حضرت امام رازی اس روایت پر لکھتے ہیں:

اکثر المحققين استبعدوا هذا القول واحتجوا بوجوه.  
 الاول: ان النبي صلى الله عليه وسلم لا بد و ان يعلم من نفسه كونه نبيا و متى علم كونه نبيا علم انه لا تصد عنه الكبائر و انه مغفور له و اذا كان كذلك امتنع كونه شاكافي انه هل هو مغفور له ام لا. الثاني لا شك ان الانبياء ارفع حالا من الاولياء. فلما قال في هذا ان الذين قالوا ربنا الله ثم استقاموا فلا خوف عليهم ولا هم يحزنون. فكيف يعقل ان يبقى الرسول الذي هو رئيس الاتقياء و قدوة الانبياء والاولياء. شاكافي انه هل هو من المغفورين او من المعذبين. الثالث انه تعالى قال الله اعلم حيث يجعل رسالته والمراد منه كمال حاله ونهاية قربه من حضرة الله تعالى. ومن هذا حاله كيف يليق به ان يبقى شاكافي انه من المعذبين او من المغفورين. فثبت ان هذا القول ضعيف (۱)  
 یعنی اکثر محققین نے اس قول کو قبول نہیں کیا اور اس پر کئی وجوہ سے احتجاج کیا۔

(۱) اس میں کوئی شک نہیں کہ حضور علیہ الصلوٰۃ والسلام کو لازمی طور پر اپنے بارے میں جانتے تھے کہ آپ نبی ہیں اور جب آپ یہ بات جانتے تھے تو یہ بھی جانتے تھے کہ آپ سے کبار کا صدور نہیں ہو سکتا اور آپ مغفور ہیں اور یہ صورت حال اس چیز سے مانع ہے کہ آپ کو اپنے مغفور ہونے کے بارے میں شک ہو۔

(۲) یہ حقیقت ہے کہ حضرات انبیاء کرام کی حالت اولیاء کرام سے زیادہ بلند ہوتی ہے تو جب اللہ تعالیٰ نے ان کے بارے میں یہ کہا کہ بے شک وہ لوگ جنہوں نے کہا کہ ہمارا رب اللہ ہے پھر اس پر استقامت دکھائی تو ان پر نہ خوف ہے اور نہ وہ حزن و ملال میں ہوں گے تو یہ کیسے ہو سکتا ہے کہ وہ ہستی جو رئیس الاتقیاء اور قدوة الانبیاء والا اولیاء ہوں ان کو اپنے مغفور اور غیر مغفور ہونے کے بارے میں شک ہو۔

(۳) اللہ تعالیٰ کا فرمان ہے **اللَّهُ أَعْلَمُ حَيْثُ يَجْعَلُ رِسَالَتَهُ** اس سے مراد اللہ تعالیٰ کی بارگاہ میں ان کی بلند مقامی اور قرب کی انتہا ہے۔ چنانچہ جس ہستی کی یہ کیفیت ہو اسے معذّب و مغفور ہونے کے بارے میں شک ہو اور تردد ہو یہ کس طرح ہو سکتا ہے۔

ان وجوہات سے یہ ثابت ہوتا ہے کہ مندرجہ بالا قول ایک کمزور قول ہے۔ حضرت امام رازی نے اس کمزور قول سے آیت کریمہ کے کلمہ **وَمَا أَدْرِى مَا يُفْعَلُ بِي وَلَا بِكُمْ** کے منسوخ ہونے کو قبول نہیں کیا۔ لیکن ہم اس بات کو مزید مضبوط کرنے کے لئے حضرت ابو عبد اللہ قرطبی کا قول پیش کرتے ہیں۔ وہ لکھتے ہیں:

والآية ليست بمنسوخة، لأنها خبر قال النحاس محال ان يكون في هذا ناسخ ولا منسوخ من جهتين. احدهما انه خبر، الآخر انه من اول السورة الى هذا الموضع خطاب للمشركين و احتجاج عليهم و توبيخ لهم، فوجب ان يكون هذا خطابا للمشركين ما أدري ما يفعل بي ولا بكم في الآخرة. ولم يزل صلى الله عليه وسلم من اول مبعثه الى

مما تہ یخبر انه من مات علی الکفر مخلد فی النار. ومن  
 مات علی الايمان واتبعه واطاعه فهو فی الجنة. فقد رای  
 صلی اللہ علیہ وسلم ما یفعل بہ وبہم فی الآخرة. ولس  
 یجوز ان یقول لهم ما اذری ما یفعل بی ولا بکم فی  
 الآخرة. (۱)

یعنی آیت کریمہ وَمَا اذری ما یفعل بی وَلَا بکم منسوخ نہیں ہے اس لئے کہ خبر ہے۔  
 حضرت نحاس فرماتے ہیں کہ اس آیت کا منسوخ ہونا دو وجہ سے محال ہے۔ پہلی وجہ تو یہ ہے  
 کہ یہ خبر ہے اور دوسری وجہ یہ ہے کہ سورہ اتحاف کے شروع سے لے کر یہاں تک مشرکین  
 سے خطاب ہے ان پر احتجاج ہے۔ ان کے لئے تو بیخ ہے۔ پس لازم ہے کہ بکم میں یہ  
 خطاب بھی مشرکین سے ہو جیسا کہ اس کے ماقبل اور مابعد میں ہے اور یہ محال ہے کہ آپ  
 مشرکین سے یہ کہیں کہ میں یہ نہیں جانتا کہ آخرت میں میرے ساتھ اور تمہارے ساتھ کیا ہو  
 گا۔ حضور علیہ الصلوٰۃ والسلام بعثت سے آخر وقت تک ہمیشہ یہ خبر دیتے رہے کہ جو کفر پر مرے  
 گا اس کے لئے خلود فی النار ہے اور جو ایمان پر مرے گا اور ان کی اتباع و اطاعت کرے گا وہ  
 جنت میں ہوگا۔ پس حضور علیہ الصلوٰۃ والسلام یہ چیز جانتے تھے کہ آخرت میں آپ کے ساتھ  
 کیا ہوگا اور ان کفار کے ساتھ کیا ہوگا۔ لہذا یہ کہنا کہ اس آیت کا مفہوم یہ ہے کہ ”میں نہیں  
 جانتا کہ آخرت میں میرے ساتھ اور تمہارے ساتھ کیا ہوگا“ بالکل جائز نہیں ہے۔

اس بحث سے یہ بات ثابت ہو گئی کہ حضور علیہ الصلوٰۃ والسلام اول روز سے  
 جانتے تھے کہ آخرت میں آپ کا کیا مقام ہوگا۔ اور دوسری یہ بات بھی واضح ہو گئی کہ یہ جملہ  
 خبر ہے اور خبر منسوخ نہیں ہوتی اور جمال التابعین حضرت امام حسن بصری کا قول ہے۔

اما فی الآخرة فمعاذ اللہ، قد علم انه فی الجنة حین اخذ

میشاقہ فی الرسل. (۲)

۱- الجامع لاحکام القرآن، ج ۸، ص ۱۸۶۔ ۲- تفسیر جامع البیان، ج ۱۳، ص ۸۔

یعنی یہ بات کہنا کہ مَا أَذْرِي مَا يُفْعَلُ بِي وَلَا بِكُمْ سے مراد یہ ہے کہ آپ آخرت کے بارے میں نہیں جانتے تھے کہ آپ کے ساتھ کیا سلوک کیا جائے گا۔ میں اس قول سے اللہ تعالیٰ کی پناہ میں آتا ہوں۔ بے شک آپ اپنے جنتی ہونے کا علم اس وقت سے رکھتے تھے جب اللہ تعالیٰ نے آپ کے بارے رسولوں میں عہد لیا تھا۔ امام الصوفیہ حضرت حسن بصری اس تفسیری قول کے شر سے اللہ تعالیٰ کی پناہ مانگ رہے ہیں کہ حضور علیہ الصلوٰۃ والسلام کے حق میں ایسی سوچ اور فکر کا مظاہرہ کیا جائے۔

اس لئے یہ کہنا کہ اس روایت کے رو سے آیات فتح ”بِئِي“ اور ”بِكُمْ“ دونوں کا جواب اور ان کی ناسخ ہیں درست نہیں۔ حضور علیہ الصلوٰۃ والسلام کا مغفور ہونا ”میثاقِ رسل“ میں ثابت ہے۔ اِذَا لِيَغْفِرَ لَكَ اللَّهُ سے وہ صحابہ کرام جو حدیبیہ میں موجود تھے یا معاہدہ حدیبیہ تک موجود تھے کی مغفرت مراد لی جائے جو قرآن حکیم کے مخاطب اولین اور امت اولین ہیں تو اس سے حضور علیہ الصلوٰۃ والسلام کے مغفور ہونے پر کوئی اثر نہیں پڑتا، جیسا کہ ہم اس سے قبل اس موضوع پر سیر حاصل بحث کر چکے ہیں۔

قُلْ مَا كُنْتُ بِدْعًا مِّنَ الرُّسُلِ، وَمَا أَذْرِي مَا يُفْعَلُ بِي وَلَا بِكُمْ،

إِنِ اتَّبَعُ إِلَّا مَا يُوحَىٰ إِلَيَّ وَمَا أَنَا إِلَّا نَذِيرٌ مُّبِينٌ.

یہ آیت کریمہ سورہ احقاف کی آیت ۹ ہے۔ سورہ احقاف کی ہے۔ اس آیت کے چار جملے ہیں اور چاروں منفی ہیں۔ تین پر ”مَا“ نافیہ داخل ہے اور ایک پر ”إِن“ نافیہ ہے۔ آیت کے آغاز میں ”قُلْ“ ہے جو امر حاضر معروف کا صیغہ ہے اور اَنْتَ ضمیر اس میں مستتر ہے۔ فعل اپنے فاعل سے مل کر ”قول“ ہوا اور چاروں جملے اس کا مقولہ ہیں اور سورہ فتح کی آیت کریمہ:

لِيَغْفِرَ لَكَ اللَّهُ مَا تَقَدَّمَ مِن ذَنْبِكَ وَمَا تَأَخَّرَ وَيُتِمَّ نِعْمَتَهُ

عَلَيْكَ وَ يَهْدِيكَ صِرَاطًا مُسْتَقِيمًا وَ يَنْصُرَكَ اللَّهُ نَصْرًا

عَزِيزًا.

اس آیت کے بھی چار جملے ہیں اور اس میں یغفر، يتم، يهدي اور ينصر کے آخر میں نصب لیغفر کے لام کی وجہ سے ہے اور چاروں جملے عطف کے ذریعے باہم مربوط اور مضبوط ہیں۔



آیت کریمہ قل ما کنت بدعاً الا یہ کے چاروں جملے منفی ہیں اور یہ تاکید کے لئے لائے گئے ہیں تاکہ ان کا مثبت معنی مستحکم و مضبوط ہو۔ کیونکہ اثباتی معنی و مفہوم اس طرح ہوگا ”میں رسل میں سے ایک رسول ہوں میرے اور تمہارے ساتھ کیا ہوگا میں جانتا ہوں۔ میری طرف جو وحی کی جاتی ہے اس کی اتباع کرتا ہوں اور میں نذیر ہوں۔“ جس طرح یہ کہا جاتا ہے جَاءَ زَيْدٌ. زید آیا اور مَا جَاءَ إِلَّا زَيْدٌ نہیں آیا مگر زید۔ اس کی اصل ”زید آیا“ ہے مگر اس میں پختگی پیدا کرنے کے لئے جملہ میں تبدیلی کی گئی ہے۔ اسی طرح مَا ضَرَبَ زَيْدٌ زید نے نہیں مارا۔ اور لَمْ يَضْرِبْ زَيْدٌ کا بھی یہی معنی ہے ”زید نے نہیں مارا“ مگر جملہ کی شکل اس لئے تبدیل کی گئی ہے کہ جو تاکید نفی جحد کے صیغہ میں پائی جاتی وہ مَا ضَرَبَ زَيْدٌ میں نہیں پائی جاتی۔ پس مندرجہ بالا آیت کریمہ میں چاروں جملوں کو منفی لانے میں بھی اس طرح تاکید پائی جاتی ہے۔

بہر حال اب اگر محترم صاحبزادہ محمد زبیر زید مجدہم کی بات تسلیم کی جائے تو لازم آئے گا کہ سورہ فتح کی آیت ۲ کے چار جملوں میں پہلے جملہ نے سورہ احقاف کی آیت ۹ کے چار جملوں میں سے دوسرے جملہ کو منسوخ کر دیا۔

اگر یہ موقف تسلیم کر لیا جائے کہ لِيَغْفِرَ لَكَ اللَّهُ الْآيَةَ، وَمَا أَدْرِي مَا يَفْعَلُ بِي وَلَا بِكُمْ کے جواب میں نازل ہوئی یعنی اول نسخ اور ثانی منسوخ ہے تو اس کا مطلب یہ ہوا کہ وَمَا أَدْرِي مَا يَفْعَلُ بِي وَلَا بِكُمْ مکہ مکرمہ میں نازل ہوئی تو کفار نے کہا کہ مسلمانوں کے ”نبی“ کو یہ معلوم ہی نہیں کہ آخرت میں ان کے ساتھ کیا ہوگا تو ہم کیوں اسلام قبول کریں۔ اور حضور علیہ الصلوٰۃ والسلام کے پاس اس کا کوئی جواب نہیں تھا۔ حتیٰ کہ آپ ہجرت کر کے مدینہ منورہ تشریف فرما ہو گئے تو بھی آپ کے پاس اس کا کوئی جواب نہیں تھا۔ پھر چھ ہجری کے بالکل آخر میں لِيَغْفِرَ لَكَ اللَّهُ الْآيَةَ کا نزول ہوا۔ گویا تقریباً دس سال بعد اس کا جواب آپ کے پاس پہنچا۔

اس سے تو یہ معلوم ہوتا ہے کہ مشرکین مکہ کی دلیل وزن دار تھی، جس کا حضور علیہ الصلوٰۃ والسلام کے پاس کوئی جواب نہیں تھا۔

تو سوال یہ پیدا ہوتا ہے کہ اگر ان کی دلیل میں وزن تھا تو اسلام کی اشاعت کا کام رک جانا چاہئے تھا مگر ایسا نہیں ہوا۔ وہ تو مدینہ آ کر اسلام کے حلقہ بگوش ہوتے رہے اور اسلام کی افرادی قوت میں مسلسل اضافہ کرتے رہے۔

اس سے یہ معلوم ہوا کہ یہ نہ ان کا اعتراض تھا اور نہ سورہ فتح کی آیت ۲ کے پہلے جملہ نے سورہ احقاف کی آیت ۹ کے دوسرے جملہ کو منسوخ کیا۔ شاید یہ بات بعد میں لوگوں نے اپنی عقل سے تجویز کی ہے اور وہ دراز ہوتے ہوتے ہمارے دور تک آ گئی ہے۔

اگر یہ بات تسلیم کر لی جائے کہ لِيَغْفِرَ لَكَ اللَّهُ کے جملہ سے وَمَا أَدْرِي مَا يُفْعَلُ بِي وَلَا بِكُمْ کا جملہ منسوخ ہوا تو اس صورت میں یہ دیکھنا ہوگا کہ جملہ ثانی جملہ اول قُلْ مَا كُنْتُ بِدْعًا مِّنَ الرُّسُلِ سے عطف کے ذریعہ ملا ہوا ہے تو کیا عربی قواعد کے لحاظ سے صرف ”معطوف“ کو منسوخ کرنا جائز ہو سکتا ہے۔ ہم یہ سمجھتے ہیں کہ ضابطہ کے لحاظ سے معطوف معطوف علیہ دونوں ایک ہی حکم میں آتے ہیں۔ جاء نی زید و عمرو میں مَجِيئٌ کا اطلاق دونوں پر ہے۔ اسی طرح قَدْ جَاءَكُمْ مِّنَ اللَّهِ نُورٌ وَ كِتَابٌ مُّبِينٌ میں مَجِيئٌ میں نور اور کتاب دونوں برابر ہیں۔ اسی طرح منسوخ کا حکم بھی دونوں جملوں پر تو ہونا ہی چاہئے۔ جبکہ اس طرح ہو نہیں سکتا۔ جملہ اول کے نسخ کا کوئی بھی قائل نہیں اور وہ خبر ہے ایسا ہو بھی نہیں سکتا۔

اگر یہ کہا جائے کہ نسخ علم تفسیر کا حصہ ہے۔ آپ نے اس پر علم نحو سے گفتگو شروع کر دی ہے تو گزارش ہے کہ علم تفسیر ہو یا علم حدیث عربی زبان کے قواعد کو کہیں پر بھی نظر انداز نہیں کیا جاسکتا۔ بہر صورت نسخ کا حکم دونوں جملوں پر ہونا چاہئے۔ ایک پر نسخ کا حکم لگانا اور دوسرے کو اس حکم سے مستثناء کرنے کی کون سی مجبوری ہے۔ وہ مجبوری یہ ہے کہ جملہ اولیٰ خبر ہے تو پھر جملہ ثانیہ بھی تو خبر ہے اور خبر کا نسخ نہیں ہے۔ لہذا دونوں جملوں کا نسخ نہیں ہے۔ حضرت آلوسی نے قاعدہ کے رو سے ”قل“ کو محذوف نکال کر اس عقدہ کو حل کرنے کی سعی کی ہے جو نہایت ہی کمزور ہونے کی وجہ سے قابل التفات نہیں ہو سکتی اور نہ ہی اس کی

ضرورت ہے۔ اس لئے کہ اس صورت کو خاص اس مقام میں دفاعی نقطہ نظر سے اختیار کیا گیا ہے تاکہ قواعد و ضوابط کی بارش میں برسنے والے آہنی اولوں کے سامنے ڈھال کا کام دے سکے۔ پھر تیرہویں صدی ہجری تک ”مقدر“ کے اس ”تکدر“ کو ظاہر نہیں کیا گیا اور اکابر رجال میں سے کوئی بھی اس کی پشت پر نہیں ہے اس لئے اسے قبول نہیں کیا جاسکتا۔

درایت کا مفہوم:

اب ہم وَمَا أَذْرِي مَا يُفَعَلُ بِي وَلَا بِكُمْ کے بارے میں تیسری بحث کرتے ہیں اور وہ ”درایت“ کے مفہوم کے حوالے سے ہے۔ ”درایت“ کی اصل ”ذری“ ہے اور عام طور پر اس کا معنی ”علم“ یعنی جاننا کرتے ہیں لیکن راسخون فی العلم نے اس کے معنی میں بالغ نظری سے کام لیا ہے۔ امام راغب اصفہانی لکھتے ہیں:

الدراية المعرفة المدركة بضرب من الحستل. (۱)

یعنی درایت اس معرفت کو کہتے ہیں جو کسی حیلے اور تدبیر سے حاصل کی جائے۔ یعنی کہانت اور قیافہ وغیرہ سے بھی جو چیز حاصل ہوگی اسے بھی درایت کہیں گے۔ حضرت سید مرتضیٰ زبیدی درایت کا معنی کرتے ہوئے لکھتے ہیں:

علمته بضرب من الحيلة، ولذا لا يطلق على الله تعالى. (۲)

یعنی درایت کا معنی یہ ہے کہ میں نے حیلہ کے ذریعہ جاننا اس لئے اللہ تعالیٰ کے علم پر درایت کا اطلاق نہیں کیا جاتا۔ یعنی درایت کا معنی ”جاننا“ تو ہے۔ مگر اس جاننے کا ذریعہ مناسب نہیں ہے۔ اس لئے اللہ تعالیٰ کے لئے اس کلمہ کا استعمال درست نہیں ہے۔ اس وضاحت کے بعد وَمَا أَذْرِي کا معنی اس طرح ہوگا۔

○ میں درایت سے نہیں جانتا کہ میرے ساتھ کیا سلوک ہوگا اور تمہارے ساتھ۔

○ میں درایت سے نہیں جانتا وہ جو میرے ساتھ کیا جائے اور وہ تمہارے ساتھ کیا جائیگا۔  
یعنی آخرت میں جو اعزاز اور مرتبہ مجھے ملے گا اور جو ذلت و رسوائی مشرکین کو ہوگی اس کے

بارے میں جو کچھ بتاتا ہوں وہ کہانت و قیافہ اور اندازہ و انکل سے نہیں بتاتا بلکہ اللہ تعالیٰ کے دیئے ہوئے علم یعنی ”وحی“ سے بتاتا ہوں۔ حضرت آلوسی نے بھی اس مقام میں اشارہ دیا ہے:

الذی اختاره ان المعنى على نفى الدراية من غير جهة

الوحى. (۱)

یعنی وَمَا أَدْرِي میں مختار صورت یہ ہے کہ اس میں اس درایت کی نفی ہے جو وحی کے علاوہ دوسرے طریقہ اور ذریعہ سے حاصل ہوتی ہے۔ چونکہ آیت کے سیاق و سباق اور اس کے دوسرے جملہ کے اندر سے جو مفہوم ابھر کر سامنے آتا ہے وہ خود تفسیر میں مدد کر رہا ہے۔ اس لئے ایک نہایت ہی کمزور روایت کے سہارے اس ”منسوخ تفسیر“ کی ضرورت نہیں رہتی۔ بلکہ اس کمزور روایت کو جلیل القدر علماء کرام کے ناموں کے سہارے کھڑا کرنے کی کوئی خاص حاجت نہیں ہے۔ ہم ایک دفعہ پھر عرض کرتے ہیں کہ:

قرآن حکیم کی اس آیت کریمہ:

قُلْ مَا كُنْتُ بِدَعَا مِّنَ الرُّسُلِ، وَمَا أَدْرِي مَا يُفْعَلُ بِي وَلَا بِكُمْ،

إِن تَابِعُوا إِلَّا مَا يُوْحَىٰ إِلَيَّ وَمَا أَنَا إِلَّا نَذِيرٌ مُّبِينٌ.

میں وَمَا أَدْرِي مَا يُفْعَلُ بِي وَلَا بِكُمْ کا جملہ اپنے ذاتی معنی و مفہوم اور سیاق و سباق کے لحاظ سے نسخ کو قبول نہیں کر رہا تو اسے کمزور اور نحیف و نزار روایت کے ذریعے منسوخ کرنے سے گریز و پرہیز ہی مناسب ہے اور اس روایت کے مل بوتے پر حضرت خراسانی کے موقف کو ”مردود اور غیر صحیح“ قرار دینا بازو علم میں اپنی اہمیت کم کرنا ہے۔

اللہ تعالیٰ ہمیں حقیقت کو قبول کرنے کی توفیق عطا فرمائے اور حضور علیہ الصلوٰۃ

والسلام کی پیروی کے ساتھ ساتھ ادب و احرام کی دولت سے مالا مال فرمائے۔ ہذا ما

عندی والعلم عند اللہ.

## حضرت آلوسی کی عبارت کی تفصیلات

مولانا غلام رسول سعیدی نے نسخ کی اس بحث میں بڑی عجیب بات کی ہے۔ وہ لکھتے ہیں نسخ کے جواب پر یہ اشکال ہے کہ نسخ انشاء میں ہوتا ہے۔ اس کا جواب یہ ہے کہ یہ نسخ قُلْ مَا كُنْتُ بِدْعًا مِّنَ الرُّسُلِ وَمَا أَدْرِي مَا يُفْعَلُ بِي وَلَا بِكُمْ میں ”قُلْ“ کی طرف راجع ہے اور وہ امر کا صیغہ ہے یعنی اب آپ کے لئے بھی یہ کہنا جائز نہیں کہ میں نہیں جانتا کہ میرے ساتھ کیا کیا جائے گا اور تمہارے ساتھ کیا کیا جائے گا۔ (۱)

یعنی روایت سے سورہ احقاف کی آیت ۹ کے دوسرے جملے وَمَا أَدْرِي مَا يُفْعَلُ بِي وَلَا بِكُمْ کو منسوخ قرار دیا جائے تو اس پر یہ اشکال وارد ہوتا ہے کہ نسخ انشاء میں ہوتا ہے اور یہ جملہ خبریہ ہے اور خبر میں نسخ نہیں ہو سکتا تو اس کے جواب میں مولانا سعیدی حضرت آلوسی قدس سرہ کے حوالے سے اس اشکال کو اس طرح رفع کر رہے ہیں کہ نسخ کا حکم ”قُلْ“ کی طرف راجع ہے۔ اس عقدہ کشائی کے لئے ہم حضرت آلوسی کی اصل عبارت کی طرف رجوع کرتے ہیں تاکہ حقیقی صورت حال سامنے آجائے۔

حضرت آلوسی قدس سرہ لکھتے ہیں:

استشكل على صحته بان النسخ لا يجرى في الخبر، فلعل

المنسوخ الامر بقوله تعالى ”قُلْ“ ان قلنا انه هنا للتكرار

او المراد بالنسخ مطلق التغير۔ (۲)

یعنی مندرجہ بالا قول کی صحت کی صورت میں اس پر ایک اشکال وارد ہوگا۔ وہ اشکال یہ ہے کہ روایت کی صحت کی صورت میں اس سے ما ادری ما یفعل بی ولا بکم کا نسخ ثابت ہو رہا ہے اور یہ جملہ خبریہ ہے اور خبر میں نسخ نہیں ہو سکتا، تو ہو سکتا ہے اس سے ”قُلْ“ کا نسخ مراد ہو جو آیت کریمہ کے شروع میں ہے۔ اس کی صورت بھی اس طرح ہوگی کہ اگر ہم یہ بات قبول کریں کہ ”قُلْ“ یہاں پر تکرار کے لئے ہے اور اگر یہ نہ ہو سکے تو پھر دوسری صورت یہ ہوگی

۱۔ تبیان القرآن، ج ۶، ص ۳۳۶۔ ۲۔ روح المعانی، ج ۲۶، ص ۹۔

کہ روایت میں جس نسخ کا ذکر ہے اس سے مطلق تغیر ہوگی۔  
حضرت آلوسی نے ”ہنیئاً مریئاً“ والی روایت نقل کی اور اس کے بعد یہ مندرجہ  
بالا عبارت لکھی ہے اس سے جو پہلی چیز سامنے آتی ہے وہ یہ ہے کہ انہیں اس روایت کی صحت  
کا یقین نہیں ہے وہ اس کی صحت کو قبول نہیں کر رہے۔ ان کا جملہ

### استشکل علی صحتہ

اس چیز کا اظہار کر رہا ہے کہ حضرت آلوسی کے نزدیک اس روایت کی صحت مشکوک ہے۔ اسی  
لئے وہ اس پر اشکال وارد کر رہے ہیں۔ اگر انہیں اس کی صحت کا یقین ہوتا تو وہ اس کا اعتراف  
کرتے بلکہ انہوں نے حضرت ابو حیان اندلسی اور حضرت امام رازی کا موقف ذکر کر کے اس  
روایت کی صحت کو رد کر دیا ہے۔ بہر صورت حضرت آلوسی نے یہ جملہ رقم کر کے اس کی صحت  
سے انکار کیا ہے۔ پھر لکھتے ہیں:

### بان النسخ لا یجری فی الخبر.

دوسری بات یہ ہے کہ حضرت آلوسی نے اس ضابطہ کو تسلیم کیا ہے کہ خبر میں نسخ نہیں ہے اور  
پھر وما ادری ما یفعل بی ولا بکم کے جملہ کو بھی خبر تسلیم کیا ہے۔ پھر کہا کہ ہو سکتا ہے اس  
سے مراد ”قُل“ ہو اور ”قُل“ انشاء ہے۔ اس بات کو اس طرح بیان کیا ہے:

### فلعل المنسوخ الامر بقوله تعالیٰ ”قُل“

اس جملہ کے آغاز میں ”لَعَلَّ“ ہے۔ اور ”لَعَلَّ“ رَجَا یعنی امید کے معنی میں استعمال ہوتا  
ہے۔ یعنی ”لَعَلَّ“ جس جملے پر داخل ہوتا ہے اس کے وقوع پذیر ہونے میں تردد پایا جاتا ہے،  
جیسے زَيْدٌ قَائِمٌ ہے۔ اس پر ”إِنَّ“ داخل کیا تو اِنْ زَيْدٌ قَائِمٌ ہو گیا تو اس کا معنی یہ ہے کہ زید کا  
قیام یقینی ہے۔ لیکن جب یہ جملہ لَعَلَّ زَيْدٌ قَائِمٌ ہو تو اب زید کے قیام کا تحقق اور وقوع  
لازمی و لابدی نہ رہا بلکہ اس کے قیام کی امید ہے، ہو سکتا ہے کہ زید قائم ہو اور ہو سکتا ہے کہ زید  
قائم نہ ہو اور نہ ہونے کے وثوق کا احتمال زیادہ ہے۔ چنانچہ حضرت ابن قتیبہ دینوری لکھتے ہیں:

الاتری انک تقول : زید قائم، ثم تقول ان زیداً قائم، ولا

یکون بین الکلامین فرق فی المعنی، وتقول ”زید قائم“ ثم

تقول ”لعل زیداً قائم“ فتحدث فی الکلام معنی الشک۔ (۱)

کیا آپ یہ جانتے نہیں ہیں کہ جب آپ ”زید قائم“ کہیں پھر آپ ”ان زیداً قائم“ کہیں تو دونوں جملوں کے معنی میں کوئی بنیادی فرق واقع نہیں ہوتا (صرف تحقیق و تاکید ہوتی ہے) اور جب آپ ”زید قائم“ کہیں اور پھر آپ ”لعل زیداً قائم“ کہیں تو کلام میں شک کا معنی پیدا ہو جائے گا۔ اور حضرت زین الدین رازی لکھتے ہیں:

لَعْلَ كَلِمَةُ شَكِّ۔ (۲)

حضرت آلوسی قدس سرہ نے اس ”لعل“ کو یہاں لا کر شک کا اظہار کیا اور اس صورت کی قابل قبول ہونے سے تقریباً نفی کی ہے۔ گویا یہ حقیقت طے ہو گئی کہ ”لعل“ سے کوئی قاعدہ اور ضابطہ بیان نہیں کیا جاتا اور نہ کیا جاسکتا ہے۔ مولانا سعیدی ”لعل“ کی معرفت نہ ہونے کی وجہ سے حقیقت کو ادراک نہیں کر پائے اور اسے حضرت آلوسی قدس سرہ کا موقف قرار دے دیا ہے۔

لعل امید کے لئے آتا ہے اور اس چیز کے لئے آتا ہے جس کے ہونے یا نہ ہونے میں تردد اور شک ہو اور آدمی کچھ امیدیں رکھتا ہے بعض اوقات وہ پسندیدہ چیزوں اور بعض اوقات ناپسندیدہ چیزوں میں رکھتا ہے۔ پسندیدہ چیزوں کی مثال ہمارے علماء نحو نے لعل السلطان بکر منی سے دی ہے، امید ہے کہ سلطان میرا اکرام کرے اور مال و دولت سے مجھے مالا مال کر دے، تو یہ پسندیدہ امر میں امید ہے۔ اس میں اس بات کی امید کی جاسکتی ہے کیونکہ یہ امر ممکن ہے اور اس بات کا بھی امکان ہے کہ وہ اکرام نہ کرے۔ اور اس کا امکان زیادہ ہے کیونکہ عقلاً بھی امید اسی چیز میں کی جاتی ہے جس کے حصول کا امکان کم ہو اور کبھی ناپسندیدہ چیز میں امید ہوتی ہے جیسے ”لعل الساعة قریب“ چونکہ قیامت محاسبہ کا دن ہے اور انسان محاسبہ اور خصوصاً اس محاسبہ سے خوف زدہ ہوتا ہے، اس لئے اسے پسند نہیں کرتا کہ

۱۔ تاویل مشکل القرآن، ص ۳۸۔ ۲۔ تفسیر غریب القرآن، ص ۳۲۲۔

جب اس کے علم میں یہ بات آئے گی کہ محاسبہ کا دن قریب آ گیا ہے تو وہ اس سے پریشان ہوگا، اس لئے اگر کسی کو معلوم ہو جائے کہ کل روز قیامت ہے تو اس سے اس کا خوف زدہ ہونا لازمی امر ہے حالانکہ اس بات کا بھی امکان ہے کہ کل قیامت نہ ہو۔

چنانچہ اس سے یہ بات معلوم ہوگئی کہ لعل امر محال اور امر یقینی دونوں میں استعمال نہیں ہوتا، اس لئے ”لعل الشبَاب یعود“ نہیں کہہ سکتے کہ یہ عقلاً محال ہے اور ”لعل الشمس یغرب“ نہیں کہہ سکتے کہ اس کا وقوع امر یقینی ہے۔

اس لئے حضرت آلوسی قدس سرہ نے جو اس مقام میں ”لعل“ استعمال کیا ہے اس سے کوئی اصول اور قاعدہ مراد نہیں لیا جاسکتا اور نہ ہی یہ کوئی یقینی اور پکی بات ہے بلکہ یہ ایک ایسا احتمال ہے جس کا وقوع پذیر ہونا ممکن اور ناممکن دونوں ہو سکتا ہے۔ اور ناممکن کا امکان زیادہ ہے اور مقام نسخ میں ایسے اقوال پیش کرنا مکروہ اور مبغوض امر ہے۔ کوئی مضبوط دلیل پیش کرنی چاہئے۔

حضرت آلوسی نے مندرجہ بالا جملہ پر ”لَعْلٌ“ داخل کیا ہے تو اس کے وقوع اور لا وقوع میں تردد پایا جاتا ہے۔ یعنی نسخ کا حکم ”قُلْ“ کی طرف راجع کرنے میں تردد ہے کہ یہ ہو سکتا ہے یا نہیں اور نہ ہونے کا احتمال غالب ہے۔ البتہ امام راغب نے لکھا ہے إِنَّ لَعْلًا مِنْ اللَّهِ وَاجِبٌ“ (۱) یعنی لَعْلٌ کی اسناد جب اللہ کی طرف ہوگی تو اس کا وقوع یقینی ہوگا۔ حضرت آلوسی جس قول میں خود تردد کا اظہار کر رہے ہیں اسے ان کی طرف سے بطور دلیل پیش کرنا درست نہیں ہو سکتا۔ لیکن اس صورت حال کے باوجود انہوں نے اس قول کے موثر ہونے کے لئے ایک تجویز پیش کی ہے اور وہ یہ ہے:

ان قلنا : انه هنا للتكرار

یعنی نسخ کا حکم ”قُلْ“ کی طرف راجع کرنے کے لئے ضروری ہے کہ اس مقام میں ”قُلْ“ کا تکرار تسلیم کیا جائے۔ یعنی جس طرح ما کنت بدعا من الرسل کے آغاز میں ”قُلْ“ موجود ہے اسی طرح وما ادری سے قبل ایک ”قُلْ“ مقدر تصور کیا جائے تو اس طرح تکرار کی صورت



ہو جائے گی تو اگر تکرار کی اس صورت کو تسلیم کیا جائے تو پھر ”قُلْ“ مقدر منسوخ کرنے سے وما ادری کا جملہ بھی منسوخ ہو سکتا ہے۔ اگر تکرار یعنی ”قُلْ“ مقدر تسلیم نہ کیا جائے تو منسوخ کا حکم درست قرار نہیں پاسکتا۔ چونکہ جس روایت کے ذریعہ نسخ کا حکم کیا جا رہا ہے اس میں صرف وما ادری ما یفعل بی ولا بکم کا ذکر ہے۔ ما کنت بدعا من الرسل کا ذکر نہیں ہے اور اس کے نسخ کا کوئی قائل بھی نہیں ہے۔

گویا صورت حال اس طرح ہوئی کہ اگر روایت صحیح قرار پاتی ہے تو پھر اعتراض یہ پیدا ہوتا ہے کہ وما ادری ما یفعل بی ولا بکم خبر ہے اور خبر میں نسخ نہیں ہوتا تو پھر ایک ”رَجَائِی“ اور ”شَکِی“ صورت قائم کی گئی کہ نسخ کا تعلق ”قُلْ“ سے ہوگا۔ اور ”قُلْ“ چونکہ امر کا صیغہ ہے اور امر انشاء ہوتا ہے اور انشاء کا نسخ ہو سکتا ہے، لیکن اس میں پھر اعتراض پیدا ہوا کہ اگر وما ادری ما یفعل بی ولا بکم کا نسخ کرتے ہیں تو یہ جملہ معطوف ہے اور اس کا معطوف علیہ اول جملہ ما کنت بدعا من الرسل ہے تو معطوف معطوف علیہ دونوں کا نسخ لازم آئے گا اور اس کا کوئی بھی قائل نہیں ہے تو پھر یہ صورت اختیار کی گئی کہ وما ادری ما یفعل بی ولا بکم کے شروع میں ”قُلْ“ مقدر تسلیم کیا گیا تو اب ”قُلْ“ ما ادری ما یفعل بی ولا بکم قول اور مقولہ دونوں کا نسخ کر دیا گیا۔

او المراد بالنسخ مطلق التغبیر۔

اگر مندرجہ بالا ”رَجَائِی“ اور ”شَکِی“ توجیہ آپ کو قبول نہ ہو اور عربی زبان کے قاعدہ کی مخالفت کی وجہ سے قبول ہو بھی نہیں سکتی اور لَعْلُ سے قاعدہ بیان نہیں کیا جاسکتا تو اس کی دوسری متبادل اور بہتر صورت موجود ہے۔ اور وہ یہ ہے کہ اس مقام میں روایت سے جس نسخ کو ثابت کیا جا رہا ہے تو اس کی صحت کی صورت میں اس سے مراد مطلق تغبیر لیس جس سے اس کا منسوخ ہونا لازم نہ آئے۔

قارئین کرام! اس سے مندرجہ ذیل باتیں سامنے آتیں ہیں۔

۱۔ حضرت آلوسی کی اس عبارت میں صرف وما ادری ما یفعل بی ولا بکم کی بات ہے۔ پوری آیت کریمہ کے نسخ کی بات نہیں ہے اور وہ خبر واحد جس کے بل بوتے پر

مولانا سعیدی ”نسخ“ پر زور دے رہے ہیں اس میں بھی صرف وما ادری ما یفعل بی و لا بکم کا ذکر ہے۔ پوری آیت کا ذکر نہیں ہے۔

۲۔ حضرت آلوسی، حضرت ابن عباس سے مروی قول کی صحت کے قائل نہیں ہیں اور اس پر انہوں نے حضرت امام رازی اور حضرت ابو حیان اندلسی کے بارے میں بھی ذکر کیا ہے کہ وہ بھی اس کی صحت سے انکاری ہیں اور اسکے نسخ کرنے کی قوت کو تسلیم نہیں کرتے۔

۳۔ قل کی طرف نسخ کا حکم راجع کرنے کے قول کو انہوں نے ”لَعَلَّ“ سے ذکر کیا ہے جس سے یہ ظاہر ہوتا ہے کہ یہ کوئی تحقیقی قول نہیں اور نہ ہی ان کا موقف ہے۔

۴۔ نسخ کا حکم ”قُلْ“ کی طرف راجع کرنے کو ”اِنْ قُلْنَا“ سے مشروط کیا ہے جس کا مطلب یہ ہے کہ اگر ”قُلْ“ کا یہاں تکرار تسلیم کر لیا جائے تو نسخ کی صورت عملاً تب قائم ہوگی تو سوال یہ پیدا ہوتا ہے کہ آیت کریمہ میں ”قُلْ“ کا تکرار عملاً موجود نہیں ہے تو اس صورت میں مزید ایک ”قل“ مقدر تسلیم کرنا پڑے گا، جس سے تقدیر عبارت وَقُلْ مَا اَدْرِیْ ہوگی۔

مگر مولانا سعیدی نے لکھا ہے:

یہ نسخ قل ما کنت بدعا من الرسل وما ادری ما یفعل بی و لا بکم میں قل کی طرف راجع ہے اور وہ امر کا صیغہ ہے۔

یہاں صرف ”قل“ کا نسخ ہے اور اس نسخ کا نتیجہ مولانا سعیدی نے یہ نکالا ہے: اب آپ کے لئے بھی یہ کہنا جائز نہیں کہ میں نہیں جانتا کہ میرے ساتھ کیا کیا جائے گا اور تمہارے ساتھ کیا کیا جائے گا۔

مولانا سعیدی نے اپنی مکتوبہ پر شاید توجہ نہیں دی۔ کیونکہ ان کے موقف کے حساب سے اگر ”قُلْ“ منسوخ ہوگا تو عبارت یوں ہوگی۔

اب آپ کے لئے بھی یہ کہنا جائز نہیں کہ میں ”بدعا من الرسل“ نہیں ہوں۔ اور یہ کہ میں نہیں جانتا کہ میرے ساتھ کیا کیا جائے گا اور تمہارے ساتھ کیا کیا جائے گا۔

تو جب آپ کے لئے ”بِدْعًا مِّنَ الرَّسُلِ“ کی نفی نہیں ہے تو اب نفی کی نفی اس کا اثبات ہے کہ میں ”بدعا من الرسل“ ہوں، تو اس سے آیت کریمہ کے اس جملہ کے نزول کا مقصد فوت ہو جاتا ہے اور نفس رسالت میں ”بِدْعًا“ کا اثبات لازم آتا ہے۔

مولانا سعیدی نے ”قُلْ“ کے نسخ میں بہت دلیری کا مظاہرہ کیا اور یہ نہیں سوچا کہ نسخ کی یہ بحث وَمَا أَدْرِي مَا يُفْعَلُ بِي وَلَا بِكُمْ سے متعلق ہے۔ مَا كُنْتُ بِدْعًا مِّنَ الرَّسُلِ سے متعلق نہیں ہے، لہذا وہ ”قُلْ“ جو ”مَا كُنْتُ“ سے قبل آتا ہے۔ اس کے نسخ سے مَا كُنْتُ بِدْعًا مِّنَ الرَّسُلِ کا نسخ لازم آتا ہے اس لئے کہ قول اور مقولہ دونوں کا ایک ساتھ نسخ ہوگا۔ اس لئے حضرت آلوسی قدس سرہ نے اسے ان قلنا: انه هنا للتكرار سے مشروط کیا ہے، تو اس صورت میں مزید ”قُلْ“ مقدر فرض کر کے وقل ما ادرى ما يفعل بى ولا بكم کی صورت بنائی گئی اب قول اور مقولہ دونوں کے نسخ کی صورت قائم ہوگئی ہے۔ مگر یہ صورت بھی محل نظر ہے اس لئے کہ حضرت آلوسی نے اسے ”اِنْ قُلْنَا“ سے مشروط کیا ہے۔ یہ کوئی ضابطہ نہیں ہے۔

اس صورت میں یہاں آیت میں ”قل“ موجود نہیں ہے۔ اسے مقدر فرض کر کے پھر اسے مولانا سعیدی نے منسوخ بھی کر دیا۔ یعنی غیر موجود کو ذہن میں موجود کر کے پھر اسے منسوخ کر دیا۔ یعنی یہ سارا عمل ذہنی ہے۔ خارج سے اس کا کوئی تعلق نہیں۔

لیکن ہم یہ بات واضح کرنا چاہتے ہیں کہ نہ تو یہ توجیہ حضرت آلوسی کا کوئی موقف ہے اور نہ ہی کوئی تحقیقی قول ہے اور اس توجیہ کے ہم بھی قائل نہیں ہیں ہم نے اس کی توضیح مولانا سعیدی کے موقف کی کمزوری بیان کرنے کے لئے کی ہے۔

اگر حضرت آلوسی قدس سرہ کی عبارت کو سیاق و سباق کے لحاظ سے دیکھا جائے تو پھر صورت حال اس طرح ہوگی کہ آپ نے ابتداء میں ”اثر ابن عباس“ پر حضرت امام رازی اور حضرت ابو حیان اندلسی کے بیان سے اس کی صحت سے انکار کیا ہے جس سے وما ادرى ما يفعل بى ولا بكم کا نسخ کیا جا رہا تھا اس لئے آخر میں انہوں نے

او المراد بالنسخ مطلق التغيير۔

کہہ کر نسخ کو قبول کرنے سے انکار کیا ہے اور یہی ان کی ترجیح ہے۔ اور وہ قول جو انہوں نے  
لَعَلَّ سے بیان کیا وہ ان کی ترجیح نہیں ہو سکتا۔

مولانا سعیدی اپنے لئے اگر کہیں بہت خفیف سی گنجائش بھی دیکھ لیتے ہیں تو دیوانہ  
وار اس پر گر جاتے ہیں اور عبارت کے سیاق و سباق کو بھول جاتے ہیں۔ اس مقام میں بھی  
انہیں اسی جذبہ نے بے قابو کر دیا اور اس طرح کا عمل ان سے شرح صحیح مسلم کے متعدد مقامات  
میں صادر ہوا ہے۔ چونکہ وہ چیزیں زیر بحث مسئلہ سے تعلق نہیں رکھتیں اس لئے ہم فی الوقت  
انہیں زیر بحث نہیں لانا چاہتے۔

## عطف کا معنی و مفہوم

عطف کا کلمہ ”عطف“ پر مشتمل ہے۔ جس کا معنی ”مائل ہونا“ ہوتا ہے۔ چونکہ عطف کے ذریعہ ایک کلمہ کا دوسرے کی طرف میلان ہوتا ہے اس لئے اسے عطف سے تعبیر کیا جاتا ہے۔ مولانا عبدالرحمن جامی قدس سرہ لکھتے ہیں:

العطف فى اللغة "الامالة" ولما كانت هذه الحروف تميل

المعطوف الى المعطوف عليه سميت عاطفة۔ (۱)

لغت میں عطف کا معنی ”مائل ہونا“ ہے چونکہ یہ حروف معطوف کا معطوف علیہ سے میلان کراتے ہیں اس لئے ان کا نام ”عاطفہ“ رکھا گیا ہے۔ شیخ ابن حاجب لکھتے ہیں:

الحروف العاطفة الواو والفاء وثم وحتى واو و اما و أم ولا

وبل ولكن فالاربعة الاول للجمع۔ (۲)

حروف عاطفہ واو، فاء، ثم، حتى، او، اما، ام، لا، بل اور لكن ہیں ان میں پہلے چار میں جمعیت کا معنی ہوگا۔ یعنی ان میں واؤ، فاء، ثم اور حتى میں اجتماعیت کا معنی ہوگا۔ یعنی یہ حروف کلمات کو آپس میں ملاتے ہیں اور انہیں ایک ساتھ رکھنے میں اپنا کردار ادا کرتے ہیں لیکن اجتماعیت کا یہ معنی ان میں فرق کے ساتھ پایا جائے گا۔ کیونکہ ان میں اس اجتماعیت کے ساتھ اپنا ایک خاص معنی بھی ہوتا ہے جس میں ہر ایک دوسرے سے ممتاز ہوتا ہے۔ مثلاً ”فا“ میں تعقیب مع الوصل کا معنی ہوتا ہے ”ثم“ میں تراخی کا معنی پایا جاتا ہے۔ لیکن ہم اس وقت صرف ”واؤ“ پر بحث کر کے اس کے معنی کو کھولنا چاہتے ہیں اس لئے دوسرے حروف کا تذکرہ ضمنی ہو سکتا ہے۔

### واو عاطفہ اور جمعیت

ان چار حروف میں سے صرف ”واؤ“ میں محض جمعیت کا معنی پایا جاتا ہے کسی اور

معنی کا اس میں اشتراک و اتحاد نہیں ہوتا۔ حضرت ابن ہشام انصاری لکھتے ہیں:

## معناها المطلق الجمع۔ (۱)

یعنی واؤ کا معنی مطلق جمع ہے۔ مطلق جمع کا مطلب یہ ہے کہ محض جمع کرنے کے لئے آتا ہے اور اس میں معیت، ترتیب اور تراخی کی کوئی قید نہیں ہے۔ حضرت ابن ہشام انصاری اور دوسرے متعدد علماء لسانیات نے واؤ کا معنی مطلق جمع کیا ہے یعنی محض جمع اس کے ساتھ کوئی اور قید نہیں ہے لیکن شیخ ابن حاجب نے کافیہ میں اس کا معنی:

## الجمع المطلق۔ (۲)

کیا ہے اس میں جمع کے ساتھ مطلق کی قید لگا دی جس کا مطلب یہ ہوگا کہ واؤ کا معنی ایسی جمع یا اجتماعیت ہے جو ”مطلق“ ہو۔ اس سے علماء لسانیات میں اختلاف ہو گیا کہ اکثریت تو یہ کہہ رہی ہے ”مطلق جمع“ کے لئے آتا ہے اور بعض یعنی ابن حاجب یہ کہہ رہے ہیں کہ ”جمع مطلق“ کے لئے ہے۔ پہلی صورت میں محض جمع مراد ہے اس کے ساتھ کوئی قید نہیں ہے اور دوسری صورت میں اس کے ساتھ ”مطلق“ نہیں ہوگی تو واؤ کا معنی و مفہوم قرار نہیں پاسکے گی۔ اب دیکھنا یہ ہے کہ ”مطلق جمع“ اور ”جمع مطلق“ میں کیا فرق ہے۔ چنانچہ ”مطلق الشیء“ کہتے ہیں کسی چیز کو من حیث ہی یعنی من حیث الذات جاننا اس میں کسی امر زائد کا اعتبار نہ ہوتی کہ ”اطلاق“ کا اعتبار بھی نہ ہو اور اس کو ”لا بشرط شیء“ کا مرتبہ کہتے ہیں اور اس میں عموم ہوتا ہے اور شیء المطلق ”مرتبة الشیء بشرط لا“ کو کہتے ہیں اور اس میں معیت، ترتیب اور تراخی کی قید کی نفی مراد ہوگی۔ تو نتیجہ یہی برآمد ہوگا کہ مطلق الشیء، شیء المطلق سے عام ہوگی۔ علماء لسانیات کی اکثریت نے ”الجمع المطلق“ کی مخالفت کی ہے اور اسے واؤ کے معنی کی حیثیت سے قبول نہیں کیا چنانچہ شیخ ابن ہشام انصاری لکھتے ہیں:

قول بعضهم : ان معناها الجمع المطلق غير سديد، لتقييد

## الجمع بقيد الاطلاق وانما هي للجمع لا بقيد۔ (۳)

یعنی جن بعض لوگوں نے واؤ کا معنی ”الجمع المطلق“ کیا ہے وہ درست نہیں ہے کہ جمع کے ساتھ

۲۔ الکافیہ، ص ۱۱۹۔

۱۔ المغنی اللیب، ص ۴۶۳۔

۳۔ المغنی اللیب، ص ۴۶۳۔

اطلاق کی قید لگا دی۔ جبکہ واؤ کا معنی ایسی ”جمع“ ہے جس کے ساتھ کوئی قید نہ ہو۔ گویا علماء لسانیات نے ان دونوں یعنی ”مطلق الجمع“ اور ”جمع المطلق“ میں فرق کیا ہے اور واؤ کے معنی میں اکثریت نے اول کو قبول کیا ہے۔ لیکن شیخ محمد صبان نے المطلق الجمع اور جمع المطلق میں تضاد رفع کرنے کی کوشش کی ہے وہ لکھتے ہیں:

المطلق ليس لتقييد بالاطلاق بل لبيان الاطلاق فلا فرق  
بين العبارتين فاندفع الاعتراض على العبارة الثانية، بانها  
غير سديدة لتقييد الجمع فيها بقيد الاطلاق مع ان الواؤ  
للجمع بلا قيد۔ (۱)

یعنی اس مقام میں مطلق اطلاق کو جمع کے لئے قید نہیں بنا رہا بلکہ ”بیان اطلاق“ کے لئے لایا گیا ہے تو اب الجمع المطلق اور المطلق الجمع میں کوئی فرق نہ رہا تو اس سے عبارت ثانیہ پر جو اعتراض ہو رہا تھا وہ رفع ہو گیا کہ یہ کمزور بات ہے اس لئے کہ یہ جمع کو اطلاق سے مقید کر رہی ہے جب کہ واؤ میں ایسی اجتماعیت مراد ہے جس میں کوئی قید نہ ہو۔

شیخ خالد بن عبداللہ الازہری لکھتے ہیں:

والتعبير بمطلق الجمع مساوٍ للتعبير بالجمع المطلق من  
حيث المعنى ولا التفات لمن غاير بينهما بالاطلاق  
والتقييد۔ (۲)

یعنی مطلق الجمع اور جمع المطلق اپنے معنی کے لحاظ سے ایک ہی تعبیر رکھتے ہیں جن لوگوں نے ان میں اطلاق اور تقييد کی بات کر کے مغایرت کا قول کیا ہے وہ ناقابل التفات ہے۔

قارئین کرام! یہ بات طے ہوگئی کہ واؤ میں اجتماعیت کا معنی پایا جاتا ہے یعنی دو یا دو سے زیادہ چیزوں کا جمع ہونا اور محض جمع ہونا اس میں معیت، ترتیب اور تراخی کی کوئی قید نہیں ہے۔

۱۔ حاشیہ علی الاشمونی، ج ۳، ص ۹۱۔ ۲۔ التصريح على التوضیح، ج ۲، ص ۱۳۵۔

شیخ ابوالقاسم زجاجی لکھتے ہیں:

قام زید و عمرو، یحتمل ذلک ثلاثة معان. احدها ان یکون  
قام زید اولاً والاخر ان یکون قام عمرو اولاً والثالث ان  
یکونا قاما معاً فی وقت واحد۔ (۱)

جملہ ”قام زید و عمرو“ میں مفرد کا عطف مفرد پر ہے اور اس میں تین  
صورتوں کا احتمال ہے۔ (۱) اس جملہ میں اگر یہ کہا جائے کہ زید پہلے  
کھڑا ہوا تو بھی درست ہے۔ (۲) اگر یہ کہا جائے کہ عمرو پہلے کھڑا ہوا  
تو بھی درست ہے۔ (۳) اور اگر یہ کہا جائے کہ دونوں یعنی زید اور عمرو  
دونوں ایک ساتھ کھڑے ہوئے تو بھی درست ہے۔

اس لئے کہ واؤ میں محض جمع کا معنی ہوتا ہے اور وہ تینوں صورتوں میں حاصل ہو جاتا  
ہے۔ اگر اس میں ترتیب لازم ہوتی تو دوسری صورت جائز نہ ہوتی اور اگر معیت لازم ہوتی تو  
پہلی دونوں صورتیں جائز نہ ہوتیں اور واؤ کا معنی مطلق جمع ہوتا ہے۔ اس میں ترتیب و تراخی  
اور قرآن و معیت کی کوئی شرط اور قید نہیں ہے۔

جملہ کی ایقاعی صورت اس بات کا تقاضا کرتی ہے کہ زید و عمرو دونوں کے لئے قیام  
واجب ہے۔ یہ نہیں ہو سکتا کہ ایک کے لئے قیام واجب ہو اور دوسرے کیلئے واجب نہ ہو۔  
چونکہ یہ عطف المفرد علی المفرد کے قبیل سے ہے اس لئے قیام کا وجوب دونوں کے لئے ہوگا۔  
تیرہویں صدی ہجری کے ممتاز اور مشہور علمی شخصیت حضرت ابن عابدین شامی  
لکھتے ہیں:

قوله ای الجمع یعنی جمع الامرین وتشریکهما فی الثبوت  
مثل قام زید وقعد عمرو اوفی حکم نحو قام زید و عمرو  
اوفی ذات نحو قام وقعد زید۔ (۲)

اس عبارت میں عطف کی تین صورتیں بیان کی گئی ہیں اور ہر صورت میں اس کا معنی و مفہوم



الگ ہوگا۔ پہلی صورت یہ ہے کہ دونوں کا جمع ہونا اور ثبوت میں شراکت ہونا ہے اس کی مثال ”قام زید وقعد عمرو“ ہے۔ اس میں ایک جملہ تامہ ”قام زید“ ہے اور دوسرا جملہ تامہ ”قعد عمرو“ ہے۔ اور دونوں کے درمیان واو عاطفہ ہے۔ یعنی جملہ تامہ کا جملہ تامہ پر عطف ہے۔ اور دونوں میں جمع و تشریک کا معنی ثبوت کے لحاظ سے پایا جا رہا ہے۔ دوسری صورت یہ ہے کہ اس میں حکم کے لحاظ سے جمع و تشریک کا معنی پایا جائے گا۔ اس کی مثال قام زید و عمرو ہے، اس میں ”قام زید“ جملہ تامہ ہے اور ”عمرو“ جزء جملہ ہونے کی وجہ سے ناقصہ ہے یہ اصل میں ”قام زید و قام عمرو“ تھا تو اس میں جملہ ثانیہ کا پہلا جزء حذف کر دیا گیا تو اب وہ ”قام زید و عمرو“ ہو گیا۔ اب اس صورت میں فاعل دو ہیں جنہیں عطف کے ذریعہ ایک حکم میں کر دیا گیا ہے۔ یعنی اس مثال میں زید اور عمرو دونوں پر یہ حکم لگایا گیا ہے کہ یہ دونوں قیام میں جمع بھی ہیں اور تشریک بھی ہیں یعنی دونوں ایک فعل میں جمع اور تشریک کے حکم میں ہیں۔ تیسری صورت یہ ہے کہ دونوں فعل ایک ذات میں جمع اور تشریک ہیں اس کی مثال ”قَامَ وَقَعَدَ زَيْدٌ“ ہے۔ یہ بھی اصل میں ”قَامَ زَيْدٌ وَقَعَدَ زَيْدٌ“ ہے اس میں جملہ اولیٰ سے ”زَيْدٌ“ کو حذف کر دیا گیا تو اب اس کی صورت ”قَامَ وَقَعَدَ زَيْدٌ“ کی ہو گئی اس میں ”قَعَدَ زَيْدٌ“ مکمل جملہ ہے اور ”قَامَ“ جملہ اولیٰ کی پہلی جزء ہے۔ اور دونوں فعل ذات زید میں جمع اور تشریک ہیں یعنی قیام و قعود کا عمل زید نے کیا ہے۔

## واو عاطفہ اور علماء اصول

علماء لسانیات کا ”واو“ عاطفہ کے بارے میں یہ موقف تھا کہ یہ محض جمع کے لئے آتی ہے۔ اب ہم اس بات کا جائزہ لیتے ہیں کہ علماء اصول واو کے بارے میں کیا موقف رکھتے ہیں۔ حضرت فخر الاسلام بزدوی قدس سرہ لکھتے ہیں:

الواو، وهي عندنا مطلق العطف من غير تعرض لمقارنة ولا

ترتيب۔ (۱)

ہمارے علماء اصول کے نزدیک واؤ مطلق عطف کے لئے آتی ہے اور اس میں مقارنت یعنی معیت اور ترتیب سے تعرض نہیں ہوتا۔ یعنی واؤ میں مطلق اجتماعیت کا مفہوم پایا جاتا ہے۔ وہ دونوں چیزیں جن میں عطف پایا جا رہا ہے ایک ساتھ معرض وجود میں آئی ہیں یا تقدیم و تاخیر کی ترتیب سے یا وقفے سے معرض وجود میں آئی ہیں اس بات کا کوئی لحاظ اس میں نہیں ہوگا۔ حضرت بزدوی قدس سرہ لکھتے ہیں:

فان العرب تقول "جاءني زيد وعمرو" فيفهم منه  
اجتماعهما في المعنى من غير تعرض للقران او الترتيب  
في المعنى۔ (۱)

عرب کہتے ہیں میرے پاس زید اور عمرو آئے اس سے "آنے میں  
دونوں کا جمع ہونا" سمجھا جا رہا ہے اور اس میں اس بات سے تعرض نہیں  
ہے کہ وہ دونوں ایک ساتھ آئے یا اسی ترتیب سے آئے جو عبارت  
میں ہے یعنی پہلے زید اور پھر عمرو آئے۔

یعنی اس عبارت کا مقصد یہ ہے کہ یہ دونوں صرف آنے میں شریک اور جمع ہیں۔ حضرت علامہ  
عبدالعزیز بخاری قدس سرہ لکھتے ہیں:

واصل هذا القسم الواو لان العطف لاثبات المشاركة،  
ودلالة الواو على مجرد الاشتراك، وسائر حروف العطف  
يدل على معنى زائد على الاشتراك فان الفاء يوجب  
الترتيب معه، وثم يوجب التراخي معه، فلما كانت في  
تلك الحروف زيادة على حكم العطف صارت كالمركبة  
معنى، والواو مفرد، والمفرد قبل المركب. والحاصل ان  
العطف لما كان عبارة عن الاشتراك والواو مختصه لافادة  
هذا المعنى دون غيره صارت اصلا في العطف۔ (۲)

۱۔ کنز الایضول فی معرفۃ الاصول، ص ۹۰۔ ۲۔ کشف الامرار، ج ۲، ص ۱۶۰۔

عطف کی اس قسم میں اصل واؤ ہے۔ اس لئے کہ عطف مشارکت کے اثبات کے لئے آتا ہے اور مجرد اشتراک پر دلالت کرتا ہے اور باقی حروف عطف ایسے معنی پر دلالت کرتے ہیں جو زائد علی الاشتراک ہے۔ چنانچہ ”فا“ اشتراک کے ساتھ ترتیب کو واجب کرتا ہے اور ”ثم“ اشتراک کے ساتھ تراخی کو واجب کرتا ہے۔ جب ان حروف عطف میں ”حکم عطف“ پر زیادتی پائی جاتی ہے تو یہ معنی کے لحاظ سے ”مرکبہ“ کی طرح ہو گئے اور ”واؤ“ مفرد ہوتی ہے اور مفرد، مرکب سے قبل ہوتا ہے۔ حاصل کلام یہ ہوا کہ جب عطف اشتراک سے عبارت ہو اور ”واؤ“ دوسرے حروف سے اس معنی کا فائدہ دینے میں تنہا ہے تو یہ عطف میں اصل قرار پائی۔

یعنی عطف میں جو اثبات مشارکت پائی جاتی ہے وہ ترتیب و تراخی اور معیت کی صفات زائدہ سے خالی ہوتی ہے اور وہ صرف ”واؤ“ میں پائی جاتی ہے اس لئے ”واؤ“ عطف کی بحث میں اصل ہے کہ اس میں مشارکت کے علاوہ کوئی دوسری چیز نہیں پائی جاتی۔ حضرت شمس الائمہ سرحسی لکھتے ہیں:

عند التامل فی کلام العرب و اصول اللغه یتبین ان الواؤ  
لا توجب الترتیب فان القائل یقول : جاء نی زید و عمر،  
یفہم من هذا الاخبار مجینها من غیر مقارنة ولا ترتیب حتی  
یکون صادقاً فی خبرہ، سواء جاء عمرو اولاً ثم زید او زید  
ثم عمرو او جاء معاً۔ (۱)

کلام عرب اور اصول لغت میں تامل و تفکر کے بعد یہ چیز واضح ہو جاتی ہے کہ واؤ ترتیب کو واجب نہیں کرتی۔ پس اگر کوئی اس طرح کہے کہ ”جاء نی زید و عمرو“ تو اس خبر سے یہ مفہوم سامنے آئے گا کہ

اس کا آنا مقارنت اور ترتیب کے بغیر ہو تو وہ اپنی خبر میں صادق ہوگا۔  
عام ازیں کہ عمرو پہلے اور پھر زید آئے یا زید پہلے آئے اور پھر عمرو  
آئے یا وہ دونوں ایک ساتھ آئیں۔

یعنی واؤ میں ترتیب و تراخی اور قرآن و معیت کی کوئی قید نہیں ہے۔ اور یہ چیز کلام  
عرب اور اصول لغت سے مستنبط ہے اور علماء اصول نے اسے قبول و اختیار کیا ہے۔ حضرت  
سرخسی مزید لکھتے ہیں:

الواو للعطف مطلقا باعتبار اصل الوضع، وهذا قلنا:  
المنصوص عليه في آية الوضوء الغسل والمسح من غير  
ترتيب ولا قران۔ (۱)

واؤ اصل وضع کے لحاظ سے عطف مطلق کے لئے ہے اس لئے ہم یہ  
کہتے ہیں کہ آیۃ وضوء میں غسل اور مسح ترتیب و قران کے بغیر منصوص  
علیہ ہیں۔

یعنی غسل اور مسح میں اصل وضع کے لحاظ سے عطف مطلق ہے اور اس میں ترتیب و  
قران نہیں ہے اور واؤ کا عطف مطلق کیلئے ہونا یہ لغوی بحث سے متعلق ہے جس کو علماء اصول نے  
بھی قبول کیا ہے اور اسی کے مطابق فیصلے کرتے ہیں۔ حضرت برہان الدین مرغینانی لکھتے ہیں:

حرف الواو لمطلق الجمع باجماع اهل اللغة۔ (۲)

یعنی اہل لغت کا اس پر اجماع ہے کہ حرف واؤ مطلق جمع کیلئے آتی ہے۔  
یعنی علماء اصول فقہ اس بات پر اتفاق رکھتے ہیں کہ واؤ مطلق جمع کے لئے آتی ہے  
اور اس میں ترتیب و تراخی اور قران و معیت کی کوئی شرط اور قید نہیں ہے۔ علماء حنفیہ کی  
اکثریت کا یہی موقف ہے۔

## منار کی عبارات سے رفع اشکال

حضرت ملا احمد جیون "منار" کی ایک عبارت لکھتے ہیں:

فی قوله لغير الموطوة "ان دخلت الدار فانت طالق و طالق  
و طالق" انما تطلق واحدة عند ابی حنیفة لان موجب هذا  
الكلام الافتراق فلا يتغير بالواو وقالوا موجب الاجتماع فلا  
يتغير بالواو۔ (۱)

اس عبارت پر ایک اشکال وارد ہوتا ہے کہ جب یہ کلمات غیر موطوہ عورت سے کہے جائیں گے تو امام ابوحنیفہ کے نزدیک ایک طلاق واقع ہوگی تو اس سے یہ معلوم ہوا کہ امام ابوحنیفہ واؤ میں ترتیب کے معنی قبول کرتے ہیں اور صاحبین کے نزدیک تین طلاق "دفعہ واحدة" واقع ہو جائیں گی۔ اس سے یہ معلوم ہوا کہ حضرات صاحبین اس عبارت میں واؤ کے مقارن ہونے کے قائل ہیں جب کہ حنفیہ کا متفقہ موقف یہ ہے کہ واؤ جمعیت کا معنی دیتی ہے۔ اس عبارت سے جو مفہوم پیدا ہوا ہے یہ واؤ کی وجہ سے نہیں ہے بلکہ یہ جملہ کی ساخت کی وجہ سے ہوا۔ حضرت امام ابوحنیفہ نے اس میں ایک طلاق کے وقوع کا حکم اس لئے دیا ہے کہ اس کلام کا موجب ان کے نزدیک "افتراق" ہے کیونکہ جملہ یہ ہے "انت طالق" "و طالق و طالق" اس میں "طلاق" کا کلمہ تین دفعہ الگ الگ لایا گیا ہے۔ تو اس کا مطلب یہ ہے کہ اس کا قائل "افتراق" چاہتا ہے اگر وہ "افتراق" نہ چاہتا تو یوں کہتا "انت طالق ثلاثا" تو اس لئے یہ ہر طلاق الگ الگ واقع ہوگی۔ تو جب "انت طالق" کہنے سے پہلی طلاق واقع ہوگئی تو غیر موطوہ ہونے کی وجہ سے دو، دوسری طلاقوں کا محل ہی نہ رہا۔ تو جب ان کا محل ہی نہ رہا تو ان کا وقوع بھی نہیں ہوگا۔

اور حضرات صاحبین کے نزدیک "ان دخلت الدار فانت طالق و طالق و طالق" کا موجب "اجتماع" ہے۔ کیونکہ اگر ایسا نہ ہوتا تو ان تینوں طلاقوں کا شرط کے ساتھ معلق ہونا درست نہ ہوتا تو جب ان کی تعلق درست قرار پاگئی تو پھر ان کا ایک ساتھ وقوع بھی درست قرار پائے گا۔

تو دیا یہ ترتیب اور مقارنت واؤ کی وجہ سے نہیں ہے بلکہ یہ کلام کی ساخت کی وجہ

سے ہے اس لئے یہ کہنا یا شبہ کرنا کہ امام ابوحنیفہ کے نزدیک واؤ میں ترتیب کا معنی پایا جاتا ہے اور صاحبین کے نزدیک واؤ میں مقارنت کا معنی پایا جاتا ہے حقیقت کے خلاف ہے۔ یہ جو جملہ اور کلام کی ساخت اور موجب کی بات کی گئی ہے اس کی وجہ یہ بھی ہے کہ اگر اس جملہ میں اس طرح تبدیلی کر لی جائے کہ:

انت طالق و طالق و طالق ان دخلت الدار۔

تو اس صورت میں سب کا اتفاق ہے کہ ”يقع الثلاث اتفاقاً“ یعنی تینوں طلاق واقع ہو جائیں گی۔ یعنی آخر کلام اول کو متغیر کر سکتا ہے تو اس صورت میں اول آخر پر موقوف ہوگی تو جب دخول دار ہوگا تو تینوں واقع ہو جائیں گی۔ اس صورت میں بھی کلام میں واؤ کو نہیں دیکھا گیا کہ وہ جمع کے لئے آتی ہے بلکہ فیصلہ کلام کے موجب سے واقع ہوا ہے۔

ہمارا مقصود یہ ہے کہ بعض اوقات جملہ میں واؤ موجود ہوتی ہے مگر اس کے باوجود فیصلہ کسی دوسرے لسانی نکتہ پر کیا جاتا ہے۔ اس جملہ ”انت طالق، و طالق و طالق“ سے ظاہر ہوتا ہے کہ ”و طالق و طالق“ جزء جملہ ہیں۔ یعنی جملہ ناقصہ کا عطف جملہ تامہ ”فانت طالق“ کے ”طالق“ پر ہے لیکن فیصلہ اس کے لحاظ سے نہیں ہوا بلکہ تعلیق کے درست ہونے کے لحاظ سے ہوا ہے اور ایسا کہیں اور بھی واقع ہو سکتا ہے۔ حضرت ملا احمد جیون نے ”منار“ کی ایک دوسری عبارت نقل کی ہے وہ لکھتے ہیں:

اذا قال لغير الموطوءة انت طالق و طالق و طالق انما تبين

بواحدة، لان الاول وقع قبل التكلم بالثاني والثالث

فسقطت ولايته لفوت محل التصرف۔ (۱)

اگر کوئی شخص اپنی نکاحہ غیر موطوءہ سے یہ کہتا ہے کہ ”انت طالق و طالق و طالق“ تو ہمارے تینوں ائمہ کرام حضرت امام ابوحنیفہ، حضرت امام ابو یوسف اور حضرت امام محمد بن سن شیبانی فرماتے ہیں ایک ہی طلاق واقع ہوگی اور وہ عورت اسی سے بائنے ہو جائے گی۔ اس سے یہ وہم پیدا ہوتا ہے کہ شاید وہ تینوں حضرات اس عبارت میں آنے والی واؤ کو ترتیب کے معنی میں

لیتے ہیں۔ اس وہم کو رفع کیا جاتا ہے کہ غیر موطوہ کو جب ایک طلاق دی گئی تو وہ اسی سے بائند ہوگئی۔ اس لئے کہ جب اس شخص نے ”انت طالق“ کہا ثانی اور ثالث کو ابھی وہ زبان پر بھی نہیں لایا تھا کہ اس ”انت طالق“ سے وہ بائند ہوگئی۔ تو اس کے بائند ہونے سے اس کی ولایت ختم ہوگئی اور حق طلاق بھی ختم ہو گیا اس لئے اب وہ تصرف کا مقام نہیں رہا تھا یعنی اب وہ شخص اس غیر موطوہ پر کوئی حق نہیں رکھتا کہ اس میں تصرف کرے اور اپنا حکم نافذ کرے۔

قارئین کرام! اس مندرجہ بالا کلام میں بھی ”وطالق و طالق“ موجود ہے، جو جملہ ناقصہ کی صورت ہوتی ہے مگر اس میں بجائے اس کے دوسری دلیل سے فیصلہ دیا گیا اور ”واؤ“ کی موجودگی کے باوجود فیصلہ کن کردار اس صورت کو دیا گیا جو جملہ کی موجودہ صورت حال سے ظاہر ہو رہی تھی۔ اس لئے یہ کہنا کہ حضرات حنفیہ نے ”واؤ“ میں ترتیب کو قبول کیا ہے درست نہیں ہے۔

## تعلیق سے افتقار کا ثبوت

حضرت حسام الدین محمد رحمہ اللہ تعالیٰ لکھتے ہیں:

ما قال بعضهم ان القرآن فى النظم يوجب القرآن فى الحكم  
مثل قول بعضهم فى قوله تعالى واقموا الصلوة واتوا  
الزكوة، ان القرآن يوجب ان لا تجب الزكوة على الصبي،  
قالوا لان العطف يقتضى المشاركة واعتبروا بالجملة  
الناقصة اذا عطف على الكاملة وهذا فاسد، لان الشركة  
انما وجبت فى الجملة الناقصة لافتقارها الى ما يتم به فاذا  
تم بنفسه لم تجب الشركة الا فى ما يفتقر اليه، ولهذا قلنا  
فى قول الرجل لامرأته ان دخلت الدار فانت طالق وعبدى  
حر، ان العتق يتعلق بالشرط لانه فى حق التعليق قاصر۔ (۱)

حضرت امام مالک کا موقوف یہ ہے کہ قران فی النظم یعنی دو جملوں کو حرف عطف واؤ کے ذریعہ مقرون اور جمع ہونا ان کے حکم کو بھی جمع کرتا ہے۔ اس پر ان بعض علماء کرام نے اللہ تعالیٰ کے اس قول اقیموا الصلوٰۃ واتوا الزکوٰۃ کو بطور ثبوت پیش کیا ہے کہ یہ دونوں جملے کا ملے ہیں اور واؤ عاطفہ کے ذریعہ ملے ہوئے ہیں تو ان کا اس طرح جمع ہونا اس بات پر دلالت ہے کہ دونوں کا حکم ایک ہی ہو۔ جیسے صلوٰۃ عاقل و بالغ پر واجب ہوتی ہے اسی طرح زکوٰۃ عاقل و بالغ پر واجب ہو اور جس طرح صبی پر صلوٰۃ واجب نہیں ہوتی اس پر زکوٰۃ بھی واجب نہیں ہوتی کیونکہ قران فی النظم کا یہی تقاضا ہے۔ علماء حنفیہ نے اس پر امام مالک کی طرف سے جو دلیل پیش کی ہے وہ یہ ہے کہ عطف مشارکت کا تقاضا کرتا ہے جیسے قَامَ زَيْدٌ وَقَعَدَ عَمْرٌو ان دونوں جملوں کو واؤ عاطفہ نے ملا کر رکھا ہے جس طرح زید کو قیام لازم ہے اسی طرح عمرو کو قعود لازم ہے۔ یعنی دونوں کا حکم ایک ہے۔

اس کے بعد مصنف حضرت امام مالک رحمہ اللہ تعالیٰ کی دلیل کے کمزور پہلو کو بیان کرتے ہیں کہ ہمارے نزدیک اس دلیل میں سقم یہ ہے کہ جملہ کاملہ کے جملہ کاملہ پر عطف کو جملہ ناقصہ کے جملہ کاملہ کے عطف پر قیاس کیا گیا ہے اور ان دونوں جملوں کے مابین عطف کے حکم میں فرق ہوتا ہے۔ امام مالک رحمہ اللہ تعالیٰ کی دلیل میں فساد اس مقام میں ہے۔

حضرت مصنف قدس سرہ جملہ ناقصہ کے جملہ کاملہ پر عطف پر بحث کرتے ہوئے فرماتے ہیں کہ جملہ ناقصہ میں شرکت اس لئے واجب ہوتی ہے کہ اسے اتمام کی احتیاج و افتقار ہوتی ہے اور جب وہ تام بنفسہ ہو جائے اس میں شرکت واجب نہیں ہوگی۔ الا یہ کہ وہ جملہ تامہ کسی اور جہت سے مفقور و محتاج ہو تو پھر اس میں بھی شرکت واجب ہوگی۔ اسی لئے ہمارے علماء حنفیہ اس شخص کے بارے میں جس نے اپنی بیوی سے یہ کہا کہ:

اِنْ دَخَلْتَ الدَّارَ فَانْتَ طَالِقٌ وَعَبْدِي حُرٌّ۔

اس جملہ میں اِنْ دَخَلْتَ الدَّارَ شرط ہے۔ اور اَنْتَ طَالِقٌ جملہ کاملہ ہے اور عَبْدِي حُرٌّ بھی جملہ کاملہ ہے۔ ان دونوں جملوں کے مابین ”واؤ عاطفہ“ ہے۔ جو ان کو آپس میں ملائے ہوئے ہے۔ یہ دونوں جملے معطوف اور معطوف علیہ ہو کر جزا ہو رہے ہیں اور ”فا“ ان کے جزا ہونے



کی علامت ہے۔ تو اب اَنْتِ طَالِقٌ اور عَبْدِي حَرٌّ دونوں جملے اس وقت واقع ہوں گے جب شرط یعنی ”دخول دار“ ہوگا تو حضرت مصنف قدس سرہ کا کہنا یہ ہے کہ اس مقام میں دونوں جملے ”تعلیق“ سے متعلق ہیں۔ ”واوِ عاطفہ“ اس مقام میں موجود ہے لیکن دونوں جملوں میں یہ یکجہتی اور یگانگت اِنْ دَخَلْتَ الدَّارَ کی وجہ سے ہے۔ چونکہ اس مقام میں جملہ ثانیہ شرط کا مقدر ہے تو اس افتقار کی وجہ سے اس میں شرکت واجب ہے اور اگر تعلیق کا یہ افتقار و احتیاج نہ ہوتا تو پھر شرکت واجب نہ ہوتی۔ اس بحث سے چند باتیں معلوم ہوئیں۔

- ۱- حضرت امام مالک رحمہ اللہ تعالیٰ کا مَوْقِفِ یہ کہ واوِ عاطفہ کے ذریعہ اگر دو کامل جملے مقرون ہوں تو ان کے حکم میں بھی جمعیت پائی جائے گی۔
- ۲- جملہ کاملہ کا جب جملہ کاملہ پر عطف کیا جائے گا تو ان میں مشارکت لازم ہوگی۔
- ۳- حضرت امام مالک رحمہ اللہ تعالیٰ اہلسنت کے ائمہ اربعہ میں سے ایک امام ہیں اور ان کی فقہ اہلسنت کی چار فقہوں میں سے ایک فقہ ہے جسے ”فقہ مالکی“ کہا جاتا ہے۔ افریقہ اور دوسرے بلاد اسلامیہ میں اس پر عمل ہو رہا ہے اور اس مشارکت پر بھی عمل ہو رہا ہے۔
- ۴- اگر کوئی ”فقہ مالکی“ پر عمل کر رہا ہے تو یہ اس بات کی دلیل ہے کہ انکا مَوْقِفِ باطل نہیں ہے۔
- ۵- یہ اختلاف علم نحو سے متعلق ہے اور یہ قاعدہ بہت سے اختلافی مسائل کی بنیاد ہے اس کا مطلب یہ ہوا کہ اصول فقہ کے ائمہ ”نحوی قواعد“ کی بنیاد پر بھی بہت سے مسائل کا فیصلہ کرتے ہیں۔ جیسے ”ثَلَاثَةُ قَرُوۡءٍ“ میں ہے وہاں نحوی لحاظ سے فیصلہ کیا گیا ہے۔ اور جانب مخالف میں حضرت امام شافعی کے مَوْقِفِ کو باطل قرار نہیں دیا گیا ہے۔
- ۶- علماء حنفیہ کا مَوْقِفِ یہ ہے کہ حکم میں شرکت کا وجوب افتقار و احتیاج پر مبنی ہے۔ اگر یہ معطوف اور معطوف علیہ میں ہے تو وہاں شرکت کا وجوب ہوگا اور اگر اسکے علاوہ تعلیق وغیرہ کے لحاظ سے کسی اور مقام میں یہ افتقار و احتیاج ہوگا تو بھی شرکت واجب ہوگی۔
- ۷- علماء حنفیہ کے نزدیک شرکت فی الخبر وجوبی قاعدہ ہے جب جملہ ناقصہ کا عطف جملہ کاملہ پر ہو اور جب جملہ کاملہ کا عطف جملہ کاملہ پر ہو تو پھر یہ وجوبی نہیں جوازی ہوگا۔
- ۸- امام مالک رحمہ اللہ تعالیٰ کے نزدیک جب جملہ کاملہ کا عطف جملہ کاملہ پر ہوگا تو یہ

وجوبی ہوگا تو مالکیہ کے نزدیک یہ قاعدہ وجوبی اور حنفیہ کے نزدیک جوازی ہوا۔ تو شرکت فی الخیر مالکیہ کے نزدیک واجب ہوگی اور حنفیہ کے نزدیک جوازی ہوگی۔  
حضرت فخر الاسلام بزدوی لکھتے ہیں:

ان القرآن فی النظم یوجب القرآن فی الحکم عند بعضهم  
مثل قول بعضهم فی قوله تعالیٰ و اقيموا الصلوة واتوا  
الزکوة ان القرآن یوجب ان لا یجب علی الصبی الزکوة،  
وقالوا لان العطف یوجب الشركة واعتبروا بالجمله  
الناقصة وقلنا نحن ان عطف الجملة علی الجملة فی اللغة  
لا یوجب الشركة، لان الشركة انما وجبت بینهما لافتقار  
الجملة الناقصة الی ما تتم به فاذا تم بنفسه لم تجب  
الشركة الا فیما یفتقر الیه، وهذا اکثر فی کتاب الله تعالیٰ  
من ان یحصى وهذا قلنا فی قول الرجل ان دخلت الدار  
فانت طالق وعبدی هذا حر، ان العتق یتعلق بالشرط وان  
کان تاما لانه فی حکم التعليق قاصر۔ (۱)

قرآن فی النظم، قرآن فی الحکم کو بعض علماء اصول کے نزدیک واجب و  
لازم کرتا ہے۔ جیسا کہ اللہ تعالیٰ کے قول اقيموا الصلوة واتوا  
الزکوة میں بعض علماء اصول نے کہا ہے کہ دونوں جملوں کا مقرون  
بالواو ہونا اس چیز کو واجب کرتا ہے کہ صبی یعنی نابالغ بچہ پر زکوة  
واجب نہ ہو اور ان علماء اصول نے اس بات سے دلیل پکڑی ہے کہ  
عطف شرکت کو واجب کرتا ہے اور اس میں جملہ ناقصہ کو دلیل بنایا ہے  
جب اس کا عطف جملہ کاملہ پر ہو اور اس پر ہمارا موقف یہ ہے کہ لغت  
میں عطف الجملة علی الجملة دونوں میں شرکت کو واجب نہیں کرتا۔ اس

صورت میں شرکت کا وجوب جملہ ناقصہ کے مفقور و محتاج ہونے کی وجہ سے ہوتا ہے تاکہ وہ تمام اور کامل ہو جائے۔ جب وہ تام بنفسہ ہو جائے تو شرکت کا وجوب نہیں رہتا۔ اور قرآن حکیم میں متعدد مقامات پر ایسی صورتیں موجود ہیں۔ اس لئے ہم کسی آدمی کے اس قول کے بارے میں کہتے ہیں ”اِنْ دَخَلْتَ الدَّارَ فَانْتِ طَالِقٌ وَ عَبْدِي هَذَا حَرٌّ“ اس میں ”عبدی ہذا حر“ اگرچہ تام بنفسہ ہے لیکن تعلق میں قاصر ہے اس لئے ”عتق“ متعلق بالشرط ہے۔ یعنی یہ آخری جملہ تامہ ہونے کے باوجود ناقصہ ہے۔ اور ناقصہ اس لئے ہے کہ اس کا ”عتق“ شرط سے متعلق ہے اور دونوں جملوں کے مابین جو واؤ ہے وہ شرکت کو اس مقام میں واجب نہیں کر رہی ہے۔ چونکہ ہمارے نزدیک واؤ قرآن و معیت کے لئے نہیں آتی مطلق جمع کیلئے آتی ہے اسلئے اس سے قرآن فی الحکم واجب نہیں ہوتا۔

ان عبارات سے یہ بات ثابت ہوگی کہ عطف الجملہ علی الجملہ کی صورت میں علماء مالکیہ اور حنفیہ میں اختلاف ہے۔ علماء مالکیہ لسانی اصولوں کی بنیاد پر اسے واجب جانتے ہیں اور علماء حنفیہ بھی لسانی اصولوں کی بنیاد پر اسے واجب نہیں جانتے۔ اور عطف الجملہ علی الجملہ میں افتقار و احتیاج نہیں ہوتی۔ اور اگر اسی صورت میں احتیاج ہوگی تو پھر شرکت بھی واجب ہوگی۔

## بعض علماء حنفیہ کا موقف

مگر علماء حنفیہ کا اس باب میں اختلاف کہ واؤ مطلق جمع کے لئے آتی ہے یا اس میں مقارنت و معیت کا معنی بھی پایا جاتا ہے۔ علماء حنفیہ کا ایک طبقہ اس بات کا قائل ہے کہ واؤ مقارنت و معیت کے لئے بھی آتی ہے۔ یعنی واؤ عاطفہ اگر دو جملہ کے مابین واقع ہو تو اس میں مقارنت و معیت کا معنی ہوگا اور وہ دونوں جملوں کو لازم و ملزوم کرے گی۔ حضرت امام بزدوی قدس سرہ اس روہ کے موقف کے بارے میں لکھتے ہیں:

وقد ظن بعض اصحابنا ان الواؤ للمقارنہ۔ (۱)

یعنی بعض علماء حنفیہ کا یہ موقف ہے کہ واؤ مقارنت و معیت کیلئے آتی ہے اور دونوں جملوں کو لازم و ملزوم کر دیتی ہے۔ حضرت شمس الائمہ سرخسی قدس سرہ اس طبقہ کا ذکر کرتے ہوئے لکھتے ہیں:

قال بعض اصحابنا في قوله تعالى واقموا الصلوة اتوا  
الزكوة ان ذلك يوجب سقوط الزكوة عن الصبي. لان  
القران في النظم دليل المساواة في الحكم، فلا تجب  
الزكوة على من لا تجب عليه الصلوة۔ (۲)

ہمارے بعض علماء حنفیہ کا موقف یہ ہے کہ اقموا الصلوة واتوا  
الزكوة میں جس طرح نابالغ پر صلوٰۃ واجب نہیں ہے اسی طرح اس پر  
زکوٰۃ واجب نہیں ہے اس لئے کہ قران فی الحكم مساوات فی الحكم کے  
لئے دلیل ہے تو جب نابالغ پر صلوٰۃ واجب نہیں ہے تو اس پر زکوٰۃ بھی  
واجب نہیں ہے۔

یعنی بعض علماء حنفیہ واؤ کو مقارنت و معیت کے لئے تسلیم کرتے ہیں اور واؤ کی وجہ  
سے دونوں جملوں کو لازم و ملزوم قرار دیتے ہیں۔ چنانچہ مقارنت و معیت کا یہ موقف علماء  
مالکیہ اور بعض علماء حنفیہ کا ہوا۔

اس کا نتیجہ یہ برآمد ہوا کہ علماء حنفیہ کی اکثریت واؤ کے مطلق جمع کے قائل ہیں اور  
علماء مالکیہ، اور بعض حنفیہ اس بات کے قائل ہیں کہ واؤ میں مقارنت و معیت کا معنی پایا جاتا  
ہے۔ یعنی علماء اصول اس باب میں دو حصوں میں منقسم ہیں۔ ہر ایک طبقہ اپنے اپنے دلائل رکھتا  
ہے اور ان ہی کے مطابق استدلال کرتا ہے اور اپنے اپنے مستخرجہ مسائل پر عمل کرتا ہے اور ہر  
ایک گروہ دوسرے کی تھلیل نہیں کرتا۔ لہذا معطوف علیہ اور معطوف میں مطابقت علماء حنفیہ ہی  
کا موقف ہے۔

## عطف الجملہ کا قاعدہ

اب ہم مولانا سعیدی کے مطاعن کا جائزہ لیتے ہیں اور اس بات کا تجزیہ کرتے ہیں کہ انہوں نے قل ما كنت بدعا من الرسل وما ادرى ما يفعل بي ولا بكم میں واؤ عاطفہ سے جو استدلال کیا ہے وہ کہاں تک درست ہے۔

ان کا موقف یہ ہے کہ عطف الجملہ کا قاعدہ وما ادرى ما يفعل بي ولا بكم کے عدم نسخ پر دلالت کرتا ہے۔ اس کی تفصیل یہ ہے: مولانا غلام رسول سعیدی نے لکھا ہے کہ:

جب جملہ کا جملہ پر عطف ہو تو اصولین نے یہ تصریح کی ہے کہ ان کی خبر میں مشارکت واجب نہیں ہے۔ اور مزید یہ بھی لکھا ہے کہ جب ایک جملہ کا دوسرے جملہ پر عطف ہو اور معطوف اور معطوف علیہ کی خبر میں اختلاف جائز ہے تو یہ بھی جائز ہے کہ معطوف یعنی جملہ ثانیہ منسوخ

ہو اور جملہ اولیٰ یعنی معطوف علیہ منسوخ نہ ہو۔ (۱)

مولانا سعیدی یہ کہنا چاہتے ہیں کہ عطف الجملہ علی الجملہ میں مشارکت فی الخبر جائز ہوتی ہے، جیسے قام زید وقعد عمرو ہے۔ چونکہ جملہ خود مختار ہوتا ہے اور احتیاج الی الخبر اس میں نہیں ہوتی اس لئے مشارکت فی الخبر جائز ہوتی ہے۔ یعنی ہوئی تو ہوئی نہ ہوئی تو نہ ہوئی۔ اسی لئے مولانا سعیدی نے ایک جگہ ”مشارکت واجب نہیں“ اور دوسری جگہ ”خبر میں اختلاف جائز ہے“ لکھا ہے اور اس سے یہ نتیجہ اخذ کیا ہے کہ ”تو یہ بھی جائز ہے کہ معطوف یعنی جملہ ثانیہ (ما ادرى ما يفعل بي ولا بكم) منسوخ ہو اور جملہ اولیٰ یعنی معطوف علیہ (ما كنت بدعا من الرسل) منسوخ نہ ہو۔“ یعنی عطف الجملہ علی الجملہ کا قاعدہ جوازی ہے اور ہم نے جو بات کہی تھی کہ یہ دونوں جملے معطوف علیہ اور معطوف ہیں اور دونوں میں مشارکت ہوتی ہے اس لئے صرف معطوف کا نسخ درست نہیں ہے۔ اس کا جواب دیا ہے۔

ہم نے ما ادرى ما يفعل بي ولا بكم کے عدم نسخ پر متعدد دلائل پیش کئے ہیں

اس میں ایک عطف سے متعلق ہے۔ مولانا سعیدی نے ایک جوازی قاعدہ سے جواب دینے کی کوشش کی ہے، ہم سب سے پہلے جواز کے مفہوم کی وضاحت کرتے ہیں اور مختلف علوم کے قواعد اور عبارات سے اس کو بیان کرتے ہیں۔

علم صرف سے جواز کی مثال:

حضرت مفتی عنایت احمد کا کوروی قدس سرہ نے علم الصیغہ میں تخفیف ہمزہ کا ایک قاعدہ بیان کیا کہ دو ہمزے متحرک کے اگر ایک کلمہ میں جمع ہو جائیں تو ان میں سے ایک مکسور ہو تو دوسرا یا ہو جائے گا اس کی مثال دیتے ہوئے انہوں نے ”ائمۃ“ کا ذکر کیا کہ اس میں ہمزہ ثانی کو یا سے بدلا جاسکتا ہے۔ اور ”ایمۃ“ پڑھا جاسکتا ہے۔ اس کے بعد لکھتے ہیں:

در بعض قرأت متواترہ لفظ ”ائمۃ“ بہمزہ دوم آمدہ بس معلوم شد کہ قاعدہ

مذکور جوازی ست۔ (۱)

یعنی بعض قرأت متواترہ میں ”ائمۃ“ بھی آتا ہے اس کا مطلب یہ ہوا کہ یہ قاعدہ جوازی ہے اور جوازی قاعدہ میں دونوں پہلو جائز ہوتے ہیں اب ”ائمۃ“ کو ہمزہ سے پڑھنا بھی جائز ہے اور یا کے ساتھ پڑھنا بھی جائز ہے۔

علم صرف سے جواز کی دوسری مثال:

حضرت شیخ احمد لکھتے ہیں:

الاحمر، یجوز فیہ ”لحمر“ لان الالف لاجل سکون اللام

وقد انعدم ویجوز فیہ ”الحمر“ لظرو حرکت اللام (۲)

الاحمر، اصل میں دو کلمے ہیں۔ ایک ”ال“ اور دوسرا ”احمر“ ہے۔ ان دونوں کو ملانے سے ”الاحمر“ ہو گیا جس میں دونوں ہمزے متحرک ہیں۔ لیکن حضرت مصنف قدس سرہ فرماتے ہیں اس میں ”لحمر“ بھی جائز ہے۔ یعنی ”الاحمر“ میں ہمزہ ثانیہ کا فتح نقل کر کے ما قبل ”لام“ کو دیا اور اس سے ”الف“ اور ”حا“ کے مابین اجتماع ساکنین لازم آ گیا تو ”الف“

ثانی“ کو گرا دیا۔ اس کے بعد دیکھا تو ”ال“ کا لام متحرک تھا تو ہمزہ اولیٰ متحرک اس لئے لایا گیا تھا کہ ابتداء لام ساکن سے لازم آ رہی تھی تو اب اس کی ضرورت نہ رہی تھی اس لئے اسے بھی حذف کر دیا تو ”لَحْمَرٌ“ ہو گیا۔ یعنی اس میں یہ صورت بھی جائز ہے۔

اور پھر یہ کہتے ہیں کہ اس میں ”الحمر“ بھی جائز ہے۔ چونکہ اس صورت میں لام متحرک ہے مگر اس کی یہ حرکت عارضی ہے اس لئے ہمزہ اولیٰ کو اپنی حرکت کے ساتھ قائم رکھا جاسکتا ہے۔

یعنی اس میں تین صورتیں جائز ہیں (۱) ”الْأَحْمَرُ“ دونوں ہمزے متحرک ہوں۔  
 (۲) ”لَحْمَرٌ“ دونوں ہمزے حذف کر دیئے جائیں۔ (۳) ”الْحَمْرُ“ ہمزہ اولیٰ کو حرکت کے ساتھ باقی رکھا جائے اور ہمزہ ثانیہ کی حرکت لام کو دے کر اسے حذف کر دیا جائے۔  
 قارئین کرام! جوازی قاعدہ وہ ہوتا ہے جس میں طرفین کے وجود کو تسلیم کیا جاتا ہے اور ان میں سے کسی کو بھی اختیار کیا جاسکتا ہے اور یہ سب مرتبہ جواز میں ہوتا ہے۔ قرآن حکیم میں ہے:

### بنس الاسم

اس میں ”الْإِسْمُ“ ہے، اس میں ہماری روایت کے مطابق اسے ”لَحْمَرٌ“ کی طرح پڑھا جاتا ہے۔ یعنی اس کا رسم الخط ”الْإِسْمُ“ ہے۔ مگر اسے ”لِسْمُ“ پڑھا جاتا ہے۔ یہ قرآن حکیم کی وہ روایت ہے جو ہمارے ہاں مروج ہے۔ اس کے علاوہ دوسری قرأت میں اسے ”إِسْمُ“ بھی پڑھا جاتا ہے اور یہ سب جواز کے مرتبے میں ہیں۔ یعنی ”مہموز“ کے اس جوازی قاعدہ کی اس مقام میں ”الاحمر“ میں تینوں صورتیں مرتبہ جواز میں ہیں اور اسی طرح ”الاسم“ میں حسب قاعدہ صرف تینوں صورتیں مرتبہ جواز میں ہیں۔

علم نحو سے جواز کی مثال:

حضرت مولانا عبدالرحمن جانی قدس سرہ ”افعال قلوب“ کی بحث میں لکھتے ہیں:

إذا توسطت هذه الأفعال بين مفعوليهما أو تاخرت عنهما

جاز ابطال عملها مثل زيد ظننت قائم، وزيدا ظننت قائما،  
وزيد قائم ظننت وزيداً قائماً ظننت فاعمالها وابطالها حينئذ

متساويان۔ (۱)

افعال قلوب کے دو مفعول بھی آتے ہیں اور جب یہ افعال ان دو مفعول کے درمیان آ جائیں یا ان دونوں سے مؤخر آ جائیں تو ان افعال کا عمل باطل کر دینا بھی جائز ہے۔ جس سے یہ بات ظاہر ہوتی ہے کہ ”اعمال“ بھی جائز ہے۔ پھر مصنف نے ابطال اور اعمال دونوں کی مثالیں دی ہیں۔ ابطال کی مثال زيد ظننت قائم اور اعمال کی مثال زيد اظننت قائماً ہے۔ یہ وہ صورت ہے جس میں فعل قلب دو مفعولوں کے درمیان ہے۔ اور دوسری صورت کی مثال زيد قائم ظننت یہ ابطال کی مثال ہے۔ وزيداً قائماً ظننت یہ اعمال کی مثال ہے۔ پھر مصنف لکھتے ہیں کہ اس وقت ابطال و اعمال میں یہ دونوں برابر ہیں۔ ابطال کی وجہ یہ ہے کہ فعل کے توسط اور تاخر کی وجہ سے اس کی قوت عمل میں ضعف پیدا ہو جاتا ہے۔ اور عمل باطل ہو جاتا ہے اور اعمال کی وجہ یہ ہے کہ فعل عمل میں اصل ہوتا ہے۔ یعنی ابطال ضعف کی وجہ سے ہے اور اعمال اصالت کی وجہ سے ہے۔

ہمارا مقصود یہ بتانا ہے کہ اس مقام میں حضرت مصنف نے یہ کہا ہے کہ ”جاز ابطال عملها“ تو جواز کا مطلب یہ ہوا کہ ابطال و اعمال دونوں جائز ہیں یعنی عمل نہ دینا بھی جائز ہے اور دینا بھی جائز ہے۔

علم نحو سے جواز کی دوسری مثال:

شیخ جمال الدین ابن حاجب نے غیر منصرف کے بارے لکھا ہے:

وحكمه ان لا كسرة ولا تنوين، ويجوز صرفه للضرورة۔ (۲)

یعنی غیر منصرف پر کسرہ اور تنوین نہیں آئے گا۔ چونکہ غیر منصرف کی مشابہت فعل سے ہوتی ہے۔ اور فعل پر کسرہ اور تنوین دونوں نہیں آتے اسی وجہ سے غیر منصرف پر کسرہ اور تنوین دونوں نہیں آتے۔ پھر لکھتے ہیں کہ ایسے غیر منصرف کو ضرورت کی وجہ سے منصرف کر لینا جائز



ہے۔ یعنی اس غیر منصرف پر کسرہ اور تنوین داخل کر کے ضرورت کے لئے منصرف کے حکم میں کر لینا جائز ہے۔ ضرورت سے وزن شعر اور قافیہ کی رعایت مراد ہے۔ جیسے:

### صبت علی مصائب لو انھا

میں ”مَصَائِبُ“ مساجد کے وزن پر ہونے کی وجہ سے غیر منصرف ہے۔ اور اس پر تنوین کا دخول ممتنع ہے۔ مگر ضرورت شعری کے تحت اس پر تنوین داخل کر کے ”مَصَائِبُ“ کر دیا گیا ہے۔ اور اب یہ منصرف کے حکم میں ہو گیا ہے۔ یعنی ان کلمات کا غیر منصرف اور منصرف کے حکم میں ہونا ایک جائز عمل ہے۔ اگر یہ واجب ہوتا تو پھر اس میں ایک ہی صورت قائم ہو پاتی یا یہ غیر منصرف ہوتا یا یہ منصرف ہوتا۔ مصنف نے اسے ”يجوز“ لکھا ہے جس کا مطلب یہ ہوا کہ یہ غیر منصرف بھی ہو سکتا ہے اور منصرف بھی ہو سکتا ہے۔ حضرت مولانا عبدالرحمن جامی ”يجوز“ کی شرح میں لکھتے ہیں۔

يجوز ای لا يمتنع سواء كان ضروريا او غير ضروري۔ (۱)  
یعنی ”يجوز“ کا مطلب ”لا يمتنع“ ہے۔ ضروری ہو تو بھی اس  
غیر منصرف کو منصرف کرنا منع نہیں ہے اور ضروری نہ بھی ہو تو بھی اسے  
منصرف کرنا منع نہیں ہے۔

اس میں مزید بحث بھی ہو سکتی ہے لیکن زیادہ گہرائی سے بات طویل ہو جائے گی۔ اس لئے اتنا ہی کافی ہے۔ اس لئے اس مقام میں جو خاص بحث ہے اس سے ہم صرف نظر کرتے ہیں اس کے لئے شرح جامی کے حواشی کی طرف رجوع کیا جائے۔  
علم نحو سے جواز کی تیسری مثال:

شیخ جمال الدین ابن حاجب لکھتے ہیں:

وقد يحذف الفعل لقيام قرينة جواز أفي مثل زيد لمن قال

”مَنْ قَامَ“ وليك يزيد ضارع لخصومة۔ (۲)

یعنی قیام قرینہ کی صورت میں کبھی فعل کا حذف جائز ہو جاتا ہے اور اس کی دو مثالیں ذکر کی گئی

ہیں، ان میں سے ایک یہ ہے کہ اگر کوئی کہے ”مَنْ قَامَ“ تو اس کے جواب میں ”قام زید“ کے بجائے صرف ”زید“ کہنا جائز ہے۔ اس لئے کہ ”من قام“ میں قرینہ موجود ہے جو قیام کو متعین کر رہا ہے اسلئے اس مقام میں جواب میں ”قام زید“ کے بجائے ”زید“ کہہ دینا کافی ہے اور یہ جائز ہے۔ اور جب کہ اس میں قرینہ کی عدم موجودگی کی صورت میں ”قام زید“ ہی کہا جائے گا۔ تو ”جواز“ کا مطلب یہ ہوا کہ اس مقام میں فعل کا حذف اور عدم حذف دونوں جائز ہیں۔ اس کی دوسری مثال ”لیک یزید ضارع لخصومة“ اس عبارت میں یزید بن نہشل کا مرثیہ کہا گیا ہے اور اس میں ”ضارع“ سے پہلے ”من یسکی“ محذوف ہے۔ اور مصرع سے ہٹ کر عام عبارت میں اس کا ذکر بھی جائز ہے اور حذف بھی جائز ہے اور یہ بات یاد رہے کہ جو فعل جوازاً محذوف ہوگا اس کا ذکر اور حذف دونوں جائز ہوں گے۔

علم نحو سے جواز کی چوتھی مثال:

شیخ جمال الدین ابن حاجب نے لکھا ہے:

واصل المبتدأ التقديم ومن ثم جاز فی دارہ زید۔ (۱)

یعنی مبتدأ میں اصل یہ ہے کہ وہ مقدم ہو جیسے ”زید فی الدار“ اس میں ”زید“ مبتدأ ہے اور ”فی الدار“ ”ثبت“ سے متعلق ہو کر خبر اور مبتدأ اپنی خبر سے مل کر جملہ اسمیہ ہو گیا۔ لیکن مصنف یہ بھی کہہ رہے ہیں کہ ”فی دارہ زید“ کی ترکیب بھی جائز ہے اور اس ترکیب میں مبتدأ مؤخر اور خبر مقدم ہے۔ ہم بس اتنی سی بات کہنا چاہتے ہیں ”فی دارہ زید“ کے جواز کا مطلب یہ ہے کہ ”زید فی الدار“ کی ترکیب بھی جائز ہے۔ اور جواز سے یہ مفہوم ثابت ہوتا ہے کہ اس میں دونوں صورتیں جائز ہیں۔ ”فی دارہ زید“ کا اگر جواز ہے تو ”زید فی الدار“ بھی جائز ہے۔ اگر یہ واجب ہوتی تو دوسری صورت کا جواز مشکل ہو جاتا۔

قارئین کرام! علم نحو میں ”جواز“ کا مطلب یہ ہوتا ہے کہ اس میں دونوں صورتیں جائز ہیں۔ اور اگر ایسا نہ ہو تو وہ وجوبی صورت ہوگی اور وجوبی صورت میں دوسرا احتمال نہیں ہوتا۔

## علم اصول سے جواز کی مثال:

حضرت شیخ حسام الدین لکھتے ہیں:

وهو اسم للنظم والمعنى جميعا في قول عامة العلماء وهو  
الصحيح من مذهب ابى حنيفة الا انه لم يجعل النظم ركنا  
لازما في حق جواز الصلوة خاصة۔ (۱)

جمہور علماء کرام کے نزدیک عربی عبارت اور معنی دونوں کا نام قرآن ہے اور امام ابو حنیفہ رضی اللہ عنہ کے موقف کے بارے میں بھی صحیح قول یہی ہے۔ مگر امام ابو حنیفہ رضی اللہ عنہ قرآن کی عربی عبارت کو نماز کے جواز میں رکن لازم قرار نہیں دیتے۔

اس عبارت کا پس منظر یہ ہے کہ حضرت امام ابو حنیفہ رضی اللہ عنہ کا موقف یہ ہے کہ اگر کوئی قرآن حکیم کی عربی عبارت کے بجائے اس کا فارسی ترجمہ نماز میں پڑھے تو اس کا یہ عمل جائز ہوگا اور اس کی نماز درست قرار پائے گی۔ مصنف نے جب اس بات کا ذکر کیا کہ جمہور علماء کرام کے نزدیک عربی عبارت اور معنی دونوں کا نام قرآن ہے تو اس پر اعتراض وارد ہوتا تھا کہ امام ابو حنیفہ قرآن کی عربی عبارت اس کے لئے لازم قرار نہیں دیتے تو مصنف نے امام ابو حنیفہ رضی اللہ عنہ کے موقف کی وضاحت کی ہے کہ وہ عربی عبارت اور اس کے معنی دونوں کو قرآن حکیم کا نام دیتے تھے۔ لیکن جواز صلوٰۃ میں عربی عبارت کو رکن لازم قرار نہیں دیتے۔

یعنی حضرت امام ابو حنیفہ رضی اللہ عنہ کا موقف یہ ہے کہ نماز میں اگر کوئی شخص قرآن حکیم کی عربی عبارت کے بجائے اس کا فارسی ترجمہ پڑھے یعنی سورہ فاتحہ کی عربی عبارت کے بجائے اس کا فارسی ترجمہ نماز میں پڑھے تو اس کا یہ عمل جائز ہے۔ مصنف نے ”جواز“ کا کلمہ استعمال کیا ہے، جس کا مطلب یہ ہوا کہ اگر وہ عربی عبارت پڑھے تو بھی جائز ہے اور اگر اس کا فارسی ترجمہ پڑھے تو بھی جائز ہے۔ یعنی اس میں دونوں احتمال موجود

ہیں۔ اور یہ کتاب جس کی عبارت ذکر کی گئی ہے اصول فقہ کی ہے اور درس نظامی میں باقاعدہ اس کی تدریس کی جاتی ہے۔ جس سے یہ بات طے ہوگئی کہ علماء اصول کے نزدیک بھی ”جوازی قول“ میں دونوں احتمال ہوتے ہیں۔

علم فقہ سے جواز کی مثال:

حضرت ابوالحسین قدوری لکھتے ہیں:

سؤر البغل والحمار مشکوک فیہما، فان لم یجد غیرہما

توضاء بہما و تیمم وایہما قدمہ جاز۔ (۱)

نچر اور گدھے کا جھوٹا پانی مشکوک ہے۔ اگر اس پانی کے ماسوا دوسرا پانی دستیاب نہ ہو تو دونوں میں سے کسی سے بھی وضو کرے اور تیمم کرے دونوں میں سے کسی کو بھی اس نے مقدم کیا تو اس کا یہ عمل جائز ہوگا۔

یعنی اگر پہلے وضو کیا اور پھر تیمم کیا تو بھی جائز ہے اور اگر پہلے تیمم کیا پھر وضو کیا تو بھی جائز ہے۔ یعنی دونوں میں سے کسی کی بھی تقدیم و تاخیر ہو جائے دونوں صورتیں جائز ہیں تو اس کا مطلب یہ ہوا کہ جواز میں دونوں احتمال ہوتے ہیں۔

حضرت مصنف قدس سرہ نے ”جواز“ کا ذکر کیا اور اس میں دونوں احتمال برقرار رکھے۔

علم حدیث سے جواز کی مثال:

حضرت امام مسلم قشیری نے صحیح مسلم میں ”کتاب اللباس والزینۃ“ میں ایک باب قائم کیا ہے جس کا عنوان اس طرح لکھا ہے:

جواز تکنیۃ من لم یولد له و کنیۃ الصغیر

یعنی جس کی اولاد نہیں ہے اسے کنیت دینا اور صغیر کو کنیت دینے کا جواز اس کے تحت وہ حضرت انس بن مالک سے ایک حدیث لائے ہیں جس کا خلاصہ یہ ہے کہ حضور علیہ الصلوٰۃ والسلام

اپنے خلق کے لحاظ سے احسن الناس تھے اس کی ایک مثال دی کہ میرا ایک بھائی تھا۔

فکان اذا جاء رسول الله صلى الله عليه وسلم فراه قال يا ابا

عمير ما فعل النغير قال و كان يلعب به۔

یعنی حضور علیہ الصلوٰۃ والسلام جب تشریف لائے تو آپ نے اسے دیکھا کہ وہ چڑیا سے کھیل رہا تھا کہ آپ نے فرمایا اے ابوعمیر چڑیا نے کیا کیا۔

اس حدیث میں یہ بات ہے کہ حضور علیہ الصلوٰۃ والسلام نے ایک ایسے چھوٹے بچے کو جو چڑیا سے کھیل رہا تھا اسے کنیت سے پکارا۔ حضرت امام نووی اس حدیث کی شرح میں لکھتے ہیں:

فی هذا الحدیث فوائد كثيرة جدا منها جواز تكنية من لم

يولد له وتكنية الطفل وانه ليس كذبا۔ (۱)

یعنی اس حدیث میں بے شمار فوائد ہیں ان میں سے ایک بات یہ ہے

کہ اس میں اس بات کا جواز ہے کہ جس کا ولد نہ ہو اور جو ابھی بچہ ہو

اسے کنیت سے پکارنا جائز ہے اور یہ جھوٹ نہیں ہوگا۔

ہم اس مقام میں یہ بات کہنا چاہتے ہیں کہ ”جواز“ کا مطلب یہ ہوا کہ یہ بات

جوازی ہے کہ ایسے شخص کو جس کی اولاد نہ ہو یا وہ ابھی طفل ہو اسے کنیت سے پکارنا جائز ہے

اور کنیت سے نہ پکارنا بھی جائز ہے اور جب دونوں باتیں جائز ہوئیں تو اس میں دونوں پہلو

جائز ہوئے کہ اگر کسی نے کیا تو جائز ہے اور اگر کسی نے نہیں کیا تو یہ نہیں کہا جائے گا کہ اس

نے کوئی باطل، فاسد یا غلط کام کیا ہے۔

علم حدیث سے جواز کی دوسری مثال:

حضرت امام مسلم رضی اللہ عنہ نے اس کے بعد ایک دوسرا باب قائم کیا ہے جس کا

عنوان اس طرح ہے۔

باب جواز قوله لغير ابنه یا بنی و استحبابه للملاطفة۔

یعنی غیر کے بچے کو ”یا بنی“ کہنے کے جواز میں ہے اور ملاطفت کیلئے اس کے مستحب ہونے کے بیان میں ہے۔ اس میں ایک حدیث لائے ہیں جس میں حضرت مغیرہ بن شعبہ فرماتے ہیں کہ:

فقال لی ای بنی

یعنی حضور علیہ الصلوٰۃ والسلام نے مجھے فرمایا ”ای بنی“ اے میرے بچے، حضرت امام نووی نے اس کی شرح میں ایک اور حدیث بیان کی جس میں آپ نے حضرت انس بن مالک سے فرمایا ”یا بنی“ اب یہ دو احادیث ہو گئی جس میں ”اُمّے بُنی“ اور ”یا بُنی“ ہے۔ حضرت مغیرہ اور حضرت انس حضور علیہ الصلوٰۃ والسلام کے ”ولد“ نہیں تھے اور امام نووی اس کے بعد لکھتے ہیں:

فی ہذین الحدیثین جواز قول الانسان لغير ابنه ممن هو

اصغر سنا منه یا ابنی و یا بنی مصغرا و یا ولدی و معناه تطف

وانک عندی بمنزلة ولدی فی الشفقة۔ (۱)

ان دونوں احادیث میں اس قول کے جواز کا ذکر ہے کہ کوئی انسان جو اس سے چھوٹا ہو اسے ”یا ابنی“ یا ”یا بنی“ تصغیر کے ساتھ کہہ سکتا ہے اور یا ولدی بھی کہہ سکتا ہے اور اس کا معنی تطف ہوگا جس کا مطلب یہ ہوگا کہ آپ شفقت میں میرے بچہ کی طرح ہو۔

یعنی کوئی آدمی دوسرے کے بچہ کو شفقت و محبت کے طور پر ”یا بنی“ اور ”یا ولدی“ کہہ سکتا ہے اور یہ جائز ہے۔ اس کا مطلب یہ ہوا کہ آدمی کسی کے بچہ کو ”یا بنی“ اور ”یا ولدی“ کے کلمات سے پکار سکتا ہے۔ اور اس کا یہ عمل ”مرتبہ جواز“ میں ہے۔ وہ چاہے تو ایسا کرے اور اگر نہ چاہے تو نہ کرے۔ یعنی ”جواز“ میں دونوں پہلو ہیں اس کا یہ مطلب نہیں کہ ہر وہ بچہ جو راستہ میں مل جائے اسے ”یا بنی“ کہا جائے۔ کبھی کبھار اگر کسی بچے سے ”یا بنی“ کہہ دیا تو یہ جائز ہے اور نہ کہنا بھی جائز ہے۔

## فریق مقابل کی عبارت سے ”جواز“ کی مثال:

مولانا سعیدی ”جواز“ کی اس توجیہ کو صحیح تسلیم کرتے ہوئے لکھتے ہیں:

ائمہ ثلاثہ اس بات پر متفق ہیں کہ ایک رکعت وتر پڑھنا جائز ہے۔

مزید لکھتے ہیں:

ہر چند کہ ائمہ ثلاثہ بھی تین رکعت وتر کو جائز قرار دیتے ہیں۔ (۱)

یعنی ائمہ ثلاثہ حضرت امام مالک، حضرت امام شافعی اور حضرت امام احمد حنبل ایک رکعت وتر پڑھنا بھی جائز سمجھتے ہیں اور تین رکعت وتر پڑھنا بھی جائز سمجھتے ہیں۔ اگر وہ ان میں کسی ایک کو وجوبی قرار دیتے تو دوسری کے جواز کی بات نہ کرتے۔ مولانا سعیدی کو ”جواز“ کی یہ توجیہ قبول ہے اس لئے اس کو بیان کیا ہے۔

چنانچہ ہم نے علم صرف، علم نحو، علم اصول، علم فقہ اور علم حدیث کے قواعد و ضوابط اور عبارات سے دس دلیلیں پیش کر کے یہ بات ثابت کر دی ہے کہ ”جواز“ میں دونوں احتمال ہوتے ہیں اور طرفین میں کوئی ایک بھی غلط نہیں ہوتا اور مولانا سعیدی کی عبارت سے بھی یہ بات ثابت ہو چکی ہے کہ انہیں ”جواز“ میں دونوں احتمال قبول ہیں۔

جوازی قاعدہ سے استدلال کا نتیجہ:

اس کے بعد مولانا سعیدی کی خدمت میں گزارش ہے کہ آپ نے لکھا ہے کہ:

”جب جملہ کا جملہ پر عطف ہو تو اصولین نے یہ تصریح کی ہے کہ ان کی

خبر میں مشارکت واجب نہیں ہے۔“ اور مزید یہ بھی لکھا ہے کہ جب

ایک جملہ کا دوسرے جملہ پر عطف ہو اور معطوف اور معطوف علیہ کی خبر

میں اختلاف جائز ہے تو یہ بھی جائز ہے کہ معطوف یعنی جملہ ثانیہ منسوخ

ہو اور جملہ اولیٰ یعنی معطوف علیہ منسوخ نہ ہو۔ (۲)

تو جب یہ ”جوازی“ قاعدہ ہو تو آپ نے ہمارا رد کس طرح کیا۔ ہمارا رد تو اس وقت ہو سکتا تھا

جب آپ نے کوئی وجوبی قاعدہ پیش کیا ہوتا۔ ہم نے اس جوازی قاعدہ سے استدلال کر کے

۲۔ شرح صحیح مسلم، ج ۲، ص ۲۸۱، ۲۸۲۔ ۲۔ ماہنامہ النعیم کراچی، مئی ۲۰۰۳ء، ص ۳۳۔

اسے اپنے موقف کی تائید میں پیش کر چکے تھے۔ اب آپ نے اس جوازی قاعدہ کی دوسری جہت کو پیش کیا تو اس سے ہمارے موقف کی نفی نہیں ہوئی جیسے زید لاہور گیا اور زید پشاور گیا اور یہ جائز ہے۔ ہم نے اس کے لاہور جانے سے استدلال کیا اور آپ نے اس کے پشاور جانے سے استدلال کیا۔ تو زید کا پشاور جانا اس کے لاہور جانے کی نفی نہیں ہے۔ جب تک آپ لاہور جانے کی نفی پر کوئی دلیل پیش نہیں کریں تو اس کی نفی نہیں ہوگی تو جب آپ نے اسے ”جوازی قاعدہ“ تسلیم کر لیا ہے تو ہم نے تو اس کے منسوخ ہونے کی نفی پر اسے محمول کیا ہے۔ تو اب آپ کے منسوخ ہونے کے اثبات سے ہمارے موقف کی نفی نہیں ہو سکتی۔ اس کی نفی پر دلیل پیش کیجئے۔ یہ جواب علماء حنفیہ کی اکثریت کے موقف کے مطابق ہے۔

## آیت احقاف میں جملہ کاملہ اور ناقصہ کی بحث

آیت احقاف قل ما كنت بدعا من الرسل وما ادرى ما يفعل بي ولا بكم میں ”ما ادرى ما يفعل بي ولا بكم“ معطوف ہے اور یہ اپنی اصل کے لحاظ سے جملہ کاملہ ہے اور جملہ کاملہ جب مراجعت میں جزء جملہ ہو جائے تو وہ جملہ ناقصہ کے حکم میں ہو جاتا ہے اور ما ادرى ما يفعل الآیہ مقولہ کا جزء ہے۔ جب کہ مقولہ بھی بذات خود جزء جملہ ہوتا ہے۔ کیونکہ اس مقام میں مقولہ دو جزءوں پر مشتمل ہے۔ لہذا ما ادرى ما يفعل الآیہ دونوں جہتوں کے لحاظ سے جزو جملہ ہوا۔ اس لئے اس مقام میں اس کی موجودہ حالت کے لحاظ سے جملہ ناقصہ قرار دیا جائے گا اور جملہ ناقصہ کا عطف جب جملہ کاملہ ”قل ما كنت بدعا من الرسل“ پر ہوگا تو اس میں شرکت قاعدہ کے رو سے واجب و لازم ہوگی۔ حضرت امام نسفی ایسی صورت کی مثال بیان کرتے ہوئے لکھتے ہیں:

ان دخلت الدار فانت طالق وعبدى حر، فان الجملة

الآخيرة وان كانت تامة ايقاعاً، لكنها ناقصة تعليقاً، فصارت

مشتركة معها فى التعليق۔ (۱)



اس عبارت میں ”ان دخلت الدار فانت طالق“ شرط و جزأ کے ساتھ ایک مکمل جملہ ہے اور ”عبدی حر“ اپنی جگہ ایک مکمل جملہ ہے۔ اس لئے کہ ”عبدی“ مبتدأ ہے اور ”حر“ اس کی خبر ہے۔ مبتدأ خبر مل کر جملہ اسمیہ ہو گیا۔ اور جب کوئی جملہ کاملہ ہو تو اس کے عدم احتیاج و افتقار کی وجہ سے وہ خود مختار قرار پاتا ہے تو اس مقام میں اسے ”ان دخلت الدار“ کی ضرورت و حاجت نہیں ہونی چاہئے۔ مگر عملی صورت حال کے مطابق وہ تعلق یعنی شرط کا محتاج ہونے کی وجہ سے ناقصہ ہے۔ لہذا یہ اپنے وقوع میں تعلق کا محتاج ہے۔ کیونکہ ”عبدی حر“ اسی وقت صادق ہوگا جب ”ان دخلت الدار“ کا وقوع ہوگا۔ تو اس سے یہ ثابت ہوا کہ عطف المفرد اور عطف الجملہ میں اصل احتیاج و افتقار ہے۔ یہ اگر عطف الجملہ میں ہوگی تو بھی اس کا وہی حکم ہوگا۔ ”عبدی حر“ کو اگر الگ کر دیا جائے تو وہ واقع ہو جائے گا مگر جب اسے ”ان دخلت الدار فانت طالق و عبدی حر“ کی صورت میں کر دیا جائے تو وہ ”دخول دار“ کے بغیر واقع نہیں ہو سکتا جب ”دخول دار“ ہوگا تو ”عبدی حر“ ہوگا۔

خلاصہ کلام یہ ہوا ”ان دخلت الدار فانت طالق و عبدی حر“ میں ”ان دخلت الدار“ کی تعلق اصل میں ”فانت طالق“ کے لئے ہے۔ مگر ”انت طالق“ اور ”عبدی حر“ دونوں کامل جملے واو عاطفہ کے ذریعے موصول ہیں اور ”عبدی حر“ جملہ کاملہ ہونے کے باوجود حالیہ صورت حال کے مطابق ناقصہ ہے اور ناقصہ کا عطف جب کاملہ پر ہوگا تو اس میں شرکت واجب و لازم ہوگی۔ اور جب ”انت طالق“ کا وقوع ہوگا تو ”عبدی حر“ کا بھی وقوع ہوگا۔ اور وہ ”ان دخلت الدار“ کے تعلق پر موقوف ہے۔ ”عبدی حر“ جملہ کاملہ ہونے کے باوجود اپنے وقوع میں تعلق کا محتاج ہے۔ اور وہ ”ان دخلت الدار فانت طالق“ کے بغیر صادق نہیں آ سکتا۔

بس قل ما كنت بدعا من الرسل وما ادرى ما يفعل بي ولا بكم کی صورت حال بھی اسی طرح ہے کہ قل ما كنت بدعا من الرسل قول اور مقولہ مل کر جملہ کاملہ ہو گیا لیکن واو عاطفہ کے ذریعہ ما كنت بدعا من الرسل پر ما ادرى ما يفعل بي ولا بكم کا عطف کیا گیا ہے اور ما ادرى بھی مکمل جملہ ہونے کے باوجود اپنی موجودہ اور

حالیہ صورت کے مطابق جملہ ناقصہ ہے اور ”عبدی حر“ کی طرح ہے۔ اور جو حکم اس کا ہے وہی ما ادری ما یفعل بی ولا بکم کا ہے۔

تو نتیجہ یہ برآمد ہوا کہ جس طرح ”عبدی حر“ میں ان دخلت الدار فانت طالق سے شرکت لازم ہے اسی طرح قل ما کنت بدعا من الرسل وما ادری ما یفعل بی ولا بکم میں قاعدہ کے لحاظ سے شرکت لازم ہے۔ جو حکم ما کنت بدعا من الرسل پر ہوگا وہی ما ادری ما یفعل بی ولا بکم پر ہوگا۔ جس طرح ”انت طالق“ کا وقوع ہوگا تو ”عبدی حر“ کا بھی وقوع ہوگا اسی طرح قاعدہ کے رو سے اگر کوئی ما کنت بدعا من الرسل پر نسخ کا حکم لگا سکتا ہے تو وہ ما ادری ما یفعل بی ولا بکم پر بھی نسخ کا حکم لگانے کی ہمت کرے کیونکہ قاعدہ کے رو سے دونوں پر ایک جیسا ہی حکم لگ سکتا ہے۔ اگر اس مقام میں یہ کہا جائے کہ امام نسفی کے جملہ ”عبدی حر“ میں تو تعلیق ہے۔ اور وہ ”ان دخلت الدار“ شرط سے معلق ہے۔ تو ہم بھی یہی کہیں گے کہ ما ادری ما یفعل بی ولا بکم مقولہ کا جز ہے اور مقولہ جز ہے قول کی۔ تو جس طرح ”عبدی حر“ جملہ کاملہ ہونے کے باوجود مفقر و محتاج ہے۔ اسی طرح ”ما ادری ما یفعل بی ولا بکم“ جملہ کاملہ ہونے کے باوجود مفقر و محتاج ہے۔ اور اس میں اصل چیز افتقار و احتیاج ہے۔ اور وہ دونوں مقامات میں مشترک ہے۔ لہذا جو حکم منار کی اس عبارت پر لگایا گیا ہے وہی حکم سورہ احقاف کی اس آیت میں لگے گا۔

**عطف الجملہ کے مطابق آیت فتح میں ابوین اور امت  
مراد لینا صحیح ہے**

مولانا غلام رسول سعیدی نے لکھا ہے کہ:

اس آیت میں اللہ تعالیٰ نے آپ کو براہ راست پانچ نعمتیں عطا فرمانے کا ذکر فرمایا ہے۔ فتح مبین، مغفرت ذنب، نعمت پوری کرنا، صراط مستقیم کی ہدایت پر ثابت قدم رکھنا اور قوی مدد فرمانا۔

اب اگر یہ کہا جائے کہ درمیان میں مغفرت ذنوب کی ایک نعمت آپ کو

نہیں امت کو دی ہے تو اس سے نظم قرآن محفل ہو جائے گا۔ انا فتحنا لک سے ینصرک اللہ تک پانچوں نعمتوں میں اللہ تعالیٰ نے حرف خطاب ذکر کر کے خصوصیت سے آپ کو خطاب کیا ہے۔ اب یہ کہنا کہ اس کلام کے اول اور آخر میں خطاب آپ کو ہے اور اس سے مراد بھی آپ ہیں اور درمیان خطاب آپ کو اور مراد اس سے اگلے اور پچھلے لوگ ہیں۔ اللہ تعالیٰ کے کلام معجز نظام کو بے ربط اور سلک معانی کو منتشر کرنا ہے۔ (۱)

سورہ فتح کی یہ تین آیات ہیں جس میں ان پانچ چیزوں کا بیان ہے ان میں سے پہلی آیت میں فتح مبین کا ذکر ہے۔ دوسری آیت میں مغفرت ذنب، اتمام نعمت اور صراط مستقیم کی ہدایت کا بیان ہے۔ اور تیسری آیت میں نصراً عزیزاً کا بیان ہے۔ اور یہ پانچ جملے ہیں۔ ان میں سے پہلا جملہ کا دوسرے چاروں جملوں سے عطف کے ذریعہ ربط نہیں ہے لیکن آخری چار جملوں کا آپس میں حرف عطف واؤ کے ذریعہ ربط ہے۔ یعنی ایک جملہ کا دوسرے جملہ پر عطف ہے یعنی یہ عطف الجملہ علی الجملہ کے قبیل سے ہوا مگر مولانا سعیدی اس مقام میں اس بات پر راضی نہیں ہیں کہ دوسری آیت کے پہلے جملے لیغفر لک اللہ ما تقدم من ذنبک وما تاخر میں خطاب آپ کو ہو اور مراد اس سے اگلے اور پچھلے لوگ ہوں اس سے کلام بے ربط ہو جاتا ہے۔ لیکن مولانا سعیدی کے عطف الجملہ علی الجملہ کی تشریح کے مطابق ہر جملہ خود مختار ہوتا ہے۔ لہذا ایک جملہ کے حکم کی مطابقت دوسرے جملہ سے ضروری نہیں ہے جیسے اقيموا الصلوة واتوا الزکوة میں صبی پر صلوة و زکوة میں سے صلوة فرض ہے اور زکوة فرض نہیں ہے۔ اور یہ اس لئے ہے کہ دونوں جملوں میں واؤ عاطفہ موجود ہے مگر وہ ان دونوں میں مطابقت کا فریضہ سرانجام نہیں دے سکتی۔

تو پھر مولانا سعیدی کے بیان کردہ عطف الجملہ علی الجملہ کے قاعدہ سے یہ ثابت ہو گیا کہ لیغفر لک اللہ ما تقدم من ذنبک وما تاخر کے جملہ کی دوسرے جملوں سے

مطابقت ضروری نہیں ہے۔ اگر ان سے ما قبل کے جملہ اور مابعد کے جملوں سے ان کی مطابقت نہ ہو تو عطف الجملہ کا قاعدہ اس کی اجازت دیتا ہے۔

اگر مولانا سعیدی کے بیان کے مطابق عطف الجملہ علی الجملہ ہونے سے وما ادری ما یفعل بی ولا بکم کا نسخ ہو سکتا ہے جو جملہ عملاً مقولہ کی جزء ہے تو پھر آیات فتح کی ان تینوں آیات میں سے دوسری آیت کے پہلے جملہ کا رخ حضور علیہ الصلوٰۃ والسلام سے ابوین اور امت کی طرف ہو جانے سے نظم قرآن میں اختلال بھی نہیں ہو سکتا اور کلام معجز نظام کے سلک معانی میں بے ربطی بھی نہیں ہو سکتی۔

## نظم قرآنی میں اختلال

مولانا غلام رسول سعیدی لکھتے ہیں:

اس آیت میں اللہ تعالیٰ نے آپ کو براہ راست پانچ نعمتیں عطا فرمانے کا ذکر فرمایا ہے۔ فتح مبین، مغفرت ذنب، نعمت پوری کرنا، صراط مستقیم کی ہدایت پر ثابت قدم رکھنا۔ اب اگر یہ کہا جائے کہ درمیان میں مغفرت ذنوب کی ایک نعمت آپ کو نہیں امت کو دی ہے تو اس سے نظم قرآن مختل ہو جائے گی۔

اور مزید لکھتے ہیں:

اللہ تعالیٰ کے معجز نظام کو بے ربط اور سلک معانی کو منشر کرنا ہے۔ (۱)

مولانا سعیدی کی اس عبارت سے معلوم ہوتا ہے کہ وہ آیات قرآنیہ میں نظم و ربط کو اہمیت دیتے ہیں اور مغفرت ذنب کی نسبت وہ حضور علیہ الصلوٰۃ والسلام سے پھیر کر امت کی طرف نہیں کرنا چاہتے کہ اس سے آیات قرآنیہ میں ربط قائم نہیں رہتا۔ اور بے ربطی عیب ہے اور قرآن حکیم فصاحت و بلاغت میں بلند مقام رکھنے والی کتاب ہے جس میں یہ عیب نہیں ہو سکتا۔ اور قرآن حکیم میں سورہ فتح کی یہ ابتدائی تین آیات ہیں تو آیت ۲ کے پہلے جملہ کا رخ حضور علیہ الصلوٰۃ

۱۔ شرح صحیح مسلم، ج ۷، ص ۳۳۰۔

والسلام سے پھیر کر امت کی طرف کرنے سے آیت کے ربط و نظم میں اختلال واقع ہوتا ہے۔  
جو قرآن حکیم کی فصاحت و بلاغت کے منافی ہے۔

مگر مولانا سعیدی نے قُلْ مَا كُنْتُ بِدْعًا مِّنَ الرُّسُلِ وَمَا أَدْرِي مَا يُفْعَلُ بِي  
وَلَا بِيكُمُ کے ضمن میں ایک دوسرا رخ اختیار کیا ہے، وہ لکھتے ہیں:

ہم کہتے ہیں کہ یہ جائز ہے کہ الاحقاف ۹ میں معطوف مَا أَدْرِي مَا  
يُفْعَلُ بِي وَلَا بِيكُمُ منسوخ ہو اور معطوف علیہ مَا كُنْتُ بِدْعًا مِّنَ  
الرُّسُلِ منسوخ نہ ہو۔ (۱)

ان دونوں آیات کے بارے مولانا سعیدی کو تسلیم ہے کہ جملہ اولیٰ مَا كُنْتُ بِدْعًا مِّنَ الرُّسُلِ  
معطوف علیہ ہے اور ما بعد کا جملہ مَا أَدْرِي مَا يُفْعَلُ بِي وَلَا بِيكُمُ معطوف ہے۔ قاعدہ اور  
ضابطہ کے حساب سے وہ دونوں یعنی معطوف علیہ اور معطوف مل کر ایک جملہ ہو جاتے ہیں۔  
گویا مولانا سعیدی جملہ کے ایک حصے یعنی ”معطوف“ کے منسوخ ہونے کے قائل ہیں۔ اب  
سوال یہ پیدا ہوتا ہے کہ سورہ فتح کی ابتدائی آیات میں ایک جملہ کا رخ امت کی طرف ہو  
جانے سے نظم قرآنی میں اختلال واقع ہوتا ہے۔ اور الاحقاف کی آیت ۹ میں درمیان کلام سے  
ایک جملہ کے حصہ کو منسوخ کرنے سے نظم قرآنی میں کیوں اختلال واقع نہیں ہوتا۔ اب ان  
دونوں باتوں میں ایک صحیح ہو سکتی ہے دونوں صحیح نہیں ہو سکتیں۔ اگر مغفرت ذنب کی نسبت  
امت کی طرف کرنے سے نظم قرآنی میں اختلال پیدا ہوتا ہے تو الاحقاف آیت ۹ میں صرف  
معطوف کو منسوخ کرنے سے بھی نظم قرآنی میں اختلال ہونا چاہئے۔ اور اگر الاحقاف آیت ۹  
میں صرف معطوف کو منسوخ کرنے سے نظم قرآنی میں اختلال واقع نہیں ہوتا تو پھر سورہ فتح کی  
دوسری آیت کے پہلے جملہ کے رخ امت کی طرف کرنے سے بھی نظم قرآنی میں اختلال واقع  
نہیں ہونا چاہئے۔

یہ کیا بات ہوئی ایک جگہ رخ موڑنے سے نظم قرآنی میں اختلال آئے اور دوسری جگہ  
منسوخ جیسے عمل سے بھی نظم قرآنی میں اختلال نہ پیدا ہو بڑے تعجب کی بات ہے۔ دونوں باتوں  
میں ایک غلط ہے اور جو بھی غلط ہے مولانا سعیدی کو اس سے رجوع کا اعلان کرنا چاہئے۔

## بعض علماء حنفیہ اور نسخ

ہم نے گزشتہ صفحات میں یہ بات لکھی ہے کہ بعض علماء حنفیہ واؤ کے معنی میں مقارنت و معیت کے قائل ہیں، جس طرح:

أَقِيمُوا الصَّلَاةَ وَآتُوا الزَّكَاةَ۔

میں دو الگ جملے کا ملے ہیں کہ ان کے مابین واؤ موجود ہے۔ تو جس طرح نابالغ بچہ پر صلوة فرض نہیں ہے اس طرح اگر وہ صاحب مال ہے تو اس پر زکوٰۃ بھی فرض نہیں ہے۔ اس لئے کہ اس مقام میں واؤ کا تقاضا یہ ہے کہ جو حکم اول جملہ کا ہو وہی حکم دوسرے جملہ کا ہو تو بس:

قل ما كنت بدعا من الرسل وما ادرى ما يفعل بي ولا بكم۔

میں بھی دو جملے ہیں اول جملہ ما كنت بدعا من الرسل ہے اور دوسرا جملہ ما ادرى ما يفعل بي ولا بكم ہے۔ ان کے مابین واؤ موجود ہے۔ اول جملہ منسوخ نہیں ہے تو دوسرا جملہ بھی منسوخ نہیں ہو سکتا۔ دونوں ایک جیسے حکم کے تحت آئیں گے۔ تو یہ موقوف بعض علماء حنفیہ کی تحقیق کے مطابق درست ہوا۔

## علماء مالکیہ کا موقف

ہم نے گزشتہ صفحات میں اس بات کا ذکر کیا ہے کہ علماء مالکیہ واؤ میں مقارنت و معیت کا معنی لازم قرار دیتے ہیں۔ چنانچہ ان کے ہاں اقيموا الصلوة واتوا الزکوٰۃ میں مقارنت لازم ہے، جس پر صلوة واجب ہوگی اس پر زکوٰۃ واجب ہوگی اور جس پر صلوة واجب نہیں ہوگی اس پر زکوٰۃ بھی واجب نہیں ہوگی۔ چنانچہ ان کے نزدیک بھی:

قل ما كنت بدعا من الرسل وما ادرى ما يفعل بي ولا بكم۔

کے دونوں جملوں میں مطابقت لازم ہے۔ اگر ایک منسوخ ہوگا تو دوسرا بھی منسوخ ہوگا۔ اور جملہ اولیٰ کے منسوخ ہونے کا کوئی بھی قائل نہیں لہذا جملہ ثانیہ بھی منسوخ نہیں ہو سکتا۔

یاد رہے کہ یہ بحث واؤ عاطفہ پر قائم ہے۔ روایت کے لحاظ سے ہم اس پر امام

رازی کا موقف پیش کر چکے ہیں اور علم تقسیم میں ان کی اپنی شناخت ہے جو تقریباً آٹھ سو سال سے قائم ہے۔

## ضعفِ تالیف کے ثبوت سے استدلال

حضرت علامہ سعد الدین تفتازانی فصاحت فی الکلام کی بحث میں لکھتے ہیں:

فالضعف ان یکون تالیف الکلام علی خلاف القانون

النہوی المشہور بین الجمهور کالاضمار قبل الذکر لفظاً

و معنی و حکماً نحو ضرب غلامہ زیداً۔ (۱)

ضعف تالیف پر کلام کرتے ہوئے فرماتے ہیں کہ کلام کی تالیف و ترکیب ایسے قانون نحوی کے خلاف ہو جو جمہور علماء لسانیات میں مشہور ہو جیسے اضمار قبل الذکر لفظاً، معنی اور حکماً ہے کہ علماء نحو میں یہ قانون مشہور ہے کہ ضمیر سے قبل اس کا مرجع کا ذکر کرتے ہیں اور وہ ذکر لفظاً معنی اور حکماً ہونا چاہئے۔ یعنی کلام میں ضعف تالیف کا اعتبار اس وقت ہوگا جب وہ اس نحوی قانون کے خلاف ہو جو جمہور نحاة میں مشہور ہو۔ اور جو قانون جمہور نحاة میں مشہور نہ ہو بلکہ غیر مشہور ہو اس کے خلاف سے ضعف تالیف نہیں ہوگا۔ یعنی مؤثر وہ قانون ہوگا جو جمہور نحاة میں مشہور ہوگا۔ اور جس قانون میں اس فن کے علماء کا آپس میں اختلاف ہو تو اس سے بدرجہ اولیٰ ضعف تالیف نہیں ہوگا۔

اور جب عطف الجملہ علی الجملہ کے قانون میں اختلاف ہے، امام مالک اور بعض دوسرے حنفی فقہاء کرام کے ہاں وہ وجوبی ہے اور وہ اسی انداز میں اس سے استدلال کرتے ہیں اور ان کے مستنبط مسائل موجود ہیں اور ان پر عمل بھی ہو رہا ہے اور علماء حنفیہ کے نزدیک وہ مسائل غیر اولیٰ ہیں اور اس طرح عطف الجملہ علی الجملہ کا وجوبی قانون ہونا بھی فقہاء حنفیہ کے نزدیک غیر اولیٰ ہے۔

اس سے یہ بات ثابت ہوگئی کہ عطف الجملہ علی الجملہ کا قانون فقہاء میں مختلف فیہ ہے

یعنی مقبول و مشہور نہیں ہے بلکہ فقہاء حنفیہ کا متفق علیہ بھی نہیں ہے۔ جب غیر مشہور قانون سے ضعف تالیف ثابت نہیں ہو سکتا تو وہ قانون جو مختلف فیہ بھی ہے اور تمام میں مقبول و مشہور بھی نہیں ہے اس سے نسخ کا ثبوت کیسے ہو سکتا ہے جب کہ نسخ، ضعف تالیف سے زیادہ اہمیت کا حامل مسئلہ ہے۔ اس کیلئے ”نگڑی“ دلیل کی ضرورت ہے اور وہ مولانا سعیدی کے پاس نہیں ہے۔

## اصولی اور نحوی حکم کا بیان

مولانا سعیدی نے لکھا ہے:

معرض نے اپنی سادہ لوحی سے نحوی حکم اور اصولی حکم دونوں کو ایک سمجھ لیا ہے جب کہ ان میں زمین و آسمان کا فرق ہے۔ منسوخ ہونا یا نہ ہونا اصولی حکم ہے اور اس کا تعلق اصول تفسیر اور اصول فقہ سے ہے اور جائی زید و عمرو میں دونوں پر آنے کا حکم لگا ہے۔ یہ نحوی حکم ہے۔ پھر لکھتے ہیں: دوسرے جملہ کا منسوخ ہونا اور پہلے جملہ کا منسوخ نہ ہونا یہ اصولی حکم ہے اس کا نحوی حکم سے کوئی تعلق نہیں ہے۔ (۱)

یعنی آیت کریمہ کے جملہ وما ادری ما یفعل بی و لا بکم کا منسوخ ہونا اور نہ ہونا یہ اصول تفسیر اور اصول فقہ سے متعلق ہے۔ علم نحو سے اسے ثابت کرنا سادہ لوحی ہے۔ تاہم ہمارے نزدیک علم نحو سے بھی اس پر دلائل پیش کئے جاسکتے ہیں۔ اور اس کی تفصیل یہ ہے۔

قرآن حکیم کی آیت کریمہ

یا ایہا الذین امنوا اذا قمتم الی الصلوٰۃ فاغسلوا وجوهکم و  
ایدیکم الی المرافق و امسحوا بروسکم و ارجلکم الی  
الکعبین۔

کی تفسیر میں حضرت شیخ احمد لکھتے ہیں:

واختلفوا فی ان المرافق داخل تحت الغسل اولاً



یعنی مرافق دھونے کے حکم میں داخل ہیں یا نہیں اس میں فقہاء کرام نے اختلاف کیا ہے۔ اور پھر اس کا فیصلہ علم نحو کے اصولوں کے مطابق کرتے ہوئے لکھتے ہیں۔

والمذکور فی شرح الوقایہ، فان للنحویین فی ”الی“  
اربعة مذاهب، الدخول لما بعدها فی ما قبلها الا مجازاً، او  
عدم دخول كذلك والاشترک والدخول ان كان ما  
بعدها جنساً لما قبلها وعدم الدخول فی ما لم یکن كذلك  
والمذهب الاول والثانی تعارضاً فتساقطاً، والثالث یوجب  
الشک، فعملنا بالرابع وهو یوافق مذهبنا فی المرافق  
واللیل۔ (۱)

صاحب شرح وقایہ نے حرف جار ”الی“ کے معنی و مفہوم میں علماء نحو کے چار مذہب بیان کئے ہیں، ان میں سے دو آپس میں تعارض کی وجہ سے ساقط ہو گئے اور تیسرے میں شک پایا جاتا ہے اور چوتھے پر ہمارے فقہاء حنفیہ نے عمل کیا اور اس کے حساب سے وایدیکم الی المرافق میں ”مرافق“ غسل میں داخل ہیں اور اتموا الصیام الی اللیل میں ”لیل“ صیام سے خارج ہے۔

ہمارا مقصود یہ ظاہر کرنا ہے مرافق کا غسل میں دخول کا اثبات علم نحو کے قاعدہ سے کیا جا رہا ہے اور وہ قاعدہ یہ ہے:

قد یکون ما بعدها داخل فی ما قبلها ان كان ما بعدها من  
جنس ما قبلها نحو قوله تعالیٰ فاغسلوا وجوهکم وایدیکم  
الی المرافق۔ (۲)

یہ قاعدہ اور مثال دونوں ”شرح مآة عامل“ میں موجود ہیں۔ اور یہ علم نحو کی کتاب ہے، علماء اصول جن علوم سے استدلال کرتے ہیں، ان میں ایک ”علم نحو“ بھی ہے اور حضرت شیخ احمد

نے اس استدلال کو پیش کیا ہے اور آج تک کسی عالم نے یہ نہیں کہا ہے کہ طہارت کا یہ مسئلہ چونکہ ”علم نحو“ کے ذریعہ ثابت کیا گیا ہے اور یہ علم تفسیر اور علم اصول سے متعلق ہے اس لئے ہم اسے قبول نہیں کرتے۔ آیت وضو کا جزء:

وامسحوا برؤسکم

کے بارے میں حضرت شیخ احمد لکھتے ہیں:

ان الباء فی قوله تعالیٰ وامسحوا برؤسکم زائدة عند مالک..... وللتبعیض عند الشافعی..... وعندنا ایضاً بعض الرأس مراد وهو الربع لكن لا من حیث ان الباء للتبعیض بل

الباء للالصاق۔ (۱)

یعنی ”برؤسکم“ میں باء امام مالک کے نزدیک زائدہ ہے اور امام شافعی کے نزدیک بعضیہ ہے۔ اور ہم حنفیوں کے نزدیک بھی بعض رأس مراد ہے لیکن وہ باء کے بعضیہ ہونے کی وجہ سے نہیں بلکہ الصاق کی وجہ سے ہے۔ یعنی رؤس پر جو باء ہے امام مالک کے نزدیک زائدہ ہے امام شافعی کے نزدیک بعضیہ ہے اور حنفیوں کے نزدیک الصاق کے لئے ہے۔ یہ تمام مسائل نحو ہیں اور ”شرح مآة عامل“ اور مغنی اللیب میں موجود ہیں۔ یعنی ائمہ فقہ نے نحو کے مسئلہ کو مختلف انداز سے سوچا اور اسی کے مطابق اپنا اپنا موقف قائم کیا۔ اور آج تک کسی عالم نے یہ نہیں کہا کہ ان ائمہ فقہ نے چونکہ اس مسئلہ کو علم نحو کے ذریعہ حل کیا ہے اس لئے ہم اسے قبول نہیں کرتے کیونکہ انہوں نے اصول کے بجائے علم نحو سے دلائل قائم کئے ہیں۔ اور پھر:

وارجلکم الی الکعبین

میں ایک اعتراض تھا کہ ایک قرأت میں ”أَرْجُلِ“ کے لام پر کسرہ ہے۔ لہذا اس کا عطف ”رؤس“ پر ہے اور رؤس کے مسح کا حکم ہے اس لئے ”أَرْجُلِ“ یعنی پاؤں پر مسح کرنا لازم آتا ہے، اس کا جواب پیش کرتے ہوئے حضرت شیخ احمد قدس سرہ لکھتے ہیں:

واختلفوا فی اعراب ارجلکم، فالاصح الحق الحقیق هو

النصب بانه عطف على وجوهكم وايدىكم فيكون داخلا  
تحت الغسل ومن قرأ بالجر فانها هو لجوار رؤسكم لا انه  
عطف عليه داخل تحت المسح۔ (۱)

ارجلكم کے اعراب میں علماء نحو نے اختلاف کیا ہے سب سے زیادہ  
صحیح اور حق بات یہ ہے کہ ”ارجل“ کا لام منصوب ہے۔ اور اس کی وجہ  
یہ ہے کہ وہ ”وجوہ“ اور ”ایدی“ پر عطف کیا جاتا ہے۔ اس لئے وہ  
غسل کے حکم میں داخل ہے۔ اور جن لوگوں نے ”ارجل“ کے لام پر  
”جر“ کا قول کیا ہے وہ رؤس کے جوار میں ہونے کی وجہ سے ہے۔  
اور اس پر عطف کی وجہ سے مجرور نہیں ہے کہ اسے مسح کے حکم میں داخل  
کیا جائے۔

حضرت شیخ احمد نے اس بات کی وضاحت کی ہے کہ ”ارجل“ منصوب ہے۔ اور  
جن لوگوں نے اسے مجرور پڑھا ہے، ان کے نزدیک اس کا عطف رؤس پر نہیں ہے بلکہ جر،  
جوار کی وجہ سے ہے۔ گویا انہوں نے اس مسئلہ کو بھی علم نحو سے حل کیا ہے۔ اور آج تک کسی  
نے یہ نہیں کہا ہے کہ چونکہ اس مسئلہ کو علم تفسیر اور علم اصول کے بجائے علم نحو سے حل کیا گیا ہے  
اس لئے ہم پاؤں کے دھونے کے عمل کو قبول نہیں کرتے بلکہ پاؤں پر مسح کیا کریں گے۔  
ہم اس حوالے سے ایک اور مثال پیش کرتے ہیں کہ قرآن حکیم میں ہے:

ثَلَاثَةَ قُرُوءٍ

یعنی عورت تین قروء عدت گزارے۔ اس کی تفسیر میں حضرت علی خازن بغدادی لکھتے ہیں:

قال ابو عبيد الاقرا من الاضداد كالشفق اسم للحمرة

والبياض۔ (۲)

یعنی قروء میں ابو عبید کا یہ موقف ہے کہ اس سے حیض اور طہر دونوں مراد لئے جاسکتے ہیں۔  
جس طرح شفق کا معنی سرخی اور سفیدی دونوں ہوتے ہیں ایسے کلمہ کو من قبیل الاضداد کہا جاتا

ہے۔ حضرت امام ابو الحسنین قدوری شفق کے بارے میں لکھتے ہیں:

اول وقت المغرب اذا غربت الشمس و آخر وقتها ما لم  
 يغيب الشفق، وهو البياض الذي في الافق بعد الحمرة عند  
 ابي حنيفة وقال ابو يوسف ومحمد رحمهما الله تعالى وهو  
 الحمرة۔ (۱)

یعنی مغرب کا اول وقت جب سورج غروب ہو اور اس کا آخری وقت  
 جب کہ شفق غائب نہ ہو، اور شفق کی تشریح میں اختلاف ہے۔ حضرت  
 امام ابو حنیفہ کے نزدیک شفق اس سفیدی کو کہتے ہیں جو آسمان کے افق  
 پر سرخی کے بعد نمودار ہوتی ہے اور حضرت امام کے تلامذہ امام ابو  
 یوسف اور امام محمد بن حسن شیبانی کے نزدیک شفق سے مراد سرخی ہے۔

یعنی شفق کے معنی میں ضدین کا مفہوم تھا چنانچہ حضرت امام قدس سرہ نے اس سے مراد سفیدی  
 لی اور صاحبین نے اس سے مراد سرخی لی۔ دونوں باتوں کی اس میں توسع کی وجہ سے گنجائش  
 تھی۔ لہذا دونوں میں سے کوئی بھی غلط نہیں ہے، تو حضرت خازن نے فرمایا ”قروء“ بھی شفق  
 کی طرح من قبیل الاضداد ہے، اور پھر لکھتے ہیں:

بحسب اختلاف اهل اللغة في الاقراء اختلاف الفقهاء۔ (۲)

یعنی ائمہ لغت نے ”قروء“ میں اختلاف ظاہر کیا ہے حضرات فقہاء کرام نے اسی اختلاف کی وجہ  
 سے ”قروء“ میں اختلاف کیا ہے۔ یعنی حضرات فقہاء کرام کے اختلاف کی بنیاد علماء لغت کا  
 اختلاف قرار پایا۔ اسی طرح علماء اصول، علماء فقہ اور علماء تفسیر اپنے اختلاف کی بنیاد علم نحو پر بھی  
 رکھتے ہیں۔ حضرت شیخ احمد لکھتے ہیں:

ان لفظ قروء و ان كان مشتركا بين الطهر والحيض لكنه

صاره مؤولا باحد معنيه۔ (۳)

۲۔ تفسیر خازن، ج ۱، ص ۱۶۶۔

۱۔ کتاب القدوری، ص ۳۵۔

۳۔ التفسیرات الاحمدیہ، ص ۱۱۸۔

قرآن حکیم میں جو ”ثلاثہ قروء“ ہے وہ اگرچہ طہر اور حیض کے معنی میں مشترک ہے لیکن اس کی تاویل کر کے ایک معنی متعین کیا جاتا ہے۔ علماء حنفیہ ”قروء“ کا معنی حیض کرتے ہیں اور اسے وہ اس طرح متعین کرتے ہیں۔

لان لفظ ثلاث خاص وضع بمعنی معلوم لایحتمل الزیادة

والنقصان۔ (۱)

یعنی آیت کریمہ کے اس حصے میں ”ثلاثہ“ ہے جو خاص ہے اور معنی معلوم کے لئے وضع کیا گیا ہے اور تین کا عدد جو زیادتی اور کمی کا احتمال نہیں رکھتا۔ یعنی اس عورت نے جو عدت پوری کرنی ہے اس پر تین کے عدد کا صادق آنا درست ہونا چاہئے۔ اور طہر اور حیض دونوں میں سے تین کا عدد حیض پر صادق آسکتا ہے اور طہر پر نہیں آسکتا۔ کیونکہ طہر میں تیسرا کا بعض ہوگا یا اس میں زیادتی ہوگی۔ علماء حنفیہ نے ”علم حساب“ سے دلیل پیش کر کے ”قروء“ کا معنی حیض متعین کیا ہے۔ حضرت امام شافعی نے ”قروء“ کا معنی طہر اس طرح تاویل کر کے مراد لیا ہے۔

ان دخول التاء فی الثلاثة تدل علی الاطہار لانہ مذکر،

والحیض مؤنث فلو کان اراد بہ الحیض لقال ثلاث بدون

التاء للقاعدة المشہورة من عکس التانیث۔ (۲)

حضرت امام شافعی نے اپنی دلیل اس طرح قائم کی کہ قرآنی کلمہ ”ثلاثہ قروء“ میں سے ”قروء“ سے ہم نے ”طہر“ مراد لیا ہے۔ اس لئے کہ اس کے دو معنی ہیں حیض اور طہر، حیض مؤنث سماعی ہے۔ یعنی اس میں کوئی علامت تانیث نہیں پائی جاتی مگر اہل زبان اسے مؤنث استعمال کرتے ہیں۔ اور یہ کلمہ ”ثلاثہ“ مؤنث ہے اور اسم عدد میں یہ قاعدہ ہے کہ اگر اس کے ساتھ تانیث کی علامت ہو تو اس کی تمیز مذکر ہوتی ہے۔ اور اگر اسکے ساتھ تانیث کی علامت نہ ہو تو اس کی تمیز مؤنث ہوگی۔ لہذا ”ثلاثہ“ کی تمیز مذکر اور ”ثلاث“ کی تمیز مؤنث ہوگی۔ چونکہ قرآنی کلمہ ”ثلاثہ“ ہے تو ہم نے اس کا وہ معنی مراد لیا ہے جو مذکر ہے اور وہ ”طہر“ ہے اور علماء نحو کا یہ قاعدہ مشہور ہے اور ہم نے اس مشہور قاعدہ کے مطابق استدلال کیا ہے۔ علماء حنفیہ نے اس کا جواب دیا کہ:

ان دخول التاء باعتبار ان لفظ القرء مذکر وان کان المراد

به الحيض۔ (۱)

کہ ”ثلثہ“ مؤنث ہے اور اس کی تمیز ”قروء“ مذکر ہے۔ اگرچہ اس سے مراد حیض ہے۔ یعنی مختصر بات یہ ہے کہ علماء حنفیہ نے یہ کہا ہے کہ یہاں کلمہ ”قروء“ مذکر ہے اور وہ لفظ کے لحاظ سے ”ثلثہ“ کی تمیز ہے۔

اس مقام میں حضرت امام شافعی قدس سرہ نے ”علم نحو“ سے استدلال کرتے ہوئے اپنی دلیل قائم کی اور فقہی مسئلہ کا استنباط کیا ہے اور علماء حنفیہ شکر اللہ سبحانہ نے بھی ”علم نحو“ سے استدلال کیا ہے اور فقہی مسئلہ کے استنباط پر دلیل پیش کی ہے اور فریقین میں سے کسی نے بھی یہ نہیں کہا کہ آپ نے ”علم نحو“ سے استدلال کیا ہے اور یہ علم اصول اور علم تفسیر کا مسئلہ تھا اس لئے ہم آپ کے استدلال کو رد کرتے ہیں اور آپ کی دلیل کو قبول نہیں کرتے۔

اس لئے ہم یہ سمجھتے ہیں کہ اگر علم نحو کے قاعدہ سے عدم نسخ پر استدلال کر لیا جائے تو اس سے چراغ پا ہونے کی ضرورت نہیں ہے۔ کیونکہ علماء اصول اور علماء تفسیر بھی علم نحو سے استدلال کرتے ہیں اور اس سے اپنے موقف کے مستند ہونے پر دلائل پیش کرتے ہیں اور آپ نے بھی شرح مسلم میں ”یطبقونہ“ میں بھی علم نحو ہی سے استدلال کیا تھا اور اس کے منسوخ ہونے کا انکار کیا تھا ورنہ صحیح مسلم کی احادیث سے تو اس کا نسخ ثابت ہو رہا تھا۔ اگر آپ کوئی کام کریں تو وہ جائز ہو اور دوسرا کوئی وہی کام کرے تو وہ ناجائز ہو جائے اور سادہ لوح قرار پائے۔ اگر یہ سادہ لوحی ہے تو آپ بھی اس میں شریک ہیں۔ اس وقت آپ کو زمین و آسمان کا فرق نظر نہ آیا اور اصولی حکم اور نحوی حکم میں تفریق دکھائی نہ دی۔ کیا اس وقت آپ کو یہ بات یاد نہ رہی تھی کہ ”منسوخ ہونا یا نہ ہونا اصولی حکم ہے۔“ اور جب ہم نے آیت احتقاف کے عدم نسخ پر علم نحو سے دلیل پیش کی تو یہ اصولی حکم کے خلاف ہو گیا۔ بس آپ نے بھی ”یطبقونہ“ کے عدم نسخ کو علم نحو سے ثابت کیا ہے اور ہم نے بھی وما ادری ما یفعل بسی ولا بکم کے عدم نسخ کو علم نحو سے ثابت کیا ہے تو آپ کا یہ کام جائز اور ہمارا ناجائز کیوں

ہے؟ مولانا سعیدی نے لکھا ہے کہ:

معرض نے بڑے طمطراق سے لکھا ہے کہ علم تفسیر ہو یا علم حدیث عربی زبان کے قواعد کو کہیں بھی نظر انداز نہیں کیا جاسکتا۔ بہر صورت نسخ کا حکم

دونوں جملوں پر ہونا چاہئے۔ (۱)

اب آپ پر منکشف ہو گیا ہوگا کہ ہم نے صحیح ہی لکھا تھا۔ اور آیت احتاف میں علم نحو سے استدلال کرنا علماء اصول اور علماء تفسیر کے قواعد کے مطابق بالکل صحیح ہے۔ تو آپ کے خیال میں کیا علماء تفسیر اور علماء حدیث علم نحو کے خلاف استدلال کرتے ہیں۔ کیا آپ نے نحو کے جوازی قاعدہ سے استدلال نہیں کیا؟

قارئین کرام! ہم نے ان امثال میں یہ بات پیش کی ہے کہ علماء تفسیر اور علماء اصول علم لغت، علم حساب اور علم نحو سے استدلال کر کے اپنے موقف پر دلائل پیش کرتے رہتے ہیں اور یہ ”سبیل العلماء“ ہے اسے ”سادہ لوجی“ قرار دینا ”سادہ لوجی“ ہے اور ”قروء“ سے حیض یا طہر مراد لینا علماء حنفیہ اور شافعیہ کے مابین مختلف فیہ ہے۔ اور یہ دونوں اہلسنت کے طبقات ہیں اور ان دونوں کا راستہ باطل و مردود نہیں ہے۔ اگر کوئی حنفی المذہب ہے تو وہ ”حیض“ مراد لے گا۔ اور شافعی المذہب ہے تو وہ ”طہر“ مراد لے گا۔

## عطف المفرد سے عطف الجملہ پر دلیل دینا

مولانا سعیدی عطف کی بحث میں لکھتے ہیں:

معرض نے مفرد کے مفرد پر عطف سے معارضہ کیا ہے اور ہماری بحث

جملہ کے جملہ پر عطف میں ہے۔ (۲)

مطلب یہ ہے کہ ما كنت بدعا من الرسل وما ادرى ما يفعل بي ولا بكم میں جملہ کا جملہ پر عطف ہے اور ہماری بحث اس میں ہے اور جس سے دلیل دی گئی ہے کہ وہ عطف المفرد علی المفرد کی بحث سے متعلق ہے جیسے جاءني زيد وعمرو ہے۔ اور عطف المفرد علی المفرد سے

عطف الجملہ علی الجملہ پر دلیل قائم نہیں کی جاسکتی۔ اس کے جواب میں عرض ہے:  
اس طرح کا استدلال کرتے ہوئے منار الانوار کی شرح میں حضرت علامہ  
عبداللطیف الشہیر بابن الملک لکھتے ہیں:

زعم بعض اصحاب الشافعی محتجین بقوله تعالى  
”واركعوا واسجدوا“ والركوع مقدم على السجود بلا  
خلاف افاده حرف الواو. فنقول لو كان الواو مفيدا  
للترتيب لما صح ان يقال جاءني زيد وعمرو قبله۔ (۱)  
امام شافعی کے بعض اصحاب نے یہ گمان کیا کہ واؤ ترتیب کا معنی دیتی  
ہے اور ”واركعوا واسجدوا“ سے حجت پکڑی ہے اس لئے کہ ركوع  
کا حکم سجدہ سے مقدم ہے اور عمل بھی اسی طرح ہو رہا ہے۔ اور یہ واؤ کی  
وجہ سے ہے کہ اسی ترتیب کو عملاً بھی باقی رکھا گیا ہے۔ ان کے اس  
موقف کو کہ واؤ ترتیب کا معنی دیتی ہے رد کرتے ہوئے شارح ابن  
الملک کہتے ہیں کہ ہم یہ کہتے ہیں کہ اگر یہ بات صحیح ہے کہ واؤ ترتیب کا  
معنی دیتی ہے تو پھر اس مثال ”جاءني زيد و عمرو“ میں عمرو کا  
زيد سے پہلے آنا صحیح نہ ہوتا۔ یعنی جاءني زيد و عمرو میں اگر عمرو، زيد  
سے قبل آ جائے تو یہ جائز ہے تو اس کا مطلب یہ ہوا کہ واؤ ترتیب کا  
معنی نہیں دیتی۔

ہمارا موقف یہ ہے کہ ”واسجدوا و اركعوا“ میں جملہ کا جملہ پر عطف ہے۔  
لیکن اس کے جواب میں جس سے حجت اور دلیل پکڑی گئی ہے وہ ”جاءني زيد و عمرو“  
ہے یعنی عطف المفرد علی المفرد کے قبیل سے ہے۔ اس لئے کہ مطلق عطف میں دونوں برابر  
ہیں۔ اسلئے اس مقام میں اگر ہم نے بھی یہ کام کیا ہے تو یہ اکابر کی طرز کے مطابق ہے۔



## وضو کا حکم اور آیت وضو کا نزول

مولانا غلام رسول سعیدی نے سورہ احقاف کی آیت ۹ کے اس جملہ وَمَا اَدْرِى مَا يُفْعَلُ بِيْ وَلَا بِكُمْ كوسورہ فتح کی آیت ۲ کے پہلے جملہ سے روایت سے منسوخ کرنیکی سعی کی ہے، چنانچہ اس سلسلہ میں ایک اعتراض وارد ہو رہا تھا اس سے بچاؤ کی کوشش میں لکھتے ہیں:

کسی چیز کا علم اور چیز ہے اور اس کا بیان دوسری چیز ہے۔ دیکھئے رسول اللہ صلی اللہ علیہ وسلم اور آپ کے اصحاب مکہ میں بھی نماز پڑھتے تھے اور وضو کر کے نماز پڑھتے تھے۔ حالانکہ وضو کی آیت سورۃ المائدہ میں مدینہ میں آخری دور میں نازل ہوئی۔ آپ کو وضو کا علم بہت پہلے تھا لیکن اس کا بیان بہت بعد میں ہوا۔ اسی طرح آپ کو اپنی مغفرت کا علم بہت پہلے تھا لیکن اس کا بیان بعد میں کیا گیا۔ (۱)

مولانا سعیدی نے ”وضو“ کو ”مغفرت“ پر دلیل بنایا۔ مغفرت کا تعلق ”عقیدہ“ سے ہے اور وضو کا تعلق ”عمل“ سے ہے۔ ادنیٰ کو اعلیٰ پر دلیل پیش کرنا کمزور طریقہ کار ہے۔

یہ ”علم“ اور ”بیان“ کا فرق بھی عجیب ہے۔ جب ”علم“ ہوگا تو ”بیان“ بھی ہوگا۔ جب حضور علیہ الصلوٰۃ والسلام ”علم“ رکھتے تھے تو اسے ”بیان“ بھی کیا اور صحابہ کرام بھی اس پر عمل کر رہے تھے۔ اگر اس کا مطلب یہ ہے کہ حضور علیہ الصلوٰۃ والسلام کو ”علم“ تھا لیکن اللہ تعالیٰ نے یہ حکم بعد میں نازل فرمایا جسے ”بیان“ سے تعبیر کیا جا رہا ہے، تو اس سلسلہ میں گزارش ہے کہ حضرت زید بن حارثہ نے حضور علیہ الصلوٰۃ والسلام سے روایت کرتے ہوئے فرمایا ہے:

ان جبریل اتاہ فی اول ما اوحی الیہ فعلمہ الوضو والصلوٰۃ (۲)

یعنی نزول وحی کے بالکل ابتدائی دور میں جبریل علیہ السلام آئے اور آپ کو وضو و صلوٰۃ کی تعلیم دی۔ گویا اللہ تعالیٰ نے آپ کو حضرت جبریل علیہ السلام کے ذریعہ ”وضو“ کی تعلیم دی۔ اس لئے آپ وضو کر کے نماز پڑھتے تھے اور حضرات صحابہ کو بھی آپ نے یہی تعلیم دی اور وہ بھی

وضو کر کے نماز پڑھتے تھے۔ اب یہ کہنا کہ ”علم“ اور چیز ہے اور ”بیان“ دوسری چیز ہے کیا معنی رکھتا ہے اللہ تعالیٰ نے وحی خفی کے ذریعہ حکم دیا حضور علیہ الصلوٰۃ والسلام نے اس حکم کو آگے پہنچا دیا۔ اس کا مطلب یہ ہوا کہ یہ خود ساختہ تفریق ہے اور اپنی بات پر دلیل قائم کرنے کے لئے اختراع کی گئی ہے۔ حضرت ملا علی القاری اس اختراعی تفریق کو رد کرتے ہوئے لکھتے ہیں:

نزول سورة المائدة آخرأ كان لتأكيد الحكم و تائيداً للامر. (۱)

یعنی سورہ مائدہ میں آیت وضو کا آخری دور میں نازل ہونا ”حکم“ اور ”امر“ کی تاکید و تائید کے لئے تھا۔ یعنی اللہ تعالیٰ نے پہلے وحی خفی کے ذریعہ جو تعلیم آپ کو دی تھی اس کی تاکید و تائید کی جارہی ہے۔

جب اللہ تعالیٰ نے حضور علیہ الصلوٰۃ والسلام کو ”مغفرت“ کا ”علم“ عطا فرمایا تو آپ نے جس طرح وضو کے علم کا ابلاغ کیا اس طرح آپ نے ”مغفرت“ کے علم کا بیان کیا۔ اور حضرت حسن بصری کی تحقیق کے مطابق اس کا اعلان ”میثاق انبیاء“ میں ہو چکا تھا اور اس وقت سے آپ کے علم میں تھا لیکن اس چیز کی مزید وضاحت کرتے ہوئے، حضرت علاء الدین نھکنی لکھتے ہیں:

ان الوضوء والغسل فرضا بمكة مع فرض الصلوة بتعليم

جبريل عليه السلام، وانه عليه الصلوة والسلام لم يصل

قط الا بوضوء بل هو شريعة من قبلنا بدليل ”هذا وضوئي و

وضوء الانبياء من قبلي“ وقد تقرر في الاصول ان شرع من

قبلنا شرع لنا اذا قصه الله تعالى ورسوله من غير انكار، ولم

يظهر نسخه، ففائدة نزول الآية تقرير الحكم الثابت۔ (۲)

بے شک وضو اور غسل صلوٰۃ کے فرض ہونے کے ساتھ ہی مکہ مکرمہ میں

حضرت جبریل علیہ السلام کی تعلیم کے ذریعہ فرض ہو گئے تھے اور حضور

علیہ الصلوٰۃ والسلام ہمیشہ سے وضو کر کے نماز پڑھتے تھے بلکہ یہ وضو، ہم

سے پہلی شریعت میں بھی تھا اس کی دلیل حدیث مبارکہ کا یہ جملہ ہے  
 ”هذا وضوئی ووضوء الانبیاء من قبلی“ یعنی یہ میرا اور مجھ سے  
 قبل انبیاء کرام کا وضو ہے۔ اور اصول میں یہ بات طے ہے کہ گزشتہ  
 شریعت، ہماری شریعت ہے۔ جب اللہ تعالیٰ اور اسکے رسول نے اسے  
 کسی انکار کے بغیر بیان کیا ہو اور اس کا منسوخ ہونا ظاہر نہ ہو۔ آیت  
 وضو کا نزول اس لئے ہوا ہے پہلے سے طے شدہ حکم کو مضبوط کرنا ہے۔

حضرت نھسکفی نے ایک تو اس بات کا ذکر کیا کہ وضوء حضرت جبریل علیہ السلام کی  
 تعلیم کے ذریعہ نماز کی فرضیت کے ساتھ ہی فرض کر دیا گیا تھا اور دوسری بات یہ ہے سابقہ  
 شرائع میں بھی وضوء کا حکم موجود تھا۔ پھر سوال یہ پیدا ہوتا ہے کہ پھر آخری دور میں آیت کریمہ  
 کیوں نازل ہوئی تو اس کا جواب یہ ہے کہ ”حکم ثابت“ کو مزید پختہ کرنے کے لئے آیت کریمہ  
 کا نزول ہوا ہے۔ حضرت ابن عابدین شامی اس عبارت کی وضاحت میں لکھتے ہیں:

بان الظاهر منه ان الخاص بهذا الامة الغرة والتحجيل لا  
 اصل الوضوء وبان الاصل ان ما ثبت للانبیاء، یثبت لاممهم  
 یویدہ ما فی البخاری من قصة ساره مع الملك انه لما هم  
 بالدنو منها قامت تتوضوء وتصلی ومن قصه جریج الراهب  
 انه قام فتوضا قیل یمكن حمل هذا علی الوضوء اللغوی  
 اقول حیث ثبت الوضوء الشرعی للانبیاء بحدیث هذا  
 وضوئی الخ فحمل الوضوء الثابت لاممهم بالقصتين  
 المذكورتین علی اللغوی لا بدله من دلیل لان الاصل عدم  
 الفرق. (۱)

اس سے یہ بات ظاہر ہوتی ہے کہ اس امت کی خصوصیت غرہ اور تجھیل  
 ہے۔ یعنی اعضاء کا قیامت کے روز روشن ہونا، نہ یہ کہ اصل وضوء اور

پھر جو چیز حضرات انبیاء کرام کے لئے ثابت ہوگی وہ ان کی امتوں کے لئے بھی ثابت ہوگی اس کی تائید بخاری میں حضرت سارہ کے قصے سے ہوتی ہے۔ جب بادشاہ نے ان سے نزدیکی کی کوشش کی تو وہ اُنھیں وضوء کیا اور صلوٰۃ ادا کی اور اسی طریقہ سے جرتج راہب کہ وہ اٹھا اور وضوء کیا۔ یہ کہنا بھی ممکن ہے کہ اس وضوء کو وضوء لغوی پر محمول کیا جائے۔ میں کہتا کہ جب اس حدیث ہذا وضوءی الخ سے حضرات انبیاء کرام کا وضوء شرعی ثابت کیا گیا ہے تو ان دونوں قصوں سے جن سے امم کا وضوء ثابت ہو رہا ہے اسے ”لغوی وضوء“ پر محمول کرنے کے لئے دلیل کی ضرورت ہے کیونکہ ان میں اصل عدم فرق یعنی فرق کا نہ ہونا اور دونوں کا برابر ہونا ہے۔

یعنی حضرت شامی کا فرمانا یہ ہے کہ وضوء کا طریقہ گزشتہ انبیاء کرام میں بھی تھا اور اس امت میں بھی ہے۔ اس امت کی تخصیص یہ ہے کہ قیامت کے روز ان کے اعضاء وضوء روشن ہوں گے اور دوسری بات یہ ہے کہ بخاری میں وارد ان دونوں قصوں سے وضوء کو وضوء لغوی پر محمول نہیں کیا جاسکتا، دونوں میں فرق کے لئے دلیل کی ضرورت ہے جو یہاں مفقود ہے۔

اس بحث کے بعد حضرت شامی قدس سرہ حضرت خصلفی کی عبارت ”فوائد نزول الآیة تقریر الحکم الثابت“ کی تشریح میں لکھتے ہیں:

ای تثبیتہ فانہ لما لم یکن عبادۃ مستقلة بل تابعا للصلوٰۃ،  
احتمل ان لا تہتم الامۃ بشانہ، و ان یتساہلوا فی شرائطہ و  
ارکانہ بطول العہد عن زمن الوحی و انتقاض الناقلین یوماً  
فیوماً بخلاف ما اذا ثبت بالنص المتواتر الباقي فی کل  
زمان و علی کل لسان۔ (۱)

یعنی وضوء کے حکم کی تثبیت کے لئے آیت کا نزول ہوا۔ چونکہ وضوء کوئی

مستقل عبادت نہیں ہے بلکہ نماز کے تابع ہے۔ اس بات کا احتمال تھا کہ امت اس کا شایانِ شان اہتمام کرنے پاتی اور اس کے شرائط و ارکان میں تساہل کرتی، زمانہ وحی سے دوری کی وجہ سے اور روز بروز ناقلین کے رد و بدل سے۔ اس کے برخلاف جب وہ نص متواتر سے ثابت ہوگا تو ہر زمانے اور ہر زبان پر اس کا ذکر باقی رہے گا۔

حضرت شامی قدس سرہ نے بھی جو بات کی ہے وہ یہی ہے کہ آیت وضو کا نزول اس پہلے حکم کی تثبیت و تائید کے لئے ہوا ہے۔ ان حضرات میں سے کسی نے یہ نہیں کہا کہ حضور علیہ الصلوٰۃ والسلام کو وضوء کا علم تھا مگر اس کا بیان دیر سے ہوا۔

اس موضوع پر حضرت آلوسی قدس سرہ لکھتے ہیں:

ان الآية نزلت بعد ما فرض الوضوء وعلمه الصلوة والسلام روح القدس اياه في ابتداء البعثة بسنين، فلا باس ان يستعمل في هذا القسم من الابهام، فان المخاطبين كانوا عارفين بكيفية الوضوء ولم تتوقف معرفتهم بها على الاستنباط من الآية، ولم ينزل الآية لتعليهم بل سوقها لاببدال التيمم من الوضوء والغسل في الظاهر، و ذكر الوضوء فوق التيمم للتمهيد۔ (۱)

آیت کا نزول وضو کے فرض ہونے اور روح القدس کا حضور علیہ الصلوٰۃ والسلام کو اس کی تعلیم دینے کے بعد ہوا جو بعثت کے ابتدائی زمانہ میں ہوئی تو مناسب نہیں ہے کہ اس میں گزشتہ بیان کردہ ابہام کی قسم میں سے کوئی چیز لائی جائے۔ اس لئے کہ اس آیت کے مخاطب وضو کی کیفیت کو جانتے تھے اور ان کا علم اس آیت کے استنباط پر موقوف نہیں تھا اور یہ آیت اپنے مخاطبین کی تعلیم کے لئے نازل نہیں ہوئی تھی بلکہ

ظاہراً معلوم ہوتا ہے کہ اس کا مقصد یہ ہے کہ وضو اور غسل کا متبادل تیمم ہے اور تیمم سے پہلے وضو کا ذکر تمہید کے لئے ہے۔

حضرت آلوسی نے اپنا موقف بڑے واضح انداز میں بیان کیا ہے اور اس میں انہوں نے کہا ہے کہ آیت کا نزول وضو کے فرض اور حضرت جبریل علیہ السلام کی تعلیم کے بہت بعد میں ہوا اور اس کے مخاطب ”عارفین بکیفیۃ الوضوء“ تھے۔ حضرت آلوسی نے یہ نہیں کہا کہ علم پہلے ہو گیا تھا اور بیان بعد میں ہوا۔ جب علم ہوا اسی وقت بیان بھی ہو گیا تھا اور حضرات صحابہ کرام بھی وضو کر کے ہی نماز پڑھتے تھے، حضرت مولانا عبدالحی فرنگی محلی لکھتے ہیں:

ان الوضوء والغسل فقد كان مشروعا قبل ذلك من حين  
فرضية الصلوة، لكن لم يكن ورد الامر به في القران  
صریحا۔ (۱)

یعنی وضو اور غسل اس وقت سے مشروع تھے جب نماز فرض ہوئی۔ لیکن قرآن حکیم میں ان کا ذکر صراحت سے موجود نہیں تھا۔ حضرت مولانا فرنگی محلی کا کہنا یہ ہے کہ فرضیت صلوٰۃ کے وقت ہی سے وضو اور غسل مشروع تھے، اور ان کی دوسری بات یہ ہے کہ قرآن حکیم میں اس وقت صراحتاً اس کا امر نہیں تھا، سے یہ معلوم ہوتا ہے کہ اشارۃً اس کا حکم قرآن حکیم میں موجود تھا۔

مولانا سعیدی نے اپنے موقف پر جو دلیل پیش کی ہے وہ درست نہیں ہے۔ انہوں نے اس میں ابہام رکھ کر اسے دلیل بنایا ہے۔ ہم نے حقیقی صورت حال سامنے رکھ دی ہے۔ امید ہے اپنے رویہ پر نظر ثانی کی جائے گی اور قبول حق کی طرف میلان کیا جائے گا۔ انا اور خودی کو ڈھال بنا کر حق سے اعراض جاری رکھنا اہل دین کا شیوہ نہیں ہے۔

قارئین کرام! یہ بات طے ہو گئی کہ حضور علیہ الصلوٰۃ والسلام کے پاس وحی کے ابتدائی زمانہ میں حضرت جبریل علیہ السلام آئے اور آپ کو وضوء کی تعلیم دی اور پھر حضور علیہ

الصلوة والسلام سے پہلے کے انبیاء کرام بھی وضوء کرتے تھے جیسا کہ حدیث میں ہے کہ هذا وضوئی ووضوء الانبياء من قبلي اور پھر اللہ تعالیٰ نے حضور علیہ الصلوٰۃ والسلام کو یہ حکم بھی فرمایا تھا کہ فہداهم اقتده یعنی ان انبیاء کرام کی اقتداء کریں اور پھر بخاری سے یہ بات بھی ثابت ہو گئی کہ گزشتہ انبیاء کرام کے متبعین بھی وضوء کرتے تھے تو حضور علیہ الصلوٰۃ والسلام بھی اللہ تعالیٰ کی دی ہوئی تعلیم کے ذریعہ وضوء کرتے تھے اور آپ کے آخری دور میں پوری سورۃ مائدہ کا نزول ہوا تو اس میں آیت وضوء بھی ہے تو اصحاب علم یہ بتا رہے ہیں کہ آیت وضوء پہلے حکم کے مطابق جو عمل ہو رہا تھا اس کی تائید و توثیق کے لئے نازل ہوئی۔ یعنی پہلا حکم بھی اللہ تعالیٰ کی طرف سے وحی خفی کے ذریعہ تھا اور دوسرا حکم اس کی تائید و توثیق کے لئے وحی جلی کے ذریعہ ہوا۔ مگر مولانا سعیدی یہ بتانا چاہتے تھے۔

آپ کو اپنی مغفرت کا علم بہت پہلے تھا لیکن اس کا بیان بعد میں کیا گیا۔

مولانا سعیدی نے اس موقف پر جو دلیل پیش کی ہے اسے ہم نے تفصیلی طور پر بیان کر کے یہ ثابت کر دیا ہے کہ وہ ان کی دلیل نہیں ہے۔ حضور علیہ الصلوٰۃ والسلام کی حدیث مبارکہ بھی اس پر گواہ ہے۔ حضرت نھکنفی اور حضرت شامی نے بھی اسے واضح بیان کر دیا ہے اور یہ بات طے ہے کہ آپ کو اپنی مغفرت کا علم اول روز ہی سے تھا۔ منکرین عصمت انبیاء خواہ مخواہ اس بات کا انکار کرتے ہیں اور حضور علیہ الصلوٰۃ والسلام کو مذنب اور گنہگار ثابت کرنے میں غلطاں رہتے ہیں۔ اللہ تعالیٰ ہم سب کو قبول حق کی توفیق عطا فرمائے۔

اس کا ایک دوسرا جواب بھی ہے اور وہ یہ ہے کہ قرآن حکیم کی سورہ مدثر، ان سورتوں میں شامل ہے جو اسلام کے بالکل ابتدائی دور میں نازل ہوئیں بلکہ سورہ مدثر کے بارے میں متعدد تفسیری اقوال ہیں جس سے ثابت ہوتا ہے کہ سب سے پہلے یہی سورہ نازل ہوئی ہے۔ اگر یہ نہ بھی ہو تو پھر بھی اولین سُوْر میں اس کا شمار طے شدہ حقیقت ہے۔ اس سورہ میں:

وَنِيَابِكَ فَطَهَّرُ-

موجود ہے۔ یعنی اپنے لباس کو پاکیزہ رکھیں۔ حضرت شیخ علی مرغینانی قدس سرہ اس سے استدلال کرتے ہوئے لکھتے ہیں۔

تطهير النجاسة واجب من بدن المصلی و ثوبه والمكان  
الذی یصلی علیہ لقوله تعالى وثيابك فطهر، وقال عليه  
السلام حتیہ ثم اقرصیہ ثم اغسلیہ بالماء، واذا وجب  
التطهير فی الثوب یوجب فی البدن والمكان لان  
الاستعمال فی حالة الصلوة یشمل الكل۔ (۱)

نمازی کے بدن لباس اور وہ جگہ جہاں نماز پڑھی جائے کا نجاست سے پاک ہونا لازم ہے۔ اللہ  
تعالیٰ کے ارشاد کہ ”اور اپنے لباس کو پاک رکھیں۔“ اور حضور علیہ الصلوٰۃ والسلام کے ارشاد کہ  
”اسے دور کریں پھر اسے کھر چیں اور پھر پانی سے دھو ڈالیں۔“ تو جب تطہیر الثوب واجب  
ہے تو بدن اور مکان کی تطہیر بھی واجب و لازم ہے اسلئے کہ نماز میں ان تمام کا استعمال ہے۔

یعنی جب لباس کی تطہیر واجب ہے تو بدن اور مکان کی تطہیر بھی واجب ہے اس لئے  
کہ نماز میں ان کا استعمال برابر ہے، صاحب ہدایہ کا یہ استدلال اشارۃ النص کے ذریعہ ہے۔  
جب یہ طے شدہ حقیقت ہے کہ سورہ مدثر اولین سُوْر میں شامل ہے تو اس کا مطلب  
یہ ہوا کہ طہارت یعنی وضو کا حکم قرآن حکیم میں امر کے صیغہ کے ساتھ ابتداء سے موجود ہے اور  
حضور علیہ الصلوٰۃ والسلام اس کے مطابق طہارت یعنی وضو کر کے نماز پڑھتے تھے اور حضرات  
صحابہ کرام بھی آپ کو دیکھ کر وضو کا طریقہ اپنا لیتے تھے۔ ہاں یہ ضرور ہے کہ مولانا عبدالحی کے  
بیان کے مطابق تصریح اور وضاحت کے ساتھ یہ حکم موجود نہیں تھا۔ اور جب سورہ مائدہ میں  
موجود آیت وضو کا نزول ہوا تو پہلے حکم کی تصریح بھی ہوگئی اور حضرت نھکفی اور شامی کے  
موقف کے مطابق تاکید بھی ہوگئی اس لئے مولانا سعیدی کا یہ کہنا کہ:

”آپ کو وضو کا علم بہت پہلے تھا لیکن اس کا بیان بعد میں ہوا۔“

غلط ثابت ہو گیا۔ جب دلیل غلط ہوگئی تو پھر یہ بات بھی غلط ثابت ہوگی کہ:

”آپ کو اپنی مغفرت کا علم بہت پہلے تھا لیکن اس کا بیان بعد میں کیا گیا۔“

بلکہ آپ کو اپنی مغفرت کا علم ابتداء ہی سے تھا اور ابتداء ہی میں اس کا بیان بھی ہوا۔



حصہ سوم

## حضرت عطاء خراسانی کا موقف اور خبر واحد

حضرت عطاء بن عبد اللہ خراسانی تابعی قدس سرہ عالم اسلام اور علماء اسلام میں ایک ممتاز اور منفرد علمی مقام رکھتے ہیں۔ علم تفسیر اور دیگر علوم میں ان کی ترجیحات پڑھنے کو ملتی ہیں، جنہیں علماء تفسیر نقل اور قبول کرتے چلے آئے ہیں۔ ان ہی میں ایک معرکہ آراء توجیہ مَا تَقَدَّمَ مِنْ ذَنْبِكُمْ وَمَا تَأَخَّرَ کی تفسیر میں ہے:

آج سے دس بارہ سال قبل کراچی کے ایک عالم مولانا غلام رسول سعیدی نے اس توجیہ اور صاحب توجیہ کے خلاف لکھنا شروع کیا اور بدستور لکھتے چلے جا رہے ہیں حتیٰ کہ ان کی توہین و تنقیص اپنا مشغلہ بنا لیا ہے۔ ایک جگہ لکھتے ہیں:

”عطاء خراسانی کا یہ قول بکثرت احادیث صحیحہ کے خلاف ہونے کی وجہ سے صحیح نہیں ہے۔ کیونکہ احادیث صحیحہ میں مغفرت کی نسبت رسول اللہ صلی اللہ علیہ وسلم کی طرف ہے۔ مزید لکھتے ہیں احادیث صحیحہ کے مقابلہ میں ان کا قول مردود ہے۔ مزید لکھتے ہیں افسوس کا مقام یہ ہے کہ رسول اللہ صلی اللہ علیہ وسلم کی صحیح اور صریح احادیث کے برعکس ہمارے دور میں عطاء خراسانی کے قول کے مطابق اس آیت کا ترجمہ مشہور کر دیا گیا ہے اور اس آیت کے ترجمے میں یہ کہا جاتا ہے کہ ”تا کہ اللہ تمہارے سبب سے گناہ بخشے تمہارے اگلے اور تمہارے پچھلوں کے۔“ یہ ترجمہ صحیح نہیں ہے۔ (۱)

اس کا مطلب یہ ہوا کہ حضرت عطاء بن عبد اللہ خراسانی کا موقف احادیث صحیحہ کے مطابق نہ ہونے کی وجہ سے مردود ہے۔ مگر اب حضرت خراسانی کے اس قول پر مولانا سعیدی نے ان کی تکفیر کی بھی ہے اور کرائی بھی ہے اور ان لوگوں کی بھی تکفیر کی اور کرائی ہے جنہوں نے حضرت خراسانی کے اس قول کو اپنے ترجمہ و تفسیر میں قبول کیا ہے یا اس کی تائید و توثیق کی ہے۔ چنانچہ

ان کی طرف سے یہ بات بھی سامنے آئی ہے جو اصل میں حضرت خراسانی کی تکفیر ہے کہ:  
 عطاء خراسانی کے قول کو قول رسول پر ترجیح دی ہے اور یہی فتویٰ تکفیر کی  
 بنیاد ہے۔ تکفیر کی وجہ اس حدیث پر عطاء خراسانی کے قول کو ترجیح دینا  
 ہے۔ (۱)

جس کا مفہوم صاف الفاظ میں یہ ہے کہ اگر کہیں پر کسی بھی فرد کا قیاس اور قول، حضور  
 علیہ الصلوٰۃ والسلام کی حدیث جسے خبر واحد کہا جاتا ہے پر راجح قرار دیا گیا ہے تو یہ عمل کفر ہے  
 اور اس کا کرنے والا کافر ہے۔ یعنی وہ حضرت عطاء خراسانی کا قول ہو یا کسی دوسری شخصیت کا  
 قول ہو اگر اسے خبر واحد پر راجح قرار دیا گیا ہے تو اس کا یہی حکم ہے اور بقول مولانا سعیدی  
 حضرت خراسانی کا قول احادیث صحیحہ کے مقابلہ اور خلاف میں ہے۔ مولانا سعیدی نے ایک تو  
 حضرت عطاء بن عبد اللہ خراسانی تابعی قدس سرہ کے قول کو غیر صحیح اور مردود قرار دیا اور اس کے  
 قبول پر تکفیر کی ہے۔ اور دوسری بات یہ ہے کہ جن لوگوں نے حضرت خراسانی کے اس تفسیری  
 قول کی تائید و توثیق کی ہے اور ترجمہ و تفسیر میں اسے اختیار کیا ہے ان کی بھی تکفیر کی ہے۔  
 حضرت خراسانی کے اس تفسیری موقف کے نقل و قبول میں جو نمایاں نام ہیں ان میں حضرت  
 ابو عبد اللہ قرطبی، حضرت امام علی حازن بغدادی، حضرت قاضی ثناء اللہ پانی پتی، حضرت علامہ  
 سید شریف جرجانی صاحب شرح المواقف، حضرت احمد خفاجی شارح تفسیر بیضاوی اور حضرت  
 ملا علی القاری المکی ایسے جلیل القدر اور افاضل روزگار شامل ہیں۔ یہ حضرات علوم اسلامیہ کا مغز  
 اور دماغ ہیں۔ پندرہویں صدی ہجری کا ایک شخص ان پاکستان امت اور عالمان ملت کی تکفیر کر  
 کے پھونکوں سے علم و فضل کے یہ چراغ بجھاتا پھرے۔ بڑے تعجب کی بات ہے اور افسوس و  
 افسردگی اور غم و اندوہ کا مقام ہے کہ اس امت کے لاحقین، سابقین کی تکفیر کر رہے ہیں اور اترا  
 اترا کر اپنی رائے کو درست قرار دے رہے ہیں۔

مولانا سعیدی نے اس بحث میں ”احادیث صحیحہ“ کی بات کی ہے۔ ”حدیث صحیحہ“  
 کا اطلاق متواتر، مشہور اور خبر واحد تینوں پر ہوتا ہے اور جو روایات وہ اس موضوع پر پیش کرتے

ہیں وہ نہ تو متواتر ہیں اور نہ مشہور ہیں بلکہ اخبار احاد ہیں۔ اس لئے اس بحث میں ہم انہیں ”اخبار احاد“ کے نام سے ذکر کریں گے۔

اس میں کوئی شک نہیں کہ ”ما تقدم میں ذنبک وما تاخر“ کی تفسیر میں حضرت خراسانی کا موقف علم نحو کے ایک قاعدہ ”تقدیر مضاف“ اور دوسرے قواعد پر مبنی ہے۔ اور بعض ”اخبار احاد“ کے مقابل ہے۔ حضرت خراسانی قدس سرہ نے بعض ”اخبار احاد“ کو نظر انداز کر کے اسے پیش یا اختیار کیا ہے۔ اور جن ائمہ علم نے حضرت خراسانی قدس سرہ کے موقف کو نقل و قبول کیا ہے وہ اس حقیقت سے باخبر تھے کہ اس کے مقابل ”اخبار احاد“ موجود ہیں۔ اس کے باوجود انہوں نے ترجمہ و تفسیر میں اسے اختیار کر کے حضرت خراسانی قدس سرہ کی نکتہ رسی کی تائید و توثیق کی ہے۔

ہم ”حضرت خراسانی قدس سرہ کا موقف اور خبر واحد“ کے عنوان کے تحت اس تفسیری موقف کو اصول و قواعد اور نقد و نظر سے پرکھنا اور جانچنا چاہتے ہیں تاکہ حقیقت واقعہ کھل کے سامنے آجائے اور اہل حق کو قبول و رد میں آسانی ہو۔ لیکن سب سے پہلے قرآن حکیم کے کسی حکم کو حضرات صحابہ کرام کے ساقط و موقوف کرنے پر بحث کریں گے تاکہ حقیقت روز روشن کی طرح سامنے آجائے اور قارئین کو قبول حق میں آسانی ہو۔

## صحابہ کرام اور قرآن حکیم کے حکم کا موقوف ہونا

قرآن حکیم کی آیات کے نسخ کا علماء امت کا ایک بڑا طبقہ قائل ہے گو اس میں اختلاف ہے۔ کبھی کسی آیت کے نسخ کے بارے میں اختلاف ہو جاتا ہے اور کبھی دلائل نسخ میں اختلاف ہوتا ہے۔ اور یہ ایک حقیقت ہے کہ حضور علیہ الصلوٰۃ والسلام کے انتقال فرمانے کے بعد حضرات صحابہ کرام نے کئی آیات کے بارے میں قیاس سے ان کے حکم کے سقوط کا فیصلہ کیا ہے۔ چنانچہ آیت غنیمت میں **وَلِلرَّسُولِ وَلِذِي الْقُرْبَىٰ** میں **ذَوِي الْقُرْبَىٰ** کے حصہ کے بارے میں علماء کا ایک طبقہ اس کو ساقط کرتا ہے اور اس کا کہنا یہ ہے:

عن ابن عباس رضی اللہ عنہما انه كان علی ستة لله

وللرسول سهما وسهم لاقاربہ، فاجری ابوبکر رضی اللہ  
 عنہ الخمس علی ثلاثة، وكذا عمر رضی اللہ عنہ ومن بعده  
 من الخلفاء رضی اللہ عنہم۔ (۱)

حضرت ابن عباس سے مروی ہے کہ مالِ غنیمت کے چھ حصے تھے اللہ تعالیٰ اور اس کے رسول  
 علیہ الصلوٰۃ والسلام کا ایک حصہ اور ایک حصہ آپ کے اقارب کا تھا (اور اسی طرح یتیم، مسکین  
 اور ابن السبیل کا ایک ایک حصہ) تو یہ چھ حصے ہو گئے مگر حضرت ابوبکر صدیق رضی اللہ عنہ نے  
 خمس کو تین حصوں میں تقسیم کیا اور اسی طرح حضرت عمر فاروق رضی اللہ عنہ نے بھی خمس کو تین  
 حصوں میں تقسیم کیا اور ان کے بعد آنے والے خلفاء علیہم الرحمۃ والرضوان نے بھی اس کی تقسیم  
 اسی طرح کی۔

اس سے یہ بات واضح ہو گئی کہ مالِ غنیمت کا خمس یعنی پانچویں حصے کے چھ حصے  
 تھے اور اسے اللہ اور اس کے رسول علیہ الصلوٰۃ والسلام کا ایک حصہ قرار دے کر پانچ حصوں  
 میں تقسیم کیا جاتا رہا۔ تو حضور علیہ الصلوٰۃ والسلام کے انتقال کے بعد آپ کا اور ذوی القربنی  
 کا حصہ ختم کر دیا گیا۔ اور یہ کام خلیفہ اول حضرت ابوبکر صدیق کے عہد میں ہوا اور پھر حضرت  
 عمر رضی اللہ عنہ بھی اس پر قائم رہے۔ حضرت ملا احمد جیون لکھتے ہیں:

ان نسخ القرآن بالخبر المتواتر جائز عندنا لا عندہ، فان

سهم ذوی القربنی منصوص فی الكتاب ولم يعمل بہ

الخلفاء الراشدون فصار منسوخا بہ عندنا لا عندہ۔ (۲)

ہمارے یعنی حنفیہ کے نزدیک خبر متواتر سے قرآنِ حکیم کی کسی آیت کے حکم کا موقوف کرنا جائز  
 ہے اور امام شافعی کے نزدیک یہ جائز نہیں ہے۔ ذوی القربنی کا حصہ قرآنِ حکیم میں منصوص  
 ہے اور حضرات خلفاء راشدین میں سے کسی نے بھی اس پر عمل نہیں کیا اس سبب سے وہ  
 ہمارے نزدیک ساقط و موقوف ہے۔ مگر حضرت امام شافعی کے نزدیک موقوف نہیں ہے۔

اس عبارت سے یہ بات بالکل واضح ہے کہ قرآنِ حکیم کی آیت کے اس حصہ پر

حضور علیہ الصلوٰۃ والسلام کے عہد میں عمل ہوتا تھا مگر خلفاء راشدین نے اس پر عمل نہیں کیا اور فہرست سے اسے خارج کر دیا۔ ایک تو وہ اللہ تعالیٰ کا حکم تھا اور پھر حضور علیہ الصلوٰۃ والسلام کی سنت بھی تھی مگر خلفاء راشدین نے اس حکم اور اس سنت دونوں کے حکم کو موقوف کر دیا۔ یعنی آیت کریمہ کے ایک جزء پر عمل کرنے سے منع کر دیا اور پھر ”سنت صحیحہ“ پر بھی عمل سے منع کر دیا۔ اور اس عبارت سے یہ ظاہر ہو رہا ہے کہ حضرت امام ابوحنیفہ کا بھی یہی موقف تھا اور ان کا قیاس بھی اسی کا متقاضی تھا۔ حضرت ملا احمد جیون لکھتے ہیں:

قال ابو حنیفة رحمۃ اللہ علیہ یقسم الغنائم بعد وفاتہ صلی اللہ علیہ وسلم علی ثلثۃ اسہم، سہم للیتامی و سہم للمساکین و سہم لابن السبیل، لان ذکر اللہ تعالیٰ لل تبرک، و سہم الرسول سقط بموتہ صلی اللہ علیہ وسلم، و سہم ذوی القربی ایضاً سقط بموتہ صلی اللہ علیہ وسلم۔ (۱)

حضرت امام ابوحنیفہ فرماتے ہیں کہ حضور علیہ الصلوٰۃ والسلام کی وفات کے بعد مالِ غنیمت کے خمس کی تقسیم تین حصوں میں ہوتی تھی۔ ایک حصہ یتامیٰ کا دوسرا حصہ مساکین کا اور تیسرا حصہ ابن السبیل یعنی مسافر کا۔ اس لئے کہ اللہ تعالیٰ کا ذکر تو تبرک کے لئے تھا اور حضور علیہ الصلوٰۃ والسلام کا حصہ آپ کی وفات سے ساقط ہو گیا اور ذوی القربی کا حصہ بھی حضور علیہ الصلوٰۃ والسلام کی وفات سے ساقط ہو گیا۔

یعنی حضور علیہ الصلوٰۃ والسلام کی وفات کے بعد اس قرآنی حکم میں تبدیلی کا نفاذ حضرات صحابہ کرام نے کیا ہے۔ بظاہر اللہ تعالیٰ کے حکم اور حضور علیہ الصلوٰۃ والسلام کے عمل کے برعکس فیصلہ ہوا۔ اور یہ ابتداءً بعض صحابہ کرام کا قیاس تھا اور پھر دوسرے صحابہ کرام نے اس قیاس کی تائید کر دی تو گویا صحابہ کرام کا اجماعی فیصلہ ہو گیا کہ حضور علیہ الصلوٰۃ والسلام کی

وفات سے آپ اور ذوی القربیٰ کے حصے ساقط ہو گئے۔ اور حضراتِ حنفیہ کا یہی موقف ہے۔  
حضرت امام ابوالحسن کرخی فقہ حنفی کے ممتاز مجتہدین میں شمار ہوتے ہیں۔ ۳۴۰ھ میں  
فوت ہوئے ہیں چوتھی صدی ہجری میں بغداد میں ان کا آفتاب علم نصف النہار پر تھا۔ ان کی  
ایک کتاب ”اصول کرخی“ کے نام سے معروف ہے اس میں انھوں نے فقہ حنفی کے کچھ رہنما  
اصول بیان کئے ہیں۔ ان میں سے ایک اصل یہ ہے۔

ان کل آية تخالف قول اصحابنا فانها تحمل على النسخ او  
على الترجيح، والاولى ان تحمل على التاويل من جهة  
التوفيق۔ (۱)

ہر وہ آیت کریمہ جو ہمارے فقہ حنفی کے ائمہ کرام کے قول کے خلاف ہو تو اس کی تین صورتیں  
ہو سکتی ہیں ایک تو یہ ہے کہ اس آیت کریمہ کو نسخ پر محمول کیا جائے گا یا اسے ترجیح پر محمول کیا  
جائے گا اور اولیٰ یہ ہے کہ اسے تاویل پر محمول کیا جائے تاکہ اس میں توافق و موافقت ہو  
جائے۔ اس میں نسخ کی مثال دیتے ہوئے امام عمر نسفی لکھتے ہیں:

يحمل على النسخ كقوله تعالى ولرسوله ولذی القربی فی  
الآية ثبوت سهم ذوی القربی فی الغنیمۃ، ونحن نقول  
انتسخ ذلك باجماع الصحابة رضی الله عنهم۔ (۲)  
یعنی آیت غنیمت کے اس حصے ”ولرسوله ولذی القربی“ میں مال  
غنیمت میں ذوی القربی کا حصہ موجود ہے اور ہمارا فیصلہ یہ ہے کہ  
اس حصہ پر عمل حضرات صحابہ کرام کے اجماع سے ساقط ہو گیا ہے۔

حضرت ابوبکر صدیق رضی اللہ عنہ جو خلیفۃ الرسول تھے ان کے دور اقدس میں  
حضرات صحابہ کرام کے اجماع سے یہ فیصلہ ہوا کہ آیت کریمہ کے اس حصہ پر عمل ساقط ہے،  
اس لئے حضور علیہ الصلوٰۃ والسلام اور آپ کے ذوی القربیٰ کا حصہ بھی ختم ہو گیا۔ اجماع سے  
مراد حضرات صحابہ کرام کی آراء کا متفق ہو جانا ہے۔ یعنی مجتہدین صحابہ کرام میں جو لوگ تھے

ان کی رائے اور قیاس یہ تھا کہ حضور علیہ الصلوٰۃ والسلام کے انتقال کے بعد آپ کا حصہ مالِ غنیمت سے ختم ہو گیا اور آپ کے ذوی القربیٰ کا حصہ بھی ختم ہو گیا۔ قرآن حکیم کی یہ آیت کریمہ جو اللہ تعالیٰ کا کلام ہے اور وحی جلی کے ذریعہ حضور علیہ الصلوٰۃ والسلام پر اس کا نزول ہوا۔ حضور علیہ الصلوٰۃ والسلام اپنی حیات ظاہری میں اس پر عمل پیرا رہے آپ کی وفات کے بعد مجتہدین صحابہ کرام نے اپنی رائے اور قیاس سے آیت کے اس حصہ ”ولرسوله ولذی القربنی“ کے حکم کو ساقط کر دیا اور بعد میں دوسرے صحابہ کرام کے آراء کے اتفاق کی وجہ سے اسے اجماع کا درجہ حاصل ہو گیا۔ حضرات صحابہ کرام کا اجماعی عمل اس بات کی دلیل ہے کہ انہیں اس بات کا حق حاصل تھا سو انہوں نے ایسا کیا۔ اور حضرات علماء حنفیہ کا موقف بھی یہی ہے اور یہ دلیل بھی ان کے لئے قابل قبول ہے۔ اور علماء امت سے دلیل راہ بنا کر آج تک اس پر عمل پیرا ہیں۔ کسی نے حضرات خلفاء راشدین اور دیگر صحابہ کرام پر یہ اعتراض نہیں کیا کہ انہوں نے مَا انزلَ عَلَی الرَّسُولِ کے خلاف کیا ہے۔ اس کا مطلب یہ ہوا کہ انہوں نے دلیل سے فیصلہ کیا اور یہ ان کا حق تھا اور علماء امت نے ان کے اس حق کو قبول کیا اور ان کی پیروی کی۔

اس کی دوسری مثال مؤلفۃ القلوب ہے۔ قرآن حکیم میں ہے:

انما الصدقات للفقراء والمساکین والعاملین علیہا

والمؤلفۃ قلوبہم۔ (۱)

قرآن حکیم میں زکوٰۃ کے مصارف کو بیان کیا گیا ہے اور وہ کل آٹھ مصارف ہیں۔ حضور علیہ الصلوٰۃ والسلام اپنے عہد میں مؤلفۃ القلوب کو زکوٰۃ دیتے رہے اور ان کی اس مدد سے مدد کرتے رہے اور ان کی تین اقسام بیان کی جاتی ہیں۔ لیکن حضور علیہ الصلوٰۃ والسلام کے انتقال کے بعد جب حضرت ابو بکر صدیق رضی اللہ عنہ خلیفۃ المسلمین ہوئے تو ان کے عہد میں یہ مسئلہ ان کی خدمت عالیہ میں پیش ہوا، حضرت علی مرغینانی لکھتے ہیں:

قد سقط المؤلفۃ قلوبہم لان اللہ تعالیٰ اعز الاسلام و اغنی



عنہم و علی ذلک انعقد الاجماع۔ (۱)

انہوں نے مؤلفۃ القلوب کو ساقط کر دیا اس لئے کہ اللہ تعالیٰ نے اسلام کو عزت دے دی ہے اور ان سے مستغنی کر دیا ہے اور اسی پر حضرات صحابہ کرام کا اجماع منعقد ہو گیا۔ حضرت ملا احمد جیون قدس سرہ لکھتے ہیں:

قد عدّ منہم من یؤلف قلبہ بشیء منہا علی قتال الکفار  
ومانع الزکوٰۃ، وبالجملة سقط ذلک باجماع الصحابة فی  
خلافة ابی بکر رضی اللہ عنہ، اذ لما اعز اللہ الاسلام، واغنی  
عنہم فارتفع سہمہم، لان الحکم متی یثبت معقولا لمعنی  
خاص و ینتہی لذهاب ذلک المعنی۔ (۲)

تحقیق انہوں نے شامل کیا ان لوگوں کو جو مؤلفۃ القلوب تھے کچھ چیز یا حصہ ان کو دیتے تھے، اس لئے کہ وہ کفار اور مانعین زکوٰۃ سے قتال میں ان کے ساتھ ہوتے تھے لیکن حضرات صحابہ کرام کے اجماع سے حضرت ابو بکر صدیق کے خلافت کے زمانہ میں مکمل طور پر ان کا حصہ ساقط کر دیا گیا۔ اس لئے اللہ تعالیٰ نے اسلام کو غلبہ بخش دیا اور ان مؤلفۃ القلوب سے مستغنی کر دیا تو ان کا حصہ بھی ختم ہو گیا۔ اس لئے کہ حکم جب عقلی طور پر ایک خاص معنی کے لئے ثابت ہو اور پھر اس معنی کے زائل ہو جانے کی وجہ سے وہ اپنی انتہا کو پہنچ جاتا ہے۔

یعنی یہ حکم قلت وضعف کی ضرورت کے تحت تھا جب وہ ضرورت نہ رہی تو تالیف قلب ختم ہو گئی۔ حضرات حنفیہ کا یہ موقف ہے کہ مؤلفۃ القلوب مصارف زکوٰۃ سے خارج ہو گئے اور ان کو خارج کرنے والا ”اجماع صحابہ“ ہے۔ اسی لئے کنز الدقائق میں سات مصارف پر اکتفا کیا گیا ہے۔ مؤلفۃ القلوب کا ذکر ہی نہیں کیا۔

قارئین کرام! ہم نے قرآن حکیم سے یہ دو مثالیں ”وللرسول ولذی القربی“

اور "والمؤلفة قلوبہم" پیش کی ہیں جو سورہ انفال اور سورہ توبہ میں موجود ہیں مگر ان پر عمل نہیں ہو رہا۔ اس لئے کہ حضرات صحابہ کرام نے حضور علیہ الصلوٰۃ والسلام کی وفات کے بعد ان پر عمل ساقط قرار دے دیا۔ حضرات علماء حنفیہ نے حضرات صحابہ کرام کے اس موقف کو قبول کیا اور آج تک قبول کئے ہوئے ہیں۔ حضرت امام شافعی نے علماء حنفیہ کے اس موقف کو قبول نہیں کیا۔ ان کے نزدیک ذوی القربیٰ کا خمس بھی بحال ہے اور مؤلفۃ القلوب بھی مصارفِ زکوٰۃ میں شامل ہیں۔ مگر حضرت امام شافعی یا ان کے کسی پیرو نے آج تک یہ نہیں کہا کہ علماء حنفیہ نے قرآن حکیم کے کلمات پر عمل ساقط قرار دے دیا اور اس میں اللہ جل جلالہ یا اس کے کلام کا استخفاف ہو گیا ہے اور کلمات قرآن کا استخفاف کفر ہے لہذا علماء حنفیہ اسلام سے خارج ہو گئے ہیں۔ اس کا مطلب یہ ہوا کہ ان قرآنی کلمات کے مفہوم پر عمل کو ساقط قرار دینا ایسا عمل نہیں ہے کہ اس پر ان کی تکفیر کر دی جائے۔ اس لئے کہ جن لوگوں نے اسے ساقط قرار دیا ہے اور جن لوگوں نے ان کا ساقط ہونا قبول کیا ہے انھوں نے اپنے قیاس یا قول کو بالا اور راجح قرار دے کر ان کو ساقط کیا ہے۔

تو جب قرآن حکیم کے کلمات سے ثابت شدہ حکم کی علماء حنفیہ کے نزدیک یہ صورت حال ہے تو پھر وہ اخبار احاد جو محض دلیل ظنی ہوتیں ہیں اور عمل ہی میں اثر انداز ہوتیں ہیں اسلئے کہ حضور علیہ الصلوٰۃ والسلام کی طرف ان کی اسناد و اضافت کمزور ہوتی ہے اور عقیدہ میں قبول بھی نہیں کی جاسکتیں اور حضور علیہ الصلوٰۃ والسلام کی عصمت کے خلاف تو ان کا کوئی کردار ہی نہیں ہے تو ان کے مقابلہ میں یا ان کے بدلے میں یا انہیں اصل اور قاعدہ کے مطابق قبول نہ کر سکنے کی وجہ سے حضرت عطاء خراسانی قدس سرہ کا قول یا ان کا قیاس یا ان کا موقف قبول کر لینے سے حضرت خراسانی یا ان کے قول کو قبول کر کے ترجمہ میں اختیار کرنے والا عالم دین یا دلائل سے اس کی تائید و توثیق کرنیوالا شخص کافر کیسے ہو سکتا ہے۔ اور پھر دلائل سے کسی چیز کا ترک اسکا استخفاف نہیں ہوتا جیسے دلائل سے ذوی القربیٰ اور مؤلفۃ القلوب کا حکم ساقط کرنے سے آیات قرآن حکیم کا استخفاف نہیں ہے اسی طرح دلائل سے خبر واحد کو ترک کرنا اس کا استخفاف نہیں ہو سکتا۔ فتدبر و تشکر۔

## حضرت عمر بن خطاب رضی اللہ عنہ اور صحیح حدیث

حضرت ابو ہریرہ رضی اللہ عنہ فرماتے ہیں کہ حضور علیہ الصلوٰۃ والسلام نے فرمایا کہ:

یا ابا ہریرہ واعطانی نعلیه فقال اذهب بنعلی ہاتین فمن لقیت من وراء هذا الحائط يشهد ان لا اله الا الله مستقینا بها قلبه، فبشره بالجنة فكان اول من لقیت عمر بن الخطاب فقال ما هاتان النعلان یا ابا ہریرہ قلت ہاتین نعلی رسول اللہ صلی اللہ علیہ وسلم بعثنی بہما من لقیت یشہد ان لا اله الا الله مطمئنا بها قلبه بشرته بالجنة، قال فضرب عمر بیده بین ثدی فخررت لاستی، فقال ارجع یا ابا ہریرہ فرجعت الی رسول اللہ صلی اللہ علیہ وسلم فاجہشت بکاء، و رکبني عمر فاذا هو علی اثری فقال رسول اللہ صلی اللہ علیہ وسلم مالک یا ابا ہریرہ قلت لقیت عمر فاخبرته بالذی بعثنی به فضرب بین ثدی ضربہ فخررت لاستی فقال ارجع، فقال رسول اللہ صلی اللہ علیہ وسلم یا عمر ما حملک علی ما فعلت قال یا رسول اللہ یا بی انت وامی ابعثت بابی ہریرہ بنعلیک من لقی یشہد ان لا اله الا الله مستیقنا بها قلبه، بشره بالجنة، قال نعم قال فلا تفعل فانی اخشی ان يتکل الناس فخلهم يعملون قال فقال رسول اللہ صلی اللہ علیہ وسلم فخلهم. (۱)

حضور علیہ الصلوٰۃ والسلام نے فرمایا اے ابو ہریرہ اور مجھے اپنی نعلین عطا فرماتے ہوئے حکم دیا میرے نعلین لے کر جاؤ اور اس دیوار کے بعد جو

شخص تمہیں لا الہ الا اللہ دل سے کہنے والا ملے اسے جنت کی بشارت دو۔ حضرت ابو ہریرہ فرماتے ہیں کہ سب سے پہلے حضرت عمر بن خطاب مجھے ملے، انہوں نے پوچھا یہ نعلین کیوں اٹھائے ہوئے ہو۔ تو میں نے کہا یہ حضور علیہ الصلوٰۃ والسلام کے نعلین ہیں اور آپ نے مجھے یہ اس لئے دی ہیں کہ جو شخص لا الہ الا اللہ دل سے کہنے والا مجھے ملے میں اسے جنت کی بشارت دوں۔ حضرت ابو ہریرہ کہتے ہیں کہ حضرت عمر بن خطاب نے میرے سینہ پر ہاتھ مارا جس کی وجہ سے میں پشت کے بل گر پڑا تو حضرت عمر بن خطاب نے فرمایا واپس جاؤ چنانچہ میں آپ کی خدمت میں روتے ہوئے حاضر ہوا۔ اور اتنے میں حضرت عمر بن خطاب بھی پہنچ گئے۔ چنانچہ حضور علیہ الصلوٰۃ والسلام نے مجھ سے پوچھا اے ابو ہریرہ آپ کو کیا ہوا تو میں نے یہ سارا قصہ حضور علیہ الصلوٰۃ والسلام کی خدمت میں عرض کر دیا۔ اس پر آپ نے حضرت عمر سے پوچھا کہ آپ نے ایسا کیوں کیا۔ اس پر حضرت عمر نے گزارش کی یا رسول اللہ میرے ماں باپ آپ پر فدا ہوں کیا آپ نے ابو ہریرہ کو اپنے نعلین دے کر بھیجا ہے کہ جو شخص ملے اور لا الہ الا اللہ دل کے یقین کیساتھ کہنے والا ہو اسے جنت کی بشارت دو، حضور علیہ الصلوٰۃ والسلام نے فرمایا کہ ہاں میں نے بھیجا۔ حضرت عمر رضی اللہ عنہ نے گزارش کی کہ یا رسول اللہ ایسا نہ کریں۔ مجھے خوف ہے کہ لوگ بھروسہ کر کے بیٹھ جائیں گے انہیں عمل کرنے دیں۔ حضرت ابو ہریرہ فرماتے ہیں تو حضور علیہ الصلوٰۃ والسلام نے فرمایا خَلِّهِمْ یعنی انہیں عمل کرنے دو۔

حضرت عمر بن خطاب رضی اللہ عنہ نے حضرت ابو ہریرہ کا پورا بیان سننے کے بعد انہیں مارا اور لوٹایا اور پھر آپ کی خدمت میں حاضر ہو کر اپنا موقف پیش کیا اور آپ نے حضرت عمر رضی اللہ عنہ کے موقف یا تجویز کو شرف پذیرائی بخشی۔

قارئین کرام! حضرت عمر رضی اللہ عنہ نے اس حدیث کو قبول نہ کیا اور اپنے قیاس کو غالب کیا اور جب تک حضرت عمر رضی اللہ عنہ کی تصدیق و تائید حضور علیہ الصلوٰۃ والسلام نے نہیں فرمائی تھی اس وقت تک، مولانا سعیدی حضرت عمر رضی اللہ عنہ پر کون سا حکم لگائیں گے۔ کیونکہ انہوں نے اپنے قیاس کو حضور علیہ الصلوٰۃ والسلام کی صحیح حدیث کے مقابلہ میں پیش کیا اور پھر حضور علیہ الصلوٰۃ والسلام نے آپ کے قیاس کو قبول کیا۔ حضور علیہ الصلوٰۃ والسلام نے آپ کو یہ حق دیا تھا تب ہی تو آپ نے اپنا قیاس پیش کیا۔ تو اگر حضرت عطاء بن عبد اللہ خراسانی تابعی نے خبر واحد کے مقابلہ میں عربی گرائمر کے قاعدہ سے ماتقدم من ذنبک وما تاخر کی تفسیر کر دی ہے جو ان کا قیاسی اور عقلی فیصلہ ہے اور جسے امت نے تیرہ سو سال سے قبول کر رکھا ہے تو ان کا اس میں کوئی قصور نہیں ہے۔ اور پھر یہ خبر واحد ایسی نہیں کہ اس سے حضور علیہ الصلوٰۃ والسلام کے لئے ذنب ثابت کر کے عقیدہ عصمت کے خلاف آپ کو مذنب اور گنہگار قرار دیا جاسکے۔ نعوذ باللہ من ذالک۔

## حضرت عمر فاروق رضی اللہ عنہ اور طلاق ثلاثہ

صحیح مسلم میں یہ احادیث موجود ہیں:

عن ابن عباس رضی اللہ تعالیٰ عنہما قال کان علی عهد رسول اللہ صلی اللہ علیہ وسلم و ابی بکر و سنتین من خلافة عمر رضی اللہ تعالیٰ عنہما طلاق الثلاث و احدة، فقال عمر بن الخطاب رضی اللہ عنہ ان الناس استعجلوا فی امر کانت لهم فیہ اناة فلو مضیناه علیہم فامضاه علیہم۔

حضرت ابن عباس نے فرمایا کہ حضور علیہ الصلوٰۃ والسلام کے عہد اور حضرت ابو بکر رضی اللہ عنہ کے عہد اور حضرت عمر رضی اللہ عنہ کی خلافت کے ابتدائی دو سال میں تین طلاقیں ایک شمار ہوتی تھی۔ پھر حضرت عمر

رضی اللہ عنہ نے فرمایا لوگوں نے ایسے کام میں عجلت شروع کر دی جس میں ان کے لئے مہلت تھی۔ تو اگر ایک وقت میں دی گئیں تین طلاقوں کو ہم نافذ کر دیں تو اس میں بہتری ہوگی۔ چنانچہ انھوں نے ان تین طلاقوں کو نافذ کر دیا۔

اس کے بعد دوسری حدیث یہ ہے:

قال لابن عباس رضی اللہ عنہما اتعلم انما كانت الثلاث تجعل واحدة علی عهد النبی صلی اللہ علیہ وسلم و ابی بکر و ثلاثا من امارۃ عمر رضی اللہ عنہ فقال ابن عباس رضی اللہ عنہما نعم۔

حضرت ابن عباس رضی اللہ عنہ سے کہا گیا کہ کیا آپ جانتے ہیں کہ حضور علیہ الصلوٰۃ والسلام کے زمانے اور حضرت ابو بکر رضی اللہ عنہ کے زمانے اور حضرت عمر کی امارت و حکومت کے ابتدائی تین سالوں میں بیک وقت دی گئی تین طلاقوں کو ایک ہی سمجھا جاتا تھا تو حضرت ابن عباس نے فرمایا ہاں میں اس بات کو جانتا ہوں۔

ان ابا الصہباء قال لابن عباس رضی اللہ عنہما ہات من ہناتک الم یکن الطلاق الثلاث علی عهد رسول اللہ صلی اللہ علیہ وسلم و ابی بکر و واحدة، فقال قد کان ذلک فلما کان فی عهد عمر رضی اللہ عنہ تتابع الناس فی الطلاق فاجازہ علیہم۔ (۱)

ابو الصہباء نے حضرت ابن عباس رضی اللہ عنہما سے سوال کیا کہ آپ بیان کیجئے کہ کیا ایسا نہیں تھا کہ حضور علیہ الصلوٰۃ والسلام اور حضرت ابو بکر رضی اللہ عنہ کے عہد میں بیک وقت تین طلاقیں ایک شمار کی جاتی

تھی تو حضرت ابن عباس نے جواب میں فرمایا ہاں ایک طلاق ہی شمار ہوتی تھی۔ لیکن حضرت عمر رضی اللہ عنہ کے عہد میں جب لوگوں نے پے در پے طلاقیں دینا شروع کر دیں تو آپ نے ایسی تین طلاقوں کو نافذ کر دیا۔

ان تینوں احادیث سے یہ معلوم ہوتا ہے کہ حضور علیہ الصلوٰۃ والسلام کے عہد اور حضرت ابو بکر صدیق رضی اللہ عنہ کے عہد خلافت میں بیک وقت تین طلاقوں کو ایک شمار کیا جاتا تھا اور حضرت عمر رضی اللہ عنہ کے دور خلافت کے ابتدائی دو تین سالوں میں بھی یہی دستور رہا۔ مگر جب حضرت عمر رضی اللہ عنہ نے لوگوں کو دیکھا کہ وہ کثرت سے بیک وقت تین طلاقیں دینے لگے تو آپ نے تینوں کے نافذ ہونے کا حکم دے دیا۔ اس سے صاف طور پر یہ معلوم ہوتا ہے کہ حضرت عمر رضی اللہ عنہ نے ان کے ہوتے ہوئے اور انہیں احادیث یقین کرتے ہوئے اپنے اجتہاد کو غالب کرتے ہوئے احادیث کو قبول نہیں کیا۔ لوگوں کی ضرورت کے تحت تین طلاقوں کے نفاذ کا حکم جاری کر دیا۔ چنانچہ حنفی، مالکی، شافعی اور حنبلی فقہوں میں حضرت عمر رضی اللہ عنہ کے جاری کردہ حکم کے مطابق تین طلاقوں کو تین ہی قرار دے کر نافذ کیا جاتا ہے۔ اب رہ گئی یہ بات کہ حضرت ابن عباس رضی اللہ عنہ کے اس قول میں حضور علیہ الصلوٰۃ والسلام اور حضرت ابو بکر صدیق کے دور میں اور حضرت عمر فاروق رضی اللہ عنہ کے ابتدائی دو تین برسوں تک تین طلاقیں ایک ہی شمار ہوتی تھیں اس کی حضرات فقہاء کرام نے مختلف تاویلیں کیں ہیں جن کی تفصیلات کتب فقہ میں موجود ہیں۔ تفصیل کے طالب ان کی طرف رجوع کریں۔

ہم یہاں یہ بات کہنا چاہتے ہیں کہ حضرت عمر فاروق رضی اللہ عنہ نے حضور علیہ الصلوٰۃ والسلام کے فیصلہ کے مطابق فیصلہ نہیں دیا اور تین کو تین قرار دے دیا تو حضرات صحابہ کرام میں سے کسی نے حضرت عمر فاروق رضی اللہ عنہ کے خلاف آواز نہیں اٹھائی کہ آپ نے حضور علیہ الصلوٰۃ والسلام کے فیصلہ کے مقابلہ میں اپنے قیاسی فیصلہ کو راجح قرار دیا۔ جس کا مطلب یہ ہوا کہ اس ”فکر“ کو ان حضرات گرامی نے تسلیم کیا۔

مگر مولانا غلام رسول سعیدی نے امیر المؤمنین حضرت عمر فاروق رضی اللہ تعالیٰ عنہ کے بارے میں جن شدید اور ہتک آمیز جذبات کا اظہار کیا ذرا انہیں ملاحظہ کیجئے، لکھتے ہیں:

صحیح مسلم کی حدیث ہے کہ رسول اللہ صلی اللہ علیہ وسلم اور حضرت ابوبکر کے عہد میں بیک وقت دی گئی تین طلاقوں کو ایک طلاق قرار دیا جاتا تھا اور حضرت عمر نے یہ کہا کہ اگر ان کو تین طلاق ہی قرار دیا جائے تو بہتر ہے اور پھر انہوں نے ایسا ہی کر دیا..... اس سے یہ بات ثابت ہوتی ہے کہ حضرت عمر رضی اللہ عنہ نے رسول اللہ صلی اللہ علیہ وسلم کی شریعت کی صریح مخالفت کی اور تمام صحابہ نے رسول اللہ صلی اللہ علیہ وسلم کی مخالفت کو قبول کر لیا، اگر اس بات کو مان لیا جائے تو حضرت ابوبکر اور ان کے دور میں فوت ہونے والے صحابہ کے علاوہ کوئی صحابی اس قابل نہیں رہے گا کہ اس کے دین پر اعتماد کیا جائے اور اس کی روایت کو قبول کیا جائے۔ (۱)

اس کا مطلب یہ ہوا کہ اگر حضرت ابن عباس کی روایت کو تسلیم کر لیا جائے کہ حضور علیہ الصلوٰۃ والسلام کے عہد اور حضرت ابوبکر کے دورِ خلافت میں اور پھر حضرت عمر فاروق کی خلافت کے ابتدائی دو تین سالوں میں بیک وقت دی گئی طلاقِ ثلاثہ، واحدہ تھی۔ اور حضرت عمر نے اپنے دور میں تین طلاق کو تین طلاق کا درجہ دے دیا جیسا کہ صحیح مسلم میں ہے تو پھر:

امیر المؤمنین حضرت عمر فاروق رضی اللہ عنہ اور وہ صحابہ کرام جو ان کے اس دور میں موجود تھے ان کا دین قابل اعتماد نہیں اور ان کی روایت قابل قبول نہیں ہے۔

حضرت ابن عباس کی روایت سے یہ بات طے ہے کہ انہوں نے ایسا کیا ہے اور تقریباً گیارہ بارہ سو سال سے علماء امت اس روایت کو صحیح مسلم میں پڑھ پڑھا رہے ہیں کسی نے یہ ظالمانہ فیصلہ نہیں دیا کہ وہ حضرت عمر فاروق جنہوں نے مکی دور میں کفر کو لکارا، جنہوں



نے ہجرت کی، جو حضور علیہ الصلوٰۃ والسلام کے وزیر تھے، جن کے چلے ہوئے راستہ سے بھی شیطان دور رہتا تھا، جن کے بارے ارشاد رسول ہے کہ لو کان بعدی نبی لکان عمر۔ جنہوں نے قیصر و کسریٰ کو شکست دے کر اپنے دور میں سب سے بڑی اسلامی سلطنت قائم کی تھی، ان کے دین پر اعتماد نہیں اور ان کی روایت قبول نہیں۔ اس کا یہ مطلب ہوا کہ حضرت عثمان بن عفان، حضرت علی بن ابی طالب، حضرت عبدالرحمن بن عوف، حضرت سعد بن ابی وقاص، حضرت زبیر بن عوام، حضرت طلحہ، حضرت ابن عباس، حضرت ابن عمر، حضرت ابن زبیر، حضرت ابن عمرو، اور حضرت عبداللہ بن مسعود رضی اللہ تعالیٰ عنہم میں کسی کے دین پر اعتماد نہیں اور کسی کی روایت قبول نہیں۔ کیونکہ یہ تمام لوگ حضرت عمر رضی اللہ عنہ کے عہد مقدس میں موجود تھے۔

ہمیں مولانا سعیدی کے اس فیصلہ سے دلی رنج ہوا۔ ہم یہ بات بخوبی جانتے ہیں کہ مولانا سعیدی اپنی غلطی کا اعتراف نہیں کرتے یا انہیں کرنے نہیں دیا جاتا، جو بھی بات ہو وہ اپنی اس غلط عبارت کی تاویل کریں گے کاش کہ وہ حق کو قبول کرتے، حضرت عمر فاروق اور دوسرے حضرات صحابہ کرام کی بارگاہ میں معافی کی درخواست کرتے۔

اگر ہم تکفیر باز ملا ہوتے تو ضرور کوئی کارروائی کرتے۔ اس عبارت کو استہزاء و استخفاف کا روپ دے کر ان کے سر پر تکفیری و تہلیل قراقلی رکھ دیتے۔ اور کہتے کہ اللہ تعالیٰ نیتوں کو جانتا ہے ہمارا مقصود تو صرف حضور علیہ الصلوٰۃ والسلام کی دعا و مراد حضرت عمر فاروق رضی اللہ عنہ کے مقام و مرتبہ کا تحفظ اور ان کی شان کو بالا کرنا تھا۔ مگر یہ کونکہ کا کاروبار ہے جس سے منہ اور کپڑے سیاہ ہو جاتے ہیں اس لئے ہم یہ کام نہیں کرتے۔ بس ہماری بارگاہ خداوندی میں درخواست ہے کہ اے اللہ! ہمیں اپنی انا اور نفس پرستی کی خاطر ”تکفیر سازی“ کے بدترین عمل اور شرمن تحت ادیم السماء۔ کے بڑے کردار سے بچا۔ صدق و دیانت اور حق و ہدایت پر قائم رہنے کی توفیق عطا فرما اور اسی پر ہمارا خاتمہ فرما۔

## حضرت عمر، حضرت علی رضی اللہ عنہما اور حدیث تغریب عام

حضور علیہ الصلوٰۃ والسلام کی حدیث ہے:

البکر بالبکر جلد مائة و تغریب عام

کنوارہ اور کنواری جب زنا کریں تو ان کے لئے سو کوڑے اور ایک

سال کی جلاوطنی ہے۔

حضرت فخر الاسلام بزدوی لکھتے ہیں:

فقد حلف عمر ان لا ینفی احداً ابداً. وقال علی رضی اللہ

عنه کفی بالنفی فتنه. وهذا من جنس مالا یحتمل الخفاء

عليهما لان اقامة الحدود من حظ الایمة و مبناه علی

الشهره، و عمر و علی رضی اللہ عنہما من ایمة الہدی فلو

صح لما خفا وهذا لانا تلقینا الدین منهم فیبعد ان ینحفی

عليهم فیحمل ذلك علی الانتساح۔ (۱)

حضرت عمر رضی اللہ عنہ نے قسم کھائی کہ وہ کبھی بھی کسی کو جلاوطن نہیں

کریں گے۔ اور حضرت علی رضی اللہ عنہ نے فرمایا کافی ہے جلاوطنی

فتنہ کے طور پر، اور یہ حدیث اس قسم سے ہے جس کا ان دونوں

حضرات پر خفا کا احتمال نہیں ہے۔ اس لئے کہ اقامتہ حدود ان حضرات

کا منصب تھا اور یہ حدیث مشہور ہے۔ اور یہ دونوں حضرات ائمہ ہدیٰ

میں سے ہیں تو جب اس کا مخفی نہ ہونا صحیح ثابت ہو گیا اور یہ اسلئے

ضروری ہے کہ یہ حضرات دین کی تلقین کرنے والے ہیں اس لئے ان

پر اس حدیث کا مخفی ہونا بعید ہے تو اس حدیث کے آخری حصہ کو نسخ پر

محمول کریں گے۔

حضرات گرامی! یہ حدیث مشہور ہے اور حضرت عمر اور حضرت علی رضی اللہ عنہما وہ جلیل القدر خلفاء راشدین ہیں جو ائمہ ہدیٰ اور دین کی تلقین کرنے والے ہیں۔ وہ دونوں حضرات اس حدیث پر عمل کرنے سے منع کر رہے ہیں۔ یعنی ”تغریب عام“ کا حدیث ہونا بھی ثابت ہے اور ان دونوں حضرات کا اس پر عمل کرنے سے منع کرنا بھی ثابت ہے تو یہ اس بات کی دلیل ہوئی کہ حدیث کا یہ حصہ ”تغریب عام“ منسوخ ہے۔ اب مولانا سعیدی کا یہ گفت پھر ملاحظہ کر لیجئے۔

عطاء خراسانی کا یہ قول بکثرت احادیث صحیحہ کے خلاف ہونے کی وجہ سے صحیح نہیں ہے، اور یہ بھی ملاحظہ کر لیجئے۔

تکفیر کی وجہ اس حدیث پر عطاء خراسانی کے قول کو ترجیح دینا ہے۔

حضرات فقہاء کرام اور علماء اصول صحابہ کرام کے طرزِ عمل سے حدیث کو منسوخ کر رہے ہیں اور مولانا سعیدی تابعی کے قول کو اس لئے غیر صحیح قرار دے رہے ہیں کہ ان کے پاس اس قول کے خلاف کچھ اخبار احاد ہیں مگر یہ حدیث عمل سے تعلق رکھتی ہے اور حضرت خراسانی کے قول کے مقابلہ میں جو اخبار احاد ہیں وہ عقیدہ سے تعلق رکھتی ہیں اور اخبار احاد عقیدہ میں قبول نہیں کی جاتیں۔ حضرت ابو بکر حسنی لکھتے ہیں:

ان يعمل بخلاف الحديث بعض الائمة من الصحابة وهو ممن يعلم انه لا يخفى عليه مثل ذلك الحديث، فيخرج الحديث به من ان يكون حجة، لانه لما انقطع توهم انه لم يبلغه ولا يظن به مخالفة حديث صحيح عن رسول الله صلى الله عليه وسلم سواء رواه هو او غيره، فاحسن الوجوه فيه انه علم انتساخه، او ان ذلك لاحكم لم يكن حتما فيجب حمله على هذا. وبيانه في ماروي البكر بالبكر جلد مائة وتغريب عام، والشيب بالشيب جلد مائة و رجم بالحجاره، ثم صح عن الخلفاء انهم ابوا الجمع بين الجلد والرجم بعد

علمنا انه لم يخف عليهم الحديث لشهرته فعر فنا به انتساخ  
 هذا الحكم به و كذلك صح عن عمر رضى الله عنه قوله  
 والله لا انفى احداً ابداً. وقول على رضى الله عنه كفى بالنفى  
 فتنة مع علمنا انه لم يخف عليهم الحديث، فاستدل لنا به

على انتساخ حكم الجمع بين الجلد والتغريب۔ (۱)

صحابہ کرام میں سے بعض ائمہ نے حدیث کے خلاف عمل کیا اور ان کے  
 بارے میں یہ بات معلوم تھی کہ ان پر یہ حدیث مخفی نہیں ہے۔ تو ایسی  
 صورت میں وہ حدیث حجت ہونے سے نکل جائے گی۔ ان تک  
 حدیث کے نہ پہنچنے کا وہم جب منقطع ہو گیا اور یہ گمان بھی نہیں کہ وہ  
 حدیث صحیح کی مخالفت کریں گے عام ازیں کہ اس حدیث کے وہ خود  
 راوی ہوں یا اور کوئی راوی ہے تو اس کی سب سے بہتر توجیہ یہ ہے کہ  
 وہ اس حدیث کو منسوخ سمجھتے تھے۔ یا اس کا حکم وہ حتمی نہیں سمجھتے تھے اور  
 اس کا بیان یہ ہے البکر بالبکر جلد مائة و تغريب عام،  
 والشيب بالشيب جلد مائة و رجم بالحجارة اور حضرات خلفاء  
 راشدین سے صحیح طور پر ثابت ہے کہ ”جلد“ اور ”رجم“ کو جمع کرنے  
 سے انھوں نے انکار کر دیا بعد اس کے ہم جانتے ہیں کہ یہ حدیث  
 مشہور ہونے کی وجہ سے ان سے مخفی نہ تھی تو ہم نے ان ائمہ کے عمل  
 سے اس حدیث کا نسخ جان لیا اور حضرت عمر رضی اللہ عنہ سے صحیح طور پر  
 ثابت ہے کہ انھوں نے کہا ہے۔ والله لا انفى احداً ابداً۔ اللہ کی قسم  
 میں کبھی بھی کسی کو جلاوطن نہیں کروں گا۔ اور حضرت علی رضی اللہ عنہ کا  
 قول ہے جلاوطنی فتنے کے لئے کافی ہے۔ باوجود اس کے کہ ہم جانتے  
 ہیں کہ حدیث ان کے علم میں تھی تو ہم نے حضرت عمر اور حضرت علی

رضی اللہ عنہما کے طرزِ عمل سے یہ استدلال کیا کہ جلد اور تغریب کو جمع کرنے کا حکم منسوخ ہے۔

یعنی ان دونوں جلیل القدر خلفاء راشدین نے حدیث کو صحیح اور مشہور سمجھتے ہوئے اس پر عمل نہیں کیا تو حضرات فقہاء کرام نے ان کے اس عمل سے ”جلد“ اور ”تغریب“ میں اجتماع کو منسوخ سمجھ لیا۔ یہ حدیث خبر مشہور ہے اور ان دونوں ائمہ ہدیٰ نے اس پر عمل نہ کر کے جو پیغام دیا ہے وہ سب کے سامنے ہے۔ اسے مزید بیان کرنے کی حاجت نہیں ہے۔

## حضرت عثمان بن عفان رضی اللہ عنہ اور ترک حدیث

عبداللہ بن سعد بن ابی سرح نے اسلام قبول کرنے کے بعد ارتداد اختیار کر لیا تھا۔ فتح مکہ کے روز جن چند آدمیوں کے قتل کا آپ نے اس طرح حکم دیا تھا کہ یہ اگر غلاف کعبہ میں چھپے ہوئے ہوں تو بھی ان کو قتل کر دیا جائے ان میں ایک یہ بھی تھے، حضرت ابو بکر بھلا اس حوالے سے لکھتے ہیں:

ومنہ قصة عبداللہ بن سعد بن ابی سرح حین جاء بہ عثمان  
یشفع فیہ، فامسک النبی صلی اللہ علیہ وسلم عن بیعتہ  
رجاء ان یقتلہ بعضهم، لانه قد کان تقدم بقتلہ، وکان فعل  
عثمان ذلک اجتهاداً فلم ینکرہ النبی صلی اللہ علیہ  
وسلم. (۱)

ان ہی میں سے ایک عبداللہ بن سعد بن ابی سرح کا قصہ ہے۔ جب انہیں حضرت عثمان بن عفان رضی اللہ عنہ لے کر حضور علیہ الصلوٰۃ والسلام کی خدمت عالیہ میں حاضر ہوئے اور ان کی سفارش کی کہ انہیں معاف کر دیا جائے اور یہ آپ کی بیعت کرنا چاہتے ہیں اور آپ نے

انہیں بیعت کرنے سے اس لئے توقف فرمایا کہ کوئی انہیں قتل کر دے  
اس لئے کہ آپ ان کے قتل کا حکم صادر فرما چکے تھے اور حضرت عثمان  
بن عفان رضی اللہ عنہ نے اجتہاد کرتے ہوئے ان کی سفارش کی۔ اور  
آپ نے حضرت عثمان رضی اللہ عنہ پر نکیر نہیں کی اور انہیں عتاب نہیں کیا۔

جب حضور علیہ الصلوٰۃ والسلام نے ابن سعد بن ابی سرح کے قتل کا حکم دے دیا تھا  
حضرت عثمان بن عفان رضی اللہ عنہ نے انہیں پناہ دی اور پھر ان کی سفارش کی۔ حضور علیہ  
الصلوٰۃ والسلام کے امر کا تقاضا تھا کہ انہیں قتل کر دیا جاتا۔ آپ نے ان کی بیعت میں اسی لئے  
تاخیر کی مگر حضرت عثمان رضی اللہ عنہ اور دوسرے صحابہ کرام میں سے کسی نے انہیں قتل نہ کیا۔  
اب اگر یہ کہا جائے کہ حضرت عثمان رضی اللہ عنہ نے حضور علیہ الصلوٰۃ والسلام کے فیصلہ پر اپنے  
اجتہاد اور قیاس کو مقدم قرار دیا تو پھر کیا حکم ہوگا۔

اگر حضرت عطاء خراسانی کا موقف بعض ”اخبار احاد“ کے خلاف بھی ہے تو وہ  
استدلال سے کام لے رہے ہیں اور پھر خبر واحد تو حضور علیہ الصلوٰۃ والسلام کی عصمت کے  
خلاف دلیل ہونے کی قوت ہی نہیں رکھتی۔ اس کام کے لئے تو خبر متواتر کی ضرورت ہے۔ اور  
وہ ہے نہیں اور پھر خبر واحد کے دانستہ انکاری کی بھی علماء اسلام میں سے نہ تو کسی نے تکفیر کی  
ہے بلکہ تھلیل بھی نہیں کی ہے کیونکہ وہ استدلال کر رہے ہیں۔ اس لئے ”تکفیری ذنب“ کے  
مرتب حضرات کو توبہ و استغفار کا عمل کر کے اپنی آخرت کی بہتری کی کوشش کرنی چاہئے۔

## حضرت علی بن ابی طالب رضی اللہ عنہ اور ترک حدیث

حدیبیہ وہ مقام ہے جہاں بیعت رضوان ہوئی تھی۔ حضور علیہ الصلوٰۃ والسلام اور  
کفار مکہ کے مابین اس مقام میں ایک معاہدہ ہوا تھا جسے معاہدہ حدیبیہ بھی کہا جاتا ہے۔  
حضرت علی بن ابی طالب رضی اللہ عنہ اس معاہدہ کے کاتب تھے۔ حضرت ابو بکر بھصا اس  
کے بارے میں لکھتے ہیں:

ان النبی صلی اللہ علیہ وسلم لما امر بکتب الكتاب يوم  
الحدیبیة بینہ و بین سہیل بن عمرو، و کان الکاتب علی بن  
ابی طالب رضی اللہ عنہ. کتب هذا ما اصطلح علیہ محمد  
رسول اللہ صلی اللہ علیہ وسلم و سہیل بن عمرو، فقال  
سہیل لو علمنا انک رسول اللہ صلی اللہ علیہ وسلم ما  
کذبناک و لکن اکتب هذا ما اصطلح علیہ محمد بن  
عبد اللہ فقال النبی صلی اللہ علیہ وسلم لعلی. امح رسول اللہ  
صلی اللہ علیہ وسلم و اکتب محمد بن عبد اللہ فقال علی ما  
كنت لا محوها، قمحها رسول اللہ صلی اللہ علیہ وسلم،  
ولم ينکر علی علی رضی اللہ عنہ اجتہاده فی ترک  
محوها، لانه لم يقصد به مخالفة رسول اللہ صلی اللہ علیہ  
وسلم و انما قصد به تعظیم رسول اللہ و تبجیل ذلك  
الاسم، و رای ان لا یمحوه هو لیمحوه غیره، فقال ذلك  
طاعة منه لله تعالیٰ و لو کان النبی صلی اللہ علیہ وسلم قال  
له: فرض اللہ علیک محوها لمحها بیده۔ (۱)

حضور علیہ الصلوٰۃ والسلام نے یوم الحدیبیہ میں جب اپنے اور سہیل بن عمرو کے  
مابین معاہدہ لکھنے کا حکم فرمایا تو حضرت علی بن ابی طالب رضی اللہ عنہ اس معاہدے کے کاتب  
مقرر ہوئے تھے۔ تو انہوں نے لکھا:

هذا ما اصطلح علیہ محمد رسول اللہ و سہیل بن عمرو.  
تو سہیل نے اعتراض اٹھایا اگر ہم آپ کو اللہ کا رسول مانتے تو آپ کی تکذیب نہ کرتے۔ اس  
لئے یہ تحریر یوں لکھی جائے۔

هذا ما اصطلح علیہ محمد بن عبد اللہ.

حضور علیہ الصلوٰۃ والسلام نے حضرت علی بن ابی طالب سے فرمایا اس سے ”رسول اللہ“ کا کلمہ مٹا دو اور ”بن عبد اللہ“ لکھ دو، تو حضرت علی بن ابی طالب رضی اللہ عنہ نے گزارش کی کہ میں آپ کے نام سے ”رسول اللہ“ کا کلمہ نہیں مٹا سکتا۔ اس پر آپ نے خود ”رسول اللہ“ کے کلمہ کو مٹا دیا۔ اور حضرت علی بن ابی طالب رضی اللہ عنہ کے نہ مٹانے کے عمل میں اجتہاد پر کوئی نکیر نہیں کی کیونکہ ان کا ارادہ حضور علیہ الصلوٰۃ والسلام کی مخالفت کا نہ تھا بلکہ ”رسول اللہ“ کی تعظیم اور بڑائی کی وجہ سے اسے مٹا نہیں رہے تھے۔ اور وہ چاہتے تھے کہ وہ خود اسے نہ مٹائیں کوئی اور مٹا دے۔ یہ انھوں نے اللہ تعالیٰ کی اطاعت کی وجہ سے کیا اور اگر حضور علیہ الصلوٰۃ والسلام ان سے یہ فرماتے کہ اللہ تعالیٰ نے آپ پر لازم کیا ہے تو وہ اپنے ہاتھ سے مٹا دیتے۔

حضرت ابو بکر جصاص قدس سرہ نے حضرت علی بن ابی طالب رضی اللہ عنہ کے اجتہاد میں یہ بات شامل کی ہے اور یہ حضرت علی رضی اللہ عنہ کا قیاس تھا اور انھوں نے امر رسول علیہ الصلوٰۃ والسلام کے مقابلہ میں یہ قیاس کیا اور آپ کی بارگاہ میں گزارش کر دی۔ اور حضور علیہ الصلوٰۃ والسلام نے آپ سے یہ نہیں فرمایا کہ:

تم نے میری صحیح حدیث پر اپنے قیاس کو غالب قرار دیا ہے۔

چونکہ حضرت علی رضی اللہ عنہ کا یہ قیاس اور اجتہاد تھا اور ان کا بنیادی نقطہ نظر تھا کہ آپ کے نام کے ساتھ سے ”رسول اللہ“ کا کلمہ میں نہیں مٹا سکتا اس لئے اس سے ”امر رسول“ میں استخفاف کا قول بھی نہیں کیا جاسکتا۔

اور اس کا مطلب یہ ہوا کہ اگر کوئی استدلال کے طریقہ سے کسی حدیث کو ترک کر دے اور دلیل مقابل کو ترجیح دیدے تو اسے استخفاف کا نام دے کر کفر قرار نہیں دیا جاسکتا۔

## حضرت علی رضی اللہ عنہ کا حدیث کے خلاف فیصلہ پر سکوت

حضرت امام ابو زید دبو سی قدس سرہ لکھتے ہیں:

فان قيل أليس ان عمراً رضي الله عنه شاور الصحابة في مال  
فضل عنده للمسلمين. فإشاروا عليه بالامساك الى وقت



الحاجة، وعلى رضى الله عنه كان ساكتا فى القوم فساله  
 عمر رضى الله عنه فقال : قد تكلم القوم، فقال لتكلمنَّ  
 فامر بالقسمة وروى فيها حديثا عن النبى صلى الله عليه  
 وسلم فقد استجاز على رضى الله عنه السكوت وعنده  
 الحكم بخلاف ما افتوا

قلنا ان عليا رضى الله عنه استجاز السكوت لان ما اشار  
 القوم اليه من الامساك الى وقت نائبة اخرى كان حسنا  
 جائزا ولكن لما استنطق نطق بالقسمة ففيها الاحتياط  
 للخروج عن الامانة وهو الاحسن والنطق بمثل هذا لا  
 يجب ولكن يحسن فيجوز السكوت عنه۔ (۱)

اگر یہ بات کہی جائے کہ کیا ایسا نہیں ہوا کہ حضرت عمر رضی اللہ عنہ نے  
 حضرات صحابہ کرام کو مجلس مشاورت میں جمع کیا اس مال کے بارے  
 میں جو فی الوقت مسلمانوں کی ضرورت سے زائد ہے۔ اسے کیا کیا  
 جائے۔ تو حضرات صحابہ نے حاجت و ضرورت کے وقت تک اس کے  
 روک لینے کا مشورہ دیا۔ اور حضرت علی رضی اللہ عنہ اس مجلس میں صحابہ  
 کرام کے سامنے خاموش رہے۔ تو حضرت عمر رضی اللہ عنہ آپ سے کہا  
 کہ آپ بھی بات کریں تو آپ نے فرمایا حضرات صحابہ کرام اس  
 پر مشورہ دے چکے ہیں تو حضرت عمر رضی اللہ عنہ نے فرمایا آپ بھی تو  
 اس پر کچھ کہیں تو حضرت علی رضی اللہ عنہ نے اس کی تقسیم کا مشورہ دیا  
 اور اس پر حضرت نبی علیہ الصلوٰۃ والسلام سے ایک حدیث بھی بیان  
 فرمائی۔ حضرت علی رضی اللہ عنہ کے سامنے حدیث کے خلاف فتویٰ دیا  
 گیا اور آپ نے اس پر سکوت اختیار کیا اور اسے جائز سمجھا، اور فتویٰ

حکم حدیث کے خلاف تھا۔

اس کا جواب یہ ہے کہ بے شک حضرت علی رضی اللہ عنہ نے سکوت کو جائز سمجھا کیونکہ حضرات صحابہ کرام نے جو فیصلہ کیا کہ اسے دوسری ضرورت پڑنے کے وقت تک روک لیا جائے ان کا یہ فیصلہ حسن اور جائز تھا لیکن جب وہ بولے تو انہوں نے تقسیم کرنے کا فیصلہ دیا اور اس میں امانت کے حق دار تک پہنچانے میں احتیاط ہے۔ اور یہ ”احسن“ ہے تو ایسی صورت حال میں بات کرنا واجب و لازم نہیں ہوتی لیکن ”حسن“ ضرور ہوتی ہے تو ایسی صورت میں سکوت جائز ہوتا ہے۔

یعنی حضرت علی رضی اللہ عنہ کے سامنے حضور علیہ الصلوٰۃ والسلام کی حدیث کے خلاف فیصلہ ہو گیا تھا مگر آپ خاموش رہے حتیٰ کہ حضرت عمر رضی اللہ عنہ کو سوال کرنا پڑا، تو پھر آپ نے حدیث کے مطابق فیصلہ دیا۔ امام دبوسی فرماتے ہیں کہ حضرات صحابہ کرام نے ”حدیث رسول“ کے برعکس جو فیصلہ دیا تھا وہ ”حسن“ تھا، اور حضرت علی رضی اللہ عنہ نے ”حدیث رسول“ کے مطابق جو فیصلہ دیا وہ ”احسن“ تھا اور ایسے وقت میں سکوت جائز ہوتا ہے۔ امام دبوسی قدس سرہ نے ”حدیث رسول“ کے خلاف فیصلہ کو ”حسن“ قرار دیا ہے کفر قرار نہیں دیا۔ فتدبر و تشکر

## حضرت خباب بن منذر رضی اللہ عنہ اور ترک حدیث

حضور علیہ الصلوٰۃ والسلام جب تین سو تیرہ مجاہدین کا لشکر لے کر بدر میں تشریف فرما ہوئے اور لشکر کے قیام کے لئے ایک جگہ متعین کی۔ حضرت ابو بکر جصاص لکھتے ہیں:

ان الخباب بن المنذر قال النبی صلی اللہ علیہ وسلم لما نزل نزلا یرید المشرکین فی وقعة بدر: أرایت یا رسول اللہ هذا المنزل نزلته أبا مر اللہ هو، فنسلم لامر اللہ، ام بالرای والمکیدة؟ قال النبی صلی اللہ علیہ وسلم هو بالرای، فقال

أرى ان نبادر الى الماء، فنزل عليه قبل ان يسبق المشركون  
اليه. فقبل ذلك۔ (۱)

غزوہ بدر میں مشرکین سے جہاد کے ارادہ سے جب آپ نے ایک  
مقام لشکر کے لئے متعین فرمایا تو حضرت خباب بن منذر رضی اللہ عنہ  
نے گزارش کی کہ یا رسول اللہ یہ جو آپ نے لشکرگاہ متعین کی ہے تو کیا  
آپ نے یہ اللہ تعالیٰ کے حکم سے کی ہے تو ہم اللہ تعالیٰ کے حکم کو تسلیم  
کرتے ہیں یا آپ نے رائے اور تدبیر سے یہ جگہ لشکر کے لئے متعین  
کی ہے تو جواب میں حضور علیہ الصلوٰۃ والسلام نے فرمایا کہ میں نے یہ  
جگہ اپنی رائے سے متعین کی ہے۔ تو حضرت خباب بن منذر رضی اللہ  
عنہ نے گزارش کی کہ ہماری رائے یہ ہے کہ اگر ہم پانی کے قریب پہنچ  
کر وہاں لشکرگاہ بنالیں قبل اس کے کہ مشرکین وہاں ڈیرہ جمائیں تو یہ  
ہمارے لئے بہتر اور مناسب ہوگا تو حضور علیہ الصلوٰۃ والسلام نے ان  
کی رائے اور قیاس کو قبول کیا اور اس مقام میں لشکرگاہ مقرر کر دی۔

حضرت خباب بن منذر رضی اللہ عنہ نے حضور علیہ الصلوٰۃ والسلام کے فیصلہ کے  
مقابلہ میں اپنی رائے اور قیاس کو درست اور صحیح سمجھ کر آپ کی بارگاہ میں گزارش کی نہ یہ کہ باطل  
اور غلط تصور کر کے پیش کی تھی اور حضور علیہ الصلوٰۃ والسلام نے جواب میں یہ ارشاد نہیں فرمایا کہ:  
میری حدیث صحیح کے مقابلہ میں اگر کوئی اپنے قیاس اور قول کو راجح قرار  
دے گا تو وہ اسلام سے خارج ہو جائے گا۔

بلکہ آپ نے ان کے قیاس اور قول کو قبول فرمایا۔ حضرت بھاص قدس سرہ نے یہ روایت  
حضرت خباب رضی اللہ عنہ کے اجتہاد کے حوالے سے پیش کی ہے کہ انھوں نے استدلال سے  
حدیث صحیح سے اختلاف کیا اور آپ کی بارگاہ عالی میں اپنے قول کو دلیل کے ساتھ پیش کیا۔ اور  
اس ذات عالی کی طرف سے منظوری بھی ہو گئی۔ تو اس کا مطلب یہ ہوا کہ استدلال سے کسی

بھی صحیح حدیث کو اگر ترک کر دیا جائے تو اس میں استخفاف نہیں ہوتا۔ یہ لشکر گاہ کی بات اگرچہ بظاہر دنیاوی امور سے متعلق ہے مگر غلبہ اسلام کے حوالہ سے دیکھا جائے تو یہ بھی دینی امور میں شامل ہوگی۔

شمس الائمہ حضرت سرحسی علماء اصول کی تعلیم و تربیت کے لئے لکھتے ہیں:

فلو كان بين الحكم بالرأى لكان يجوز مخالفته في ذلك  
كما في امر الحرب، فقد ظهر انهم خالفوه في ذلك غير  
مرة واستوصبهم في ذلك، الا ترى انه لما اراد النزول يوم  
بدر دون الماء، قال له الخباب بن المنذر ان كانه عن وحى  
فسمعاً وطاعة، وان كان عن رأى فانى ارى الصواب ان نزل  
على الماء ونتخذ الحياض، فاخذ رسول الله صلى الله عليه  
وسلم برأيه ونزل على الماء۔ (۱)

حضور علیہ الصلوٰۃ والسلام کا وہ حکم جو رائے سے ہو اس میں اختلاف رائے جائز ہے۔ جیسے جنگ اور جہاد کے معاملات ہیں۔ یہ بات واضح ہے کہ صحابہ کرام نے متعدد دفعہ ایسے معاملات میں اختلاف کیا ہے اور حضور علیہ الصلوٰۃ والسلام نے ان کی رائے کو درست قرار دیا ہے کیا آپ اس بات کا علم نہیں رکھتے ہیں کہ جب آپ نے بدر کے روز پانی سے دور لشکر گاہ متعین کی تو حضرت خباب بن منذر نے آپ کی خدمت میں گزارش کی اگر یہ عمل وحی سے اختیار کیا گیا تو ہم اسے سنتے ہیں اور اس کی تابع داری کرتے ہیں اور اگر یہ رائے سے ہے تو میں بہتری اس میں دیکھتا ہوں کہ اگر پانی کے پاس لشکر گاہ مقرر کر کے ہم حوض بنا لیں تو حضور علیہ الصلوٰۃ والسلام نے ان کی رائے کو قبول فرمایا اور پانی کے قریب لشکر گاہ متعین کی۔

حضرت ابوبکر بھصا اور شمس الائمہ سرحسی دونوں اس امر پر متفق ہیں کہ حضرت خباب بن منذر رضی اللہ عنہ نے حضور علیہ الصلوٰۃ والسلام کی صحیح حدیث سے اختلاف کیا اور آپ نے ان کی رائے کی تصویب فرمائی اور اسے اختیار کیا۔ اگر یہ کوئی ممنوع امر ہوتا تو آپ حضرت خباب سے فرماتے تم میری صحیح حدیث کی مخالفت کرتے ہو۔ جو لوگ حضرت خراسانی قدس سرہ کے قول کو حدیث رسول پر ترجیح دینے کو کفر قرار دے رہے وہ ان ائمہ اصول کی تحقیق کو ملاحظہ کریں اور ان کے منہاج پر غور کریں۔ فتدبر و تشکر

حضرت معاویہ اور حضرت عبداللہ بن عباس رضی اللہ عنہما

کے مابین ترک حدیث پر مباحثہ

بیت اللہ شریف کے طواف کے دوران رکن اسود اور رکن یمانی کا استلام کیا جاتا ہے۔ دوسرے دونوں رکن شامی اور عراقی کا استلام نہیں کیا جاتا۔ اس کی وجہ یہ ہے کہ حدیث میں آتا ہے:

لم ار النبي صلى الله عليه وسلم يستلم من البيت الا الركنين  
اليمانيين۔ (۱)

حضرت عمر رضی اللہ عنہ نے حضور علیہ الصلوٰۃ والسلام کو صرف دو رکن،  
حجر اسود اور رکن یمانی کو استلام کرتے دیکھا

اور ایک دفعہ حضرت عمر رضی اللہ عنہ نے یعلیٰ بن امیہ کو چاروں ارکان کا استلام کرتے دیکھا تو  
ان سے باز پرس کی تو انہوں نے جواب دیا۔

استلمها کلها لانه ليس شيء من البيت يهجر۔

میں نے تمام ارکان کا استلام اس لئے کیا ہے کہ بیت اللہ میں کوئی ایسی

چیز نہیں کہ اسے چھوڑ دیا جائے۔

تو حضرت عمر رضی اللہ عنہ نے فرمایا کہ آپ نے حضور علیہ الصلوٰۃ والسلام کو حجر اسود کے علاوہ کسی دوسرے رکن کو استلام کرتے دیکھا تو حضرت یعلیٰ نے اعتراف کرتے ہوئے کہا کہ انہوں نے ایسا نہیں دیکھا تو حضرت عمر رضی اللہ عنہ نے فرمایا تو آپ کے لئے وہی ہونا چاہئے اور حضرت یعلیٰ نے اسے قبول کر لیا۔ (۱)

حضرت یعلیٰ نے چاروں ارکان کے استلام پر جو کچھ پیش کیا وہ ان کا اپنا نقطہ نظر تھا۔ ان کے پاس کوئی حدیث نہ تھی۔ اگر ہوتی تو وہ اس موقع پر پیش کرتے گویا یہ ان کا اپنا اجتہادی عمل تھا اور حضرت عمر رضی اللہ عنہ کی بھاری بھر کم شخصیت کے سامنے اپنے اجتہاد پر وہ عمل کرنے سے رک گئے۔ لیکن حدیث کے مقابلہ میں انہوں نے اجتہاد کیا اور اس عمل کو نہ تو انہوں نے خود کفر سمجھا اور نہ حضرت عمر رضی اللہ عنہ نے اسے کفر سمجھ کر منع کیا۔ مگر امام بخاری نے اپنی صحیح میں یہ بھی لکھا ہے کہ:

کان معاویہ رضی اللہ عنہ یستلم الارکان فقال ابن عباس  
رضی اللہ عنہما انہ لا یستلم ہذان الرکنان، فقال لیس  
شیء من البیت مہجوراً وکان ابن الزبیر رضی اللہ عنہما  
یستلمہن کلہن۔ (۲)

حضرت معاویہ رضی اللہ عنہ نے تمام ارکان کا استلام کیا تو حضرت عبداللہ بن عباس رضی اللہ عنہما نے ان سے کہا کہ ان دو رکنوں یعنی رکن شامی اور عراقی کا استلام نہ کیا جائے تو حضرت معاویہ نے کہا کہ بیت اللہ میں کوئی ایسی شے نہیں ہے کہ اسے چھوڑ دیا جائے اور حضرت عبداللہ بن زبیر رضی اللہ عنہما بھی تمام ارکان کا استلام کرتے۔

بخاری کی اس حدیث میں بھی اس بات کو بیان کیا گیا ہے کہ حضرت معاویہ نے اپنے قیاس سے استدلال کیا اور کہا ہے کہ بیت اللہ تمام کا تمام برکت والا ہے اس لئے کہیں سے بھی اس کا استلام کیا جا سکتا ہے مگر حضرت عمر اور حضرت ابن عباس دونوں حضرات، حضور علیہ الصلوٰۃ

۱۔ عمدۃ القاری، ج ۷، ص ۱۸۵۔ ۲۔ صحیح البخاری، ج ۱، ص ۲۱۸۔

والسلام کے عمل سے استدلال کر رہے ہیں اور حضرت ابن عباس نے تو بعض اوقات قرآن حکیم کی آیت کریمہ لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ سے حدیثی عمل کی تائید کی مگر یہ حضرات اپنے موقف سے دستبردار نہیں ہوئے۔

دونوں حضرات میں جو مباحثے ہوئے کسی نے چاروں ارکان کے استلام پر کوئی حدیث پیش نہ کی اور اس کی نفی پر بھی کوئی حدیث پیش نہیں کی گئی۔ جس سے یہ بات ثابت ہوتی ہے کہ ارکان اربعہ کے استلام اور عدم استلام پر ان کے پاس کوئی حدیث نہیں ہے۔ حدیثی ثبوت صرف دو ارکان رکن اسود اور رکن یمانانی کا ہے۔ ارکان اربعہ کے استلام کے حق میں جو حضرات ہیں وہ قیاس سے کام لے رہے ہیں اور قیاس کو حدیث رسول کے مقابلہ میں پیش کر رہے ہیں۔ حضرت بدرالدین عینی دونوں طبقات کا ذکر کرتے ہوئے لکھتے ہیں:

يستفاد من هذا الحديث مذهبان. الاول من يستلم الاركان  
كلها وهو مذهب معاوية وعبدالله بن زبير و جابر بن زيد و  
عروه بن الزبير و سويد بن غفله، وقال ابن المنذر وهو  
مذهب جابر بن عبدالله والحسن والحسين وانس بن  
مالك. الثاني مذهب ابن عباس و عمر بن الخطاب رضی  
الله عنہم ومذہبہما انہ : لا یستلم الا الرکن الاسود  
والرکن الیمانانی وهو مذهب اصحابنا الحنفیہ۔ (۱)

اس حدیث سے جو چیز مستفاد ہوتی ہے وہ یہ ہے کہ اس کے بارے میں دو مذہب ہیں۔ (۱) وہ لوگ جو تمام ارکان کا استلام کرتے ہیں اور یہ مذہب حضرت معاویہ، عبداللہ بن زبیر، جابر بن زید، عروہ بن زبیر اور سويد بن غفله کا ہے اور ابن منذر نے کہا اور یہی مذہب ہے حضرت جابر بن عبداللہ، امام حسن اور امام حسین علیہما السلام اور حضرت انس بن مالک کا ہے۔ اور (۲) حضرت ابن عباس، حضرت عمر بن

خطاب رضی اللہ عنہ کا مذہب ہے اور وہ یہ ہے کہ صرف رکن اسود اور رکن یمانی کا استلام کیا جائے اور علماء حنفیہ کا بھی یہی مذہب ہے۔

اب یہاں حضرات صحابہ کرام کی ایک بڑی تعداد کا موقوف و مذہب ارکان اربعہ کا استلام ہے جو قیاس پر موقوف ہے اور اس میں بنو امیہ اور آل علی ایک ساتھ کھڑے ہیں بلکہ آل زبیر بھی ان کے ساتھ ہیں۔ اور ان کے مقابلہ میں حدیث موجود ہے۔ اور اس حوالے سے کسی صحابی نے یا ان کے قیاسی موقوف کے خلاف جو حضرات صحابہ کرام اس وقت موجود تھے ان کے اس عمل کو کفر قرار نہیں دیا کہ آپ یہ عمل حدیث کے خلاف کرتے ہیں اور یہ کفر ہے۔ تاہم بظاہر یہ معلوم ہوتا ہے کہ ان حضرات کا موقوف و مذہب حدیث پر زیادتی کے مفہوم کو متضمن ہے اس لئے اسے حدیث کے خلاف نہیں کہا جاسکتا بلکہ اس پر اضافہ کہا جاسکتا ہے۔ لیکن اگر گہری نظر سے دیکھا جائے تو معلوم ہوگا کہ ان حضرات کا یہ اجتہاد حضور علیہ الصلوٰۃ والسلام کے عملی صورت کے خلاف ہے کیونکہ اس میں آپ صلی اللہ علیہ وسلم کا عمل دونوں ارکان یعنی رکن شامی اور رکن عراقی کے بارے میں عدم استلام کا ہے اور یہ حضرات اپنے قیاس کے مطابق اس میں استلام کے قائل ہیں اس لئے یہ عمل آپ کے عدم فعل کے مقابلہ میں فعل کا ہے تو گویا یہ فعلی حدیث کے مقابلہ میں قیاسی عمل ہے۔

اب ہم مولانا سعیدی سے یہ دریافت کرتے ہیں کہ آپ نے حضرت خراسانی قدس سرہ کا مذہب و موقوف بقول آپ کے جو اخبار احاد کے خلاف ہے اسے اسلئے کفر قرار دیا ہے کہ وہ اخبار احاد کے مقابلہ میں ترجیح دیتے ہوئے اختیار کیا گیا ہے اور پھر جن لوگوں نے حضرت خراسانی قدس سرہ کا موقوف قبول و اختیار کیا ہے انہوں نے بھی احادیث یعنی اخبار احاد کو ترک کر کے ان کے مقابلہ میں اسے اختیار کیا ہے، تو اگر وجہ تکفیر یہی ہے تو پھر حضرت عبداللہ بن زبیر، حضرت معاویہ اور امامین حسنین رضی اللہ عنہم اور دوسرے اکابر دین کا کیا ہوگا؟ جب کہ خبر واحد "اعمال" میں قبول کی جاتی ہے اور استلام اعمال سے تعلق رکھتا ہے اس کے باوجود یہاں قبول نہ کی گئی۔ اور ذنب کا انتساب حضرات انبیاء کرام کی عصمت سے متعلق ہے اس میں خبر واحد قبول ہی نہیں کی جاسکتی تو جس مسئلہ میں خبر واحد قبول ہی نہیں کی جا



سکتی اس میں اس کے عدم قبول و اختیار میں آپ نے تکفیر کیسے کی اور کس قاعدہ کے تحت آپ نے حضرت خراسانی کی تکفیر کر کے ایک جلیل القدر تابعی کے ساتھ ظلم و ظلمت اور طغیان و عدوان کا راستہ اختیار کیا ہے۔

## حضرت سعید بن مسیب رضی اللہ عنہ اور حدیث مشہور

حضرت نظام الدین شاشی لکھتے ہیں:

والکتاب مطلق فی انتہاء الحرمة الغلیظة بالنکاح وقد

قیدتموه بالدخول بحديث امرأة رفاعه۔

یعنی قرآن حکیم میں ”تنکح زوجا غیرہ“ کی تفسیر میں یہ بات ہے کہ جب کسی شخص نے اپنی زوجہ کو تین طلاق دے دیں تو دوسرے شخص کے ساتھ صرف نکاح ہو جانے اور اس کے طلاق دے دینے سے شوہر اول کے لئے اس سے نکاح کر لینا درست ہو جاتا ہے۔ مگر حضرات علماء حنفیہ نے اس مطلق کو حدیث امراة رفاعہ سے مقید کر دیا ہے۔ حضرت نظام الدین شاشی نے اس کے دو جواب دیئے ہیں ان میں سے دوسرا جواب یہ ہے:

قيد الدخول ثبت بالخبر و جعلوه من المشاهير فلا يلزمهم

قيد الكتاب بخبر الواحد۔ (۱)

یعنی دخول کی قید ایسی حدیث سے ثابت ہے جسے محدثین نے مشہور قرار دیا ہے۔ اس لئے یہ الزام درست نہیں ہے کہ حنفیہ نے اسے خبر واحد سے مقید کیا ہے۔ اور خبر مشہور سے کتاب اللہ پر زیادتی کر سکتے ہیں۔ گویا یہ حدیث امراة رفاعہ ”خبر مشہور“ ہے۔ اور خبر مشہور احاد الاصل ضرور ہوتی ہے مگر متواتر کے حکم میں ہوتی ہے اس لئے ایسا قرآنی حکم جو مطلق ہو، اس سے اس پر زیادتی کی جاتی ہے اور یہ قاعدہ کے مطابق ہے۔ لہذا نکاح میں ”دخول“ کی قید قاعدہ کے مطابق ٹھہری۔ اس موضوع پر حضرت ملا احمد جیون قدس سرہ نے تفصیل سے لکھا ہے اس لئے ہم ان کی طرف رجوع کرتے ہیں، وہ لکھتے ہیں:

ان امراة رفاعه جاءت الى الرسول عليه السلام فقالت ان

رفاعہ طلقنی ثلاثاً فنکحت بعبد الرحمن بن الزبیر فما وجدته الا كهذبۃ ثوبی هذا، تعنی وجدته عنینا فقال علیہ السلام اتریدین ان تعودى الی رفاعہ، قالت نعم، فقال لا حتی تذوقى من عسیلتہ و یذوق من عسیلتک. فهذا الحدیث مسوق لبيان انه یشرط وطئ الزوج الثانی ایضاً ولا یکفی مجرد النکاح كما یفہم من ظاهر الایۃ. وهذا حدیث مشہور قبلہ الشافعی ایضاً لاجل اشتراط الوطنی، والزیادۃ بمثلہ علی الكتاب جائز بالاتفاق۔ (۱)

یعنی رفاعہ کی بیوی حضور علیہ الصلوٰۃ والسلام کی بارگاہ میں حاضر ہوئی اور گزارش کی کہ رفاعہ نے مجھے تین طلاقیں دیں تو میں نے عبدالرحمن بن زبیر سے نکاح کر لیا تو میں نے اسے اپنے اس کپڑے کے پھندنے کی طرح پایا یعنی میں نے اسے نامرد پایا۔ تو حضور علیہ الصلوٰۃ والسلام نے فرمایا کیا تو رفاعہ کے پاس واپس جانا چاہتی ہے، تو اس نے کہا جی ہاں۔ آپ نے فرمایا تو اس وقت تک نہیں جا سکتی یہاں تک کہ تو اس کے شہد سے چکھے اور وہ تیرے شہد سے چکھ نہ لیں۔ یہ حدیث اس چیز کو بیان کرنے کے لئے لائی گئی ہے کہ زوج ثانی کی وطی اس میں شرط رکھی گئی ہے۔ اس میں صرف نکاح کافی نہیں ہے جیسا کہ ظاہر آیت سے ثابت ہوتا ہے اور یہ حدیث مشہور ہے، امام شافعی نے بھی اسے وطی کی شرط کے طور پر قبول کیا ہے اور قرآنی حکم پر اس کی مثل سے زیادتی بالاتفاق جائز ہے۔

اس ساری بحث سے یہ بات ثابت ہو گئی کہ یہ حدیث ”مشہور“ ہے۔ اور اتنی طاقت ور ہے کہ اس سے کتاب اللہ کے مطلق پر زیادتی جائز ہے۔ مگر حضرت سعید بن مسیب جو اجلہ تابعین میں شمار ہوتے ہیں اور جو مدینہ منورہ کے فقہاء سبعہ میں سے ایک ہیں جن کے

علم و فضل کے ذکر سے کتابیں بھری ہوئی ہیں وہ کیا فرماتے ہیں۔ حضرت مولانا عبدالحلیم فرنگی محلی لکھتے ہیں:

نقل عن سعيد بن المسيب انه حكم بظاهر الآية وقال انه  
يكفي مجرد النكاح وهو مردود لمخالفة الحديث  
المشهور ولو قضى به القاضي لا ينفذ قضاءه۔ (۱)

حضرت سعید بن مسیب سے منقول ہے کہ وہ اس آیت کریمہ کے ظاہر پر حکم کرتے تھے اور کہتے تھے کہ صرف نکاح کافی ہے یعنی دخول کی قید ضروری نہیں ہے۔ مولانا عبدالحلیم فرنگی محلی اپنے شدید رد عمل کا اظہار کرتے ہوئے فرماتے ہیں ان کا یہ موقف مردود ہے اس لئے کہ اس میں حدیث مشہور کی مخالفت ہے اور اگر کوئی قاضی ان کے اس قول پر فیصلہ کرے گا تو اس کا فیصلہ نافذ نہیں ہوگا۔

ہماری گزارش یہ ہے کہ حضرت سعید بن مسیب نے قرآنی حکم کو مطلق سمجھا اور اس پر حدیث کی زیادتی کو جو اس پر ”دخول“ کا اضافہ کرتی تھی قبول نہ کیا۔ انھوں نے نہ صرف خبر واحد کو بلکہ خبر مشہور کو ترک کیا ہے اور اپنے قیاس پر عمل کیا ہے اور ان کا قیاس تھا کہ قرآنی حکم مطلق ہے۔ اس کے بارے میں کسی حدیث کو قبول نہیں کیا جاسکتا، سو انھوں نے نہیں کیا تو کیا اپنے قیاس یا تحقیق کے مقابلہ میں حدیث مشہور کو ترک کرنے سے کسی کی تکفیر جائز ہو سکتی ہے۔ نہیں نہیں نہیں۔ اس لئے نہیں کہ وہ استدلالی طریقہ سے بات کر رہے ہیں۔ حدیث مشہور کو استدلال سے ترک کر رہے ہیں۔ اس کا انکار نہیں کر رہے۔ اگر اس صورت میں تکفیر جائز ہوتی تو کسی فقیہ محدث مفسر نے حضرت سعید بن مسیب پر تکفیر کا فتویٰ دیا ہوتا۔

بس حضرت عطاء بن عبد اللہ خراسانی تابعی نے بھی ما تقدم من ذنبك وماتاً خیر میں استدلالی طریقہ کا اختیار کیا ہے۔ اور علم نحو کے ایک قاعدہ تقدیر مضاف کی رو سے اس کی تفسیر کی ہے اور یہ کہہ کر ان کی تکفیر نہیں کی جاسکتی کہ انھوں نے حدیث کے مقابلہ میں اپنی تحقیق کو راجح قرار دیا ہے۔

## خبر واحد

### تعارف، شرائط، دائرہ اثر کا بیان

سب سے پہلے ہم خبر واحد کے بارے میں یہ وضاحت کرنا چاہتے ہیں کہ اس کی تعریف، شرائط اور حکم کیا ہے تاکہ آئندہ بحث کو صحیح طریقہ سے سمجھا جاسکے۔ چنانچہ حضرت حسام الدین لکھتے ہیں:

خبر الواحد وهو الذى يرويه الواحد او اثنان فصاعداً، بعد ان يكون دون المشهور والمتواتر، وحكمه اذا ورد غير مخالف للكتاب والسنة المشهورة فى حادثة لا تعم بها البلوى، ولم يظهر من الصحابة الاختلاف فيها وترك المحاجة به انه يوجب للعمل، بشروط تراعى فى المنخبر وهى اربعة الاسلام والعدالة والعقل الكامل والضبط۔ (۱)

یعنی خبر واحد اس روایت کو کہتے ہیں جسے ایک یا دو آدمی روایت کریں یا اس سے زیادہ روایت کریں لیکن ان کی تعداد مشہور اور متواتر کے رادویوں کی تعداد سے کم ہو اور اس کے حکم کی کچھ شرائط ہیں ایک تو یہ ہے کہ خبر واحد کتاب اللہ کے خلاف نہ ہو اس لئے کہ اگر یہ نص کتاب اللہ کے خلاف ہوئی اور اس کی کوئی صحیح تاویل بھی ممکن نہ ہو تو ایسی خبر واحد کو بالکل قبول نہیں کیا جائے گا۔ اور جب خبر واحد کتاب اللہ کے عموم یا اس کے ظاہر کے خلاف ہو تو کتاب اللہ کے عموم کی تخصیص اور اس کے ظاہر کو مجاز پر محمول کرنا حنفیہ کے نزدیک جائز نہیں ہے۔ دوسری بات یہ کہ خبر واحد سنت مشہورہ کے خلاف بھی نہ ہو اس لئے کہ خبر مشہور، خبر واحد سے زیادہ طاقتور ہوتی ہے اور خبر واحد اس کا مقابلہ نہیں کر سکتی۔ چنانچہ ایسی خبر واحد جو خبر مشہور کے خلاف ہو وہ بھی ترک کر دی جائے گی۔ تیسری بات یہ ہے کہ خبر واحد ایسے واقعہ کے بارے میں ہو جس میں لوگوں کا عموم بلوی نہ ہو یعنی لوگ عام طور پر اس میں مبتلا نہ ہوں چونکہ عموم بلوی کی

صورت میں اسے خبر مشہور ہونا چاہئے یا خبر متواتر ہونا چاہئے اس لئے کہ یہ لوگوں کی کثرتِ ضرورت کا تقاضا ہے ورنہ اس خبر واحد کو سہو یا نسخ پر محمول کیا جائے گا۔ اور چوتھی بات یہ ہے کہ خبر واحد جس واقعہ کے بارے میں وارد ہے جب اس میں صحابہ کرام کا اختلاف ہو تو جانبین میں سے کسی نے بھی اس خبر واحد کو بطور دلیل نہ پیش کیا ہو، تو ان چار چیزوں کے وجود و ثبوت کے بعد وہ خبر واحد عمل کو واجب کرے گی۔ چونکہ دلیل ظنی ہوگی اس لئے یقین و عقیدہ میں اس کا کوئی کردار نہیں ہوگا۔ لیکن کچھ شروط ایسی ہیں کہ ان کا مُخْبِرُ یعنی خبر دینے والے میں موجود ہونا ضروری ہے یعنی اس خبر واحد کی روایت کرنے والوں میں ان کا ہونا لازمی ہے۔ اور وہ چار شرطیں ہیں کہ راوی مسلم اور عادل ہو، اس کی عقل کامل ہو اور ضبط و محفوظ کرنے میں پختہ ہو اور پھر اس کو اسی طرح بیان کرنے پر قدرت رکھتا ہو۔ یعنی چار چیزیں خبر واحد کے بارے میں ہیں اور چار شرطیں مخبر یعنی راوی کے بارے میں ہیں اس کے بعد اس کے حکم اور اثر کے دائرہ کار کا بیان ہے۔ اور وہ یہ ہے:

### یوجب للعمل

یعنی خبر واحد سے جو حکم ثابت ہوگا وہ عمل میں اثر پذیر ہوگا۔ یعنی اس کا دائرہ کار محدود ہے۔ اس میں خبر متواتر اور خبر مشہور کی طرح طاقت و وسعت نہیں ہے کہ یقین و طمانیت کا فائدہ دے اور اس سے عقیدہ کا ثبوت بھی ہو سکے۔ خبر واحد کمزور ہونے کی وجہ سے ظن کا فائدہ دیتی ہے اور اس کی کمزوری حضور علیہ الصلوٰۃ والسلام کی طرف اسناد و اضافت میں ہے۔ اس کے راویوں کی کمی اور قلت کی وجہ سے اسناد و اضافت کا یہ رشتہ کمزور ہے۔ اسلئے یہ محدود ہے اور صرف عمل کو لازم کرتی ہے۔ بس قارئین اپنے ذہن میں اس بات کو رکھیں کہ یہ مُوَجِبُ لِلْعَمَلِ ہے۔

مندرجہ بالا عبارت میں ”فی حادثة لا تعم بہ البلوی“ موجود ہے۔ حضرت

زین الدین مصری اس حوالے سے لکھتے ہیں:

لا حرم للمدينة عندنا

یعنی ہم حنیفوں کے نزدیک مدینہ منورہ کا حرم نہیں ہے۔ حرم صرف مکہ مکرمہ کا ہے۔ اس کی شرح میں حضرت سید احمد حموی لکھتے ہیں:

وما ورد من قوله صلى الله عليه وسلم حرمت المدينة ما بين  
لا بيتها لا تقطع اغصانها ولا يصاد صيدها. كما في صحيح  
مسلم، فاجاب عنه في المحيط بانه من اخبار الاحاد في ما  
تعم به البلوى فلا يقبل اذ لو كان صحيحًا لاشتهر نقله۔ (۱)  
حضور عليه الصلوٰۃ والسلام کا فرمان ہے میں نے مدینہ کا حرم قرار دیا ہے  
اس کے لائین یعنی ٹیلوں کے مابین لہذا اس کے درختوں سے شاخیں  
نہ کاٹی جائیں اور نہ اس کا شکار کیا جائے جیسا کہ صحیح مسلم میں ہے۔ تو  
محیط میں اس کا جواب دیا گیا ہے کہ یہ حدیث خبر واحد ہے اور اس  
معاملہ میں ہے جس میں عموم بلوئی ہے اس لئے اسے قبول نہیں کیا گیا  
اگر یہ صحیح ہوتی تو اسے حدیث مشہور ہونا چاہئے تھا۔

علماء حنفیہ نے اس حدیث کو حرم مدینہ پر دلیل نہیں بنایا اس لئے کہ یہ خبر واحد ہے  
اور عموم بلوئی سے متعلق ہے، تو اس صورت میں اسے حدیث مشہور ہونا چاہئے تھا۔ گویا علماء  
حنفیہ نے جو قاعدہ بنایا ہے کہ اگر وہ حدیث عموم بلوئی سے متعلق ہو اور خبر واحد ہو تو پھر اسے  
قبول نہیں کیا جائے گا۔ اس قاعدہ کی وجہ سے اس حدیث یعنی خبر واحد کو قبول نہیں کیا گیا۔ جبکہ  
یہ صحیح مسلم کی صحیح حدیث ہے۔

## حدیث کے قبول و ترک میں علماء اصول کا موقف

علماء اصول، حدیث کے قبول و عدم قبول پر اپنا ایک موقف رکھتے ہیں اور اس پر تفصیلی گفتگو کرتے ہیں۔ اقسام حدیث کے درجات بیان کرتے ہیں کہ ان سے کس قسم کے مسائل استنباط ہو سکتے ہیں۔ حضرت نظام الدین شاشی لکھتے ہیں:

والقسم الثانی من الرواۃ هم المعروفون بالحفظ والعدالة  
دون الاجتهاد والفتویٰ کابی ہریرہ و انس بن مالک فاذا  
صحت رواۃ مثلہما عندک، فان وافق الخبر القیاس  
فلاخفاء فی لزوم العمل به، وان خالفه کان العمل بالقیاس  
اولی، مثاله ما روی ابو ہریرۃ الوضوء مما مسته النار، فقال  
له ابن عباس ارأیت لو توضأت بماء سخین، کنت توضاء  
بہ، فسکت، وانما رده بالقیاس، اذ لو کان عنده خبر  
لرواه، وعلى هذا ترک اصحابنا رواۃ ابی ہریرہ فی مسالة  
المصراة بالقیاس۔ (۱)

راویوں کی دوسری قسم وہ ہے جو حفظ و عدالت میں تو معروف ہیں لیکن  
اجتہاد و فتویٰ میں ان کا وہ مقام نہیں ہے، جیسے حضرت ابو ہریرہ اور  
حضرت انس بن مالک رضی اللہ عنہما ہیں۔ جب آپ کے نزدیک ان  
حضرات گرامی قدر یا ان جیسے حضرات سے کوئی روایت صحیح قرار پائے  
تو پھر وہ حدیث قیاس کے موافق و مطابق ہو تو اس سے لزوم اور ثبوت  
عمل میں کوئی خفاء نہیں ہے اور اگر وہ خبر یا حدیث قیاس کے خلاف ہو تو  
پھر عمل بالقیاس اولیٰ ہے۔ اس کی مثال حضرت ابو ہریرہ کی روایت  
ہے جو آگ کی پکی ہوئی چیز کھائے تو اس پر وضو کرنا لازم ہے تو

حضرت ابن عباس نے ان سے فرمایا تو کیا اگر آپ گرم پانی سے وضو کریں تو پھر اس کے اوپر وضو کریں گے۔ اس پر حضرت ابو ہریرہ خاموش ہو گئے۔ حضرت ابو ہریرہ کی روایت کو حضرت ابن عباس نے قیاس سے رد کیا۔ اگر اس کے مقابلے میں ان کے پاس کوئی خبر یا حدیث ہوتی تو وہ اسے ضرور پیش کرتے۔ اسی بنیاد پر ہمارے حنفی ائمہ کرام نے حضرت ابو ہریرہ کی وہ روایت جو ”مُصْرَاة“ کے مسئلہ میں مروی ہے قیاس سے ترک کر دی ہے۔

اس عبارت میں یہ کلمات ”وان خالفه كان العمل بالقياس اولی“ قابل غور ہیں اگر وہ حدیث قیاس کے خلاف ہو تو پھر قیاس کے مطابق عمل کرنا اولیٰ ہے۔ اس پر مصنف نے دو مثالیں پیش کی ہیں، ایک کی تفصیل دی ہے اور دوسری کی طرف اشارہ دیا ہے۔ ہم اس دوسری مثال کی وضاحت کرنا چاہتے ہیں۔ حضور علیہ الصلوٰۃ والسلام نے فرمایا:

لا تصروا الابل والغنم فمن ابتاعها بعد ذلك فهو بخير  
النظرين بعد ان يحلبها، ان رضيتها امسكها و ان سخطها  
ردھا وصاعا من تمر۔ (۱)

التصریہ کا معنی جمع کرنا ہے۔ یعنی اونٹنی اور بھیڑ بکریوں کے تھنوں میں دودھ جمع نہ کرو۔ یعنی ان کو فروخت کی غرض سے ان کے تھنوں میں دودھ جمع نہ کرو، تو جو شخص ایسے جانور خریدے تو وہ اس کا دودھ درہنے کے بعد دو چیزوں کا مختار ہے۔ اگر اسے یہ سودا قبول ہے تو وہ رکھ لے اور اگر اسے ناپسند ہے تو لوٹا دے اور ساتھ میں ایک صاع خرما بھی دے۔

یہ حدیث قیاس کے خلاف ہے اس لئے کہ مظالم اور بیوع کے تاوان میں جو قاعدہ ہے وہ یہ ہے کہ مثلی چیزوں میں مثل اور قیمتی چیزوں میں قیمت ہے۔ اس صورت میں دودھ کا تاوان جو اس نے اس دوران پیا ہے دودھ ہوگا یا اس دودھ کی قیمت ہو سکتی ہے۔ اور ایک



صاع خرما، نہ مثل ہے نہ قیمت۔ تو اس میں بھی قیاس یہ چاہتا ہے کہ تمر یعنی خرما میں دودھ کی کمی و بیشی کے حساب سے کمی و بیشی ہو۔ اگر دودھ کم ہے تو ایک صاع خرما اور اگر دودھ زیادہ ہے تو بھی ایک صاع خرما ہے اور حضرات حنفیہ نے قیاس کے خلاف ہونے کی وجہ سے اس حدیث کو ترک کر دیا ہے۔

مگر حضرت امام شافعی نے اس حدیث کے ظاہر پر عمل کیا ہے اور اسے قبول کیا ہے۔ حضرات گرامی! یہ مختصر تشریح حدیث مصرّاة کی ہے جس کا ذکر متن میں تھا۔ خلاصہ کلام یہ ہوا کہ حضرت ابو ہریرہ کی روایت کردہ دونوں حدیثوں کے مقابلہ میں حضرات حنفیہ کے نزدیک قیاس پر عمل کرنا اولیٰ ہوا۔

اور جن حضرات نے ان احادیث کے مقابلہ میں قیاس کو راجح قرار دیا ہے وہ اہلسنت کے جلیل القدر ائمہ کرام اور فقہاء عظام ہیں۔ اور اس میں بنیادی شخصیت حضرت عبداللہ بن عباس کی ہے۔

حضرت ملا احمد جیون قدس سرہ منار کی عبارت لکھتے ہیں:

والراوی ان عرف بالفقه والتقدم فی الاجتهاد كالخلفاء  
الراشدین والعبادله كان حدیثه حجة یتروک به القیاس  
خلاف لمالک (۱) رحمہ اللہ

اگر راوی فقہ اور تقدم فی الاجتهاد میں خلفاء راشدین اور حضرات عبادلہ کی طرح معروف ہو ان کی بیان کردہ حدیث حجت اور دلیل ہوگی۔ ان کی بیان کردہ حدیث کے مقابلہ میں قیاس ترک کر دیا جائے گا۔ لیکن حضرت امام مالک بن انس قیاس کو غالب قرار دیتے ہیں اور اسے ترجیح دیتے ہیں اس کی وضاحت میں لکھتے ہیں:

فانه قال القیاس مقدم علی خبر الواحد ان خالفه لما روی  
ان ابا هريرة لما روی من حمل جنازة فليتوضاء قال له ابن

عباس ایلزنا الوضوء من حمل عیدان یا بستہ۔ (۱)  
 حضرت امام مالک بن انس فرماتے ہیں اگر خبر واحد قیاس کے خلاف  
 ہو تو قیاس کو تقدیم حاصل ہے جیسا کہ حضرت ابو ہریرہ نے روایت کی  
 جو شخص جنازہ کی چار پائی اٹھائے تو اس پر وضو لازم ہے، تو حضرت  
 عبداللہ بن عباس نے فرمایا تو کیا خشک لکڑیاں اٹھانے سے وضو لازم  
 ہو جاتا ہے۔

یہ حضرت امام مالک قدس سرہ کا موقف اور ان کی دلیل ہے۔ اس سے اگر حنفیہ کو  
 اختلاف ہو تو وہ مضر نہیں ہے کہ اس سے امام مالک قدس سرہ کا موقف تو ثابت ہو گیا کہ وہ  
 ان جلیل القدر حضرات کی روایت کردہ حدیث پر بھی قیاس کو غالب قرار دیتے ہیں کہ اگر وہ  
 قیاس کے خلاف ہوگی تو ترجیح قیاس کو ہوگی۔ اب حضرت ملا احمد جیون قدس سرہ دوسری  
 صورت لکھتے ہیں:

و ان عرف بالعداۃ والضبط دون الفقہ کانس و ابی ہریرہ  
 ان وافق حدیثہ القیاس عمل بہ و ان خالفہ لم یتراک الا  
 بالضرورة وہی انہ لو عمل بالحدیث لانسدباب الراۃ من  
 کل وجہ، فیکون مخالفاً لقولہ تعالیٰ فاعتبروا یا اولی  
 الابصار، والراوی فرض انہ غیر فقیہ والنقل بالمعنی کان  
 مستفیضاً فیہم فلعل الراوی نقل الحدیث بالمعنی علی  
 حسب فہمہ، و اخطاء، ولم یدرک مراد رسول اللہ صلی  
 اللہ علیہ وسلم. فلہذا کان مخالفاً للقیاس من کل وجہ.  
 فلہذا بالضرورة یتراک الحدیث و یعمل بالقیاس، ہذا لیس  
 ازدرآء بابی ہریرہ واستخفا فابہ. معاذ اللہ منہ، بل بیانا  
 لنکتۃ فی ہذا المقام. فتنبہ کحدیث المصراۃ۔ (۲)

اور اگر راوی معروف بالعدالت والضبط ہو مگر اس میں تفقہ نہ ہو جیسے حضرت انس بن مالک اور ابو ہریرہ رضی اللہ عنہما ہیں تو ان کی روایت کردہ حدیث اگر قیاس کے مطابق ہو تو اسے قبول کیا جائے گا۔ اور اگر قیاس کے خلاف ہو تو بھی ضرورت ہی کے تحت اسے ترک کیا جائے گا۔ اور یہ ضرورت، کی بات اس لئے کی ہے کہ حدیث پر عمل کی وجہ سے رائے اور قیاس کا دروازہ ہر طرح سے بند ہو جائے گا۔ تو رائے اور قیاس کے دروازہ کا بند ہونا اللہ تعالیٰ کے ارشاد فاعسبروا یا اولی الابصار کے مخالف ہے۔ اور راوی اگر غیر فقیہ بھی ہو تو بھی اس کی روایت سے نقل بالمعنی کا استفاضہ تو ہوگا، ہو سکتا ہے راوی نے اپنی فہم کے مطابق حدیث کو نقل بالمعنی کیا ہو اور اس میں خطا کر دی ہو اور حضور علیہ الصلوٰۃ والسلام کی مراد تک رسائی نہ پاسکا ہو یا سبب وہ من کل وجہ مخالف للقیاس ہو گئی ہو۔ چنانچہ اس ضرورت کے تحت حدیث کو ترک کیا جائے گا اور قیاس کے مطابق عمل کیا جائے گا۔ اس میں حضرت ابو ہریرہ کی عیب جوئی اور ان کا استخفاف نہیں ہے۔ اللہ تعالیٰ اس سے پناہ دے۔ بس اس مقام میں بیان نکتہ کے لئے یہ بات کی گئی ہے۔ اور حدیث مصراۃ میں بھی یہی صورت حال ہے یعنی وہ بھی قیاس کے خلاف ہونے کی وجہ سے ترک کر دی گئی ہے۔

قارئین کرام! اس میں یہ عبارت غور و فکر کی دعوت دیتی ہے۔

و ان خالفه لم يترك الا بالضرورة وهي انه لو عمل  
بالحدیث لانسدباب الرأی من كل وجه فيكون مخالفا  
لقوله تعالى فاعسبروا یا اولی الابصار۔

یعنی اگر حدیث قیاس کے خلاف ہو تو بھی ضرورت ہی کے تحت قیاس کو ترک کیا جائے گا اور یہ ضرورت کی بات اس لئے کی ہے کہ حدیث پر عمل کی وجہ سے رائے اور قیاس کا دروازہ ہر طرح سے بند ہو جائے گا، تو رائے اور قیاس کے دروازہ کا بند ہونا اللہ تعالیٰ کے اس ارشاد فاعسبروا یا اولی الابصار کے مخالف ہے۔

گویا علماء اصول کا موقف یہ ہے کہ عمل بالحدیث سے رائے اور قیاس کا دروازہ بند

ہو جائے گا۔ اس لئے اس کے مقابلہ میں وہ رائے اور قیاس کو باقی رکھنا چاہتے ہیں۔ اور علماء اصول بڑے واشگاف الفاظ میں کہہ رہے ہیں۔

فلہذہ الضرورة يترك الحديث ويعمل بالقياس۔

یعنی اس ضرورت کے تحت حدیث کو ترک کیا جائے گا اور قیاس پر عمل کیا جائے گا۔ یہ کلمات ہمارے نہیں ہیں نور الانوار میں لکھے ہوئے ہیں اور ہم تو صرف ناقل ہیں۔ اور پھر یہ بھی لکھا:

هذا ليس ازدرأبى هريرة واستخفافا به

یعنی حضرت ابو ہریرہ رضی اللہ عنہ کی اس روایت پر بحث سے ان کی عیب جوئی اور استخفاف نہیں ہے بلکہ بیان نکتہ مقصود ہے۔ گو اس مقام پر حضرت ابو ہریرہ کی روایت کردہ حدیث پر قیاس کو جو ترجیح دی گئی ہے اس سے نہ تو حضرت ابو ہریرہ کا استخفاف ہے اور نہ حدیث کا استخفاف ہے، جس سے یہ نتیجہ برآمد ہوا کہ اگر کسی صاحب علم کے ساتھ ایسی صورت حال پیش آ جائے تو اس وقت ”استخفاف حدیث“ کی بحث نہیں کھڑی کی جائے گی۔ اور اگر حضرت عطاء بن عبد اللہ خراسانی تابعی نے ماتقدم من ذنبک وما تاخر کی تفسیر میں علم نحو کے قاعدہ کے مطابق تفسیر کی ہے تو اسے خبر واحد کے خلاف اور اس کے مقابلہ میں قرار دے کر ”استخفاف حدیث“ کا حکم نہیں لگایا جائے گا۔ اور اگر کسی نے غفلت میں اس پر کوئی ایسا حکم لگا دیا تو اس کی کوئی حیثیت نہیں ہوگی۔ چنانچہ اسی موضوع پر حضرت محمد المعروف حسام الدین لکھتے ہیں:

ان كان الراوى معروفا بالعدالة والحفظ والضبط دون الفقه

مثل ابى هريره وانس بن مالك، فان وافق حديثه القياس

عمل به وان خالفه لم يترك الا بالضرورة و انسداد باب

الراى، وذلك مثل حديث ابى هريره فى المصراة۔ (۱)

اگر راوی عدالت، حفظ اور ضبط کے ساتھ معروف ہو لیکن تفقہ میں

معروف نہ ہو جیسے حضرت ابو ہریرہ اور حضرت انس بن مالک رضی اللہ

عنہما ہیں۔ اگر ان کی روایت کردہ حدیث قیاس کے موافق و مطابق ہو

تو اس پر عمل کیا جائے گا۔ اور اگر قیاس کے مخالف ہو تو قیاس کو ترک نہیں کیا جائے گا مگر کسی ضرورت میں ایسا کرنا پڑے، اس لئے کہ اس سے رائے اور قیاس کا باب مسدود ہو جائے گا اس کی مثال حضرت ابو ہریرہ سے روایت کردہ ”حدیث مصراة“ ہے کہ اسے قیاس کے خلاف ہونے کی وجہ سے ترک کر دیا گیا۔

یعنی ضرورت کی قید اس لئے لگائی گئی ہے کہ حدیث کے مقابلہ میں قیاس کا بالکل ترک لازم نہ آئے، اس عبارت میں:

و ان خالفه لم یترک۔

کا جملہ قابل غور ہے یعنی اگر حدیث قیاس کے مخالف ہوگی تو بھی قیاس ترک نہیں کیا جائے گا۔ اصول فقہ کی تحقیق و تدوین حضرت عطاء ابن عبداللہ خراسانی تابعی نے نہیں کی ہے وہ اس سے بہت پہلے ۱۳۵ھ میں وفات پا چکے تھے۔ یہ کام علماء اصول نے کیا ہے اور وہ کہہ رہے ہیں کہ اگر حدیث قیاس کے خلاف ہو تو حدیث کو ترک کیا جائے گا۔ قیاس کو ترک نہیں کیا جائے گا۔ گویا جب حدیث اور قیاس آپس میں متعارض ہو جائیں تو حدیث کو ترک کیا جائے گا۔ قیاس کو ترک نہیں کیا جائے گا۔

حضرت علامہ عبید اللہ بن مسعود لکھتے ہیں:

والمعروف اما ان یکون معروفاً بالفقه والاجتهاد كالخلفاء  
الراشدين والعبادله ای عبدالله بن مسعود و عبدالله بن  
عباس و عبدالله بن عمر رضی اللہ عنہم وزید و معاذ و ابی  
موسیٰ اشعری و عائشہ و نحوہم، و حدیثہ یقبل و افق  
القیاس او خالفه و حکى عن مالک رضی اللہ عنہ ان القیاس  
مقدم علیہ۔ (۱)

اور معروف اگر معروف بالفقہ والاجتہاد ہو جیسے خلفاء راشدین اور

حضرات عبادلہ ثلاثہ ہیں اور حضرت زید اور حضرت معاذ اور حضرت ابو موسیٰ اشعری اور حضرت عائشہ رضی اللہ عنہم اور ان کی طرح دوسرے حضرات صحابہ کرام ہوں تو ایسے معروف فی الفقہ والاجتہاد کی روایت کردہ حدیث چاہے وہ قیاس کے موافق ہو یا مخالف اسے قبول کیا جائے گا اور امام مالک سے یہ حکایت کی گئی ہے وہ اس طرح ان کی روایت کے قبول کے حق میں نہیں تھے ان کا کہنا یہ تھا کہ ایسی روایت پر بھی قیاس مقدم ہے۔

یعنی حضرت امام مالک رحمہ اللہ کا موقف یہ ہے اگرچہ وہ روایت ان جلیل القدر حضرات سے مروی ہو اگر قیاس کے خلاف ہوگی تو اسے قبول نہیں کیا جائے گا۔ اسی موضوع پر بحر العلوم حضرت مولانا عبدالعلی قدس سرہ اظہار خیال کرتے ہوئے لکھتے ہیں۔

وخبر الغير الفقيه المعروف بالروايه ايضاً مقبول يترك به القياس الا اذا خالف جميع الاقيسه. و انسداد باب الراي بالكلية وهو مختار الامام عيسى بن ابان والقاضي امام ابى زيد۔ (۱)

اور غیر فقیہ معروف بالروایت کی خبر بھی مقبول ہے اس سے قیاس کو ترک کیا جائے گا مگر یہ کہ وہ تمام قیاسات کے خلاف ہو۔ اور باب قیاس کا بالکل بند ہو جانے کا اندیشہ ہو۔ امام عیسیٰ بن ابان اور قاضی امام ابی زید کا یہی مختار ہے۔

ہمارا مقصود یہ بتانا ہے کہ علماء اعلام اور فقہاء انام کی ایک بڑی تعداد اس بات کی قائل تھی کہ قیاس کے مقابلہ میں حدیث کا ترک جائز ہے۔ اس لئے اس بارے کسی انتہا پسندانہ موقف کی تائید نہیں کی جاسکتی۔ اور کسی کو یہ حق نہیں دیا جاسکتا کہ وہ استدلالی اختلاف کی بنا پر ان کبرائے امت کی تکفیر کرتا پھرے، انہیں ”خروج عن الاسلام“ کی سند دیتا

پھرے اور سرعام ان کی ”تخلیق رأس“ کرتا پھرے۔

حضرت ابوالبرکات نسفی لکھتے ہیں:

ان عرف بالرواية والعدالة، والضبط، والحفظ، ولكنه قليل  
الفرقہ کابی ہریرہ و انس بن مالک، و سلمان و بلال  
و غیرہم لمن اشتهر بالصحة مع رسول الله صلى الله عليه  
وسلم والسماع منه مدة طويلة في الحضر والسفر، ولكنه  
لم يكن من اهل الاجتهاد، فما وافق القياس من روايته عمل  
به. وما خالف القياس فان تلقته الامة بالقبول يعمل به، والا  
فالقياس الصحيح شرعاً مقدم على روايته في ما ينسب باب  
الرای فیہ۔ (۱)

یعنی اگر راوی، روایت و عدالت اور ضبط و حفظ میں تو معروف ہو لیکن  
قلیل التفقہ ہو جیسے حضرت ابو ہریرہ، حضرت انس بن مالک، حضرت  
سلمان فارسی، حضرت بلال اور ان جیسے بزرگ ہوں جو حضور علیہ  
الصلوة والسلام سے شرف صحبت اور آپ سے سماعت میں مشہور ہوں  
اور سفر و حضر میں طویل مدت ساتھ رہے ہوں لیکن مجتہد نہ ہوں۔ اگر  
ان کی روایت قیاس کے موافق ہوگی تو اس پر عمل کیا جائے گا۔ اور ان  
کی جو روایت قیاس کے خلاف ہو تو اگر اسے امت نے قبول کر لیا ہے  
تو اس پر عمل کیا جائے گا۔ اور اگر ان کی روایت کو امت میں قبولیت  
حاصل نہ ہو تو پھر شرعی طور پر قیاس صحیح ان کی روایت کردہ حدیث پر  
مقدم ہوگا کیونکہ اگر ایسا نہیں کریں گے تو قیاس کا دروازہ بند ہو جائیگا۔

قارئین کرام! اس عبارت میں۔

فالقياس الصحيح شرعاً مقدم على روايته۔

تو شرماً قیاس صحیح ان حضرات کی روایت کردہ حدیث سے مقدم و فوق ہوگا۔ تو اگر حدیث کے مقابلہ میں کسی مجتہد کا قول یا حضرات صحابہ اور تابعین میں سے کسی کا قول راجح قرار دینا کفر و ضلالت ہوتا تو علماء اصول یقیناً ایسا کوئی قاعدہ اور ضابطہ قائم نہ کرتے۔ اور تقریباً بارہ تیرہ سو سال سے اس پر عمل پیرا نہ ہوتے۔ اور مدارس کے طلبہ کو یہ نہ پڑھایا جاتا مگر یاران تکفیر و تھلیل تو تیزگامی میں دیدہ بینا سے محروم ہو گئے۔ اور استدلالی طور پر ”ترک حدیث“ کو کفر و ضلالت سے تعبیر کرنے لگے۔ فخر الاسلام حضرت بزدوی لکھتے ہیں:

اما رواية من لم يعرف بالفقه ولكنه معروف بالعدالة  
والضبط مثل ابي هريره و انس بن مالك رضی اللہ عنہما،  
فان وافق القياس عمل به و ان خالفه لم يترك الا  
بالضرورة و انسداد باب الراي۔ (۱)

وہ حضرات اہل علم جو تفقہ میں تو معروف نہیں ہیں لیکن عدالت و ضبط میں معروف ہیں جیسے حضرت ابو ہریرہ اور حضرت انس بن مالک رضی اللہ عنہما تو ان کی روایت کردہ حدیث قیاس کے موافق ہوگی تو اس پر عمل کیا جائے گا۔ اور اگر قیاس کے خلاف ہوگی تو بھی اسے ضرورت کے تحت ترک کیا جائیگا تاکہ قیاس اور رائے کا دروازہ بند نہ ہو جائے۔

اس عبارت میں بھی ”وان خالفه لم يترك الا بالضرورة“ کے کلمات موجود ہیں یعنی قیاس آخر کسی کا قول تو ہوگا تو ضرورت کے تحت اس قول کے مقابلے میں حدیث ترک کر دی جائے گی۔ تو اگر حضرت عطاء بن عبد اللہ خراسانی تابعی نے ما تقدم من ذنبك و ما تأخر میں علم نحو کے قاعدہ ”تقدیر مضاف“ کے مطابق اس کی تفسیر کر لی ہے تو انھوں نے کوئی غلط کام نہیں کیا ہے۔ جو لوگ اسے غلط کہہ رہے ہیں وہ اپنی غلطی کا اعتراف کریں۔ اور ایک تابعی پر اتہامات و الزامات سے اپنی زبانوں کو لگام دیں۔ اسی میں فلاح ہے۔ حضرت امام ابو بکر سرحسی حضرت ابو ہریرہ کی روایت کے بارے میں لکھتے ہیں:



وما خالف القياس ، فان تلقته الامة بالقبول فهو معمول به ،  
والا فالقياس الصحيح شرعاً مقدم على روايته في ما  
ينسب باب الراى فيه۔ (۱)

یعنی وہ روایت جو حضرت ابو ہریرہ اور ان جیسے حضرات سے مروی ہو تو  
اگر وہ قیاس کے خلاف ہے اور امت نے اسے قبول کر لیا ہے تو اس پر  
عمل کیا جائے گا اور اگر قبول امت کی طاقت اسے حاصل نہیں ہے تو  
قیاس صحیح اس کی روایت پر شرعاً مقدم ہوگا۔ ورنہ قیاس ورائے کا  
دروازہ بند ہو جائے گا۔

اب وہ لوگ جنہوں نے اپنا موقف یہ بنا رکھا ہے کہ حدیث کے مقابلہ میں کسی کے  
قول کو ترجیح نہیں دی جاسکتی اور ”تکفیر کی وجہ اس حدیث پر عطاء خراسانی کے قول کو ترجیح دینا  
ہے“ اور قیاس جو کسی کی فکری کاوش کا ثمرہ ہوتا ہے وہ بھی کسی کا قول ہوتا ہے۔ حضرت نظام  
الدین شاشی سے لے کر حضرت امام سرخسی تک ”اصول“ کے ائمہ کرام اس کا درجہ متعین کر  
رہے ہیں اور ان صورتوں کو بیان کر رہے ہیں جن میں قیاس کو ترجیح دی جاتی ہے۔ حضرت امام  
ابوزید دہلوی لکھتے ہیں:

الاصل عند اصحابنا ان خبر الآحاد متى ورد مخالفاً لنفس  
الاصول مثل ما روى عن النبي عليه الصلوة والسلام انه او  
جب الموضوع من مس الذكر ، لم يقبل اصحابنا هذا الخبر  
لانه ورد مخالفاً للاصول ، لانه ليس في الاصول انتقاض  
الطهارة بمس بعض اعضاءه۔ (۲)

ہمارے علماء حنفیہ کے نزدیک ایک قاعدہ ہے کہ جب خبر واحد ”نفس  
اصول“ کے خلاف آجائے جیسے حضور علیہ الصلوٰۃ والسلام سے مروی  
ہے کہ آلہ تناسل کے لمس سے وضوء واجب ہے یعنی اس سے وضو ٹوٹ

۱۔ تمہید الفصول فی الاصول، ج ۱، ص ۳۳۱۔ ۲۔ تائیس النظر، ص ۵۷۔

جاتا ہے اور نیا وضوء ضروری ہوتا ہے، تو ایسی روایت کو ہمارے علماء حنفیہ قبول نہیں کرتے اسلئے کہ یہ ”اصول“ کے خلاف ہے اسلئے کہ بعض اعضاء کے مس اور لمس سے وضوء کا ناقض ہونا اصول میں نہیں ہے۔

اس سے یہ معلوم ہوا کہ علماء حنفیہ نے اس فن میں درست و تجربہ کی بنیاد پر کچھ اصول بنا رکھے ہیں۔ ان کے خلاف اگر کوئی حدیث یا روایت آئے گی تو وہ اسے قبول نہیں کریں گے۔ چنانچہ اسی بنیاد پر وہ حدیث الوضوء ممامسة النار اور الوضوء من مس الذکر کو قبول نہیں کرتے، تو حدیث کو اس لئے قبول نہ کرنا کہ وہ ہمارے بنائے ہوئے اصل اور قاعدہ کے خلاف ہے۔ قیاس کو حدیث پر بالا کرنا ہے۔ تو اگر ایک تابعی حضرت عطاء بن عبد اللہ خراسانی کے تفسیری قول کو قبول کرنا، اسے خبر واحد یا حدیث کے مقابلہ بالا قرار دینا کفر ہے تو حضرت امام ابو زید دہلوی جو ۴۳۰ھ میں وفات پا چکے ہیں اور علماء حنفیہ ان کے طریقہ کے مطابق چل رہے ہیں تو ان پر کیا حکم لگایا جائے گا۔

اس ساری بحث سے یہ معلوم ہوا کہ حضرت امام مالک علیہ الرحمۃ حضرات خلفاء راشدین اور دوسرے فقہاء صحابہ کرام کی روایت پر بھی قیاس کو غالب اور بالا قرار دیتے ہیں کہ اگر وہ قیاس کے خلاف ہوئی تو قبول نہیں کی جائے گی۔ اور علماء حنفیہ کا موقف یہ ہے کہ اگر غیر فقہاء صحابہ کرام سے کوئی روایت ہوگی تو وہ قیاس کے مطابق ہوگی تو قبول ہوگی ورنہ ترک کر دی جائے گی اور اس میں بعض حضرات کا موقف یہ ہے کہ اگر وہ قیاس کی تمام صورتوں کے خلاف ہوگی تو اسے ترک کر دیا جائے گا۔ کیونکہ اگر اس حالت میں بھی اسے ترک نہ کیا تو قیاس کے دروازہ کے بند ہونے کا اندیشہ ہے جب کہ اسے مفتوح اور کشادہ رکھنا فاعتر و ایبا اولی الابصار کا تقاضا ہے۔

ہم نے اصول فقہ کی جن کتابوں کو ماخذ بنا کر بات کی ہے ان میں اکثریت درس نظامی کے نصاب میں شامل ہیں یا ان کی اصل ہیں۔ تو جب ہمارے تعلیم و تربیت کے نظام میں یہ قواعد و اصول داخل ہیں جو کسی حدیث کے قبول اور ترک کو متعین کرتے ہیں تو پھر اس کے خلاف بات کر کے یہ کیوں کہا جاتا ہے کہ:

”خبر واحد پر کسی کے قول اور قیاس کو راجح قرار دینا کفر ہے۔“  
 ہو سکتا ہے کہ ان کتابوں کے کسی شارح اور محشی نے ان سے اختلاف کیا ہو مگر وہ اس شارح اور  
 محشی کی رائے ہوگی۔ اس سے ان حضرات کے موقف پر کوئی اثر نہیں پڑتا۔

## امام سرحسی کا موقف اور اس کی مثال

حضرت امام سرحسی قدس سرہ کے حوالے سے ہم ایک مثال پیش کرنا چاہتے ہیں  
 تاکہ بات بالکل واضح ہو جائے اور اہل حق کو حق قبول کرنے میں کوئی عذر نہ رہے۔ چنانچہ وہ  
 لکھتے ہیں:

قلنا : اذا انسد باب الراى فيما روى و تحققت الضرورة  
 بكونه مخالفا للقياس الصحيح فلا بد من تركه، لان كون  
 القياس الصحيح حجة ثابت بالكتاب والسنة والاجماع  
 فما خالف القياس الصحيح من كل وجه فهو فى المعنى  
 مخالف للكتاب والسنة المشهورة والاجماع. و بيان هذا  
 فى حديث المصراة، فان الامر برد صاع من تمر مكان  
 اللبن قل او كثر مخالف للقياس الصحيح من كل وجه، لان  
 تقدير الضمان فى العدوانات بالمثل أو القيمة حكم ثابت  
 بالكتاب والسنة والاجماع، وكذلك فيما يرويه سلمه بن  
 المحبق ان رسول الله صلى الله عليه وسلم قال فىمن وطى  
 جارية امراته، فان طاوعته فهى له وعليه مثلها وان  
 استكرهها فهى حرة وعليه مثلها، فان القياس الصحيح يرد  
 هذا الحديث و يتبين انه كالمخالف للكتاب والسنة  
 المشهورة والاجماع۔ (۱)

جو چیز روایت کی گئی ہے اس میں رائے اور قیاس کا باب جب بند ہو گیا اور ضرورت متحقق ہوگی بایں طور کہ وہ روایت قیاس صحیح کے خلاف ہے تو اس کا ترک لازم ہو گیا۔ اس لئے کہ قیاس صحیح کا حجت ہونا کتاب و سنت اور اجماع سے ثابت ہے۔ چنانچہ جو روایت قیاس صحیح کی من کل وجہ مخالف ہے پس یہ مفہوم ہے کتاب، سنت مشہورہ اور اجماع کی مخالفت کا۔ اور حدیث مصراہ میں اس کا بیان ہے۔ اس لئے کہ خرما کے ایک صاع کا دودھ کے بدلے میں لوٹانے کا امر دودھ کے قلیل و کثیر کے مقابلہ میں قیاس صحیح کا ہر جہت سے مخالف ہے۔ اس لئے مظالم کے تاوان کی مقدار مثل ہے یا قیمت ہے اور یہ حکم کتاب، سنت اور اجماع سے ثابت ہے اور اسی طرح سلمہ بن محبق سے جو مروی ہے اس میں بھی یہی صورت حال ہے کہ حضور علیہ الصلوٰۃ والسلام نے فرمایا ہے کہ جس شخص نے اپنی بیوی کی کنیر سے وطی کی اگر اس کنیر نے اس کی مطاوعت کی ہے تو وہ اس کے شوہر کی ہے اور اس شوہر پر اس کی مثل لازم ہے۔ اور اگر اس نے جبر سے وطی کی تو وہ آزاد ہے اور اس شخص پر اس کی مثل لازم ہے۔ پس قیاس صحیح اس حدیث کو رد کرتا ہے اور اس بات کو ظاہر کرتا ہے کہ بے شک وہ کتاب اور سنت مشہورہ اور اجماع کے مخالف کی طرح ہے۔

حضرت سرخسی قدس سرہ نے اس بات کو بالکل منکشف و واضح کر دیا کہ اگر خبر واحد قیاس صحیح کے خلاف ہوئی تو اسے ترک کر دیا جائے گا وہ یہ عبارت خاص طور پر لکھتے ہیں:

لان کون القیاس الصحیح حجة ثابت بالکتاب والسنة  
والاجماع فما خالف القیاس الصحیح من کل وجه فهو فی  
المعنی مخالف للکتاب والسنة المشہورہ والاجماع۔

یعنی قیاس صحیح ایسی حجت ہے جو کتاب و سنت اور اجماع سے ثابت

ہے۔ پس قیاس صحیح کی مِنْ كُلِّ وَجْهٍ کوئی چیز مخالف ہوگی وہ اصل میں کتاب، سنت مشہورہ اور اجماع کے مخالف ہوگی۔ چنانچہ حضرت سرخسی اسی نکتہ پر لکھتے ہیں۔

قیاس صحیح اس حدیث کو رد کر رہا ہے اور اس چیز کو ظاہر کر رہا ہے وہ کتاب، سنت مشہورہ اور اجماع کی مخالف کی طرح ہے۔

حضرت سرخسی قدس سرہ کے اس بیان کے بعد یہ حقیقت روزِ روشن کی طرح ظاہر ہوگئی کہ اگر کسی ضرورت کے تحت خبر واحد کو ترک کر دیا جائے خصوصاً جب قیاس صحیح اس کے مقابلہ میں ہو تو یہ قاعدہ حق ہے۔ اور اس کے مطابق خبر واحد کا تارک کافر، ضال وغیرہ کچھ بھی نہیں اور مولانا سعیدی کا یہ موقف

”حدیث پر عطاء خراسانی کے قول کو ترجیح دینا کفر ہے۔“ اختراعات اور مصنوعات سعیدیہ میں سے ہے، جس سے علماء اسلام کی تکفیر کی جا رہی ہے۔ اعاذنا اللہ منہ۔

## علماء حدیث کا موقف

اس بحث کے اختتام پر حضرت خطیب بغدادی قدس سرہ جو ممتاز محدث ہیں، کا نکتہ نظر آپ کے باصرہ نواز کرنا چاہتے ہیں تاکہ علماء اصول اور علماء حدیث کی باہم مطابقت سے ترک خبر واحد کے ایضاح میں کوئی ابہام نہ رہے اور اس کے ثبوت میں کوئی تشکیک نہ رہے۔ حضرت خطیب بغدادی لکھتے ہیں:

خبر الواحد لا يقبل في شيء من ابواب الدين الماخوذ على  
المكلفين العلم بها والقطع عليها، والعلة في ذلك انه اذا  
لم يعلم ان الخبر قول رسول الله صلى الله عليه وسلم، كان  
ابعد من العلم بمضمونه، فاما ما عدا ذلك من الاحكام التي  
لم يوجب علينا العلم بان النبي صلى الله عليه وآله وسلم  
قررها و اخبر عن الله عز وجل، فان خبر الواحد فيها مقبول،

والعمل به واجب، ويكون ماورد فيه شرعا لسائر

المكلفين ان يعلم به۔ (۱)

خبر واحد دین کے ایسے معاملات جو مکلفین پر یقین و قطعیت سے لازم ہوتے ہیں، میں قبول نہیں کی جائے گی۔ اور اس کی علت یہ ہے کہ جب یہ بات ہی نہیں معلوم کہ جو خبر دی جا رہی ہے وہ حضور علیہ الصلوٰۃ والسلام کی ہے بھی اور ایسا مضمون و مفہوم یقین سے بہت دور کر دیتا ہے۔ اس کے ماسوا جو احکام ہیں جو ہم پر قطعیت کے ذریعہ واجب نہیں ہوتے کہ حضور علیہ الصلوٰۃ والسلام نے انہیں ثابت رکھا ہے اور اللہ تعالیٰ سے ان کی خبر دی ہے۔ ان میں خبر واحد مقبول ہے اور اس کے ساتھ عمل واجب ہے اور اس باب میں جو چیز مروی ہے تمام مکلفین کے لئے شرعاً ان کا جاننا ضروری ہے۔

یعنی دین کے وہ معاملات جو قطعیت و یقین سے واجب و لازم ہوتے ہیں، ان میں خبر واحد قبول نہیں ہوگی یعنی عقائد کے باب میں قبول نہیں ہوگی اور اس کی وجہ یہی ہے کہ اس کا قول رسول ہونے میں وہم و تشکیک پائی جاتی ہے۔ اور ان کے ماسوا اعمال میں اسے قبول کیا جائیگا اور ان اعمال پر عمل بھی لازم ہوتا ہے۔

عقل کے مخالف حدیث کا حکم:

حضرت خطیب بغدادی مزید لکھتے ہیں:

ولا يقبل خبر الواحد في منافات حكم العقل و حكم القرآن  
الثابت المحكم والسنة المعلومة، والفعل الجاري مجرى  
السنة، وكل دليل مقطوع به وانما يقبل به فيما لا يقطع  
به۔ (۲)

عقلیت کے خلاف میں خبر واحد قبول نہیں کی جائے گی اور قرآن حکیم سے جو حکم محکم طور پر ثابت ہو رہا، سنہ معلومہ، وہ کام جو سنت کے قائم مقام جاری ہے اور ہر قطعی دلیل کے خلاف خبر واحد قبول نہیں کی جائے گی، اور غیر قطعی چیزوں میں خبر واحد کو قبول کیا جائے گا۔

یعنی عقل و قیاس کے خلاف خبر واحد قبول نہیں ہوگی اور وہ عقل جو انسان میں ہوتی ہے اس کے خلاف کوئی حدیث ہوگی تو قبول نہیں ہوگی۔ اگر یہ کام کفر ہوتا تو حدیث کے قبولیت کی شرائط میں شامل نہ ہوتا۔ اور اسی طرح ہر قطعی دلیل کے مقابلہ میں بھی قبول نہیں ہوگی۔

## الْعَمَلُ بِالْقِيَاسِ أَوْلَى مِنَ الْحَدِيثِ

قیاس کے مقابلہ میں خبر واحد کو ترک کر دینا یہ وہ عمل ہے جو علماء حدیث کو بھی قبول ہے چنانچہ اس مسئلہ کی وضاحت میں حضرت خطیب بغدادی لکھتے ہیں:

اذا روى رجل عن شيخ حديثا يقتضى حكم من الاحكام فلم يعمل به، لم يكن ذلك جرحاً منه للشيخ، لانه تحمل ان يكون ترك العمل بالخبر لخبر آخر يعارضه، او عموم، او قياس، او يكونه منسوخاً عنده، او لانه يرى ان العمل بالقياس اولى منه، واذا احتمل ذلك لم يجعله قدحاً في رايه۔ (۱)

جب کسی آدمی نے شیخ سے کوئی ایسی حدیث روایت کی جو احکام میں سے کسی حکم کا تقاضا کرتی ہے لیکن وہ آدمی خود اس پر عمل نہیں کر رہا تو اس کی طرف سے وہ شیخ پر جرح تصور نہیں کی جائے گی۔ اس لئے کہ اس بات کا احتمال ہے کہ حدیث پر عمل نہ کرنا کسی دوسری حدیث کی وجہ سے ہو جو اس کی معارض ہو۔ یا اس میں عموم ہو یا قیاس کی وجہ سے اس

پر عمل نہ کر رہا ہو یا اس کے نزدیک وہ حدیث منسوخ ہو اس لئے اس پر عمل نہ رہا ہو یا اس کا موقف یہ ہو کہ قیاس پر عمل کرنا اس حدیث پر عمل کرنے سے اولیٰ ہو۔ جب یہ احتمال ہوں تو اس صورت میں اسے راوی کی قدح اور برائی پر محمول نہیں کیا جائے گا۔

یعنی اگر کوئی شخص اپنی روایت کردہ حدیث پر عمل پیرا نہ ہو تو اس میں اس کے شیخ کے لئے کوئی برائی کا پہلو نہیں ہے۔ حضرت خطیب کی اس عبارت کا مطلب یہ ہے۔ مگر اس کا دوسرا پہلو یہ ہے کہ حضرت خطیب بغدادی کی بیان کردہ ان پانچ وجوہات میں سے کسی ایک کی وجہ سے بھی وہ حدیث پر عمل نہیں کرتا تو اس میں بھی کوئی قدح اور برائی نہیں ہے۔ یعنی ایک حدیث پر معارض حدیث کی وجہ سے عمل نہ کرنا، یا اس حدیث میں عموم پایا جاتا ہے تو وہ اس سے فائدہ اٹھا کر دوسری جہت سے عمل کرتا ہے۔ یا وہ قیاس پر عمل کرنے کی وجہ سے حدیث پر عمل نہیں کرتا یا اس حدیث کو وہ منسوخ سمجھتا ہے اس لئے اس پر عمل نہیں کرتا یا وہ اس حدیث کے مقابلہ میں قیاس پر عمل کرنا اولیٰ سمجھتا ہے تو ان پانچوں صورتوں میں حدیث پر عمل نہ کرنا کوئی برائی نہ ہوا۔

حضرت خطیب بغدادی کی بیان کردہ پانچ وجوہات جن سے حدیث پر عمل نہ کرنے میں کوئی برائی نہیں ہے ان میں ایک تو قیاس ہے یعنی حضرت خطیب بغدادی کے نزدیک قیاس کی وجہ سے حدیث پر عمل نہ کرنا اور اس کو ترک کر دینا ایک جائز عمل ہے، اور دوسری بات یہ ہے کہ:

ان العمل بالقیاس اولیٰ منه۔

یعنی ای من الحدیث۔ ایک تو قیاس کی وجہ سے حدیث پر عمل کا ترک کرنا اور قیاس پر عمل کرنا ہے۔ دوسرا یہ کہ حدیث کے مقابلہ میں قیاس پر عمل کرنے کو اولیٰ سمجھنا ہے۔

بہر حال حضرت خطیب بغدادی کی اس عبارت کا نتیجہ یہ برآمد ہوا کہ یہ عمل نہ تو شیخ میں برائی کے کسی پہلو کا جواز مہیا کرتا ہے اور نہ ہی اس شخص کے لئے جو اس حدیث پر عمل ترک کر رہا ہے کی برائی کا کوئی جواز مہیا کرتا ہے۔ حضرت خطیب بغدادی اس کی ایک مثال



پیش کرتے ہیں:

حدثنا عبد الله بن مسلمة عن مالك عن نافع عن عبد الله بن عمر، ان رسول الله صلى الله عليه وسلم قال المتبايعان كل واحد منهما بالخيار على صاحبه ما لم يتفرقا الا بيع الخيار. فهذا رواه مالك ولم يعمل به، وزعم انه رأى اهل المدينة على العمل بخلافه، فلم يكن ترك العمل به قدحا لنافع۔ (۱)

یعنی حضرت امام مالک، نافع عن ابن عمر سے روایت کرتے ہیں کہ حضور علیہ الصلوٰۃ والسلام نے فرمایا کہ ”متبايعان میں سے ہر ایک کو اپنے صاحب پر خيار ہے۔ جب تک وہ الگ نہ ہو مگر بیع خيار میں“ اس حدیث کو امام مالک نے روایت کیا ہے مگر اس پر عمل نہیں کیا۔ اور ان کا خیال یہ ہے کہ ہم نے اہل مدینہ کو اس کے خلاف عمل کرتے ہوئے دیکھا ہے۔ چنانچہ امام مالک کا اس حدیث پر عمل نہ کرنا حضرت نافع کے لئے قدح نہیں ہے۔

تو جب حضرت نافع کے لئے اس میں قدح اور برائی نہیں ہے تو امام مالک کے لئے بھی اس میں قدح اور برائی نہیں ہے کہ انہوں نے اس وقت کے اہل مدینہ جو تابعین اور تبع تابعین پر مشتمل تھے، کے عمل کے مقابلہ میں حدیث رسول کو قبول نہیں کیا بلکہ اہل مدینہ کے عمل کو راجح قرار دیا ہے تو اگر امام مالک کا یہ عمل نعوذ باللہ من ذالک کفر ہوتا تو حضرت خطیب بغدادی اس سے اجتناب کا حکم ضرور دیتے، بلکہ وہ تو اس عمل کو بطور دلیل پیش کر رہے ہیں۔ ہم نے اس بحث کا عنوان بھی حضرت خطیب بغدادی کی عبارت ہی سے لیا ہے۔ چونکہ امام مالک نے اس حدیث کو جو خبر واحد ہے دلیل سے ترک کیا ہے اور دلیل بھی وہ ہے جو ان ہی تک محدود ہے کیونکہ ان کے بارے میں مشہور ہے کہ وہ اہل مدینہ کے عمل کو اجماعی حیثیت دیتے

۱۔ الکفایہ فی علم الروایہ، ص ۱۸۶۔

ہیں، اس لئے انہوں نے خبر واحد کو اہل مدینہ کے عمل سے ترک کیا ہے۔ تو فقہاء محدثین میں سے کسی نے ان کی تکفیر نہیں کی۔ اب مولانا سعیدی ایک دفعہ پھر اپنے اس مکتوبہ کو دیکھے۔ تکفیر کی وجہ اس صحیح حدیث کو ضعیف کہنا نہیں ہے حتیٰ کہ یہ جواب دیا جائے کہ محدثین کے درمیان حدیث کی صحت اور ضعف میں اختلاف ہوتا رہتا ہے بلکہ تکفیر کی وجہ اس حدیث پر عطاء خراسانی کے قول کو ترجیح دینا ہے۔ (۱)

یعنی حدیث کو نحیف و نزار کمزور و ناتوان اور ضعیف کہنا استخفاف حدیث نہیں ہے کیونکہ یہ تو سب ضعیف کی تعبیرات ہیں کہ وہ وجہ کفر بنے بلکہ تکفیر کی وجہ اس حدیث پر عطاء خراسانی کے قول کو ترجیح دینا ہے۔ یہ استخفاف حدیث ہے اور یہ کفر ہے۔ اور اگر وجہ کفر یہی ہے تو حضرت امام مالک اور حضرت خطیب بغدادی دونوں اکابرین کا کیا ہوگا، کیا مولانا سعیدی اکابرین کو مسلمان دیکھنا نہیں چاہتے۔

حضرت خطیب بغدادی قیاس پر عمل کو حدیث کے مقابلہ میں اولیٰ قرار دے رہے ہیں اور امام مالک اہل مدینہ کے عمل کو حدیث پر عمل کرنے پر راجح قرار دے رہے ہیں جب کہ اس حدیث کے راوی بھی وہ خود ہیں اور مولانا سعیدی ”اولیٰ اور ترجیح“ کے اس عمل کو کفر قرار دے کر خطیب بغدادی قدس سرہ اور امام مالک کو اسلام بدر کر رہے ہیں۔ اگر ایسا ہی ہے تو یہ بہت بری بات ہے۔ خوارج کی طرح اکابر و اسلاف کی تکفیر ناپسندیدہ عمل ہے۔ اللہ تعالیٰ ہم سب کو اکابر کی تعظیم و توقیر کی توفیق عطا فرمائے۔

## حضرت پرہاروی اور ترک حدیث

حضرت شیخ عبدالعزیز پرہاروی قدس سرہ حدیث صحیح اور قول مجتہد کے مقابلہ اور معارضہ میں ہونے کی صورت میں لکھتے ہیں۔

اعلم ان العلماء فیہ علی قولین احدهما الاخذ بقول

المجتهد حملا علی انه اطلع علی هذا الحدیث فوجدہ  
منسوخا او مرجوحا وهو مذهب عامہ من يتقلد ويتعصب  
فی التقليد۔ (۱)

علماء کرام کے اس سلسلہ میں دو قول ہیں ان میں سے ایک یہ ہے مجتہد کا  
قول قبول کرنا اس پر محمول کرتے ہوئے کہ مجتہد اس حدیث پر مطلع  
ہوئے تو انہوں نے اس حدیث کو منسوخ یا مرجوح پایا ہے۔ یہ عامہ  
مقلدین اور تقلید میں شدت رکھنے والوں کا مذہب ہے۔

یعنی یہ مذہب ان علماء کرام کا ہے جو تقلید میں شدت رکھتے ہیں اور حضرت پرہاروی  
”عامۃ“ کہہ کر ان کی کثرت بتا رہے ہیں کہ ”حدیث“ کے مقابلہ میں قول مجتہد پر عمل کیا جائے  
گا۔ اور عامہ فقہاء کرام کا یہی موقف ہے۔ اگر یہ مذہب و موقف کفر ہوتا تو حضرت پرہاروی  
قدس سرہ ان کی تکفیر کرتے اس کا مطلب یہ ہوا کہ وہ لوگ جو حدیث کے مقابلہ میں قول مجتہد کو  
ترجیح دیتے ہیں وہ علماء اسلام بھی ہیں اور کثیر تعداد بھی رکھتے ہیں اور مولانا سعیدی کہتے ہیں کہ  
حدیث پر کسی کے قول کو ترجیح دینا کفر ہے۔

لیکن یہ بات یاد رہے کہ حضرت پرہاروی عقائد و نظریات کی بات نہیں کر رہے  
کیونکہ وہ اس بات کی ”نبراس“ میں صراحت کر چکے ہیں کہ عقائد میں اخبار احاد کو قبول ہی نہیں  
کیا جاتا۔ یہ بات مسائل کی ہو رہی ہے مگر ان میں عامہ فقہاء کرام اس بات کے قائل ہیں کہ  
حدیث کے مقابلہ میں قول مجتہد ہی قبول کیا جائے گا اور اس میں انہیں شدت بھی ہے۔ اور  
ہماری بحث بھی ”یقین و عقیدہ“ کے حوالے سے ہے کہ حضور علیہ الصلوٰۃ والسلام کی عصمت  
قطعیات کے قبیل سے ہے اور خبر واحد دلیل ظنی ہوتی ہے۔ دلیل ظنی سے نہ عقیدہ کا اثبات کیا  
جاسکتا ہے اور نہ ہی اس کی نفی کی جاسکتی ہے۔ اب مولانا سعیدی بتائیں کہ وہ حضرت پرہاروی  
قدس سرہ کے بارے کیا موقف اختیار کریں گے کیونکہ وہ تو حدیث پر قول مجتہد کو ترجیح دینے  
والوں کو علماء اسلام بھی تسلیم کر رہے اور ان کی کثرت کو بھی قبول کر رہے ہیں۔

## مولانا فرنگی محلی اور ترکِ حدیث

حضرت مولانا عبدالحی فرنگی محلی لکھتے ہیں:

وهل يشترط كون خبر الواحد موافقاً للقياس؟ الذي ذكره المتأخرون في اصحابنا، هو انه يشترط ذلك اذا كان الراوى غير فقيه كانس و سلمان و بلال، ووجهه بان ضبط حدیث رسول الله صلى الله عليه وسلم عظیم، و كان النقل بالمعنى مستفیضاً فی ما بينهم، و الناقل لما كان غیر فقیه لا یؤمن من ان ینقله بحیث یفوتہ بعض المراد فتدخل الشبهة فیہ، و القیاس یخلو عنها، فیحتاط فی مثله فی ترک الحدیث لئلا ینسد باب الراى المفتوح بقوله تعالى فاعتبروا یا اولی الابصار و متلوه بحدیث المصراة، اسم مفعول من التصربه، وهى جمع اللبن فی الضرع، بالسد او ترک الحلب لیتخیل المشتري انها كثيرة اللبن، فیغتر باشترائه، وهو ماروی البخاری و غیره عن ابی هریره رضی الله تعالى عنه قال: قال رسول الله صلى الله عليه وعلى آله وسلم لا تصروا الابل والغنم، فمن ابتاعها بعد ذلك فهو بخيرين النظرين بعد ان يحلبها، ان رضیها امسکها وان سخطها ردها وصاعاً من تمر، فهذا الحدیث مخالف للقياس الصحيح، فان تقدير ضمان العدو ان بالمثل ان كان مثلياً وبالقيمة ان كان من ذوات القيم والمختار عدم اشتراط ذلك۔ (۱)

ہمارے علماء حنفیہ میں سے متاخرین فقہاء کرام نے خبر واحد کی قبولیت

کے لئے قیاس کی موافقت شرط قرار دی ہے۔ یہ شرط اس وقت ہے جب راوی حضرت انس، حضرت سلمان فارسی اور حضرت بلال رضی اللہ عنہم کی طرح غیر فقیہ ہو اور اس کا سبب یہ بیان کیا ہے کہ حضور علیہ الصلوٰۃ والسلام کی حدیث مبارکہ کا ضبط و حفظ بڑا کام ہے، اور حضرات صحابہ کرام میں نقل بالمعنی سے استفادہ کیا جاتا تھا اور جب ناقل غیر فقیہ ہو تو وہ منتقل کرنے میں اس کی قوت نہیں رکھتا اور بعض مراد اس سے فوت ہو جاتی ہے تو اس ذریعہ اس میں شبہ داخل ہو جاتا ہے۔ اور قیاس اس شبہ سے خالی ہوتا ہے۔ چنانچہ اس جیسی مثل میں اختیاط کی جاتی ہے اور حدیث ترک کر دی جاتی ہے تاکہ فاعتبروا یا اولی الابصار سے رائے کا دروازہ جو کھلا ہوا ہے۔ وہ بند نہ ہو جائے۔ اور اس کی مثال حدیث مصراۃ ہے۔ مصراۃ، تصریہ سے اسم مفعول کا صیغہ ہے۔ اور اس کا معنی تھنوں میں دودھ کا جمع کرنا ہوتا ہے۔ تھنوں کے باندھ دینے کی وجہ سے یا دودھ نہ دوھنے کی وجہ سے دودھ کو روک دینا اور جمع کرنا ہوتا ہے تاکہ مشتری اسے زیادہ دودھ دینے والی سمجھ کر اس کی خریداری کے لئے تیار ہو جائے اور وہ بخاری وغیرہ کی وہ روایت ہے جو ابو ہریرہ رضی اللہ عنہ سے بیان کی گئی ہے کہ حضور علیہ الصلوٰۃ والسلام نے فرمایا کہ اونٹنی اور بھیڑ بکری کا دودھ ان کے تھنوں میں جمع نہ کرو۔ چنانچہ جو شخص ایسا جانور خریدے تو وہ دودھ دوھنے کے بعد دو چیزوں میں اختیار رکھتا ہے کہ اگر وہ راضی ہے تو اس جانور کو اپنے پاس رکھ لے۔ اور اگر اسے ناپسند ہے تو واپس لوٹا دے اور اس صورت میں خرما کا ایک صاع بھی دے۔

پس یہ حدیث قیاس صحیح کے مخالف ہے اس لئے کہ تاوان میں دستور یہ ہے کہ اگر وہ چیز مثلی ہے تو تاوان مثلی ہوگا اور اگر وہ چیز قیمت دار ہے تو تاوان قیمت ہوگا اور ایک صاع خرما کا شرط نہ ہونا مختار ہے۔

حضرت مولانا فرنگی محلی نے یہ لکھا ہے ”هذا الحديث مخالف للقياس الصحيح“ کہ یہ حدیث قیاس صحیح کے مخالف ہے۔ تو ایسی صورت میں ترک حدیث کا عمل ہوگا۔ تو اگر قیاس یا کسی قول کے مقابلہ میں ترک حدیث صحیح جسے خبر واحد بھی کہا جاتا ہے کفر ہوتا تو مولانا فرنگی محلی اسے قاعدہ اور ضابطہ کے طور پر ہرگز پیش نہ کرتے۔ ان کا اس حدیث کو پیش کر کے قیاس کے مقابلہ میں ترک حدیث کی مثال دینا اس بات کی دلیل ہے کہ یہ علماء کا معمول کا طریقہ کار ہے اس میں کفر تلاش کرنا یا اسے کفر قرار دینا بے خبری اور بے قاعدگی کا مظاہرہ کرنا، اور چشم علم کو بند کرنے کے مترادف ہے اور لَا يَعْلَمُونَ وَلَا يَفْقَهُونَ کا عبرتناک نمونہ ہے۔ یاد رہے کہ یہ حدیث اعمال سے متعلق ہے اور ترک حدیث کا عمل اعمال میں ہو رہا ہے اور عقیدہ کے باب میں خبر واحد کے ظنی ہونے کی وجہ سے اسے قبول ہی نہیں کیا جاتا۔ اے اللہ! ہم سب کو دل حق شناس اور دیدہ بینا عطا فرما اور حقائق قبول کرنے سے دل بندی اور چشم بندی کی مرض لا دوا سے شفاء عطا فرما اور عرفان حق میں ہمارا شرح صدر فرما اور اکابر و اسلاف کے شجر علم کے سائے میں مستقر عطا فرما۔ اے فَعَالٌ لِّمَا يُرِيدُ اور اے مقلب القلوب یہ تیرا ہی منصب ہے تو ہی ارض قلب کو آباد کرنے والا ہے۔

## خبر واحد کا قبول نہ کرنا

حضرات علماء حنفیہ نے بھی تعدد دروایہ کے لحاظ سے حدیث کی مشہور تین قسمیں کی ہیں۔ متواتر، مشہور اور خبر واحد۔ چنانچہ ائمہ اصول نے ان کے قبول کرنے کے احکام بیان کئے ہیں اور ان درجات کو بیان کیا ہے جو ان کے آپس میں ہیں اور کس نوعیت کے مسائل ان سے استنباط ہو سکتے ہیں، ان کا بھی ذکر کیا ہے اور کوئی انہیں دانستہ طور پر ترک کر دے یا تاویل کر کے ترک کر دے تو اس کا بھی حکم بیان کیا ہے۔ چنانچہ حضرت فخر الاسلام بزدوی لکھتے ہیں:

فصار المنکر المتواتر و مخالفه کافراً۔ (۱)

حدیث متواتر کا منکر اور مخالف کافر ہوگا اور اگر وہ قطعی الدلالت بھی ہو تو دلیل قطعی ہوگی۔ یعنی حضور علیہ الصلوٰۃ والسلام سے اس کی اسناد اتنی قوی اور روشن ہے کہ اس کا انکار نہیں کیا جاسکتا اور حدیث مشہور کے بارے میں لکھتے ہیں:

ان المشهور من الاخبار یضلل جاحده ولا یکفر مثل

حدیث المسح علی الخفین و حدیث الرجم وهو الصحیح

عندنا۔ (۲)

یعنی خبر مشہور کا دانستہ انکار کرنے والے کو گمراہ تو قرار دیا جائے گا مگر اسے کافر نہیں کہا جائے گا جیسا کہ موزوں پر مسح کرنے والی حدیث اور سنگسار کرنے والی حدیث ہے کہ یہ دونوں مشہور حدیثیں ہیں ان کے انکاری کی تھلیل تو کی جاسکتی مگر تکفیر نہیں کی جاسکتی۔ اور ہمارے نزدیک یہی صحیح ہے اس لئے کہ وہ دلیل سے انکار کرتے ہیں۔ خوارج رجم کے قائل نہیں ہیں مگر اس کی وجہ سے علماء اسلام میں کسی نے ان کی تکفیر نہیں کی ہے۔ یہ قواعد حضرات صحابہ کرام اور تابعین عظام کے لئے نہیں چونکہ فن کی تدوین بہت بعد میں ہوئی اس لئے اہل خیر القرون اس سے بالا اور مستثنیٰ ہیں۔ ان ذوات قدسیہ کو قواعد سے مافوق سمجھا جائے۔ ان کی حریم قربت ایسی برتری ہے جو دنیا کی ہر عزت سے بلند ہے۔ علماء حدیث نے یہ قواعد بعد والوں کیلئے بنائے

۱۔ کنز الوصول فی معرفۃ الاصول، ص ۱۵۱۔ ۲۔ کنز الوصول فی معرفۃ الاصول، ص ۱۵۲۔

ہیں۔ پہلے والوں کے لئے نہیں۔ اور خبر واحد کے انکاری کا حکم بیان کرتے ہوئے لکھتے ہیں:

من انکر هذا فقد سفه نفسه و اضل عقله۔ (۱)

جس نے خبر واحد کا انکار کیا بے شک اس نے خود کو کم فہم بنا لیا اور اپنی

عقل کو ضائع کر دیا۔

یعنی جس شخص نے کسی بھی خبر واحد کا انکار کیا نہ اس کی تکفیر کی جائے گی اور نہ ہی تہلیل کی جائے گی البتہ اس کے بارے میں اتنا ہی کہا جاسکتا ہے کہ اس نے اپنی عقل و فہم کو استعمال میں نہیں لایا۔ حضرت ابو بکر سرحسی اس عنوان پر لکھتے ہیں:

فان خبر الواحد لا يوجب علم اليقين لاحتمال الغلط من الراوى، وهو دليل موجب للعمل بحسب الظن بالراوى و ترجح جانب الصدق بظهور عدالته، فثبت حكم هذا القسم بحسب دليله وهو انه لا يكفر جاحده، لان دليله لا يوجب علم اليقين، ويجب العمل به، لان دليله موجب للعمل، ويضلل جاحده اذا لم يكن متاولا، بل كان راد الخبر الواحد، فان كان متاولا في ذلك مع القول بوجوب العمل بخبر الواحد فحينئذ لا يضل، ولو جوب العمل به يكون المودى مطيعا والتارك من غير تاويل عاصياً معاقباً۔ (۲)

خبر واحد علم یقین کا فائدہ نہیں دیتی اس لئے کہ اس کے راوی سے غلطی کا احتمال ہوتا ہے۔ راوی سے حسن ظن کی وجہ سے یہ دلیل عمل کو لازم کرتی ہے اور اس کے ظہور عدالت کی وجہ سے جانب صدق کو ترجیح ہوتی ہے۔ چنانچہ یہ قسم بحسب دلیل ایک حکم کو ثابت کرتی ہے اور وہ حکم یہ ہے کہ اس کے دانستہ انکار کرنے والے کی تکفیر نہیں کی جائے گی۔ اس لئے کہ اس کی دلیل علم یقین کو لازم نہیں کرتی بلکہ اس سے عمل

۱۔ کنز الوصول فی معرفۃ الاصول، ص ۱۵۸۔ ۲۔ تمہید الفصول الی الاصول، ج ۱، ص ۱۱۲۔



لازم ہوتا ہے اس لئے کہ یہ دلیل عمل کو واجب و لازم کرتی ہے۔ اگر اس کا دانستہ انکار کرنے والا مؤول نہیں ہوگا تو اسے گمراہ قرار دیا جائے گا بلکہ خبر واحد کا رد کرنے والا ہوگا۔ اگر وہ مؤول خبر واحد کے موجب للعمل ہونے کے قول کو قبول کرتا ہے لیکن اس کی تاویل کرتا ہے تو اسے گمراہ قرار نہیں دیا جائے گا۔ خبر واحد کو موجب للعمل تسلیم کرنے والا (اگرچہ وہ عملاً کسی خبر واحد کو قبول نہ کر رہا ہو) تو اسے مطیع تصور کیا جائے گا۔ اور تاویل بغیر اس کا تارک عاصی اور معاقب ہوگا۔

حضرت سرخسی کی اس عبارت سے مندرجہ ذیل صورتیں سامنے آتی ہیں۔

● خبر واحد سے علم یقینی کا فائدہ حاصل نہیں ہوتا۔ اس لئے کہ اس کے راوی میں غلطی کا احتمال ہے۔

● خبر واحد کے راوی کی عدالت کے ظہور کی وجہ سے اس سے حسن ظن ہوتا ہے اور جانب صدق کو راجح قرار دے کر عمل کے لئے لازم سمجھا جاتا ہے۔

● خبر واحد کے دانستہ انکار کرنے والے کی تکفیر نہیں ہو سکتی اس لئے کہ اس سے یقین حاصل نہیں ہوتا۔

● خبر واحد کا مؤول یعنی تاویل کر کے اس کا انکار کرتا ہو یا ترک کرتا ہو تو اسے ضال اور گمراہ قرار نہیں دیا جاسکتا۔

● خبر واحد کو اگر کوئی عقیدہ موجب للعمل مانتا ہے اور خارج میں اسے قبول نہیں کرتا اور اس کا انکار کرتا ہے تو وہ مطیع ہی تصور کیا جائے گا۔ یعنی اگر کوئی آدمی خبر واحد کے موجب للعمل ہونے کے نکتہ نظر کو تسلیم کرتا ہے مگر کسی خبر واحد کو تاویل کر کے انکار کرتا ہے یا ترک کرتا ہے تو وہ مطیع ہوگا۔ اس کے اس طریقہ کار میں کوئی برائی کا عنصر موجود نہیں ہے اور اس پر کسی قسم کی طعن و تشنیع اور دار و گیر نہیں کی جائے گی۔

حضرت بزدوی اور حضرت سرخسی دونوں وہ بزرگ شخصیات ہیں جو اپنے فن میں امام کی حیثیت رکھتے ہیں اور ان کے بعد آنے والے اس فن میں ان کی عظمت و رفعت کو تسلیم

کرتے ہیں اور ان سے استغناء تو درکنار ان کی احتیاج کو قدم قدم پر محسوس کرتے ہیں۔ ان دونوں ممتاز شخصیات نے یہ فیصلہ دیا ہے کہ خبر واحد کے دانستہ انکار کرنے یا ترک کرنے والے کی تھلیل یعنی اسے گمراہ قرار نہیں دیا جاسکتا اور جب وہ متاؤل ہو تو اس کے انکار کو انکار بھی نہیں کہا جاسکتا۔ لیکن یہ بات یاد رہے کہ خبر واحد کی یہ حیثیت اس وقت ہوگی جب یہ موجب للعمل ہو۔ اور اگر یہ موجب للعمل بھی نہ ہو تو پھر اس کا یہ حکم نہیں ہوگا۔ اور یہ بات بھی یاد رہے کہ خبر واحد عقیدہ میں کوئی فائدہ نہیں دیتی یعنی کسی عقیدہ کے ثبوت کے لئے خبر واحد کو بطور دلیل پیش نہیں کیا جاسکتا اس لئے کہ عقیدہ یقینیات میں سے ہوتا ہے اور خبر واحد دلیل ظنی ہوتی ہے۔ اور حضور علیہ الصلوٰۃ والسلام کی ذات گرامی کی طرف ذنب کی نسبت عقیدہ عصمت کے خلاف ہے۔ چونکہ آپ کی عصمت یقینی چیز ہے اور اس کے خلاف خبر واحد سے آپ کی طرف ذنب کی نسبت کرنا ظنی ہے۔ اور دلیل ظنی، دلیل یقینی پر غالب نہیں آسکتی۔ تو اس لئے خبر واحد سے حضور علیہ الصلوٰۃ والسلام کی طرف ذنب کی اسناد و اضافت کرنا خلاف قاعدہ ہے۔ اور آپ کو مذنب اور گنہگار کہنا جرم ہے۔

حضرت عطاء بن عبد اللہ خراسانی تابعی کا موقف جو علم نحو کے قاعدہ ”تقدیر مضاف“ کے مطابق بالکل صحیح اور درست ہے اس پر اس طرح رد و قدح کرنا کہ ”یہ اخبار احاد کے خلاف ہے اور اخبار احاد کے خلاف کسی کے قیاس یا قول کو کسی مقام پر ترجیح دے دینا کفر ہے۔“ ثابت شدہ قواعد و ضوابط کے خلاف ہے۔ اس لئے کہ عقیدہ عصمت کے خلاف اور مقابلہ میں کسی خبر واحد کو پیش کرنا ہی خلاف قاعدہ ہے اور جب یہ بات خلاف قاعدہ ہے تو اس پر کسی کے قول کو ترجیح دینا کفر کیسے ہو سکتا ہے اور اگر کوئی شخص ان اخبار احاد کو عصمت انبیاء کی مخالفت میں قبول نہیں کرتا اور حضرت خراسانی کے موقف کو ترجیح دیتا ہے تو اس کی تکفیر کیسے کی جاسکتی ہے کیونکہ جب خبر واحد کے انکار و ترک پر بھی کسی کی تھلیل نہیں کی جاسکتی تو اس کی عدم راجحیت پر تکفیر کیسے کی جاسکتی ہے۔ کسی کو کسی پر راجح قرار دینے کا مطلب یہ ہوتا ہے کہ وہ خبر واحد کو تسلیم کرتا ہے مگر اس خاص مضمون میں اس کی ”توت مؤثرہ“ کو تسلیم نہیں کرتا۔ تو جب خبر واحد انبیاء کرام کی عصمت کے خلاف دلیل نہیں ہو سکتی تو اس نکتہ نظر کے تحت اگر کوئی خبر

واحد کو قبول نہ کرے اور اسے ترک کر دے تو حضرت بزدوی اور حضرت سرحسی کی تصریحات کے مطابق اس کی تھلیل بھی نہیں کی جاسکتی اور یہی چیز حضرت علاؤ الدین ہسنی بیان کرتے ہوئے لکھتے ہیں:

فہو بمنزلة الأحاد لا یضلل جاحدہ۔ (۱)

کہ وہ اجماع جو احاد کے مرتبہ میں ہو اس کے دانستہ انکار سے تھلیل نہیں کی جاسکتی۔ تو اخبار احاد کے دانستہ انکار کرنے والے کی بھی تھلیل نہیں کی جاسکتی۔

اور یہی بات حضرت ابن عابدین شامی قدس سرہ لکھتے ہیں:

بمنزلة خبر الواحد حتی لا یکفر جاحدہ ولا یضلل۔ (۲)

کہ وہ اجماع جو خبر واحد کے مرتبہ میں ہے اس کے دانستہ انکار کرنے والے کی نہ تو تکفیر کی جاسکتی ہے اور نہ ہی اس کی تھلیل کی جاسکتی ہے۔ یعنی اگر خبر واحد کا کوئی دانستہ انکار کرتا ہے نہ تو اس کی تکفیر کی جائے گی اور نہ ہی اس کی تھلیل کی جائے گی۔

اب یہ حقیقت مزید واضح ہوگئی کہ خبر واحد کے انکاری پر تھلیل کا حکم بھی نہیں لگایا جاسکتا۔ چہ جائیکہ اس کی تکفیر کر دی جائے۔ ارباب تکفیر کو اسپ بے لگام کی روش پر نہیں چلنا چاہئے۔ قواعد و ضوابط کے دائرہ میں رہتے ہوئے علمی تحقیق کا جواب اسی انداز میں دینا چاہئے۔ ویسے تو ”مولوی بادشاہ“ ہوتا ہے۔ وہ چاہے تو ”خدائی کے دعویٰ دار“ کو ایمان کی سند جاری کر دے اور چاہے تو حضرت بایزید بسطامی جیسے ولی کو کفر کی سند دے دے لیکن ہمارا خیال ہے کہ تکفیر کے معاملہ میں اتنا بادشاہ بھی نہیں ہونا چاہئے۔ کیونکہ ذائقۃ الموت سے گزر کر حقیقی بادشاہ کی بارگاہ میں حاضری کے دن کو یاد رکھنا چاہئے۔ بہر حال یہ تکفیر مولانا سعیدی کو مبارک ہو۔ ہمیں تو دلیل دیجئے اور ہم سے دلیل لیجئے۔ جس کی دلیل کمزور ہوگی لوگ اس کے موقف کی کمزوری کو بھی سمجھ لیں گے اور کمزور دلیل ”تکفیری مکھن“ سے طاقت ور نہیں ہو سکتی۔

ہمارا موقوف یہ ہے کہ ما تقدم من ذنبك وماتاً خر کی تفسیر میں حضرت خراسانی تابعی کے قول پر کوئی شرعی قدغن نہیں ہے۔ کوئی چاہے تو اسے قبول کر سکتا ہے اور یہ اس کا حق ہے اور عقائد کے باب میں حضور علیہ الصلوٰۃ والسلام کی عصمت کے خلاف خبر واحد قبول ہی نہیں کی جا سکتی۔ لہذا حضرت عطاء بن عبد اللہ خراسانی یا وہ لوگ جنہوں نے ان کی تائید کی ہے اور ما تقدم من ذنبك وماتاً خر کے ترجمہ و تفسیر میں اسے اختیار کیا ہے موردِ عتاب نہیں ٹھہرایا جا سکتا اور جن لوگوں نے ان حضرات کی تکفیر کی ہے وہ فقہی قواعد و ضوابط کے خلاف ہے اس کی کوئی حیثیت نہیں ہے۔ لہذا مکفرین استغفار اور توبہ کریں۔ رجوع الی اللہ کریں تاکہ ان کا یہ ”تکفیری ذنب“ معاف ہو جانے کی کوئی صورت پیدا ہو۔

## خبر واحد کا استخفاف

اِسْتِخْفَافٌ، خَفَّ يَخْفُفُ سے باب استفعال کا مصدر ہے۔ جس کا معنی کسی چیز کو ”ہلکا جاننا“ ہوتا ہے۔ استخفاف حدیث کا مطلب یہ ہوا ”حدیث کو ہلکا جاننا“ دینی عرف میں ”حدیث“ سے مراد حضور علیہ الصلوٰۃ والسلام کا قول، فعل اور کسی چیز کی تقریر بھی ہوتی ہے۔ گو اصطلاح محدثین میں صحابہ کرام اور تابعین عظام کے اقوال و افعال اور تقریرات کو بھی حدیث کہا جاتا ہے۔ اور ”حدیث“ کو حدیث اس لئے کہتے ہیں کہ اللہ تعالیٰ کے قول و کلام کو قدیم کہا جاتا ہے تو کلام الہی اور کلام نبی میں امتیاز قائم رہے۔

اس کے بعد گزارش ہے ہر شخص کو جس سے محبت ہوتی ہے اس کے متعلقات سے بھی محبت ہوتی ہے۔ جتنا جس کا قرب اس سے زیادہ ہوتا ہے اسی تناسب سے محبت بھی زیادہ ہوتی ہے۔ حضور علیہ الصلوٰۃ والسلام کی ذات گرامی سے اہل ایمان محبت رکھتے ہیں اور وہ آپ کے مقام رہائش، لباس، اور آپ کی مستعملہ اشیاء سے بھی محبت رکھتے تھے اور اس محبت میں احترام کے جذبات غالب ہوتے ہیں۔ حضرات صحابہ کرام نے خاکِ مدینہ کو شفاء سمجھا، آپ کے ملبوس سے انھوں نے کفن بنائے اور آپ کے موئے مبارک اور ناخن مبارک اپنی آنکھوں پر رکھنے کی وصیت کی۔ تو یہ ان کی ایمانی محبت ہے۔ اسی طرح ہر اہل ایمان حضور علیہ الصلوٰۃ والسلام سے محبت کے جذبات رکھتا ہے۔ صحابہ سے اس لئے محبت ہے کہ یہ آپ کی صحبت سے شرف یاب ہوئے اور حضرت فاطمہ رضی اللہ عنہا اور اولادِ فاطمہ سے اس لئے محبت ہے کہ وہ شرفِ صحبت کے ساتھ خونِ رسول بھی ہیں۔ کوئی حضرات صحابہ کرام سے نفرت کر کے حضور علیہ الصلوٰۃ والسلام کی محبت کے دعوے کو سچا ثابت نہیں کر سکتا۔ اور اسی طرح کوئی خونِ رسول کی بے حرمتی، بے ادبی اور ”استخفاف“ کر کے اپنے دعوے ایمان کو صادق ثابت نہیں کر سکتا۔ چاہے اس نے کتنی ہی کتابیں تالیف کر رکھی ہوں۔

حضور علیہ الصلوٰۃ والسلام سے جو بھی احادیث مروی ہیں۔ حضرات محدثین نے ان کے درجات رکھے ہیں۔ اصل بحث یہ ہے کہ جسکو حدیث کہا جا رہا ہے دیکھنا یہ ہے کہ وہ آپ

کی حدیث ہے بھی یا نہیں۔ کیونکہ جن لوگوں کو براہ راست آپ کا ارشاد مبارک سننے کا موقع نصیب ہوا ان کیلئے تو وہ ثبوت میں ”کالقران“ ہے لیکن جب وہ راویوں کے ذریعہ آگے منتقل ہوا تو ان راویوں کی وجہ سے اس ارشاد کی نسبت کے صحت و ضعف کے بارے حکم لگایا گیا۔

چنانچہ حضور علیہ الصلوٰۃ والسلام سے مروی تمام احادیث کے بارے میں ان راویوں کے تعدد کے لحاظ سے ان کی مشہور تین اقسام ہیں۔ متواتر، مشہور، خبر واحد اور علماء اصول نے تینوں کا دائرہ کار متعین کر رکھا ہے اور ان میں سے ایک خبر واحد ہے۔ جس کے احکام گزشتہ صفحات میں شرح و بسط سے بیان ہو چکے ہیں۔ اب صرف اتنی گزارش ہے کہ خبر واحد کے دانستہ انکار کرنے والے کی تکفیر کی گئی ہے اور نہ ہی تھلیل کی گئی ہے۔ اور اگر انکار کرنے والا مؤول ہے یعنی اس کی تاویل کر کے اسے قبول نہیں کرتا اور ترک کر دیتا ہے تو اس پر علماء اصول کا اتفاق ہے کہ اس کے اس عمل میں کوئی برائی نہیں ہے اور سب نے اسے قبول کیا ہے۔ علماء سلف کے ایسے بے شمار استدلال کتب مطوٰلہ میں دیکھے جاسکتے ہیں جہاں انھوں نے خبر واحد کو ترک کیا ہے تو استدلال سے کسی خبر واحد کو ترک کرنا اس کا استخفاف نہیں ہے تو جب اس کا استخفاف نہیں اس کی تکفیر بھی نہیں ہے۔

جب قاعدہ یہ ہے کہ خبر واحد اعتقادات کے باب میں قبول نہیں۔ لہذا ”عصمت نبی“ کے خلاف خبر واحد کو بطور دلیل پیش کرنا اور اس سے حضور علیہ الصلوٰۃ والسلام کو مذنب اور گنہگار ثابت کرنا اصل اور قاعدہ کے خلاف ہے تو اب اس کی اس مقام میں ”استدلالی قوت“ کو تسلیم نہ کرنا اس کا استخفاف کیسے ہو سکتا ہے بلکہ یہ بات تو قاعدہ کے مطابق ہے۔ حضرت ابو بکر سرحسی لکھتے ہیں:

لان خبر الاحد حجة باعتبار انه كلام رسول الله صلى الله عليه وسلم وقوله حجة، موجبة للعلم قطعا، ولكن امتنع ثبوت العلم به لشبهة في النقل۔ (۱)

خبر واحد کے حجت ہونے میں کوئی شک نہیں ہے اس لئے کہ حضور علیہ

الصلوة والسلام کا کلام اور قول حجت و دلیل ہے اور یقین کو قطعاً لازم و واجب کرنے والا ہے لیکن نقل میں شبہ کی وجہ سے اس سے علم و یقین کا ثبوت نہیں ہو سکتا۔

اس لئے کسی خبر واحد کا ترک کرنا حضور علیہ الصلوٰۃ والسلام کے کلام و قول ہونے کی وجہ سے نہیں ہوتا بلکہ اس کی نقل میں جو شبہ پایا جاتا ہے وہ اس کے ترک کا سبب ہوتا ہے۔ اس لئے اگر کسی اہل علم نے خبر واحد کو ترک کیا ہے یا اس کے ترک کی بات کی ہے یا اس پر قیاس کو راجح قرار دیا ہے تو اسے قول رسول یا حدیث رسول کے استخفاف کا الزام دینا ”علمی دیانت“ کے خلاف ہے اور اس کی تکفیر کرنا علماء اصول کے قواعد کے خلاف ہے۔

حضرت علامہ تفتازانی لکھتے ہیں:

اما خبر الواحد فانما لم يقدر العلم لعروض الشبهة في  
كونه خبر الرسول۔ (۱)

خبر واحد یقین پیدا کرنے کی قوت نہیں رکھتی کیونکہ اس کے خبر رسول صلی اللہ علیہ وسلم ہونے میں شبہ ہوتا ہے۔

اس لئے خبر واحد کا ترک اس کا استخفاف نہیں ہوتا۔

حضرت مولانا عبدالحی فرنگی محلی لکھتے ہیں:

حکمه انه يجب العمل به مالم يكن مخالف للكتاب والسنة  
ولا يوجب العلم به لوجود الشبهة في طريقه۔ (۲)

خبر واحد کا حکم یہ ہے کہ جو چیز اس سے ثابت ہو رہی ہو اس پر عمل کو واجب و لازم کرتی ہے جب کہ وہ چیز کتاب و سنت کے خلاف نہ ہو۔ لیکن چونکہ خبر واحد کے ثبوت میں شبہ پایا جاتا ہے اسلئے علم و قطعیت کو واجب و لازم نہیں کرتی۔

گویا خبر واحد عقیدہ میں کسی چیز کو واجب و لازم نہیں کرتی اس لئے کہ اس کی نقل و

روایت میں شبہ پایا جاتا ہے۔ صرف عمل تک محدود ہے۔ یعنی خبر واحد کو اس لئے قبول نہیں کیا جاتا کہ اس کے قول رسول ہونے میں شبہ ہوتا ہے نہ یہ کہ قول رسول ہونے کی وجہ سے اسے قبول نہیں کیا جاتا۔ ایسی صورت میں کسی کی عبارت سے یہ مطلب اخذ کرنا دیانت داری کے خلاف ہے کہ فلاں نے فلاں حدیث کو اس لئے قبول نہیں کیا کہ وہ حدیث رسول ہے۔ یہ تو وہ بات ہے جو عموماً غیر مقلدین حنفیہ کے بارے میں کہتے رہتے ہیں۔ اسی وجہ سے حضرت امام ابو زید دہلوی لکھتے ہیں:

عند مالک رضی اللہ عنہ القیاس الصحیح مقدم علی خبر  
الاحاد۔ (۱)

حضرت امام مالک رضی اللہ عنہ کے نزدیک قیاس صحیح خبر واحد سے مقدم اور راجح ہے۔ حضرت امام ابوالبرکات نسفی لکھتے ہیں:

قال مالک القیاس یقدم علی خبر الواحد، لان القیاس  
حجة باجماع الصحابة، والاجماع اقوی من خبر  
الواحد۔ (۲)

حضرت امام مالک فرماتے ہیں قیاس خبر واحد پر غالب اور بالا ہے۔ اس لئے کہ قیاس کا حجت ہونا اجماع صحابہ سے ثابت ہے اور اجماع خبر واحد سے زیادہ قوی ہے۔ یعنی قیاس سے خبر واحد کو ترک کیا جاسکتا ہے مگر خبر واحد سے اجماع کو ترک نہیں کیا جاسکتا۔

اس کا مطلب یہ ہوا کہ اجماع بھی خبر واحد پر اقویٰ ہے۔ حضرت فخر الاسلام بزدوی لکھتے ہیں:

قال مالک رحمہ اللہ فی مایحکی عنہ بل القیاس مقدم علیہ  
لان القیاس حجة باجماع السلف۔ (۳)

زیر بحث مسئلہ میں حضرت امام مالک کا قول یہ ہے کہ قیاس کو خبر واحد پر تقدیم اور تقویت

۲۔ کشف الاسرار، ج ۲، ص ۲۵۔

۱۔ تائیس النظر، ص ۳۶۔

۳۔ کنز الوصول، ص ۱۵۹۔



حاصل ہے اس لئے کہ اجماع سلف سے قیاس حجت ہے۔ حضرت ملا احمد جیون لکھتے ہیں:

کان ابن سریح من اصحاب الشافعی يجوز نسخ الكتاب  
والسنة بالرأی۔ (۱)

علماء شافعیہ میں سے حضرت ابن سرتح کتاب و سنت کا نسخہ رائے اور  
قیاس سے جائز قرار دیتے ہیں۔

حضرت امام مالک رحمہ اللہ تعالیٰ کے بارے میں ان علماء کرام نے یہ بتایا کہ ان کا  
موقف یہ ہے کہ خبر واحد پر قیاس اقویٰ ہے اور اسے فوقیت حاصل ہے۔ اس کے مقابلہ میں خبر  
واحد کو ترک کیا جاسکتا ہے اور اس قیاس کے حجت قویہ ہونے پر صحابہ کرام اور سلف کا اجماع  
ہے تو کیا امام مالک اور ابن سرتح وغیرہ حضرات نے خبر واحد یعنی حدیث کا استخفاف کیا ہے۔  
ان کے اس موقف کی وجہ سے کسی نے ان کی تکفیر کی ہے؟

اگر کوئی یہ بات کہتا ہے کہ یہ حضرت امام مالک کا موقف نہیں ہے۔ ان حضرات کو  
بیان میں غلط فہمی ہو گئی ہے تو اس سے بھی کوئی فرق نہیں پڑتا کیونکہ اگر یہ قول کفر ہوتا تو وہ اس  
کا رد کر دینے۔

چنانچہ حضرت عطاء بن عبد اللہ خراسانی قدس سرہ کا موقف اگر خبر واحد کے خلاف  
بھی ہے تو ان کی تکفیر نہیں کی جاسکتی ہے اور نہ ہر اس جلیل القدر عالم کی جس نے اپنے ترجمہ و  
تفسیر میں حضرت خراسانی کے موقف کو اختیار کیا ہے اور نہ اس کی جس نے حضرت خراسانی  
کے موقف کی صحت اور درست ہونے پر دلائل قائم کئے ہیں اس لئے کہ دلیل سے خبر واحد کے  
ترک پر اس کا استخفاف نہیں ہوتا۔

حضرت ملا علی القاری قدس سرہ لکھتے ہیں:

قال مالک والشافعی و احمد لا تنقض الفهقهة وضوء،  
لانها لو نقضت فی الصلوة لنقضت خارجها، وفي صلوة  
الجنابة و سجدة التلاوة كباقي النواقض، ولنا ان القياس ما

ذکر وہ ولكن تركناه فيها اذا كانت القهقهة في ذات ركوع  
و سجود بما رواه الدار قطنی عن ابی هريرة۔ (۱)

حضرت امام مالک، حضرت امام شافعی اور امام احمد بن حنبل فرماتے ہیں  
کہ قہقہہ ناقض وضو نہیں ہے۔ کیونکہ اگر اسے تسلیم کر لیا جائے کہ قہقہہ  
صلوٰۃ میں ناقض وضو ہے تو یہ بھی تسلیم کرنا پڑے گا کہ وہ خارج صلوٰۃ  
میں بھی ناقض ہو اور صلوٰۃ جنازہ اور سجدہ تلاوت میں بھی دوسرے  
نواقض کی طرح ناقض ہو۔ ہم حنفیوں کا موقف یہ ہے کہ وہ قیاس ہے  
جو انہوں نے ذکر کیا ہے لیکن اس قیاس کو ہم نے اس بحث میں ترک  
کیا ہے کہ جب قہقہہ رکوع و سجود والی نماز میں ہو، اس روایت کی وجہ  
سے جو دارقطنی نے حضرت ابو ہریرہ سے روایت کی ہے۔

حضرت ملا علی القاری قدس سرہ نے لکھا ہے کہ ائمہ ثلاثہ نے حدیث ابی ہریرہ کے  
مقابلہ میں قیاس کیا ہے اور اسے درست بھی سمجھا ہے۔ لیکن حضرت ملا علی القاری نے یہ نہیں کہا  
کہ ان تینوں ائمہ کرام نے حدیث یا خبر واحد کے مقابلہ میں قیاس کو راجح قرار دیا ہے اور یہ  
حدیث کا استخفاف، استحقار اور انکار ہے اور یہ کفر ہے۔ جس کا مطلب یہ ہوا کہ حضرت ملا علی  
القاری کے نزدیک قیاس یا کسی کے قول کے مقابلہ میں حدیث کا ترک کرنا اس کا استحقار  
استخفاف اور انکار نہیں ہے۔ حضرت طاہر بخاری لکھتے ہیں:

لورد حدیثا قال بعض مشايحنا رحمهم الله يكفر ومن

المتاخرين من قال هذا اذا كان متواترا۔ (۲)

اگر کوئی شخص حدیث کو رد کر دیتا ہے تو ہمارے بعض مشائخ نے یہ کہا  
کہ اس نے کفر کیا مگر متاخرین ائمہ کرام نے یہ کہا ہے اس سے ان کی  
مراد یہ ہے کہ اگر اس نے متواتر حدیث کو رد کیا تو اس نے کفر کیا۔

اور یہ وہ بات ہے جو دوسرے ائمہ بھی کہتے ہیں کہ اگر کوئی حدیث متواتر کو رد

کرے گا تو اس کی تکفیر کی جائے گی۔ اور اگر کوئی خبر واحد کو رد کرے تو چونکہ خبر واحد دلیل ظنی ہوتی ہے تو اس کی تکفیر تو کجا تھلیل بھی نہیں کی جاسکتی اور خبر واحد سے عقیدہ کا نہیں عمل کا ثبوت ہوتا ہے اور عمل ایمان و عقیدہ میں داخل نہیں ہے۔ چنانچہ حضرت ابو بکر سرخسی لکھتے ہیں۔

ولهذا لا يكفر الامتناع عن الاداء فيما هو من ارکان الدين،  
لا من اصل الدين الا ان يكون تاركاً على وجه الاستخفاف،  
فان استخفاف امر الشارع كفر فاما بدون الاستخفاف فهو  
عاص بالترك من غير عذر۔ (۱)

ارکان دین میں سے کسی رکن کے ادا سے امتناع پر اس شخص کو کافر نہیں کہا جائے گا۔ اس لئے کہ وہ اصل دین میں سے نہیں ہے مگر یہ کہ وہ استخفاف کے طور پر اس کا ترک کرنے والا ہو، اس لئے کہ ”امر شارع“ کا استخفاف کفر ہے۔ اور اگر اس نے استخفاف کے بغیر ترک کیا ہے اور وہ بھی بغیر عذر کے تو وہ عاصی شمار ہوگا۔

تو جب کوئی شخص ارکان دین میں سے کسی رکن کو ترک کر دے تو اس کی تکفیر نہیں ہے کیونکہ یہ رکن عمل ہے۔ ہاں اگر اس رکن کو استخفاف کے طور پر ترک کیا ہے تو وہ کافر ہوگا۔ اور خبر واحد چونکہ دلیل ظنی ہوتی ہے اور عمل میں اس کا اثر ہوتا ہے اس لئے اس کا ترک کفر تو درکنار ضلال بھی نہیں ہو سکتا۔

صاحب خلاصۃ الفتاویٰ کی عبارت پر حضرت ملا علی قاری نے یہ اضافہ فرمایا:

اقول هذا هو الصحيح الا اذا كان ردّ حدیث الاحاد من

الاجبار علی وجه الاستخفاف والاستحقار والانکار۔ (۲)

میں کہتا ہوں کہ یہی صحیح ہے یعنی متواتر کے رد کرنے پر تکفیر کی جائے

گی۔ مگر یہ کہ جب کوئی شخص خبر واحد کو استخفاف، استحقار اور انکار کے

طور پر رد کرے گا تو اس کی تکفیر کی جائے گی۔

استخفاف اور استحقار دونوں باب استفعال ہیں اور ان کا ثلاثی مجرد خفیف اور حقیر ہے اور ”انکار“ نکر سے باب افعال ہے۔ جس کا معنی ”منع کرنا“ ہے۔ ”انکار“ کا کلمہ حضرت ملا علی قاری نے استعمال کیا ہے جب کہ دوسرے اکابر نے زیادہ تر ”جَاحِدُ“ کا کلمہ استعمال کیا ہے۔ ”جَاحِدُ“ جَاحِدُ سے ہے حضرت مجد الدین فیروز آبادی اس کا معنی کرتے ہوئے لکھتے ہیں:

انکرہ مع علمہ۔ (۱)

یعنی علم کے باوجود کسی چیز کا انکار کرنا جحد کہلاتا ہے جس کا مطلب ”دانستہ انکار“ ہے تو خبر واحد کے دانستہ انکار پر بھی علماء اصول نے کسی کی تکفیر و تہلیل روانہ رکھی تو صرف انکار پر کسی کی تکفیر کس طرح ہو سکتی ہے۔ تو حضرت قاری قدس سرہ کی اس عبارت:

علی وجه الاستخفاف والاستحقار والانکار۔

میں ”الانکار“ سے مراد محض انکار نہیں ہوگا۔ بلکہ وہ انکار ہوگا جس میں استخفاف اور استحقار پایا جائے، یا وہ شخص خبر واحد کو اس حیثیت سے تسلیم نہیں کرتا اور انکار کرتا ہے کہ وہ حضور علیہ الصلوٰۃ والسلام کا فرمان ہے۔ ظاہر ہے اس میں استخفاف ہے۔ لیکن دینی عرف میں خبر واحد کو قبول نہ کرنے کی وجہ اس کی ذات نبوی سے اسناد و انتساب میں کمزوری ہے جیسا کہ حضرت سرخسی نے لکھا ہے، بعض اوقات خبر واحد کو اس لئے ترک کیا جاتا ہے کہ اس مقام میں خبر مشہور یا خبر متواتر کی ضرورت ہوتی ہے۔ اب اگر کوئی شخص حضور علیہ الصلوٰۃ والسلام کی ذات گرامی کی طرف ذنب کی نسبت کر کے آپ کو مذنب اور گنہگار ثابت کرے اور دلیل میں خبر واحد کو پیش کرے تو اس مقام میں خبر واحد کو اس لئے قبول نہیں کیا جائے گا کہ حضور علیہ الصلوٰۃ والسلام کی عصمت مسلمانوں کا اجماعی عقیدہ ہے اور اس کا منکر کافر ہے۔ اس کا خلاف ثابت کرنے کے لئے خبر متواتر کی ضرورت ہوتی ہے اور وہ ہے نہیں اور خبر واحد اپنی قوت کے لحاظ سے اتنی کمزور ہے کہ وہ اس مقام میں کوئی کام نہیں دے سکتی اس لئے اس مقام میں اسے ترک کر دیا جاتا ہے۔ خود مولانا غلام رسول سعیدی نے بھی لکھا ہے۔

کچھ روایات میں انبیاء علیہم السلام کی طرف بعض ایسے واقعات منسوب

ہیں جو عصمت کے خلاف ہیں۔ یہ تمام واقعات اخبار احاد سے مروی

ہیں اور یہ روایات ضعیف اور ساقط الاعتبار ہیں۔ (۱)

بس ہم بھی یہی کہتے ہیں کہ وہ اخبار احاد جو حضور علیہ الصلوٰۃ والسلام کی طرف ذنب کی نسبت کرتی ہیں وہ روایتی و درایتی لحاظ سے ضعیف ہیں اور اگر وہ ضعیف نہ بھی ہوں تو بھی انہیں ”عصمت نبی“ کے خلاف پیش ہی نہیں کیا جاسکتا۔ اور حضرت عطاء خراسانی قدس سرہ نے بھی اسی اصول کے تحت حضور علیہ الصلوٰۃ والسلام کی عصمت کے منافی اخبار احاد کو قبول ہی نہیں کیا اور ”تقدیر مضاف“ کا قاعدہ قبول کرتے ہوئے مقدر عبارت نکال کر اس کا حل پیش کیا۔

خلاصہ کلام یہ ہوا کہ دلیل سے خبر واحد کا ترک اس کا استخفاف نہیں ہے حضرت امام مالک، حضرت امام شافعی اور حضرت امام احمد بن حنبل نے قیاس اور دلیل کی وجہ سے خبر واحد کو ترک کر دیا مگر حضرت ملا علی قاری نے ان کی تکفیر کا قول نہیں کیا۔ لہذا یہ اس بات کی دلیل ہے کہ خبر واحد کو دلیل سے ترک کرنا ”استخفاف حدیث“ نہیں ہوگا۔ اگر کوئی اسے استخفاف حدیث قرار دے کر تکفیر کرتا ہے تو وہ بے علمی اور کم فہمی کی وجہ سے ایسا کرتا ہے۔ اسے توبہ اور رجوع الی اللہ کرنی چاہئے۔ اور کوئی اللہ والا تلاش کر کے ان کی صحبت میں رہنا چاہئے اور ان کی خانقاہ میں جا رو بہ کشی کر کے اپنے نفس، انا اور خودی کو مٹانا چاہئے تاکہ توازن و اعتدال کی صفت نمایاں ہو اور قبول حق میں آسانی ہو۔

مولانا سعیدی نے مندرجہ بالا عبارت میں ضعیف کی تشریح ”ساقط الاعتبار“ سے کی ہے اور یہ علی الاطلاق درست نہیں ہے۔ بلکہ ضعیف عمل میں قابل اعتبار ہوتی ہے اور اس سے استحباب کا ثبوت ہو سکتا ہے۔ البتہ انبیاء کرام کے عصمت کے مقابلہ میں یہ ضعیف نہ بھی ہو تو بھی قابل قبول نہیں ہو سکتی۔ اور یہ عجیب بات ہے کہ ضعیف کے معنی کو ”نخیف“ سے واضح کرنا ”کفری ذنب“ ہے اور ”روایت ضعیف“ کو ساقط الاعتبار سے واضح کرنا شاید ”سکرات الموت“ سے نجات کا باعث ہے۔ اگر بقول ان کے حدیث کو ”نخیف“ کہنا جرم ہے تو اسے ”ساقط الاعتبار“ کہنا بدرجہ اولیٰ جرم اور ”کفری ذنب“ ہے۔ ہم یہ سمجھتے ہیں کہ

مولانا سعیدی کے اس اندازِ بیان سے حدیث کا استخفاف ہو سکتا ہے اور وہ ان کے نزدیک کفر ہے۔ مگر ہم اس میں مہربان ہیں کہ ہمارے اکابر کا یہ شیوہ اور طریقہ نہیں تھا۔ مولانا سعیدی اپنے بارے میں خود ہی فیصلہ کریں۔

حضرت طاہر بخاری علیہ الرحمۃ لکھتے ہیں:

لو قال لشعر محمد صلى الله عليه وسلم شعيراً يكفر تاويله

هكذا ان قال بطريق الالهانه۔ (۱)

اگر کسی نے حضور علیہ الصلوٰۃ والسلام کے شعر کو توہین کے طور پر ”شُعَيْر“ کہا تو اس کی تکفیر کی جائے گی۔ شَعْر کا معنی ”بال“ ہے۔ انہیں کوئی توہین کے مقصد سے ”شُعَيْر“ کہے تو یہ کفر ہے۔ ”شُعَيْر“ اسم تصغیر ہے جو کسی چیز کی قصارت اور چھوٹے پن کو ظاہر کرتا ہے اور کبھی حقارت کے لئے بھی آتا ہے۔ اگر کوئی شخص اسم تصغیر کا صیغہ توہین و تخفیف کے لئے استعمال کرے گا تو اس پر کفر کا حکم ہوگا۔ اور اگر توہین و تخفیف کے لئے استعمال نہیں کرے گا تو اس پر یہ حکم نہیں لگایا جائے گا۔ تو جب تصغیر میں تکفیر کے لئے توہین و تخفیف کا اعتبار ہے تو اس کے ماسوا میں توہین و تخفیف کا اعتبار بدرجہ اولیٰ ہوگا۔ ہمارے فقہاء کرام نے لکھا ہے:

اذا صلى حاسر الراس كره و ان قصد به التواضع۔ (۲)

جب کوئی شخص ننگے سر نماز پڑھے اگرچہ اس کی نیت عاجزی کی ہو

مکروہ ہے۔

یعنی اس شخص کا یہ فعل مکروہ ہے چاہے اس کے دل میں کتنی عاجزی کیوں نہ ہو۔ کیونکہ اس کا ظاہری عمل اس کی نفی کر رہا ہے۔ لیکن حضرت قاضی خان اوزجندی لکھتے ہیں:

لو صلى رجل مكشوف الراس وهو يجد عمامة، ان كان

على وجه التذلل والتضرع لابس به و ان كان على وجه

التهاون يكره۔ (۳)

۱۔ خلاصۃ الفتاویٰ، ج ۴، ص ۳۸۴۔ ۲۔ فتاویٰ سراجیہ، ص ۱۱۔

۳۔ فتاویٰ قاضی خان، ج ۱، ص ۶۶۔

ایک شخص عمامہ کی موجودگی میں ننگے سر نماز ادا کرتا ہے تو اگر وہ یہ عمل تذلل و تضرع کے طور پر کرتا ہے تو اس میں کوئی حرج نہیں ہے اور اگر اہانت کے طور پر کرتا ہے تو مکروہ ہوگا۔

یعنی اگر وہ اہانت کے طور پر ننگے سر نماز پڑھتا ہے تو یہ مکروہ ہے، تو اس میں اصل چیز استخفاف، استہانت اور استحقار ہے۔ اگر یہ نہ ہو تو برائی کا پہلو نہیں ہوگا۔ حضرت ملا علی القاری اور دوسرے اکابر کا بھی یہی کہنا ہے کہ خبر واحد کا ترک یا دلیل سے ترک، استخفاف نہیں ہے۔ جب اس ترک کے ساتھ استخفاف ہوگا تو پھر یہ برائی ہوگا۔ حضرت قاضی خان نے تھاوان کے باوجود مکروہ کہا ہے۔ حضرت عطاء خراسانی نے خبر واحد سے حضور علیہ الصلوٰۃ والسلام کے لئے ذنب اور گناہ کے اثبات سے اجتناب کیا اس لئے وہ معتوب ہیں اور ان کے کفر کی بات کی جاتی ہے۔ گویا ان کا جرم یہ ہے کہ:

”خبر واحد سے حضور علیہ الصلوٰۃ والسلام کے ذنب اور گناہ ثابت کرنے کے بجائے اس کے مقابلہ میں آپ کی عصمت کو قائم رکھنے کے لئے تقدیر مضاف کا قاعدہ استعمال میں لایا ہے۔“

ان کے اس عمل اور روش کو کفر ثابت کیا جا رہا ہے اس کا مطلب یہ ہوا کہ:

اخبار احاد سے حضور علیہ الصلوٰۃ والسلام کے لئے ذنب اور گناہ ثابت کرنا اسلام ہے جیسا کہ مولانا سعیدی نے کیا ہے اور اخبار احاد سے حضور علیہ الصلوٰۃ والسلام کے لئے ذنب اور گناہ ثابت نہ کرنا کفر ہے۔ جیسا کہ حضرت خراسانی نے کیا ہے۔

نعوذ باللہ من ذلک۔ اللہ تعالیٰ ایسی روش سے ہر مسلمان کو بچائے اور اس فکری اعموجاج سے خلاصی عطا فرمائے اور علماء اسلام کی ”تخلیق رأس“ کے جرم سے محفوظ فرمائے۔

حضرت خراسانی قدس سرہ کی اس تفسیری توجیہ میں ہمارے نزدیک کوئی استخفاف اور استحقار نہیں ہے۔ بالکل یہ قاعدہ اور ضابطہ کے مطابق ہے جن لوگوں نے ایک ”تابعی“ کی تکفیر کی ہے۔ انہوں نے ظلم کیا ہے اور ایک صاحب علم شخصیت کی کردار کشی کی ہے انہیں اپنے

اس عمل سے توبہ لازم ہے۔ اور پھر جن محترم شخصیات نے حضرت عطاء خراسانی کی تائید کی ہے ان کی بھی تکفیر مزید ظلم ہے۔ ہاں حضرت خراسانی کے موقف اور ان کی دلیل سے اختلاف ہر صاحب علم کا حق ہے۔

## امام ابو بکر سرخسی اور ترکِ حدیث صحیح

حضرت ابوسعید خدری سے مروی ہے کہ حضور علیہ الصلوٰۃ والسلام نے فرمایا:

یجئنی نوح و امتہ فیقول اللہ هل بلغت نعم امی رب،  
فیقول لامتہ هل بلغکم فیقولون لا، ما جاءنا من نبی، فیقول  
لنوح من یشہد لک فیقول محمد و امتہ، فنشہد انه قد  
بلغ وهو قبلہ کذلک جعلناکم امة وسطا لتکونوا شهداء  
علی الناس۔ (۱)

قیامت کے روز حضرت نوح علیہ السلام اور ان کی امت آئے گی، تو اللہ تعالیٰ حضرت نوح علیہ السلام سے پوچھے گا کہ کیا آپ نے فریضہ تبلیغ ادا کر دیا تو وہ گزارش کریں گے کہ ہاں میرے رب میں نے فریضہ تبلیغ ادا کر دیا۔ پھر ان کی امت سے پوچھے گا کیا حضرت نوح علیہ السلام نے آپ کو میرا دین پہنچا دیا تو وہ جواب دیں گے نہیں ہمارے پاس تو کوئی نبی آیا ہی نہیں تو اللہ تعالیٰ حضرت نوح علیہ السلام سے فرمائے گا آپ کی گواہی کون دیگا۔ تو وہ کہیں گے حضرت محمد علیہ الصلوٰۃ والسلام اور ان کی امت میری گواہ ہے۔ پس ہم شہادت دیں گے کہ انھوں نے لوگوں تک دین پہنچا دیا تھا اور اللہ تعالیٰ اسے قبول فرمائے گا“ اور وہ اللہ تعالیٰ کا قول ہے ”اس طرح بنایا ہم نے تمہیں امت وسطا کہ تم لوگوں پر گواہ ہو۔“



حدیث نے جو آیت کا مفہوم متعین کیا ہے وہ یہ ہے کہ آخرت میں حضور علیہ الصلوٰۃ والسلام اور آپ کی امت لوگوں پر گواہ ہوگی یعنی شہداء علی الناس کا عمل آخرت میں ہوگا۔ مگر حضرت سرخسی نے اس مفہوم کو جو حدیث سے ثابت ہو رہا ہے نظر انداز کیا ہے اور یہ کہا ہے:

ففي هذا بيان ان اجماعهم حجة على الناس وانه موجب  
للعلم قطعاً

اس آیت کریمہ میں اس بات کا بیان ہے کہ ان کا اجماع لوگوں پر حجت ہے اور وہ قطعاً موجب العلم ہے۔ حضرت سرخسی اس آیت سے اجماع کا ثبوت لارہے ہیں اور آخر میں لکھتے ہیں:

ولا يجوز ان يقال هذا في حكم الآخرة لانه لا تفصيل في  
الآية۔ (۱)

اور یہ کہنا بھی جائز نہیں کہ یہ آیت آخرت کے حکم کے بارے میں ہے اس لئے کہ آیت میں اس کی تفصیل نہیں ہے۔

حضرت سرخسی قدس سرہ نے اس آیت سے اجماع امت کا اثبات کیا ہے اور اس کے ”حدیثی مفہوم“ سے انکار کیا ہے اور دلیل یہ دی ہے کہ آیت میں ”حدیثی مفہوم“ کے اثبات کے لئے کوئی چیز نہیں ہے۔ گویا حضرت سرخسی نے خبر واحد سے جو مفہوم ثابت ہو رہا ہے اس کا انکار کر دیا اور آیت کے اندر سے جو مفہوم قیاس کے طور پر ابھر رہا تھا اسے قبول کیا ہے۔ تو خبر واحد کو ترک کرنے سے اگر اس کا استخفاف ہوتا ہے تو پھر حضرت سرخسی نے حدیث سے تقابل میں اپنے قیاسی مفہوم کو رائج قرار دینے کا کام تو کیا ہے تو اب مولانا سعیدی کا اس امام علماء امت کے بارے کیا فیصلہ ہے؟ ہمارا موقف یہ ہے کہ اگر خبر واحد کو دلیل سے ترک کیا جائے تو یہ کوئی استخفاف نہیں ہے بلکہ اصحاب علم کا طریقہ رہا جس کی بے شمار مثالیں پیش کی جا چکی ہیں۔

## امام دبوسی اور ترکِ حدیث

امام ابوزید عبید اللہ بن عمر دبوسی کا بھی آیۃ کریمہ و کذالک جعلنا کم امۃ وسطا میں یہی موقف ہے، وہ لکھتے ہیں:

فان قيل ان الآية وردت في امور الآخرة. قلنا لا تفصيل في الآية۔ (۱)

یعنی اگر کوئی حدیث کے حوالے سے یہ بات کہے کہ اس کا مطلب تو یہ ہے کہ یہ شہادت تو آخرت میں ہوگی تو ہماری طرف سے اس کا جواب یہ ہے کہ اس آیت میں اس بات کی تفصیل نہیں ہے۔ یعنی آیت یہی بتاتی ہے کہ اس سے مراد دنیا میں شہادت ہے۔ آخرت کی شہادت اس سے مراد نہیں ہے۔ تو سوال یہ پیدا ہوتا ہے کہ اگر حدیث کا ترک اس طرح کفر ہے تو امام ابوزید دبوسی جیسی علمی شخصیت اس قاعدہ سے کیوں ناواقف ہے اور کیوں یہ اس پر عمل پیرا نہیں ہو رہے۔ ان کے عمل سے یہ بات بالکل واضح طور پر سامنے آ جاتی ہے کہ ایسا کوئی قاعدہ فقہاء کرام کے مابین متعارف نہیں ہے بلکہ اس طرح حدیث کا ترک کرنا قاعدہ اور ضابطہ کے مطابق معمول کی کارروائی ہے۔

## مولانا سعیدی اور ترکِ حدیث

جو کام حضرت خراسانی قدس سرہ نے کیا ہے کہ خبر واحد کے مقابلہ میں علم نحو کے ایک قاعدہ ”تقدیر مضاف“ سے ما تقدم من ذنبک وما تاخر کی تفسیر کی ہے بالکل یہی کام دوسرے مقام میں مولانا سعیدی نے بھی سرانجام دیا ہے، جس کی تفصیل یہ ہے، قرآن حکیم میں ہے:

فَلَمَّا اتَّهَمَا صَالِحًا جَعَلَا لَهُ شُرَكَاءَ فِيمَا اتَّهَمَا۔ (۲)

جب اللہ تعالیٰ نے دونوں کو بالکل صحیح اولاد دے دی تو اللہ کی دی ہوئی چیز میں وہ دونوں اللہ کا شریک ٹھہرانے لگے۔

چنانچہ اس کی شرح میں امام محمد بن عیسیٰ ترمذی لکھتے ہیں:

عن النبی صلی اللہ علیہ وسلم قال لما حملت حوا طاف بہا  
ابلیس، وکان لایعیش لہا ولد، فقال سمیہ عبدالحارث  
فسمتہ عبدالحارث فعاش وکان ذلک من وحی الشیطان  
و امرہ. ہذا حدیث حسن غریب۔ (۱)

امام سیوطی اس حدیث کے بارے میں لکھتے ہیں:

اخرج احمد والترمذی و حسنہ و ابن جریر و ابن ابی حاتم

و ابو الشیخ و ابن مردویہ والحاکم و صححہ۔ (۲)

جب حضرت حوا حاملہ ہوئیں تو ان کے پاس ابلیس آیا اور صورت حال یہ تھی کہ حضرت حوا کے  
ہاں جو بچہ پیدا ہوتا تھا مر جاتا تھا تو اس نے کہا بچہ کا نام عبدالحارث رکھنا۔ حضرت حوا نے اس  
کا نام عبدالحارث رکھ دیا پس وہ زندہ رہا تو یہ شیطان کی طرف سے امر تھا۔ یہ حدیث حسن  
غریب ہے اور امام سیوطی نے لکھا ہے اس حدیث کو امام احمد اور ترمذی نے لکھا ہے اور حسن  
قرار دیا ہے اور ابن جریر، ابن ابی حاتم، ابو الشیخ، ابن مردویہ اور حاکم نے بھی اسے لکھا ہے  
اور صحیح قرار دیا ہے۔

یعنی اس روایت کو امام ترمذی اور امام احمد بن حنبل نے حسن قرار دیا ہے۔ اور  
حضرات مفسرین نے اس حدیث کو مندرجہ بالا آیت کی تفسیر میں بیان کیا ہے۔ اب دیکھئے  
مولانا غلام رسول سعیدی کیا لکھتے ہیں:

فلما اتھما صالحاً جعلالہ شرکاء فیما اتھما جب اللہ نے  
انہیں بہترین بچہ دے دیا تو دونوں میاں بیوی اللہ کے لئے دوسروں کو  
اس چیز میں شریک بنانے لگے جو اللہ نے انہیں دی تھی، کہا جاتا ہے کہ  
یہ ضمیریں حضرت آدم اور حوا کی طرف راجع ہیں۔ حالانکہ اگر یہ مان لیا  
جائے تو لازم آئے گا کہ نبی نے شرک کیا ہو اور یہ خلاف اجماع ہے۔

اس لئے اس کا جواب یہ ہے کہ اول تو یہ ضمیریں حضرت آدم اور حضرت حوا کی طرف نہیں مطلقاً مرد اور عورت کی طرف راجع ہیں اور یہی قرآن مجید سے ظاہر ہے۔ اگر اس جگہ مرد اور عورت سے حضرت آدم اور حضرت حوا مراد ہوں تو یہاں:

### أَوْلَادُهُمَا

محذوف ہے یعنی ان کی اولاد نے اس میں اللہ کا شریک بنایا۔ (۱)

اور اپنی تفسیر میں بھی یہی بات لکھی ہے کہ:

یہاں جعلاً کا فاعل اولاد ہما ہے اور مضاف کو حذف کر کے مضاف الیہ

کو اس کا قائم مقام کر دیا جو جعلاً میں ضمیر فاعل ہے۔ (۲)

اس مقام میں مولانا سعیدی نے دونوں کتابوں میں ترمذی اور مسند احمد کی حسن روایت اور دوسرے حضرات کے نزدیک صحیح روایت کو ترک کیا اور ان سے استدلال نہیں کیا ہے اور عربی گرامر کے قاعدہ ”تقدیر مضاف“ سے آیت کی تفسیر کی ہے۔ اور حدیث کو قبول نہ کرنے کی وجہ یہ بیان کی کہ اس سے لازم آتا ہے کہ ”نبی نے شرک کیا ہو“ حالانکہ حدیث ترمذی و مسند احمد میں حضرت آدم علیہ السلام کا ذکر ہی نہیں ہے۔ خیر تفصیلات جو بھی ہوں مولانا سعیدی نے حضور علیہ الصلوٰۃ والسلام کی حدیث کو یہاں قواعد عربیہ کے مقابلہ میں خفیف جانتے ہوئے ترک کیا اور عربی لسانیات کے ایک قاعدہ کو اس کے مقابلہ میں قوی جانتے ہوئے قبول کیا اور یہ عمل خود ان کے اپنے قائم کردہ اصول کے مطابق ”استخفاف حدیث“ ہے اور ”کفر“ ہے۔ یہ فیصلہ تو مولانا سعیدی کو کرنا ہے کہ انہوں نے کفر کیا ہے یا نہیں مگر انہوں نے اپنے دستِ عنصری سے لکھا ہے:

عطاء خراسانی کے قول کے مقابلے میں اس حدیث سے استدلال کو

بازارِ علم میں اپنی اہمیت کو کم قرار دینا یہ اس صحیح حدیث کا استخفاف ہے

اور حدیث کا استخفاف فقہاء کی تصریح کے مطابق کفر ہے۔

مولانا سعیدی نے بھی ترمذی اور مسند احمد کی حسن حدیث اور دوسروں کے نزدیک صحیح حدیث کے مقابلے میں عربی گرائمر کے قاعدہ کو رائج قرار دیا اور یہی تو وہ ”کفر“ ہے جسے مولانا سعیدی نے خود بیان کیا ہے۔ مولانا سعیدی نے اسے استخفاف اور پھر کفر قرار دیا مگر اس کے استخفاف ہونے پر کوئی دلیل پیش نہیں کی۔ کیونکہ علماء اصول اور علماء حدیث نے اس کی صراحت کر دی ہے کہ خبر واحد کو قیاس یا کسی قیاسی قول سے استدلال کر کے ترک کرنا معمول کا طریقہ کار ہے اور اس میں کوئی منع کا پہلو نہیں ہے۔

مولانا سعیدی نے حدیث کو قبول نہ کرنے کا یہ عذر پیش کیا کہ اس سے حضرت آدم علیہ السلام کی طرف ایک غلط بات کا انتساب ہو سکتا ہے، حالانکہ حدیث میں حضرت آدم علیہ السلام کا ذکر نہیں ہے۔ حضرت خراسانی قدس سرہ نے بھی اخبار احاد کو اس لئے قبول نہیں کیا کہ حضور علیہ الصلوٰۃ والسلام کی طرف ”ذنب“ کا انتساب ہوتا ہے اور آپ معصوم ہیں۔ مولانا سعیدی نے بھی عربی لسانیات کے قاعدہ ”تقدیر مضاف“ کا سہارا لیا اور ”اولادہما“ مقدر تسلیم کر کے آیت کی تفسیر کی اور حضرت خراسانی قدس سرہ نے ”تقدیر مضاف“ کے اسی قاعدہ کے مطابق ”ما تقدم من ذنب ابویک“ میں ”ابوی“ مقدر تسلیم کر کے آیت کی تفسیر کی۔ دونوں ایک ہی وجہ سے حدیث کو قبول نہیں کر رہے اور دونوں نے ایک ہی قاعدہ کے مطابق مضاف مقدر تسلیم کیا ہے۔ انیک کا استدلال کفر ہو اور دوسرا اپنے استدلال کے بل بوتے پر خادم الاسلام والمسلمین ہونے کا دعویدار ہو، اگر کسی کے قیاس یا قول کے مقابلہ میں حدیث کا ترک استخفاف ہے تو یہ دونوں جگہ ہونا چاہئے اگر حضرت عطاء خراسانی یہ کام کریں تو وہ کافر ہوں نعوذ باللہ من ذالک اور مولانا سعیدی یہ کام کریں تو وہ مؤمن صادق ہوں۔

ہم اس بات کا فیصلہ انہی پر چھوڑتے ہیں کہ انہوں نے کفر کیا ہے یا نہیں۔ اس لئے کہ یہ بھی ان کی طرف سے ہے کہ کسی کے قول کو قبول کرنا اور اس کے مقابلہ میں حدیث کو ترک کرنا حدیث کا استخفاف ہے اور یہ کفر ہے۔ اور عربی گرائمر کے قاعدہ کو حدیث پر رائج بھی وہی قرار دے رہے ہیں۔ اس کے باوجود یہ استخفاف ہے یا نہیں اب اقیموالوزن بالقسط ولا تخسروا المیزان پر عمل کا اندازہ ہوگا۔ ہمارا انہیں مشورہ ہے کہ وہ حق قبول کریں اور رجوع الی اللہ کریں۔

ہمارا موقوف یہ ہے کہ اگر کوئی صاحب علم کسی حدیث کو دلیل کی بنیاد پر ترک کرتا ہے اور وہ دلیل یا قیاس یا قول جس کی بنیاد پر اس نے حدیث کو ترک کیا قبول کیا جائے گا۔ اور یہ قبولیت کا عمل استخفاف نہیں ہے اس لئے کہ وہ حدیث جو خبر واحد ہوتی ہے دلیل ظنی ہوتی ہے۔ دلیل ظنی اس لئے ہوتی ہے کہ اس کی نسبت حضور علیہ الصلوٰۃ والسلام کی طرف کمزور ہوتی ہے اور اگر یہ نسبت قوی اور مضبوط ہو تو حدیث متواتر ہو جاتی ہے اور یقین کا فائدہ دیتی ہے۔ اب جب کوئی آدمی خبر واحد دلیل، قیاس اور قول کے مقابلہ میں ترک کرتا ہے تو وہ اس لئے نہیں کہ یہ حضور علیہ الصلوٰۃ والسلام کی حدیث ہے بلکہ اس لئے کرتا ہے کہ اس کا حدیث ہونا یقینی امر نہیں ہوتا۔ اس لئے ائمہ کرام دلائل قویہ کے مقابل خبر واحد کو ترک کر دیتے ہیں۔ جیسا کہ حضرت عطاء خراسانی نے اپنے موقوف میں اور مولانا سعیدی نے یہاں اپنے موقوف پر کیا۔ ہذا ما عندی و العلم عند اللہ تعالیٰ۔ لیکن اس کے باوجود مولانا سعیدی لکھتے ہیں:

عطاء خراسانی کے قول کے مقابلہ میں اس حدیث سے استدلال کو بازار

علم میں اپنی اہمیت کو کم قرار دینا یہ اس حدیث کا استخفاف ہے اور

حدیث کا استخفاف فقہاء کی تصریح کے مطابق کفر ہے۔ (۱)

ہم اس سے پہلے علماء اصول کی کتب سے اس بات کو پایہ ثبوت تک پہنچا چکے ہیں کہ اگر خبر واحد قیاس کے خلاف ہوگی تو اسے ترک کر دیا جائے گا اور اس کی مثالیں بھی پیش کر چکے ہیں۔ اور حضرت ابو ہریرہ کی روایت کے ترک اور اس کے قبول نہ کرنے کے بارے میں یہ تک بتا چکے ہیں:

لیس از در ابابہ ہریرہ و استخفافا بہ

کہ اس میں نہ تو حضرت ابو ہریرہ کی عیب جوئی اور نہ ہی ان کا استخفاف ہے۔ گویا حدیث کے عدم قبول اور اس کے ترک سے راوی حدیث کا استخفاف بھی نہیں چہ جائیکہ حدیث کا استخفاف ہو۔ اس لئے اگر استدلالی طور پر کسی نے خبر واحد کو ترک کیا ہے چاہے وہ قیاس سے کیا ہے یا کسی کے قول سے کیا ہے تو یہ خبر واحد کا استخفاف نہیں ہے تو جب وہ شخص علماء اصول کے قواعد و

ضوابط کو نظر انداز کر کے خبر واحد سے استدلال کرے گا تو اس استدلال کی وجہ سے بازارِ علم میں اس کی اہمیت کم نہیں تو کیا زیادہ ہوگی تو کیا اسے ادھر سونے میں تو لا جائے گا۔

سوال یہ پیدا ہوتا ہے کہ جب حضرات صحابہ قرآنی کلمات پر عمل کو موقوف کر دیتے ہیں تو خبر واحد جس کی حضور علیہ الصلوٰۃ والسلام کی طرف نسبت کمزور ہوتی ہے جس کی وجہ سے اس کا ”حدیث“ ہونا یقینی نہیں ہوتا بلکہ ظنی ہوتا ہے جس کے انکاری کی نہ تو تکفیر کی جاسکتی ہے اور نہ ہی تھلیل کی جاسکتی ہے اس پر قیاس کیوں غالب قرار نہیں دیا جاسکتا اور علماء اصول کا یہ موقف ہے کہ اگر خبر واحد قیاس کے خلاف ہوگی تو اسے ترک کر دیا جائے گا تو خبر واحد کا قیاس یا کسی قول کے مقابلہ میں ترک ہونا کتب اصول فقہ میں طے شدہ حقیقت ہے اس کو استخفاف کہنا اور ان اقوال کے قائلین کی تکفیر کرنا حنفی علماء اصول کی تکفیر کرنا ہے۔ تو کیا حضرت نظام الدین شاشی سے لیکر حضرت علامہ تفتازانی تک سارے علماء اصول کفار میں شامل ہیں؟ نعوذ باللہ من ذالک۔ جب کہ ہم نے تو ”اثر ابن عباس“ کی بات کی تھی جس کی تفصیل آگے آئے گی۔

## علماء اصول اور استخفاف و استہانت کا حکم

ہم حضرت ملا علی قاری قدس سرہ کے قول کی تشریح کے بعد اب ”استخفاف حدیث“ پر مزید بحث کرنا چاہتے ہیں اور علماء اصول کے موقف کے مطابق ”استخفاف و استہانت“ کا حکم بیان کرنا چاہتے ہیں۔ چنانچہ علماء اصول کے مقتدا امام ابو زید دہلوی لکھتے ہیں:

ولا نفسقہ بترکہ عملا الا ان یکون استخفافا لخبر الاحاد

ففسقہ۔ (۱)

اگر کوئی عالم دین خبر واحد پر عمل نہیں کرتا اسے مانتا نہیں ہے تو ہم اسے فاسق قرار نہیں دے سکتے مگر وہ خبر واحد کا استخفاف کرتا ہے تو پھر ہم اسے فاسق قرار دیں گے۔

یعنی اگر صرف وہ قبول کرنے سے انکار کرتا ہے تو اس پر فسق نہیں ہے۔ اور اگر وہ خبر واحد کا استخفاف کرتا ہے تو پھر اسکے اس فعل کو فسق کہا جائے گا۔ امام ابو بکر بزدوی لکھتے ہیں:

ویفسق تارکہ اذا استخف باخبار الاحاد فاما متا ولا لا (۲)

یعنی اگر کوئی شخص خبر واحد کو خفیف جان کر اسے ترک کرتا ہے تو اسے کافر نہیں فاسق کہا جائے گا۔ اور اگر وہ خبر واحد کو تاویل کر کے یعنی اسے ضعیف اور کمزور و ناتواں جان کر ترک کرتا ہے تو اس کے اس فعل پر فسق کا اطلاق بھی نہیں ہو سکتا۔ امام نسفی منار میں لکھتے ہیں:

ویفسق تارکہ اذا استخف باخبار الاحاد فاما متا ولا فلا (۳)

یعنی جب کوئی شخص خبر واحد کو خفیف جان کر ترک کرے گا تو اسے فاسق کہا جائے گا۔ پس اگر وہ تاویل کرتا ہے اسے غریب اور ضعیف قرار دیتا ہے اور کمزور و ناتواں اور نحیف و نزار قرار دیتا ہے۔ اور پھر اسے قبول نہیں کرتا تو اسے فاسق بھی نہیں کہا جا سکتا کیونکہ یہ سلف کا معمول اور طریقہ کار ہے۔

مگر استخفاف کے بارے میں جو کچھ علماء اصول نے لکھا ہے۔ وہ یہ ہے حضرت شیخ

۱۔ تقویم الادب، ص ۷۸۔ ۲۔ کنز الوصول، ص ۱۳۷۔

۳۔ منار بحوالہ کشف الاسرار، ج ۱، ص ۲۵۲۔



”ویفسق تار کہ اذا استخف باخبار الاحاد“ بان لا یری  
 العمل بها واجباً لا ان یتهاون بها فان التهاون بالشریعة  
 کفر، وانما خص اخبار الاحاد بالذكر اعتباراً للغالب لا لان  
 الواجب لا یثبت الا باخبار الاحاد، ”فاما متاولا فلا“، ای  
 فاما ترک العمل باخبار الاحاد بطریق التاویل بان یقول  
 هذا الخبر ضعيف او غریب او مخالف لکتاب فلا یفسق فيه  
 لان هذا ليس للهوى والشهوة بل مما توارث به العلماء  
 لاجل الدقة والفتانة۔ (۱)

اور خبر واحد کے تارک کو فاسق قرار دیا جائے گا جب اس نے اس کا  
 استخفاف کیا یا اس طور کہ اس نے خبر واحد کو واجب العمل نہیں جانا۔ اور  
 جب اس نے خبر واحد کو اہانت کے طور پر ترک کیا تو یہ کفر ہے اس لئے  
 کہ اہانت شریعت کفر ہے۔ مصنف نے یہاں خصوصیت سے خبر واحد کا  
 ذکر کیا ہے۔ اس لئے کہ اکثر وجوب خبر واحد سے ثابت کیا جاتا ہے۔  
 اس کا یہ مطلب نہیں ہے کہ خبر واحد ہی سے وجوب کا ثبوت ہوتا ہے۔  
 ”فاما متاولا فلا“ اگر کوئی شخص تاویل کر کے اخبار احاد پر عمل نہیں  
 کرتا اور یہ کہتا ہے کہ یہ حدیث ضعیف ہے یا غریب یا قرآن حکیم کے  
 مخالف ہے تو اسکے اس قول پر اسے فاسق نہیں کہا جائے گا۔ اس لئے  
 کہ وہ یہ باتیں خواہش نفسانی کے تحت نہیں کہہ رہا ہے بلکہ یہ تو وہ بات  
 ہے جو دقت و فطانت کے طور پر علماء کرام ہمیشہ سے کرتے آئے ہیں۔

نور الانوار جو درس نظامی کی ایک اہم کتاب ہے۔ وہ یہ بات بتا رہی ہے کہ  
 استخفاف خبر واحد فسق ہے کفر نہیں ہے۔ اور خبر واحد کی اہانت کفر ہے۔ اور اگر کوئی شخص تاویل

کرتا ہے کہ یہ حدیث ضعیف یا غریب یا قرآن حکیم کے مخالف ہے یعنی اسے کمزور اور نحیف و نزار کہتا ہے اور اسے واجب العمل نہیں جانتا تو پھر تو وہ فسق بھی نہیں ہے۔ یعنی استخفاف اور اہانت میں فرق ہے۔ استخفاف اگر تاویل کے بغیر ہو تو وہ فسق ہے اور اگر تاویل کے ساتھ ہو تو وہ معیوب نہیں ہے بلکہ سبیل العلماء ہے۔

مولانا سعیدی حدیث کو ضعیف اور کمزور کہنا اور اسے نحیف و نزار کہہ کر ناقابل عمل قرار دینے کو استخفاف قرار دے کر کفر کہہ رہے ہیں جب کہ یہ تو سبیل العلماء ہے۔ اور ہم نے تو حدیث رسول کو نہیں اثر ابن عباس کو بے اثر ثابت کیا ہے تو جب حدیث کا استخفاف کفر نہیں تو ”اثر“ کو ضعیف اور کمزور و ناقواں اور نحیف و نزار قرار دینا کفر کیسے ہو سکتا ہے۔ یعنی دونوں سبیل العلماء ہیں۔ قارئین کو اپنی بات اصطلاحات سے ہٹ کر ان کے معانی و مطالب سے یا دوسرے متبادل کلمات کے ساتھ سمجھانا ذہانت و فطانت کا عمل ہے۔ غبی اور کندھ ذہن لوگ اسے استخفاف کہہ کر کفر قرار دے رہے ہیں۔

حضرت مولانا عبدالحق حقانی قدس سرہ شرح حسامی میں لکھتے ہیں:

ويفسق تار كه اذا استخف باخبار الاحاد بان لا يرى العمل

واجباً لا ان يتهاون بها فان التهاون بالشرع كفر۔ (۱)

اس عبارت میں ”استخفاف“ کا کلمہ موجود ہے، جو باب استفعال کی مصدر سے ماضی کا صیغہ ہے یعنی اگر اس شخص نے ”اخبار احاد“ کو خفیف جان کر ترک کیا تو اسے فاسق قرار دیا جائے گا۔ کیونکہ اس نے اخبار احاد کو اس قابل نہیں سمجھا کہ ان پر عمل کیا جائے اور اگر اس نے اس پر عمل اس لئے نہیں کیا کہ وہ اخبار احاد کی اہانت کرنا چاہتا ہے تو یہ کفر ہے۔ کیونکہ شرع کی اہانت کفر ہے۔

یعنی اخبار احاد کے استخفاف کا حکم فسق ہے اور اخبار احاد کی اہانت کا حکم کفر ہے۔

استخفاف کا حکم کفر نہیں ہے۔

یعنی اگر اخبار احاد کا استخفاف لازم ہو رہا ہو تو درس نظامی میں پڑھائی جانے والی

کتب میں اس بات کی تربیت دی گئی ہے کہ استخفافِ خبر واحد سے کفر لازم نہیں آتا ہے اس لئے اس پر کفر کا فتویٰ نہ دینا۔ حسامی اور نور الانوار دونوں وہ کتابیں ہیں جو درس نظامی میں باقاعدہ پڑھائی جاتی ہیں۔ ان دونوں کتابوں میں یہ لکھا ہوا ہے کہ:

- خبر واحد کا استخفاف یعنی اسے واجب العمل نہ جانتے ہوئے ترک کرنا فسق ہے۔
  - خبر واحد کی تاویل کر کے اسے ترک کرنا علماء سلف کا معمول رہا ہے۔
  - خبر واحد کو ضعیف، غریب، مستنکر، کمزور و ناتواں اور نحیف و نزار ثابت کر کے ترک کرنا ذہین و فطین لوگوں کا طریقہ کار ہے۔
  - خبر واحد کو ضعیف، غریب، کمزور و ناتواں ثابت کر کے ترک کرنا ایسا عمل ہے کہ اسے ہوی و شہوة پر محمول کرنا جرم ہے۔
  - استخفافِ خبر واحد پر تکفیر کرنا علماء اصول کے قواعد سے لاعلموں لوگوں کا کام ہے۔
  - استخفافِ خبر واحد کو کفر قرار دینا درس نظامی کی دینی کتابوں کی توہین ہے۔
- امام ابو زید دہلوی، امام بزدوی، امام نسفی، امام حسام الدین اور شیخ احمد جو پوری رضی اللہ عنہم وہ علماء اسلام ہیں جو استخفافِ خبر واحد کو کفر قرار نہیں دے رہے اور مولانا سعیدی کے مکفور کو مکفور نہیں مانتے تو کیا مولانا سعیدی ان ائمہ اسلام کو بھی ائمہ کفر قرار دیں گے۔ نعوذ باللہ منہ۔
- اس مقام تک بات ہو رہی تھی کہ استخفافِ خبر واحد پر علماء اصول نے تکفیر کرنے سے منع کیا ہے۔ اب ہم ”استہانت“ کی بات کرتے ہیں اور علماء اصول میں سے ایسے بھی ہیں جنہوں نے لکھا ہے:

”ویفسق تار کہ اذا استخف باخبار الاحاد“ بان لا یری  
العمل بها واجباً ”فاما متا ولا فلا“ یعنی اذا تر کہ لمعنی  
ادی اجتهاده الیہ بان قال هذا الخبر غریب او ضعیف او  
مستنکر او مخالف للکتاب لا یفسق تار کہ، لان التاویل من  
سیرة السلف،

والمصنف لم يتعرض لما اذا تر کہ تھا ونا بلا استخفاف ولا

تاویل، ذکر فی الکشف الصحیح انه یفسق تار کہ

لامستخفا ولا متاولا۔ (۱)

جب کسی شخص نے خبر واحد کو خفیف جان کر اسے ترک کیا تو اس کی تفسیق کی جائے گی۔ استخفاف کا مطلب یہ ہے کہ وہ اسے واجب العمل نہ جانتا ہو، بہر حال اس معاملہ میں اگر وہ مؤول ہے تو پھر اس کی تفسیق بھی نہیں کی جائے گی۔ یعنی اگر اس نے خبر واحد کو اپنے اجتہاد کی بنیاد پر ترک کیا ہے کہ اس نے کہا یہ حدیث غریب ہے یا ضعیف ہے یا مستنکر ہے یا قرآن حکیم کے مخالف ہے تو اس صورت میں اس شخص کو فاسق نہیں کہا جائے گا۔ کیونکہ یہ تاویل کی صورت ہے اور یہ علماء سلف کا طریقہ کار ہے۔

منار کے مصنف امام نسفی نے اس مقام میں اس بات سے تعرض نہیں کیا یعنی اس کو بیان نہیں کیا کہ اگر کوئی شخص خبر واحد کو تھاون و استہانت کے طور پر ترک کرتا ہے، استخفاف اور تاویل کے طور پر ترک نہیں کرتا تو اس کا کیا حکم ہے۔ کشف میں بیان کیا گیا ہے کہ تھاون و استہانت کے طور پر خبر واحد کا ترک فسق ہے، استخفاف اور تاویل کے طور پر فسق نہیں ہے۔

حضرت ابن الملک قدس سرہ نے اس مقام میں جہاں اور باتیں کی ہیں وہاں استخفاف و استہانت دونوں کا ایک ہی حکم بیان کیا یعنی اگر کوئی خبر واحد کو استخفاف و استہانت کے طور پر ترک کرتا ہے تو اس کی تکفیر نہیں تفسیق کی جائے گی۔ اور یہی بات کرتے ہوئے شیخ علاؤ الدین حسنی لکھتے ہیں:

ویفسق تار کہ تھاونا کما اذا استخف باخبار الاحاد بان لا

یری العمل بها واجباً، فاما لو ترک متاولا فلا، لان التاویل

سیرتہم عند المعارضۃ۔ (۲)

اگر کوئی شخص خبر واحد کو تھاون و استہانت کے طور پر ترک کرے گا جیسا

کہ استخفاف کے طور پر خبر واحد کو واجب العمل نہ جانتے ہوئے ترک کرتا ہے تو اس کی تفسیق کی جائے گی اور اگر تاویل کے طور پر ترک کرتا ہے تو پھر تفسیق بھی نہیں کی جائے گی۔ اس لئے کہ تعارض و تضاد کی صورت میں علماء سلف ایسا کرتے آئے ہیں۔

حضرت مصنف قدس سرہ نے اس میں تہاون و استہانت، استخفاف اور تاویل کا حکم بیان فرمایا ہے کہ خبر واحد کا استہانت و استخفاف کے طور پر ترک فسق ہے اور تاویل کے طور پر فسق بھی نہیں ہے۔

مولانا سعیدی سے درخواست ہے کہ وہ پہلے ان جلیل القدر ائمہ کرام کا بندوبست کریں کہ یہ خبر واحد کے استخفاف اور استہانت کو کفر نہیں مانتے ہم جیسے طالب علموں کا نمبر اس کے بعد آئے گا۔

اب ہم مولانا سعیدی کا مرقومہ آپ کے باصرہ نواز کرتے ہیں:  
حدیث صحیح کے متعلق جو الفاظ ذکر کئے گئے ہیں۔ ان میں ”ہمارے نزدیک“ حدیث رسول کا استخفاف ہے۔ کیونکہ اس میں حدیث رسول صلی اللہ علیہ وسلم کو نہ صرف ”کمزور“ بلکہ نحیف و نزار قرار دیا گیا ہے۔  
مولانا سعیدی مزید لکھتے ہیں:

جو حدیث صحیح اور قوی ہو اس کو ”نحیف و نزار“ اور اس سے استدلال کرنے کو بازار علم میں اہمیت کم کرنے کے مساوی قرار دینا اور اسے کسی دوسرے شخص کے قول کے مقابلہ میں کم تر قرار دینا بدرجہ اولیٰ استہانت اور استخفاف ہوگا اور ہم عبارات علماء سے واضح کر چکے ہیں کہ حدیث رسول صلی اللہ علیہ وسلم کا استخفاف دائر اسلام سے خروج کا باعث ہے۔ (۱)

اس کا مطلب یہ ہوا کہ حدیث رسول کو کمزور کہنا اس کا استخفاف ہے اور یہ کفر ہے

اور نحیف و نزار کہنا تو بالکل ہی استخفاف ہے۔ جبکہ مولانا سعیدی نے ”نحیف“ کے جو عالمانہ معانی فیروز اللغات سے نقل فرمائے ہیں ان میں  
ضعیف اور کمزور

بھی شامل ہیں۔ ضعیف عربی اور کمزور اس کا فارسی ترجمہ ہے جو اردو میں مستعمل ہے۔ اس کا مطلب یہ ہوا کہ اگر ایک شخص کا نام

غلام رسول

ہے اور یہ درست ہے۔ اس میں کوئی شرعی اور لغوی خامی نہیں ہے لیکن اگر آپ نے اس کو  
نوکر پیغمبر

کہہ دیا تو اس میں شرعی و لغوی خامی پیدا ہوگئی اور یہ استخفاف و استہانت ہو گیا۔ اسی طرح اگر  
کسی کا نام

اسد اللہ

ہے تو اگر کسی نے اسے

شیر خدا

کہہ دیا تو یہ اس کا استخفاف ہوگا۔ تو کیا قرآن کی عربی مبین کا فارسی یا اردو ترجمہ بھی عربی مبین کا استخفاف ہوگا۔ جبکہ مولانا سعیدی نے شرح مسلم میں حدیث رسول کو ضعیف بھی کہا ہے اور کمزور بھی۔ تو کیا یہ بھی استخفاف کے زمرہ میں شامل ہوگا یا نہیں۔ کیا فقہاء نے اس میں فلاں ابن فلاں کی کوئی شرط تو نہیں رکھی کہ اگر فلاں کہے گا تو وہ استخفاف ہوگا اور اگر مولانا سعیدی کہیں گے تو پھر استخفاف نہیں ہوگا۔

مولانا سعیدی کا کہنا ہے کہ حدیث رسول کو ضعیف کہنے کے بجائے ”کمزور“ کہنا اس کا استخفاف ہے اور یہ کفر ہے۔ تو ہمارا ان سے سوال ہے کہ رسول اللہ صلی اللہ علیہ وسلم کو مذنب اور گنہگار کہنا کیا استحکام ایمان کی علامت ہے؟ نعوذ باللہ من ذلک۔ اگر حدیث کو کمزور کہنا کفر ہے اور نبی کو مذنب اور گنہگار کہنا کیا ایمان داری اور تقویٰ داری کا متن متین ہے؟ نعوذ باللہ من ذلک۔ لسان نبوت سے نکلے ہوئے کلمات بھی عزت و احترام کا

استحقاق رکھتے ہیں اور خود لسان نبوت بھی اس نیلے آسمان کے نیچے سب سے زیادہ عزت و احترام کی حقدار ہے۔ مگر یہ کیا معنی ہے کہ مہمان کو اھلا و سھلا و مرحبا کہنا درست ہے اور اسے خوش آمدید کہنا استخفاف ہے۔ شاید علم بڑھتے بڑھتے ”قرص خورشید در سیاہی شد“ ہو گیا۔

علماء حدیث کا ایک طبقہ ایک حدیث کو صحیح اور قوی کہتا ہے جب کہ دوسرا طبقہ اسے ضعیف اور کمزور کہتا ہے۔ جیسے رفع یدین، فاتحہ خلف الامام اور آمین بالجھر کی احادیث ہیں۔ اور حدیث کو دوسرے شخص کے قول کے مقابلے میں قبول کر کے یا قیاس کے مقابلے میں قبول کرنے کے عمل پر ہم بہت سے ثبوت پیش کر چکے ہیں۔ یہ تمام کام استخفاف حدیث نہیں ہیں۔

- مولانا سعیدی نے اس میں ”ہمارے نزدیک“ لکھ کر یہ بات بتادی ہے کہ یہ ”خانہ زاد“ اور ”بغضی تکفیر“ ہے۔ علماء اسلام حدیث کو کمزور اور نحیف و نزار کہنا کفر نہیں جانتے۔ اور پھر یہ جسے ”استخفاف و استہانت“ کہہ رہے ہیں وہ یہاں پر نہیں ہے اور پھر علماء اصول کے اقوال کے مطابق ”استخفاف و استہانت“ موجب فسق تو ہو سکتے ہیں موجب کفر نہیں ہو سکتے۔
- لہذا حضرت عطاء خراسانی قدس سرہ کی تکفیر کرنا اس وجہ سے کہ انہوں نے خبر واحد کو ترک کر کے علم نحو کے قاعدہ کے مطابق آیت کریمہ کی تفسیر کی ہے غلط ہوا۔
  - کمزور اور نحیف و نزار کو استخفاف و استہانت جانا غلط ہوا۔
  - استخفاف و استہانت کو موجب کفر جانا علماء اصول کی تصریح سے غلط ہوا۔
  - اس مقام میں اثر کو حدیث رسول کہنا کذب ہونے کے ساتھ افتراء بھی ہوا۔

## مفسرِ قرآن حضرت عطاء بن عبد اللہ خراسانی تابعی کی تکفیر کی دوسری وجہ

مفسرِ قرآن حضرت عطاء بن عبد اللہ خراسانی تابعی کی مولانا غلام رسول سعیدی نے ایک دوسری وجہ سے بھی تکفیر کی ہے وہ اپنے مضمون میں لکھتے ہیں:

عطاء خراسانی کی یہ تاویل صحیح نہیں ہے کیونکہ انہوں نے کسی آیت یا حدیث کے ترجمہ کے بغیر حضرت آدم علیہ السلام کی طرف گناہ کی نسبت کی ہے۔ اور امام ابن الحاج مکی نے کہا ہے ہمارے علماء رحمۃ اللہ علیہم نے کہا ہے کہ جس شخص نے قرآن اور حدیث کی تلاوت کے بغیر کہا کہ کسی نبی نے گناہ کیا یا اللہ تعالیٰ کے حکم کی مخالفت کی وہ کافر ہو گیا۔ (۱)

حضرت عطاء خراسانی کا انتقال ۱۳۵ھ میں ہوا اور حضرت ابن الحاج مکی کا انتقال آٹھویں صدی ہجری میں ہوا۔ یعنی ایک تابعی کو آٹھویں صدی ہجری کے ایک عالم کے قول پر کافر قرار دیا جا رہا ہے۔ یعنی حضرت خراسانی کا قصور یہ ہوا کہ انہوں نے ساڑھے چھ سو سال بعد میں آنے والے ایک عالم دین کے نکتہ نگاہ کی خلاف ورزی کی ہے۔ واہ کیا تحقیق ہے۔ اس تحقیق کے محقق کو داد نہ دینا تحقیق کے ساتھ نا انصافی ہے۔ امریکہ نے جتنا ظلم اس دور میں طالبان پر کیا ہے یہ اس سے بھی کہیں زیادہ ہے جو مولانا سعیدی نے ابن الحاج مکی کے قول سے حضرت عطاء خراسانی قدس سرہ کو کافر قرار دے کر کیا ہے۔ وہ اگر حضرت عمر فاروق رضی اللہ عنہ، حضرت علی رضی اللہ عنہ کا نام لیتے حضرت عبد اللہ بن مسعود رضی اللہ عنہ اور حضرت عبد اللہ بن عباس کا نام لیتے کہ انہوں نے ایسی کسی بات کا اعلان کیا تھا یا کم از کم حضرت سعید بن المسیب کا نام لیتے کہ ان کی یہ تحقیق تھی اور حضرت عطاء خراسانی نے اس کے خلاف یہ کہا ہے تو بات، بات کی حد تک قابل فہم ہوتی۔ یہ انوکھی تحقیق ضعفِ دماغ کی علامت اور ”ذہبی

۱۔ ماہنامہ انیمیم کراچی، (مارچ ۲۰۰۴ء، ص ۴۰)۔



تحقیق“ کا شاخسانہ ہے، جیسا کہ آج کے دور میں کوئی کہے کہ حضرت قاضی خان نے اپنے فتاویٰ میں یہ لکھا ہے اور شامی نے یہ لکھا اور آپ نے اس کے خلاف لکھا تو یہ قاضی خان اور شامی کے فتوے کے خلاف ہونے کی وجہ سے غلط ہے۔ تو بات سمجھ میں آتی ہے مگر آج کا آدمی اگر یہ کہے کہ میرے استاد نے یہ لکھا اور قاضی خان نے اپنے دور میں جو فتویٰ دیا تھا وہ اس کی وجہ سے غلط ہو گیا تو اسے تسلیم نہیں کیا جاسکتا۔

حضرت خراسانی کے قول کی تائید و توثیق کرنے والی شخصیات میں امام قرطبی، حضرت سید جرجانی، قاضی ثناء اللہ پانی پتی ایسے اکابر رجال ہیں۔ یہ علم کی روشن آنکھیں، روشن چہرے اور علم و فضل کے پیکر ہیں کیا یہ علم کا نور تقسیم کرنے والے بھی ”کفار“ میں شامل ہوں گے۔ نعوذ باللہ من ذالک۔ مولانا سعیدی کو ہوش و خرد سے بات کرنی اور کرانی چاہئے۔ اکابر دین کی تکفیر نہ دین کا کام ہے اور نہ علم دین کا۔ علم کی وسعت، وسعتِ ظرف اور حلم و حوصلہ بخشی ہے، اس میں تنگ نظری اور تنگ ظرفی نہیں ہوتی۔ قرآن و حدیث کی تفسیر و شرح کرنے والے کو ان میں دی گئی دینی و اخلاقی ہدایات کا نمونہ اور اکابر کی روش کا حامل ہونا چاہئے۔ ذاتیات سے بالا ہو کر دلائل سے کام رکھنا چاہئے۔

## حضرت آدم علیہ السلام اور ذنب

حضرت آدم علیہ السلام اللہ تعالیٰ کے نبی ہیں انہوں نے ”ذاق الشجرۃ“ کا عمل کیا مگر قرآن حکیم میں ہے فَنَسِيَ وَلَمْ نَجِدْ لَهُ عَزْمًا یعنی یہ عمل نسیان سے ہوا اس کا وہ عزم و ارادہ نہیں رکھتے تھے۔ مگر اللہ جل جلالہ نے ان کے بارے میں فرمایا فَعَصَىٰ آدَمُ رَبَّهُ فَغَوَىٰ تو حضرات علماء اسلام نے انکی وہ تاویل کر کے جو حضرات انبیاء کرام کی شان اور مرتبہ کے مطابق ہو حضرت آدم علیہ السلام کی طرف منسوب کرتے ہیں اسی طرح حدیث میں ہے:

عن النبی صلی اللہ علیہ وسلم قال قال حاج موسیٰ ادم فقال

انت الذی اخرجت الناس من الجنة بذنبک و اشقیتہم؟

قال ادم یا موسیٰ انت الذی اصطفاک اللہ برسالاتہ و بکلامہ

وتلا منى على امر كتبه الله على قبل ان يخلقنى او قدره الله  
على قبل ان يخلقنى، قال رسول الله صلى الله عليه وسلم  
فحج آدم موسى۔ (۱)

اس حدیث میں ہے کہ ایک نبی نے دوسرے نبی کی طرف ذنب کی نسبت کی اور تیسرے نبی  
یعنی حضور علیہ السلام نے اسے بیان کیا گویا تین انبیاء کرام کی اس میں شراکت ہے۔ چنانچہ  
اس حدیث میں ”بذنبک“ موجود ہے اور اس کی تاویل حضرت آدم علیہ السلام کی شان  
نبوت کے مطابق ہوگی تو اگر حضرت خراسانی قدس سرہ نے ما تقدم من ذنبک میں

من ذنب ابویک ادم و حوا علیہما السلام

ان چیزوں کی طرف اشارہ دیتے ہوئے کہا ہے تو یہ کوئی قابل گرفت بات نہیں ہے اس کا یہ  
مطلب اخذ کرنا کہ حضرت خراسانی قدس سرہ نے حضرت آدم علیہ السلام کی شان کے خلاف  
کوئی نئی چیزیں تجویز کی ہیں تو یہ ایک ”تابعی مفسر“ کے ساتھ زیادتی ہے بلکہ ان کا مطلب یہ  
ہے کہ حضرت آدم علیہ السلام کے بارے میں قرآن حکیم میں جو کلمات ہیں اور احادیث میں  
”بذنبک“ کی طرح کی جو چیزیں ہیں ان کی مغفرت کی بات آیت مغفرت میں ہے۔ اس  
لئے انہیں موردِ عتاب ٹھہرانا اور ان کی تکفیر کرنا سراسر ظلم اور نا انصافی ہے۔

حضرت امام ابو عبد اللہ الحاکم نیشاپوری لکھتے ہیں:

عن عمر بن الخطاب رضى الله عنه قال قال رسول الله صلى  
الله عليه وسلم لما اقترف آدم الخطيئة قال يارب اسئلك  
بحق محمد لما غفرت فقال الله يا آدم وكيف عرفت  
محمدأ ولم اخلقه قال يارب لانك لما خلقتني بيدك  
ونفخت في من روحك رفعت رأسي فرأيت على قوائم  
العرش مكتوبا لا اله الا الله محمد رسول الله، فعلمت انك  
لم تضيف الى اسمك الا احب الخلق اليك فقال الله

صدقتم يا آدم انه لا حب الخلق الي ادعني بحقه فقد غفرت  
لك ولولا محمد ما خلقتك. هذا حديث صحيح  
الاسناد۔ (۱)

اس حدیث میں لَمَّا اقْتَرَفَ آدَمُ الْخَطِيئَةَ کے کلمات ہیں جن میں حضرت آدم علیہ السلام کی طرف ”خطیئہ“ کا انتساب ہے۔ اور پھر اللہ تعالیٰ کی بارگاہ میں ”بحق محمد“ سے استغاثہ ہے۔ اور پھر اس میں ”قَدْ غَفَرْتُ لَكَ“ میں نے آپ کی مغفرت کی۔ یعنی اس حدیث میں حضرت آدم علیہ السلام کی طرف خطا کا انتساب اور پھر حضور علیہ الصلوٰۃ والسلام کے وسیلہ سے آپ کی مغفرت کا ذکر موجود ہے۔

تو حضرت عطاء خراسانی قدس سرہ کے تفسیری قول میں بھی اسی بات کا ذکر موجود ہے کہ حضرت آدم علیہ السلام کے ذنب کی مغفرت کا ثبوت حضور علیہ الصلوٰۃ والسلام کے وسیلہ سے ہے۔ اس لئے اس بناء پر حضرت خراسانی کی تکفیر کرنا ظلم و عدوان کی اعلیٰ ترین مثال ہے اس سے توبہ کرنا ضروری ہے۔

حضرت حافظ نور الدین البیہمی لکھتے ہیں:

عن عمر بن الخطاب قال قال رسول الله صلى الله عليه وسلم لما اذنب آدم عليه السلام الذنب الذي اذنبه رفع رأسه الى العرش فقال اسئلك بحق محمد الا غفرت لي فاوحى الله اليه وما محمد قد تبارك اسمك لما خلقتني رفعت راسي الى عرشك فرأيت فيه مكتوبا لا اله الا الله محمد رسول الله فعلمت انه ليس احد اعظم عندك قدراً فمن جعلت اسمه مع اسمك، فاوحى الله اليه يا آدم انه

آخر النبيين من ذريتك ولو لا هو ما خلقتك۔ (۱)

اس حدیث میں بھی لَمَّا اذْنَبَ آدَمُ عَلَيْهِ السَّلَامُ الذَّنْبَ الَّذِي اذْنَبَهُ موجود

ہے جس میں حضرت آدم علیہ السلام جو اللہ تعالیٰ کے نبی ہیں کی طرف ذنب کی اسناد ہے اور  
 اَسْئَلُكَ بِحَقِّ مُحَمَّدٍ اِلَّا غَفَرْتَ لِي کی عبارت بھی موجود ہے جس سے یہ ثابت ہوتا  
 ہے کہ حضرت آدم علیہ السلام نے اللہ تعالیٰ کے حضور میں حضور علیہ الصلوٰۃ والسلام کے واسطے  
 سے اپنی درخواست پیش کی ہے۔ اور اللہ جل جلالہ نے آپ کی مغفرت کا اعلان فرمایا۔ حضرت  
 امام جلال الدین سیوطی قدس سرہ نے فَتَلَقَىٰ اٰدَمُ مِنْ رَبِّهِ كَلِمَاتٍ فَتَابَ عَلَيْهِ کی تفسیر میں  
 حدیث کی مختلف اور متعدد کتب سے ان روایات کا ذکر کیا ہے جن میں يَا اٰدَمُ قَدْ قَبِلْتُ  
 تَوْبَتَكَ وَغَفَرْتُ ذَنْبَكَ، اِنِّي قَدْ غَفَرْتُ ذَنْبَكَ اور غَفَرْتُ لَهٗ، ذَنْبَهٗ (۱) کے کلمات  
 موجود ہیں جن میں حضرت آدم علیہ السلام کی طرف ذنب کی نسبت موجود ہے۔

ہم یہ سمجھتے ہیں کہ حضرت عطاء خراسانی قدس سرہ نے قرآن حکیم کی آیات اور ان  
 احادیث کو پیش نظر رکھ کے اپنا موقف بنایا ہے اور پھر چونکہ ”فَاَزَلَّهُمَا“ میں حضرت آدم علیہ  
 السلام اور حضرت حوا علیہا السلام دونوں کا ذکر موجود ہے اس لئے انہوں نے اپنے موقف میں  
 دونوں کا ذکر کیا ہے تو خلاصہ کلام یہ ہوا کہ قرآن حکیم میں عَصَىٰ اور غَوَىٰ کا حضرت آدم  
 علیہ السلام کے حوالے سے ذکر ہے۔ اور ان کی دعا بھی ان کلمات کے ساتھ موجود ہے رَبَّنَا  
 ظَلَمْنَا اَنْفُسَنَا وَاِنْ لَّمْ تَغْفِرْ لَنَا وَتَرْحَمْنَا لَنَكُوْنَنَّ مِنَ الْخٰسِرِيْنَ جس میں اپنے نفس  
 کے لئے ظلم کا کلمہ انہوں نے استعمال کیا ہے اور مغفرت کی التجا کی ہے۔ اور پھر حدیث میں  
 ذنب اور خطا کی نسبت بھی ثابت ہے۔ اس لئے اس پس منظر سے اگر دیکھا جائے تو حضرت  
 خراسانی قدس سرہ نے جو موقف اختیار کیا ہے۔

ليغفرلك الله ما تقدم من ذنب ابويك آدم و حوا عليهما

السلام ببركتك

تا کہ اللہ مغفرت کرے آپ (حضور علیہ الصلوٰۃ والسلام) کے سبب اور

آپ کی برکت سے حضرت آدم اور حضرت حوا علیہما السلام کے وہ ذنب

جو گزر چکے۔

وہ ان احادیث کے مطابق ہے، جسے انہوں نے تقدیر مضاف کے قاعدہ میں سمودیا ہے اور مولانا سعیدی جب اخبار احاد کی بنیاد پر حضور علیہ الصلوٰۃ والسلام کی طرف ذنب کی نسبت کر سکتے ہیں تو پھر انہیں اخبار احاد کی بنیاد پر حضرت آدم علیہ السلام کی طرف ذنب نسبت پر کیوں اعتراض ہے۔ اور وہ لوگ جو کہتے ہیں کہ ”ہمارا قبلہ حدیث ہے“ تو اس ثبوت کے بعد انہیں ”تحویل“ نہیں کرنی چاہئے اور ایک علمی و دینی اور پاکیزہ شخصیت کی تکفیر سے احتراز کرنا چاہئے۔ اور آخر میں یہ بات بھی طے ہوگئی کہ مولانا سعیدی کے اس موقف کے ”حدیث کے مقابلہ میں کسی کے قول کو قبول کرنا اور حدیث کو ترک کرنا استخفاف حدیث ہے اور یہ کفر ہے۔“ ہم نے ثابت کر دیا کہ حضرت عطاء خراسانی کے موقف کی اصل احادیث پر مبنی ہے لہذا اس کا انکار استخفاف حدیث ہے اور یہ کفر ہے۔ اور ہم یہ فیصلہ ان پر چھوڑتے ہیں اس لئے کہ یہ موقف ان ہی کا ہے۔ اور اب وہ اپنے موقف کے مطابق تجدید ایمان اور تجدید نکاح کرتے ہیں یا نہیں یا حسب دستور حضرت خراسانی قدس سرہ کی تکفیر کر کے انہیں لسانی اور قلمی ضرر رسانی کا عمل جاری رکھتے ہیں۔ اللہ تعالیٰ ہم سب کے دل و دماغ میں حق کو مستقیم کرے اور اکابر کے احترام کی توفیق عطا فرمائے۔

ہم نے یہ دلیل، خاص مولانا سعیدی کے نقطہ نظر کے مطابق دی ہے۔ اب ہم کہہ سکتے ہیں کہ حضرت خراسانی نے ان اخبار احاد سے ان اخبار احاد سے معارضہ کیا ہے جس میں حضور علیہ الصلوٰۃ والسلام کی طرف ذنب کی نسبت تھی۔ جس طرح مولانا سعیدی نے صحیح مسلم کی احادیث سے دارقطنی وغیرہ کی احادیث سے معارضہ کیا ہے۔ گو ہمارے نزدیک ان کا اصل موقف تقدیر مضاف اور دوسری عربی قواعد پر مبنی ہے۔

حضرت خراسانی قدس سرہ نے حضرت آدم علیہ السلام کے لئے اپنی طرف سے کلمہ ”ذنب“ کا استعمال نہیں کیا بلکہ اللہ تعالیٰ نے جو ”ما تقدم من ذنبك“ فرمایا ہے اس میں ”ابوی“ کا کلمہ بڑھایا ہے تو وہ ”ما تقدم من ذنب ابویک“ ہو گیا ہے اور انہوں نے ”گناہ“ کا کلمہ استعمال نہیں کیا، یہ مولانا سعیدی کی اختراع ہے۔ اور ”ذنب ابویک“ میں کلمہ ذنب ان کی طرف سے نہیں ہے۔ انہوں نے آیت قرآنی کے اس حصہ کا مصداق حضرت آدم علیہ السلام کو ٹھہرایا ہے۔

## حضرت ابن الحاج مالکی کی عبارت کا مطلب

حضرت ابن الحاج مکی قدس سرہ نے لکھا ہے کہ:

قال علماءنا رحمهم الله عليهم ان من قال عن نبی من  
الانبياء في غير التلاوة والحديث انه عصی أو خالف فقد  
كفر۔ (۱)

ہمارے علماء کرام نے کہا ہے کہ جس نے قرآن اور حدیث کی تلاوت و  
عبارت کے بغیر کہا کہ کسی نبی نے ”عصی“ کیا ہے یا مخالفت کی ہے تو  
وہ کافر ہو گیا۔

حضرت خراسانی قدس سرہ نے تو ”عصی“ اور ”خالف“ کی اسناد حضرت آدم علیہ السلام کی  
طرف نہیں کی ہے۔ انہوں نے قرآن حکیم میں جو ”ذنبک“ موجود تھا اس میں ”ابوی“  
مقدر نکال کر ”ذنب ابویک“ کہا ہے۔ یعنی ”ذنب“ قرآنی کلمہ ہے انہوں نے اس مقام  
میں اس کی نسبت کا رخ حضور علیہ الصلوٰۃ والسلام سے موڑ کر حضرت آدم علیہ السلام کی طرف  
کر دیا ہے اس سے ایک تو ”جس شخص نے قرآن اور حدیث کی تلاوت کے بغیر الخ“ کے  
الزام سے بری ہو گئے اور ان پر ”گناہ“ کی جو تہمت لگائی گئی تھی اس سے ان کا مبرا ہونا ثابت  
ہو گیا۔ اور دوسری بات یہ ہے حضرت ابن الحاج مکی نے ”عصی“ کا کہا تھا حضرت خراسانی  
نے ”عصی“ کا کلمہ سرے سے استعمال ہی نہیں کیا اور حضرت ابن الحاج مکی نے اپنی طرف  
سے ”عصی“ تجویز کرنے پر جو کفر کا حکم لگایا تھا وہ اس سے بھی بری الذمہ ہو گئے۔ اور تیسری  
بات یہ ہے جن علماء نے دل کی آنکھیں بند کر کے اس کا مصداق حضرت خراسانی کو ٹھہرا کے یہ  
”کالافتویٰ“ دیا تھا ان کا کیا ہوگا، سنا ہے وہ ”کالافتویٰ“ پلٹ کر فتویٰ دینے والے کو کالا کر  
دیتا ہے۔ اگر ایسا ہے تو اللہ تعالیٰ مسلمانوں کو توبہ کی توفیق عطا فرمائے کہ وہ ایک تابعی مفسر اور  
فقہ کو کافر بنانے سے احتراز و اجتناب کریں اور کفار کو خوش ہونے کا موقع نہ دیں۔

مولانا سعیدی نے قرآنی کلمہ ”ذنب“ کا معنی ”گناہ“ کیا اور پھر حضرت ابن الحاج مکی نے جو ”عصی“ کا کلمہ استعمال کیا اس کا معنی ”گناہ“ کر کے حضرت خراسانی قدس سرہ پر فتویٰ کفر کی جرأت کی ہے جو صدق و دیانت کے خلاف ہے۔ علماء کو تخذلیع فی الاستدلال کر کے کفر کے فتوے جاری نہیں کرنے چاہئے اور وہ بھی ایک تابعی کے خلاف جو حضرات صحابہ کرام کی محافل و مجالس میں بیٹھ چکے ہیں اور ان سے استفادہ کر چکے ہیں۔ مگر ہمیں اس بات پر تعجب ہے کہ مولانا سعیدی نے خود لکھا ہے:

قرآن مجید کی بعض آیات میں جو انبیاء علیہم السلام کی طرف عصیان،  
غواہیت اور ذنب کی نسبت ہے وہ سہو، نسیان، ترک اولیٰ یا اجتہادی  
خطا پر محمول ہے۔ (۱)

مولانا سعیدی کو اپنے لکھے ہوئے سے نسیان ہو گیا اور انہوں نے قرآنی کلمہ ”ذنب“ کا معنی اس مقام میں ”گناہ“ کیا ہے۔ آخر سوال یہ پیدا ہوتا ہے کہ جب وہ اس کے معانی و مفہیم بتا رہے ہیں با ان کی مراد بتا رہے ہیں تو پھر ان پر عمل کیوں نہیں کیا۔ اگر مولانا سعیدی دیانت داری کا مظاہرہ کرتے اور جو ان کا لکھا ہوا تھا اس کے حساب سے ترجمہ کرتے تو ”ما تقدم من ذنب ابویک“ کا ترجمہ اس طرح ہوتا۔

وہ جو سہو یا نسیان کی وجہ سے آپ کے ابوین حضرت آدم اور حضرت حوا  
علیہما السلام سے ہو چکا۔

انہوں نے حضرت خراسانی کے موقف میں ”ذنب“ کے ترجمے میں اپنے لکھے ہوئے سے انحراف و عدول کیوں کیا۔ اس کا مطلب یہ ہوا کہ انہوں نے اپنی یہ سوچ بنالی ہے کہ حضرت خراسانی قدس سرہ کی مخالفت لازماً کرنی ہے اور ہر حال میں کرنی ہے۔ ہماری ان سے درخواست ہے کہ وہ بے جا ضد اور ہٹ دھرمی ترک کر دیں اور حقیقت کی طرف آ جائیں اور حضور علیہ الصلوٰۃ والسلام کے دین کے اس خادم یعنی حضرت عطاء بن عبد اللہ خراسانی تابعی قدس سرہ کی مخالفت ترک کر دیں اور، اس عظیم خادم علم دین کی تعظیم و توقیر کا طریقہ اپنائیں اور

حضور علیہ الصلوٰۃ والسلام اور دین کی نسبت سے ان کا ہم پر حق ہے کہ ہم ان کی تعظیم و توقیر کریں۔ اور اس میں آخری بات یہ ہے کہ جس کتاب سے حضرت خراسانی پر کفر کا فتویٰ دیا گیا ہے وہ کتاب ”المدخل“ فتویٰ دینے کی نہیں ہے اور فقہ حنفی کی ”کتب فتاویٰ“ میں شامل نہیں ہے۔ آخر آٹھویں صدی ہجری کے عالم جو فقہ مالکی سے تعلق رکھتے ہیں کے قول سے حضرت خراسانی کی تکفیر کرنے میں کیا حکمت ہے اور اس کی ضرورت کیوں پیش آئی ہے، قابل غور چیز ہے۔ اس بات کی وضاحت بھی ضروری ہے کہ اگر کوئی شخص یہ کہے کہ حضرت خراسانی قدس سرہ نے ”ابوین“ کا کلمہ استعمال کیا ہے تو اس سے مراد وہ حضرت آدم علیہ السلام کے علاوہ ان انبیاء کرام کو بھی لے رہے ہیں جو آپ صلی اللہ علیہ وسلم کے اجداد میں آتے ہیں۔ اس کا ایک جواب یہ ہے کہ صیغہ تشنیہ دو سے زیادہ کو شامل نہیں ہوتا اس لئے کہ دو سے زیادہ کے لئے جمع کا صیغہ استعمال ہوتا ہے۔ دوسرا جواب یہ ہے کہ یہ احتمال یہاں اس لئے پیدا نہیں ہو سکتا کہ ان کی طرف سے وضاحت موجود ہے۔ ”آدم و حوا علیہما السلام“ اور اگر اس کے باوجود کسی کو اصرار ہو کہ اس سے مراد دوسرے انبیاء کرام بھی ہیں تو پھر ان کی خدمت میں گزارش ہے کہ قرآن حکیم میں اس کی مثال موجود ہے کہ:

وَرَفَعَ أَبَوَيْهِ عَلَى الْعَرْشِ۔ (۱)

یہاں ”أَبَوَيْهِ“ جو اصل میں ”أَبَوَيْنِ“ تھا ”ہ“ ضمیر کی طرف اضافت کی وجہ سے اس کا نون تشنیہ گر گیا ہے تو ”ابویہ“ ہو گیا ہے۔ اس سے مراد باپ اور ماں دونوں ہیں کیونکہ اس وقت حضرت یوسف علیہ السلام کے دادا حضرت اسحاق علیہ السلام موجود نہیں تھے اس لئے لامحالہ اس سے مراد حضرت یعقوب علیہ السلام اور ان کی اہلیہ ہیں اور اسی طرح ”قَمَرَيْنِ“ سے مراد شمس و قمر دونوں ہیں اسی طرح ”عَمْرَيْنِ“ سے حضرت ابوبکر اور حضرت عمر رضی اللہ عنہما دونوں مراد ہیں۔ اور اسی طرح ”أَبَوَيْنِ“ سے مراد بھی حضرت آدم علیہ السلام اور حضرت حوا علیہما السلام دونوں ہیں۔ لہذا یہ اعتراض باطل ہے۔



## امام ابن العربی مالکی قدس سرہ کا موقف

اس بحث کے اختتام پر عرض ہے کہ حضرت ابن الحاج مکی اگر فقہ مالکی سے تعلق رکھتے ہیں تو ان سے مقدم اور زیادہ بزرگ عالم دین اور زیادہ محقق جو فقہ مالکی سے تعلق رکھتے ہیں اور حضرت امام غزالی کے شاگرد اور قاضی عیاض کے استاد حضرت شیخ ابوبکر ابن العربی مالکی قدس سرہ ہیں ان کا موقف کیا ہے وہ لکھتے ہیں:

قد اختلف المفسرون فی قوله لیغفر لک اللہ ما تقدم من

ذنبک وما تاخر

یعنی لیغفر لک اللہ الآیہ میں علماء تفسیر نے اختلاف کیا ہے۔ اس کا مطلب یہ ہے کہ اس آیت کی تفسیر میں اختلاف کرنے والے تفسیر کے عالم ہیں وہ کوئی عام لوگ نہیں ہیں، علم تفسیر میں گہری نظر رکھنے والے ہیں۔ پھر لکھتے ہیں:

قال آخرون ما تقدم من ذنبک ای من ذنب ابیک آدم وما

تاخر من ذنوب امتک لانه به تیب علی آدم علیہ السلام

وهو الشفیع لامته فتمنن علیہ بذلك۔

یعنی ”من ذنبک“ سے ”من ذنب ابیک آدم علیہ السلام“ مراد ہیں یعنی اس مقام میں حضرت آدم علیہ السلام کے ذنب مراد ہیں اور ما تاخر سے مراد امت کے ذنوب ہیں یعنی آپ صلی اللہ علیہ وسلم کی وجہ سے حضرت آدم علیہ السلام پر رحمت کی توجہ فرمائی گئی اور ان کی توبہ قبول کی گئی اور وہی ذات پاک امت کی بھی شفیع ہے تو حضرت آدم علیہ السلام پر آپ کا یہ احسان ہوا۔

حضرت ابن العربی مالکی قدس سرہ نے یہ قول ”قال آخرون“ سے بیان کیا ہے، جس کا مطلب یہ ہوا کہ حضرت عطاء خراسانی قدس سرہ کے علاوہ اور بھی ایسے اصحاب علم ہیں جن کا موقف یہ ہے کہ اس سے مراد حضرت آدم علیہ السلام کے ذنب ہیں اور حضرت ابن العربی مالکی قدس سرہ کے نزدیک وہ ”علماء تفسیر“ بھی ہیں اور ان کا قول نقل کر کے وہ اس کی تشریح بھی کر رہے ہیں اور اس کا مطلب یہ ہے کہ فاز لهما الشیطان فاخر جہما مما

کانافیہ وقلنا اہبطوا میں جس زلہ کا ذکر ہے وہ مراد لی جا رہی ہے اور اسی مناسبت سے احادیث میں بھی ”ذنب“ کا ذکر ہے۔ حضرت ابن العربی مالکی قدس سرہ اسی حوالے سے دوسرے مقام میں لکھتے ہیں۔

وانقسم الی مجاز والی حقیقة، فالحقیقة هو ان یغفر له ذنبه

والمجاز ان یغفر ذنب غیره بسببه وفی حرمتہ، کما قالوا

ان المغفرة لآدم ولجميع النبین بحرمتہ. “(۱)

اس مقام میں مغفرت کے بارے میں دو احتمال ہیں ایک حقیقت دوسرا مجاز اور حقیقت یہ ہے کہ آپ کے ذنب کی مغفرت مراد ہو اور مجاز یہ ہے کہ آپ کے سبب اور آپ کی حرمت کی وجہ سے دوسرے کی مغفرت مراد ہو جیسا کہ علماء تفسیر کہتے ہیں کہ حضرت آدم علیہ السلام اور دوسرے تمام انبیاء کرام کی مغفرت آپ کی حرمت کی وجہ سے ہے۔

یعنی آپ کے سبب اور آپ کی حرمت کی وجہ سے دوسروں کی مغفرت کا قول مجاز ہے اور علماء تفسیر نے اس قول کو اس میں قبول کیا ہے۔ ”کما قالوا“ سے معلوم ہوتا ہے کہ یہ کسی ایک کا قول نہیں ہے ”جم غفیر“ کا قول ہے۔ حضرت ابن العربی مالکی قدس سرہ نے اس کی صراحت نہیں کی ہے کہ یہ قول حضرت عطاء خراسانی قدس سرہ کا ہے لیکن ان کے کلمات سے معلوم ہوتا ہے کہ ان کے نزدیک کئی علماء تفسیر اس قول کے قائل ہیں۔

بہر صورت حضرت ابن العربی مالکی ”من ذنبک“ میں حضرت آدم علیہ السلام کی طرف نسبت مراد لے رہے ہیں اور ہم یہ بات لکھ چکے ہیں کہ اس ذنب سے مراد قرآنی ذنب ہے۔ حضرت ابن العربی مالکی قدس سرہ اپنی طرف سے کوئی ذنب حضرت آدم علیہ السلام کے لئے تجویز نہیں کر رہے ہیں۔ حضرت ابن الحاج بھی مالکی ہیں اور حضرت ابن العربی بھی مالکی ہیں تو کیا مولانا سعیدی یہ سمجھتے ہیں کہ وہ حضرت ابن العربی کو کافر قرار دے رہے ہیں نعوذ باللہ من ذالک ایسا ہرگز نہیں ہے۔ بلکہ حضرت ابن الحاج ”من ذنبک“ کی نسبت حضرت آدم علیہ السلام کی طرف قرآن و حدیث میں سے سمجھتے ہیں۔

چنانچہ مولانا سعیدی نے حضرت ابن الحاج مکی کا قول جو حضرت خراسانی قدس سرہ کی تکفیر پر چسپاں کیا ہے یہ ان کی غلط تعبیر ہے اور اس کی جرأت ان کو نہیں کرنی چاہئے تھی۔ اس طرح تو علماء اسلام کے ایک جم غفیر کی تکفیر لازم آئے گی۔ یہ مالکی سے مالکی کا جواب ہے۔ فتدبر و تشکر۔

مجھے امید ہے کہ اس توضیح و تفصیل کے بعد حضرت خراسانی قدس سرہ کے موقف کی حقانیت مولانا سعیدی نے محسوس کر لی ہوگی اور حقیقت کے ”ماہ تمام“ نے انہیں اتنی روشنی کی خیرات دے دی ہوگی جس سے ”روڈ ٹو توبہ“ صاف نظر آ جائے۔ اے اللہ! ہمیں کبر نفس اور غرور و انا کے شر سے محفوظ فرما اور یَوْمَئِذٍ زُرْقَا کی بطشِ شدید سے مامون فرما۔ (آمین)

## حضرت عطاء خراسانی تابعی قدس سرہ

### کی توہین سے اجتناب ضروری ہے

حضرت عطاء بن عبد اللہ خراسانی قدس سرہ کا موقف عربی زبان کے قاعدہ تقدیر مضاف سے بالکل مطابقت رکھتا ہے۔ حضرت خراسانی کا یہ قول اصل میں ان کا قیاس ہے۔ یہ قیاس اگرچہ لسانیات سے تعلق رکھتا ہے اور قرآن حکیم میں اس کا استعمال تقریباً ایک ہزار دفعہ ہوا ہے۔ اور احادیث و روایات بھی اس کی تائید کنندہ تھے۔ اور خاص اس مقام میں اس کا تعین حضرت خراسانی قدس سرہ نے قیاس سے کیا ہے۔ اور ان کے اس قیاس کو تقریباً بارہ سو سال سے علماء اسلام میں سے کسی نے بھی باطل، فاسد اور مردود نہیں کہا ہے جو اس کے صحیح اور مستقیم ہونے کی دلیل ہے۔

یہ اخبار احاد جو آج اس موضوع پر پیش کی جا رہی ہیں وہ ان سے پہلے موجود تھیں۔ حضرت خراسانی چونکہ تابعی تھے اور حضرات صحابہ کرام سے باقاعدہ استفادہ کر چکے تھے اور مشہور تابعی حضرت سعید بن مسیب رضی اللہ عنہ کی علمی حیثیت سے بھی فائدہ اٹھا چکے تھے، اس لئے وہ اخبار احاد جنہیں آج احادیث صحیحہ کے نام سے پیش کیا جا رہا ہے وہ حضرت خراسانی

کے علم میں تھیں۔ اس کے باوجود انہوں نے ”عصمت نبی“ کے ذیل میں انہیں قبول نہ کیا کیونکہ ان میں حضور علیہ الصلوٰۃ والسلام کی طرف ذنب کی اسناد و اضافت پائی جاتی تھی اور یہ چیز عقیدہ عصمت کے منافی تھی۔

حضرت خراسانی قدس سرہ کے دور کے بعد محدثین کا زور و شور سے غلغلہ ہوا اور وہ افق عالم پر چھا گئے۔ بشری طاقت کے مطابق انہوں نے تدوین حدیث میں نہایت جانفشانی سے کام کیا۔ امام بخاری ان محدثین میں ایک ممتاز مقام کے حامل ہیں۔ حضرت ابن حجر عسقلانی کی تحقیق کے مطابق حضرت خراسانی، بخاری کے اساتذہ کی لڑی میں شمار ہوتے ہیں لیکن کسی ایک محدث نے ان کے اس تفسیری نکتہ پر اعتراض نہیں کیا اور کسی نے یہ نہیں کہا کہ حضرت عطاء خراسانی نے حضور علیہ الصلوٰۃ والسلام کی احادیث صحیحہ کے مقابلہ میں اپنے قیاس سے تفسیری قول پیش کیا ہے ہم اسے مردود قرار دیتے ہیں، اور ان کی تکفیر کرتے ہیں۔

یہ اس بات کی دلیل ہے کہ ان کے تفسیری موقف کو سنا اور پڑھا گیا اور اسے قبول کیا گیا۔ بہر کیف جو بھی صورت حال ہو ان کے قول کو مردود اور باطل قرار نہیں دیا گیا۔ اس کا مطلب یہ ہوا کہ ان کا یہ تفسیری قول اصول و قواعد کے مطابق ہے اور اس میں وہ قوت اور کشش موجود ہے جو اسے قائم بھی رکھے ہوئے ہے اور مقبول بھی بنائے ہوئے ہے اور وہ قوت حضور علیہ الصلوٰۃ والسلام کی ”عصمت“ کی ہے کہ آپ معصوم عن الذنب ہیں اور یہ مسلمانوں کا بنیادی اور اجماعی عقیدہ ہے۔ تاریخ گواہ ہے کہ مسلمانوں نے کبھی بھی اس میں لچک اور نرمی کا مظاہرہ نہیں کیا اور بڑی پامردی کے ساتھ اس پر قائم رہے۔

حضرت خراسانی چونکہ ان اخبار احاد کی اصولی اور قانونی حیثیت سے آگاہ تھے کہ عصمت انبیاء کا تعلق عقیدہ سے ہے اور اخبار احاد چونکہ ظنی الثبوت ہوتی ہیں اس لئے انہیں ”عقیدہ عصمت“ کے خلاف پیش نہیں کیا جا سکتا اور انہیں اس معاملہ میں دلیل نہیں بنایا جا سکتا۔ اخبار احاد، اخبار احاد ہی ہوتی ہیں اگرچہ انہیں ”احادیث صحیحہ“ کا نام دے دیا جائے۔ اس لئے اگر اخبار احاد کو ”احادیث صحیحہ“ کہا جائے تو وہ ”اخبار متواترہ“ کے حکم میں داخل نہیں ہو جاتیں بلکہ اپنے دائرہ کار میں مؤثر ہوتی ہیں اور ان کا دائرہ کار ”موجب العمل“ ہے۔ یعنی

وہ صرف عمل میں موثر ہوتی ہیں۔ عقیدہ میں ان سے استفادہ نہیں کیا جاتا۔

اس لئے حضرت خراسانی قدس سرہ کو معتبوب ٹھہرانا، ان کی عیب جوئی کرنا، ان کو کم علم متعارف کرانا، ان کے تفسیری قول کو حقارت کی نظر سے دیکھنا، ان کی تکفیر کرنا۔ یہ نامناسب عمل ہیں اور اہل علم کی شان سے بعید ہے کہ وہ اپنی انا کو بالا کرنے کے لئے علماء سلف پر اس قسم کی تنقید کریں اور نشانہ ملامت بنائیں۔ حضرت خراسانی قدس سرہ کے عزت و حرمت کو قائم رکھنا اور ان کی توہین سے اجتناب ضروری ہے۔ ہاں ان کی دلیل سے اختلاف ہر اہل علم کا حق ہے۔

اور اسی طرح وہ اہل علم حضرات جنہوں نے حضرت خراسانی کی توجیہ کو ترجیح دے کر اس آیت کے ترجمہ و تفسیر میں اختیار کیا ہے ان کی توہین و تنقیص کرنا ان کے لئے نازیبا کلمات استعمال کرنا اور ان کی ترجیح کو کفر سے تعبیر کرنا اہل علم کو زیب نہیں دیتا۔

اور اسی طرح وہ لوگ جنہوں نے حضرت خراسانی قدس سرہ کے موقف کی دلائل سے تائید و حمایت کی ہے ان کی تکفیر کرنا ظالمانہ کام ہے۔ اہل علم کو ایسے رذیل اور پست کاموں میں حصہ نہیں لینا چاہئے چہ جائیکہ وہ خود بنفس نفیس اس کام کو سرانجام دے رہے ہوں۔  
العیاذ باللہ۔

## مخلصانہ دعوت

ام المؤمنین حضرت عائشہ رضی اللہ عنہا فرماتی ہیں:

کان رسول اللہ صلی اللہ علیہ وسلم اذا امرهم من الاعمال  
ما تطيقون قالوا انا لسنا کھیتک یا رسول اللہ ان اللہ قد  
غفر لک ما تقدم من ذنبک وما تاخر فیغضب حتی يعرف  
الغضب فی وجهه ثم يقول ان اتقاکم و اعلمکم باللہ انا۔ (۱)  
حضور علیہ الصلوٰۃ والسلام جب کسی کو اعمال کے بارے میں امر فرماتے

۱۔ صحیح البخاری، ج ۱، ص ۷۔

تو ان کی طاقت کے مطابق فرماتے ان لوگوں نے کہا ہم آپ کی طرح نہیں ہیں۔ اے اللہ کے رسول قد غفر لک ما تقدم من ذنبک وما تاخر پس آپ غضب ناک ہو گئے یہاں تک کہ غضب آپ کے چہرہ سے معلوم ہو رہا تھا پھر آپ نے فرمایا میں تم سے زیادہ اللہ سے ڈرنے والا اور اس کا علم رکھنے والا ہوں۔

ہمارے نزدیک اس حدیث سے یہ بھی معلوم ہوتا ہے کہ جب ان لوگوں نے آپ کی طرف ذنب کی نسبت کی تو آپ غضب ناک ہو گئے اور ایسے غضب ناک کہ چہرہ سے معلوم ہو رہا تھا۔ اور پھر آپ نے فرمایا کہ میں تم لوگوں سے زیادہ تقویٰ دار اور زیادہ عالم باللہ ہوں۔ یعنی تم میری طرف ذنب کی نسبت کر رہے ہو، جب کہ میں تم سب لوگوں سے زیادہ تقویٰ دار اور عالم باللہ ہوں۔

تو وہ لوگ جو شب و روز اسی کام میں لگے ہوئے ہیں کہ آپ کی طرف ذنب کی اسناد کر کے مذنب قرار دے رہے ہیں اور اسی کی ثبوت کی کوشش میں غلطاں و پیچاں ہیں ان کے لئے اس حدیث میں عبرت کا ساماں موجود ہے۔

وہ ایک غلط کام کر کے حضور علیہ الصلوٰۃ والسلام کی غضب ناک کی دعوت دے رہے ہیں ان سے درخواست ہے کہ وہ رجوع الی اللہ کریں اور آخرت کی فکر کریں۔ یہ ہماری مخلصانہ دعوت ہے۔ آگے ان کی مرضی۔

## مولانا سعیدی کے اعتراضات

مولانا غلام رسول سعیدی اپنے مضمون میں لکھتے ہیں:

اس عبارت میں عطاء خراسانی کے قول کو رسول اللہ صلی اللہ علیہ وسلم کی حدیث کے مساوی قرار دیا کہ جس طرح اگر حدیث ضعیف ہو تو اس سے کم از کم استحباب ضرور ثابت ہوتا ہے اور حدیث فی نفسہ باطل نہیں ہوتی سوا اسی طرح عطاء خراسانی کے قول کا بھی یہی حکم ہے لیکن اس پر غور نہیں کیا کہ حدیث ضعیف اس کو کہتے ہیں جس کی سند میں کوئی سقم ہو، نہ یہ کہ اس کے متن میں کوئی سقم ہو جب کہ عطاء خراسانی کے قول میں سقم ہے، کیونکہ حضرت آدم علیہ السلام نبی معصوم ہیں اور عطاء خراسانی نے ان کی طرف گناہ کی نسبت کی ہے۔ دوسری بات یہ ہے کہ عطاء خراسانی کے قول کو حدیث رسول کے مساوی قرار دیا تو کیا یہ شرک فی الرسالت کا ارتکاب نہیں ہے؟ اور اہل ایمان کے نزدیک جس طرح شرک فی التوحید جائز نہیں ہے اسی طرح شرک فی الرسالت بھی جائز نہیں ہے ہم نے اس کو شرک فی الرسالت اس لئے کہا کہ رسول اللہ صلی اللہ علیہ وسلم کے بعد کسی شخص کے قول کی وہ حیثیت نہیں ہے جو حدیث رسول کی حیثیت ہے۔ (۱)

## ضعیف سے استدلال کا ثبوت

یہ سب مولانا سعیدی کی اختراعات ہیں جو محض جواب دینے کے لئے وضع کی گئی ہیں۔ ہم نے یہ بتایا ہے کہ عصمت رسول مسلمانوں کا اجماعی عقیدہ ہے اور خبر واحد سے نہ عقیدہ قائم ہوتا ہے اور نہ ہی عقیدہ کے خلاف اس سے دلیل پکڑی جاسکتی ہے۔ لہذا جو لوگ اخبار

۱۔ ماہنامہ النعیم، (مارچ ۲۰۰۴ء، ص ۴۳)۔

احاد سے استدلال کر کے حضور علیہ الصلوٰۃ والسلام کی ذات گرامی کو مُذْنِب اور گنہگار قرار دے رہے ہیں ان کا یہ عمل ضابطہ کے خلاف ہے۔ کیونکہ خبر واحد میں اتنی قوت نہیں کہ وہ مسلمانوں کے اجماعی عقیدہ کو توڑ سکے۔ تو جب خبر واحد کا وہ محل ہی نہیں ہے تو اسے اس مقام میں پیش کرنا اور اس سے استدلال کرنا کیسے درست ہو سکتا ہے۔ حضرت عطاء خراسانی چونکہ اس چیز کا ادراک رکھتے تھے اس لئے انہوں نے علم نحو کے ”تقدیر مضاف“ کے قاعدہ کو استعمال کیا ہے اور مسئلہ کو حضور علیہ الصلوٰۃ والسلام کی عصمت و عظمت کے حساب سے حل کر لیا۔

ہم نے ضعف کی بات کی ہے اور قاری کو سمجھانے کے لئے یہ بات کی ہے کہ ضعیف کا مطلب باطل، فاسد یا غلط ہونا نہیں ہوتا بلکہ اس کی کمزوری کو بیان کرنا ہوتا ہے۔ اور ہم نے حدیث کے ”ضعیف“ ہونے سے استدلال کیا ہے اور اسے بطور دلیل پیش کیا ہے۔ جس طرح ”ضعیف“ کا معنی طاقت ور ہونا، مضبوط ہونا نہیں ہوتا اسی طرح باطل، فاسد اور غلط ہونا نہیں ہوتا۔ گویا ہم نے حدیث کے حکم سے استدلال کیا تھا اور ایسے استدلال پر عمل کرتے ہوئے حضرت ابن عابدین شامی لکھتے ہیں:

ما یکون فی زماننا من فتویٰ الموجودین لیس بفتویٰ بل هو  
نقل کلام المفتی، و طریق نقلہ لذلک عن المجتہد احد  
امرین، اما ان یکون له سند فیہ او یاخذ من کتاب معروف  
تداولتہ الا یدی نحو کتب محمد بن الحسن و نحوہا لانه  
بمنزلة الخبر المتواتر او المشہور۔

اس عبارت میں سے آخری جملہ:

لانه بمنزلة الخبر المتواتر او المشہور۔

ہم مولانا سعیدی کے علم میں لانا چاہتے ہیں کہ بقول علامہ شامی امام محمد بن حسن شیبانی کی کتاب میں اپنے ثبوت اور ثقات میں خبر متواتر اور مشہور یعنی حدیث متواتر اور حدیث مشہور کے مساوی ہیں۔ اس عبارت میں حکم حدیث جسے متواتر اور مشہور کا نام دیا جاتا ہے سے استدلال کیا جا رہا ہے اور بالکل ہمارا استدلال بھی ”حدیث ضعیف“ کے حکم سے ہے یعنی



”ضعیف“ سے ہے۔ اگر حضرت شامی قدس سرہ کا استدلال ”متواتر“ اور ”مشہور“ سے صحیح ہے تو پھر ”ضعیف“ سے بھی استدلال صحیح ہے۔ حضرت شامی قدس سرہ مزید لکھتے ہیں:

لأنها رويت عن محمد بروايات الثقات فهي ثابتة عنه أما

متواترة او مشهورة عنه۔ (۱)

امام محمد بن حسن شیبانی سے یہ چیزیں اتنے ثقات کی روایات سے ثابت ہیں جو متواتر یا مشہور ہیں۔ یہ متواتر اور مشہور، محدثین کی اصطلاحات ہیں جو وہ حضور علیہ الصلوٰۃ والسلام کی ان احادیث کے لئے استعمال کرتے ہیں جو رواۃ کی اتنی کثیر تعداد سے مروی ہوتی ہیں جن سے یقین حاصل ہو جاتا ہے اور ان سے نسخ بھی ہوتا ہے اور عام کو خاص بھی کیا جاتا ہے۔ اور یقینیات میں مؤثر ہوتی ہیں۔ ان خاص اور متعین اصطلاحات کو حضرت شامی قدس سرہ نے حضرت امام محمد بن حسن شیبانی کی کتابوں کے ثبوت و ثقاہت کے لئے استعمال کیا ہے اور ان کے مساوی قرار دیا ہے۔ اگر یہ کوئی ”ذنب“ ہوتا تو حضرت شامی قدس سرہ ایسا ہرگز نہ کرتے تو کیا حضرت شامی نے ایسا کر کے شرک فی الرسائل کا ارتکاب کیا ہے؟ مولانا سعیدی نے تخریج فی الاستدلال سے کام لیا ہے کہ ”ضعیف“ کے معنی و مفہوم کو واضح کرنے کے لئے جو ”حدیث ضعیف“ کے ”ضعیف“ سے استدلال کیا گیا ہے اسے مساوات کا غلط رنگ دے کر اس کے عدم جواز بلکہ اس کی تکفیر کی بات کرنے لگے۔ یہ وہ بات ہے جو بازارِ علم میں کوڑی کا مول بھی نہیں رکھتی۔ مولانا سعیدی شاید مغلوب الغضب جیسی کیفیت سے دوچار تھے ورنہ اس عبارت سے ”مساواتی“ استدلال نہ کرتے۔ اگر یہ ”خود فریبی“ ہے تو بھی غلط ہے اور اگر ”مردم فریبی“ ہے تو بدرجہ اولیٰ غلط ہے۔

## متن پر ضعف کا اطلاق

ہم نے یہ بات لکھی تھی کہ:

”هذا ضعيف“ کا مطلب یہ نہیں ہوتا کہ یہ حدیث موضوع اور

من گھڑت ہے بلکہ راویوں کی وجہ سے ایک کمزور روایت ہے۔

مگر مولانا سعیدی نے اس کے باوجود لکھا:

اس پر غور نہیں کیا کہ حدیث ضعیف اس کو کہتے ہیں جس کی سند میں کوئی سقم ہو، نہ یہ کہ اس کے متن میں کوئی سقم ہو۔ جب کہ عطاء خراسانی کے قول میں سقم ہے۔

ہم نے تو ”راویوں“ ہی کی بات کی تھی مگر امام ابن الصلاح شہر زوری لکھتے ہیں:

اذا رأيت حديثا باسناد ضعيف فلك ان تقول هذا ضعيف  
و تعنى بذلك الاسناد ضعيف، وليس لك ان تقول هذا  
ضعيف، و تعنى به ضعف متن الحديث بناء على مجرد  
ضعف ذلك الاسناد، فقد يكون مرويا باسناد آخر صحيح  
يثبت بمثله الحديث، بل يتوقف جواز ذلك على حكم  
امام من ائمة الحديث بانه لم يرو باسناد يثبت به، او بانه  
حديث ضعيف او نحو هذا مفسر وجه القدر فيه۔ (۱)

جب آپ کسی حدیث کی اسناد ضعیف جانیں تو اسے ”ہذا ضعیف“ کہہ سکتے ہیں اور اس سے مراد اسناد کا ضعیف ہونا ہوگا۔ اور اگر آپ کسی حدیث کو ضعیف کہیں اور آپ کی اس سے مراد متن حدیث کا ضعف ہو تو صرف اس اسناد کے ضعف کی بناء پر یہ جائز نہیں ہے۔ اس لئے کہ کبھی ایسا بھی ہوتا ہے کہ کوئی حدیث ایک دوسری صحیح اسناد سے بھی مروی ہوتی ہے جس کی مثل سے حدیث ہونے کا ثبوت ہو سکتا ہے۔ بلکہ اس کا جواز اس پر موقوف ہے کہ ائمہ حدیث میں سے کوئی امام یہ کہہ دے یہ کسی ایسی اسناد سے مروی نہیں ہے جس سے اس کا ثبوت ہو سکے۔ یا وہ کہہ دے کہ حدیث ضعیف ہے یا اس میں وجہ قدح کو مفسر اور مفصل بیان کیا گیا ہو۔

حضرت شہزوری کی اس عبارت ”مجرد ضعف ذلک الاسناد“ سے معلوم ہوتا ہے۔ متن حدیث کو بھی ضعیف کہا جاسکتا ہے۔ اس لئے مولانا سعیدی کا بڑے تفاخر و تعلی سے یہ کہنا ”حدیث ضعیف“ اس کو کہتے ہیں جس کی سند میں کوئی سقم ہو، نہ یہ کہ اس کے متن میں کوئی سقم ہو۔“ کے خلاف حضرت شہزوری نے بتا دیا کہ متن حدیث پر بھی ضعف کا اطلاق ہو سکتا ہے۔

حضرت سید علی جرجانی قدس سرہ لکھتے ہیں:

وهی متقاربان فی المعنی، واعتماد الحفظ فی صحة  
الحدیث و ضعفہ علیہما۔

یعنی سند اور اسناد میں تقارب معنوی پایا جاتا ہے اور حضرات حفاظ کرام حدیث کی صحت اور ضعف میں ان ہی پر اعتماد کرتے ہیں۔

یعنی متن حدیث کی صحت و ضعف، سند و اسناد پر موقوف ہے گویا اصل میں سند و اسناد صحیح و ضعیف ہوتی ہیں۔ چونکہ ان سے متن حدیث کا ثبوت ہوتا ہے تو ان کی صحت و ضعف کی وجہ سے متن حدیث کو صحیح و ضعیف قرار دیا جاتا ہے تاہم صحت و ضعف کا اطلاق متن حدیث پر ہوتا ہے۔ اس عبارت میں سند و اسناد کا ذکر الگ ہے اس لئے یہاں ”صحیح الحدیث و ضعف“ سے مراد متن حدیث ہے۔ حضرت مولانا عبدالحی فرنگی محلی مختصر الجرجانی کی اس عبارت کی تشریح میں لکھتے ہیں:

یعنی ان الحفاظ والمحدثین یعمدون علی السند والاسناد  
فی صحة الحدیث و ضعفہ، فان كان السند ضعيفا حکموا  
بضعف الحدیث، وان كان صحيحا حکموا بصحته۔ (۱)  
یعنی حدیث کے حفاظ اور محدثین حدیث کے صحت و ضعف کے بارے  
میں سند و اسناد پر اعتماد کرتے ہیں اگر سند ضعیف ہو تو حدیث یعنی متن  
حدیث پر ضعف کا حکم لگاتے ہیں اور اگر سند صحیح ہو تو حدیث یعنی متن  
حدیث پر صحیح کا حکم لگاتے ہیں۔

ان عبارات سے یہ بات طے ہوگئی کہ حضرت جرجانی اور مولانا فرنگی محلی دونوں ”متن حدیث“ پر ”ضعف“ کا حکم لگا رہے ہیں جس کا مطلب یہ ہوا کہ متن حدیث کو بھی ضعیف کہا جاسکتا ہے۔ حضرت محی الدین نوادی لکھتے ہیں:

اذا رأیت حدیثا باسناد ضعیف فلک ان تقول : هو ضعیف  
بهذا الاسناد ولا تقل ضعیف المتن لمجرد ضعف ذلك  
الاسناد الا ان يقول امام انه لم یرو من وجه صحیح او انه  
حدیث ضعیف مفسراً ضعفه۔ (۱)

جب آپ کسی حدیث کو اسناد ضعیف کے ساتھ ملاحظہ کریں تو آپ کو چاہئے کہ آپ یوں کہیں کہ یہ ضعیف بهذا الاسناد ہے مگر اس اسناد کی بنیاد پر ضعیف المتن نہ کہیں۔ ہاں اگر اس فن کا امام یہ کہے کہ یہ حدیث کسی صحیح طریقہ سے مروی نہیں ہے یا کہ یہ حدیث ضعیف ہے اور اس میں ضعف کی تفسیر بھی ہو تو پھر اسے ضعیف المتن کہا جاسکتا ہے۔

گویا حضرت نوادی قدس سرہ یہ فرما رہے ہیں کہ اگر کوئی فن حدیث کا امام اور ماہر کسی حدیث کو ضعیف قرار دے دے تو پھر اس کے متن پر بھی ضعیف کا اطلاق ہو سکتا ہے۔ یا اس حدیث کا ضعف مفسر بیان کیا گیا ہو تو پھر متن حدیث پر بھی ضعف کا اطلاق ہو سکتا ہے۔  
حضرت سیوطی قدس سرہ لکھتے ہیں:

يقول في المتن ضعيف قيدا بسند خوف مجيء اجودا

ولم تضعف مطلقا ما لم تجد تضعفه مصرحا عن مجتهد

یعنی متن کو ضعیف کہنا سند کے ساتھ مقید ہے کیونکہ اس بات کا اندیشہ ہے کہ اس سے کوئی بہتر سند دستیاب ہو جائے اور سند اور متن دونوں کو مطلقاً ضعیف اس وقت تک نہیں کہنا چاہئے جب تک کہ کسی امام یا مجتہد کی طرف سے اس کی ضعیف ہونے کی تصریح نہ ہو۔ ان دو شعروں میں ”يقول في المتن ضعيف“ کی عبارت قابل غور ہے۔

یعنی متن حدیث پر بھی ضعف کا اطلاق ہو سکتا ہے مگر اس وقت جب اس کی تضعیف کی کسی مجتہد کی طرف سے تصریح کی گئی ہو۔ حضرت سیوطی کی اس عبارت کی تشریح میں شیخ محمد احمد شاہ لکھتے ہیں:

من وجد حدیثا باسناد ضعیف فالاحوط ان یقول انه ضعیف  
بهذا الاسناد ولا یحکم بضعف المتن مطلقا من غیر تقييد  
بمجرد ضعف ذلك الاسناد فقد یكون الحدیث و اردأ  
باسناد آخر صحیح الا ان یجد الحکم بضعف المتن منقولا  
عن امام من الحفاظ المطلاعین علی الطرق۔ (۱)

کوئی شخص ضعیف الاسناد حدیث کو ملاحظہ کرے تو وہ احتیاطاً ضعیف  
بھذا الاسناد کہے اس کے متن پر علی الاطلاق ضعف کا حکم نہ لگائے اس  
لئے کہ کبھی ہوتا ہے کہ حدیث کسی دوسری صحیح سند سے بھی مروی ہوتی  
ہے مگر یہ کہ ضعف متن کا حکم کسی ایسے امام سے منقول ہو جو حافظ  
الحدیث ہو اور حدیث کے تمام طریقوں پر اطلاع رکھنے والا ہو۔

ان دونوں عبارات سے بڑے واضح انداز میں یہ انکشاف ہو رہا ہے کہ حضرت سیوطی قدس سرہ  
کے نزدیک متن حدیث پر ضعف کا اطلاق بالکل درست اور جائز ہے مگر اس میں وہ بے  
احتیاطی کے خلاف ہیں۔ تحقیق کے بعد اور وہ شخص جو فن حدیث میں کامل ہو متن پر ضعف کا حکم  
لگا سکتا ہے۔ اب ہم مولانا سعیدی سے کہتے ہیں کہ آپ نے لکھا ہے:

علامہ سیوطی حافظ الحدیث ہیں، انہوں نے پچاس ہزار احادیث جمع کی  
ہیں اور پچتر مرتبہ بیداری میں رسول اللہ صلی اللہ علیہ وسلم کی زیارت کی  
ہے۔ ان کو جس مسئلہ میں تردد ہوتا تھا اس کو رسول اللہ صلی اللہ علیہ وسلم  
سے پوچھ لیتے تھے۔ اب مولانا سیفی بتائیں کہ وہ علامہ سیوطی کے

مقابلہ میں کیا ہیں۔ (۲)

۱۔ الفیہ فی الحدیث، ص ۹۶۔ ۲۔ ماہنامہ النعیم کراچی، (مارچ ۲۰۰۳ء، ص ۴۲)۔

اگر دلیل یہی ہوتی ہے اور اسی طرح ہوتی ہے تو اب مولانا سعیدی بتائیں کہ وہ علامہ سیوطی کے مقابلہ میں کیا ہیں کہ ان کی بات مانی جائے۔ بقول مولانا سعیدی کے حضرت سیوطی نے تو حضور علیہ الصلوٰۃ والسلام سے پوچھ لیا ہوگا کہ ”متن حدیث“ پر ”ضعف“ کا اطلاق ہو سکتا ہے اور مولانا سعیدی ما قالہ سیوطی کے خلاف لکھ رہے ہیں۔ اور اگر دلیل یہی ہوتی ہے تو مولانا سعیدی کو نماز میں رفع یدین، فاتحہ خلف الامام، اور آمین بالجہر جیسے کام بھی کر لینے چاہئے کیونکہ حضرت سیوطی یہ کام بھی کرتے تھے اور بقول مولانا سعیدی کے انہیں جس مسئلہ میں تردد ہوتا تھا تو وہ آپ صلی اللہ علیہ وسلم سے پوچھ لیتے تھے، اور اگر دلیل یہی ہے تو مولانا سعیدی کو حنفیت ترک کر کے شافعییت اختیار کر لینی چاہئے۔ اس لئے کہ حضرت سیوطی شافعی المذہب تھے اور بقول مولانا سعیدی کے وہ حضور علیہ الصلوٰۃ والسلام سے بات پوچھ لیتے تھے۔

میں امید رکھتا ہوں کہ مولانا سعیدی پر اپنے موقف کا وہن اور کمزوری کھل گئی ہوگی اور وہ اس نتیجہ پر آچکے ہوں گے کہ ان کا موقف درست نہیں ہے۔ اور ہم یہ بات بھی مولانا سعیدی پر ظاہر کرنا چاہتے ہیں کہ حضرت ملا علی القاری قدس سرہ لکھتے ہیں:

قد يقدح في صحة الاسنادِ والمتنِ جميعًا۔ (۱)

یعنی اسناد اور متن دونوں کی صحت پر قدح ہوتی ہے اور پھر قدح کی شرح انہوں نے ان الفاظ سے کی ہے کہ القدح ای فی الطعنِ والجرحِ یعنی قدح سے مراد طعن اور جرح ہے، جس کا مطلب یہ ہے کہ اسناد اور متن دونوں کی صحت پر طعن اور جرح ہوتی ہے۔

ہم نے حضرت شہر زوری، حضرت جرجانی، حضرت نوادی، حضرت سیوطی اور مولانا فرنگی محلی کے حوالوں سے یہ بات ثابت کر دی ہے کہ ”متن حدیث“ پر بھی ”ضعف“ کا اطلاق ہو سکتا ہے۔ اس لئے مولانا سعیدی اپنے نوشتے سے رجوع کر کے اس بات کا ثبوت دیں کہ ان پر جب ان کی غلطی واضح ہو جائے تو وہ رجوع الی الحق کر لیتے ہیں اور اس میں خواہ مخواہ کی سخن سازیوں نہیں کرتے۔

## حضرت خراسانی اور انتساب گناہ

مولانا سعیدی شرح صحیح مسلم اور اپنے مضمون میں بار بار یہ رونا روتے ہیں کہ میں نے ”ذنب“ کا معنی ”گناہ“ نہیں کیا۔ گویہ لفظی بات ہے اگرچہ وہ اس سے مراد یہی لیتے ہیں مگر اس مضمون میں انہوں نے لکھا ہے کہ:

حضرت آدم علیہ السلام نبی معصوم ہیں اور عطاء خراسانی نے ان کی طرف ”گناہ“ کی نسبت کی ہے۔

حضرت عطاء خراسانی قدس سرہ نے تو قرآنی ”ذنب“ کی بات کی ہے اور یہ کہا ہے:

ما تقدم من ذنب ابویک۔

مگر مولانا سعیدی اس کا ترجمہ ”گناہ“ کر کے حضرت آدم علیہ السلام کی طرف نسبت کر رہے ہیں۔ گویا حضرت خراسانی نے قرآنی ”ذنب“ کی بات کی اور مولانا سعیدی اس کا معنی ”گناہ“ کر کے حضرت آدم علیہ السلام کی طرف نسبت کر رہے ہیں اور ساتھ ساتھ یہ کہے جا رہے ہیں کہ عطاء خراسانی نے ”گناہ“ کی نسبت کی ہے۔ یہ دیانت کا خون کرنے کے مترادف ہے۔ اللہ تعالیٰ ایسی ہوشیاری و چالاکی سے ہر مسلمان کو محفوظ فرمائے۔

ہم اس کا جواب اصل مضمون میں دے چکے ہیں دوبارہ گزارش ہے کہ حضرت سیوطی قدس سرہ نے اسی کے بارے لکھا ہے ”فہو تاویل یحتاج الی تاویل“ یہ ایک ایسی تاویل ہے جو تاویل کی محتاج ہے۔ حضرت سیوطی نے اسے کفر قرار نہیں دیا اور حضرت خراسانی قدس سرہ کی تکفیر نہیں کی بلکہ محتاج تاویل قرار دیا ہے اور حضرت احمد شہاب الدین خفاجی شارح تفسیر بیضاوی نے اس کی تاویل کی ہے۔

ذنب ابیک آدم لیتوسل بک الی اللہ

یعنی مغفرت کی آپ کی وجہ سے آپ کے ”اب“ حضرت آدم علیہ السلام کے ذنب کی اس لئے کہ انہوں نے اللہ تعالیٰ کی بارگاہ میں آپ کو بطور وسیلہ پیش کیا۔

اب یہ حقیقت روشن ہو گئی کہ اس کی تاویل کر کے حضرت خفاجی نے کیا مراد لیا

ہے۔ حضرت خراسانی قدس سرہ نے اپنی طرف سے کوئی ”ذنب“ تجویز کر کے حضرت آدم علیہ السلام کے حصہ میں نہیں ڈالا بلکہ وہی بات جس کا ذکر قرآن حکیم میں ہے اسے ”عصی“ اور ”غوی“ سے تعبیر کیا گیا ہے، سے مغفرت کی بات کی ہے۔ لیکن حضرت عطاء خراسانی نے ذنب کی نسبت کی تو وہ ذنب نہ رہا بلکہ مولانا سعیدی نے اسے گناہ بنا دیا اور خود ذنب کی نسبت کر رہے ہیں اور ساتھ ہی ساتھ یہ بھی فرما رہے ہیں کہ میں نے ذنب کی بات کی ہے۔ گناہ کی بات نہیں کی۔

مولانا سعیدی جب ما تقدم من ذنبك میں ذنب کی نسبت اخبار احاد کی بنیاد پر براہ راست حضور علیہ الصلوٰۃ والسلام سے کر رہے ہیں اور کمال یہ ہے کہ اس وقت ان کے گوشہ خیال میں یہ بات نہیں آئی کہ حضرت سید الانبیاء علیہ الصلوٰۃ والسلام کی ذات گرامی بھی معصوم ہے۔ اگر حضرت آدم علیہ السلام نبی معصوم ہیں ان کی طرف ذنب کی نسبت درست نہیں تو حضور علیہ الصلوٰۃ والسلام بھی تو معصوم ہیں تو ان کی طرف ”ذنب“ کی نسبت بدرجہ اولیٰ نہیں ہونی چاہئے۔ مگر مولانا سعیدی اچھل اچھل اور کود کود کر حضور علیہ الصلوٰۃ والسلام کی ذات قدسیہ کو مُذْنِبُ ثابت کرنے میں کوشاں ہیں۔

## شُرک فی الرسائل کی بحث

مولانا غلام رسول سعیدی نے اپنے مضمون میں لکھا ہے کہ:  
اہل ایمان کے نزدیک جس طرح شرک فی التوحید جائز نہیں ہے اسی طرح شرک فی الرسائل بھی جائز نہیں ہے۔

توحید و رسالت کے مابین فرق ہے۔ مولانا سعیدی شاید عمر رسیدہ ہونے کی وجہ سے نسیان کی زد میں آگئے ہیں۔ اللہ جل جلالہ ”هو الله احد“ سے موصوف ہے۔ اور رسالت رُسل کے بارے میں قرآن حکیم میں ہے مَا كُنْتُ بِدُعَا مِّنَ الرُّسُلِ میں رسل میں سے کوئی انوکھا رسول نہیں ہوں۔ گویا حضور علیہ الصلوٰۃ والسلام سے قبل بے شمار رسل کرام گزر چکے ہیں۔ شرک فی التوحید سے اللہ تعالیٰ کی وحدانیت اور معبودیت پر اثر پڑتا ہے اور کسی دوسرے کے معبود



ہونے سے تعدد الہ کا لزوم ہوتا ہے جو شرک ہے۔ اور شرک فی الرسالت سے تعدد رسل کا لزوم ہوتا ہے اور یہ اسلام کا مطلوب ہے۔ اور یہی حال تعدد فی النبوة کا ہے وہ بھی اسلام کا مطلوب ہے۔ مشہور قول کے مطابق تین سو تیرہ یا تین سو سولہ رسل کرام گزرے ہیں اور ایک لاکھ چوبیس ہزار یا کم و بیش انبیاء کرام گزرے ہیں تو رسالت و نبوت میں شرکت ہے۔ تعداد میں اختلاف ہو سکتا ہے مگر کثرت میں کوئی اختلاف نہیں ہے۔ قرآن حکیم میں ہے:

لَا نُفَرِّقُ بَيْنَ أَحَدٍ مِّنْ رُّسُلِهِ۔

یعنی ہم رسل عظام میں سے کسی بھی رسول میں تفریق نہیں کرتے بحیثیت رسول سب کو تسلیم کرتے ہیں تو یہ شرکت یا شرک فی الرسالت والنبوة تو موجود ہے، اور پھر

أَمِنْتُ بِاللَّهِ وَمَلَائِكَتِهِ وَكُتُبِهِ وَرُسُلِهِ۔

میں ایمان کا تقاضا ہے کہ رسل کی کثرت کو تسلیم کیا جائے لہذا شرک فی الرسالت یا شرک فی النبوة کی ترکیب کا استعمال شرعاً ممنوع ہے۔

مولانا سعیدی کا شرک فی التوحید اور شرک فی الرسالت کو مساوی قرار دینا بے خبری اور لا یعلمون کا اعلیٰ نمونہ ہے۔ شرک فی التوحید سے تعدد الہ کا اثبات لازم آتا ہے جو کفر ہے اور شرک فی الرسالت سے تعدد رسل کا اثبات لازم آتا ہے جن پر ایمان لانا اسلام کا مطلوب ہے۔ اور دونوں کو مساوی قرار دینے سے کیا لازم آتا ہے وہ اہل علم پر ظاہر ہے۔ ہم یہ بات مولانا سعیدی کے مرتبہ کے منافی سمجھتے ہیں کہ وہ ایک ایسی غیر عاقلانہ بات کریں۔

اس مقام میں ”اہل ایمان“ کا ذکر کیا ہے جب کہ مقتضاء مقام یہ ہے کہ ”اہل علم“ ہوتا۔ کیونکہ یہ فیصلہ صرف ”اہل ایمان“ کا نہیں بلکہ ”اہل ایمان علماء“ کا کام اور منصب ہے۔ صرف ”اہل ایمان“ شرک فی التوحید اور شرک فی الرسالت کو سمجھ نہیں سکتے ایک کاشت کار، حلاق، قصار اور جزار جو اہل ایمان ہیں ان کا یہ کام نہیں کہ وہ ان دونوں کے بارے فیصلہ دیں۔ مولانا سعیدی کو چاہئے تھا کہ وہ ان ”اہل ایمان“ کا نام لیتے تو معلوم ہوتا وہ کون ہستیاں ہیں، آخر مولانا سعیدی نے ”ہم نے“ کہہ کر یہ اشارہ دے دیا کہ وہ اہل ایمان ہم ہی ہیں۔ شرک فی التوحید اور شرک فی الرسالت کو مساوی قرار دینے کا یہ نامبارک فیصلہ ان کو مبارک ہو۔ ہم ان ”اہل ایمان“ کے اس فیصلہ کے شر سے اللہ کی پناہ چاہتے ہیں۔

## مولانا سعیدی حدیث متواتر پیش کریں

اور یہ بات بالکل صحیح ہے کہ:

”کسی شخص کے قول کی وہ حیثیت نہیں ہے جو حدیث رسول کی حیثیت ہے۔“

مگر اس حدیث کا حدیث رسول ہونا یقینی طور پر ثابت ہو جائے اور یہ حدیث متواتر سے ہوتا ہے اور اگر وہ قطعی الدلالت بھی ہو تو دلیل قطعی ہو جاتی ہے۔ اور اگر اس میں یہ صفت نہ ہو تو وہ صرف قطعی الثبوت ہی ہوگی۔ اور اس کا بغیر دلیل کے منکر کافر ہوتا ہے اور خبر واحد کا ثبوت حضور علیہ الصلوٰۃ والسلام کی طرف یقینی ثابت نہیں ہوتا۔ اس میں ضعف اور کمزوری ہوتی ہے، اسی وجہ سے اسے دلیل ظنی کہا جاتا ہے اور دلیل ظنی یقینیات میں فائدہ نہیں دیتی اور مسئلہ ”عصمت نبی“ یقینیات کے قبیل سے ہے۔ اس میں خبر واحد سود مند نہیں ہے اور عصمت کے خلاف حضور علیہ الصلوٰۃ والسلام کو خبر واحد سے ”مُذْنِبٌ اور گنہگار ثابت نہیں کیا جاسکتا۔ اگر مولانا سعیدی کو اس کام کا بہت زیادہ شوق ہے تو وہ اس معاملہ میں کوئی حدیث متواتر لائیں تو پھر بات ہوگی۔ اور ایسا ممکن نہیں ہے۔

## حضرت قاضی ثناء اللہ پانی پتی پر جھوٹا الزام

راقم الحروف نے حضرت عطاء بن عبد اللہ خراسانی تابعی کا موقوف تفسیر قرطبی، تفسیر خازن اور تفسیر مظہری سے بیان کیا تھا۔ اور حضرت قاضی ثناء اللہ پانی پتی قدس سرہ کی عبارت ہم نے اس طرح لکھی تھی۔

قال عطاء الخراسانی ما تقدم من ذنبك یعنی ذنب ابویک

آدم و حوا ببرکتک و ما تاخر ذنوب امتک بدعتک۔

اور اس کے بعد ہم نے لکھا:

حضرت عطاء خراسانی نے آیت کریمہ کی جو یہ تفسیر کی ہے یہ تقدیر

مضاف سے متعلق ہے اور ہم نے تین الگ الگ تفسیروں سے اسے

نقل کیا ہے تاکہ اس کے انتساب میں کوئی ابہام اور تشکیک نہ رہے۔ (۱)

اس پر مولانا غلام رسول سعیدی کی طرف سے یہ لکھا گیا ہے:

حضرت قاضی ثناء اللہ پانی پتی لکھتے ہیں۔ عطاء خراسانی نے کہا ما تقدم من ذنبك سے مراد ہے آپ کے باپ اور ماں آدم اور حوا کے گناہ آپ کی برکت سے بخش دیئے گئے اور ما تاخر سے مراد ہے آپ کی دعا سے آپ کی امت کے گناہ بخش دیئے گئے۔

(تفسیر مظہری، ج ۹، ص ۳، مغفرت ذنب، ص ۱۵۰) (۲)

مولانا سعیدی اپنے موقف کے مطابق ”ذنب“ اور ”گناہ“ میں لفظی فرق کرتے ہیں۔ جب یہ بات ظاہر ہے کہ حضرت خراسانی قدس سرہ نے اس مقام میں اس ”ذنب“ کی بات کی ہے جو قرآنی کلمہ ہے، ان کی طرف سے تفسیری عبارت میں شامل نہیں ہے اور اس کا معنی گناہ بھی انہوں نے نہیں کیا ہے، مولانا سعیدی نے خود اس کا معنی ”گناہ“ کر کے ایک الزام حضرت خراسانی پر عائد کیا کہ انہوں نے حضرت آدم علیہ السلام کی طرف ”گناہ“ کی نسبت کی۔ دوسرا الزام حضرت قاضی ثناء اللہ پانی پتی پر ”حضرت قاضی“ کہہ کر عائد کیا کہ انہوں نے حضرت آدم علیہ السلام کی طرف ”گناہ“ کی نسبت کی اور تیسرا الزام راقم الحروف پر عائد کیا کہ میں نے حضرت آدم علیہ السلام کی طرف گناہ کی نسبت کی ہے۔ ایک تیر سے دو شکار کرنے کی بات تو ہم نے سنی تھی مگر مولانا سعیدی تو بڑے ماہر فن ثابت ہوئے اور ایک تیر سے تین شکار کر ڈالے۔ اور پھر اپنے ہمنواؤں سے مل کر اجتماعی رونا روتے ہیں کہ میں تو بڑا پارسا، متقی اور محتاط آدمی ہوں۔ ”ذنب“ کا معنی ”گناہ“ کرتا ہی نہیں ہوں۔ کیا یہ کام ان کے ہم زاد نے کیا ہے۔ دوسروں پر جھوٹے الزامات لگانا اور ان پر کذب کا افترا کرنا اہل علم اور اہل دین کا شیوہ نہیں ہے۔ بات صدق و صفائی سے کرنی چاہئے اور اس پر اپنی دلیل کی بنیاد رکھنی چاہئے۔ جب یہ حقیقت ہے کہ حضرت خراسانی اور حضرت پانی پتی نے حضرت آدم علیہ

۱۔ ماہنامہ فقہ اسلامی مغفرت ذنب نمبر ص ۱۵۰، ۲۔ ماہنامہ النعیم کراچی مارچ ۲۰۰۳ء، ص ۳۲۔

السلام کی طرف ”گناہ“ کا انتساب نہیں کیا تو بلاوجہ انہیں کیوں مطعون و متہم کرتے ہیں۔ کیا آپ نے اللہ تعالیٰ کے دربار میں حساب کے لئے پیش نہیں ہونا؟ کیا آپ آیات و احادیث کی تفسیر و شرح میں یہی کام کرتے رہے ہیں؟ اگر ایسا ہے تو پھر اردو پڑھنے والوں کا اللہ ہی حافظ ہے۔ دلیل میں دیانت اختیار کیجئے۔ ایسے غلط کام ہمارے ملک میں وہ لوگ کرتے ہیں جو سیاسی اور انتقامی ذہن کے ساتھ دل میں دغا بازی کا جذبہ رکھتے ہیں۔ آیات و احادیث کے مفسر و شارح سے قارئین اسلامی اخلاق و آداب کی امیدیں رکھتے ہیں۔ ہمارے دل و دماغ میں یہ چیز نہیں تھی کہ آپ اتنے نیچے اتر کر اس طرح ہم سے بات کریں گے۔ ہم نے تو یہ تصور کیا تھا کہ آپ دلائل کا بہت بھاری وزن ہم پر ڈال دیں گے اور ہمیں آپ کو جواب دینے میں مشکل ہوگی۔ لیکن افسوس اس بات پر ہوا کہ آپ ایک مغلوب الغضب، کافر گر اور اتہام و الزام عائد کرنے والے کی صورت میں ہمارے سامنے آئے جس پر ہمیں رنج ہوا ہے۔ اللہ تعالیٰ ہمیں صدق و دیانت، خوفِ آخرت اور احساسِ ذمہ داری کا جذبہ عطا فرمائے۔ اے اللہ سب مسلمانوں کو ایمان پر استقامت نصیب فرما۔

## مولانا سعیدی کی تضاد بیانی

مولانا سعیدی حضرت عطاء خراسانی کے تفسیری قول کے بارے میں لکھتے ہیں:

ہمارے دور میں عطاء خراسانی کے قول کے مطابق اس آیت کا ترجمہ مشہور کر دیا گیا ہے اور اس آیت کے ترجمے میں یہ کہا جاتا ہے کہ

”تا کہ اللہ تمہارے سبب سے گناہ بخشے، تمہارے اگلوں اور تمہارے پچھلوں کے“ یہ ترجمہ صحیح نہیں ہے۔ (۱)

مولانا سعیدی نے اس عبارت میں اس ترجمہ کو حضرت عطاء خراسانی قدس سرہ کا ترجمہ قرار دیا ہے۔ اور پھر ”یہ ترجمہ صحیح نہیں ہے“ کہہ کر اس کے صحیح ہونے کی نفی کی ہے۔ مولانا سعیدی کی یہ عبارت سریانی یا عبرانی زبان کا کوئی کتبہ نہیں ہے کہ اس کو کوئی پڑھ نہ سکے یا

اس کے مفہوم تک رسائی حاصل نہ کر سکے۔ ان ہی مولانا سعیدی کی طرف سے یہ انوکھی تحریر بھی سامنے آئی ہے۔

آپ (اعلیٰ حضرت بریلوی) نے لکھا ہے کہ ”تا کہ اللہ تمہارے سبب سے گناہ بخشے تمہارے اگلوں کے اور تمہارے پچھلوں کے“ اور معاذ اللہ حضرت آدم علیہ السلام کے گناہ نہیں لکھا اور اس میں اہلسنت کے عقیدہ کی مخالفت نہیں ہے۔ (۱)

مولانا سعیدی اسی ترجمہ کو یہاں پر لکھ رہے ہیں کہ ”اس میں اہلسنت کے عقیدہ کی مخالفت نہیں ہے۔“ دونوں عبارات کو ملانے کے بعد یہ نتیجہ برآمد ہوا کہ پہلی عبارت میں اس ترجمہ کو مولانا سعیدی نے حضرت خراسانی قدس سرہ کا ترجمہ قرار دیا اور اس دوسری عبارت میں اسی ترجمہ کو اعلیٰ حضرت فاضل بریلوی کا ترجمہ قرار دے رہے ہیں۔ پھر پہلی عبارت میں اس ترجمہ کو ”صحیح نہیں“ کہہ رہے ہیں اور دوسری عبارت میں اسی ترجمہ کو عقیدہ اہلسنت کے مطابق قرار دے رہے ہیں۔

اب دیکھا جائے تو ترجمہ کی عبارت تو ایک ہی ہے اس میں کوئی کمی و بیشی نہیں ہے۔ اس کا مطلب یہ ہوا کہ فرق مولانا سعیدی میں ہے۔ اور وہ یا تو چیز کو گہری نظر سے نہیں دیکھتے یا وہ انکے فہم عالی سے عالی ہو جاتی ہے اسلئے ان کی قوت مدد کہ اس کا احاطہ نہیں کر پاتی۔ مولانا سعیدی جنہوں نے اپنے علمی و عقلی زور پر یہ لکھا تھا کہ اعلیٰ حضرت فاضل بریلوی نے سورہ فتح کی اس آیت کا جو ترجمہ کیا ہے وہ عطاء خراسانی کی تاویل پر مبنی ہے۔ مگر حیرت یہ ہے کہ اب انہیں ایک فرق اور بھی نظر آیا ہے گو بڑی دیر سے آیا ہے مگر آیا ہے اور وہ یہ ہے:

اس حقیقت کو بھی پیش نظر رکھیں کہ اعلیٰ حضرت اور عطاء خراسانی کا موقف یکساں نہیں ہے۔ اس لئے کہ اعلیٰ حضرت ”اگلوں کی بخشش“ سے انبیاء کرام علیہم السلام کا استثناء کرتے ہیں اور عطاء خراسانی انہیں شامل کرتے ہیں۔ (۲)



قدس سرہ نے اس مغفرت کی طرف اشارہ دیا ہے تاکہ اللہ تعالیٰ مغفرت کرے آپ کے سبب  
 آپ کے ابوین حضرت آدم علیہ السلام اور حضرت حوا علیہا السلام کی  
 اب حضرت خراسانی قدس سرہ پر یہ الزام و اتہام لگانا کہ انہوں نے یہ کہا ہے کہ  
 حضرت آدم علیہ السلام نے گناہ کیا ہے۔ نا انصافی ہے اور ظلم و عدوان ہے۔ اور اپنی آخرت و  
 عاقبت خراب کرنی ہے۔

## اعترافِ حقیقت میں شرم محسوس نہ کریں

مولانا سعیدی لکھتے ہیں:

آپ نے لکھا ہے کہ:

تاکہ اللہ تمہارے سبب سے گناہ بخشے تمہارے اگلوں کے اور تمہارے  
 پچھلوں کے۔

اور معاذ اللہ حضرت آدم علیہ السلام کے گناہ نہیں لکھا۔ اور اس میں  
 اہلسنت کے عقیدہ کی مخالفت نہیں ہے۔ (۱)

اس کا مطلب یہ ہوا کہ مندرجہ بالا ترجمہ عقیدہ اہلسنت کے خلاف نہیں ہے تو اب  
 یہ بھی تسلیم کر لیا جائے کہ یہ عربی زبان کے قواعد و ضوابط کے بھی خلاف نہیں ہے۔ کیونکہ عقیدہ  
 اہلسنت کی مطابقت عربی زبان کے قواعد و ضوابط کی مطابقت کو بھی مستلزم ہے۔

گویا اس ترجمہ میں ”سبب“ بھی قبول ہے اور ”تمہارے اگلوں کے اور تمہارے  
 پچھلوں کے“ بھی قبول ہے۔ اس میں عقیدہ اہلسنت کے خلاف کوئی بات نہیں ہے۔ تو نتیجہ یہ  
 برآمد ہوا کہ حضور علیہ الصلوٰۃ والسلام کو نعوذ باللہ مذنب اور گنہگار قرار دینا عقیدہ اہلسنت کے  
 خلاف ہوا۔

اب رہ گئی ”حضرت آدم علیہ السلام کے گناہ کی بات“ تو یہ ایک تابعی پر مولانا  
 سعیدی کی طرف سے جھوٹا الزام ہے۔ انہوں نے ”ذنبک“ میں تقدیر مضاف کر کے ”ذنب

ابویک“ کہا ہے۔ ان کی طرف سے صرف ”ابوی“ کا اضافہ ہے اور یہ عربی قواعد کے مطابق ہے۔ اس مقام میں ”ذنب“ قرآنی کلمہ ہے، خراسانی لغت نہیں ہے۔ البتہ اس کا معنی ”گناہ“ کر کے حضرت خراسانی کی طرف منسوب کرنا کہ انہوں نے ”حضرت آدم علیہ السلام کی طرف گناہ کی نسبت کی ہے۔“ مولانا سعیدی کی قوت تخیلہ کا کرشمہ ہے۔ اس ”گناہ“ کا گناہ تو مولانا سعیدی نے کیا ہے اور منسوب حضرت خراسانی کی طرف کر دیا ہے۔ برق گرتی ہے تو بے چارے خراسانی پر آخرا کیا کیوں ہے؟

مولانا سعیدی کا یہ اعتراف حقیقت قدرِ خفی اور اجمالی ہے۔ انہیں چاہئے کہ اسے ظاہر اور تفصیل سے بیان کریں اور اس میں شرم محسوس نہ کریں۔ اور کسی کا دباؤ برداشت نہ کریں۔ رسول کا غلام آزاد ہوتا ہے کسی کا پیوند نہیں ہوتا۔

## ”يُطِيقُونَهُ“ میں ہمزہ سلب کے لئے ہے

مولانا سعیدی نے شرح صحیح مسلم میں لکھا تھا کہ:

جمہور علماء کے نزدیک آیت مبارکہ وَعَلَى الَّذِينَ يَطِيقُونَهُ میں ہمزہ سلب کے لئے ہے۔

ہم نے اس پر اعتراض کیا تھا کہ مولانا سعیدی نے اس آیت کی تفسیر میں صحیح مسلم کی دو صحیح احادیث کو ترک کر کے ان کے مقابلہ میں عربی گرائمر کے قاعدہ کے مطابق کہ یطیقونہ میں ہمزہ سلب ماخذ کیلئے ہے، کو قبول کیا اور مولانا سعیدی کے قول کے مطابق حضرت خراسانی قدس سرہ نے بھی یہی کیا ہے کہ بعض اخبار احاد کو ترک کر کے ما تقدم من ذنبك کی تفسیر گرائمر کے ایک قاعدہ ”تقدیر مضاف“ سے کی ہے۔ دونوں کا کام ایک ہی جیسا ہے تو پھر حضرت خراسانی قدس سرہ کو برا کیوں کہا جا رہا ہے۔ ان کی طرف سے جو جواب سامنے آیا ہے اس میں انہوں نے ہمارے اعتراض کی واقعیت کو تسلیم کیا ہے مگر اپنے قصور کا اعتراف نہیں کیا اور رجوع کا اعلان نہیں کیا۔ اور اس کا خلاصہ یہ ہے:

شرح صحیح مسلم میں تو انہوں نے اسی طرح استدلال کیا ہے مگر تبیان القرآن میں



اس آیت کی تفسیر میں احادیث سے اسے بیان کیا ہے اور دارقطنی اور اس قسم کی کتابوں سے صحیح مسلم کی صحیح احادیث کو منسوخ قرار دیا ہے۔ (۱)

ہمارا کہنا یہ ہے کہ کسی کے قول کے مقابلہ میں حدیث کو قبول نہ کرنے پر مولانا سعیدی نے کفر کا حکم لگایا ہے۔ اور اس مقام میں مولانا سعیدی نے خود یہ کام کیا ہے کہ صحیح مسلم کی دو صحیح حدیثوں کو عربی گرائمر کے قاعدہ کے مقابلہ میں قبول نہیں کیا اور انہیں ترک کیا ہے۔ اس کے آٹھ سال بعد تبیان القرآن کی متعلقہ جلد میں انہوں نے اپنے موقف میں مسلم کی صحیح حدیثوں کو دارقطنی وغیرہ کتب کی روایات و آثار سے منسوخ قرار دیا ہے تو آٹھ سال تک وہ کافر رہے اس لئے کہ یہ عمل حدیث کا استخفاف ہے اور استخفاف حدیث کفر ہے، اور اس سے توبہ کے بارے میں ان کی اپنی طرف سے ہی یہ تحریر بھی ہے۔

حدیث رسول صلی اللہ علیہ وسلم کے استخفاف سے توبہ کرنے کی بھی اسی طرح اشاعت اور تشہیر کرے جس طرح اس نے استخفاف کی اشاعت اور تشہیر کی نیز توبہ کے ساتھ ساتھ مؤلف مذکور پر تجدید ایمان اور تجدید نکاح بھی لازم ہے۔ (۲)

مولانا سعیدی نے آٹھ سال تک اپنا یہ موقف رکھا کہ صحیح مسلم کی دو صحیح حدیثوں کو ”جمہور علماء“ تفسیر کی رائے اور قیاس سے ترک کیا ہے اور یہ مولانا سعیدی کے نزدیک استخفاف حدیث ہے اور یہ کفر ہے۔ مولانا سعیدی اس بات کا اعلان کریں کہ وہ آٹھ سال تک کافر رہے ہیں اور اب اس سے توبہ کرتے ہیں اور نئے سرے سے اسلام قبول کرتے ہیں۔ مزید یہ کہ مولانا سعیدی نے یہ کہا ہے کہ اس آیت کی تفسیر میں ”جمہور علماء“ تفسیر نے یہ کہا ہے اس کا مطلب یہ ہوا کہ اگر مولانا سعیدی نے جو قاعدہ وضع کیا ہے کہ حدیث کے مقابلہ میں کسی بھی دوسرے شخص کا قول قبول کرنا کفر ہے تو نعوذ باللہ من ذالک یہ فرد جرم تو ”جمہور علماء“ تفسیر پر بھی آئے گی، تو مولانا سعیدی نے آٹھ سال بعد اس کفر سے اپنی جان نکالنے کی سبیل تلاش کر لی مگر ”جمہور علماء“ تفسیر کو وہیں رہنے دیا۔ ان کے لئے بھی کوئی کوشش کرنی چاہئے تھی۔ مولانا

۱۔ ماہنامہ النعیم کراچی، مارچ ۲۰۰۳ء، ص ۳۲۔ ۲۔ ماہنامہ النعیم کراچی، اپریل ۲۰۰۳ء، ص ۸۵۔

سعیدی کا یہ عمل بے وفائی ہے۔ ایسا کرنے والا ”ابوالوفاء“ نہیں ہو سکتا۔ مگر یہ بات یاد رہے کہ ہم مولانا سعیدی کی تکفیر نہیں کرتے۔ یہ بندوبست انہوں نے خود ہی اپنے لئے کیا ہے۔

## جاء رجل من اقصى المدينة كى مغفرت كلى وقطعى

### پر اعتراض کا جواب

مولانا غلام رسول سعیدی نے لکھا ہے۔

قرآن مجید میں حضرت محمد رسول اللہ صلی اللہ علیہ وسلم کے علاوہ کسی اور

نبی رسول یا کسی بھی شخص کی کلی مغفرت کا اعلان نہیں کیا گیا اور آپ

کے سوا کسی کی بھی کلی مغفرت قطعیت کے ساتھ ثابت نہیں ہے۔ (۱)

ہم نے اس پر جو چیزیں پیش کی تھیں ان میں ایک جاء رجل من اقصى المدينة بھی تھا۔ اس شخص کے بارے دو احتمال نہیں ہیں اور وہ متعین شخص ہے۔ اور اس کے بارے میں یہ خبر موجود ہے غفر لى اور پھر علماء تفسیر کے دو نظریے پیش کر کے یہ کہا تھا۔

دونوں صورتوں میں کوئی بھی ہو اس کی مغفرت کلی اور قطعی ہو گئی اور اس

کی اطلاع بھی اسے کر دی گئی۔ اس آیت میں ”غفر“ ماضی کا صیغہ

ہے جس کا مطلب یہ ہے کہ یہ کام وقوع پذیر ہو چکا اور اب اس کی خبر

دی جا رہی ہے اور اس خبر کی اطلاع اس مغفور شخص کو بھی ہے۔ (۲)

ہمارا مطلب یہ ہے کہ اس شخص کی مغفرت قطعی بھی ہے یعنی قطعی الثبوت بھی ہے

اور قطعی الدلالت بھی ہے اس لئے کہ ایک تو وہ آیت قرآنی ہے اس لئے قطعی الثبوت ہو گئی اور

دوسری بات یہ ہے کہ مغفرت اس متعین شخص کی ہے اور اس شخص میں دو احتمال نہیں ہیں۔ اسلئے

قطعی الدلالت بھی ہے اور کلی اسلئے کہ اللہ رب العزت کی طرف سے اس کی مغفرت کا اعلان

ماضی کے صیغہ کے ساتھ ہے اور اس چیز کا بیان نہیں ہے کہ ہم نے اس چیز کی مغفرت کی ہے

اور اس چیز کی مغفرت نہیں کی ہے اسلئے کلی بھی ہے اور یہ شخص نہ تو نبی ہے اور نہ ہی رسول ہے۔

۱۔ شرح صحیح مسلم، ج ۷، ص ۳۳۸۔ ۲۔ ماہنامہ فقہ اسلامی مغفرت ذنب نمبر، ص ۱۸۳

مولانا سعیدی کو اس دلیل کے توڑنے کے لئے وزن دار دلیل کی ضرورت تھی اور وہ ان کے پاس موجود نہیں ہے اس لئے حیلہ گری سے کام لے کر جواب دینے کی سعی لا حاصل کی ہے۔ ہم نے مولانا سعیدی کے حوالے سے جو عبارت لکھی ہے اسے ایک دفعہ پھر پڑھ لیجئے کہ حضور علیہ الصلوٰۃ والسلام کے علاوہ قرآن مجید میں کسی کی مغفرت کلی کا اعلان قطعیت سے نہیں ہے۔ اور پھر مولانا سعیدی کی اس تبدیل شدہ عبارت کو پڑھئے جو انہوں نے ”جواب بنانے“ کی غرض سے تبدیل کی ہے۔

سیدنا محمد صلی اللہ علیہ وسلم کے علاوہ کسی نبی یا کسی رسول یا کسی بھی شخص کی ”زندگی میں“ اس کی مغفرت کلی کا اعلان قطعیت سے ثابت نہیں ہے۔ (۱)

مولانا سعیدی نے بڑی باریکی سے ”زندگی میں“ کا اضافہ کر کے جواب بنانے کی کوشش کی ہے۔ ہم نے ان کی طویل عبارت نقل کی ہے اس میں ”زندگی میں“ موجود نہیں ہے۔ اس لئے مولانا سعیدی سے پھر ہماری درخواست ہے کہ وہ دلیل میں خیانت کا ارتکاب نہ کیا کریں بلکہ پوری دیانت داری کے ساتھ بات کیا کریں۔ ان کے لئے یہ بہتر تھا کہ وہ اس مقام میں اپنی غلطی کا اعتراف کرتے الٹا ”زندگی میں“ بڑھا کر اپنے موقف میں بنیادی تبدیلی کر کے جواب دینے کی کوشش کر رہے ہیں۔ یہ عذر گناہ بدتر از گناہ والی بات ہے۔ قرآن و حدیث کی تفسیر و تشریح میں کیا اس طرح کا کام کیا جاتا ہے۔ کیا دوسرے کی صحیح اور درست بات کو غلط ثابت کرنے کے لئے اس طرح کے ناجائز طریقے بھی اختیار کئے جاتے ہیں۔ ہم نے دونوں صورتیں بیان کر کے اس بات کو لکھا تھا۔ ”دونوں صورتوں میں کوئی بھی ہو اس کی مغفرت کلی اور قطعی ہوگئی۔“ اور اس کی مغفرت پر یہ قطعی الثبوت اور قطعی الدلالت دلیل ہے۔ اس کا مطلب یہ ہوا کہ قبول حق کی توفیق بھی اہل حق ہی کو ہوا کرتی ہے۔

اور پھر مولانا سعیدی نے اپنی کتاب کی ہر جلد کے آغاز میں عربی کی عبارت دے رکھی ہے اس میں لکھتے ہیں:

اختص بتنصيص المغفرة له في كتاب مبین

قرآن مجید میں صرف ان کی مغفرت کے اعلان کی تصریح کی گئی ہے۔

یہ عربی اور ترجمہ دونوں مولانا سعیدی کے ہیں اس میں اس بات کی تصریح ہے کہ قرآن مجید میں صرف آپ کی مغفرت کی تصریح ہے۔ اس حساب سے ہم نے انہیں جواب دیا کہ قرآن مجید میں اور حضرات کی مغفرت کی تصریح بھی موجود ہے، تو اس پر مولانا سعیدی نے ”زندگی میں“ کی قید لگا کر استدلال کا طریقہ بدل دیا اور اپنے موقف سے پسپائی اختیار کر لی۔ مگر اس پسپائی کو تسلیم نہیں کیا۔ ہونا یہ چاہئے تھا کہ وہ اپنے پہلے موقف سے رجوع کرتے اور ”زندگی میں“ والائے موقف کا اعلان کرتے۔ تاہم وہ اس کا اعلان کریں یا نہ کریں الفاظ کے پیچ و تاب سے حقیقت چھپ نہیں سکتی۔

تاہم مولانا سعیدی نے ”زندگی میں“ کا اضافہ کر کے اس کے جواب کی جو سعی لا حاصل کی ہے اس سے یہ معلوم ہوتا ہے کہ وہ یہ بات کہنا چاہتے ہیں کہ اگر یہ مغفرت کا فیصلہ آپ کی وفات کے بعد ہوتا تو قیامت تک آپ کو اس کی اطلاع نہ ہوتی اور میدانِ حشر میں بھی آپ اس سے باخبر نہ ہوتے۔ گویا وہ یہ کہنا چاہتے ہیں کہ حضور علیہ الصلوٰۃ والسلام کی ”برزخی زندگی غیر معلوماتی“ ہے اور یہ چیز حضور علیہ الصلوٰۃ والسلام کی وسعت علمی سے انکار پر مشتمل ہے۔ آپ کی برزخی زندگی کے بارے حدیث میں آتا ہے۔

إِنَّ اللَّهَ وَكُلَّ بَقْبِرِي مَلَكًا أَعْطَاهُ اسْمَاعَ الْخَلَائِقِ، فَلَا يُصَلِّي

عَلَيَّ أَحَدٌ إِلَى يَوْمِ الْقِيَامَةِ إِلَّا أبلغني باسمه واسم ابیه هذا

فلان ابن فلان قد صلی علیک۔ (۱)

اللہ تعالیٰ نے ایک فرشتہ میری قبر پر مقرر کر رکھا ہے جس کو ساری مخلوق

کی باتیں سننے کی قدرت عطا فرمائی ہے پس جو شخص بھی مجھ پر قیامت

تک درود بھیجتا رہے گا وہ فرشتہ مجھ کو اس کا اور اس کے والد کا نام لے

کر درود پہنچاتا ہے کہ فلاں آدمی جو فلاں کا لڑکا ہے اس نے آپ پر

درود بھیجا ہے۔

اسی طرح حدیث میں آتا ہے:

مَنْ صَلَّى عَلَيَّ عِنْدَ قَبْرِي سَمِعْتُهُ، وَمَنْ صَلَّى عَلَيَّ نَائِيًا  
ابلغته۔ (۱)

جو آدمی مجھ پر میری قبر کے قریب سے درود بھیجتا ہے میں اسے خود سنتا ہوں اور جو دور سے مجھ پر درود بھیجتا ہے وہ مجھے پہنچا دیا جاتا ہے۔

یہ احادیث بتاتی ہیں کہ حضور علیہ الصلوٰۃ والسلام اپنی قبر شریف میں ہوتے ہوئے صلوٰۃ و سلام کے ہدایا بھیجنے والوں سے باخبر ہیں بلکہ ان کے نام، ولدیت اور اعمال سے بھی آگاہی رکھتے ہیں، اس لئے ”زندگی میں“ کی قید بے معنی ہے۔ اس سے حضور علیہ الصلوٰۃ والسلام کی وسعت علم کو محدود نہیں کیا جاسکتا۔ اس طرح حدیث میں ہے:

عرضت علی اعمال امتی حسنہا و سینہا۔ (۲)

مجھ پر میری امت کے اچھے برے اعمال پیش کئے جاتے ہیں۔

ان احادیث مبارکہ سے یہ حقیقت عیاں ہو گئی کہ حضور علیہ الصلوٰۃ والسلام کو برزخی زندگی میں برابر اطلاعات مل رہی ہیں اور آپ لوگوں کے حالات سے باخبر ہیں۔ نیک و بد کی معلومات بھی آپ کو حاصل ہیں، اس لئے مولانا سعیدی کا ”زندگی میں“ کی قید لگانا ایک فضول امر ہے اور پھر حضور علیہ الصلوٰۃ والسلام کو جب سے اپنی نبوت کا علم ہے اسی وقت سے اپنی مغفرت کا علم بھی ہے۔ اور اس پر حضرت حسن بصری کا قول شاہد ہے جو سابق میں گزر چکا ہے۔ اور پھر فیضان الہیہ کا ورود ہر وقت آپ کے ضمیر منیر پر جاری و ساری ہے اور ہر آن تجلیات ربانیہ کا نزول آپ کی بلندی درجات کا سبب بنا ہوا ہے۔ اس لئے ”زندگی میں“ کی قید مفید مطلب نہیں ہو سکتی۔ کیونکہ خالق و خلق دونوں سے آپ کے رابطے قائم ہیں۔

مولانا سعیدی نے اس پر یہ اعتراض بھی اٹھایا ہے:

جب یہ دو روایتیں ہیں تو ان کی ”زندگی میں“ ان کی مغفرت کا اعلان قطعی الدلالت نہ رہا۔ اور نہ ہی یہ روایات قطعی الثبوت ہیں۔

ہم مولانا سعیدی کو یاد دہانی کر رہے ہیں کہ ہم نے یہ لکھا تھا:  
 دونوں صورتوں میں کوئی بھی ہو اس کی مغفرت کلی اور قطعی ہوگئی اور اس  
 کی اطلاع بھی اسے کر دی گئی۔ اس آیت میں ”غفر“ ماضی کا صیغہ ہے  
 جس کا مطلب یہ ہے کہ یہ کام وقوع پذیر ہو چکا اور اب اس کی خبر دی  
 جا رہی ہے اور اس خبر کی اطلاع اس مغفور شخص کو بھی ہے۔

قرآن حکیم میں ہے:

يَلَيْتُ قَوْمِي يَعْلَمُونَ بِمَا غَفَرَ لِي رَبِّي -

یعنی کاش کہ میری قوم کو یہ معلوم ہوتا کہ میرے رب نے میری مغفرت  
 کر دی ہے۔

یہ بات وہ شخص کہہ رہا ہے جو مغفور ہے۔ تو وہ مغفور اپنی زبان سے اپنی مغفرت کا اعلان کر رہا  
 ہے۔ تو اس کا مطلب یہ ہوا کہ اس مغفور کو اپنی مغفرت کا علم ہے۔ اس لئے ہم نے کہا کہ  
 ”دونوں صورتوں میں کوئی بھی ہو اس کی مغفرت کلی اور قطعی ہوگئی۔“ قطعی اس لئے کہ ایک تو یہ  
 آیت قرآنی ہے اس لئے قطعی الثبوت ہے اور دوسری چیز یہ کہ اس سے مراد وہی فرد واحد ہے  
 کوئی دوسرا احتمال اس میں نہیں ہے۔ یعنی وہی متعین شخص ہے اور پھر وہ متعین شخص اپنی مغفرت  
 کا اعلان کر رہا ہے۔ وہ زندہ ہے تو ہی اعلان کر رہا ہے۔ اور برزخی زندگی میں بھی اسے اطلاع  
 ہو سکتی ہے۔ مولانا سعیدی جب اس کی نفی پر دلیل قائم کریں گے تو دیکھا جائے گا۔ ”اس لئے  
 دونوں صورتوں میں کوئی بھی ہو اس کی مغفرت کلی اور قطعی ہوگئی ہے۔“ یہاں بات اخبار احاد کی  
 نہیں ہے وہ تو توضیح بیان کے لئے ہیں اصل آیت کریمہ ہے جو اس شخص کی مغفرت کلی اور قطعی  
 کا اعلان کر رہی ہے۔ اور مولانا سعیدی نے جو یہ لکھا ہے کہ:

جب یہ دو روایتیں ہیں تو ان کی زندگی میں ان کی مغفرت کا اعلان قطعی

الدالالت نہ رہا۔

یعنی آیت میں روایات نے جن کی تعداد صرف دو قسم پر ہے۔ احتمال پیدا کر دیا اور اب تاویل  
 سے کام لیا جائے گا اور آیت کریمہ مؤول قرار پائے گی۔ اور مؤول دلیل ظنی ہوتی ہے۔

اگر یہی بات ہے تو مولانا سعیدی اپنے اس لکھے اور لکھائے ہوئے پر قائم رہیں۔ ہم یہیں اسی وقت فیصلہ کر دیتے ہیں۔ کیونکہ ہم اپنے مضمون میں یہ بات لکھ چکے ہیں کہ جلالین جو درسی نظامی کے نصاب میں شامل ہے اور مدارس میں پڑھائی جاتی ہے۔ اس میں لیغفر لک الله الآیہ کے بارے لکھا ہے کہ ”هو مؤول لعصمة الانبياء عليهم السلام“ کہ یہ آیت کریمہ مؤول ہے۔ اور حضرت صاوی قدس سرہ نے بھی لکھا ہے ان اسناد الذنب لہ صلی اللہ علیہ وسلم مؤول“ یعنی اس آیت کریمہ میں حضور علیہ الصلوٰۃ والسلام کی ذات گرامی کی طرف ذنب کی اسناد مؤول ہے۔ اور ہم نے نور الانوار کے حوالے سے لکھا ہے کہ مؤول دلیل ظنی ہوتی ہے تو جب علماء اعلام نے ما تقدم من ذنبک وما تاخر کو مؤول قرار دیا ہے اور پھر انہوں نے یہ بھی وضاحت کی ہے کہ مؤول دلیل ظنی ہوتی ہے۔ اور حضرت سیوطی قدس سرہ نے اس کی تفسیر میں مفسرین کے کوئی سترہ اقوال نقل کئے ہیں۔ گویا ان کے نزدیک بھی یہ بات طے ہوگئی کہ ما تقدم من ذنبک وما تاخر قطعی الدلالت نہ ہونے کی وجہ سے مؤول ہے یا مؤول ہونے کی وجہ سے قطعی الدلالت نہ رہی۔ اور جب مؤول ہے تو دلیل ظنی ہوئی، تو جس آیت کریمہ کو علماء اعلام مؤول قرار دے رہے ہیں اسے مولانا سعیدی مؤول تسلیم کرنے کا اعلان نہیں کر رہے ہیں۔ اور جس آیت کو علماء اعلام مؤول قرار نہیں دے رہے اسے صرف دو قولوں کی بنیاد پر مؤول قرار دے رہے ہیں۔ مولانا سعیدی اس حقیقت کو تسلیم کریں کہ اگر آیت کریمہ کا حکم دو قولوں کی بنیاد پر مؤول ہو سکتا ہے تو پھر کم از کم سترہ اقوال کی بنیاد پر آیت کریمہ کا حکم بدرجہ اولیٰ مؤول ہو سکتا ہے۔ ہم یہ سمجھتے ہیں کہ دو کا عدد کم ہوتا اور سترہ کا عدد زیادہ ہوتا ہے۔ اگر مولانا سعیدی کوئی ایسا فارمولہ ظاہر کر دیں جس سے یہ طے ہو جائے کہ دو، سترہ سے زیادہ ہوتے ہیں۔ پھر تو ان کی بات تسلیم کی جاسکتی ہے ورنہ اس جیتی جاگتی دنیا میں ان کے موقف کو کس طرح تسلیم کیا جاسکتا ہے۔

ہم مولانا سعیدی سے گزارش کرتے ہیں کہ وہ دو کو سترہ پر فوقیت نہ دیں اور حقیقت میں جس کی فوقیت ہے اسے تسلیم کریں اور وہ یہی ہے کہ سترہ زیادہ ہوتے ہیں اور دو کم ہوتے ہیں۔ اگر وہ اس فارمولے کو تسلیم کرتے ہیں اور انہیں کرنا چاہئے تو اس کا نتیجہ یہ برآمد ہوگا کہ ما تقدم من ذنبک وما تاخر میں حضور علیہ الصلوٰۃ والسلام کی طرف ذنب کی اسناد مؤول

ہے اور مؤول دلیل ظنی ہوتی ہے لہذا قطعی الدلالت نہ ہونے کی وجہ سے ”قطعی“ نہ رہی اور جب مولانا سعیدی اس حقیقت کو تسلیم کر لیں گے تو پھر ”دو“ کی بات میں مشکل نہیں رہے گی آسانی سے حل ہو جائے گی۔ جب کہ حقیقت یہ ہے کہ بما غفر لی میں روایات کی کمزوری کی وجہ سے دو احتمال قائم ہی نہیں ہو پاتے۔ مولانا سعیدی نے اس مقام میں مؤول کو قبول کر کے لیغفر لک اللہ میں اپنے قطعی ہونے کے موقف کو باطل قرار دیدیا ہے۔ اور اسی بحث میں مولانا سعیدی لکھتے ہیں:

کل کلاں مولانا سیفی جیسا کوئی شخص اس اعزاز میں صاحب یسین یا شہداء احد کے لئے دخول جنت کی بشارت یا احادیث میں اصحاب بدر کی مغفرت کا جو اعلان ہے۔ اس سے آپ کی خصوصیت کی نفی کی سعی مذموم نہ کرے۔ (۱)

آپ نے سچ فرمایا ہے المرء یقیس علی نفسہ۔ جس طرح آپ دو کو سترہ سے زیادہ کا درجہ دے کر بے بھری کا مظاہرہ کرتے ہیں۔ اسی طرح دوسرے کو بھی سمجھ لیتے ہیں۔ اس جیسے کام آپ جیسے زیرک لوگ ہی کر سکتے ہیں۔ اس لئے آپ کو اللہ تعالیٰ کی بارگاہ میں فکشفنا عَنْكَ غِطَاءَ كَ کی دعا کرنی چاہئے اور اللہ تعالیٰ کا فرمان ”اِنَّ بَعْضَ الظَّنِّ اِثْمٌ“ کو یاد رکھنا چاہئے اور کم از کم اکرام ”بنی آدم“ ہی کو پیش نظر رکھ کر بات کرنی چاہئے۔

اور رہ گئی بات حضور علیہ الصلوٰۃ والسلام کے اوصاف مخصوصہ کی تو اس سلسلہ میں گزارش ہے کہ آپ کے وہی اوصاف مخصوصہ ہیں جو اللہ تعالیٰ نے آپ کے لئے بیان فرمائے یا پھر وہ جو آپ نے خود بیان فرمائے ہیں اور ان کا تحقیقی طور پر ثبوت موجود ہے۔ اپنی طرف سے کسی چیز کا بیان کر کے اسے حضور علیہ الصلوٰۃ والسلام کے اوصاف مخصوصہ قرار دینا اور پھر لوگوں کے لئے لازم قرار دینا کہ وہ اسے قبول کریں یہ کوئی نیکی کا کام نہیں ہے۔ ہمارے علم میں ایسی کئی چیزیں ہیں جو لوگوں نے حضور علیہ الصلوٰۃ والسلام کی خصوصیات میں شمار کی ہیں لیکن حقیقت اس طرح نہیں ہے اور اس کا کوئی مستند ثبوت موجود نہیں ہے۔



## ”تمام“ پر اعتراض کا جواب

”تمام“ کے اس ضمنی نکتے پر اعتراض کرتے ہوئے روایت پیش کی گئی۔  
نبی اکرم صلی اللہ علیہ وسلم کی یہ حدیث دلیل اتم ہے۔

حدثنا اسمعيل بن ابان حدثنا ابو الاحوص عن آدم بن علي  
قال سمعت ابن عمر رضی اللہ عنہما يقول ان الناس  
يصيرون يوم القيامة جثا، كل امة تتبع نبيا، يقولون يا فلان  
اشفع، حتى تنتهي الشفاعة الى النبي صلی اللہ علیہ وسلم،  
فذلك يوم يبعثه الله المقام المحمود۔ (۱)

اس روایت میں ہے کہ ”ہر امت اپنے اپنے نبی کی خدمت میں حاضر ہوگی اور کہے گی اے  
فلاں شفاعت کیجئے۔“ اس عبارت سے استدلال کرتے ہوئے یہ کہا گیا ہے کہ مولانا سعیدی  
کی یہ عبارت کہ:

”تمام انبیاء کرام اور مرسلین کو اپنی اپنی فکر و امن گیر ہوگی۔“ درست ہے  
اور اس پر اعتراض بے جا ہے۔

اس کا ایک جواب یہ ہے کہ اس روایت میں ایک راوی اسمعیل بن ابان ہیں جو  
ازدی ہیں۔ حضرت صفی الدین خزر جی اس کے بارے میں لکھتے ہیں:

اسمعيل بن ابان الازدي شيعي۔ (۲)

یعنی اسمعیل بن ابان جو قبیلہ ازد سے ہیں شیعہ مذہب رکھتے ہیں۔  
حضرت شمس الدین ذہبی اس کے بارے میں لکھتے ہیں:

كان يتشيع وروى الحاکم عن الدار قطنی انه قال ليس  
عندی بالقوی۔ (۳)

۱۔ ماہنامہ النعیم کراچی، مارچ ۲۰۰۳ء، ص ۴۷۔ ۲۔ خلاصہ تہذیب، ص ۲۷۔

۳۔ میزان الاعتدال، ج ۱، ص ۲۱۲۔

اسمعیل بن ابان شیعہ مذہب کے پیرو تھے اور حاکم نے دارقطنی سے روایت کرتے ہوئے کہا ہے کہ وہ کہتے ہیں میرے نزدیک وہ قوی نہیں ہے۔ یعنی ایک تو وہ شیعہ ہیں اور پھر وہ قوی بھی نہیں ہیں اور حضرت حافظ ابن حجر عسقلانی قدس سرہ لکھتے ہیں:

اسمعیل بن ابان تکلم فیہ للشیع۔ (۱)

یعنی اسمعیل بن ابان شیعہ ہونے کی وجہ سے مختلف فیہ ہیں یعنی اس میں اختلاف ہے کہ ان کی روایت قبول کی جائے یا نہ کی جائے۔

ان تصریحات سے یہ بات واضح ہوگئی کہ یہ شیعہ روایت ہے اور اہلسنت کو اسے بطور دلیل پیش کرنا درست نہیں ہے۔ ہمارے نزدیک اس روایت میں یہ نقص ہے اور اتنے اہم معاملے میں اس سے استدلال اور استشہاد اچھا نہیں لگتا۔ مولانا سعیدی کو اس مقام میں دلیل کے طور پر اس شیعہ روایت کو پیش نہیں کرنا چاہئے تھا۔

اس کا دوسرا جواب یہ ہے کہ ہم نے جو احادیث پیش کی تھیں وہ اصل میں بخاری و مسلم کی ہیں اور ان میں اس بات کی تفصیل تھی کہ ”الناس“ چند انبیاء کرام کی خدمت میں حاضر ہو کر حضور علیہ الصلوٰۃ والسلام کی بارگاہ میں حاضر ہوں گے اور آپ فرمائیں گے کہ ”انالہا“ کہ ہاں یہ میرا ہی منصب ہے اور میں ہی شفاعت کروں گا۔ وہ احادیث قال رسول اللہ صلی اللہ علیہ وسلم سے بیان اور ذکر کی گئی ہیں اس طرح وہ ”قولی احادیث رسول“ ہیں اور مولانا سعیدی نے جو روایت ذکر کی ہے اسے امام بخاری نے اس طرح بیان کیا ہے۔

حدثنا اسمعیل بن ابان، حدثنا ابو الاحوص عن آدم بن علی

قال سمعت ابن عمر رضی اللہ عنہما یقول ان الناس

یصیرون یوم القیمة جثا کله امة تتبع نبیہا الحدیث۔ (۲)

اس روایت میں ”سمعت ابن عمر یقول“ سے ظاہر ہے کہ یہ حضرت ابن عمر کا قول اور اثر ہے۔ حضور علیہ الصلوٰۃ والسلام کی حدیث نہیں ہے اور ہم نے جو احادیث ذکر کی

ہیں وہ حضور علیہ الصلوٰۃ والسلام کی قولی احادیث ہیں اور مولانا سعیدی نے اس مقام میں صحابی کے قول کو حضور علیہ الصلوٰۃ والسلام کی قولی حدیث کے رد میں پیش کیا ہے اور مولانا سعیدی نے یہ بھی لکھا ہے کہ ایسے طرزِ عمل سے مولوی کافر ہو جاتا ہے۔ وہ لکھتے ہیں:

عطاء خراسانی کے قول کو قول رسول پر ترجیح دی ہے اور یہی فتویٰ تکفیر کی بنیاد ہے۔ ... تکفیر کی وجہ اس حدیث پر عطاء خراسانی کے قول کو ترجیح

دینا ہے۔ (۱)

حضرت عطاء خراسانی تابعی ہیں اور حضرت عبداللہ بن عمر صحابی ہیں اور دونوں غیر رسول ہیں۔ اگر تابعی کے قول کو قول رسول یا حدیث رسول پر ترجیح دینا کفر ہے تو صحابی کے قول کو قول رسول یا حدیث رسول پر ترجیح دینا کیا حکم رکھتا ہے؟ مولانا سعیدی نے ایسی ہی صورت حال پر ایک استفتاء قائم کیا تھا۔

ہم ان علماء کرام اور مفتیانِ عظام سے یہ پوچھتے ہیں کہ جو شخص رسول اللہ صلی اللہ علیہ وسلم کی حدیث کی بے توقیری کرے اور ۱۳۳ ہجری میں فوت ہونے والے ایک شخص (حضرت عطاء خراسانی) کے قول کو رسول اللہ صلی اللہ علیہ وسلم کی صحیح حدیث پر ترجیح دے، ایسے شخص کا شرعاً کیا حکم ہے۔ (۲)

اب ہم مولانا سعیدی کے بارے میں ان ہی علماء کرام سے یہ استفتاء کرتے ہیں:

ہم ان علماء کرام اور مفتیانِ عظام سے یہ پوچھتے ہیں کہ جو شخص رسول اللہ صلی اللہ علیہ وسلم کی صحیح حدیث کی بے توقیری کرے اور ۳۷ھ میں فوت ہونے والے ایک شخص (حضرت عبداللہ بن عمر) کے قول کو رسول اللہ صلی اللہ علیہ وسلم کی صحیح حدیث پر ترجیح دے، ایسے شخص کا شرعاً کیا حکم ہے؟

جواب انصاف کے تقاضوں کے مطابق آنا چاہئے کیونکہ صحابی اور تابعی دونوں میں سے کوئی

بھی ہو نبی کے درجات اور مراتب سے کم ہی ہوتا ہے اور پھر حضور علیہ الصلوٰۃ والسلام کی ذات عالی تو ”سید الانبیاء“ ہے۔ اس لئے کوئی بھی آپ کا ہم مرتبہ نہیں ہے۔ لہذا کسی بھی محترم کے قول کو قول رسول یا حدیث رسول پر ترجیح دینے والے کا شرعی حکم جو بھی ہو انصاف کے تقاضوں کے مطابق ہو۔ ہم مولانا سعیدی سے امید رکھتے ہیں کہ وہ ایک مؤمن انسان ہیں۔ ”یحب لآخیه ما یحب لنفسه“ پر عمل کرتے ہوئے جو جواب وہ اپنے لئے پسند کریں گے دوسرے کے لئے بھی وہی پسند کریں گے۔

بہر حال مولانا سعیدی نے اثر ابن عمر سے ”قولی حدیث رسول“ کو رد کرنے کا جو طرز عمل اختیار کیا ہے یہ ان کے اپنے موقف اور فتوے کے مطابق کفر ہے مگر ہم اس بھاری کلمہ سے گریز کرتے ہیں اور امید رکھتے ہیں کہ وہ اس طرز عمل سے توبہ و رجوع کر لیں گے۔ اور آئندہ اس طرح کی دلیل نہیں دیں گے۔ اور اس کا تیسرا جواب یہ ہے: کہ حضرت سید جرجانی قدس سرہ لکھتے ہیں:

الموقوف وهو مطلقا ماروی عن الصحابی من قول او فعل

متصلا کان او منقطعا وهو لیس بحجة علی الاصح۔ (۱)

یعنی وہ روایت جو موقوف ہو اور وہ مطلق ہو جو صحابی کا قول ہو یا فعل ہو، متصل

ہو یا وہ منقطع ہو اور وہ اصح قول کے مطابق حجت اور دلیل نہیں ہوتی۔

یعنی صحابی کا موقوف قول و فعل وہ متصل ہو یا منقطع ہو اصح قول کے مطابق اسے

حجت اور دلیل نہیں بنایا جاسکتا۔ مولانا عبدالحی فرنگی محلی اس کی شرح میں لکھتے ہیں:

واتفقوا علی انه لیس بحجة اذا نفاہ شئی من السنة

المرفوعہ۔ (۲)

یعنی علماء حدیث کا اس بات پر اتفاق ہے کہ اگر سنت مرفوعہ یعنی کوئی

مرفوع روایت صحابی کے موقوف قول و فعل کی نفی کر دے تو وہ حجت اور

دلیل نہیں بنایا جاسکتا۔

ہم نے ”حدیث شفاعت سے استدلال“ کے عنوان کے تحت بخاری و مسلم کی جن دو احادیث کو موضوع بحث بنایا ہے وہ مرفوع ہیں اور حضور علیہ الصلوٰۃ والسلام کی قولی احادیث ہیں انکے مقابلہ میں مولانا سعیدی نے حضرت عبداللہ بن عمر رضی اللہ عنہ کا موقوف قول پیش کیا ہے۔ احادیث سے یہ ثابت ہوتا ہے کہ قیامت کے روز ”الناس“ بعض انبیاء کرام کی خدمت میں حاضری دیں گے اور یہ مرفوع احادیث ہیں اس کے مقابلہ میں حضرت ابن عمر رضی اللہ عنہ کا یہ قول ”کل امة تتبع نبیہا“ موقوف ہے اور مرفوع حدیث اس قول کی نفی کر رہی ہے تو حسب تصریح حضرت جرجانی قدس سرہ صحابی کا موقوف قول حجت اور دلیل نہیں ہو سکتا اور حسب تصریح مولانا فرنگی محلی جب کوئی مرفوع حدیث ایسے موقوف قول کی نفی کر دے تو اس کے حجت اور دلیل نہ ہونے پر علماء حدیث کا اتفاق ہے اور مرفوع احادیث جو ہم نے پیش کی ہیں وہ حضرت ابن عمر رضی اللہ عنہ کے اس موقوف قول کی نفی کر رہی ہیں لہذا اس قول کو حجت اور دلیل کے طور پر پیش نہیں کیا جا سکتا اور مولانا سعیدی کا صحابی کے موقوف قول سے حضور علیہ الصلوٰۃ والسلام کی مرفوع احادیث کو رد کرنا اصول حدیث کے قواعد کے خلاف ہے اور خطا ہے۔ وہ اس مقام میں قابل حجت نہیں ہے اور ان کے اپنے موقف کے بھی خلاف ہے۔

اس کا چوتھا جواب یہ ہے کہ بر تقدیر تسلیم اس اثر میں کوئی ایسا کلمہ نہیں ہے جس سے حضرات انبیاء کرام کی پریشانی ظاہر ہو رہی ہو، البتہ اس عبارت سے جو بات صاف طور پر سامنے آتی ہے وہ یہ ہے کہ ”لوگ اپنے اپنے نبی کے پاس جا کر شفاعت کی درخواست کریں گے۔“ لیکن یہ بات یاد رہے کہ لوگوں کا اپنے اپنے نبی کے پاس شفاعت کیلئے حاضر ہونا اور ”الناس“ کا تمام انبیاء کرام کی خدمت میں شفاعت کیلئے حاضر ہونے کے بارے میں بڑا فرق ہے۔ اس اثر میں اس بات کا بیان نہیں ہے کہ ”الناس“ تمام انبیاء کرام کی بارگاہ میں شفاعت کیلئے حاضر ہوں گے اور بحث ”الناس“ کی تمام انبیاء کرام کی خدمت میں شفاعت کیلئے حاضر ہونے کے بارے میں ہے اور پھر حضرت عزالدین شافعی نے جو لکھا ہے:

کل واحد منهم اذا طلبت الشفاعة في الموقف ذكر خطيئته

التي اصاب وقال نفسي نفسي۔ (۱)

قطع نظر اس بات کے کہ اس قول کا ماخذ کیا ہے عبارت کا مطلب یہ ہے کہ ”جب حشر میں ان سے شفاعت کا مطالبہ کیا جائے گا تو ہر ایک اپنی لغزش کو یاد کر کے جو ان سے سرزد ہوئی ہے نفسی نفسی کہے گا۔“ عبارت صاف بتا رہی ہے کہ ”الناس“ کی حاضری بعض انبیاء کرام کی خدمت میں ہوگی اور پھر جن بعض کی خدمت میں حاضری ہوگی وہ ”تمام“ مراد ہیں یعنی وہ تمام انبیاء کرام مراد ہیں جن کی خدمت میں ”الناس“ شفاعت کے لئے حاضر ہوں گے اور وہ چند ہی ہیں اور حضرت شاہ عبدالحق محدث دہلوی قدس سرہ کے قول سے بھی وہ جن کے پاس ”الناس“ کی شفاعت کیلئے حاضری ہوگی وہ ”سب“ مراد ہیں اور وہ بعض ہیں اور شفاعت کے ضمن میں جب بھی کوئی حضرت آدم علیہ السلام تا عیسیٰ علیہ السلام کہے گا تو اس کا مطلب وہی پانچ انبیاء کرام ہوں گے جن کا ذکر احادیث میں ہے۔ ایک لاکھ چوبیس ہزار انبیاء کرام مراد نہیں ہوں گے، اس لئے کہ ان تمام کا ذکر احادیث میں نہیں ہے بلکہ بخاری ہی کی ایک دوسری روایت میں ہے۔

استغاثوا بآدم، ثم موسیٰ ثم لمحمد صلی اللہ علیہ وسلم۔

اس میں حضور علیہ الصلوٰۃ والسلام کے علاوہ صرف دو انبیاء کرام کا ذکر ہے۔ اس لئے یہ حقیقت ہے کہ جن کے پاس ”الناس“ کی شفاعت کے لئے حاضری ہوگی وہ تمام نہیں ہیں۔ اس بات کو اس طرح سمجھا جائے کہ طلبہ کی ایک جماعت کافیہ پڑھتی ہے، دوسری جماعت حسامی پڑھتی ہے اور تیسری جماعت مختصر المعانی پڑھتی ہے، تو ان کے بارے جب یہ کہا جائے گا کہ:

ہر جماعت اپنے اپنے استاد کے پاس امتحان دے گی۔

تو اس کا یہ مطلب ہرگز نہیں لیا جاسکتا کہ ہر جماعت تمام اساتذہ کے پاس امتحان دے گی ”اپنے اپنے استاد“ اور ”تمام اساتذہ“ میں فرق ہے۔ اسی طرح ”اپنے اپنے نبی“ اور ”تمام انبیاء کرام“ میں فرق ہے۔

اس ”تمام“ کی مزید وضاحت یہ ہے کہ مولانا سعیدی کی طرف سے ہمارے

مضمون کے جواب میں لکھا گیا ہے:

لیکن اس میں عبارت آرائی اور غیر متعلقہ ابحاث کی بھرتی بہت زیادہ ہے۔ اور اصولی اور کام کی باتیں چند ہی ہیں اور ہم نے ان میں سے ہر ایک کا تفصیلاً جواب قرآن و سنت سے دیا ہے۔ (۱)

گو عطف کا اعتراض اس کے بعد کا ہے تاہم اس مضمون میں میرے تمام نکات کے جواب نہیں دیئے گئے بقول ان کے ”چند اصولی اور کام کی باتیں“ تھیں ”ہم نے ان میں سے ہر ایک کا تفصیلاً جواب قرآن و سنت سے دیا ہے۔“ یہاں پر ”ہر ایک“ سے مراد وہ چار پانچ جزوی باتیں ہیں جن کا جزوی اور سیاسی جواب دینے کی کوشش کی گئی ہے تو اسی طرح حضرت عزالدین شافعی کے ”ہر ایک“ سے بھی یہی مراد ہے۔ تمام انبیاء کرام مراد نہیں ہیں۔ اور اسی طرح ”اپنے اپنے نبی“ سے بھی تمام انبیاء کرام مراد نہیں ہیں۔ اس طرح ہمارا موقف اپنی جگہ قائم ہے کہ ”الناس“ کی حاضری تمام انبیاء کرام کی بارگاہ میں نہیں ہوگی۔ اس لئے ”تمام“ کا کلمہ اس مقام میں صحیح اور درست نہیں ہے۔ جب مولانا سعیدی اس پر کوئی حقیقی دلیل پیش کریں گے تو اس پر ضرور غور کیا جائے گا اور ہم خود بھی ایسی حدیث رسول کی تلاش میں ہیں۔ اس کا پانچواں جواب یہ ہے کہ: امام ابن کثیر لکھتے ہیں:

فی الحدیث الصحیح عرض علی الانبیاء فجعل النبی یمرو

معہ الفنام من الناس والنبی یمر معہ الرجل، والنبی معہ

الرجلان، والنبی لیس معہ احد۔ (۲)

یعنی حدیث صحیح میں ہے کہ انبیاء میرے سامنے پیش کئے گئے، کسی نبی

کیساتھ امت کی بڑی جماعت تھی، اور کسی نبی کے ساتھ ایک ہی آدمی

تھا اور کسی نبی کے ساتھ دو آدمی اور کسی نبی کے ساتھ ایک بھی نہیں تھا۔

اگر اس سے مراد امتہ اجابہ ہے تو ایسے بھی نبی ہیں جن کی صورت حال یہ ہے کہ

”لیس معہ احد“ کہ ان کے ساتھ ایک امتی بھی نہیں ہے، تو جب ان کا کوئی امتی ہی نہیں

ہے تو پھر تمام انبیاء کرام مراد نہیں ہیں اور نہ ہی ہو سکتے ہیں۔ تَدَبَّرْ وَتَشْكُرْ۔

۱۔ ماہنامہ النعیم کراچی، مارچ ۲۰۰۴ء، ص ۴۷۔ ۲۔ تفسیر ابن کثیر، ج ۲، ص ۴۴۲۔

مگر یہ بات یاد رہے کہ ”تمام“ پر اعتراض اس مقام میں کوئی بنیادی دلیل نہیں ہے مولانا سعیدی کی لفظی فروگزاشت کا اس میں بیان ہے، جو حقیقی دلائل اس مضمون میں موجود ہیں مولانا سعیدی ان سے ”چشم بندی“ کر کے نزاع لفظی میں الجھ کر رہ گئے ہیں اور اس میں بھی کوئی مضبوط دلیل پیش نہ کر سکے۔

## ”جملہ“ میں تذکیر و تانیث کی بحث

راقم الحروف نے اپنے مضمون میں لکھا تھا:

تو اس صورت میں یہ دیکھنا ہوگا کہ جملہ ثانی، جملہ اول قُلْ مَا كُنْتُ

بَدْعًا مِّنَ الرَّسُلِ سے ملا ہوا ہے۔

اس پر مولانا غلام رسول سعیدی نے گرفت کرتے ہوئے لکھا:

جملہ ثانیہ، جملہ اولیٰ لکھنا چاہئے تھا۔ (۱)

یعنی میں نے جملہ کو مذکر استعمال کیا ہے اس لئے ثانی اور اول لکھا ہے۔ یہ غلط ہے۔ ”جملہ“ مؤنث ہے اس لئے اس کی صفت ثانیہ اور اولیٰ ہوگی۔

مولانا سعیدی کی خدمت میں گزارش ہے کہ میں نے ان ہی صفحات پر جملہ اولیٰ اور جملہ ثانیہ بھی لکھا ہے اور جملہ ثانی اور اول بھی لکھا ہے۔ لفظ ”جملہ“ کا عام استعمال تو مؤنث ہی ہے اور ہمیں یہ تسلیم ہے اسی لئے استعمال بھی کیا ہے۔ مگر بعض ارباب علم نے اسے بتاویل ”کلام“ مذکر بھی استعمال کیا ہے۔ امام سرحسی لکھتے ہیں:

و او العطف فانه يدخل بين جملتين احدهما ناقص والآخر

تام، بان لا يكون خبر الناقص مذكوراً فلا يكون مفيداً

بنفسہ۔ (۲)

اس عبارت میں ”جُمْلَةٌ“ کا تثنیہ ”جُمْلَتَيْنِ“ ہے۔ لیکن اس کی تعبیر ”احد“ اور ”آخر“ سے کی جا رہی ہے جو مذکر ہیں اور ان کے بعد ”ناقص“ اور ”تام“ ہیں جو مذکر ہیں۔ اور یہ سب اس

۱۔ ماہنامہ النعیم کراچی، مئی ۲۰۰۳ء، ص ۳۲۔ ۲۔ تمہید الفصول فی الاصول، ج ۱، ص ۲۷۴۔



بات کی غمازی کر رہے ہیں کہ اگر جملہ اول اور ثانی کہا جائے تو اس سے کوئی فرق نہیں پڑتا۔  
اور قرآن حکیم میں ہے:

ان رَحْمَةً اللّٰهِ قَرِيْبٌ مِّنَ الْمُحْسِنِيْنَ ۝

اس آیت میں ”رَحْمَةً“ کی وجہ سے ”قَرِيْبَةً“ ہونا چاہئے تھا۔ اس طرح دونوں کلمات میں مطابقت رہتی۔ حضرت ابن کثیر اس کے جواب میں یہ قول بھی لکھتے ہیں:

قال ”قَرِيْبٌ“ ولم يقل ”قَرِيْبَةً“ لانه ضمن الرحمة معنى

الثواب۔ (۱)

یعنی اللہ تعالیٰ نے اس آیت میں ”قَرِيْبٌ“ فرمایا ہے اور ”قَرِيْبَةً“ نہیں فرمایا۔ اس لئے کہ کلمہ ”رَحْمَةً“ ثواب کے معنی کو متضمن ہے۔ چونکہ ”ثواب“ مذکر ہے اس لئے ”قَرِيْبٌ“ بھی مذکر لایا گیا ہے۔ اور حضرت ابن کثیر نے اس مقام میں اس چیز کا اہتمام بھی کیا کہ ”ضمن“ فعل مذکر استعمال کیا ہے۔ یہ اس بات کی دلیل ہے کہ کسی کلمہ کے ضمن میں کلمہ مذکر ہو تو اس کلمہ کی تعبیر مذکر کلمہ سے بھی کی جاسکتی ہے۔ بس یہی صورت حال ”جملہ“ کی بھی ہے کہ وہ کبھی ”کلام“ کو متضمن ہوتا ہے امام رازی قدس سرہ لکھتے ہیں ان لفظ الکلام مخصوص بالجملۃ المفیدۃ اور مزید لکھتے ہیں:

اما الکلام فهو الجملة المفيدة۔ (۲)

بلکہ بعض علماء لسانیات نے جملہ اور کلام کو مساوی قرار دیا ہے۔ اس لئے ”جملہ“ کیلئے اول اور ثانی کا استعمال ”جملہ اول“ اور ”جملہ ثانی“ کی صورت میں عربی قواعد کے مطابق ہے اور اس پر اعتراض کرنا عربی زبان کی باریکیوں سے ناواقفیت کی دلیل ہے اور مولانا عبدالرحمن جامی قدس سرہ لکھتے ہیں:

اعلم ان صاحب المفصل و صاحب اللباب ذہبا الی ترادف

الکلام والجملة، و کلام المصنف ایضا یبظر الی ذلک (۳)

۱۔ تفسیر ابن کثیر، ج ۲، ص ۲۲۷۔ ۲۔ کتاب المحصول، ج ۱، ص ۱۸۰، ۱۷۹۔

۳۔ الفوائد الضیائیہ، ص ۱۳۔

مولانا جامی اس بات کا خصوصیت سے ذکر کر رہے ہیں کہ صاحب مفصل، صاحب لہاب اور صاحب کافیہ کا موقف یہ ہے کہ کلام اور جملہ دونوں آپس میں مرادف ہیں کہ کلام، جملہ کے مقام میں اور جملہ، کلام کے مقام میں استعمال ہوتے ہیں۔ اس لئے ”جملہ“ کو ”کلام“ سے تعبیر کرنا اصول لسانیات میں سے ہے۔

چنانچہ ”جملہ، کلام“ کے معنی میں مؤول ہوتا ہے اس لئے اس کی صفت مذکر لانا جائز ہے۔ اور جب یہ صورت حال جائز ہے تو پھر ”جملہ اول“ اور ”جملہ ثانی“ کہنا بھی درست ہے، اسے غلط کہنا اصول لسانیات سے ناواقفیت کی دلیل ہے۔

مولانا سعیدی چونکہ ایک عرصہ سے عملاً تدریس سے لاتعلق ہیں اس لئے عربی لسانیات کی باریکیاں ان کی نظر میں نہیں رہی ہیں پھر بڑھتی عمر کی نسیانی تقاضے بھی ہیں اس لئے عربی زبان کے قواعد و ضوابط محفوظ نہیں رہے ہیں۔ مگر انہیں تکبر و تعلی نہیں دکھانی چاہئے اور دوسروں کو اپنے سے کمتر نہیں سمجھنا چاہئے اور فَوْقِ كُلِّ ذِي عِلْمٍ عَلِيمٌ کی حقیقت پیش نظر رکھنی چاہئے۔ اور حضرت ابوالبرکات نسفی آیت کریمہ وَقَالُوا مَهْمَا تَأْتَانَا مِنْ آيَةٍ تَسْحَرُونَا بِهَا فَمَا نَحْنُ لَكَ بِمُؤْمِنِينَ کی تفسیر میں لکھتے ہیں:

والضمير في "به" و "بها" راجع الى مهما، الا ان الاول

ذكر على اللفظ و انث على المعنى لانها في معنى الآية (۱)

یعنی اس آیت میں کلمہ ”مهما“ لفظ کے لحاظ سے مذکر ہے اور معنی کے لحاظ سے مؤنث ہے اس لئے کہ اس مقام میں اس کا معنی ”آیہ“ ہے۔ اور وہ مؤنث ہے۔ اور ”به“ اور ”بها“ میں دونوں ضمیریں مذکر اور مؤنث ہیں۔ لہذا ”به“ کے ضمیر لفظ کے لحاظ سے ”مهما“ کی طرف لوٹ رہی ہے اور ”بها“ کی ضمیر اس کے معنی کے لحاظ سے اس کی طرف لوٹ رہی ہے۔ بس یہی حال ”جملہ“ کا ہے کہ وہ اپنے لفظ کے لحاظ سے مؤنث ہے اور معنی کے لحاظ سے مذکر ہے اور اس کا معنی ”کلام“ ہے۔ اس لئے جملہ اول اور جملہ ثانی کی ترکیب معنی کے لحاظ سے بالکل درست

ہے اور لفظ کے لحاظ سے جملہ اولیٰ اور جملہ ثانیہ درست ہے۔ دونوں میں سے کوئی بھی غلط نہیں ہے اور اس پر اعتراض بے جا اور بے سود ہے۔ حضرت امام بدرالدین زرکشی لکھتے ہیں۔ قرآن حکیم میں ہے:

وَ أَحْيَيْنَا بِهِ بَلْدَةً مَّيْتًا۔

اس آیت میں ”بَلْدَةٌ“ کی صفت ”مَيِّتَةٌ“ مؤنث ہونی چاہئے تھی مگر مذکر ہے اور ”بَلْدَةٌ“ کو ”مکان“ کی تاویل میں کر کے مَيِّتًا مذکر لایا گیا ہے۔ قرآن حکیم میں ہے:

وَأَرْسَلْنَا السَّمَاءَ عَلَيْهِمْ مِدْرَارًا۔

یہاں ”مِدْرَارًا“ ہونا چاہئے تھا لیکن ”سَّمَاءَ“ کو ”مطر“ کے معنی میں قرار دے کر ”مِدْرَارًا“ پڑھا گیا ہے۔ قرآن حکیم میں ہے:

وَ إِذَا حَضَرَ الْقِسْمَةَ أُولُو الْقُرْبَىٰ وَالْيَتَامَىٰ وَالْمَسْكِينُ

فَارْزُقُوهُمْ مِنْهُ۔

میں ”قسمتہ“ کو مقسوم کے معنی میں قرار دے کر ”منہ“ کی ضمیر اس کی طرف راجع کی گئی ہے۔ قرآن حکیم میں ہے:

هَذَا رَحْمَةٌ مِّن رَّبِّي۔

اس میں ”رحمة“ کی رعایت کی وجہ سے ”هذه“ ہونا چاہئے تھا اور علماء نے ایک توجیہ اس مقام پر یہ بھی کی ہے کہ ”رحمة“ مصدر ہے اور مصدر جمع ہوتی ہے اور نہ مؤنث ہوتی ہے۔ قرآن حکیم میں ہے:

مَنْ يُحْيِي الْعِظَامَ وَهِيَ رَمِيمٌ۔

اس میں ”رمیمة“ ہونا چاہئے تھا۔ قرآن حکیم میں ہے:

وَمَا كَانَتْ أُمَّكَ بَغِيًّا۔

اس آیت میں ”بغیة“ ہونا چاہئے تھا۔ لیکن ان دونوں مقامات پر ”رمیمة“ اور ”بغیة“ سے معدول ہونے کی وجہ سے ”رمیم“ اور ”بغیا“ ہے۔ دونوں مقامات میں سے ”ة“ گری ہوئی ہے۔ قرآن حکیم میں ہے:

وَلَا يَزَالُونَ مُخْتَلِفِينَ إِلَّا مَنْ رَجِمَ رَبُّكَ وَلِذَلِكَ خَلَقَهُمْ۔

”ذک“ کا تعلق ”رحمة“ سے ہے اس صورت میں ”تک“ ہونا چاہئے تھا لیکن ”رحمة“ میں تانیث غیر حقیقی ہونے کی وجہ سے ”ذک“ لایا گیا ہے۔ قرآن حکیم میں ہے:

وَمَا يُدْرِيكَ لَعَلَّ السَّاعَةَ قَرِيبٌ۔

امام بغوی نے کہا ہے کہ اس مقام میں ”قريبة“ نہیں کہا گیا کہ اس کی تانیث غیر حقیقی ہے اور امام کسائی نے اس کی تاویل اس طرح کی ہے کہ ”اتیانها قریب“۔ (۱)

بس جس طرح ان دس مقامات میں کلمہ مؤنث ہونا چاہئے تھا مگر مذکر لایا گیا ہے۔ اس کے لسانی اسباب موجود ہیں اس طرح ان ہی لسانی اسباب میں سے ایک سبب ”جملہ“ کو ”کلام“ کے معنی میں کر کے اس کی صفت مذکر لانے کا بھی ہے۔ ان مقامات میں تاویل کر کے علماء لسانیات نے اس کی توجیہات کی ہیں اور ان کو درست قرار دیا ہے اور حقیقت میں تو وہ کلام الہی میں واقع ہونے کی وجہ صحیح اور درست ہونے کے علاوہ تو اور کچھ ہو ہی نہیں سکتے۔ بس ان کی اتباع میں ”جملہ اول“ اور ”جملہ ثانی“ کہنا صحیح اور درست ہے اور عربیت کے قواعد و ضوابط کے مطابق ہے۔ شیخ جمال الدین ابن حاجب لکھتے ہیں:

اما ان تدل علی معنی فی نفسها اولاً الثانی الحرف۔

اس کی تقدیر عبارت اسی طرح ہوگی۔

اما ان تدل علی معنی فی نفسها اولاً تدل علی معنی فی

نفسها الثانی الحرف۔

صاحب کافہ کی اس عبارت میں تدل میں ”ہی“ ضمیر کا مرجع ”الكلمة“ ہے اور ”ها“ ضمیر کا مرجع بھی ”الكلمة“ ہے۔ اس لحاظ سے ”الثانی“ کو ”الثانیة“ ہونا چاہئے تھا۔ حضرت عبدالغفور ہراتی قدس سرہ اس کی تشریح میں لکھتے ہیں:

قوله الثانی الحرف. فان قيل. ان قوله الثانی صفة الكلمة،

فالمناسب ان يقول الثانیة للزوم المطابقة بين الصفة

والموصوف. قلنا، نعم لكن الكلمة مأولة بتاويل القسم اى

القسم الثانى الحرف۔ (۱)

یعنی کافیہ کی اس عبارت میں ”الثانى“ کے بجائے ”الثانية“ ہونا چاہئے تھا اس لئے کہ ”الثانى“ اس مقام میں ”الكلمة“ کی صفت ہے۔ اور موصوف اور صفت میں دس چیزوں میں مطابقت لازم ہوتی ہے اس میں ایک چیز یہ ہے کہ اگر موصوف مؤنث ہو تو اس کی صفت بھی مؤنث ہوگی۔ چونکہ اس مقام میں ”الثانى“ ”الكلمة“ کی صفت ہے تو اس لئے اسے ”الثانية“ ہونا چاہئے تھا۔ قلنا سے اس کا جواب دیا جا رہا ہے کہ مطابقت کی یہ بات درست ہے مگر اس مقام میں ”الكلمة“ کو ”القسم“ سے مؤول کر لیا گیا ہے تو جب کسی مؤنث کلمہ کو کسی مذکر کلمہ سے مؤول کر لیا جائے تو پھر اس کی صفت کو مؤنث لانے کی حاجت نہیں رہتی اسے مذکر لایا جاتا ہے۔ لہذا اس مقام میں جب ”الكلمة“ کو ”القسم“ سے مؤول کر لیا گیا ہے تو اس کی صفت اب ”الثانى“ لانا درست قرار پائے گی۔ یعنی اس مقام میں ”الكلمة“ ”الثانى“ اس لئے درست ہے کہ ہماری مراد ”الكلمة“ سے ”القسم“ ہے۔

چنانچہ اسی طرح ”جملہ اولی، جملہ ثانیہ“ کہنا بھی درست ہے اور ”جملہ اول، جملہ ثانی“ بھی کہنا درست ہے۔ اس لئے کہ ”جملہ“ ”کلام“ کو متضمن ہوتا ہے اور کلام مذکر ہے اور اس صورت میں اس کی صفت مذکر یعنی اول اور ثانی آ سکتی ہے۔ لہذا مولانا سعیدی کا یہ اعتراض کہ جملہ اول اور جملہ ثانی کی ترکیب غلط ہے غلط محض ہے اور لسانی باریکیوں سے ناواقفی کی دلیل اعظم ہے۔ یہ بحث ”جملہ“ کے عربی استعمال سے متعلق تھی۔

”جُمْلَه“ کا دوسرا استعمال اردو کا ہے۔ اردو لغات میں دیکھ لیا جائے کہ وہ ”جملہ“ کو مذکر لکھتے ہیں پھر اگر یہ کہا جائے کہ ”یہ جملہ حضرت حسن بصری کا ہے“ اور ”یہ جملہ حضرت رابعہ بصری کا ہے۔“ دونوں جگہ میں ”کا“ استعمال ہوا ہے۔ اور ”یہ جملہ رابعہ بصری کی ہے“ کا استعمال نہیں ہے، اور اسی طرح یہ چادر حضرت حسن بصری کی ہے۔ اور یہ چادر حضرت رابعہ بصری کی ہے۔ چونکہ چادر اردو میں مؤنث مستعمل ہے اس لئے اس کے بارے ”کی“ کا

استعمال ہے۔ اس لئے اگر ہم نے اردو میں ”جملہ ثانی“ اور ”جملہ اول“ لکھ دیا ہے تو یہ ایسا جرم نہیں تھا کہ جس کا ذکر کیا جاتا۔

چونکہ ہم نے مضمون اردو میں لکھا ہے تو اگر اردو کے مطابق اس میں کوئی استعمال موجود ہے تو یہ قابل مواخذہ بات نہ تھی۔ مولانا سعیدی نے بلاوجہ تکلیف کی۔ اور نزاع لفظی میں پڑ گئے اور تضحیح اوقات کا مشغلہ اختیار کر لیا۔

## حضرت خراسانی تابعی قدس سرہ کے مقابلہ میں آپ کیا ہیں

مولانا سعیدی نے راقم الحروف کو الزام دیتے ہوئے لکھا ہے:

علامہ سیوطی حافظ الحدیث ہیں۔ انہوں نے پچاس ہزار احادیث جمع کی ہیں اور پچتر مرتبہ بیداری میں رسول اللہ صلی اللہ علیہ وسلم کی زیارت کی ہے، ان کو جس مسئلہ میں تردد ہوتا تھا اس کو رسول اللہ صلی اللہ علیہ وسلم سے پوچھ لیتے تھے۔ اب مولانا سیفی بتائیں کہ وہ علامہ سیوطی کے مقابلہ میں کیا ہیں۔ (۱)

ہم نے حضرت سیوطی کے اختلاف کے حوالے سے لکھا تھا:

حضرت سیوطی نے حضرت خراسانی کے قول کو ضعیف کہا ہے یعنی یہ کمزور قول ہے جس کا مطلب یہ ہوا کہ حضرت سیوطی کے نزدیک یہ قول باطل، فاسد یا غلط نہیں ہے صرف کمزور ہے۔ حضرت سیوطی نے حضرت خراسانی کے موقف سے نہایت ہی محتاط انداز میں اختلاف کیا ہے اور یہ نہیں لکھا کہ ”ایک عطاء اور بھی تھا جو بڑا بد شکل تھا۔“ جس سے کسی پستی کا اظہار ہوتا، بہر حال کسی کے قول کے ”ضعف“ کا مطلب غلط ہونا نہیں ہوتا۔ (۲)

۱۔ ماہنامہ النعیم کراچی، (مارچ ۲۰۰۴ء، ص ۴۲)۔

۲۔ ماہنامہ فقہ اسلامی کراچی (مغفرت ذنب نمبر، ص ۱۶۸)۔

اور یہ بات لاریب ہے کہ حضرت سیوطی قدس سرہ علماء امت میں سے ایک جلیل القدر عالم ہیں اور اہل علم ان کی علمی کاوشوں کو ہمیشہ سراہتے رہے ہیں۔ اور ہم تو ان کے مقابلہ میں ذرہ بے مقدار کی حیثیت بھی نہیں رکھتے۔ ہم ان کے علوم اور کاوشوں کے خوشہ چین اور ان سے استفادہ کرتے ہیں۔ ہم ان کے دور میں ہوتے تو ان سے علمی استفادہ کی کوشش کرتے اور ان کی مجلس درس میں باریابی پا کر فخر کرتے مگر ان کی کسی بات میں دلیل سے اختلاف کا حق رکھتے ہیں۔ اب مولانا سعیدی سے دوبارہ درخواست ہے کہ وہ بتائیں کہ حضرت خراسانی تابعی کے مقابلہ میں وہ کیا ہیں۔ اور افسوس یہ ہے کہ وہ حضرت خراسانی کی تکفیر کر رہے ہیں۔

ہم مولانا سعیدی سے گزارش کرتے ہیں کہ وہ کار ”تکفیر سازی“ ترک کر دیں، جو قاعدہ انہوں نے اختراع کیا ہے، اس کے مطابق حضرت عطاء خراسانی تابعی کافر، حضرت ابو بکر نسری کافر، حضرت فخر الاسلام بزدوی کافر، حضرت ابو البرکات نسفی، حضرت حسام الدین، حضرت ملا احمد جیون اور حضرت نظام الدین شاشی سمیت تمام علماء اصول کافر، اور پھر موجودہ دور کے سادات اہل علم مبلغ اسلام مولانا سید سعادت علی شاہ قادری، مبلغ اسلام مولانا شاہ تراب الحق قادری، مولانا سید یوسف شاہ بندیالوی شیخ الحدیث شمس العلوم کراچی، مولانا سید ظفر علی شاہ مہروی، مولانا سید عارف شاہ اویسی اور مولانا سید وجاہت رسول قادری سب کافر ہیں۔ تکفیر سازی کا طریقہ ترک کر کے ”دلیل بازی“ کا طریقہ اپنائیں اور جب ”دلیل“ نہ ہو تو اچھے انسان کی طرح رجوع کر لیا کریں۔ خواہ مخواہ کی ”سخن سازی“ سے اپنا اور قاری کا وقت ضائع نہ کیا کریں۔

ایک طرف تو مولانا سعیدی حضرت خراسانی سے لے کر دور حاضر کے علماء اہلسنت کی تکفیر کر رہے ہیں اور ایک لمحہ بھی وہ یہ نہیں سوچتے کہ وہ یہ کام کر کے کس کو خوش کر رہے ہیں جب کہ دوسری طرف اہل دیوبند کے لئے بڑی فراخ دلی کا مظاہرہ کرتے ہوئے اپنے ایک فتوے میں لکھتے ہیں:

تمام دیوبندیوں کی تکفیر صحیح نہیں ہے اور ان کو مسلمان سمجھنا یا مسلمان کہنا اسلام کے منافی نہیں اور تجدید اسلام اور تجدید نکاح کا موجب نہیں ہے۔

مزید لکھتے ہیں:

اول تو تمام دیوبندی پڑھے ہوئے نہیں ہیں اور جو پڑھے ہوئے ہیں ان کے بارے میں یہ نہیں کہا جاسکتا کہ ان سب نے یہ عبارات پڑھ لی ہیں اور یہ بات وہی شخص کہہ سکتا ہے جو اپنے بارے میں عالم الغیب کا دعویٰ رکھتا ہو۔

ثانیاً اگر سب دیوبندیوں نے یہ عبارات پڑھ لی ہوں تب بھی اسکو یہ لازم نہیں کہ انہوں نے ان عبارات کا مفہوم سمجھ کر، وجہ کفر کو وجہ کفر جان لیا ہو۔ ثالثاً اگر سب دیوبندیوں نے بالفرض ان عبارات کو پڑھ لیا ہے اور ان کے مفہوم کو سمجھ کر وجہ کفر کو جان لیا ہے پھر بھی اس سے یہ لازم نہیں کہ انہوں نے ان عبارات کی توثیق و تصویب کر دی ہے اور یہ بات وہی شخص کہہ سکتا ہے جو اپنے بارے میں علیم بذات الصدور کا دعویٰ رکھتا ہو۔

بس مولانا سعیدی سے یہ درخواست ہے کہ جس وسعت ظرف کا مظاہرہ کر کے وہ اہل دیوبند کو مسلمان تسلیم کروا رہے ہیں اسی جذبہ سے حضرت عطاء بن عبد اللہ خراسانی سے لے کر دور حاضر کے ان سادات علماء کرام کو بھی مسلمان تسلیم کریں اور اپنی قلم و زبان کو تکفیر سے روک کر رکھیں ورنہ مَنْ كَفَرَ كُفِّرَ كَ مَطَابِقِ آ پ کی تکفیر بھی ہوگی۔

## نجیف اور کمزور سے تکفیری استدلال کا جواب

مولانا سعیدی نے لفظ ”نجیف“ سے ”توہین حدیث“ پر استدلال کرتے ہوئے تھلیل و تکفیر کی بات کی ہے۔ اللہ تعالیٰ انہیں عقل و فہم کے حسن سے نوازے۔ وہ نجیف کا معنی کرتے ہوئے لکھتے ہیں:

نجیف: دبلا، پتلا، کمزور، لاغر، ناتواں، ضعیف۔ (فیروز اللغات،

۱۳۵۳ھ طبع کراچی)۔



پھر لکھتے ہیں:

ان تمام معانی میں اہانت و تحقیر کا معنی قدر مشترک ہے۔ (۱)

علماء پر اس بڑے وقت نے بھی آنا تھا کہ ایک دینی درس گاہ میں ایسے ماہرین موجود ہیں جو فیروز اللغات سے تکفیر و تھلیل کے فتویٰ جاری کرتے ہیں۔ جبکہ فیروز اللغات میں ”نخیف“ کا معنی ”ضعیف“ بھی لکھا ہوا ہے۔ اور اس کا حوالہ بھی دے رہے ہیں۔ اس کا مطلب یہ ہوا کہ ”ضعیف“ میں ”اہانت و تحقیر“ کا معنی پایا جاتا ہے۔ اگر یہی بات ہے تو پھر مولانا سعیدی کے اس فتوے کے رو سے بیشتر علماء امت کی تکفیر ہوگی۔ کیونکہ علماء حدیث نے ”حدیث“ کی ایک قسم ”ضعیف“ متعین کر رکھی ہے۔ جسے ”حَدِيثٌ ضَعِيفٌ“ کہا جاتا ہے تو اگر اس میں ”اہانت و تحقیر“ کا ایسا معنی ہے جو کفر کو مستلزم ہے تو پھر تقریباً بیشتر علماء امت کی تکفیر لازم آئے گی اس لئے کہ حدیث کی ایک قسم کے ”ضعیف“ ہونے کے تمام علماء امت قائل ہیں اور مولانا سعیدی کو یہ ”کفری فتویٰ“ مبارک ہو۔ اللہ تعالیٰ علماء کرام کو ایسی روش ترک کرنے کی توفیق عطا فرمائے۔ حضرت علامہ تفتازانی قدس سرہ لکھتے ہیں:

و اذا ورد الشرع باطلاق اسم بلغة فهو اذن باطلاق ما

يرادفه من تلك اللغة او من لغة اخرى۔ (۲)

جب شرع اللہ جل جلالہ کے لئے کسی اسم کے اطلاق کی کسی لغت میں اجازت دے تو وہ اس بات کی اجازت ہوتی ہے کہ اس لغت میں یا دوسری لغت میں جو کلمہ اس کے مرادف ہو تو اس کے اطلاق کی بھی اجازت ہے۔

یعنی اللہ جل جلالہ کیلئے جب کسی لغت کے کلمہ کے اطلاق کی اجازت شریعت دیتی

ہے تو اس کے مرادف اسی لغت یا دوسری لغت سے اسے کلمہ کے اطلاق کی بھی اجازت ہے۔

حضرت شیخ عبدالعزیز پرہاری قدس سرہ نے ”لغة اخرى“ کے ضمن میں لکھا ہے:

كاسم خدا بالفارسية۔

جیسا کہ فارسی زبان میں ”خدا“ کا اسم ہے۔ اللہ جل جلالہ پر اس کے اطلاق کی اجازت ہے۔ اور مزید لکھتے ہیں:

قال بعض المحققين لا نزاع في جواز اسماء الاعلام  
الموضوعة في اللغات كخداى بالفارسية۔ (۱)  
بعض محققین کا موقف یہ ہے کہ بعض لغات میں اعلام موضوعہ کے اسماء  
جیسے فارسی زبان میں ”خدا“ ہے کے جواز اطلاق میں کوئی اختلاف  
نہیں ہے۔

یعنی اللہ تعالیٰ کو ”خدا“ کہنے میں کوئی اختلاف نہیں ہے تو پھر حدیث ضعیف کو کمزور و ناتواں اور  
نحیف و نزار کہنا کیوں جائز نہیں ہے، جبکہ یہ اس کا ترجمہ ہے۔ اور آج کل بعض کم علم لوگ اللہ  
تعالیٰ کے لئے کلمہ ”خدا“ کے استعمال کو برا سمجھتے ہیں اور اس سے منع کرتے ہیں۔ اسی طرح  
بعض کم فہم لوگ ضعیف کا ترجمہ ”کمزور و ناتواں اور نحیف و نزار“ کو ضعیف کا معنی قبول نہیں  
کرتے اور حدیث کے لئے اس کے اطلاق کو برا جانتے اور منع کرتے ہیں بلکہ تکفیر کرتے ہیں  
تو یہ ان کی خطا ہے۔ نہ اللہ تعالیٰ کو ”خدا“ کہنا استخفاف ہے اور نہ ہی حدیث کو کمزور و ناتواں  
اور نحیف و نزار کہنا استخفاف ہے۔ اور مولانا سعیدی نے یہ لکھا ہے:

حدیث ضعیف اس کو کہتے ہیں جس کی سند میں کوئی سقم ہو، نہ یہ کہ اس  
کے متن میں کوئی سقم ہو۔ (۲)

تو ”حدیث ضعیف“ کا مطلب یہ ہوا کہ حدیث کی سند ضعیف ہے۔ تو گویا مولانا سعیدی  
کے نزدیک لفظاً ”حدیث ضعیف“ کہنے میں کوئی حرج نہیں ہے بالکل جائز امر ہے کیونکہ  
اس سے مراد اس کی سند ہوگی۔ تو نتیجہ یہ برآمد ہوا کہ ”حدیث ضعیف“ گویا ”سند  
ضعیف“ کہو کوئی ”تو جین حدیث“ نہیں ہے۔ تو جب ”ضعیف“ نحیف کا معنی ہوا تو پھر  
”حدیث نحیف“ گویا ”سند نحیف“ کہو بنیادی طور پر دونوں باتیں ایک ہی ہیں کہ  
حدیث نحیف نہیں ہوگی بلکہ اس کی سند نحیف ہوگی۔ لہذا جن لوگوں نے یہ دیکھا نیچا یا کہ حدیث

کو نحیف کہا ہے تو یہ سب بے کار ثابت ہوا۔ جن لوگوں نے اس پر تکفیر کی ہے انہوں نے ایک عبت اور بے کار کام کیا۔ بہر حال اگر حدیث کو نحیف کہنا استخفاف ہے تو پھر ضعیف کہنا بھی استخفاف ہے اور اگر یہ کفر ہے تو پھر مولانا سعیدی سمیت اس ”کفر“ سے کوئی رہ نہیں جاتا۔ اللہ تعالیٰ ہم سب کو ایمان پر استقامت دے۔

جن لوگوں نے اس بات کا دعویٰ کیا ہے کہ ”نحیف“ میں ”استخفاف و استحقار“ پایا جاتا ہے انہوں نے اس پر کوئی دلیل پیش نہیں کی۔ ہمارا موقف یہ ہے کہ اگر ”نحیف“ میں ”استخفاف و استحقار“ پایا جاتا ہے تو اس کے معنی ”ضعیف“ میں بھی ”استخفاف و استحقار“ پایا جائے گا۔ اور اس کا کوئی بھی قائل نہیں ہے۔ لہذا ”نحیف“ میں بھی کوئی ”استخفاف و استحقار“ نہیں پایا جاتا۔ مولانا سعیدی نے اصل بحث سے فرار کے لئے یہ رنگ اختیار کیا ہے۔ مولانا سعیدی اپنے ایک فتوے میں لکھتے ہیں:

حدیث صحیح کے متعلق جو الفاظ ذکر کئے گئے ہیں ان میں ”ہمارے نزدیک“ حدیث رسول کا استخفاف ہے۔ کیونکہ اس میں حدیث رسول صلی اللہ علیہ وسلم کو نہ صرف کمزور بلکہ نحیف و نزار قرار دیا گیا ہے اور اس سے استدلال کرنے کو بازارِ علم میں اہمیت کم کرنے کے مساوی قرار دیا گیا ہے۔ (۱)

یعنی حدیث کو کمزور اور نحیف و نزار کہنا اس کا استخفاف ہے۔ لغت کی تمام کتب میں ”ضعیف“ کا معنی کمزور لکھا ہوا ہے تو جب حدیث کو ”ضعیف“ کہنا درست ہے تو پھر اسے ”کمزور“ کہنا بھی درست ہوگا۔ ”حدیث ضعیف“ کا مطلب جو بھی ہو، معنی ”کمزور حدیث“ ہوگا۔ تو اگر اسے ”کمزور“ کہنا استخفاف ہے تو پھر ”ضعیف“ کہنا بھی استخفاف ہونا چاہئے اور اس کا کوئی بھی قائل نہیں ہے۔ مولانا سعیدی نے آیت کریمہ:

خُلِقَ الْإِنْسَانُ ضَعِيفًا۔

کا معنی ”انسان کو کمزور پیدا کیا گیا ہے۔“ لکھا ہے۔ اس کا مطلب یہ ہوا کہ ”ضعیف“ کا معنی

”کمزور“ ہے۔ تو کیا مولانا سعیدی نے انسان کو کمزور“ کہہ کر اس کا استخفاف کیا ہے۔ کیونکہ ”الانسان“ مطلق ہے اور مطلق سے مراد ”فرد کامل“ ہوتا ہے تو کیا اسے ”انسان کامل“ جس کی تکریم و تعظیم کا حکم ہے کا استخفاف تصور کیا جائے، اور اگر ”الانسان“ سے ہر ہر انسان مراد لیا جائے جو اس کا استغراقی معنی ہے تو اس میں حضور علیہ الصلوٰۃ والسلام کی ذات گرامی بھی شامل ہوگی تو کیا انسان کو کمزور کہہ کر آپ کی توہین کی گئی ہے تو کیا انسان کو ”عبد“ کہنا درست ہے اور ”بندہ“ کہنا استخفاف ہے۔ کیا حضرات رسل عظام میں سے کسی کو ”رسول“ کہنا درست ہے اور ”پیغمبر“ کہنا گناہ ہے۔ کیا آدمی کو ”رجل“ کہنا جائز اور ”مرد“ کہنا ناجائز ہے۔ کیا خاتون کو عورت کہنا جائز ہے اور ”زن“ کہنا جرم ہے۔ ”ضعیف“ عربی ہے اور ”کمزور“ اس کا فارسی ترجمہ ہے۔ تو کیا حدیث کو ”ضعیف“ کہنا اس لئے جائز ہے کہ علماء عرب نے اس کا استعمال حدیث کیلئے کیا ہے۔ اور ”کمزور“ کہنا اس لئے استخفاف ہے کہ یہ علماء عرب نے استعمال نہیں کیا۔ تو پھر ”صلوٰۃ“ کو ”نماز“ کہنا ”صوم“ کو ”روزہ“ کہنا عبادت کو ”بندگی“ کہنا اور ”اللہ“ کو ”خدا“ کہنا استخفاف ہونا چاہئے۔ مولانا سعیدی کا مندرجہ بالا استدلال دارالعلوم یعنی بازارِ علم میں کوئی قیمت نہیں رکھتا، مولانا سعیدی نے ”نحیف“ کے جو معانی فیروز اللغات سے لکھے ہیں:

دبلا، پتلا، کمزور، لاغر، ناتواں، ضعیف۔

یعنی کمزور، ناتواں، ضعیف ان تینوں کلمات میں ہمارے عرف میں کوئی برائی کا مفہوم نہیں ہے۔ اور نہ ہی دبلا، پتلا ہونا کوئی عیب کی بات ہے۔ طاقت کے مقابل کا معنی اس میں ہے۔ لہذا ”ہمارے نزدیک“ حدیث کو ضعیف، کمزور و ناتواں اور نحیف کہنا لغوی اور اصطلاحی لحاظ سے کوئی عیب نہیں ہے۔ ان میں زبردستی ”برائی“ کا پہلو پیدا کیا جا رہا ہے۔

حضرت ابو الفضل حافظ زین الدین عراقی، حضرت امام ابن الصلاح شہر زوری قدس سرہ کی اس عبارت۔

کل حدیث لم یجتمع فیہ صفات الحدیث الصحیح ولا  
صفات الحدیث الحسن المذکورات فیما تقدم فہو  
حدیث ضعیف۔

کی تشریح میں بھی لکھتے ہیں۔

ثم ما عدم فيه جميع الصفات هو القسم الآخر الارذل۔  
یعنی جس میں حدیث صحیح اور حدیث حسن کی تمام صفات نہ ہو وہ حدیث کی قسم آخر ارذل ہے  
اس عبارت میں ”ارذل“ اسم تفضیل کا صیغہ ہے اور ”رذالت“ کا معنی علماء لغت نے لکھا ہے  
حقیر، قبیح اور برا ہونا۔ گویا جس حدیث میں صحیح اور حسن کی تمام صفات نہ ہوں یعنی حدیث  
ضعیف تو وہ حدیث ارذل یعنی بہت رذیل ہے۔ حضرت شہر زوری اور حضرت امام حافظ زین  
الدین عراقی حدیث کو ”رذیل“ کہہ رہے ہیں تو کیا علماء حدیث میں سے کسی نے اسے  
”استخفاف و استحقار“ قرار دیا ہے، جو لوگ ”حدیث موضوع“ کی بھی عظمت کے قائل ہیں  
حضرت عراقی ان کیلئے لکھتے ہیں۔

اعلم ان الحدیث الموضوع شر الاحادیث الضعیفة۔ (۱)

حضرت شہر زوری اور حضرت عراقی حدیث کے لئے ”شر“ اور ”رذیل“ کے کلمات استعمال کر  
رہے ہیں تو کیا علماء و فقہاء میں سے کسی نے اسے ”استخفاف و استحقار“ قرار دے کر ان کی تکفیر  
کی ہے۔ کیا ان کے کفر کی کسی نے تصویب و تائید کرتے ہوئے یہ لکھا ہے کہ:

لقد اصاب من اجاب و انا مصحح للجواب ما هو الا وفق  
للصواب۔

علماء لغت نے ”ذلس“ کا معنی ”دھوکا و فریب“ لکھا ہے۔ علماء حدیث نے حدیث کی ایک قسم کا  
نام ”مُذَلِّسُ“ رکھا ہے اس لئے کہ اس میں ”تدلیس“ پائی جاتی ہے۔ اس کی صورت یہ ہے کہ  
کوئی راوی کسی سے روایت کرے جب کہ اس سے اس کا سماع نہیں تھا اور ایسے کلمات استعمال  
کرے جس سے سماع کا وہم ہو۔ یا اپنے شیخ کو چھوڑ کر اس کے شیخ سے روایت کرے۔ حضرت  
سیوطی قدس سرہ اس عمل کے بارے میں لکھتے ہیں:

التدلیس اخو الکذب۔ (۲)

یعنی تدلیس اور جھوٹ دونوں برابر ہیں۔ حضرت سیوطی قدس سرہ نے حضرت شعبہ کا یہ قول نقل  
کیا ہے۔

لان ازنی احب الی من ان ادلس۔ (۱)

یعنی تدلیس زنا سے زیادہ بُرا عمل ہے۔ علماء حدیث نے اس موضوع پر کتابیں لکھی ہیں اور ”طبقات المدلسین“ ایسے ان کے نام رکھے ہیں۔

امام سیوطی لکھتے ہیں:

هو قسم آخر من التدلیس، یسمى تدلیس التسویہ، سماه

بذلک ابن القطان وهو شر اقسامه۔

یعنی تدلیس کی ایک دوسری قسم بھی ہے جس کا نام ابن القطان نے

”تدلیس التسویہ“ رکھا ہے اور یہ تدلیس کے اقسام میں سے ”شر“ یعنی

بری قسم ہے۔

اسی طرح حضرت سیوطی مزید لکھتے ہیں:

وبالجمله فهذا النوع افحش انواع التدلیس مطلقا

وشرها۔ (۲)

القصد تدلیس کے اقسام میں سے یہ قسم فحش ترین اور بری ہے اور جس

میں یہ پائی جائے گی وہ افحش اور شر ہوگی۔

چنانچہ حضرت سیوطی قدس سرہ حدیث کے ایک قسم کو افحش اور شر کہہ رہے ہیں تو کیا یہ استخفاف

حدیث ہے اور کیا آپ نے حضرت سیوطی قدس سرہ کے خلاف بھی کوئی فتویٰ دے رکھا ہے۔

افحش اور شر سے حدیث کا استخفاف و استحقار نہیں ہوتا تو کمزور و ناتواں اور نحیف و نزار سے

استخفاف اور استحقار کیسے ہو سکتا ہے۔ اور اگر وہ کفر نہیں تو یہ بھی کفر نہیں ہے۔ اگر شر اور افحش

اسناد سے متعلق کیا جا سکتا ہے تو کمزور و ناتواں اور نحیف و نزار بھی اسناد سے متعلق کیا جا سکتا

ہے۔ دونوں ایک جیسی چیزوں میں فرق کیوں کیا جاتا ہے۔ دونوں کا حکم ایک جیسا ہونا

چاہئے۔ حضرت مولانا عبدالحی فرنگی محلی لکھتے ہیں:

اذا كان الراوی بین الشفتین صغیر السن، فیتکف عن

ذکرہ، قال العراقي هذا شر اقسام التدليس۔ (۱)

مولانا فرنگی محلی تدلیس کی اس قسم کو حضرت عراقی کے حوالے سے شرکہہ رہے ہیں تو کیا کسی روایت یا حدیث کو شر اور نحیف کہنا ایک جیسا ہے۔

نحیف کا معنی ضعیف اور کمزور ہوتا ہے اور شر کا معنی لغت میں برائی، کینہ اور عیب لکھا ہوا ہے تو کیا کمزور ہونا اور برا ہونا، کینہ ور ہونا، عیب دار ہونا ایک جیسے ہیں تو کیا اس کے باوجود حضرت مولانا فرنگی محلی اور حضرت عراقی کو اسلام بدری کی سند جاری کی گئی ہے۔ اگر وہاں نہیں تو یہاں ایسا کیوں ہوا ہے۔ کیا ہمارے دلائل کا جواب نہ ہونے کی وجہ سے کوئلہ کا یہ کاروبار کیا گیا ہے۔ اگر ایسا ہی ہے تو یہ انصاف کے تقاضوں کے خلاف ہے۔ تو کیا علماء حدیث یا فقہاء میں سے کسی نے ”حدیث مدلس“ کہنا حدیث کا ”استخفاف و استحقار“ قرار دیا ہے۔ جبکہ مولانا سعیدی نے خود صحیح مسلم کی احادیث صحیحہ کو ”مردود“ لکھا ہے اور فیروز اللغات ہی میں ”مردود“ کا معنی ملعون اور نابکار بھی لکھا ہوا ہے تو کیا مولانا سعیدی کے اس عمل کو ”استخفاف و استحقار“ قرار دے کر موجودہ دور کے علماء و فقہاء نے ان کی تکفیر کی ہے۔

ہم مولانا سعیدی سے یہ سوال کرتے ہیں کہ اگر حدیث کو ”کمزور و ناتواں“ کہنا حدیث کا ”استخفاف و استحقار“ ہے تو حدیث کو رذیل، شرانحش اور مدلس کہنا کیا ہوگا۔ جب کہ علماء حدیث ان کلمات و اصطلاحات کو تسلسل و تواتر سے استعمال کر رہے ہیں جو اس بات کی دلیل ہے کہ ان کے نزدیک اس میں حدیث کا ”استخفاف و استحقار“ نہیں ہے تو جب ان کلمات سے حدیث کا ”استخفاف و استحقار“ نہیں ہے تو ”کمزور و ناتواں“ اور ”نحیف و نزار“ سے اسے ثابت کرنا کیا معنی رکھتا ہے۔ شاید راقم الحروف نے مولانا سعیدی کو عزت و وقار سے جو مخاطب کیا تھا اور ان کی ”توہین و تذلیل“ سے مکمل اجتناب کیا تھا اور ان کی عالمانہ حیثیت کو برقرار رکھتے ہوئے نہایت مناسب کلمات سے ان کا ذکر کیا تھا اس کی جزایا سزا دینا مقصود ہو۔ بہر حال جو بھی صورت حال ہو ”کمزور و ناتواں“ اور ”نحیف و نزار“ سے حدیث کا ”استخفاف و استحقار“ ثابت کرنا اصطلاحی، لغوی اور علمی نا انصافی اور بے اعتدالی ہے۔

اور جو شخص علماء اصول کے قواعد و ضوابط کو نظر انداز کر کے استدلال کرے گا بازارِ علم میں اس کی کم علمی و کم فہمی کی وجہ سے اس کی اہمیت کا کم ہونا ایسی حقیقت ہے جس کا انکار اربابِ علم کے نزدیک ممکن نہیں ہے۔

اس لئے مولانا سعیدی کو چاہئے کہ وہ تکفیر کا راستہ ترک کر کے دلیل کا راستہ اختیار کریں تاکہ لوگوں کو جانبین کے دلائل کی قوت کا اندازہ ہو اور انہیں کوئی بھی موقوف قبول کرنے میں آسانی ہو۔ اس طرح جانبین کے موقوف دلیل سے مدلل ہو کر سامنے آ جائیں گے تو لوگوں کو قبول و رد میں آسانی ہوگی۔ اس میں جلد بازی کی ضرورت نہیں ہے وہ گزشتہ بارہ سال سے اس کام میں لگے ہوئے ہیں اور چند سال مزید بھی اس میں صرف کر کے اگر حق تک رسائی حاصل کر سکتے ہیں تو سودا مہنگا نہیں ہے۔

ہم نے ”ہمارے نزدیک“ کا جواب ”ہمارے نزدیک“ سے پیش کر دیا ہے۔ امید ہے مولانا سعیدی کی تسلی و تشفی ہو گئی ہوگی۔

مگر یہ بات ذہن نشین رہے کہ ہم نے مغفرت ذنب نمبر ص ۲۶۶ پر کمزور و ناتواں اور نحیف و نزار کے کلمات ”اثر ابن عباس“ کو روایت کہہ کر اس کے بارے استعمال کئے ہیں۔ مولانا سعیدی نے دید و دانستہ ہم پر یہ افترا باندھا ہے کہ ہم نے اس مقام میں ”حدیث صحیح“ کو ”کمزور و ناتواں“ اور ”نحیف و نزار“ کہا ہے۔ لیکن ہم اپنے موقوف کے لحاظ سے ان کلمات کا حدیث کے لئے استعمال، حدیث کا ”استحفاف و استحقار“ نہیں جانتے اس لئے کہ یہ ”ضعیف“ کا ترجمہ و تعبیر ہیں۔ اور اصحاب علم عاجزی و انکساری کے اظہار کیلئے اپنے لئے یہ کلمات استعمال کرتے ہیں۔

## بازارِ علم کی اصطلاح

حضرت مصلح الدین سعدی شیرازی فارسی ادب کی دنیا میں ایک لازوال شہرت کی حامل شخصیت ہے، ان کی کتابیں کریمہ، گلستاں اور بوستاں آج بھی مدارس دینیہ میں پڑھی پڑھائی جاتی ہیں۔ ان کے بے شمار فارسی محاورے ہمارے معاشرہ کا حصہ ہیں۔ طالبان مدرسہ



ان کے نثری شہ پارے اور شعر پڑھتے اور گنگناتے رہتے ہیں۔ کریم میں ان کا یہ شعر ہے۔

خرد مند باشد طلبگار علم  
کہ گرم است پیوستہ ”بازارِ علم“

اس میں حضرت سعدی قدس سرہ نے ”بازارِ علم“ کی ترکیب استعمال کی ہے۔ یہاں ”بازارِ علم“ سے مراد دارالکتب، دارالمطالعہ، درس گاہ، خانقاہ، علمی محافل و مجالس یعنی علمی مراکز مراد ہیں۔ اور اس شعر کا مطلب یہ ہے کہ سمجھ دار لوگ علم حاصل کرتے ہیں اس لئے کہ علم کا بازار ہمیشہ آباد رہے گا۔ ہم نے ”بازارِ علم“ کی یہ ترکیب یہاں سے اخذ کی ہے اور اس کا استعمال ”مقامِ مدح“ میں ہے اور ہم نے بھی اسے ”مقامِ مدح“ میں ہی استعمال کیا ہے کہ قاعدہ اور ضابطہ کے خلاف جو استدلال ہوگا ”بازارِ علم“ میں یعنی اہل علم کی مجلس میں جب وہ پیش کیا جائے گا تو اس کی اصلیت کھل جائے گی اور اہل علم کے ہاں اس کی کوئی قیمت اور اہمیت نہیں ہوگی۔ یہ سادہ سی بات بھی مولانا سعیدی کے ”علو فکر“ سے بلند ہوگئی اور وہ ”بازارِ علم“ کو کوئی ”بازاری“ مفہوم دے کر ”توہین و تخفیف“ میں استعمال کر رہے ہیں۔ حضرات صحابہ کرام کے کسی ایسے قول سے جس میں ”نسخ“ کی وضاحت اور تفصیل نہ بیان کی گئی ہو اس سے ”نسخ“ کا اثبات کرنا قاعدہ اور ضابطہ کے خلاف ہے، تو جب کوئی شخص اس کی خلاف ورزی کرے گا تو ”بازارِ علم“ میں اس کی اہمیت کم نہیں تو کیا زیادہ ہوگی کیا ارباب علم کی مجلس میں اسے ”عبقری شخصیت“ بنا کر تخت پر بٹھایا جائے گا اور کیا اس کے اس استدلال کو قابل اعتنا نہ سمجھنے کے بجائے سنہری حروف سے لکھا جائے گا۔ ظاہر ہے وہاں استدلال اور متدل دونوں کی کوئی اہمیت اور قیمت نہیں ہو سکتی۔ اگر کوئی شخص ملکی قوانین کے خلاف کوئی عمل کرتا ہے تو اسے پابند سلاسل کر کے عدالت کے سامنے کھڑا کر دیا جاتا ہے۔ اس بات سے یہ چیز ظاہر ہوتی ہے کہ قواعد کے خلاف جب کوئی کام کیا جاتا ہے تو اخلاقی دنیا میں اس کی کوئی اہمیت و قیمت نہیں رہتی۔ اسی طرح جب کوئی شخص علماء اصول یا علماء علم کلام کے قواعد و ضوابط کے خلاف استدلال کرے گا تو ”بازارِ علم“ میں اس کی کوئی قیمت و اہمیت نہیں ہوگی، تو جب کوئی شخص ایسے ”اثر“ اور ”روایت“ سے آیت قرآنی کا نسخ کرے گا جس میں ”نسخ“ کا لفظ بھی نہ ہو تو وہ قواعد کی خلاف ورزی کرے گا اور بازارِ علم میں اس کی کوئی اہمیت نہیں ہوگی۔

اور یہی کام فریق مقابل نے کیا ہے کہ حضرت سیوطی نے جو اثر ابن عباس ذکر کیا ہے اس سے وما ادری ما یفعل بی ولا بکم کا نسخ ثابت کیا ہے۔ ان کے اس عمل اور استدلال کی بازارِ علم میں کوئی اہمیت و قیمت نہیں ہے۔ اور نہ ہی اس روایت کی بازارِ علم میں کوئی اہمیت و قیمت ہے۔ لیکن ”لا یفقیہون“ قسم کے لوگ جو ”بازارِ علم“ کی اصطلاح کی تفہیم بھی نہیں رکھتے تکفیر کے فتوے جاری کر رہے ہیں۔ افسوس مسلمانوں پر اس بڑے وقت نے بھی آنا تھا کہ ان کے اہل علم اتنی بے علمی اور بے بصری کا کام دین کے نام پر کریں گے۔

جہاں تک ”بازارِ علم“ کی ترکیب کا تعلق ہے تو اس جیسی تراکیب ہر زبان کے ادب میں ملتی ہیں۔ حدیث میں ہے:

أَنَا مَدِينَةُ الْعِلْمِ وَعَلِيٌّ بَابُهَا۔

اس میں ”مدینۃ العلم“ اور ”باب العلم“ کی اصطلاحات موجود ہیں۔ حضرت سعدی شیرازی نے کریمیا میں لکھا ہے:

و رائے کرم در جہاں کار نیست و زیں گرم تر ہیچ بازار نیست  
تو گویا ”بازارِ کرم“ کی ترکیب موجود ہے۔ مولانا روم نے مثنوی میں لکھا ہے:

ہفت شہر عشق را عطار دید ما ہنوز اندر خم یک کوچہ ایم  
یعنی ”شہر عشق“ اور ”کوچہ عشق“ کی ترکیب موجود ہے۔ حافظ شیرازی نے بھی کہا ہے۔

ع گرچہ در ”بازارِ دھر“ از خوش دلی جز نام نیست  
”بازارِ دھر“ کی ترکیب دیوان حافظ میں موجود ہے۔ اعلیٰ حضرت فاضل بریلوی نے بھی کہا ہے:

ع ”بازارِ عمل“ میں تو سودا نہ بنا اپنا

قمر وارثی نے کہا ہے:

ع ہے وہ ”بازارِ محبت“ خیر سے جس میں قمر

خواجہ رضی حیدر لکھتے ہیں:

ع عزت کی دکان بند ہے بازارِ نسب میں

خالد محمود نقشبندی نے کہا:

ع بے دام ہی بک جائے بازار نبی میں

ممتاز ادیب مختار مسعود نے آواز دوست میں لکھا ہے:

مگر یہ شی ”بازار زندگی“ میں سب سے گراں نکلی

مظفر علی سید، سخن در سخن میں لکھتے ہیں:

”بازار ادب“ میں ان ہی دونوں کے نام کا سکہ چلتا ہے۔

ہم نے فارسی اور اردو نظم و نثر دونوں سے ”بازار علم“ اور اس جیسی اصطلاحات اور

تراکیب کا ثبوت پیش کر دیا ہے۔ امید ہے مولانا سعیدی اپنی ادبی کمزوری کو محسوس کریں گے

اور ”بازار تکفیر“ میں خرید و فروخت کے لئے جانے سے توبہ کریں گے۔ اور اس بات کو جان

لیں گے کہ بازار علم، بازار عمل، بازار ادب، بازار محبت، بازار دھر، بازار کرم، بازار نسب، بازار

نبی، بازار زندگی اور اسی طرح شہر علم، شہر عشق، باب علم اور کوچہ عشق کی تراکیب کا عام استعمال

موجود ہے۔ انہیں بڑا سمجھنا ادب کی بے ادبی ہے۔ ٹھیک ہے بڑھاپے میں بے ذوقی ہو جاتی

ہے مگر ”بازار علم“ کو بڑا سمجھنا کو ذوقی ہے اور دونوں میں بڑا فرق ہے۔

اور پھر یہ اتنے بازار موجود ہیں تو اس میں ”بازار علم“ ہی میں کیوں برائی اور تخفیف

کا پہلو بیان کیا جا رہا ہے اور پھر جن لوگوں نے لکھا ہے کہ ”ہم تو ”بازار مصطفیٰ“ میں بک چکے

ہیں“ ان کا کیا ہوگا۔ یہاں تو بدرجہ اولیٰ تخفیف و توہین کا پہلو نکالنا چاہئے۔ تو ”بازار علم“ سے یہ

ناانصافی اور اس کے لئے ”مجلس چہلم“ کا انعقاد شاید راقم الحروف کی وجہ سے ہو رہا ہے ورنہ

اس میں کوئی برائی کا پہلو نہیں ہے۔ بس بڑھاپے کی وجہ سے حسن نظر میں ضعف آ جاتا ہے۔

ظاہر ہے جب آدمی ستر کے پیٹے میں ہو تو شغل کے لئے ایسے ہی کام رہ جاتے ہیں۔

## اثر ابن عباس

حضرت عبداللہ بن عباس رضی اللہ عنہما کا ایک قول ہے جو امام سیوطی کی طرف

منسوب ایک مضمون القول المحرر میں اس طرح موجود ہے:

قلت هذا الاثر اخرجہ ابن المنذر فی تفسیرہ عن ابن عباس  
 قال فی قوله وما ادری ما یفعل بی ولا بکم، فانزل الله بعد  
 هذا لیغفر لک الله ما تقدم من ذنبک وما تأخر مرجعه من  
 الحدیثیة فقالوا هنیأ لک یا رسول الله لقد بین الله لک ما ذا  
 یفعل بک، فما ذا یفعل بنا فنزلت لیدخل المؤمنین  
 والمؤمنات حتی بلغ فوزاً عظیماً۔ (۱)

حضرت عبداللہ بن عباس رضی اللہ عنہما کا یہ اثر بخاری و مسلم دونوں کے خلاف ہے۔ بخاری میں  
 حضرت عمر رضی اللہ عنہ سے مروی ہے کہ سورہ فتح مکمل طور پر ایک ہی دفعہ نازل ہوئی ہے۔ اور  
 مسلم میں حضرت انس بن مالک رضی اللہ عنہ سے مروی ہے کہ انا فتحنا لک سے فوزاً  
 عظیماً تک کا ایک ہی دفعہ نزول ہوا۔ اس لئے ابن عباس رضی اللہ عنہ کا یہ قول ان دونوں  
 روایات کے خلاف ہے۔ اور ان دونوں احادیث کا ذکر ”سورہ فتح کے نزول پر ایک نئی بحث“  
 کے عنوان کے تحت ہم کر چکے ہیں۔

اور پھر اس میں نسخ کا ذکر نہیں ہے کہ وما ادری ما یفعل بی ولا بکم منسوخ  
 ہے اور انا فتحنا لک الآیہ اس کا نسخ ہے۔ صرف اس ”اثر“ کی وجہ سے وما ادری کا نسخ  
 کا قول درست نہیں ہے ہاں اگر کسی اور روایت میں اس کی تفصیل ہو تو الگ بات ہے لیکن اس  
 ”اثر“ میں نسخ کا ذکر نہیں ہے۔ حضرت ابن عباس رضی اللہ عنہ نے اس میں صرف تقدیم و  
 تاخیر کا بیان کیا ہے۔ امام سیوطی لکھتے ہیں:

قال ابن الحصار انما یرجع فی النسخ الی نقل صریح عن  
 رسول الله صلی الله علیه وسلم او عن صحابی یقول آیة  
 کذا نسخت کذا۔ قال وقد یحکم به عند وجود التعارض  
 المقطوع به من علم التاريخ لیعرف المتقدم والمتاخر۔ (۲)  
 ابن الحصار نے کہا ہے کہ نسخ کے بارے میں ضروری ہے کہ صرف کسی

۱۔ جواہر البحار، ج ۴، ص ۲۳۶ ۲۔ الاتقان فی علوم القرآن، ج ۱، ص ۶۶۱۔

ایسی صریح نقل کی طرف رجوع کیا جائے جو کہ حضور علیہ الصلوٰۃ والسلام سے ثابت ہو۔ یا کسی صحابی سے اس کا ثبوت ہو، اور اس طرح ہو کہ فلاں آیت نے فلاں کو منسوخ کیا ہے۔ اور کبھی یقینی تعارض ہو جانے کی صورت میں تاریخ کا علم ہوتے ہوئے بھی نسخ کا حکم لگا دیا جاتا ہے تاکہ متقدم اور متاخر کی پہچان ہو سکے۔

چونکہ اس مندرجہ بالا ”اثر“ میں ایسی کوئی چیز نہیں ہے جس میں یہ ہو کہ اس آیت نے اس آیت کو منسوخ کر دیا ہے۔ اس لئے اس ”اثر“ سے نسخ کا ثبوت کرنا ضابطہ کے خلاف ہے۔ اس میں صرف آیات کی تقدیم و تاخیر کا بیان ہے۔

## مدرک بالقیاس کی بحث

یہ ”اثر“ حضرت عبداللہ بن عباس کا قول ہے۔ حضور علیہ الصلوٰۃ والسلام کی حدیث نہیں ہے۔ حضرات صحابہ کرام کے اقوال کی دو حیثیتیں ہوتی ہیں۔ مدرک بالقیاس اور غیر مدرک بالقیاس۔ مدرک بالقیاس قول ان کے قیاس اور کاوش کا نتیجہ ہوتا ہے۔ اور غیر مدرک بالقیاس میں اس بات کا شبہ ہوتا ہے کہ وہ حضور علیہ الصلوٰۃ والسلام کی حدیث ہو۔ اس لئے بعض ارباب علم نے ان میں درجہ بندی کی ہے اور بالا و پست کی تفریق قائم رکھی ہے۔ حضرت فخر الاسلام بزدوی لکھتے ہیں:

قال ابو سعید البردعی تقلید الصحابی و اجب یترک بہ القیاس و علی هذا ادر کنا مشایحنہ، وقال الکرخی لایجب تقلیدہ الا فیما لا یدرک بالقیاس، قال الشافعی رحمہ اللہ لا یقلد احد منہم، ومنہم من فضل فی التقليد فقلد الخلفاء رضی اللہ عنہم، وقد اختلف اصحابنا فی هذا الباب فقال ابو یوسف و محمد رحمہما اللہ ان اعلام قدر رأس المال لیس بشرط و قدروی عن ابن عمر رضی اللہ عنہما خلافہ،

وقال ابو حنیفہ و ابو یوسف رحمہما اللہ فی الحامل انہا تطلق ثلاثا للسنۃ وقد روی عن جابر و ابن مسعود خلافہ، وقال ابو یوسف و محمد فی الاجیر المشترك انہ ضامن و رویا ذلک عن علی رضی اللہ عنہ و خالف ذلک ابو حنیفہ بالرأی، وقد اتفق عمل اصحابنا بالتقلید فیما لا یعقل بالقیاس فقد قالوا فی اقل الحیض انہ ثلاثۃ ایام و اکثرہ عشرة ایام۔ (۱)

حضرت ابو سعید بردعی فرماتے ہیں صحابی کی تقلید واجب ہے اور اس سے قیاس کو ترک کر دیا جائے گا اور اسی پر ہم نے اپنے مشائخ کرام کو پایا اور حضرت ابوالحسن کرخی فرماتے ہیں حضرات صحابہ کرام کے قول کی تقلید واجب و لازم نہیں ہے مگر یہ کہ ان کا قول غیر مدرک بالقیاس ہو، اور حضرت امام شافعی فرماتے ہیں حضرات صحابہ کرام میں سے کسی کی اور کسی قول کی تقلید واجب و لازم نہیں ہے۔ اور بعض حضرات اہل علم نے حضرات صحابہ کرام کی تقلید کو فضیلت قرار دیا ہے اور حضرات خلفاء کرام کی تقلید کی ہے۔

چنانچہ اس بحث میں ہمارے ائمہ کرام اختلاف رکھتے ہیں حضرت قاضی ابو یوسف اور حضرت امام محمد فرماتے ہیں کہ بیع سلم میں رأس المال کی مقدار کا بیان شرط نہیں ہے لیکن حضرت عبداللہ بن عمر رضی اللہ عنہما سے اس کے خلاف روایت موجود ہے۔ حضرت امام ابو حنیفہ اور امام ابو یوسف فرماتے ہیں حاملہ عورت کو بھی سنت کے مطابق تین طلاق دی جائیں گی لیکن حضرت جابر اور حضرت عبداللہ بن مسعود رضی اللہ عنہما سے اس کے خلاف روایت موجود ہے۔ امام ابو یوسف اور امام محمد

فرماتے ہیں کہ اجیر مشترک ضامن ہوگا اور وہ دونوں حضرات اس پر حضرت علی رضی اللہ عنہ سے روایت بھی لاتے ہیں لیکن حضرت امام ابو حنیفہ رحمہ اللہ رائے اور قیاس سے اس کی مخالفت کرتے ہیں۔

البتہ ہمارے ائمہ کرام جس بات پر متفق ہیں وہ یہ ہے کہ حضرات صحابہ کرام کے اس قول کی تقلید کی جائے گی جو غیر مدرک بالقیاس ہو چنانچہ حیض کی مدت اقل تین یوم اور مدت اکثر میں دس یوم کو قبول کرنا اس بات کی دلیل ہے۔

حضرت بزدوی نے اس میں حضرت ابوسعید بردعی کا موقف یہ نقل کیا ہے کہ صحابی کے قول کو قبول کیا جائے گا اور اس کے مقابلہ میں قیاس کو ترک کر دیا جائے گا۔ اور حضرت امام شافعی کا موقف یہ ہے کہ حضرات صحابہ کرام میں کسی کا قول بھی قیاس پر جانچے بغیر قبول نہیں کیا جائے گا۔ اور حضرت امام ابوالحسن کرخی کا قول یہ ہے کہ حضرات صحابہ کرام کا قیاسی قول قبول نہیں کیا جائے گا۔ البتہ جو قول غیر مدرک بالقیاس ہے اسے قبول کیا جائے گا اور حضرات علماء حنفیہ کا بھی یہی موقف ہے لیکن اس میں مقادیر شرعیہ میں وہ اسے قبول کرتے ہیں اور دوسرے مقامات پر قبول نہیں کرتے۔ اسی موضوع پر حضرت حسام الدین محمد لکھتے ہیں:

قال ابو الحسن الكرخي رحمه الله لا يجوز تقليد الصحابي

رضي الله عنه الا فيما لا يدرك بالقياس وقال الشافعي

رحمه الله لا يقلد احد منهم۔

یعنی حضرت ابوالحسن کرخی فرماتے ہیں صحابی کی تقلید یعنی ان کے قول کا قبول و اختیار کرنا غیر مدرک بالقیاس میں ہوگا اور امام شافعی فرماتے ہیں ان کے کسی قول کی تقلید نہیں کی جائے گی۔ مزید لکھتے ہیں:

وهذا الخلاف في كل ما ثبت عنهم من غير اختلاف بينهم

ومن غير ان يثبت انه بلغ غير قائله فسكت مسلماً له و اما

ان اختلفوا في شيء فالحق لا يعدوا اقاويلهم ولا يسقط

البعض بالتعارض لانه تعين وجد الراى لمالم يجز

المحاجة بينهم بالحديث المرفوع فحل محل القياس۔ (۱)

اور یہ اختلاف ہر اس چیز کے بارے میں ہوگا جو ان حضرات سے ثابت ہے اور کسی دوسرے صحابی کی طرف سے اس میں اختلاف ثابت نہیں ہے یا اس چیز کے ثبوت کے بعد دوسرے صحابہ کرام سے جن تک وہ بات پہنچ چکی ہو تسلیمی سکوت ثابت نہ ہو اور اگر کسی مسئلہ میں صحابہ کرام کا اختلاف ہو گیا ہو تو حق ان کے اقوال ہی میں ہوگا اور ان سے متجاوز نہیں ہوگا اور ان کے اقوال تعارض کی وجہ سے ساقط نہیں ہوں گے کیونکہ ان میں رائے کی وجہ متعین ہے یہ کہ وہ حدیث نہیں ہے ان کا اجتہادی یا رائے پر مبنی قول ہے۔ کیونکہ اختلاف کے وقت کسی نے بھی حدیث مرفوع بطور دلیل پیش نہیں کی۔ چنانچہ ان میں سے ہر ایک کا قول قیاس کے مرتبہ محل میں ہوگا۔

اس عبارت کا مطلب یہ ہے کہ حضرات صحابہ کرام کا جو قول رائے اور اجتہاد پر مبنی ہو اس کا حکم اور ہے اور جو قول غیر مدرک بالقیاس ہو اس کا حکم اور ہے۔

اب سوال یہ پیدا ہوتا ہے کہ یہ کیسے معلوم کیا جائے کہ فلاں صحابی کا یہ قول مدرک بالقیاس ہے اور یہ قول غیر مدرک بالقیاس ہے۔ اسکے بارے میں حضرت امام ہر حسی لکھتے ہیں:

ان الصحابي اذا قال امرنا بكذا او نهينا عن كذا او السنة

كذا، فالمذهب عندنا انه لا يفهم من هذا المطلق الاخبار

بامر رسول الله عليه السلام او انه سنة رسول الله۔

جب حضرات صحابہ میں سے کوئی یہ بات کہے امرنا بكذا یا نهينا عن كذا یا السنة كذا تو ہمارا مذہب و موقف یہ ہے کہ اس مطلق خبر سے حضور علیہ الصلوٰۃ والسلام کا امر یا نہی یا اس کے سنت ہونے کا ثبوت مفہوم نہیں ہوتا۔ یعنی یہ الفاظ اس مفہوم میں کافی نہیں ہیں کہ آدمی یہ باور کرے کہ یہ آپ کا امر یا نہی یا سنت ہے۔ مزید لکھتے ہیں:

حجتنا في ذلك ان الامر والنهي يتحقق من غير رسول الله



عليه السلام كما يتحقق منه قال تعالى اطيعوا الله واطيعوا  
الرسول و اولى الامر منكم وعند الاطلاق لا يثبت الا ادنى  
الكمال. الا ترى ان مطلق قول العالم امرنا بكذا لا يحمل  
على انه امر الله انزله في كتابه نصاً فكذلك لا يحمل على  
انه امر رسول الله عليه السلام نصاً لاجتماع ان يكون الامر  
غيره فمن يجب متابعتة و كذلك السنة۔

ہمارے علماء حنفیہ کی دلیل یہ ہے کہ بے شک امر اور نہی حضور علیہ  
الصلوٰۃ والسلام کے علاوہ دوسرے لوگوں کے بھی متحقق ہوتے ہیں جیسا  
کہ آپ کے امر اور نہی متحقق ہوتے ہیں۔ اللہ تعالیٰ کا ارشاد ہے اللہ  
تعالیٰ کی اطاعت کرو اور حضور علیہ الصلوٰۃ والسلام کی اطاعت کرو اور جو  
تم میں سے اولی الامر ہو اور اطلاق کے وقت ادنیٰ کمال کا ثبوت  
ہوگا۔ آپ یہ جانتے ہیں کہ جب کسی عالم کا یہ قول ”امرنا بكذا“  
مطلق ہو تو اس کو اس پر محمول نہیں کیا جائے گا کہ یہ اللہ تعالیٰ کا امر  
ہے۔ جو اس نے اپنی کتاب میں نازل کیا ہے پس اسی طرح حضور علیہ  
الصلوٰۃ والسلام کے امر کو بھی اس پر محمول نہیں کیا جائے کہ وہ حتماً آپ  
ہی کا امر ہے۔ اسلئے کہ اس میں احتمال ہے کہ ”آمر“ آپ کے علاوہ کوئی  
اور ہو جس کی متابعت واجب و لازم ہو اور یہی حال سنت کا بھی ہے۔

اس عبارت کا خلاصہ یہ ہے کہ یہ الفاظ اس میں کافی نہیں ہیں کہ اسے حضور علیہ  
الصلوٰۃ والسلام کا امر یا آپ کی سنت سمجھا جائے۔ ان میں اس بات کا احتمال ہے کہ وہ کسی غیر  
کا امر ہو۔ اور امام سرخسی مزید لکھتے ہیں:

فہذا یتبین انہم اذا اطلقوا هذا اللفظ فانه لا یكون مرادہم  
الاضافة الى رسول الله صلى الله عليه وسلم نصاً ومع  
الاحتمال لا یثبت لتعین بغير دلیل۔ (۱)

چنانچہ اس سے یہ بات ظاہر ہو گئی کہ جب یہ کلمات مطلق ہوں اور ان میں وضاحت نہ ہو کہ یہ امر رسول ہے تو اس سے ان کی مراد حضور علیہ الصلوٰۃ والسلام کی طرف اسناد و اضافت حتمی طور پر نہیں ہوگی غیر کا احتمال رہے گا اور جب غیر کا احتمال رہے گا تو اس سے تعین کا ثبوت نہیں ہوگا۔ کیونکہ یہ تعین بغیر دلیل کے ہوگی۔ یعنی جب حضرات صحابہ کرام اس بات کی وضاحت کریں کہ یہ امر رسول ہے یا اس کے لئے ایسے کلمات کا استعمال کریں جس میں اس کے ”امر رسول“ ہونے پر نص ہو تو اس سے اس کے مدرک بالقیاس اور غیر مدرک بالقیاس ہونے کی صراحت ہوگی۔ اور اگر ایسا نہ ہو تو صحابی کے اس قول کو مدرک بالقیاس سمجھا جائے گا۔

مگر امام رازی قدس سرہ نے تو حضرت ابن عباس کا وہ ”اثر“ جو دوسرے طریقوں سے مروی ہے اور جس میں ”نسخت هذه الآیہ“ کے کلمات بھی موجود ہیں اس کے بارے میں لکھا ہے:

#### اکثر المحققین استبعدوا هذا القول

کہ اکثر محققین نے حضرت ابن عباس کے اس قول کو قبولیت سے بعید تصور کیا اور اس پر ایرادات کیں ہیں اس کا مطلب یہ ہوا کہ جمہور محققین اور امام رازی کی تحقیق یہ ہے کہ اگر کسی صحابی کے قول میں اس قسم کے کلمات بھی موجود ہوں تو بھی نسخ پر ان کی دلالت تسلیم کرنا درست نہیں ہے جب تک وہ دوسرے عقلی و نقلی دلائل پر پورا نہ اترتا ہو تو اس سے یہ نتیجہ برآمد ہوا کہ حضرات صحابہ میں سے کسی کے قول میں ”نسخ“ کی وضاحت بھی ہو تو بھی وہ مدرک بالقیاس ہی تصور کیا جائے گا۔ اور امام سیوطی نے اس بات کی وضاحت کی ہے کہ ”نسخ“ کا کلمہ تقدیم و تاخیر کے بیان کیلئے استعمال کیا جاتا ہے۔

### اثر ابن عباس کا تجزیہ

اب اس کے بعد ہم ”اثر ابن عباس“ کے مدرک بالقیاس اور غیر مدرک بالقیاس ہونے کا تجزیہ کرتے ہیں جس سے حقیقی صورت حال سامنے آجائے گی اور قارئین کو قبول و عدم قبول میں آسانی ہوگی۔ چنانچہ ہم حضرت سیوطی قدس سرہ کا مکتوبہ دوبارہ نقل کر کے اس پر بحث کرتے ہیں۔

قلت هذا الاثر اخرجہ ابن المنذر فی تفسیرہ عن ابن عباس  
 قال فی قوله وما ادرى ما يفعل بى ولا بكم، فانزل الله بعد  
 هذا ليغفر لك الله ما تقدم من ذنبك وما تاخر مرجعه من  
 الحديدية فقالوا هنيالك يا رسول الله لقد بين الله لك ما ذا  
 يفعل بك، فما ذا يفعل بنا فنزلت ليدخل المؤمنين  
 والمؤمنات حتى بلغ فوزا عظيما۔ (۱)

پہلی بات تو یہ ہے کہ حضرت سیوطی نے ”هذا الاثر“ کہہ اس کے حدیث رسول ہونے کی نفی  
 کی ہے اور پھر ”عن ابن عباس“ کہہ کر اس کے اثر ہونے کو مزید محقق کیا ہے۔ یعنی حضرت  
 سیوطی قدس سرہ نے یہ کہیں نہیں کہا کہ یہ حدیث رسول ہے یا قول رسول ہے۔ اور اس میں  
 ”منسوخ“ کا کلمہ بھی استعمال نہیں ہوا بلکہ اس میں واضح طور پر لکھا ہوا ہے ”فانزل الله بعد  
 هذا“ یعنی وما ادرى الآیہ کے نزول کے بعد لیغفر لك الله الآیہ کا نزول ہوا۔

اس سے ایک تو یہ چیز سامنے آئی کہ یہ حدیث رسول نہیں ہے اور دوسری چیز اس  
 سے یہ معلوم ہوئی کہ یہ اثر مدرک بالقیاس ہے اس لئے کہ اس میں ایسا کوئی کلمہ موجود نہیں ہے  
 جو اس کے غیر مدرک بالقیاس ہونے کا خفیف سا بھی اشارہ کرتا ہو۔ اور تیسری بات یہ معلوم  
 ہوئی کہ حضرت سیوطی کے قول کے مطابق منسوخ ہونے کے لئے نقل صریح کی ضرورت ہے جو  
 اس مقام میں موجود نہیں ہے۔ بلکہ یہاں تو اشارہ بھی نہیں ہے۔ بلکہ اس میں امرنا نہینا اور  
 السنة كذا ایسے کلمات بھی موجود نہیں ہیں۔ اس لئے یہ اثر مدرک بالقیاس ہے اور مدرک  
 بالقیاس کے بارے میں ہم علماء حنفیہ کا موقف نقل کر چکے ہیں کہ ”لا يجوز تقليد  
 الصحابي الا فيما لا يدرك بالقياس“ حضرات صحابہ میں کسی صحابی کے اس قول کی تقلید  
 کی جائے جو غیر مدرک بالقیاس ہو اور انکا جو قول مدرک بالقیاس ہو اس میں ان کی تقلید ضروری  
 نہیں۔ لہذا وہ لوگ جو اس قول کو قبول کروانے کے لئے ایڑی چوٹی کا زور صرف کر رہے ہیں  
 ان کی خدمت میں التماس ہے کہ وہ اصول فقہ کے قواعد و ضوابط پیش نظر رکھ کر بات کریں۔

## ہماری بحث کا نقطہ

چونکہ ہماری بحث اسی پر تھی یعنی اسی ”اثر ابن عباس“ پر تھی اور معترض نے بھی اسی کو حضرت سیوطی کے حوالے سے نقل کیا تھا اور ہم نے ان کا مکتوبہ تفصیل سے باحوالہ نقل کیا تھا اس لئے ہم نے اسی کا جواب دینا تھا اور دیا۔ اور ہم نے یہ بات لکھی تھی ”اس موضوع پر ہم تین طریقوں سے بحث کریں گے۔“ اس کے بعد ہم نے تین بڑے عنوانات قائم کئے۔

۱۔ سورہ فتح کے نزول پر ایک نئی بحث

۲۔ نسخ کا بیان

۳۔ روایت کا مفہوم۔

اور نسخ پر بحث کے آغاز میں ہم نے لکھا ہے۔

اب ہم آیہ کریمہ لیغفر لک الله ما تقدم من ذنبک وما تاخر  
پر دوسرے رخ یعنی نسخ کے لحاظ سے بحث کرتے ہیں کہ جناب محترم  
صاحبزادہ ابوالخیر محمد زبیر زید مجدہم نے حضرت سیوطی کی ایک روایت  
سے اس آیت کو نسخ اور و ما ادری ما یفعل بی و لا بکم کو منسوخ  
قرار دیا ہے۔

اور پھر ہم نے یہ بھی لکھا:

ہمارے مکرم و محترم نے حضرت سیوطی کے حوالے سے ایک روایت کا  
ذکر کیا تھا تو ہم نے حضرت سیوطی کا موقف ان کے سامنے رکھ دیا  
ہے۔ اگر وہ روایت حضرت سیوطی کی وجہ سے مستند ہو گئی تھی تو ان کا  
محققانہ موقف پیش خدمت ہے جس سے و ما ادری ما یفعل بی  
و لا بکم کا منسوخ نہ ہونا اظہر من الشمس ہو کر سامنے آ گیا ہے۔

اور پھر ہم نے یہ بھی لکھا:

اگر محترم صاحبزادہ محمد زبیر زید مجدہم کی بات تسلیم کی جائے تو لازم

آئے گا کہ سورہ فتح کی آیت ۲ کے چار جملوں میں پہلے جملہ نے سورہ  
احقاف کی آیت ۹ کے چار جملوں میں سے دوسرے جملہ کو منسوخ  
کردیا۔ (۱)

اور پھر ہم نے تیسرے عنوان ”درایت کا مفہوم“ کے بعد لکھا ہے:

”اب ہم وما ادری ما یفعل بی ولا بکم کے بارے میں تیسری بحث کرتے  
ہیں۔“ یہ ساری عبارات تسلسل سے اس بات پر دلالت کر رہی ہیں کہ ہمارا موضوع بحث  
حضرت عبداللہ بن عباس کا وہ اثر ہے جسے صاحبزادہ ابوالخیر محمد زبیر زید مجدہم نے حضرت سیوطی  
کے حوالے سے نقل کیا ہے اور وہ کسی بھی صورت میں ”حدیث رسول“ نہیں ہے۔ صحیح بخاری،  
صحیح مسلم اور سنن ترمذی امام سیوطی کے تالیفات نہیں ہیں۔ معترضین شاید تاریکی میں ڈوب کر  
سوچتے ہیں اور بغض و عداوت کی عینک سے دیکھتے ہیں اس لئے انہیں مجنوں نظر آتی ہے اور لیلیٰ  
نظر آتا ہے۔ بہر صورت ہم نے اس ”اثر ابن عباس“ کے بارے ”درایت کا مفہوم“ کے عنوان  
کے تحت لکھا:

آیت کے سیاق و سباق اور اس کے دوسرے جملہ کے اندر سے جو  
مفہوم ابھر کر سامنے آتا ہے وہ خود تفسیر میں مدد کر رہا ہے۔ اس لئے  
ایک نہایت ہی کمزور روایت کے سہارے اس ”منسوخی تفسیر“ کی  
ضرورت نہیں رہتی بلکہ اس کمزور روایت کو جلیل القدر علماء کرام کے  
ناموں کے سہارے کھڑا کرنے کی کوئی خاص حاجت نہیں ہے۔

ہم نے مزید لکھا:

وما ادری ما یفعل بی ولا بکم کا جملہ اپنے ذاتی معنی و مفہوم اور  
سیاق و سباق کے لحاظ سے نسخ کو قبول نہیں کر رہا تو اسے کمزور اور نحیف  
ونزار روایت کے ذریعے منسوخ کرنے سے گریز و پرہیز ہی مناسب  
ہے اور اس روایت کے بل بوتے پر حضرت خراسانی کے موقف کو

”مردود اور غیر صحیح“ قرار دینا بازارِ علم میں اپنی اہمیت کم کرنا ہے۔ (۱)

ہم نے یہ اقتباس اس لئے پیش کئے ہیں کہ ہر چشم بینا رکھنے والا آنکھیں کھول کر دیکھ لے کہ ہم نے مولانا ابوالخیر محمد زبیر زید مجدہم کے سیوطی قدس سرہ کے حوالے سے نقل کردہ ”اثر ابن عباس“ کے بارے میں یہ دونوں عبارتیں لکھی ہیں جس میں انہوں نے لیغفر لک الله ما تقدم من ذنبک وما تاخر سے وما ادری ما یفعل بی ولا بکم کو منسوخ قرار دیا ہے۔ اسی لئے ہم نے اس میں ”منسوخی تفسیر“ بھی لکھا ہے اور پھر انہوں نے حضرت خراسانی کی توجیہ کو ”مردود اور غیر صحیح“ لکھا تھا اس لئے ہم نے ان کے یہ کلمات وادین میں نمایاں کر کے ان ہی سے ان کو جواب دیا ہے۔

چونکہ یہ ”اثر ابن عباس“ مدرک بالقیاس ہے اور علماء حنفیہ کے نزدیک صحابی کے ایسے قول کی پیروی ضروری و واجب نہیں اور پھر اس میں نسخ کی کوئی وضاحت بھی نہیں بلکہ نزول میں تقدیم و تاخیر کا بیان ہے اس لئے اس سے وما ادری الآیہ کو نسخ کرنا صحیح نہیں ہو سکتا۔

مولانا سعیدی ہماری اس عبارت پر اعتراض کرتے ہوئے لکھتے ہیں:

عطاء خراسانی کے قول کے مقابلہ میں اس حدیث سے استدلال کو بازارِ علم میں اپنی اہمیت کو کم قرار دینا یہ اس حدیث کا استخفاف ہے اور حدیث کا استخفاف فقہاء کی تصریح کے مطابق کفر ہے۔ (۲)

مولانا سعیدی نے افترا بازی سے کام لیا ہے کہ ”اثر ابن عباس“ کو ”حدیث“ یعنی ”حدیث رسول“ کا نام دے کر بات بدلنے کی دیدہ و دانستہ کوشش کی ہے اور یہ کام وہی کر سکتا ہے جس کے دل میں خوفِ آخرت نہ ہو یا وہ بَانَ اللہ یرویٰ پر ایمان نہ رکھتا ہو یا وہ اپنے آپ کو مسئول تصور نہ کرتا ہو۔ کیا قرآنِ حکیم کی تفسیر اور حدیث کی شرح لکھنے والے بھی تحریف و تبدیل کا گھناؤنا عمل کر سکتے ہیں۔ ہم میدانِ حشر میں ان شاء اللہ اس کذب و افترا پر ان کا گریبان پکڑیں گے اور پھر انہیں من کذب علی متعمداً فلیتوبوا مقعدہ من النار کا خیال بھی نہ آیا، ہماری عداوت میں وہ اس طرح بے بصر ہوئے کہ قرآن و حدیث کی بنیادی

۱۔ ماہنامہ فقہ اسلامی، مغفرتِ ذنب نمبر، ص ۲۶۶ - ۲ - ماہنامہ النعیم کراچی، (اپریل ۲۰۰۳ء، ص ۱۹)۔

تعلیمات کو نظر انداز کر کے اپنے ساتھ بھی ظلم کرنے لگے کہ اثر ابن عباس کو حدیث رسول قرار دینے لگے۔ مولوی صاحب! یہ زندگی چند سال کی ہے اور ایک صدق و دیانت کی لافانی دنیا بھی ہے جہاں دودھ کا دودھ اور پانی کا پانی ہوگا۔ بہر حال کسی بھی عالم دین کو اتنا شریفانہ کام نہیں کرنا چاہئے جتنا مولانا سعیدی نے کیا ہے۔ یہ کذب و افتراء کی ایک ایسی زندہ و پائندہ مثال ہے جو رہتی دنیا تک ان کا نام روشن کرتی رہے گی۔

مولانا سعیدی کو اگر فتویٰ تکفیر کا شوق ہے تو وہ بصد خوشی اسے پورا کریں لیکن سچ تو بولیں، اگر وہ چاہیں تو فتویٰ تکفیر تو وہ اپنے ”نعلین“ کے استخفاف پر بھی دے سکتے ہیں۔ ہم ان کے فتویٰ سے نہیں گھبراتے کیونکہ ہمارے جدِ اعلیٰ امیر المؤمنین حضرت علی رضی اللہ عنہ اور حضرت امام حسین رضی اللہ عنہ کے بارے میں ایسے ہی لوگ ایسے ہی کفر کے فتوے صادر کر چکے ہیں۔ ہمارے لئے یہ ”کفری تیر“ پرانے ہیں لیکن ہمارا موقف یہ ہے مولانا سعیدی سچ کو پیش نظر رکھ کر جب یہ کام کر سکتے تھے تو انہیں کذب اور جھوٹ کا سہارا لینے کی کیا ضرورت تھی۔ بہر حال اگر تفسیر اور حدیث کی شرح میں اندازِ استدلال یہی ہے تو پھر اردو پڑھنے والوں کا خدا ہی حافظ ہے۔

ہم مولانا سعیدی کے لئے دعا گو ہیں کہ اللہ تعالیٰ انہیں حسن نیت، حسن عمل اور حسن فہم عطا فرمائے اور ان کے دل میں عدل و قسط اور رواداری کا جذبہ قائم فرمائے۔

## حدیثِ قتادہ پر بحث کا سبب

حضرت عطاء بن عبداللہ خراسانی تابعی قدس سرہ کا شمار علماء تفسیر میں ہوتا ہے اور آیت کریمہ لیغفر لک اللہ ما تقدم من ذنبک وما تاخر کی تفسیر میں ان کا ایک تفسیری قول ہے اور دوسرے علماء تفسیر بلکہ علماء حدیث اور علماء اصول نے بھی اس قول کو قبول اور اختیار کیا ہے۔ اس پر مولانا غلام رسول سعیدی نے رد و قدح کی اور اسے مردود، باطل اور غیر صحیح قرار دیا۔ چنانچہ ہم نے اس موضوع پر ایک مضمون قلمبند کیا، جو ماہنامہ فقہ اسلامی کراچی کے شمارہ اکتوبر، نومبر ۲۰۰۳ء میں ”مغفرتِ ذنب“ کے نام سے خصوصی نمبر کی صورت میں شائع ہوا، چنانچہ ملک اور بیرون ملک کے اہل علم نے اسے پسند کیا اور یہ خیال کیا کہ مولانا سعیدی کے اس موضوع پر جو دلائل تھے ان کا علمی انداز میں بھرپور جواب آ گیا ہے اور مولانا سعیدی اس سے رجوع کر لیں گے اور یہ مناقشہ ختم ہو جائے گا۔

مگر مولانا سعیدی کے منہی رویہ سے ان کی یہ خواہش پوری نہ ہو سکی۔ مولانا سعیدی کے لئے مناسب یہ تھا کہ وہ ہوش و حواس قائم رکھتے ہوئے دلائل کو بنظر غور ملاحظہ کرتے اور کہیں پر انہیں تشکیک و ابہام کی صورت پیدا ہوتی تو وہ دلیل سے اپنی بات کا اظہار کرتے مگر وہ مضمون پڑھ کر ایسے بے خود ہوئے کہ اسلامی اخلاق و آداب کو نظر انداز کرتے ہوئے سب و شتم اور طعن و تشنیع پر اتر آئے بلکہ اس سے آگے بڑھ کے تکفیر کی وہ گرم بازاری کی الامان والحفیظ انہوں نے ترمذی کی ایک روایت کے بارے ”استخفاف حدیث“ کا من گھڑت اور جھوٹا الزام لگا کر راقم الحروف سمیت سادات علماء کرام کی بڑی تعداد کو تکفیر کے کبل میں لپیٹ لیا اور جو تکفیر کو سرد کرنے کے لئے ہل من مزید کا نعرہ لگانے لگے۔ اول تو انہوں نے حدیث کو کمزور اور نحیف و نزار کہنے پر تکفیر کا اعلان کیا اور پھر کچھ عرصہ بعد اس سے انکار کرتے ہوئے دوسری وجہ تکفیر کو نمایاں کر کے آگے بڑھایا۔

مگر ہمارا خیال ہے کہ مولانا سعیدی اس دوسری وجہ تکفیر پر بھی قائم نہیں رہیں گے اور تیسری وجہ تلاش کریں گے اور یہ سلسلہ جاری رہے گا۔ تاہم استخفاف حدیث کے سبب اور باعث



پر ہم کلام کرنا چاہتے ہیں اور مولانا سعیدی کی اس الزام کی حقیقت بیان کرنا چاہتے ہیں۔  
ہمارے فریق مقابل نے ”وما ادری ما یفعل بی ولا بکم“ کے منسوخ ہونے  
کی بات کی تھی اور اپنا موقف اس طرح بیان کیا تھا۔

آیت مبارکہ وما ادری ما یفعل بی ولا بکم نازل ہوئی تو کفار  
بہت خوش ہوئے اس کے بعد پھر اللہ تعالیٰ نے یہ آیت مبارکہ نازل  
فرمائی ”لیغفر لک اللہ ما تقدم من ذنبک وما تاخر“ اس پر  
صحابہ نے حضور سے عرض کی کہ آپ کو مبارک ہو یا رسول اللہ! اللہ تعالیٰ  
نے یہ تو بیان کر دیا کہ آپ کے ساتھ کیا کرے گا لیکن ہمارے ساتھ کیا  
ہوگا اس پر اگلی آیت نازل ہوئی لیدخل اللہ المؤمنین والمؤمنات  
جنات الآیہ۔ اس سے معلوم ہوا کہ یہ لیغفر لک اللہ والی آیت وما

ادری ما یفعل بی ولا بکم کے جواب میں نازل ہوئی۔ (۱)

اس پر راقم الحروف نے اٹھارہ صفحات پر اس کا جواب پیش کیا اور اس میں تین بڑے عنوانات  
قائم کئے۔ (۱) سورہ فتح کے نزول پر ایک نئی بحث (۲) نسخ کا بیان (۳) درایت کا مفہوم۔ اور  
ان عنوانات کے تحت میں یہ بحث کی ہے کہ وما ادری ما یفعل بی ولا بکم منسوخ نہیں  
ہے۔ اور اس کے آخر میں لکھا۔

وما ادری ما یفعل بی ولا بکم کا جملہ اپنے ذاتی معنی و مفہوم اور  
سیاق و سباق کے لحاظ سے نسخ کو قبول نہیں کر رہا تو اسے کمزور اور نحیف  
و نزار روایت کے ذریعے منسوخ کرنے سے گریز و پرہیز ہی مناسب  
ہے اور اس روایت کے بل بوتے پر حضرت خراسانی کے موقف کو  
”مردود اور غیر صحیح“ قرار دینا بازارِ علم میں اپنی اہمیت کم کرنا ہے۔ (۲)

چونکہ فریق مقابل نے اپنے حق میں ”اثر ابن عباس“ کو پیش کیا تھا جس سے وما ادری ما  
یفعل بی ولا بکم کا منسوخ ہونا ثابت کیا تھا۔ ہمارا موقف اس کے برعکس تھا اس لئے ہم

نے اس کے مقابلہ میں اپنے دلائل پیش کرنے کے بعد اثر ابن عباس کو کمزور اور نحیف و نزار روایت قرار دیا تھا۔

چنانچہ مولانا غلام رسول سعیدی نے اس پر مولویانہ کاریگری کا مظاہرہ کیا اور قیامت کی چال چلتے ہوئے ”خود کوزہ و خود کوزہ گر و خود گل کوزہ“ کے مطابق مستفتی اور مفتی کا روپ اختیار کر کے اس طرح سوال قائم کیا۔

ایک صحیح حدیث جس کو امام ترمذی نے اپنی جامع میں روایت کیا ہے اور امام احمد نے مسند احمد میں اسے پانچ صحیح سندوں سے روایت کیا ہے..... اس حدیث کو کمزور اور نحیف و نزار کہا ہے۔

مسند احمد ہمارے مآخذ و مراجع میں شامل نہیں تھی اور ہمارے مضمون میں اس وقت کوئی براہ راست حوالہ اس کا نہیں تھا صرف فتح الباری اور میزان الاعتدال کے حوالے سے امام احمد کا اسم گرامی تھا۔ اس لئے اس کی ”پانچ سندوں“ کا ذکر بھی ہمیں عجیب سا لگا۔ پھر امام ترمذی کی روایت ہم نے تو صحیح بخاری کی روایت کی اہمیت بیان کرنے کے لئے لکھی تھی۔ ہمیں تو اسے کمزور اور نحیف و نزار کہنے کی ضرورت نہ تھی۔ ہم نے تو اس کے ضمن میں یہ لکھا تھا کہ:

امام ترمذی سے روایت بیان کرنے والا بخاری کی تفصیل پر مطلع نہیں ہے یعنی جن لوگوں نے اسے ”عن قتادہ عن انس“ کہہ کر روایت کیا ہے انہیں اس بات کا علم نہیں تھا کہ ”فقالوا“ سے انہوں نے حضرات صحابہ کرام کی طرف سے جو سوال اٹھایا ہے وہ حضرت انس سے مروی نہیں ہے بلکہ حسب تصریح صحیح البخاری وہ حضرت عکرمہ سے مروی ہے اور حضرت قتادہ نے حضرت شعبہ کے سامنے اسکی وضاحت کر دی تھی۔

ہم نے اگر ”کمزور اور نحیف و نزار“ ترمذی کی روایت کو کہنا ہوتا تو یہ اس کا مقام تھا ہم نے تو اثر ابن عباس کی بے اثری اور کمزوری ظاہر کرنی تھی۔ اور استفتاء میں مزید لکھتے ہیں:

عبارت مذکورہ سے واضح ہے کہ مؤلف مذکور رسول اللہ صلی اللہ علیہ وسلم کی صحیح حدیث کے مقابلے میں عطاء خراسانی کے قول کو راجح اور برتر

قرار دے رہے اور حدیث شریف کو اس درجہ گھٹا رہے ہیں کہ وہ انتہائی  
نخیف و نزار اور کمزور بھی ہے اور اس سے استدلال کرنے سے بازارِ علم  
میں آدمی کی اہمیت بھی کم ہو جاتی ہے۔

یعنی مولانا سعیدی نے تحکم اور سینہ زوری سے ”اس روایت“ سے مراد جامع ترمذی کی روایت  
لے کر اپنے مقصود کے لئے گراؤنڈ تیار کر لیا ہے۔ حضرت کا یہ سنہری کارنامہ مستفتی کی حیثیت  
سے تھا۔ اب آپ مفتی کے روپ میں جلوہ فرما ہوتے ہیں اور جو کردار مستفتی کے روپ میں کیا  
تھا اس پر مہر تصدیق ثبت کرتے ہوئے لکھتے ہیں:

سوال مذکور میں مسؤل عنہا عبارت میں حدیث صحیح کے متعلق جو الفاظ  
ذکر کئے گئے ہیں ان میں ”ہمارے نزدیک“ ”حدیث رسول“ کا  
استخفاف ہے کیونکہ اس میں حدیث رسول صلی اللہ علیہ وسلم کو نہ صرف  
”کمزور“ بلکہ ”نخیف و نزار“ قرار دیا گیا ہے اور اس سے استدلال  
کرنے کو بازارِ علم میں اہمیت کم کرنے کے مساوی قرار دیا گیا ہے۔

یعنی ”اثر ابن عباس“ کو نظر انداز کر کے ”حدیث صحیح“ اور ”حدیث رسول“ کے کلمات استعمال  
کر کے اس کا استخفاف ثابت کر دیا ہے۔ حالانکہ کمزور اور نخیف و نزار کے کلمات ضعیف کا  
ترجمہ و تعبیر ہیں اور ”ضعیف حدیث“ کی ترکیب کا استعمال تو خود مولانا سعیدی نے بھی کیا  
ہے۔ اور ”ہمارے نزدیک“ کے کلمات حفظ ما تقدم کے طور پر لکھے گئے ہیں کہ اگر کوئی کہے کہ  
اس سے تو استخفاف ثابت نہیں ہوتا، تو اس وقت اس کا جواب دیا جائے کہ ٹھیک ہے آپ کے  
نزدیک نہیں ہوتا ہوگا۔ ”ہمارے نزدیک“ ہوتا ہے تو خیر جب ”استخفاف حدیث“ ثابت ہو گیا  
تو نتیجہ ظاہر ہے یہی ہونا تھا کہ:

رسول اللہ صلی اللہ علیہ وسلم کی کسی بھی حدیث کا استخفاف خواہ قصداً ہو یا

بلا قصد ہو بہر دو صورت دائرہ اسلام سے خروج کا باعث ہے۔ (۱)

یعنی مولانا سعیدی نے ابتداء میں ”اس روایت“ سے مراد جامع ترمذی کی روایت لی پھر اسے

”حدیث صحیح“ اور ”حدیث رسول“ قرار دیا پھر اس کے لئے کمزور اور نحیف و نزار کے کلمات کا استعمال استخفاف قرار دیا اور پھر ”استخفاف حدیث“ دائرہ اسلام سے خروج کا باعث قرار دیا۔ اتنے وسائل کے ذریعہ منزل پر پہنچے تھے مگر اس میں بھی انہیں قرار نہ آیا اور اپنے اس کفری فتویٰ کو رد کرتے ہوئے لکھتے ہیں:

تکفیر کی وجہ اس صحیح حدیث کو ضعیف کہنا نہیں ہے حتیٰ کہ یہ جواب دیا جائے کہ محدثین کے درمیان حدیث کی صحت و ضعف میں اختلاف ہوتا رہتا ہے بلکہ تکفیر کی وجہ اس حدیث پر عطاء خراسانی کے قول کو ترجیح دینا ہے۔ (۱)

اس عبارت میں مولانا سعیدی نے ہمارے کلمات ”کمزور اور نحیف و نزار“ کو ضعیف سے تعبیر کر کے اپنے پہلے تکفیری فتویٰ کو رد کر دیا ہے اور اس حقیقت کا اعتراف کر لیا ہے کہ ”کمزور اور نحیف و نزار“ کے کلمات میں استخفاف نہیں پایا جاتا اس لئے وجہ تکفیر تبدیل کی جاتی ہے اور اب وجہ تکفیر یہ ہے کہ:

حدیث پر عطاء خراسانی کے قول کو ترجیح دینا ہے۔

ہم نے ان دونوں وجوہات پر تفصیلی بحث کی ہے جس میں علیل کے لئے شفاء موجود ہے۔ مولانا سعیدی کی طرف سے جاری ہونے والے فتویٰ میں دبلا، پتلا، کمزور، لاغر، ناتواں، ضعیف، نحیف و نزار کے بارے میں لکھا ہوا ہے: ”ان تمام معانی میں اہانت و تحقیر کا معنی قدر مشترک ہے۔“ اور یہ بھی لکھا ہوا ہے کہ ”ان حوالہ جات سے معلوم ہوا کہ معنی میں توہین اور تحقیر کا پہلو بھی شامل ہے۔“ یعنی حدیث کو ”کمزور“ کہنا استخفاف حدیث ہے، اور اس کی اہانت ہے۔ مولانا سعیدی کو اپنے اس استاذ گرامی کا نام لینا چاہئے تھا جنہوں نے انہیں یہ سبق پڑھایا ہے کہ ”حدیث کو کمزور کہنا اس کی اہانت اور استخفاف ہے۔“ اور اس کے بارے میں فیصلہ یہ لکھا ہوا ہے:

لہذا ان الفاظ کا کہنے یا لکھنے والا اگر کافر نہیں بھی ہوا تو اس کے گمراہ

ہونے میں کوئی شک نہیں ہونا چاہئے۔ (۲)

اور پھر یہ فیصلہ و فتویٰ بھی مولانا سعیدی کی طرف سے ہے۔

حدیث صحیح کے متعلق جو الفاظ ذکر کئے گئے ہیں ان میں ”ہمارے نزدیک“ ”حدیث رسول“ کا استخفاف ہے۔ کیونکہ اس میں حدیث رسول صلی اللہ علیہ وسلم کو نہ صرف ”کمزور“ بلکہ ”نخیف و نزار“ قرار دیا گیا ہے۔

جس کا صاف اور واضح مطلب یہ ہوا کہ ”حدیث صحیح کو دبلا، پتلا، کمزور، لاغر، ناتواں، ضعیف اور نخیف و نزار کہنا استخفاف حدیث ہے اور یہ کفر و ضلالت ہے۔ اور مولانا سعیدی اب خود کہہ رہے ہیں کہ ”تکفیر کی وجہ اس صحیح حدیث کو ضعیف کہنا نہیں ہے۔“ اور دونوں فتوؤں میں یہ لکھا ہوا ہے کہ حدیث کو ضعیف، کمزور اور ناتواں کہنا ”استخفاف حدیث“ ہے اور یہ کفر و ضلالت ہے تو گویا مولانا اپنے یا اپنوں کے فتوے سے کافر و ضال قرار پا گئے۔ یہ بات یاد رہے کہ ہم مولانا سعیدی کی تکفیر نہیں کرتے وہ خود اپنی تکفیر کرتے ہیں اور جو شخص شوق تکفیر میں خود کو کافر کہہ رہا ہو تو وہ اگر دوسروں کے بارے میں یہ کہہ دے تو لوگوں کو ان کے اس عمل پر متعجب نہیں ہونا چاہئے اسے ان کی نسیانی کیفیت پر محمول کرنا چاہئے۔

مولانا سعیدی نے اتنے پاڑا اس لئے بیلے ہیں کہ ہمارے مضمون میں بیان کئے گئے دلائل قاہرہ کا جواب ان کے پاس نہیں تھا تو انہیں کسی سیاسی استاد نے کہا کہ ان باتوں کا ایک ہی جواب ہے کہ صاحب مضمون کو دائرہ اسلام سے خارج قرار دے دو تو اس کا ایک فائدہ یہ ہوگا کہ کوئی آپ سے جوابات کا تقاضا نہیں کرے گا۔ اور دوسرا صاحب مضمون اپنے دفاع میں مشغول ہو جائے گا، تو اس طرح آپ کی خلاصی ہو جائے گی۔ مگر ہم اصل مضمون میں وما ادری ما یفعل بی و لابیکم کی بحث کر رہے تھے کہ اس میں فریق مقابل کے نزدیک آیت احقاف کا یہ جملہ منسوخ ہے اور ہمارے موقف کے مطابق یہ منسوخ نہیں ہے تو اگر آیت کریمہ کا یہ جملہ حدیث ترمذی میں موجود ہے تو پھر تو وہ ”اس روایت“ سے کسی حد تک مراد لی جاسکتی ہے اور اگر یہ جملہ موجود نہیں ہے تو پھر اسے ”اس روایت“ سے مراد لینا درست قرار نہیں پاسکتا۔ اس کا فیصلہ روایت پر ہے، ملاحظہ کیجئے۔

عن قتاده عن انس قال انزلت على النبي صلى الله عليه وسلم ليغفر لك الله ما تقدم من ذنبك وما تاخر مرجعه من الحديدية، فقال النبي صلى الله عليه وسلم لقد نزلت على آية احب الي مما على الارض، ثم قرأ النبي صلى الله عليه وسلم فقالوا هنيئا مريئا يا رسول الله، لقد بين الله لك ما اذا يفعل بك فما اذا يفعل بنا نزلت عليه ليدخل المؤمنين والمؤمنات جنات تجري من تحتها الانهر حتى بلغ فوزاً عظيماً۔ (۱)

مولانا سعیدی سے گزارش ہے کہ اگر ”اس روایت“ سے مراد یہی ہے تو اس میں وما ادری ما يفعل بي ولا بكم کے نسخ کی بحث نہیں ہے۔ ہم فریق مقابل کے اس موقف کے خلاف ہیں کہ آیت کریمہ کا یہ جملہ منسوخ ہے، تو جب ترمذی کی روایت میں آیت احقاف کا یہ جملہ نہیں ہے تو ہماری اس عبارت سے:

وما ادری ما يفعل بي ولا بكم کا جملہ اپنے ذاتی معنی و مفہوم اور سیاق و سباق کے لحاظ سے نسخ کو قبول نہیں کر رہا تو اسے کمزور اور نحیف و نزار روایت کے ذریعے منسوخ کرنے سے گریز و پرہیز ہی مناسب ہے اور اس روایت کے بل بوتے پر حضرت خراسانی کے موقف کو ”مردود اور غیر صحیح“ قرار دینا بازارِ علم میں اپنی اہمیت کم کرنا ہے۔

ترمذی کی روایت مراد لینا کس طرح درست ہو سکتا ہے۔ ہم نے اُس روایت کی بات کی ہے جس میں وما ادری ما يفعل بي ولا بكم کا جملہ موجود ہو اور جس روایت میں آیت احقاف کا یہ جملہ موجود نہ ہو تو وہ مراد نہیں لی جاسکتی۔ آپ نے شاید ”فی هذه اعمی“ کی حیثیت سے یہ فیصلہ کیا ہے ورنہ اندھیرے میں بھی بصارت کا کام رک جاتا ہے بصیرت تو باقی رہتی ہے۔ ہم ایک دفعہ پھر کہتے ہیں کہ جس روایت میں آیت احقاف کا یہ جملہ نہیں ہے، وہ ہماری

اس عبارت سے مراد نہیں لی جاسکتی اور آیت احقاف کا یہ جملہ ”اثر بن عباس“ میں موجود ہے اور وہی ہماری مراد ہے۔ اسی ہی کو ہم نے کمزور اور نحیف و نزار قرار دیا ہے اور جامع ترمذی کی روایت میں چونکہ یہ جملہ نہیں ہے اس لئے اسے مراد نہیں لیا جاسکتا۔ اور یہ مولانا سعیدی کا ظلم و عدوان اور جور و جفا کا عمل ہے۔ بہر کیف ترمذی کی روایت آپ کے سامنے موجود ہے اور اسے کسی بھی زاویہ نگاہ اور کسی بھی خورد بین سے دیکھ لیجئے اس میں آیت احقاف کا ذکر نہیں ہے۔ اور یہ ہماری مراد تھی بھی نہیں اور ہو بھی نہیں سکتی۔ یہ پاکستانی پولیس کا سارو یہ ہے جو کام اگر کسی نے نہیں بھی کیا ہے تو اس کے حصہ میں اسے ڈال کر کورٹ میں پیش کر دیا جاتا ہے۔ مولانا سعیدی نے یہ فن محکمہ پولیس کے کسی ماہر ہی سے سیکھا ہو گا ورنہ علماء اور پھر علماء دین کو ایسے پست اور رذیل کاموں سے کیا واسطہ ہو سکتا ہے اور ایک غلط بات کو ثابت کرنے کے لئے اتنی مولویانہ پھرتی دکھانے کی کیا ضرورت ہو سکتی ہے۔ سچ میں بڑی طاقت ہوتی ہے، سچے دین کے علماء کو سچ ہی سے کام لینا چاہئے۔

بہرہم نے ”سورہ فتح کے نزول پر ایک نئی بحث“ کے عنوان کے تحت سب سے پہلے صحیح البخاری کی روایت پیش کی پھر جامع ترمذی کی روایت پیش کی اور پھر صحیح المسلم کی روایت پیش کی ہے۔ مولانا سعیدی کے حسن نظر نے بخاری و مسلم کے درمیان جامع ترمذی کی روایت کی طرف اپنا رخ موڑا۔ اور ”اس روایت“ سے اسے مراد لیا اور صحیح بخاری اور صحیح مسلم کی اول و آخر بیان کردہ روایات پر ان کی نگاہ انتخاب معلوم نہیں کیوں نہ پڑی جب کہ تینوں روایات ”قتادہ عن انس“ سے ہیں۔ اس کی وجہ تو بہتر طور پر وہی بتا سکتے ہیں لیکن جو بات ہماری سمجھ میں آئی ہے وہ یہ ہے کہ مولانا سعیدی کو اپنے مقصد میں وہ دونوں روایات کام نہیں دے سکتی تھیں اس لئے انہوں نے اول و آخر کو نظر انداز کر کے وسط کو اختیار کیا۔ یہ ہماری ”اس روایت“ کی من مانی توجیہ ہے جسے تکفیری افسانے کیلئے بنیاد بنایا گیا ہے۔ ظاہر ہے یہ ”فاضلانہ کاریگری“ اہل علم اور اہل دین کی شان سے بعید ہے۔ ہمارے زیر بحث ”اثر ابن عباس“ تھا اور ہم اس پر اظہار خیال کر رہے تھے۔ مولانا سعیدی شرمیلے ہونے کی وجہ سے اس طرف رخ نہیں کر پائے لیکن اس مقام میں وسط کو اختیار کرنا درست قرار نہیں پاسکتا۔ حضرت

ابن عابدین شامی لکھتے ہیں:

اذا ذكر في المسئلة ثلاث اقوال، فالراجع هو الاول او

الآخر، لا الوسط۔ (۱)

جس کسی مسئلہ میں تین اقوال ذکر کئے جائیں تو اس میں راجح اول اور

آخر ہوگا، درمیانے قول کو لینا اور اسے قبول کرنا راجحیت کے خلاف ہوگا۔

مولانا سعیدی نے قول اول یعنی صحیح بخاری کی روایت اور قول آخر یعنی صحیح مسلم کی

روایت کو پس پشت ڈال دیا اور درمیانے قول یعنی جامع ترمذی کی روایت کو مراد لیا ہے جو

راجحیت کے خلاف ہے۔ اس لئے مولانا سعیدی کا ”اس روایت“ سے جامع ترمذی کی روایت

مراد لینا حقیقت کے بھی خلاف اور اصول فتویٰ کے بھی خلاف ہے۔

مولانا سعیدی اگر یہ کہیں کہ جامع ترمذی کی روایت میں اگرچہ وما ادری ما

يفعل بي ولا بكم کا جملہ عبارت میں موجود نہیں لیکن اس کی روح موجود ہے، تو اس کے

جواب میں گزارش ہے کہ ترمذی کی روایت میں ناسخ و منسوخ کی بحث نہیں ہے اور نہ اس میں

تاسخ کی بحث ہے۔ اس میں صرف اس بات کا ذکر ہے کہ آیات فتح کا نزول اقساط میں ہوا

ہے۔ ناسخ و منسوخ کا اس میں کوئی ذکر نہیں ہے نہ الفاظ میں اور نہ ہی معنی میں اس لئے آیت

احقاف کی روح کا اس میں موجود ہونے کا تصور باطل ہے اور پھر آپ ہی نے کہا ہے کہ فتویٰ

ظاہر پر ہوتا ہے باطن پر نہیں ہوتا تو اگر آیت احقاف اس میں روحانی طور پر موجود ہو تو پھر بھی

فتویٰ ظاہر پر ہوگا۔

مولانا سعیدی نے یہ غلط کام اگر نادانستہ طور پر کیا ہے تو یہ غلطی ہے اور اگر دانستہ

طور پر کیا ہے تو بڑی غلطی ہے۔ تاہم دونوں صورتوں میں باب توبہ کشادہ ہے وہ اللہ جل جلالہ

کے حضور معافی کے خواستگار ہوں گے تو اللہ تعالیٰ مغفرت کرنے والا ہے۔ مگر ان کی ضدی اور

ہٹ دھرم طبیعت سے اندازہ یہ ہوتا ہے کہ وہ اپنی انانیت پر قائم رہیں گے وہ کوئی نیا نکتہ

اختراع کر کے دل کو تسلی دے لیں گے اس طرح ان کا لاشہ خودی اپنی جگہ قائم رہے گا۔



مگر ہم جامع ترمذی کی اس روایت پر تفصیلی بحث کرنا چاہتے ہیں اور یہ دیکھنا چاہتے ہیں کہ علماء حدیث کے اصول و قواعد کے مطابق اس روایت کا کیا درجہ اور مقام ہے۔ چونکہ بات خالص علمی انداز میں ہوگی اس لئے قارئین کو کئی صبر آزما مراحل سے گزر کر نتیجہ تک پہنچنا ہوگا۔ اور پھر یہ حقیقت آشکارا ہوگی کہ جامع ترمذی کی یہ روایت ”حدیث صحیح“ اور ”حدیث رسول“ ہے یا یہ بھی ”اثر ابن عباس“ کی طرح کا کوئی قول ہے یا کسی راوی حدیث کا قول ہے۔

چونکہ جامع ترمذی کی اس روایت کے مرکزی راوی قتادہ بن دعامہ سدوسی ہیں، اس لئے ہم ”حدیث قتادہ“ کے نام سے اس کا ذکر کریں گے۔ اور سب سے پہلے مولانا سعیدی کا موقف بیان کریں گے اور اس کے بعد اپنی طرف سے تفصیلات پیش کریں گے۔

## حدیث قتادہ کے بارے میں مولانا سعیدی کا موقف

امام محمد بن عیسیٰ ترمذی نے اپنی سنن میں یہ حدیث روایت کی ہے:

حدثنا عبد بن حميد ناعبد الرزاق عن معمر عن قتاده عن انس قال انزلت على النبي صلى الله عليه وسلم ليغفر لك الله ما تقدم من ذنبك وما تاخر مرجعه من الحديدية، فقال النبي صلى الله عليه وسلم لقد نزلت على آية احب الي مما على الارض ثم قراها النبي صلى الله عليه وسلم، فقالوا هنيئا مريئا يا رسول الله لقد بين لك الله ما ذا يفعل بك، فما ذا يفعل بنا فنزلت عليه ليدخل المؤمنون والمؤمنات جنات تجري من تحتها الانهر حتى بلغ فوزاً عظيماً ۝

اس حدیث کو مولانا سعیدی نے صحیح قرار دیا ہے اور اس کے غیر صحیح ہونے پر جو اعتراض تھے ان کا رد کرتے ہوئے لکھتے ہیں:

قتادہ بن دعامہ متوفی ۱۱۸ھ کے متعدد شاگردوں نے ان سے اس حدیث کو سنا ہے

اور ان سے اس کو روایت کیا ہے۔ اگر کسی ایک شاگرد مثلاً شعبہ بن حجاج متوفی ۱۶۰ھ نے قتادہ سے اس حدیث کا ایک حصہ سنا ہے اور اس پوری حدیث کو ان سے نہیں سنا تو اس سے یہ کب لازم آتا ہے کہ قتادہ کے کسی شاگرد نے بھی ان سے اس حدیث کو مکمل نہیں سنا۔ جبکہ قتادہ کے دوسرے شاگرد جو ثقہ اور ثبت ہیں وہ قتادہ سے اس حدیث کو مکمل روایت کرتے ہیں اور کوئی استثناء نہیں کرتے اور مستند محدثین ان کی روایت کو اپنی صحیح اور معتبر کتب میں درج کرتے ہیں تو ان کی یہ روایت کیوں صحیح نہیں ہوگی اور کیوں غیر مقبول ہوگی؟ جبکہ محققین نے ان روایات کے صحیح ہونے کی تصریح بھی کر دی ہے۔

قتادہ بن دعامہ کے ایک شاگرد ہیں معمر بن راشد ازدی متوفی ۱۵۴ھ۔ وہ کہتے ہیں کہ میں چودہ سال کی عمر سے قتادہ کی مجلس میں بیٹھ رہا ہوں اور میں نے ان سے جو حدیث بھی سنی وہ میرے سینے میں نقش ہے۔ ابو حاتم، احمد بن حنبل، یحییٰ بن معین، العجلی، یعقوب بن شبہ، نسائی وغیرہم نے ان کو اثبت، اصدق، ثقہ اور صالح لکھا ہے اور ائمہ ستہ ان سے احادیث روایت کرتے ہیں (تہذیب الکمال، ج ۱۸، ص ۲۷۲-۲۶۸، مطبوعہ دار الفکر بیروت، ۱۴۱۲ھ) اور معمر بن راشد نے اس مکمل حدیث کو قتادہ سے روایت کیا ہے۔

از معمر از قتادہ از انس یہ حدیث ان کتابوں میں ہے: سنن الترمذی رقم الحدیث: ۳۲۶۳، اور امام ترمذی نے لکھا ہے یہ حدیث حسن صحیح ہے۔ امام ابن حبان نے بھی اپنی صحیح میں از معمر از قتادہ اس حدیث کو روایت کیا ہے، صحیح ابن حبان، رقم الحدیث: ۶۴۱۰، امام احمد نے بھی از معمر از قتادہ اس کو روایت کیا ہے، مسند احمد ج ۳، ص ۱۹۷، طبع قدیم، مسند احمد رقم الحدیث: ۱۲۹۶۹، مطبوعہ قاہرہ اس کے حاشیہ میں حمزہ احمد زین نے لکھا ہے اس حدیث کی سند صحیح ہے۔ امام ابو یعلیٰ تمیمی نے بھی از معمر از قتادہ اس حدیث کو روایت کیا ہے، مسند ابو یعلیٰ رقم الحدیث: ۳۰۴۵، اس کے مخرج اور محقق حسین سلیم اسد نے بھی لکھا ہے اس کی سند صحیح ہے۔ امام ابن جریر نے بھی اس سند سے اس حدیث کو روایت کیا ہے، جامع البیان رقم الحدیث: ۲۴۳۴۵، امام ابن عبدالبر نے بھی اس سند سے اس حدیث کو روایت کیا ہے۔ التمهید ج ۲، ص ۱۶۵

قتادہ بن دعامہ کے ایک اور شاگرد ہیں ہمام بن یحییٰ بن دینار العوزی المتوفی

۱۶۳ھ، امام احمد بن حنبل، ابن مہدی، یحییٰ بن معین، عثمان بن سعید دارمی، محمد بن سعد وغیرہم نے ہمام کو اثبت، احفظ، اور ثقہ لکھا ہے۔ ائمہ ستہ ان سے احادیث روایت کرتے ہیں۔

(تہذیب الکمال، ج ۱۹، ص ۳۰۵-۳۰۱، مطبوعہ دارالفکر بیروت، ۱۴۱۴ھ)

امام احمد نے اس حدیث کو از ہمام از قتادہ از انس روایت کیا ہے۔ مسند احمد ج ۳، ص ۱۲۲، طبع قدیم، مسند احمد رقم الحدیث: ۱۲۱۶۶، ۱۳۵۷۵، طبع قاہرہ اس کے حاشیہ پر حمزہ احمد زین نے لکھا ہے اس کی سند صحیح ہے۔ امام واحدی نے بھی اس سند سے اس حدیث کو روایت کیا ہے۔ اسباب النزول ص ۳۹۸۔ امام بیہقی نے بھی اس سند سے اس حدیث کو روایت کیا ہے۔ دلائل النبوة ج ۴، ص ۱۵۸۔ امام بغوی نے بھی اس حدیث کو ہمام از قتادہ روایت کیا ہے۔ معالم التنزیل ج ۴، ص ۱۷۰۔

قتادہ بن دعامہ کے ایک اور شاگرد ہیں سعید بن ابی عروبہ العدوی المتوفی ۱۵۷ھ۔ امام احمد، یحییٰ بن معین، ابو زرعہ، نسائی، ابو داؤد طیالسی وغیرہم نے ان کو ثقہ اور احفظ کیا ہے۔ ائمہ ستہ ان سے روایت کرتے ہیں۔

(تہذیب الکمال، ج ۷، ص ۲۶۵-۲۶۲، مطبوعہ دارالفکر بیروت، ۱۴۱۴ھ)

امام احمد نے از سعید از قتادہ از انس اس حدیث کو روایت کیا ہے۔ مسند احمد ج ۳، ص ۲۱۵، طبع قدیم، مسند احمد رقم الحدیث: ۱۳۱۷۹، طبع قاہرہ، اس کے حاشیہ میں حمزہ احمد زین نے لکھا ہے کہ اس حدیث کی سند صحیح ہے۔ اس کے علاوہ یہ روایت ان کتابوں میں سے: مسند ابو یعلیٰ رقم الحدیث: ۲۹۳۲، ۳۲۰۴، اس کے محقق نے بھی لکھا ہے اس کی سند صحیح ہے۔ اسباب النزول للواحدی، ص ۳۹۹، جامع البیان رقم الحدیث: ۲۳۳۳۳، سنن کبریٰ للبیہقی ج ۹ ص ۲۲۲۔ قتادہ بن دعامہ کے ایک شاگرد ہیں شیبان بن عبدالرحمن تمیمی متوفی ۱۶۴ھ۔ مشہور ائمہ حدیث نے ان کو ثقہ اور صدوق لکھا ہے اور ائمہ ستہ ان سے حدیث روایت کرتے ہیں۔

(تہذیب الکمال، ج ۸، ص ۴۱۷-۴۱۴، مطبوعہ دارالفکر بیروت، ۱۴۱۴ھ)

امام بیہقی نے اس حدیث کو از شیبان از قتادہ از انس روایت کیا ہے۔ سنن کبریٰ

قنادہ بن دعامہ کے ایک اور شاگرد ہیں حکم بن عبد الملک القرشی۔ امام بخاری نے الادب المفرد میں، امام نسائی نے خصائص نسائی میں، امام ترمذی اور امام ابن ماجہ نے اپنی سنن میں ان سے احادیث کو روایت کیا ہے، یہ اگرچہ ضعیف راوی ہیں لیکن ان کی جن روایات کی متابعت کی گئی ہے، ان سے استدلال کرنا جائز ہے۔

(تہذیب الکمال، ج ۵، ص ۹۳-۹۲، مطبوعہ دار الفکر بیروت، ۱۴۱۴ھ)

امام بیہقی نے از حکم بن عبد الملک از قنادہ از انس اس حدیث کو روایت کیا ہے۔ سنن

کبریٰ، ج ۵، ص ۲۱۷۔

خلاصہ یہ ہے کہ قنادہ بن دعامہ کے شاگردوں میں سے معمر، ہمام، سعید، شیبان اور حکم بن عبد الملک نے اس پوری حدیث کو قنادہ سے سنا ہے اور اس پوری حدیث کو روایت کیا ہے اور صحاح اور سنن کے مصنفین نے ان کی روایات کو اپنی تصانیف میں درج کیا ہے اور ان کی اسانید کے متعلق محققین نے تصریح کی ہے کہ وہ صحیح ہیں۔ ماسوا حکم کی روایت کے لیکن ہم نے اس کو بطور تائید درج کیا ہے۔ لہذا قنادہ بن دعامہ کے ایک شاگرد شعبہ کی ایک روایت اگر مدرج ہے اور انہوں نے حضرت انس اور عکرمہ کے کلام کو ملا دیا ہے تو اس سے یہ لازم نہیں آتا کہ ان کے باقی شاگردوں کی روایات کی صحت پر کوئی اثر پڑے۔

علاوہ ازیں یہ حدیث قنادہ بن دعامہ کے علاوہ از ربیع بن انس سے بھی مروی ہے۔

لہذا اب اعتراض کی بنیاد ہی منہدم ہو گئی۔ (۱)

مولانا سعیدی نے اپنی اسی عبارت کو معمولی رد و بدل سے ماہنامہ النعیم کراچی مارچ

۲۰۰۴ء کی اشاعت میں بھی شائع کیا ہے۔

## علماء حدیث کا ایک قاعدہ

ہم مولانا سعیدی کے اس اعتراض کا تفصیلی جواب دینا چاہتے ہیں اور علماء حدیث کے اصول و قواعد کی روشنی میں اس اعتراض کی گہرائی تک پہنچنا چاہتے ہیں تاکہ اس کی حقیقی نوعیت سامنے آجائے اور قارئین کو قبول و رد میں آسانی ہو جائے۔

علماء حدیث کسی حدیث کو جب بیان کرتے ہیں تو اس کی سند اور متن پر خوب غور و فکر کرتے ہیں تاہم بشری تقاضوں کے مطابق خطا کا صدور ممکن ہوتا ہے اس لئے بعض اوقات اس میں خامی رہ جاتی ہے اور اس میں دوسرے علماء حدیث کے پاس جو ذخیرہ احادیث ہوتا ہے اس سے جب مدد لی جاتی ہے تو وہ خامی دور ہو جاتی ہے۔ اور حضرات محدثین کی عادت بھی ہو جاتی ہے کہ وہ کبھی ایک روایت کو اجمال یا اختصار سے بیان کر دیتے ہیں پھر دوسرے موقعہ پر خود ہی یا کسی دوسرے کے استفسار پر اس کی تفصیل کر دیتے ہیں یا اس طرح بھی ہو جاتا ہے کہ کسی دوسری روایت سے اس کی تفصیل سامنے آ جاتی ہے اور وہ اس اجمال و اختصار کو دور اور زائل کر دیتی ہے۔ ہم اس بات کو دلائل سے روشن کرنا چاہتے ہیں تاکہ زیر بحث مسئلہ میں کوئی ابہام و اخفاء نہ رہے۔

پہلی دلیل:

حضرت خطیب بغدادی قدس سرہ لکھتے ہیں:

قال مالک، کنا نجلس الی الزہری والی محمد بن المنکدر، فیقول الزہری قال ابن عمر کذا و کذا، فاذا کان بعد ذلک جلسنا الیہ، فقلت الذی ذکرک عن ابن عمر من اخبرك به؟ قال ابنہ سالم۔ (۱)

حضرت مالک فرماتے ہیں کہ ہم حضرت زہری اور محمد بن منکدر کی مجلس میں حاضر تھے کہ زہری نے کہا ”قال ابن عمر“ یہ مجلس ختم ہو گئی اس کے بعد جب دوبارہ ہمیں ان کی مجلس میں باریابی ہوئی تو ہم نے ان سے سوال کیا کہ یہ جو آپ نے ”قال ابن عمر“ کہا تھا یہ آپ سے کس نے بیان کیا تو انہوں نے جواب دیا کہ انکے بیٹے سالم نے بیان کیا ہے۔

اس سے یہ حقیقت سامنے آ گئی کہ زہری نے سالم کو چھوڑ کر حضرت عبداللہ بن عمر سے روایت بیان کی جس میں اجمال و اختصار تھا بلکہ انقطاع تھا اور دوسری مجلس میں ”سالم“ کا نام لے کر

اس کی تفصیل کر دی یعنی انقطاع کو دور کر دیا تو اب اس روایت کو اس طرح قبول کیا جائے گا۔

زہری، سالم، عبد اللہ بن عمر۔

اب کوئی صاحب عقل اس کے خلاف نہیں کہہ سکتا کہ میں اس کو ”زہری عن ابن عمر“ ہی تسلیم کروں گا۔

دوسری دلیل:

حضرت ابو عبد اللہ الحاکم لکھتے ہیں:

قدیر وی الحدیث و فی اسنادہ۔ رجل غیر مسمی، ولیس منقطع و مثال ذلك ما اخبرناہ ابو العباس محمد بن احمد بن محبوب التاجر بمرو قال حدثنا احمد بن سيار قال حدثنا محمد بن كثير قال اخبرنا سفيان الثوري قال حدثنا داود بن ابى هند قال حدثنا شيخ. عن ابى هريره قال: قال رسول الله صلى الله عليه وسلم يأتى على الناس زمان يخير الرجل بين العجز والفجور، فمن ادرك ذلك الزمان فليحتر العجز على الفجور وهكذا رواه عتاب بن بشير، والهياج بن بسطام عن داود بن ابى هند، واذا الرجل الذى لم يقفوا على اسمه ابو عمر الجدلى. قال حدثنا ابو العباس محمد بن يعقوب قال حدثنا يحيى بن ابى طالب، قال حدثنا على بن عاصم عن داود بن ابى هند قال. نزلت جديله قيس، فسمعت شيخا اعمى يقال له ابو عمر. يقول سمعت ابا هريرة يقول: قال رسول الله صلى الله عليه وسلم لياتين على الناس زمان يخير الرجل بين العجز والفجور، فمن ادرك ذلك الزمان فليحتر العجز على الفجور۔ (۱)

کبھی ایسا بھی ہوتا ہے کہ حدیث کی اسناد میں کوئی شخص ایسا بھی آ جاتا ہے جس کا نام نہیں لیا جاتا لیکن وہ منقطع نہیں ہوتی۔ اس کی مثال یہ حدیث ہے کہ لوگوں پر ایک ایسا زمانہ آئے گا کہ انہیں عاجزی اور نافرمانی میں سے ایک کا اختیار دیا جائے گا۔ پس تم میں سے کوئی اس زمانے کو پائے تو وہ نافرمانی پر عاجزی اور فرمانبرداری کو ترجیح دے۔ مگر اس حدیث کے رواۃ میں سے ایک راوی ایسا ہے جس کا نام مجہول ہے، اسے ”شیخ“ سے ذکر کیا گیا ہے۔ یہ کون شیخ ہیں اس روایت میں اس کی وضاحت نہیں ہے لیکن داؤد بن ابی ہند سے اسی روایت کو عتاب بن بشیر اور ہیاج بن بسطام نے اس راوی کی وضاحت کر دی ہے کہ وہ ”ابو عمر جدلی“ ہے۔ لیکن ان ہی داؤد بن ابی ہند سے ایک دوسری روایت میں یہی حدیث اس طرح ہے کہ:

میں جزیرہ یا جدیلہ قیس میں پہنچا تو میں نے ایک نابینا شیخ جن کو ابو عمر کہا جاتا یہ کہتے دئے سنا کہ میں نے حضرت ابو ہریرہ سے سنا۔

اب اس میں اس بات کی وضاحت ہوگئی کہ داؤد بن ابی ہند کی اس روایت میں صرف ”شیخ“ کا ذکر ہے دوسری روایات میں اس بات کی وضاحت ہوگئی کہ وہ شیخ ”ابو عمر جدلی“ ہیں جو نابینا بھی ہیں۔ پہلے اس روایت میں انقطاع تھا، دوسری روایت نے وضاحت کر کے اس کے انقطاع کو دور کر دیا تو اب اس پہلی روایت سے یہ سقم اور کمزوری دور ہوگئی اور سند میں انقطاع نہ رہا۔ گویا انقطاع کے عیب سے پاک ہوگئی۔ اب اسی وضاحت والی روایت کو قبول کیا جائیگا۔

تیسری دلیل:

حضرت ابو عبد اللہ حاکم نیشاپوری دوسری مثال دیتے ہوئے لکھتے ہیں:

حدثنا ابو نصر محمد بن محمد بن يوسف الفقيه قال

حدثنا محمد بن عبدالله بن سليمان الحضرمي قال حدثنا

محمد بن سهل قال حدثنا عبدالرزاق قال ذكر الثوري عن  
 ابي اسحق عن زيد بن شيع عن حذيفه قال : قال رسول الله  
 صلى الله عليه وسلم "ان وليتموها ابابكر فقوى امين، لا  
 تأخذه في الله لومة لائم، وان وليتموها علياً فها دمهدى  
 يقيمكم على طريق مستقيم" هذا اسناد لا يتأمله متامل الا  
 علم اتصاله وسنده. فان الحضرمي ومحمد بن سهل بن  
 عسكر ثقتان وسماع عبدالرزاق من الثوري واشتهاره به  
 معروف، وكذلك سماع الثوري من ابي اسحق واشتهاره  
 به مشهور وفيه انقطاع في موضعين. فان عبدالرزاق لم  
 يسمعه من الثوري، والثوري لم يسمعه من ابي اسحق حدثنا  
 ابو عمرو بن السماك قال حدثنا ابو الاحوص محمد بن  
 الهيثم القاضي قال حدثنا محمد بن ابي السري قال حدثنا  
 عبدالرزاق قال حدثني النعمان بن ابي شيبه الجندی عن  
 سفيان الثوري عن ابي اسحق نذكره بنحوه. وحدثنا ابوبكر  
 بن ابي دارم الحافظ بالكوفة قال حدثنا الحسن بن علويه  
 القطان قال حدثنا عبدالسلام بن صالح قال حدثنا عبدالله بن  
 نمير قال حدثنا سفيان الثوري قال حدثنا شريك عن ابي  
 اسحق عن زيد بن شيع عن حذيفه قال ذكروا الامارة  
 والخلافة عند رسول الله صلى الله عليه وآله وسلم ثم  
 ذكروا الحديث بنحوه۔ (۱)

اس حدیث میں حضرت حذیفہ ایک حدیث بیان کرتے ہیں کہ آپ نے فرمایا اگر تم لوگ  
 حضرت ابوبکر کو امیر بناؤ تو وہ مضبوط، امانت دار ہیں اور اللہ کی راہ میں کسی ملامت گر کی ملامت



انہیں روک نہیں سکتی اور اگر تم حضرت علی کو امیر بناؤ تو وہ ہادی و مہدی ہیں تمہیں صراط مستقیم پر قائم رکھیں گے مگر اس سند میں کمزوریاں ہیں جسے ہر شخص نہیں جان سکتا اس لئے کہ حضرمی اور محمد بن سہل دونوں ثقہ ہیں اور عبدالرزاق کا سماع سفیان ثوری سے ثابت ہے اور مشہور بھی ہے اور اس طرح سفیان ثوری کا سماع ابی اسحاق سے ثابت ہے اور مشہور بھی ہیں۔ مگر اس سند میں دو مقامات پر انقطاع ہے کہ خاص یہ روایت عبدالرزاق نے سفیان ثوری سے سماعت نہیں کی اور سفیان ثوری نے ابی اسحاق سے سماعت نہیں کی۔ چنانچہ ان دونوں مقامات کو بیان کرنے کیلئے وہ اس حدیث کو دوسری روایات سے بیان کرتے ہوئے اس بات کی وضاحت کرتے ہیں۔

حدثنا عبدالرزاق قال حدثني النعمان بن ابي شيبة الجندی

عن سفیان الثوری۔

یعنی اصل میں یہ روایت عبدالرزاق سے نعمان الجندی نے بیان کی اور

ان سے سفیان ثوری نے بیان کی۔

تو گویا اصل روایت میں ”نعمان جندی“ رہ گیا اور اس طرح وہ انقطاع واضح ہو گیا۔ اور روایت سے یہ ایک سقم دور ہو گیا۔ پھر وہ اسی روایت کو دوسری سند سے بیان کرتے ہوئے لکھتے ہیں:

حدثنا سفیان الثوری قال حدثنا شریک عن ابي اسحق۔

اس روایت سے یہ ظاہر ہوا کہ حضرت سفیان ثوری سے شریک نے ابواسحاق سے بیان کیا۔ یعنی حضرت سفیان ثوری نے براہ راست اس روایت کو ابواسحاق سے نہیں سنا بلکہ شریک کے ذریعہ سے سنا جو اصل روایت میں رہ گئے تھے اس میں ان کا ذکر موجود ہے۔

تو اب حضرت حذیفہ کی اس روایت سے انقطاع کے دو سقم دور ہو گئے اور روایت میں تسلسل قائم ہو گیا تو اب روایت کو:

عبدالرزاق، سفیان ثوری، ابواسحاق

کے طریقہ پر قبول نہیں کیا جائے گا بلکہ اس طرح قبول کیا جائے گا:

عبدالرزاق، نعمان جندی، سفیان ثوری، شریک، ابواسحاق۔

اب اس سے منقطع روایت کو قبول نہیں کیا جائے گا اور نہ ہی اسے دلیل بنایا جائے گا۔ اب

دلیل اس تفصیلی سند کو بنایا جائے گا۔ کیونکہ اجمال پر تفصیل غالب ہوگی۔ اور یہی بات حضرت ابو عبد اللہ حاکم نیشاپوری وضاحت سے بیان کر رہے ہیں۔

چوتھی دلیل:

حضرت ابو عبد اللہ حاکم نیشاپوری تدیس کی بحث میں لکھتے ہیں:

اخبرنا ابو عبد اللہ محمد بن يعقوب الحافظ قال حدثنا محمد بن عبد الوهاب الفراء قال اخبرنا يعلى بن عبيد قال حدثنا الاعمش عن ابي صالح عن ابي هريرة قال : ذكرنا ليلة القدر، فقال رسول الله صلى الله عليه وآله وسلم كم معنى من الشهر قلنا ثنتان وعشرون وبقية ثمان، فقال : معنى ثنتان و عشرون، وبقية سبع، اطلبوها الليلة، الشهر تسع وعشرون. قال الحاکم لم يسمع الاعمش هذا الحديث من ابي صالح، وقد رواه اكثر اصحابه هكذا منقطعا. فاخبرني عبد الله بن محمد بن موسى قال حدثنا محمد بن ايوب قال اخبرنا محمد بن عبد الله بن نمير قال حدثنا خلاد الجعفي قال حدثني ابو مسلم عبيد الله بن سعيد قائد الاعمش عن الاعمش عن سهيل بن ابي صالح عن ابيه عن ابي هريرة قال: ذكرنا ليلة القدر، فقال رسول الله صلى الله عليه وآله وسلم معنى من الشهر قلنا ثنتان وعشرون وبقية ثمان، فقال: معنى ثنتان وعشرون وبقية سبع اطلبوها الليلة، الشهر تسع وعشرون۔ (۱)

حضرت ابو ہریرہ سے یہ حدیث بیان کی گئی ہے کہ ہم نے لیلۃ القدر کا ذکر کیا تو آپ صلی اللہ

علیہ وسلم نے پوچھا۔ اس مہینے کے کتنے دن گزر چکے ہیں؟ ہم نے عرض کی بائیس دن گزر چکے ہیں اور آٹھ دن باقی ہیں تو آپ نے فرمایا بائیس دن گزر چکے ہیں اور سات دن باقی ہیں ان میں لیلة القدر کو تلاش کرو یہ مہینہ انتیس دن کا ہے۔

اس روایت میں اس بات کا ذکر ہے ”الاعمش عن ابی صالح عن ابی ہریرہ“ حضرت حاکم نیشاپوری کا کہنا ہے کہ ”لم یسمع الاعمش هذا الحدیث من ابی صالح“ یعنی اعمش نے یہ حدیث ابو صالح سے نہیں سنی ہے۔ اس میں ایک راوی درمیان میں موجود ہیں جس کا ذکر نہیں ہے۔ یعنی اس میں انقطاع ہے۔ چنانچہ اس انقطاع کو دور کرنے کیلئے وہ ایک دوسری روایت لائے ہیں جس میں اس سند کو اس طرح بیان کیا گیا ہے۔

عن الاعمش عن سہیل بن ابی صالح عن ابیہ۔

یعنی اعمش نے اس حدیث کو سہیل سے اور انہوں نے اپنے باپ ابی

صالح سے بیان کیا ہے۔

یعنی یہ سند پہلے اس طرح تھی۔

اعمش . ابی صالح .

اور اب اس طرح ہو گئی ہے۔

اعمش ، سہیل . ابو صالح۔

درمیان کے راوی سہیل کو دوسری سند سے تلاش کر کے اس کے انقطاع کو دور کر کے متصل کر دیا گیا ہے۔

پانچویں دلیل:

حضرت ابو عبد اللہ حاکم نیشاپوری معضل کی بحث میں لکھتے ہیں:

فربما اعضل اتباع التابعین الحدیث اتباعہم فی وقت، ثم

وصلاہ او ارسلاہ فی وقت و مثال ذلک . اخبرنا ابو بکر بن

ابی نصر الدار بردی بمرور قال حدثنا احمد بن محمد بن

عيسى القاضي قال حدثنا القعبي عن مالك انه بلغه ان ابا هريره قال : قال رسول الله صلى الله عليه وآله وسلم للمملوك طعامه وكسوته بالمعروف، ولا يكلف من العمل الا ما يطيق وهذا معضل عن مالك، اعضله هكذا في المؤطا الا انه قد وصل عنه خارج المؤطا. حدثنا ابو الطيب محمد بن عبد الله الشعيري قال حدثنا محمش بن عصام المعدل قال حدثنا حفص بن عبد الله قال حدثنا ابراهيم بن طهمان عن مالك بن انس عن محمد بن عجلان عن ابيه عن ابي هريرة قال : قال رسول الله صلى الله عليه وآله وسلم للمملوك طعامه وكسوته بالمعروف ولا يكلف من العمل الا ما يطيق وهكذا رواه النعمان بن عبد السلام وغيره عن مالك۔ (۱)

بعض اوقات یہ ہوتا ہے کہ تبع تابعین یا ان کے اتباع روایت کو متصل کر کے بیان کرتے ہیں اور پھر کبھی اسی روایت کو متصل کر دیتے ہیں اور کبھی مرسل کر دیتے ہیں۔ اس کی مثال یہ ہے کہ مملوک کے لئے معروف طریقہ سے طعام اور لباس لازم ہے اور طاقت کے مطابق کام کا پابند ہے۔ مگر اس حدیث کی سند میں اعضاء پایا جاتا ہے جس کا مطلب یہ ہے کہ مرسل سے آپ صلی اللہ علیہ وسلم تک ایک سے زائد راویوں کا نام نہ ہو۔ چنانچہ اس سند میں حضرت امام مالک حضرت ابو ہریرہ سے روایت کر رہے ہیں ”عن مالک انه بلغه ان ابا هريرة قال“ چونکہ امام مالک تبع تابعین میں شمار ہوتے ہیں اور حضرت ابو ہریرہ سے وہ براہ راست روایت نہیں کر سکتے اور اس بات کا اظہار

روایت کے الفاظ سے بھی ہو رہا ہے۔ چنانچہ اس نقص کو دور کرنے کیلئے حضرت حاکم نیشاپوری نے ایک دوسری روایت سے اس کا تقابل کر کے اس میں اتصال کا حکم لگایا اور وہ اس طرح ہے:

”عن مالک بن انس عن محمد بن عجلان عن ابیہ عن ابی ہریرۃ قال۔“

اس سند سے یہ معلوم ہوا کہ حضرت امام مالک جنہوں نے اس میں اعضاء سے کام لیا تھا اور اپنے مؤطا میں اسی معضل سند کو ذکر کیا تھا اس کے ماسوا انہوں نے درمیان کے دوراویوں کا ذکر کر کے اس کا اعضاء دور کر دیا اور اسے متصل بنا دیا، تو اب اس کی صورت اس طرح ہے:

مالک بن انس، محمد، عجلان، ابی ہریرہ۔

تو اس طرح اب یہ سند متصل ہو گئی ہے۔

چھٹی دلیل:

حضرت ابو عبد اللہ حاکم نیشاپوری معضل کی بحث میں لکھتے ہیں:

ان یعضلہ الراوی من اتباع التابعین فلا یرویہ عن احد، ویوقفہ فلا یدکرہ عن رسول اللہ صلی اللہ علیہ وآلہ وسلم معضلا، ثم یوجد ذلک الکلام عن رسول اللہ صلی اللہ علیہ وسلم متصلا. مثاله ما حدثنا اسمعیل بن احمد الجرجانی قال حدثنا محمد بن الحسن بن قتیبة العسقلانی، قال حدثنا عثمان بن محمد بن موسی الاعلجی قال حدثنا خلید بن دعلج قال سمعت الحسن یقول: اخذ المؤمن عن اللہ عزوجل ادبا حسنا، اذا وسع علیہ وسع واذا قتر علیہ قتر. حدثنا ابوبکر محمد بن عبد اللہ الشافعی قال حدثنا جعفر بن محمد بن کزال قال حدثنا ابراہیم بن بشیر المکی قال

حدثنا معاوية بن عبدالكريم الضال قال سمعت ابا حمزه يقول سمعت ابن عمر يقول: قال رسول الله صلى الله عليه وآله ان المؤمن اخذ عن الله ادباً حسناً اذا وسع عليه وسع و اذا امسك عليه امسك۔ (۱)

راوی تبع تابعین سے اسے روایت کر کے معصل بنا دیتا ہے اور کسی دوسرے سے اسے روایت نہیں کرتا اور اسے موقوف بنا دیتا ہے اور حضور علیہ الصلوٰۃ والسلام سے کسی معصل روایت کا ذکر نہیں کرتا لیکن وہی حدیث کسی متصل روایت سے دستیاب ہو جاتی ہے اس کی مثال یہ روایت ہے جو حضرت حسن سے متصل ہے مگر خلید بن علی جو تبع تابعین ہیں انہوں نے اسے معصل کر دیا مگر یہی مضمون دوسری اسناد میں بیان ہوا جو متصل ہے اس لئے اس کا اعضاء دور ہو چکا ہے۔ اب استدلال کی صورت میں سند متصل والی روایت غالب ہوگی اور حدیث کا مضمون یہ ہے کہ مؤمن اللہ تعالیٰ سے اچھے اخلاق کا حکم قبول کرتا ہے اور ان اخلاق کو اختیار کرتا ہے جب وہ اس میں وسعت پیدا کرتا ہے تو اللہ تعالیٰ وسعت دیتا ہے اور وہ اس میں کمی کرتا ہے تو اللہ تعالیٰ بھی کمی کر دیتا ہے۔

ساتویں دلیل:

حضرت ابو عبد اللہ حاکم نیشاپوری معصل کی بحث میں لکھتے ہیں:

حدثنا ابو اسحق ابراهيم بن محمد بن يحيى قال حدثنا ابو العباس محمد بن اسحق الثقفي قال حدثنا ابو كريب قال حدثنا يحيى بن آدم قال حدثنا ابو بكر بن عياش عن

الاعمش عن الشعبي قال: يقال للرجل يوم القيمة عملت  
 كذا وكذا، فيقول ما عملته فيختم على فيه فتنطق جوارحه  
 او قال ينطق لسانه، فيقول بحوارحه أَبَعَدَ كُنَّ اللهُ مَا  
 خَاصَمْتَ الا فيكن، قد اعضله الاعمش، وهو عند الشعبي  
 متصل مسند مخرج في الصحيح لمسلم بن الحجاج،  
 حدثنا ابو عبدالله محمد بن يعقوب الحافظ قال حدثنا  
 ابراهيم بن اسحق قال حدثنا ابوبكر بن ابى النصر قال  
 حدثنا ابوالنضر قال حدثنا عبيدالله الاشجعي عن سفيان  
 الثوري عن عبيد المکتب عن فضيل بن عمرو عن الشعبي  
 عن انس بن مالك قال: الخ۔ (۱)

اس اسناد میں اعمش، شععی سے روایت کرتے ہیں کہ قیامت کے دن ایک آدمی سے سوال ہوگا  
 کہ تو نے یہ کام کئے ہیں وہ کہے گا کہ میں نے نہیں کئے، تو پھر اس کے منہ پہ مہر لگا دی جائے  
 گی اور اس کے اعضاء بولنا شروع کر دیں گے، تو وہ اپنے اعضاء سے کہے گا اللہ تعالیٰ تمہیں سزا  
 دے میں تو تمہاری ہی خاطر انکار کر رہا تھا۔ حضرت حاکم فرماتے ہیں اس اسناد میں اعمش نے  
 اعضاء کر دیا حالانکہ وہ اسناد شععی کے نزدیک ایک متصل ہے اور صحیح مسلم کی سند میں یہ اتصال  
 موجود ہے اور پھر اس متصل سند کا ذکر کیا۔

حضرت حاکم کے نزدیک اعمش کے اعضاء کے باوجود اس کی سند متصل کا اعتبار  
 ہے اور اس کا متصل ہونا ہی غالب ہے۔ اس لئے کہ اتصال میں تفصیل ہے اور وہ اجمال پر  
 راجح ہے۔

آٹھویں دلیل:

حضرت ابو عبد اللہ حاکم نیشاپوری مد رنج کی بحث میں لکھتے ہیں:

معرفة المدرج في حديث رسول الله صلى الله عليه وآله من  
 كلام الصحابة، وتلخيص كلام غيره من كلامه صلى الله  
 عليه وآله ومثال ذلك ما حدثناه ابوبكر بن اسحق الفقيه  
 قال اخبرنا عمر بن حفص السدوسي قال حدثنا عاصم بن  
 علي قال حدثنا زهير بن معاوية عن الحسن بن الحر عن  
 القاسم بن مخمير قال: اخذ علقمه بيدي وحدثني ان  
 عبد الله اخذ بيده وان رسول الله صلى الله عليه وآله اخذ بيد  
 عبد الله فعلمه التشهد في الصلاة وقال: قل التحيات لله  
 والصلوات فذكر التشهد قال: ما اذا قلت هذا فقد قضيت  
 صلوتك ان شئت ان تقوم فقم وان شئت ان تقعد اقعد.  
 قال الحاكم هكذا رواه جماعة عن زهير وغيره عن الحسن  
 بن الحر وقوله اذا قلت هذا مُدرج في الحديث من كلام  
 عبد الله بن مسعود. فان سنده عن رسول الله صلى الله عليه  
 وآله ينقضى بانقضاء التشهد. والدليل عليه ما حدثناه علي  
 بن حمشاذ العدل قال حدثنا عبد الله بن محمد بن عزيز قال  
 حدثنا غسان بن الربيع قال حدثنا عبدالرحمن بن ثابت بن  
 ثوبان عن الحسن بن الحر عن القاسم بن مخمير قال: اخذ  
 علقمه بيدي واخذ عبد الله بيد علقمه واخذ النبي صلى الله  
 عليه وآله بيد عبد الله فعلمه التشهد في الصلوة التحيات لله  
 فذكر الحديث قال وقال عبد الله بن مسعود اذا فرغت من  
 هذا فقد قضيت صلوتك فان شئت فاقعد وان شئت فقم.  
 فقد ظهر لمن رزق الفهم ان الذي مسيز كلام عبد الله بن  
 مسعود من كلام رسول الله صلى الله عليه وآله قد اتى



بالزیادہ الظاہرہ، والزیادۃ من الثقتہ مقبولۃ۔ (۱)

حضور علیہ الصلوٰۃ والسلام کی حدیث میں حضرات صحابہ کرام کی کلام کی شمولیت کو جان لینا اور شناخت کر لینا اور حضور علیہ الصلوٰۃ والسلام کی حدیث کو کسی دوسرے کا ملخص کر کے ذکر کرنا کو شناخت کر لینا ہے۔ اس کی مثال یہ حدیث ہے جو حضرت عبداللہ بن مسعود سے مروی ہے اور جس میں تشہد کا بیان ہے حضرت حاکم نیشاپوری فرماتے ہیں کہ اس حدیث میں اذا قلت سے لے کر اعدتک کی عبارت حدیث کی نہیں ہے۔ حضرت عبداللہ بن مسعود کی ہے جو اس میں درج کر دی گئی ہے اور اس کی دلیل یہ دوسری روایت ہے جس میں یہ عبارت اس طرح موجود ہے:

قال عبداللہ بن مسعود اذا فرغت من هذا فقد قضيت  
صلوتک فان شئت فاقعد وان شئت فقم۔

اس روایت میں یہ بات وضاحت کے ساتھ موجود ہے کہ یہ عبارت حضرت عبداللہ بن مسعود کی ہے:

اب جب اس دوسری روایت میں پہلی روایت کے اجمال کی تفصیل ہوگئی۔ اس کے بعد کسی شخص کو یہ حق نہیں کہ وہ یہ بات کہے کہ میں اس وضاحت کو تسلیم نہیں اور اس عبارت کو اس اجمالی روایت کے مطابق حدیث کا حصہ سمجھتا ہوں۔

نویں دلیل:

حضرت ابو عبداللہ حاکم نیشاپوری اس موضوع پر مزید لکھتے ہیں:

حدثنا ابو العباس محمد بن يعقوب قال حدثنا الحسن بن  
علي بن عفان العامري قال حدثنا يحيى بن فضيل قال ثنا  
الحسن بن صالح قال حدثنا سعيد قال حدثنا قتاده عن  
النضر بن انس عن بشير بن نسيك عن ابي هريره ان النبي

صلى الله عليه وسلم قال من اعتق نصيباله في عبد او شقيصا  
فخلاصه عليه من ماله ان كان له مال والا قوم العبد قيمة  
عدل ثم استسعى في قيمة غير مشقوق عليه قال الحاكم  
حديث العتق ثابت صحيح و ذكر استسعاء فيه من قول  
قتاده، وهم من ادراجه في كلام رسول الله صلى الله عليه  
وآله، وصححه ذلك ما حدثنا ابو عبد الله محمد بن  
يعقوب قال حدثنا علي بن الحسن الدار بجر دي قال حدثنا  
عبد الله بن يزيد المقرئ قال حدثنا همام عن قتاده عن النضر  
بن انس عن بشير بن نهيك عن ابي هريره : ان رجلا اعتق  
شقصاً له في مملوك فغرمه النبي صلى الله عليه وآله، قال  
همام فكان قتاده يقول : ان لم يكن لم مال استسعى العبد .  
وقال وهذا اظهر من الاول، ان القول قول الزائد المبين

المحيز وقد ميز همام وهو ثبت۔ (۱)

پہلی حدیث میں ہے کہ جو شخص ایک غلام سے اپنے حصے کو آزاد کر دے تو اگر اس غلام کے پاس مال ہے تو اس کی مکمل رہائی اس کے مال سے ہوگی اور اگر اس کے پاس مال نہیں ہے تو انصاف سے اس کی قیمت لگائی جائے گی۔ پھر اسے اپنی باقی رقم ادا کرنے کے لئے ایسے کام پر لگایا جائے گا جس میں زیادہ مشقت نہ ہو۔

حضرت حاکم کا کہنا ہے کہ رہائی والی حدیث تو ثابت اور صحیح ہے لیکن رہائی کے لئے کام پر لگانے والا حصہ قتادہ کا قول ہے۔ حدیث رسول نہیں ہے۔ جس نے اسے کلام رسول کا حصہ سمجھا ہے وہ اس کا وہم ہے۔ اس کا ثبوت یہ دوسری روایت ہے۔

دوسری حدیث میں یہ ہے کہ ایک آدمی نے غلام سے اپنے حصے کو آزاد کر دیا تو حضور علیہ الصلوٰۃ والسلام نے باقی حصے کی رہائی کے لئے اس پر تاوان لگایا ہے۔ ہمام کہتے ہیں

کہ قتادہ کہتے ہیں کہ اگر اس کے پاس مال نہ ہو تو اسے رہائی حاصل کرنے کے لئے کام پر لگا دیا جائے گا۔ یہ روایت پہلی روایت سے زیادہ واضح ہے کہ یہ زائد قول واضح اور ممتاز ہے اور اسے ہمام نے ممتاز کیا اور وہ ثقہ اور مضبوط ہے۔

تو اب جب اس دوسری حدیث سے یہ بات ثابت ہو گئی کہ یہ حصہ قتادہ کا قول ہے حدیث نبوی نہیں ہے، تو اسے حدیث نبوی قرار دینا درست نہیں ہوگا اس لئے کہ اس کی تفصیل بڑی واضح طور پر سامنے آ گئی ہے۔  
دسویں دلیل:

حضرت مولانا عبدالحی فرنگی محلی لکھتے ہیں:

ابو قطن و شبابہ عن شعبہ عن محمد بن زیاد عن ابی ہریرہ قال قال رسول اللہ صلی اللہ علیہ وسلم اسْبَغُوا الوُضُوءَ، وَيَلِّ لِلْاَعْقَابِ مِنَ النَّارِ، مظاهرہ ان قوله اسْبَغُوا الوُضُوءَ مرفوع ليس كذلك بل هو من قول ابی ہریرہ، وصل بالحدیث.

والدلیل علیہ مارواہ البخاری فی صحیحہ عن آدم بن ابی ایاس عن شعبہ عن محمد بن زیاد عن ابی ہریرہ قال: اسْبَغُوا الوُضُوءَ فان ابا القاسم صلی اللہ علیہ وعلی آلہ وسلم قال: ویل للاعقاب من النار۔ (۱)

ابو قطن اور شبابہ نے ”عن شعبہ عن محمد عن ابی ہریرہ“ کے ذریعہ جو حدیث روایت کی وہ پوری اس طرح ہے ”اسْبَغُوا الوُضُوءَ، ویل للاعقاب من النار“ اس سے یہ معلوم ہوتا ہے کہ دونوں جملے حضور علیہ الصلوٰۃ والسلام کی حدیث ہے۔ مگر امام بخاری نے اسی حدیث کو ”آدم عن شعبہ عن محمد عن ابی ہریرہ“ کی صورت

میں روایت کیا جس میں اس حدیث کی تفصیل تھی کہ اس کا پہلا جملہ  
حضرت ابو ہریرہ کا قول ہے اور اس کا دوسرا جملہ حضور علیہ الصلوٰۃ  
والسلام کی حدیث ہے۔

تو اب اسے اس طرح قبول کیا جائے گا کہ حضور علیہ الصلوٰۃ والسلام کی حدیث صرف ”وَيُسَلِّ  
لِلْأَعْقَابِ مِنَ النَّارِ“ ہے اب اگر اس تفصیل کے بعد کوئی یہ بات کہے کہ نہیں میں اس تفصیل  
کو قبول نہیں کرتا اور حسب سابق میں دونوں جملوں کو ”حدیث رسول“ تسلیم کرتا ہوں تو اس کی  
یہ بات علماء اصول حدیث کے قاعدہ کے خلاف ہوگی اور بازارِ علم میں اس بات کی کوئی قیمت  
نہیں ہوگی۔

ہم نے سند اور متن دونوں کے لحاظ سے علماء اصول حدیث کا قاعدہ اور ضابطہ بیان  
کر دیا ہے کہ ایک سند اور متن میں اگر خلل ہو تو اسی سند سے دوسری جگہ میں تفصیل ہو یا  
دوسرے متن میں کمی و بیشی کی تفصیل ہو تو وہ اسے قبول کر کے اس خلل کو دور کر لیتے ہیں اور  
اس پر ہم دس دلیلیں تفصیل سے بیان کر چکے ہیں۔ اب ہم اس قاعدہ اور اصل کی بنیاد پر  
”حدیث قنادہ“ پر بحث کر کے اس کی اصل تک رسائی چاہتے ہیں اور حقیقت جو بھی ہو اسے  
اختیار کرنا چاہتے ہیں۔

## حدیث قنادہ پر پہلی بحث

ہم نے زیر بحث عنوان پر ایسی دس کامل دلیلیں دیں ہیں جس میں اس بات کا بیان  
ہے کہ اگر کسی سند یا متن میں اجمال و اختصار ہے کوئی راوی درمیان سے چھوٹ گیا ہے یا متن  
میں اختلاط و اندراج ہو گیا ہے تو اسی روایت کے دوسرے راویوں، یا ان ہی راویوں کی وجہ  
سے دوسرے متن میں کوئی توضیح و تفصیل ہے تو اس سے پہلی روایت کی سند یا اس کے متن کے  
سقم کو دور کیا جا سکتا ہے اور اس کے انقطاع کو اتصال میں تبدیل کیا جا سکتا ہے یعنی کسی  
روایت میں کوئی سقم ہو تو دوسری روایت سے پہلی روایت کے سقم اور کمزوری دور کرنا معمول کا  
طریقہ کار ہے۔

چنانچہ علماء حدیث کے اس قاعدہ و ضابطہ اور عادت و دستور کو پیش نظر رکھتے ہوئے ہم قتادہ بن دعامہ بصری کی ایک روایت پر تفصیلی بات کرنا چاہتے ہیں تاکہ جو بات حق ہے وہ روزِ روشن کی طرح سامنے آجائے۔ امام ترمذی لکھتے ہیں:

حدثنا عبد بن حميدنا عبد الرزاق عن معمر عن قتاده عن انس، قال انزلت على النبي صلى الله عليه وسلم ليغفر لك الله ما تقدم من ذنبك وما تأخر مرجعه من الحديدية، فقال النبي صلى الله عليه وسلم لقد نزلت على آية احب الي مما على الارض، ثم قرأها النبي صلى الله عليه وسلم فقالوا هنيئا مريئا يا رسول الله، لقد بين لك الله ما ذا يفعل بك، فماذا يفعل بنا نزلت عليه ليدخل المؤمنين والمؤمنات جنات تجري من تحتها الانهر حتى بلغ فوزاً عظيماً۔ (۱)

قتادہ سے اس روایت کو معمر نے روایت کیا۔ اور یہ پوری روایت قتادہ نے حضرت انس بن مالک سے روایت کی۔ قتادہ سے اس روایت کو ہمام بن یحییٰ نے بھی روایت کیا ہے اور وہ اس طرح ہے۔

حدثنا عبد الله حدثني ابي ثنا عفان ثنا همام ثنا قتاده عن انس قال لما نزلت على النبي صلى الله عليه وسلم انا فتحنا لك الى آخر الآيه مرجعه من الحديدية واصحابه مخالطون الحزن والكابة يقال نزلت على آية احب الي من الدنيا وما فيها جميعا قال فلما تلاها النبي صلى الله عليه وسلم، قال رجل من القوم هنيئا مريئا قد بين الله لك ما ذا يفعل بك، فماذا يفعل بنا فانزل الله عز وجل الآيه التي بعدها ليدخل المؤمنين الحديث۔ (۲)

قتادہ سے اس روایت کو ہمام بن یحییٰ نے روایت کیا ہے اور یہ روایت بھی پوری کی پوری قتادہ عن انس سے مروی ہے اور پھر قتادہ سے اس روایت کو شبان تمیمی نے بھی روایت کیا ہے اور وہ اس طرح ہے:

اخبرنا ابو عبد الله الحافظ انا ابو عبد الله محمد بن يعقوب  
وابو احمد بن اسحق، واللفظ لابي احمد قالا حدثنا محمد  
ثنا شبان عن قتاده قوله ليغفر لك الله ما تقدم من ذنبك  
وما تاخر ويتم نعمته عليك ويهديك صراطاً مستقيماً  
قال حدثنا انس بن مالك، انها نزلت على رسول الله صلى  
الله عليه وسلم مرجعه من الحديدية واصحابه مخالطون  
الحزن والكآبة وقد حيل بينهم وبين مناسكهم ونحر  
والهدى بالحديبية فقال النبي صلى الله عليه وسلم لقد  
نزلت على آية احب الي من الدنيا جميعاً فقرأها على  
اصحابه فقالوا هنيئاً مريناً يا نبي الله قد بين الله لك ما ذا  
يفعل بك فما ذا يفعل بنا فانزل الله عز وجل في ذلك  
ليدخل المؤمنين الآية۔ (۱)

قتادہ سے اس روایت کو شبان تمیمی نے روایت کیا ہے اور یہ روایت بھی پوری کی پوری قتادہ نے حضرت انس بن مالک سے روایت کی ہے۔

قتادہ سے اس روایت کو حکم بن عبد الملک نے بھی روایت کیا ہے جو اس طرح ہے:

الحکم بن عبد الملک عن قتاده عن انس بن مالک رضی  
الله عنه قال لما رجعنا من الحديدية واصحاب محمد صلى  
الله عليه وآله وسلم قد خالطوا الحزن والكآبة حيث ذبحوا  
هديهم في امكنتهم فقال رسول الله صلى الله عليه وآله

وسلم انزلت علی آية هی احب الی من الدنیا جمیعاً ثلاثاً  
 قلنا ما هی یا رسول اللہ قال فقراً انا فتحنا لک فتحاً مبیناً  
 لیغفر لک اللہ ما تقدم من ذنبک وما تأخر ویتیم نعمته  
 علیک ویذیک صراطاً مستقیماً الی آخر الآتین، قلنا  
 هینا لک یا رسول اللہ فمالنا فقراً لیدخل المؤمنین  
 والمؤمنات جنات تجری من تحتها الانهار خالدین فیها  
 ویکفر عنهم سیناتهم وکان ذلک عند اللہ فوزاً عظیماً۔ (۱)

اس روایت کو حکم بن عبدالملک نے ”قتادہ عن انس“ کے ذریعہ بیان کیا ہے  
 اور پوری روایت کو حضرت انس بن مالک سے بیان کیا گیا ہے۔ اس میں حضرات صحابہ  
 کرام کی طرف سے اس سوال کا بھی ذکر ہے جو ”ماذا یفعل بنا“ یا ”فمالنا“ کے  
 ذریعہ کیا جاتا ہے۔

لیکن ما قبل کی تین روایتوں میں اور حکم کی اس روایت میں ایک نمایاں فرق بھی ہے  
 اور وہ یہ ہے کہ ان روایات میں سوال کے جواب میں جو کلمات استعمال ہوئے ہیں، ان میں  
 ”فنزلت“ اور ”فانزل اللہ“ کے جملے ہیں جس سے یہ ظاہر ہوتا ہے کہ صحابہ کرام کی طرف  
 سے سوال ہوا اور پھر جواب میں لیدخل المؤمنین الآیہ کا نزول ہوا۔ لیکن حکم کی روایت میں  
 ان کے بجائے ”فقراً“ کا کلمہ موجود ہے جس سے یہ ظاہر ہوتا ہے کہ حضور علیہ الصلوٰۃ والسلام  
 نے ان کے جواب میں یہ آیت پڑھ دی۔ یہ چیز سورہ فتح کے مکمل نزول کو مانع نہیں ہے۔  
 کیونکہ ”قرأ“ کا معنی ”انزل“ نہیں ہے۔ اس لئے حکم کی روایت میں اور دیگر حضرات کی  
 روایت میں بنیادی فرق ہے۔

قتادہ کے ان تلامذہ نے جو روایت ان سے کی ہے وہ پوری کی پوری حضرت انس  
 بن مالک سے مروی ہے اور اس میں اس چیز کا بیان ہے کہ انا فتحنا لک فتحاً مبیناً  
 لیغفر لک اللہ ما تقدم من ذنبک وما تأخر ویتیم نعمته علیک ویهدیک

صراطا مستقيماً کا نزول حدیبہ سے واپسی پر ہوا، تو اس وقت کسی ”رجل“ یا ”رجل من القوم“ نے یہ سوال کیا کہ یا رسول اللہ آپ کو تو بشارت مل گئی مگر ہمارا کیا ہوگا تو اس پر لیدخل المؤمنین والمؤمنات جنات الآیہ کا نزول ہوا۔

گویا اس روایت کے دو حصے ہو گئے اور یہ دونوں حصے حسب روایت قتادہ حضرت انس بن مالک سے مروی ہیں۔ اب ہم قتادہ ہی کے حوالے سے یہ دیکھنا چاہتے ہیں کہ کیا بات اسی طرح ہے یا اس میں کوئی ترمیم و اضافہ یا رد و بدل موجود ہے۔ اگر اس طرح کی کوئی بات نہیں ہے تو پھر من وعن اس کو قبول کیا جائے گا اور اس پر کسی کو اعتراض کا حق نہیں ہوگا۔

## حدیث قتادہ پر دوسری بحث

چنانچہ قتادہ کے ایک اور شاگرد سعید بن ابی عروبہ سے امام مسلم بن حجاج قشیری روایت کرتے ہوئے لکھتے ہیں:

حدثنا نصر بن علی الجهضمی قال نا خالد بن الحارث قال نا سعید بن ابی عروبہ عن قتادہ ان انس بن مالک حدثهم قال لما نزلت انا فتحنا لك فتحا مبينا ليغفر لك الله الى قوله فوزاً عظيماً مرجعه من الحديدية وهم يخالطهم الحزن والكابة وقد نحرى الهدى بالحديدية فقال لقد انزلت آية هي احب الى من الدنيا جميعاً.

وحدثنا عاصم بن النضر التيمي قال نا معتمر قال سمعت ابى قال نا قتادہ قال سمعت انس بن مالک ح.

قال وحدثنا ابن مثنى قال نا ابو داؤد قال نا همام ح.

قال وحدثنا عبد بن حميد قال نا يونس بن محمد قال نا شيبان

جميعاً عن قتادہ عن انس نحو حديث ابن ابى عروبہ۔ (۱)



امام مسلم قشیری نے سب سے پہلے قتادہ کے شاگرد سعید بن ابی عروبہ سے روایت بیان کی ہے جس میں اس بات کا ذکر ہے کہ سورہ فتح کی ابتدائی پانچ آیات حدیبیہ سے واپسی پر نازل ہوئیں۔ گویا وہ اصل میں ان آیات کا زمانہ اور مقام نزول بتا رہے ہیں۔ اس روایت میں اس بات کا ذکر نہیں کہ ”رجل من القوم“ نے کوئی سوال کیا یا نہیں۔ اس کا مطلب یہ ہوا کہ سعید بن ابی عروبہ کو قتادہ نے اس بات سے آگاہ کر دیا تھا کہ حضرت انس بن مالک سے صرف اتنی بات مروی ہے۔ چنانچہ انہوں نے اسی حصہ کو بیان کیا اور پھر اس روایت میں یہ بات بھی آگئی کہ سورہ فتح کی یہ پانچوں آیات ایک ساتھ نازل ہوئیں اس لئے کہ فوزاً عظیماً پانچویں آیت کا آخری حصہ ہے۔ جب یہ بات طے ہوگئی تو اس سے ”رجل من القوم“ کے سوال کی نفی ہوگئی۔ کیونکہ لیدخل المؤمنین و المؤمنات تو ان میں شامل ہے۔

مگر امام مسلم سعید بن ابی عروبہ کی روایت کی تائید میں تین روایتیں مزید لے کر آئے ہیں جس میں سلیمان تیمی، ہمام بن یحییٰ اور شیبان نے قتادہ سے روایت کی ہے جسے امام مسلم نے:

عن قتاده عن انس نحو حدیث ابن ابی عروبہ۔

کے کلمات سے بیان کیا ہے۔ گویا ان تینوں نے بھی ابن ابی عروبہ کی حدیث کی تائید کی ہے۔ اور ابن ابی عروبہ نے قتادہ سے جو کچھ بیان کیا ہے وہ یہی ہے کہ سورہ فتح کی ابتدائی پانچ آیات کا زمانہ نزول اور مقام نزول بتایا ہے اور یہ بات بتائی ہے کہ یہ پانچ آیات ایک ساتھ نازل ہوئیں۔ جس سے ”رَجَلٌ مِّنَ الْقَوْمِ“ کی طرف سے کسی بھی سوال کی نفی ہوگئی۔

امام مسلم نے قتادہ کی ان چار روایات سے یہ بات ثابت کر دی ہے کہ ان آیات کے نزول کے وقت حضور علیہ الصلوٰۃ والسلام سے کوئی سوال نہیں ہوا تھا۔

اس سے پہلے متن ترمذی، مسند احمد اور سنن کبریٰ میں معمر، ہمام اور شیبان سے جو روایات ذکر کی گئی تھیں ان میں قتادہ کی روایات میں یہ بات تھی کہ اس میں ”رجل من القوم“ کی طرف سے سوال کا ذکر تھا اور اب سعید بن ابی عروبہ، سلیمان تیمی، ہمام اور شیبان سے قتادہ سے روایت کردہ حضرت انس کی حدیث میں اس سوال کا ذکر نہیں ہے۔ لیکن اس میں

دور اوی ہام اور شیبان دونوں جانب ہیں جس سے یہ معلوم ہوتا ہے کہ وہ پہلے ”قتادہ عن انس“ میں سوال کا ذکر کرتے تھے اور قتادہ کی طرف سے تفصیل آ جانے کے بعد انہوں نے سوال کا ذکر ترک کر دیا۔

یعنی اگر قتادہ سے چار راویوں نے سوال کا ذکر کیا ہے تو چار راویوں نے سوال کا ذکر نہیں کیا ہے۔ اگر وہ چار قتادہ کے شاگرد ہیں تو یہ چار بھی قتادہ ہی کے شاگرد ہیں۔ سوال کا ذکر نہ کرنا اس بات کی دلیل ہے کہ قتادہ نے ان سے کہا ہوگا کہ یہ حضرت انس سے مروی نہیں ہے، لیکن ابھی یہ بات تشنہ ہے ہم اس کی مزید وضاحت کرنا چاہتے ہیں تاہم روایت میں صحابہ کی طرف سے سوال کے عدم ذکر سے اس بات کی تائید ہوتی ہے کہ سعید بن ابی عروبہ کی وہ روایت جسے امام مسلم نے ذکر فرمایا ہے کہ اس میں سورہ فتح کی ان پانچ آیات کے ایک ساتھ نازل ہونے کا ذکر ہے تو جب یہ ایک ساتھ نازل ہوئیں تو سوال کی نفی ہو گئی۔ اور پھر امام بخاری نے حضرت عمر رضی اللہ عنہ سے روایت کی ہے جو یہ ہے:

وجنت رسول الله صلى الله عليه وسلم فسلمت عليه فقال

لقد نزلت على الليلة سورة لهي احب الى مما طلعت

الشمس، ثم قرأ انا فتحنا لك فتحاً مبيناً۔ (۱)

اس حدیث میں ”سورۃ“ کا کلمہ موجود ہے جو اس بات پر دلالت کر رہا ہے کہ سورہ فتح مکمل طور پر ایک ہی دفعہ نازل ہوئی ہے۔ اور ایسا نہیں ہے کہ اس کا پچھرا حصہ ایک وقت میں نازل ہوا ہو، اور دوسرا حصہ دوسرے وقت میں نازل ہوا ہو۔ پھر اس میں ”قرأ انا فتحنا لك فتحاً مبيناً“ اس میں جزء بول کر کل مراد لیا گیا ہے اور ایسا ہوتا رہتا ہے۔ امام بخاری کی یہ روایت بھی سوال کی نفی کر رہی ہے، اس سے سعید بن ابی عروبہ کی روایت کی تائید ہو رہی ہے۔

امام بخاری نے دوسرے مقام میں حدیبیہ کے سلسلہ میں یہ روایت بھی لائے ہیں کہ جس میں حضرت ابو بکر صدیق رضی اللہ عنہ، حضرت عمر بن الخطاب رضی اللہ عنہ کو نصیحت فرماتے ہیں۔

یا ابن الخطاب انه رسول الله صلى الله عليه وسلم ولن

يضيعه الله ابدأ فنزلت سورة الفتح۔ (۱)

اس روایت میں ”فنزلت سورة الفتح“ کی عبارت یہ اعلان کر رہی ہے کہ سورہ فتح پوری کی پوری ایک دفعہ نازل ہوئی ہے۔ کیونکہ یہ واقعہ مقام حدیبیہ کا ہے۔ امام محمد بن عیسیٰ ترمذی لکھتے ہیں:

فقال يا ابن الخطاب لقد انزل علي هذه الليلة سورة ما احب

ان لي منها ما طلعت عليه الشمس انا فتحنا لك فتحا

مبينا (۲)

حضرت اسلم نے یہ روایت حضرت عمر رضی اللہ عنہ سے بیان کی ہے جس میں ”سورة“ کا کلمہ موجود ہے، جو اس چیز پر دلالت کرتا ہے کہ یہ سورة مکمل طور پر ایک ہی دفعہ نازل ہوئی ہے۔ بخاری اور ترمذی کی ان روایات سے امام مسلم نے سعید بن ابی عروبہ کے حوالے سے جو کچھ بیان کیا ہے اس کی بھرپور تائید ہو رہی ہے۔ نہ صرف پانچ آیات بلکہ مکمل سورة کا ایک ہی دفعہ نزول کا اثبات ہو رہا ہے۔ حضرت امام مالک قدس سرہ حضور علیہ الصلوٰۃ والسلام کی حدیث لکھتے ہیں:

فقال لقد انزلت علي هذه الليلة سورة لهي احب الي مما

طلعت عليه الشمس ثم قرأ انا فتحنا لك فتحا مبينا۔ (۳)

اس حدیث میں بھی ”سورة“ کا کلمہ موجود ہے جس سے یہ بات ثابت ہو رہی ہے کہ امام مالک کے نزدیک بھی سورہ فتح پوری کی پوری ایک ہی دفعہ نازل ہوئی۔

ان دونوں روایات میں ”قال“ کا فاعل حضور علیہ الصلوٰۃ والسلام کی ذات گرامی

ہے یعنی ”قال رسول الله صلى الله عليه وسلم“ کی صراحت ہے۔ اور اس کا ثبوت ہے

کہ حضور نے فرمایا ہے کہ ”سورة فتح“ نازل ہوئی ہے یعنی پوری سورة ایک دفعہ نازل ہوئی ہے،

۱۔ صحیح بخاری، ج ۲، ص ۷۱۔ ۲۔ سنن ترمذی، ج ۲، ص ۴۰۱۔

۳۔ مؤطا امام مالک، ص ۱۹۰۔

اس کے برعکس جن روایات میں ”قال رجل من القوم“ یا ”فقالوا هنيئا مرينا“ میں وہ صحابہ کرام کا قول ہے جو سورہ فتح کی یکبارگی نزول کے خلاف ہے اور جو لوگ اس قول پر اپنی عمارت کی بنیاد کھڑی کر رہے ہیں وہ کمزور بنیاد پر کھڑے ہیں۔

حضرت ابو عبد اللہ حاکم نیشاپوری لکھتے ہیں:

انزلت سورة الفتح بين مكة والمدينه في شان الحديدية من

اولها الى آخرها۔ (۱)

مسور بن مخرمہ کی اس روایت میں ”سورة الفتح“ کا ذکر ہے اور پھر ”من اولها الى آخرها“ سے یہ چیز اور نکھر کر سامنے آگئی کہ ”سورہ فتح“ مکمل طور پر ایک ہی دفعہ نازل ہوئی ہے اور حضرت ابو یعلیٰ موصلی لکھتے ہیں کہ حضرت عمر رضی اللہ عنہ کی روایت میں ہے کہ حضور علیہ الصلوٰۃ والسلام نے فرمایا:

نزلت على الليلة سورة هي احب الى مما طلعت عليه

الشمس ثم قرأ انا فتحنا لك فتحا مبينا ليغفر لك الله ما

تقدم من ذنبك وما تاخر۔ (۲)

اس حدیث میں بھی ”سورة“ کا کلمہ ہے جو اس بات پر دلالت کرتا ہے کہ سورہ فتح مکمل ایک ہی دفعہ نازل ہوئی ہے اور امام ابو بکر بیہقی لکھتے ہیں کہ حضرت عمر رضی اللہ عنہ نے فرمایا:

قال رسول الله صلى الله عليه وسلم لقد انزلت على الليلة

سورة لهي احب الى مما طلعت عليه الشمس ثم قرأ انا

فتحنا لك فتحا مبينا ليغفر لك الله ما تقدم من ذنبك وما

تاخر۔ (۳)

اس حدیث میں بھی ”سورة“ کا کلمہ موجود ہے جس سے یہ چیز ظاہر ہوتی ہے کہ سورہ فتح ایک ہی دفعہ مکمل طور پر نازل ہوئی ہے۔ ایسا نہیں ہوا کہ اس کا بعض حصہ ایک دفعہ نازل ہوا ہو اور بعض حصہ کسی دوسرے موقع پر نازل ہوا ہو۔

۱۔ المستدرک علی الصحیحین، ج ۲، ص ۴۵۹۔

۲۔ مسند ابو یعلیٰ، ج ۱، ص ۱۰۵۔

۳۔ شعب الایمان، ج ۲، ص ۴۸۷۔

ان روایات سے امام مسلم قشیری کے اس مؤقف کی تائید ہو رہی ہے جس میں انہوں نے سعید بن ابی عروبہ سے پانچ آیات کے ایک ہی دفعہ نزول کی بات کی ہے۔ کیونکہ دونوں صورتوں میں اس بات کی نشی ہوتی ہے کہ اس موقع پر حضرات صحابہ کرام کی طرف سے کوئی سوال اٹھایا گیا تھا۔ کیونکہ ہمارا مقصود یہ ہے کہ ایسا کوئی سوال نہیں ہوا تھا اور سوال نہ ہونے کا اثبات سورہ فتح کی پانچ آیات کے بیک وقت نزول سے بھی ہو رہا ہے اور تمام سورہ فتح کے یک بارگی نزول سے بھی ہو رہا ہے۔

بحر العلوم حضرت مولانا عبدالعلی فرنگی محلی سورہ فتح کی آیۃ والذین امنوا اشداء علی الکفار کی تفسیر میں لکھتے ہیں۔

فان الآیہ بل السورۃ نزلت فی صلح الحدیبیۃ۔ (۱)

نہ صرف یہ آیۃ کریمہ بلکہ سورہ فتح یعنی پوری سورہ فتح حدیبیہ کے موقع پر نازل ہوئی۔ حضرت فرنگی محلی قدس سرہ نے ”بل“ سے اس حقیقت ثابتہ کو مہر نیم روز کی طرح ظاہر کر دیا کہ سورہ فتح مکمل طور پر ایک ہی دفعہ نازل ہوئی ہے۔ اور جب یہ بات طے ہوگئی تو یہ بات بھی طے ہوگئی کہ اس موقع پر کسی سوال کا ذکر نہیں ہوا تو حضرات صحابہ کرام کے سوال کے ذکر سے ان پانچ چیزوں کی جو تخصیص حضور علیہ الصلوٰۃ والسلام کی ذات گرامی سے کی جاتی ہے وہ صحیح نہیں ہے۔ اس کے خلاف احادیث موجود ہیں اور ”قال رسول اللہ صلی اللہ علیہ وسلم“ اور ”نزلت علی“ کے کلمات سے سورہ فتح کا نزول ”دفعۃ“ ثابت ہے۔ اور سوال کا ثبوت ”قال اصحابہ“ سے دیا جاتا ہے، جو کمزور نقطہ ہے۔ یعنی ”قول رسول“ یہ ہے کہ سورہ فتح مکمل ایک ہی دفعہ نازل ہوئی اور مولانا سعیدی اپنا نوشتہ ایک دفعہ پھر پڑھ لیں کہ:

”کسی شخص کے قول کی وہ حیثیت نہیں جو حدیث رسول کی ہے۔“ (۲)

تو ”حدیث رسول“ یہی ہے کہ سورہ فتح ایک ہی دفعہ نازل ہوئی جس کے تسلیم کرنے سے سورہ فتح کی ”تقسیم نزولی“ کی بحث بھی ختم ہو جاتی ہے اور ”قال اصحابہ“ سے سوال بھی ختم ہو جاتا ہے۔

۱۔ فواتح الرحموت شرح مسلم الثبوت، ج ۲، ص ۱۹۵۔

۲۔ ماہنامہ النعیم کراچی، (مارچ ۲۰۰۲ء، ص ۴۳)۔

## حدیث قتادہ پر تیسری بحث

”حدیث قتادہ“ کو ان سے معمر، ہمام، شیبان اور حکم نے روایت کیا ہے، جنہوں نے حدیث کے دونوں حصوں کو حضرت انس بن مالک سے روایت کیا ہے اور پھر ”حدیث قتادہ“ کو ان سے سعید بن ابی عروبہ، ابو معتمر سلیمان تیمی، ہمام اور شیبان نے روایت کیا اور انہوں نے صحابہ کرام کے حزن و ملال کا ذکر کیا مگر حدیث کے صرف پہلے حصہ کو حضرت انس بن مالک سے روایت کیا ہے۔ اور دوسرے حصہ کا ذکر ہی نہیں کیا جس سے یہ نتیجہ اخذ کیا جا سکتا ہے کہ قتادہ کے ان تلامذہ کے علم میں یہ بات آگئی تھی کہ ”حدیث قتادہ“ میں دوسرا حصہ حضرت انس بن مالک سے مروی نہیں ہے۔ ان میں ہمام، شیبان دونوں جانب ہیں جس سے یہ ظاہر ہوتا ہے کہ پہلے ان کے علم میں یہی بات تھی کہ یہ پوری روایت حضرت انس بن مالک سے مروی ہے مگر قتادہ کی وضاحت کے بعد کہ اس کا آخری حصہ حضرت انس بن مالک سے مروی نہیں ہے انہوں نے آخری حصہ کا انتساب حضرت انس بن مالک کی طرف ترک کر دیا اور صرف پہلا حصہ حضرت انس بن مالک سے روایت کیا۔

اب سوال یہ پیدا ہوتا ہے کہ اگر ”حدیث قتادہ“ کا آخری حصہ حضرت انس بن مالک سے مروی نہیں ہے تو پھر قتادہ سے اس حصہ کو کس نے ذکر کیا۔ چنانچہ اس اجمال کی تفصیل کرتے ہوئے اور اس اشکال کو رفع کرتے ہوئے امام بخاری اپنی صحیح میں لکھتے ہیں:

حدثني احمد بن اسحق قال حدثنا عثمان بن عمر قال  
 اخبرنا شعبه عن قتاده عن انس بن مالك انا فتحنا لك  
 فتحا مبينا، قال الحديبيه، قال اصحابه هنيئا مريئا فمالنا.  
 فانزل الله ليدخل المؤمنين والمؤمنات جنات. قال شعبه  
 فقدمت الكوفة فحدثت بهذا كله عن قتاده ثم رجعت  
 فذكرت له، فقال اما انا فتحنا لك فعن انس واما هنيئا مريئا  
 فعن عكرمه. (۱)

قتادہ انس بن مالک سے روایت کرتے ہیں کہ انا فتحنا لک فتحا مبینا سے مراد حدیبیہ ہے۔ تو حضور علیہ الصلوٰۃ والسلام کے اصحاب نے کہا بشارت و خوش خبری ہے۔ مگر ہمارا کیا ہوگا یا ہمیں کیا ملے گا؟ تو اللہ تعالیٰ نے لیدخل المؤمنین و المؤمنات نازل فرمائی۔

شعبہ کہتے ہیں کہ میں کوفہ گیا تو اس پوری عبارت کو میں نے قتادہ سے بیان کیا۔ پھر وہاں سے واپس لوٹا تو میں نے قتادہ سے اس کا ذکر کیا۔ تو اس پر قتادہ نے کہا کہ انا فتحنا لک فتحا مبینا تو حضرت انس سے مروی ہے اور اس کا دوسرا حصہ جس میں ہنیثا مریثا ہے یہ عکرمہ سے مروی ہے۔

یعنی امام بخاری نے پہلے اس پوری روایت کو ”قتادہ عن انس“ سے بیان کیا۔ مگر شعبہ کے بیان کے بعد قتادہ نے اس کی تفصیل بیان کی ہے کہ یہ پوری روایت ”قتادہ عن انس“ نہیں ہے بلکہ اس کا آخری حصہ ”قتادہ عن عکرمہ“ ہے۔ اب اس روایت کو دو حصوں میں تقسیم کیا جائے گا۔ اس کا پہلا حصہ ”عن قتادہ عن انس“ سے شروع ہوتا ہے اور ”جنات“ پر اس کا اختتام ہے۔ دوسرا حصہ کا آغاز ”قال شعبہ“ سے ہوتا ہے اور اس کا اختتام ”فعن عکرمہ“ پر ہوتا ہے۔ اس کے پہلے حصے میں اجمال ہے اور دوسرے حصے میں تفصیل ہے۔ اب تفصیل، اجمال پر غالب ہوگی۔ اس لئے کہ پہلے حصے سے یہ معلوم ہوتا ہے ”قال اصحابہ“ کے راوی بھی حضرت انس بن مالک ہیں دوسرے حصے میں تفصیل ہے اس سے معلوم ہوا کہ ”قال اصحابہ“ کے راوی عکرمہ ہیں۔ بخاری کی اس روایت کے دوسرے حصے سے عکرمہ کو غائب و غیر حاضر نہیں کہا جا سکتا۔ اور یہ بات حقیقت ثابتہ کی طرح ہے کہ اس کے دوسرے حصے کے راوی عکرمہ ہیں اور یہ حصہ ”عن قتادہ عن عکرمہ“ ہے۔

امام بخاری نے کتاب المغازی میں اس حدیث کی تفصیل بیان کی اور اپنا موقف واضح کیا اور اس کے بعد کتاب التفسیر میں اس حدیث کو شعبہ سے اس طرح بیان کیا:

حدثنا محمد بن بشار قال حدثنا غندر قال حدثنا شعبہ

سمعت قتاده عن انس انا فتحنا لك فتحا مبينا قال

الحدیبیہ۔ (۱)

گویا امام بخاری نے اس حدیث کو اس طرح روایت کر کے اپنا موقف بتا دیا کہ میرے نزدیک ”قتادہ عن انس“ سے اتنا ہی مروی ہے۔ ”قال اصحابہ“ کا ذکر ترک کر دیا جو اس بات کی دلیل ہے کہ آخری حصہ حضرت انس رضی اللہ عنہ سے مروی نہیں ہے بلکہ عکرمہ سے مروی ہے۔

حضرت ابن حجر عسقلانی اس حقیقت کو تسلیم کرتے ہوئے لکھتے ہیں:

ان بعض الحدیث عن قتاده عن انس وبعضه عن عکرمہ  
وجمع فی الحدیث بین انس وعکرمہ وساقه مساقا  
واحدًا۔ (۲)

یعنی حدیث کا بعض حصہ ”عن قتادہ عن انس“ ہے اور بعض حصہ  
”عن عکرمہ“ ہے اور حدیث میں انہوں نے انس اور عکرمہ دونوں کو  
جمع کر کے ایک حدیث قرار دے دیا۔

حضرت عسقلانی قدس سرہ نے اس بات کو تسلیم کیا ہے کہ قتادہ کی اس روایت میں  
ایک حصہ حضرت انس سے مروی ہے اور ایک حصہ عکرمہ سے مروی ہے۔ اور پھر انہوں نے  
قتادہ پر اعتراض بھی کیا ہے کہ انہوں نے دو الگ الگ حدیثوں کو ایک کر دیا اور اسی چیز کو مدرج  
کہا جاتا ہے جس کا ذکر ہم آئندہ صفحات میں کریں گے۔ ہم سردست اتنی بات کہنا چاہتے ہیں  
کہ حضرت عسقلانی قدس سرہ نے اس روایت میں اس بات کو تسلیم کیا ہے کہ اس کا آخری  
حصہ عکرمہ سے مروی ہے اور حضرت بدرالدین عینی قدس سرہ لکھتے ہیں:

ان بعض الحدیث عند قتاده عن انس و بعضه عندہ عن

عکرمہ۔ (۳)

۱۔ صحیح البخاری، ج ۲، ص ۷۱۶۔

۲۔ فتح الباری، ج ۷، ص ۵۶۲۔

۳۔ عمدۃ القاری، ج ۱۲، ص ۱۹۳۔



یعنی قتادہ کے پاس اس حدیث کا بعض حضرت انس سے روایت کردہ ہے اور بعض عکرمہ سے روایت کردہ ہے۔

گویا حضرت عینی قدس سرہ بھی اس حقیقت کو قبول کر رہے ہیں کہ اس میں آخری حصہ عکرمہ سے مروی ہے۔

ان عبارات میں بخاری کے دو بزرگ شارح یہ بتانا چاہتے ہیں کہ یہ تمام روایت حضرت انس سے مروی نہیں ہے۔ قتادہ نے اسے اجمال کے ساتھ روایت کیا تھا اور پھر حضرت شعبہ کے سامنے جو تفصیل قتادہ نے بیان کی اسکے بعد یہ حقیقت طے ہو گئی کہ اس کا آخری حصہ شعبہ، قتادہ، عکرمہ۔

کے طریقہ سے مروی ہے۔ حضرت انس بن مالک کا اس سے اب کوئی تعلق نہیں رہا ہے۔ گویا امام بخاری نے شعبہ کے حوالے سے جس تفصیل کا ذکر کیا ہے اسے علماء حدیث کے قاعدہ کے مطابق ان بزرگ شارحان بخاری نے قبول کیا ہے۔ حضرت مولانا احمد علی سہارنپوری لکھتے ہیں:

”فذكرت له“ ای لقتاده فقال اما انا فتحنا یعنی تفسیرہ  
بالحدیبة فارویه عن انس واما قول الصحابة هنيئا مريئا  
فارویه عن عکرمہ۔ (۱)

یعنی شعبہ کہتے ہیں کہ میں نے قتادہ سے اس کا ذکر کیا تو انہوں نے اس کی تفصیل کی انا فتحنا کی تفسیر حدیبیہ سے جو کی جا رہی ہے یہ حضرت انس سے مروی ہے اور صحابہ کا قول ہنیئا مريئا یہ عکرمہ سے روایت کیا گیا ہے۔

یعنی مولانا احمد علی سہارنپوری بھی یہی بات سمجھا رہے ہیں کہ اس حدیث کا آخری حصہ عکرمہ سے مروی ہے۔ حضرت انس بن مالک سے مروی نہیں ہے۔

اب جو شخص اس ”حدیث قتادہ“ کو پورے کا پورا حضرت انس بن مالک سے مروی

قرار دے گا تو وہ علماء حدیث کے متعین کردہ طریقہ کار اور ان کے قواعد کی خلاف ورزی کرے گا۔ علم حدیث اور اصول حدیث کے بازار میں ایسے شخص کی کوئی اہمیت نہیں ہو سکتی۔ حقیقت سے اغماض برتنے سے حقیقت معدوم نہیں ہو جاتی بلکہ وہ اپنی جگہ پر قائم رہتے ہوئے حقیقت شناس کا انتظار کرتی ہے اور جوں ہی اسے موقع دستیاب ہوتا ہے بدلی کے چاند کی طرح بادلوں سے چمکتے ہوئے سامنے آ جاتی ہے۔

امام بخاری کے اس موقف کو بیان کرتے ہوئے حضرت ابو بکر بیہقی لکھتے ہیں:

حدثنا شعبه عن قتاده عن انس انا فتحنا لك فتحا مبينا قال  
فتح الحديدية فقال رجل هنيئا مريئا يا رسول الله هذا لك  
فمالنا؟ فانزل عز وجل ليدخل المؤمنون والمؤمنات جنات  
تجري من تحتها الانهر. قال شعبه فقدمت الكوفة فحدثتهم  
عن قتاده عن انس ثم قدمت البصرة فذكرت ذلك لقتاده  
فقال اما الاول فعن انس واما الثاني ليدخل المؤمنون  
والمؤمنات جنات تجري من تحت الانهر فعن عكرمه۔ (۱)

اس روایت میں خاص طور پر اس بات کا ذکر ہے کہ شعبہ نے کوفہ میں اسے ”عن قتاده عن انس“ کہہ کر بیان کیا۔ بصرہ واپسی پر قتادہ سے ملاقات کے وقت اس کا ذکر آیا تو انہوں نے وضاحت کی کہ روایت کا آخری حصہ حضرت انس بن مالک سے مروی نہیں ہے۔ عکرمہ سے مروی ہے۔ چنانچہ اس روایت میں اس موقف کو حضرت بیہقی نے قبول بھی کیا اور اسے روایت بھی کیا۔

قتادہ کی اس روایت کو بیہقی نے اپنی سنن کبریٰ میں بھی بیان کیا ہے، وہ ”شعبہ عن قتاده عن انس“ کہہ کر اسے روایت کرتے ہیں اور آخر میں لکھتے ہیں:

اما الاول فعن انس واما الثاني ليدخل المؤمنون والمؤمنات  
جنات تجري من تحتها الانهر فعن عكرمه۔ (۲)

یعنی اس روایت کا پہلا حصہ حضرت انس بن مالک سے مروی ہے اور اس کا دوسرا حصہ لیدخل المؤمنین والمؤمنات جنات، عکرمہ سے مروی ہے۔

حضرت بیہقی کی حضرت انس بن مالک سے کوئی عداوت نہیں ہے اور عکرمہ سے کوئی ایسی خلت نہیں ہے کہ ان کے حصہ سے ایک چیز توڑ کر وہ عکرمہ کو دے رہے ہیں بلکہ وہ حقیقی صورت حال بیان کر رہے ہیں کہ اصل میں یہ چیز اس طرح ہے یعنی اس کا آخری حصہ حضرت انس بن مالک سے نہیں ”عکرمہ“ سے مروی ہے۔

قتادہ کی اس توضیح کے بعد شعبہ نے روایت کے اس حصہ کو حضرت انس بن مالک سے بیان کرنے کو ترک کر دیا اور وہ اسے ”عکرمہ“ سے روایت کرتے تھے۔ اور بین الناس یہ بات مشہور ہو گئی اور علماء حدیث نے اسے اس طرح قبول کر لیا چنانچہ امام محمد بن جریر طبری لکھتے ہیں:

حدثنا شعبه عن قتاده عن عكرمه قال لما نزلت هذه الآية انا فتحنا لك فتحا مبينا ليغفر لك الله ما تقدم من ذنبك وما تاخر ويتم نعمته عليك ويهديك صراطا مستقيما، قالوا هنيئا مريئا لك يا رسول الله فمالنا؟ فنزلت ليدخل المؤمنون والمؤمنات جنات تجري من تحتها الانهر خالدون فيها ويكفر عنهم سيئاتهم۔ (۱)

امام بخاری نے جو تفصیل بیان کی ہے اس کے مطابق ”شعبہ عن قتادہ عن انس“ کی صورت میں شعبہ نے اسے روایت کیا اور امام محمد بن جریر طبری نے اسے قبول کیا اور پھر اسی طرح اسے روایت بھی کیا اور یہ اس روایت کا آخری حصہ ہے جو ”معمر عن قتادہ عن انس“ کے ذریعہ ترمذی میں مروی ہے اور پھر ہمام شیبان اور حکم نے ایک روایت سے اسے ”قتادہ“ کے ذریعہ حضرت انس بن مالک سے بیان کیا تھا۔ اب اسی حصہ کو شعبہ نے ”عن

۱۔ تفسیر جامع البیان، ج ۱۳، ص ۷۰۔

قتادہ عن عکرمہ“ کے ذریعہ روایت کیا ہے اور شعبہ نے بھی قبول کیا اور امام طبری نے بھی اسے قبول کیا ہے۔ چنانچہ امام ابو یعلیٰ موصلی لکھتے ہیں:

شعبہ عن قتادہ عن عکرمہ قال انزلت هذه الآية انا فتحنا لك فتحا مبينا ليغفر لك الله ما تقدم من ذنبك وما تأخر قال اصحاب رسول الله صلى الله عليه وسلم هنيئا مرينا لك يا رسول الله فمالنا؟ قال فنزلت هذه الآية ليدخل المؤمنون والمؤمنات جنات تجري من تحتها الانهر، قال شعبه وكان قتاده يذكر هذه الحديث في قصصه عن انس قال نزلت هذه الآية لما رجع رسول الله صلى الله عليه وسلم من الحديبية انا فتحنا لك فتحا مبينا ليغفر لك الله قال ثم يقول قال اصحاب رسول الله صلى الله عليه وسلم هنيئا لك يا رسول الله هذا الحديث قال فظننت انه كله عن انس قال فاتيت الكوفة فحدثت به عن قتاده من انس ثم رجعت فلقيت قتاده بواسط فاذا هو يقول اوله عن انس و آخره عن عكرمه قال فاتيتهم بالكوفة فاخبرتهم بذلك۔ (۱)

اس حدیث کو امام ابو یعلیٰ موصلی نے ”شعبہ عن قتادہ عن عکرمہ“ سے روایت کیا ہے اور اس میں اس چیز کا ذکر کیا کہ شعبہ فرماتے ہیں کہ قتادہ اس حدیث کو حضرت انس سے بیان کرتے تھے۔ میں نے بھی یہی سمجھا کہ یہ تمام روایت حضرت انس ہی سے مروی ہے اور میں نے کوفہ میں اسی طرح بیان کیا پھر میں وہاں سے واپس لوٹا تو ”واسط“ میں قتادہ سے ملاقات ہوئی تو میں نے ان سے ذکر کیا تو انہوں نے کہا کہ اس حدیث کا اول حصہ حضرت انس سے مروی ہے اور اس کا آخری حصہ عکرمہ سے مروی ہے تو میں پھر ”کوفہ“ گیا تو وہاں جا

کر میں نے پھر اس کی وضاحت کی۔ حضرت شعبہ نے فرمایا:

فاتیتهم بالكوفة فاخبرتهم بذلك۔

میں نے کوفہ جا کر اس بات کی وضاحت کی یعنی دوبارہ وہاں جا کر میں نے ان لوگوں کو اطلاع کی کہ اس کا پہلا حصہ حضرت انس سے اور اس کا آخری حصہ عکرمہ سے مروی ہے اور اب وہ اس روایت کو ”قتادہ عن عکرمہ“ سے بیان کر رہے ہیں۔

اب ہم اس بحث کے اختتام سے پہلے حضرت امام احمد بن حنبل کا مؤقف آپ کے سامنے رکھنا چاہتے ہیں تاکہ فیصلہ کرنے میں آسانی ہو۔

شعبه عن قتاده عن عكرمه انه قال لما نزلت هذه الآية انا فتحنا لك فتحا مبينا ليغفر لك الله ما تقدم من ذنبك وما تأخر ثم يقول قال اصحاب رسول الله صلى الله عليه وسلم هنيئا مريئا لك يا رسول الله فمالنا فنزلت هذه الآية ليدخل المؤمنون والمؤمنات جنات تجري من تحتها الانهر خالدين فيها ويكفر عنهم سيئاتهم وقال شعبه كان قتاده يذكر هذا الحديث في قصصه عن انس بن مالك قال نزلت هذه الآية لما رجع رسول الله صلى الله عليه وسلم من الحديبية انا فتحنا لك فتحا مبينا ليغفر لك الله ما تقدم من ذنبك وما تأخر ثم يقول قال اصحاب رسول الله صلى الله عليه وسلم هنيئا لك هذا الحديث قال فظننت انه كله عن انس فاتيت الكوفة فحدثت عن قتاده عن انس ثم رجعت فلقيت قتاده بواسط فاذا هو يقول اوله عن انس و آخره عن عكرمه قال فاتيتهم بالكوفة فاخبرتهم بذلك۔ (۱)

حضرت امام احمد حنبل نے اس روایت کو ”شعبہ عن قتادہ عن

عکرمہ“ کہہ کر روایت کیا ہے جس کا مطلب یہ ہے کہ ان کے ہاں اس کا اس طرح ہونا طے ہے اور پھر انہوں نے اس بات کی وضاحت کی کہ قتادہ نے جو یہ کہا ہے کہ ”اولہ عن انس و آخرہ عن عکرمہ“ کہ یہ بھی طے ہے اور پھر حضرت شعبہ کی کمال احتیاط اور دین داری کہ وہ ”واسط“ سے دوبارہ کوفہ پہنچے کہ وہ جن کے سامنے اس روایت کو پورے کا پورا حضرت انس سے بیان کر کے آئے تھے دوبارہ جا کر ان کے سامنے یہ وضاحت کریں کہ اس کا اول حضرت انس سے مروی ہے اور اس کا آخر ”عکرمہ“ سے مروی ہے۔

امام احمد بن حنبل نے اس حقیقت کو تسلیم کر لیا کہ حدیث قتادہ کا اول حصہ حضرت انس بن مالک رضی اللہ عنہ سے مروی ہے اور اس کا آخری حصہ ”عکرمہ“ سے مروی ہے۔ اور امام حنبل کے علاوہ امام بخاری، امام بیہقی، امام محمد بن جریر طبری، امام ابو یعلیٰ موصلی نے بھی اس حقیقت کو تسلیم کیا اور امام ابن حجر عسقلانی اور امام بدرالدین عینی نے بھی نہ صرف اس حقیقت کو تسلیم کیا بلکہ اس موقف کو آگے بڑھایا۔ حضرت خطیب بغدادی بھی لکھتے ہیں:

قصة نزول اول هذه السورة حسب ثم قتاده عن انس واما  
قصة نزول قوله تعالى ليدخل المؤمنین والمؤمنات جنات  
تجرى الى آخر الآيه فهى ثم قتاده عن عکرمه لاعن  
انس۔ (۱)

حضرت خطیب بغدادی نے اس بات کی وضاحت کر دی ہے کہ اس روایت کا دوسرا حصہ ”قتادہ عن عکرمہ“ ہے اور پھر ”لاعن انس“ کہہ کر اس موقف کو مزید مضبوط کر دیا ہے کہ اس روایت کا دوسرا حصہ حضرت انس سے مروی نہیں ہے۔

مجھے یقین ہے کہ ہم اس بات کی وضاحت میں کامیاب ہو گئے ہیں کہ اس روایت کا آخری حصہ عکرمہ سے مروی ہے اور امید ہے کہ قارئین کو بھی شرح صدر ہو گیا ہوگا۔

## حدیث قتادہ پر بحث کا خلاصہ

ہم نے ابتداء میں حدیث قتادہ کا تعارف پیش کیا اور اس کے بعد اس چیز کو بیان کیا کہ قتادہ کے تلامذہ میں سے چار معمر، ہمام، شیبان اور حکم نے اس حدیث کو قتادہ سے روایت کیا اور اس حدیث کے دونوں حصوں کو حضرت انس بن مالک سے مروی قرار دیا۔

پھر قتادہ کے دوسرے تلامذہ سعید بن ابی عروبہ اور سلیمان تمیمی نے اس حدیث کے اول حصہ کو حضرت انس بن مالک سے مروی قرار دیا اور ہمام و شیبان نے بھی ابن ابی عروبہ کی تائید کی۔ چونکہ یہ روایت امام مسلم نے اپنی صحیح میں ذکر کی ہے، گویا اس روایت کو ان کی تائید و حمایت بھی حاصل ہے۔ اور سعید بن ابی عروبہ کی یہ روایت سورہ فتح کی نزول کی تقسیم کی سوال کی حد تک خاموش نفی کرتی ہے۔ چنانچہ ہم نے صحیح بخاری، سنن ترمذی، مستدرک، مسند ابی یعلیٰ، شعب الایمان وغیرہ کتابوں سے کئی احادیث اس کی تائید میں پیش کیں ہیں جو سورہ فتح کے نزول کی تقسیم کی صریحاً نفی کرتی ہیں اور اس بات کو مبرہن کیا کہ قتادہ نے اپنے تلامذہ پر روایت کی حقیقی صورتحال واضح کر دی تھی اس لئے انہوں نے ”حدیث قتادہ“ کا اول حصہ ہی حضرت انس بن مالک سے مروی قرار دیا۔

پھر قتادہ کے ایک عظیم الشان شاگرد حضرت شعبہ جنہیں امیر المؤمنین فی الحدیث بھی کہا جاتا ہے، نے اسے تفصیلی طور پر بیان کیا اور اس حدیث کے اول حصہ کو تو حضرت انس بن مالک رضی اللہ عنہ ہی سے روایت کیا مگر اس کے دوسرے حصہ کا راوی ”عکرمہ“ کو قرار دیا۔ چنانچہ اس ”حدیث قتادہ“ کی اس تفصیل کو امام بخاری، امام بیہقی نے بیان کیا اور امام احمد بن حنبل، امام ابویعلیٰ موصلی اور محمد بن جریر طبری نے اسے ”شعبہ عن قتادہ عن عکرمہ“ کے کلمات سے روایت کیا اور اس ”حدیث قتادہ“ کی اس حیثیت کو امام ابن حجر عسقلانی اور امام بدرالدین عینی نے تسلیم کیا۔

گویا اب طے شدہ موقف یہ ہے کہ یہ پوری حدیث حضرت انس بن مالک سے مروی نہیں ہے بلکہ اس کا پہلا حصہ حضرت انس بن مالک سے مروی ہے اور اس کا دوسرا حصہ

”عکرمہ“ سے مروی ہے۔

ہم نے علماء اصول حدیث کا ایک قاعدہ بیان کیا تھا کہ اگر کسی روایت کی سند یا متن میں کوئی خلل ہو تو دوسری روایات کی اسناد اور متون سے اس خلل کو دور کر دیا جاتا ہے جیسے امام زہری نے کہا کہ ”قال ابن عمر“ اس کے بعد ان سے جب سوال کیا گیا تو انہوں نے جواب دیا کہ درمیان کے راوی ”سالم“ ہیں اب ”زہری، سالم، ابن عمر“ کی سند سے پہلی سند کا سقم دور ہو گیا اور روایت منقطع سے متصل ہوگی۔ چنانچہ اسی طرح ”حدیث قتادہ“ میں یہ سقم تھا کہ یہ پوری حدیث ”عن قتادہ عن انس“ تھی۔ مگر حضرت شعبہ نے قتادہ سے جو تفصیل بیان کی اس سے اس کی کمزوری دور ہو گئی اور روایت کا آخری حصہ ”قتادہ عن عکرمہ“ سے مروی قرار پایا اور حق بحق وارد رسید کے مطابق بات مکمل ہو گئی۔

## حدیث قتادہ کی معاون روایت پر بحث

سورہ فتح کی ایک ساتھ نازل ہونے کی تائید ربیع بن انس کی اس روایت سے بھی ہوتی ہے جو حضرت انس بن مالک سے مروی ہے کہ:

عن الربيع عن انس قال ولما نزلت وما ادرى ما يفعل بي  
ولا بكم نزل بعدها ليغفر لك الله ما تقدم من ذنبك وما  
تاخر وقالوا يا رسول الله قد علمنا ما يفعل بك ما يفعل بنا؟  
فانزل الله وبشر المؤمنين بان لهم من الله فضلا كبيرا، قال  
والفضل الكبير الجنة۔ (۱)

”ربيع عن انس“ کی اس روایت میں یہ بتایا گیا ہے کہ وما ادرى  
الآية كانزل ليغفر لك الله الآية سے پہلے ہوا ہے۔ اور ليغفر لك  
الله الآية کے نزول کے بعد صحابہ کرام نے حضور علیہ الصلوٰۃ والسلام  
سے سوال کیا تو وبشر المؤمنين كانزل ہوا۔



اس روایت میں صحابہ کرام کی طرف سے سوال کا ذکر ہے لیکن جواب میں بشر المؤمنین کا ذکر ہے جو سورہ احزاب کی آیت ہے جو لیغفر لک اللہ سے پہلے نازل ہوئی ہے۔ اس سے یہ معلوم ہوا کہ اس روایت سے سورہ فتح کے نزول میں تقسیم نہیں ہے۔ گویا یہ روایت سورہ فتح کے نزول کی تقسیم کی نفی کر رہی ہے، تو اس سے سعید بن ابی عروبہ اور ان کے مؤیدین کے اس بنیادی نکتہ کی تائید ہے کہ سورہ فتح یا فوزاً عظیماً تک اقساط میں تقسیم ہو کر نازل نہیں ہوئی ایک ہی دفعہ نازل ہوئی ہے اور پھر یہ روایت ترمذی میں نہیں ہے۔

اس حدیث میں ”نزل بعدھا“ کا کلمہ یہ بتا رہا ہے کہ یہ نزول کی تقدیم و تاخیر کی بات ہو رہی ہے کہ سورہ احقاف کی آیات مکہ میں نازل ہوئیں اور لیغفر لک اللہ الآیہ کا نزول بعد میں ہوا۔ اور بشر المؤمنین الآیہ کا نزول اس کے بعد ہوا۔ لیکن یہ بات محل نظر ہے اس لئے کہ سورہ احزاب، سورہ فتح سے پہلے نازل ہوئی ہے۔

اس لئے اس روایت سے لیغفر لک اللہ الآیہ سے وما ادری ما یفعل بی ولا بکم کا نسخ ثابت نہیں ہو سکتا۔ دوسرا اس میں حضرات صحابہ کرام کی طرف سے سوال کا ذکر ہے مگر اس کے جواب میں لیدخل المؤمنین والمؤمنات الآیہ کا ذکر نہیں ہے بلکہ بشر المؤمنین الآیہ کا ذکر ہے، جو سورہ احزاب کی آیت ہے۔ اور سورہ احزاب سورہ فتح سے قبل نازل ہو چکی تھی۔ اس لئے اس روایت سے ”معمرو عن قتادہ عن انس“ یا ”عن عکرمہ“ پر استدلال لانا اور اس کی تائید کرنا درست نہیں ہو سکتا۔ اور امام ابن حجر نے ربیع بن انس کے بارے میں لکھا ہے۔

لہ اوہام رمی بالتشیع۔ (۱)

اس لئے اس روایت سے تائید لینا دانش مندی کے تقاضوں کے خلاف ہے۔

## حدیث قتادہ کے رواۃ پر بحث

”حدیث قتادہ“ کو قتادہ سے جن لوگوں نے روایت کیا ہے ان میں ہمام، معمر،

سلیمان تیمی، شیبان، سعید بن ابی عروبہ اور حکم بن عبد الملک ہیں۔ ان میں سے اکثر پر علماء اصول حدیث نے جرح کی ہے۔ اور اگر ان میں سے کوئی ثقہ بھی ہے تو اس کی ثقاہت مناسب درجہ سے آگے نہیں ہے۔ لیکن حضرت شعبہ بن حجاج وہ بلند پایہ علمی شخصیت ہیں جو امیر المؤمنین فی الحدیث کے مرتبہ پر فائز ہیں اور علماء اصول حدیث ان کے اس منصب کا ذکر کرتے ہیں۔

اس جہت سے دیکھا جائے کہ قتادہ کے ان تلامذہ میں سے سب سے بلند مقام کے مالک حضرت شعبہ ہیں یعنی وہ ثقاہت کے مگانا علیاً کے مرتبہ پر ہیں، اسی لئے انہیں امیر المؤمنین فی الحدیث کے لقب سے یاد کیا جاتا ہے۔ ہم اس بنیاد پر یہ بات کہتے ہیں کہ قتادہ سے اس حدیث کو روایت کرنے والے ان تمام تلامذہ میں سے فوقیت اور برتری حضرت شعبہ کی ہے اور اسی حساب سے ان کی روایت کو بھی برتری حاصل ہوگی۔ اور پھر حضرت شعبہ کی اس روایت کو امام بخاری نے قبول کیا اور اپنی صحیح میں جگہ دی اور بخاری بھی امیر المؤمنین فی الحدیث مشہور ہیں، لہذا ”حدیث قتادہ“ کے آخری حصہ کے راوی عکرمہ ہیں۔ یہ موقف دو امیر المؤمنین فی الحدیث حضرت شعبہ اور امام بخاری کا ہے۔ اور امام مسلم کی بھی خاموش تائید اسے حاصل ہے۔ چنانچہ ان دونوں کے مقابلہ میں دوسرے لوگ یا تو مجروح ہیں یا کم درجہ کے ثقہ ہیں۔ اس لئے اس روایت کا آخری حصہ ”قتادہ عن انس“ کے بجائے ”شعبہ عن قتادہ عن عکرمہ“ اپنی قوت و طاقت میں بہت زیادہ وزن دار ہے اور جس دلیل کا وزن زیادہ ہے وہی صحیح اور درست ہے۔

اگر ان پر جرح نہ ہو تو بھی کوئی حرج نہیں ہے۔ کیونکہ بحث اس میں ہے کہ قتادہ نے اسے کس سے روایت کیا ہے۔ اور اس میں کوئی شک نہیں کہ قتادہ اس پوری روایت کو حضرت انس بن مالک سے بیان کرتے تھے اور پھر انہوں نے اس کی تفصیل بیان کی۔ اس میں راویوں کا قصور نہیں ہے۔ اصل خلل ”قتادہ عن انس“ میں ہے۔ ”قتادہ عن انس“ سے بھی روایت کرتے ہیں اور ”قتادہ عن عکرمہ“ سے بھی روایت کرتے ہیں۔

## حدیث قتادہ کا معلل ہونا

حدیث معلل کی توضیح کرتے ہوئے حضرت عبدالعزیز پرہاری قدس سرہ لکھتے ہیں:

هو اسناد حدیث ظاہرہ الصحة او الحسن وفيه علة خفية

قادحة لا يعرفها الا اهل الذوق الصحيح والحدافة البالغة۔

یعنی معلل وہ حدیث ہوتی ہے۔ بظاہر جس کی اسناد سے صحت یا حسن کا حکم اس پر لگایا جاسکتا ہے لیکن اس میں پوشیدہ طور پر ایک ایسی علت ہوتی ہے جو اس حدیث کی صحت پر قدح کا حکم لگاتی ہے اور اسے حجت نہیں بننے دیتی اور اس فن کے ماہرین اس علت خفیہ کو سمجھتے ہیں کہ:

هذا المرفوع موقوف المدرج وهو الموصول مرسل او

منقطع۔ (۱)

یعنی یہ مرفوع روایت موقوف یا مدرج ہے اور یہ موصول روایت مرسل

یا منقطع ہے۔

یعنی اس فن میں ان کی حدائق و مہارت اور ذوق صحیح انہیں خبردار کرتا ہے اور وہ

اس علت سے آگاہ ہو جاتے ہیں۔ حضرت سید السند جرجانی قدس سرہ اس کی ایک مثال دیتے ہوئے لکھتے ہیں:

حدیث یَعْلَى عن الثوری عن عمرو بن دینار عن ابن عمر

البیان بالخیار اسنادہ متصل عن العدل الضابط وهو معلل

والمتن صحیح لان عمرو بن دینار وضع موضع اخیه

عبدالله بن دینار، هكذا رواه الاثمه الحفاظ الاثبات من

اصحاب الثوری فوهم یَعْلَى۔ (۲)

اس روایت کی اسناد متصل ہے اور اس کے باوجود معلل بھی ہے۔ اس

روایت میں عمرو بن دینار کو اس کے بھائی عبداللہ بن دینار کی جگہ پر

روایت کر دیا گیا ہے، مگر اس روایت کو سفیان ثوری سے اسی طرح روایت کیا گیا ہے لیکن ”یَعْلَى“ نے اسے محسوس کر لیا اور اسے روایت کیا۔

اسی طرح امام ترمذی نے حدیث قتادہ کو اس طرح روایت کیا۔

عن معمر عن قتادہ عن انس۔

جب کہ اصل میں اس روایت کا آخری حصہ ”عن معمر عن قتادہ عن عکرمہ“ ہے۔ چونکہ امام حنبل امام بخاری، امام ابو یعلیٰ اور خطیب بغدادی نے اس کی علت معلوم کر لی اور اسے بیان کر دیا۔ اگر عکرمہ کی روایت سے اسے دیکھا جائے تو یہ مرسل ہوتی ہے۔ اور مرسل کو موصول کرنا ”معلل“ کہلاتا ہے۔ اس لئے امام ترمذی کی روایت کردہ حدیث قتادہ ”معلل“ بھی ہے۔

## حدیث قتادہ کا مدلس ہونا

علماء اصول حدیث نے تدلیس کے بارے میں اپنے ہاں بحث کی ہے کسی نے اختصار سے کام لیا اور کسی نے تفصیل سے بات کی ہے۔ حضرت شیخ عبدالعزیز پرہاروی قدس سرہ لکھتے ہیں:

التدلیس اخفاء العیب۔ (۱)

تدلیس کا مقصد سند کے عیب کو چھپانا ہوتا ہے۔

اسی طرح سید السند جرجانی قدس سرہ لکھتے ہیں:

المدلس ما اخفی عینہ۔ (۲)

مدلس اس روایت کو کہتے ہیں جس سے اس کی ذات پوشیدہ ہو جائے۔

اور بعض نسخوں میں ”عینہ“ کے بجائے ”عیبہ“ ہے تو یہ زیادہ قرین بصواب ہے اس لئے تدلیس میں عیب کو چھپایا جاتا ہے۔ تدلیس میں کبھی کسی راوی کو اس کے ضعف کی وجہ سے یا صغیر السن

ہونے کی وجہ یا دوسری وجوہات سے مخفی رکھا جاتا ہے اور اسی طرح متن میں بھی تدلیس کی جاتی ہے اور دونوں کی متعدد صورتیں اور اقسام ہیں۔ حضرت پرہاروی قدس سرہ نے تدلیس کی بحث کے آخر میں لکھا ہے۔

التدلیس والغش والغرور والخداع والكذب تحشر يوم

تبلی السرائر فی نفاذ واحد۔ (۱)

یعنی تدلیس، غش، غرور، خداع اور کذب قیامت کے روز ایک ہی شمار کئے جائیں گے۔

اس لئے کہ ان سب کے معنی میں اشتراک ہے اور وہ دھوکہ اور فریب ہے۔ گویا روایت کی کمزوری دور کرنے کے لئے دلس و خداعت سے کام لیا جاتا ہے۔ یعنی اپنے سامعین اور قارئین سے فریب کیا جاتا ہے اور یہ جرم ہے۔

”حدیث قتادہ“ کے سب سے مرکزی راوی قتادہ بن دعامہ ہیں، حافظ ذہبی نے ان کے بارے میں لکھا ہے:

لکنہ مُدَلِّسٌ۔ (۲)

یعنی قتادہ بن دعامہ تدلیس کرتے ہیں۔

یعنی وہ اپنے شیخ کو ترک کر کے دوسرے سے روایت کر دیتے تھے اور یہ فریب ہے۔ حضرت صفی الدین احمد خزرجی قتادہ بن دعامہ کے بارے میں لکھتے ہیں:

مُدَلِّسٌ رَوَى عَنْ اَنَسٍ وَ ابْنِ الْمَسِيْبِ وَ ابْنِ سَيْرِيْنٍ۔ (۳)

یعنی قتادہ بن دعامہ تدلیس کرتے ہیں اور انس بن مالک، سعید بن

المسیب اور ابن سیرین سے روایت کرتے ہیں۔

مولانا عبدالحی فرنگی محلی مدلسین رواۃ کی فہرست میں لکھتے ہیں:

قتادہ التابعی المشہور۔ (۴)

۱۔ کوثر النبی، ص ۳۰۔ ۲۔ میزان الاعتدال، ج ۳، ص ۳۵۸۔

۳۔ خلاصہ تذهیب الکمال، ص ۲۶۸۔ ۴۔ ظفر الامانی، ص ۴۲۱۔

یعنی قتادہ بن دعامہ جو انس بن مالک اور عبداللہ سر جس سے ملاقات کی وجہ سے تابعین میں شمار ہوتے ہیں، تدلیس میں مشہور ہیں۔

امام سیوطی لکھتے ہیں:

قتادہ مُدَلِّسٌ وَشَعْبَهُ كَانَ يَذْمُ التَّدْلِيْسَ جَدًّا۔ (۱)

قتادہ تدلیس کرنے والے ہیں اور ان سے روایت کرنے والے حضرت شعبہ تدلیس کے عمل کی بہت زیادہ مذمت کرتے ہیں۔

حافظ صلاح الدین العلای لکھتے ہیں کہ حضرت شعبہ فرماتے ہیں:

كُنْتُ أَنْظُرَ إِلَى فَمِ قَتَادَةَ، فَإِذَا قَالَ حَدَّثَنَا كَتَبْتُ وَإِذَا قَالَ

حَدَّثَ لَمْ أَكْتُبُ۔ (۲)

میں قتادہ کے منہ کی طرف دیکھتا تھا اگر وہ کہتے ”حدثنا“ تو میں اس حدیث کو لکھ لیتا تھا اور اگر وہ صرف ”حدث“ کہتے تو میں نہیں لکھتا تھا یعنی اس میں تدلیس سمجھتا تھا۔

اسی طرح قتادہ کے بارے میں ابن ابی حاتم رازی لکھتے ہیں:

قتادہ بن دعامہ السدوسی البصری، صاحب انس بن

مالک رضی اللہ عنہ کان حافظ آلف، وهو مشہور

بالتدلیس، وصفه به النسائی وغیرہ۔ (۳)

قتادہ بن دعامہ سدوسی بصری حضرت انس بن مالک رضی اللہ عنہ سے

مصاحبت رکھتے تھے، ہزاروں احادیث کے حافظ تھے اور وہ تدلیس

کے عمل میں مشہور تھے۔ اور امام نسائی اور ان کے علاوہ دوسرے علماء

حدیث نے بھی ان کی اس عادت کا ذکر کیا ہے۔

امام ابن حجر عسقلانی لکھتے ہیں:

۲۔ جامع التحصیل، ص ۱۱۶۔

۱۔ الدیاج، ج ۲، ص ۱۱۷۔

۳۔ طبقات المدین، ص ۱۶۔

کان مُدَلِّسًا۔ (۱)

قتادہ مدلس یعنی تدلیس کرنے والے تھے۔

اور امام ابن حجر مزید لکھتے ہیں:

قال ابو داؤد حدث قتاده عن ثلاثين رجلا لم يسمع

منهم۔ (۲)

ابو داؤد نے کہا ہے کہ قتادہ نے تیس ایسے آدمیوں سے حدیث بیان کی

ہے جن سے ان کا سماع نہیں ہے۔

ان تمام اقوال سے یہ حقیقت اظہر من الشمس ہو کر سامنے آ گئی ہے کہ قتادہ بن

دعامہ تدلیس کرتے تھے اور امام ترمذی نے اپنی سنن میں جو روایت:

عن معمر عن قتاده عن انس۔

کے کلمات سے بیان کی ہے اس میں بھی قتادہ نے تدلیس کی ہے، کہ اس روایت کا آخری حصہ

عکرمہ سے مروی تھا اس کو چھوڑ کر حضرت انس بن مالک رضی اللہ عنہ سے روایت کر دی اور

یہی تدلیس ہے اور تدلیس عیب ہے۔ اس ساری بحث کا نتیجہ یہ برآمد ہوا کہ امام ترمذی کی اپنی

سنن میں روایت کردہ حدیث ”عن معمر عن قتاده عن انس“ مدلس ہے۔

## عننة المدلس کا حکم

لیکن ”حدیث قتادہ“ جو ترمذی میں مروی ہے اس میں چونکہ ”عن“ سے روایت

کی گئی ہے۔ ایسی حدیث کو ”عننہ“ کہتے ہیں۔ علماء اصول حدیث اس کے بارے میں

لکھتے ہیں:

انهم اتفقوا على رد ما عننة المدلس۔ (۳)

یعنی علماء حدیث اس بات پر اتفاق رکھتے ہیں کہ مدلس جس روایت کو ”عن“ سے روایت

۱۔ تہذیب التہذیب، ج ۸، ص ۳۱۸۔ ۲۔ تہذیب التہذیب، ج ۸، ص ۳۱۹۔

۳۔ ظفر الامانی، ص ۴۲۶۔

کرے گا اسے رد کر دیا جائے یعنی اسے قبول نہیں کیا جائے گا۔ اور مزید لکھتے ہیں:

فان كان اشهر بالتدليس لا يكون ما عنعن محكوماً

بالاتصال۔ (۱)

اگر وہ راوی تدلیس میں مشہور ہوگا تو اس کی ”عن“ سے روایت کردہ حدیث پر متصل ہونے کا حکم نہیں لگایا جائے گا۔ حضرت شیخ عبدالعزیز پرہاری لکھتے ہیں:

انها متصلة الامن المدلس وهو مذهب الجمهور۔ (۲)

یعنی ”عنعنه“ سے اتصال ثابت ہوتا ہے مگر مدلس کی ”عن“ سے روایت کردہ حدیث جمہور علماء حدیث کے نزدیک متصل نہیں ہوگی۔ اور مزید لکھتے ہیں:

عنعنة المدلس غير مقبولة اجماعاً۔ (۳)

یعنی مدلس کی ”عن“ سے روایت کردہ حدیث کے غیر مقبول ہونے پر

علماء حدیث کا اجماع ہے۔

تو امام ترمذی کی بیان کردہ حدیث قتادہ ”عن معمر عن قتاده عن انس“ میں ”عن“ سے روایت کی گئی ہے اور اسے ”عَنْعَنَهُ“ کہتے ہیں اور مدلس کا عَنْعَنَهُ غیر مقبول ہے۔ اور اس حدیث میں ”قتادہ“ مدلس ہیں اور چونکہ یہ روایت ”عن“ سے کی گئی ہے اس لئے ترمذی کی روایت کردہ ”حدیث قتادہ“ غیر مقبول ہے اور یہ متصل نہیں ہے اور حدیث صحیح ہونے کے لئے اتصال ضروری ہے وہ یہاں مفقود ہے۔ اگرچہ ”قتادہ“ دوسرے مدلسین سے قدر مختلف ہیں لیکن ابہام تو پھر بھی موجود ہے، تو جب تک ابہام قائم ہے اتصال بھی قائم نہیں ہوگا۔ لیکن یہ بات بے شبہ ہے کہ قتادہ بن دعامہ مدلس راوی ہیں۔

## حدیث قتادہ کا مدرج ہونا

حدیث مدرج اس روایت کو کہتے ہیں کہ جس کے متن میں غیر کا کلام اس طرح ملا

۱۔ ظفر الامانی، ص ۲۵۶۔

۲۔ کوثر النبی، ص ۶۳۔

۳۔ کوثر النبی، ص ۶۳۔



دیا جائے کہ یہ معلوم ہونے لگے کہ وہ ”کلام غیر“ حضور علیہ الصلوٰۃ والسلام کا کلام ہے اور اسی طرح دو مختلف اسناد سے مروی حدیث کی سند کو ایک کر دیا جائے اور دوسری سند کا نام و نشان مٹا دیا جائے۔ حضرت ابن الصلاح شہر زوری لکھتے ہیں:

ما ادرج فی حدیث رسول اللہ صلی اللہ علیہ وسلم من کلام بعض رواۃ بان یدکر الصحابی او من بعدہ عقبہ ما یرویہ من الحدیث کلاماً من عند نفسه فیروہ من بعدہ موصولاً بالحدیث غیر فاصل بینہما یدکر قائلہ فیلتبس الامر فیہ علی من لا یعلم حقیقۃ الحال ویتوہم ان الجمیع عن رسول اللہ صلی اللہ علیہ وسلم۔ (۱)

حضور علیہ الصلوٰۃ والسلام کی حدیث میں بعض رواۃ کے کلام کو کہ وہ صحابی نے ذکر کیا ہو یا اس کے بعد آنے والے راویوں میں سے جو اس حدیث کو روایت کر رہے ہیں، اپنی طرف سے کسی کلام کو اس حدیث میں اس طرح درج اور شامل کر دینا کہ وہ اس حدیث سے بالکل موصول ہو اور ان کے درمیان کوئی فاصلہ نہ ہو۔ قائل نے اس کا ذکر اس طرح کیا ہو، چنانچہ حقیقت کو نہ جاننے والے پر اس کا معاملہ ملتبس ہو جائے اور اسے یہ وہم ہو کہ یہ تمام حضور علیہ الصلوٰۃ والسلام کی طرف سے ہے۔

جس کی مثال ہم تشہد کے حوالے سے ذکر کر چکے ہیں کہ اس میں حضرت عبداللہ بن مسعود رضی اللہ عنہ کے کلام کو حضور علیہ الصلوٰۃ والسلام کے کلام سے ملا دیا گیا ہے۔ یہ بات مدرج فی الممتن کی ہے اور ایک مُدْرَج فی الاسناد ہوتی ہے۔ حضرت ابن الصلاح شہر زوری اس کے بارے میں لکھتے ہیں:

المدرج ان یکون متن الحدیث عنہ الراوی له باسناد الا

طرفاً منه فانه عنده باسناد ثانٍ. فيدرجه من رواه عنه علي  
الاسناد الاوّل و يحذف الاسناد الثاني و يروى جميعه  
بالاسناد الاوّل۔ (۱)

وہ مدرج جس کی صورت حال یہ ہو کہ راوی کے ہاں اس کی ایک اسناد  
ہو مگر اس کی طرف ایک دوسری اسناد سے مروی ہو، تو وہ اسے اسناد  
اوّل میں درج اور شامل کر دے۔ اور دوسری اسناد کو حذف کر دے اور  
اس تمام کو اسناد اول سے روایت کر دے۔

یعنی دوسری اسناد کو ترک کر دے اور دونوں کو پہلی اسناد کے تحت میں بیان کر دے۔ اس کی  
مثال دیتے ہوئے حضرت شہر زوری لکھتے ہیں:

مثاله حدیث ابن عینیہ و زائد بن قدامہ عن عاصم بن کلب  
عن ابیہ عن وائل بن حجر فی صفة صلوة رسول اللہ صلی  
اللہ علیہ وسلم، و فی آخره انه جاء فی الشتاء فراهم یرفعون  
ایدیہم من تحت الثیاب. و الصواب روایة من روی عن  
عاصم بن کلب بهذا الاسناد صفة الصلوة خاصة و فصل  
ذکر رفع الایدی عنہ، فرواه عن عاصم عن عبد الجبار بن  
وائل عن بعض اہله عن وائل بن حجر۔ (۲)

اس کی مثال یہ حدیث ہے جو ابن عینیہ اور زائد بن قدامہ نے عاصم  
بن کلب سے اور اس نے اپنے باپ کلب سے روایت کی ہے اور  
انہوں نے وائل بن حجر سے حضور علیہ الصلوٰۃ والسلام کی صلوٰۃ کے صفت  
کے عنوان کے تحت روایت کی ہے اور اس کے آخر میں یہ کلمات ہیں:

انه جاء فی الشتاء فراهم یرفعون ایدیہم من تحت الثیاب۔

اور صحیح بات یہ ہے کہ یہ روایت اس نے روایت کی ہے جس نے عاصم بن کلب سے اس اسناد

کے ساتھ خاص کر کے صفة الصلوة میں روایت کی ہے اور ”رفع الایدی“ کا ذکر فصل یعنی جدا کر کے کیا ہے۔ اور اس کو عاصم عن عبد الجبار بن وائل نے وائل بن حجر کے بعض گھر والوں کی طرف سے اس سے روایت کیا ہے۔

یعنی یہ روایت دو طریقوں سے مروی ہے اور دوسری اسناد کے لحاظ سے ”انہ جاء فی الشتاء الی آخرہ“ فصل کے ساتھ مروی ہے مگر راوی نے اسے پہلی اسناد کے ساتھ روایت کر دیا۔ تو گویا یہ مدرج ہو گئی۔

حدیث مدرج کی اس تفصیل کے بعد اب ہم ”حدیث قتادہ“ کی طرف دیکھتے ہیں:

عن انس قال انزلت علی النبی صلی اللہ علیہ وسلم لقد نزلت علی آیہ احب الی مما فی الارض، ثم قرأها النبی صلی اللہ علیہ وسلم فقالوا هنیئا مرینا یا رسول اللہ لقد بین اللہ لک ما ذا یفعل بک، فما ذا یفعل بنا فنزلت علیہ لیدخل المؤمنین والمؤمنات الایہ۔

اس حدیث میں یہ کام ہوا ہے کہ قال انزلت سے لے کر ثم قرأها النبی صلی اللہ علیہ وسلم تک حضرت انس سے مروی ہے۔ اس سے آگے کا حصہ عکرمہ سے مروی ہے۔ یعنی اس کا ابتدائی حصہ ”قتادہ عن انس“ ہے اور اس کا آخری حصہ ”قتادہ عن عکرمہ“ ہے لیکن اس مقام میں ایک حدیث میں عکرمہ کے قول کو درج کر دیا گیا ہے اور انہیں ایک روایت بنا دیا گیا ہے۔ اور یہ ہے کسی حدیث کا مدرج ہونا۔

اور پھر اس میں دوسرا کام یہ ہوا کہ ان دونوں کی اسناد الگ الگ ہے۔ ایک ”قتادہ عن انس“ ہے اور آخری حصہ ”قتادہ عن عکرمہ“ ہے۔ تو اب دوسری روایت سے ”عن عکرمہ“ ترک کر کے اسے پہلی اسناد کے ساتھ ملا دیا گیا ہے اور وہ ”قتادہ عن انس“ ہے اور درج فی الاسناد ہے۔ تو گویا اس میں مدرج فی المتن اور مدرج فی الاسناد ہونا جمع ہو گیا ہے۔ حضرت خطیب بغدادی لکھتے ہیں:

حصلت مدرجة في حديث احمد بن حنبل واحمد بن منيع  
عن حجاج عن شعبه عن قتاده لم يتبين رواية قتاده عن انس  
من روايته عن عكرمه۔ (۱)

امام احمد بن حنبل اور احمد بن منيع نے جو ”عن حجاج عن شعبه عن قتاده“  
کے ذریعہ روایت کی ہے اس میں درج ہے یعنی وہ مدرج ہے اس لئے  
کہ اس میں ”قتاده عن انس“ کی روایت کا ”قتاده عن عكرمه“ سے امتیاز  
نہیں کیا گیا ہے۔

اور حضرت خطیب بغدادی نے لکھا ہے: ”قتاده عن عكرمه لا عن انس“ سے مروی ایک  
روایت کو اصل میں وہ دو الگ الگ روایتیں مانتے ہیں اور ان کا کہنا یہ ہے کہ ان دو الگ الگ  
روایتوں کو ایک روایت بنا دیا گیا ہے کہ اور یہی کسی روایت کا مدرج ہونا ہے۔ اور حضرت  
عبدالعزیز پرہاری قدس سرہ نے مدرج کا حکم بیان کرتے ہوئے لکھا ہے:

وتعمده حرام۔ (۲)

کہ جان بوجھ کر ایسا کرنا حرام ہے۔ اور حضرت شہرزوری نے بھی لکھا ہے کہ:

لا يجوز تعمد شيء من الادراج۔ (۳)

ادراج کے عمل میں سے جان بوجھ کر کوئی عمل کرنا جائز نہیں ہے۔

امام سیوطی نے حضرت نووی کی اس عبارت ”وَكُلُّهُ حَرَامٌ“ کی شرح میں لکھتے ہیں:

وكله اى الدرارج باقسامه حرام باجماع اهل الحديث

والفقه وعبارہ السمعی وغیرہ من تعمد الادراج فهو

ساقط العدالة وممن يحرف الكلم عن مواضعه وهو ملحق

بالكذابين۔ (۴)

یعنی مدرج اپنے اقسام کے ساتھ حرام ہے اسی پر علماء حدیث اور فقہ کا

۱۔ الفصل للوصل المدرج، ج ۱، ص ۴۶۲۔ ۲۔ کوثر النبی، ص ۲۸۔

۳۔ مقدمہ ابن الصلاح، ص ۴۶۔ ۴۔ تدریب الراوی، ج ۱، ص ۲۷۴۔

اجماع ہے۔ اور سمعانی کی یہ عبارت کہ جس نے دانستہ اور راج کیا اس کی عدالت ساقط ہوگی، اور وہ شخص کہ کلمات کو اپنے مواضع سے بدل دے وہ کذابین کے زمرہ میں شمار ہوتا ہے۔

قارئین کرام! ہم نے مدرج کی وضاحت کر دی ہے اور اس ”حدیث قتادہ“ کے بارے میں بتا دیا ہے کہ یہ مدرج روایت ہے۔ اور علماء حدیث اور علماء فقہ کے ہاں یہ ایک نامناسب عمل ہے۔

## حدیث قتادہ کا شاذ ہونا

حدیث کی اقسام میں سے ایک قسم شاذ بھی ہے۔ اور اس کی تعریف میں علماء حدیث کے کئی قول ہیں۔ حضرت پرہاروی قدس سرہ شاذ کے بارے میں لکھتے ہیں:

اذا خالف الثقة من هو اوثق فحدیث الثقة شاذ والوثق محفوظ۔ (۱)

جب ثقہ کسی اوثق یعنی زیادہ ثقہ کی مخالفت کرے تو ثقہ کی روایت شاذ ہوگئی اور اوثق محفوظ ہوگی۔

اور مولانا عبدالحی فرنگی محلی بھی حدیث شاذ پر بحث کرتے ہوئے لکھتے ہیں:

هو ما رواه الثقة مخالفاً لمن هو اوثق منه۔ (۲)

شاذ اس روایت کو کہتے ہیں جس میں ثقہ اپنے سے زیادہ ثقہ کی مخالفت کرے۔

اب ہم ترمذی میں روایت کردہ حدیث قتادہ کی سند کو دیکھتے ہیں تو وہ اس طرح ہے:

عن معمر عن قتادہ عن انس۔

لیکن امام بخاری نے اسے اس طرح روایت کیا ہے۔

شعبہ عن قتادہ عن انس۔

اور پھر لکھا ہے کہ یہ اصل میں:

شعبہ عن قتادہ عن عکرمہ .

ہے۔ دونوں صورتوں میں کوئی بھی ہو، ترمذی میں قتادہ سے معمر بن راشد نے روایت کیا اور بخاری میں قتادہ سے شعبہ نے روایت کیا ہے اور معمر بن راشد کے بارے میں علماء حدیث نے لکھا ہے:

لہ اوہام معروفہ۔

اور مزید یہ بھی لکھا ہے کہ:

وما حدث به بالبصرة ففيه اغاليط۔ (۱)

یعنی ان کے اوہام معروفہ ہیں اور جو روایت وہ اہل بصرہ سے کرتے ہیں اس میں غلطیاں ہیں اور قتادہ بصرہ کے باشندہ ہیں اس لئے معمر، قتادہ سے جو روایت کریں گے اس میں غلطیاں ہوگی۔ اس کے برعکس حضرت شعبہ کے بارے میں علماء حدیث لکھتے ہیں:

ثقة حافظ متقن كان الثوري يقول هو امير المؤمنين في

الحدیث۔ (۲)

یعنی شعبہ ثقہ، حافظ اور مضبوط ہیں اور امام سفیان ثوری ان کے بارے میں فرماتے تھے کہ وہ امیر المؤمنین فی الحدیث ہیں۔

علماء حدیث کے ان اقوال سے یہ ثابت ہو رہا ہے کہ معمر بن راشد کے اوہام ہیں اور اگر وہ ثقہ بھی ہو تو بھی حضرت شعبہ امیر المؤمنین فی الحدیث ہونے کی وجہ سے ان سے اوثق ہیں۔

اب اگر فریق مقابل کے موقف کے مطابق ترمذی کی روایت کردہ حدیث قتادہ کے راوی معمر بن راشد کی مخالفت شعبہ بن حجاج دیکھی جائے تو یہ بھی کہا جاسکتا ہے کہ ثقہ نے اوثق کی روایت کی مخالفت کی ہے تو اس صورت میں معمر کی روایت شاذ قرار پائے گی اور اوثق یعنی شعبہ بن حجاج کی روایت محفوظ قرار پائے گی۔ اس بحث کا خلاصہ یہ ہوا کہ امام ترمذی کی سنن میں جو روایت:

معمر عن قتاده عن انس۔

کے کلمات سے مروی ہے وہ شاذ ہے۔ اور صحیح کی تعریف میں یہ کہا گیا ہے کہ وہ شاذ نہ ہو۔

## حدیث قتادہ کا مرسل ہونا

حدیث کی متعدد اقسام میں سے ایک قسم ”حدیث مرسل“ کی ہے۔ اس کی تعریف میں علماء حدیث لکھتے ہیں:

هو رواية الراوى عن من لم يعاصره او لم يلقه نحو رواية سعيد بن المسيب و ابى سلمه بن عبد الرحمن وعروه بن الزبير و محمد بن المنكدر والحسن البصرى و محمد بن سيرين و قتاده وغيرهم من التابعين عن رسول الله صلى الله عليه وسلم۔ (۱)

راوی کی وہ روایت جو اس نے غیر معاصر یا اس شخص سے جس سے اس کی ملاقات نہیں ہوئی روایت کی ہو جسے سعید بن مسیب، ابو سلمہ بن عبد الرحمن، عروہ بن زبیر، محمد بن منکدر حسن بصری، محمد بن سیرین اور قتادہ وغیرہم جو تابعین میں سے ہیں اور حضور علیہ الصلوٰۃ والسلام سے روایت کریں۔

حضرت شیخ عبدالعزیز پرہاری قدس سرہ نے بھی مرسل کی تعریف نہایت مختصر انداز میں کی ہے، وہ لکھتے ہیں:

هو حديث رفعه التابعى بلا ذكر الصحابي كقول الحسن البصرى قال رسول الله۔ (۲)

مرسل حدیث اسے کہتے ہیں جسے تابعی صحابی کا نام لئے بغیر مرفوع کر دے جیسے حضرت حسن بصری کہیں کہ حضور علیہ الصلوٰۃ والسلام نے فرمایا:

۱۔ جامع التحصیل فی احکام المرآیل، ص ۱۷۔ ۲۔ کوثر النبی، ص ۲۳۔

چونکہ تابعی کو حضور علیہ الصلوٰۃ والسلام کی بارگاہ میں حاضری کا شرف حاصل نہیں ہے۔ اس لئے آپ کے دربار کی منظر کشی کے لئے درمیان میں کسی صحابی کا ہونا ضروری ہے اور وہ اس مقام میں موجود نہیں ہیں اس لئے مرسل روایت میں یہ سقم اور کمزوری پائی جاتی ہے جس کی وجہ سے اسے دلیل میں پیش کرنا مشکلات کا باعث ہو جاتا ہے۔

امام ابن ابی حاتم رازی لکھتے ہیں کہ:

عکرمہ لم یسمع من سعد بن ابی وقاص، لم یسمع من

عائشہ، عن ابی بکر الصدیق مرسل، عن علی مرسل۔ (۱)

یعنی عکرمہ حضرت سعد بن ابی وقاص، ام المؤمنین حضرت عائشہ،

حضرت ابوبکر صدیق اور حضرت علی رضی اللہ عنہم سے سماعت نہ ہونے

کے باوجود مرسل روایت کرتے تھے، گویا ان کی عادت تھی کہ وہ ارسال

کرتے تھے۔

ترمذی کی بیان کردہ ”حدیث قتادہ“ کا آخری حصہ امام بخاری، امام ابن حجر، امام

عینی کی تحقیق اور امام حنبلی، امام ابو یعلیٰ موصلی، امام ابن جریر طبری، امام بیہقی اور امام ابوبکر

خطیب بغدادی کی تصریح کے مطابق:

عن قتادہ عن عکرمہ۔

ہے۔ عکرمہ غیر صحابی ہیں اور اس مقام میں صحابی کے نام کی صراحت نہیں ہے۔ چنانچہ یہ

روایت صحابی کے عدم ذکر کی وجہ سے ”مرسل“ قرار پائی اور کسی روایت کا مرسل ہونا اس کا سقم

ہے اور اس طرح ”حدیث قتادہ“ کا آخری حصہ مرسل ہونے کی وجہ سقیم ہو گیا۔

اور یہ جو کہا جاتا ہے کہ حنفیہ کے ہاں مرسل مقبول ہوتی ہے تو عقائد و نظریات

میں حنفیہ اس سے استدلال نہیں کرتے اور ”حدیث قتادہ“ سے فریق مقابل عقائد قطعاً کے

باب میں استدلال کر رہا ہے جو ہر صورت میں قواعد کے خلاف ہے۔



## حدیث قتادہ کا صحیح و غیر صحیح ہونے کا تجزیہ

حضور علیہ الصلوٰۃ والسلام کے قول، فعل اور تقریر کو ہمارے عرف میں حدیث کہا جاتا ہے۔ اور اس کی کئی اقسام ہیں اس میں سب سے بنیادی قسم ”حدیث صحیح“ کی ہے۔ حضرت امام تقی الدین ابن الصلاح شہر زوری اس بحث میں لکھتے ہیں:

ان الحدیث عند اہلہ ینقسم الی صحیح و حسن و ضعیف۔  
 اما الحدیث الصحیح فهو الحدیث المسند الذی یتصل  
 اسنادہ بنقل العدل الضابط عن العدل الضابط الی منتہاہ  
 ولا یکون شاذاً ولا معلاً و فی ہذہ الاوصاف احتراز عن  
 المرسل و المنقطع و المعطل، و الشاذ و ما فیہ علة قادحة،  
 و ما فی روایۃ نوع جرح۔ (۱)

یعنی محدثین کے نزدیک حدیث کی تین قسمیں ہیں، صحیح، حسن اور ضعیف۔ حدیث صحیح وہ حدیث ہوتی ہے جو مسند ہو یعنی اس کی اسناد متصل ہو جو عادل، ضابط دوسرے عادل ضابط سے نقل کرے اور اس کی یہ صورت آخر تک قائم رہے۔ اور نہ وہ شاذ ہو اور نہ ہی معطل ہو۔ ان اوصاف پر مشتمل حدیث، مرسل، منقطع اور معطل نہیں ہوگی اور شاذ اور جس میں علة قادحة ہو اور اس کی روایت میں کسی قسم کی جرح ہو۔

اس میں پہلی بات تو یہ ہے کہ علماء حدیث نے حدیث کی تین اقسام بنائیں ہیں۔ حدیث صحیح، حدیث حسن اور حدیث ضعیف۔ چونکہ ہمارا مقصود اس وقت حدیث صحیح کی تعریف و تشریح مقصود ہے اس لئے ہم اسی تک بحث کو محدود رکھیں گے۔ دوسری بات یہ کہ حدیث صحیح کی تعریف یہ کہ وہ ”مسند“ ہو یعنی اس کی سند میں ایسے رواۃ کے ذریعہ اتصال ہو جو عادل و ضابط ہو اور یہ چیز اسناد کے آخر تک قائم رہے۔ اور تیسری چیز یہ ہے کہ وہ حدیث شاذ نہ ہو۔ اور

چوتھی چیز یہ ہے کہ وہ حدیث معطل نہ ہو۔

صحیح حدیث کا ان اوصاف سے متصف ہونے کا مطلب یہ ہے کہ وہ مرسل یعنی تابعی صحابی کو چھوڑ کر حضور علیہ الصلوٰۃ والسلام سے روایت کرے اور منقطع یعنی درمیان کا ایک راوی غائب ہو اور معطل یعنی دو راوی پے در پے غائب ہوں یہ چیز اس میں نہ ہو اور اسی طرح وہ شاذ یعنی ثقہ اپنے سے اوثق کے مخالف نہ ہو، اور اس میں ”علة قادحہ“ یعنی کوئی عیب لگانے والی علت نہ ہو اور اس کی روایت میں کوئی جرح نہ ہو۔

صحیح کی اس تشریح و توضیح کے بعد امام ترمذی نے اپنی سنن میں اس روایت کو بیان کیا ہے اسے ملاحظہ کیا جائے۔

حدثنا عبد بن حميدنا عبد الرزاق عن معمر عن قتاده عن  
انس قال انزلت على النبي صلى الله عليه وسلم ليغفر لك  
الله ما تقدم من ذنبك و تاخر مرجعه من الحديدية.  
(الحدیث)

اس حدیث کے مرکزی راوی ”قتادہ“ ہیں اور وہ مدلس ہیں اس لئے ترمذی کی یہ روایت مدلس قرار پائے گی۔

یہ حدیث چونکہ ”عن معمر عن قتاده عن انس“ سے مروی ہے اور اسے عنعنہ کہا جاتا ہے اور مدلس کی عنعنہ کے غیر مقبول ہونے پر علماء اصول حدیث کا اجماع ہے۔ اور ترمذی کی یہ حدیث شاذ ہے کہ اس میں معمر بن راشد حضرت شعبہ امیر المؤمنین فی الحدیث کی روایت میں مخالف ہیں جو ان سے ہر حال میں اوثق ہیں۔

پھر ترمذی کی یہ روایت معطل ہے کہ اس میں علة قادحہ موجود ہے اور وہ یہ ہے کہ معمر بن راشد نے اس پوری حدیث کو ”قتاده عن انس“ سے روایت کیا ہے جب کہ اس کا آخری حصہ ”قتاده عن عكرمه“ ہے اور امام بخاری امام احمد بن حنبل امام ابو یعلیٰ موصلی اور دیگر علماء حدیث نے اسے محققانہ طور پر بیان کیا ہے۔

اور ترمذی کی یہ حدیث ”معمر عن قتاده“ سے مروی ہے جو مدرج ہے اور وہ

اس طرح کہ اس کا آخری حصہ عکرمہ سے مروی ہے اور وہ حدیث رسول نہیں ہے اور اس کا حدیث رسول نہ ہونا امام احمد حنبل، امام بخاری، امام ابو یعلیٰ موصلی اور خطیب بغدادی کی تحقیق سے ثابت شدہ حقیقت ہے۔ اس آخری حصہ کو ”معمر عن قتادہ“ سے حدیث رسول کا حصہ ظاہر کیا گیا ہے۔

اور پھر ترمذی کی یہ حدیث مرسل ہے کہ اس کا آخری حصہ ”عن قتادہ عن عکرمہ“ ہے اور عکرمہ نے صحابی کا ذکر نہیں کیا ہے۔

یعنی ترمذی کی یہ حدیث جو ”معمر عن قتادہ عن انس“ سے مروی ہے اس میں پانچ چیزیں پائی جاتی ہیں کہ یہ حدیث مدلس، مدرج، معلل، مرسل اور شاذ ہے۔ اور معمر راشد پر جرح بھی ہے۔

اور حدیث صحیح تو ہوتی ہی وہی ہے جو متصل ہو شاذ اور معلل نہ ہو اور پھر مرسل نہ ہو اس میں علت قادحہ بھی نہ ہو اور اس کے رواۃ پر جرح بھی نہ ہو۔ اور علماء حدیث کی تحقیق کے مطابق اس میں تقریباً وہ تمام عیوب و نقائص پائے جاتے ہیں جن سے صحیح کا خالی ہونا ضروری ہوتا ہے۔ اس لئے ترمذی کی حدیث کچھ بھی ہو سکتی ہے مگر صحیح نہیں ہو سکتی۔ ہذا ما عندی والعلم عند اللہ۔

## قتادہ بن دعامہ کا فرقہ قدریہ سے ہونا

اس حدیث ترمذی کے مرکزی راوی قتادہ بن دعامہ سدوسی ہیں۔ علماء حدیث نے ان کے بارے میں لکھا ہے کہ وہ حافظ، ثقہ اور مثبت تھے مگر ان میں ایک کمزوری پائی جاتی تھی اور وہ ان کا فرقہ قدریہ میں سے ہونا ہے اور ایک حدیث ”القدریۃ مجوس ہذہ الامہ“ ہے جس میں فرقہ قدریہ کی اعلیٰ درجہ کی مذمت پائی جاتی ہے، اور بعض علماء نے قدریہ کی تکفیر بھی کی ہے۔ حضرت خطیب بغدادی لکھتے ہیں:

قیل لسفیان بن عیینہ : لم اقللت الروایۃ عن سعید بن ابی  
عروبہ؟ قال و کیف لا اقل الروایۃ عنہ و سمعته یقول ہو

رای و رای الحسن و رای قتادہ یعنی القدر۔ (۱)

حضرت سفیان بن عیینہ سے کہا گیا کہ آپ سعید بن ابی عروبہ سے روایت کم کیوں کرتے ہیں تو انہوں نے کہا میں ان سے قلیل الروایت کیوں نہ ہوں کہ میں نے انہیں کہتے ہوئے سنا ہے کہ یہ میری رائے ہے اور یہ حسن کی رائے ہے اور یہ قتادہ کی رائے ہے یعنی فرقہ قدریہ کی رائے ہے۔

گویا حضرت سفیان قتادہ کو فرقہ قدریہ کا سمجھ کر ان سے روایت کو معیوب قرار دے رہے ہیں حضرت ذہبی لکھتے ہیں:

قتادہ بن دعامہ السدوسی۔ رمی بالقدر۔ (۲)

یعنی ان کا تعلق فرقہ قدریہ سے ہے۔ حضرت امام عسقلانی لکھتے ہیں:

قتادہ بن دعامہ رمی بالقدر۔

اور مزید لکھتے ہیں:

قال ابن معین رمی بالقدر و ذکر ذلک عنہ جماعة۔ (۳)

یعنی قتادہ بن دعامہ فرقہ قدریہ سے تعلق رکھتے ہیں اور یحییٰ بن معین نے کہا ہے کہ وہ قدریہ سے تعلق رکھتے ہیں۔ اور ان سے ایک جماعت نے اسے روایت کیا ہے۔ حضرت محمد بن طاہر ہندی لکھتے ہیں:

قتادہ بن دعامہ البصری رمی بالقدر۔ (۴)

اس کے علاوہ دوسرے متعدد علماء حدیث نے قتادہ بن دعامہ بصری کو قدری قرار دیا ہے۔ اور افتخار الحنفیہ امام ابن الہمام مصری نے قدریہ کے بارے میں یہ فیصلہ دیا ہے۔

الاقتداء باهل الاهواء جائز الا الجهميه والقدرية

والروافض الغالية والقائل بخلق القران والخطابية

۱۔ الکفایہ فی علم الروایہ، ص ۱۹۹۔ ۲۔ میزان الاعتدال، ج ۳، ص ۳۸۵۔

۳۔ مقدمہ فتح الباری، ص ۶۱۵، ۶۳۸۔ ۴۔ قانون الموضوعات، ص ۲۸۵۔

## والمشبهة۔ (۱)

یعنی اہل اہواء کی اقتداء میں نماز جائز ہے مگر فرقہ جہمیہ، فرقہ قدریہ،  
روافض عالیہ خلق قرآن کے قائلین، فرقہ خطابیہ اور فرقہ مشتبہہ کے  
افراد کی اقتداء میں نماز جائز نہیں ہے۔

قتادہ بن دعامہ چونکہ اس روایت کے مرکزی راوی ہیں اور یہ فرقہ قدریہ سے تعلق  
رکھتے ہیں اور فرقہ قدریہ کے افراد کی اقتداء میں امام ابن الہمام قدس سرہ کے قول کے مطابق  
نماز بھی جائز نہیں ہے۔ اس لئے وہ روایت جس میں حضرات صحابہ کرام کا ہلکا پن ظاہر ہو رہا ہو  
اس کا قبول کرنا روا نہیں ہو سکتا۔ اور حضرت محدث پرہاری قدس سرہ لکھتے ہیں:

احتج بان السلف كانوا ياخذون الحديث عن علمائنا

كقتاده وعمرو بن عبید مع تكفيرهم ومن يري رأيهم۔ (۲)

اہل اہواء کی روایت قبول کرنے پر اس بات کو دلیل بنایا کہ علماء سلف  
قتادہ اور عمرو بن عبید سے روایت لیتے ہیں اور اسے قبول کرتے ہیں  
باوجود اس کے کہ انکی اور جوان کے ہم مذہب ہیں کی تکفیر کی گئی ہے۔

اس کا مطلب یہ ہوا کہ علماء سلف نے "قتادہ بن دعامہ" اور ان جیسے لوگوں کی  
تکفیر کی ہے اور یہ کام ان کے فرقہ قدریہ میں سے ہونے کی وجہ سے ہوا۔ اس لئے عقیدہ کے  
باب میں قتادہ کی روایت قبول نہیں کی جا سکتی۔

چونکہ اس "حدیث قتادہ" کے بارے میں علماء حدیث نے اس بات کی وضاحت کی  
ہے کہ اس کا آخری حصہ "قتادہ عن عکرمہ" ہے۔ عکرمہ چونکہ دو رینبوت کے پانے والے  
نہیں ہیں اس لئے اس میں حضرات صحابہ کرام میں سے کسی کا نام ہونا چاہئے تھا لیکن وہ یہاں  
مفقود ہے اس وجہ سے یہ روایت "مرسل" قرار پا گئی ہے۔ امام ابن حجر عسقلانی لکھتے ہیں:

بَيِّنَ ان بعض الحديث عن انس موصول وبعضه عن عكرمه

مرسل۔ (۳)

۱۔ فتح القدیر، ج ۱، ص ۳۰۴۔ ۲۔ کوثر النبی، ص ۹۸۔ ۳۔ فتح الباری، ج ۸، ص ۷۳۳

یعنی ”حدیث قتادہ“ کا آخری حصہ ”عن عکرمہ“ ہونے کی وجہ سے مرسل ہے۔

اور ”مرسل“ روایت تو عقائد قطعیہ میں دلیل نہیں ہو سکتی اور جو لوگ ”مرسل“ کو قبول کرتے ہیں وہ بھی عقائد میں قبول نہیں کرتے ہیں۔ اس لئے ”مرسل“ کا عند الحنفیہ مقبول ہو سکنے کا رعب نہ دیا جائے۔

اور اس لئے اب ہم اس بحث کو ”عکرمہ مولیٰ ابن عباس“ کی طرف منتقل کرتے ہیں کیونکہ ”مرسل“ حصہ کے مرکزی راوی ”عکرمہ“ ہیں۔

## عکرمہ بربری کا تعارف

جب یہ حقیقت طے ہوگئی کہ ”حدیث قتادہ“ کے آخری حصہ کے راوی ”شعبہ عن قتادہ عن عکرمہ“ ہیں تو اب یہ امر ضروری ہو گیا ہے کہ حضرت عبداللہ بن عباس کے مولیٰ عکرمہ بربری کی وضاحت ہونی چاہئے کہ یہ کون شخصیت ہیں۔ علماء اسماء الرجال ان کے بارے میں کیا موقوف رکھتے ہیں۔

عکرمہ، بربری نسل کے تھے۔ حضرت ابن عباس کے غلام اور ان کے شاگرد تھے۔ اور ساتھ ہی ایک افسوسناک خبر یہ ہے کہ یہ خوارج میں سے تھے جو حضرت علی بن ابی طالب، حضرت معاویہ بن ابی سفیان، حضرت عمرو بن عاص اور حضرت ابو موسیٰ اشعری کی تکفیر کرتے تھے اور مسلمانوں کو واجب القتل سمجھتے تھے۔ اس کے ساتھ یہ بات بھی ہے کہ علماء حدیث نے عکرمہ کو خبیث، کذاب اور غیر ثقہ قرار دیا ہے۔ اس کے علاوہ ”راوی حدیث“ کی حیثیت سے ان کے بہت سے عیوب کو بیان کیا ہے۔ اب ہم اس کی تفصیل میں جاتے ہیں اور علماء حدیث کے بیانات سے ان کی شخصیت سے رفع حجاب کرتے ہیں تاکہ قارئین حقیقی صورت حال سے آگاہ ہوں اور انہیں فیصلے تک پہنچنے میں کسی قسم کی دقت اور دشواری نہ ہو۔ اور یہ بات یاد رہے کہ عکرمہ کا انتقال مدینہ منورہ میں ہوا اور مسجد نبوی میں ان کی نماز جنازہ ہوئی مگر اہل مدینہ نے ان کی نماز جنازہ میں شرکت نہیں کی اور وہاں کے کالوں نے ان کی نماز جنازہ پڑھی اور تدفین کی۔ اور اہل مدینہ کی نماز جنازہ میں عدم شرکت ان کی خارجیت کی وجہ سے تھی۔ اب تفصیلات ملاحظہ کیجئے۔

## عکرمہ بربری اور خارجیت

امام جمال الدین مزنی حضرت عبداللہ بن عباس رضی اللہ عنہما کے مولیٰ عکرمہ بربری کے بارے میں لکھتے ہیں:

ابو عبداللہ المدنی، مولیٰ عبداللہ بن عباس، اصلہ من البربر

من اهل المغرب، كان لحصين بن ابى الحر العنبرى فوهبه  
 لعبدالله بن عباس حين جاء والياً على البصرة لعلى بن ابى  
 طالب رضى الله عنه (۱)

یعنی عکرمہ کی کنیت ابو عبد اللہ ہے، مدینہ منورہ کی طرف منسوب ہیں،  
 حضرت عبد اللہ بن عباس رضی اللہ عنہما کے مولیٰ ہیں۔ وہ مغرب کے  
 باشندہ اور بربر میں سے تھے، حصین بن ابی الحر عنبری کے غلام تھے۔  
 انہوں نے حضرت عبد اللہ بن عباس رضی اللہ عنہما کو اس زمانے میں  
 ہدیہ پیش کئے جب وہ بصرہ میں حضرت علی بن ابی طالب رضی اللہ عنہ  
 کی طرف سے گورنر تھے۔

واقدی نے لکھا ہے کہ انہیں حضرت علی بن عبد اللہ بن عباس رضی اللہ عنہم نے آزاد  
 کیا ہے اور قتادہ نے ان کے بارے میں کہا ہے کہ ”اعلمهم بالتفسیر“ وہ علم تفسیر میں زیادہ  
 ماہر تھے۔ لیکن ان کی زندگی میں لوگوں نے ان کے بارے میں زیادہ کلام کیا جہاں لوگوں نے  
 ان کی علمی ثقاہت پر اعتراضات کئے وہاں ان کی فکری حیثیت کو بھی تنقید کا نشانہ بنایا۔ حضرت  
 جمال الدین مزنی لکھتے ہیں:

عن ایوب : قال عکرمہ : ارایت هؤلاء الذین یکذبونى من  
 خلفى؟ افلا تکذبونى فى وجهى؟ فاذا کذبونى فى وجهى،  
 فقد والله کذبونى۔ (۲)

ایوب سختیانی کہتے ہیں کہ ایک دفعہ عکرمہ نے کہا کہ کیا آپ جانتے ہو  
 کہ لوگ میری پیٹھ پیچھے مجھے جھوٹا قرار دیتے ہیں میرے سامنے مجھے  
 جھوٹا کیوں قرار نہیں دیتے۔ جب یہ لوگ میرے سامنے مجھے جھوٹا قرار  
 دیں گے تو اللہ کی قسم مجھے اس وقت جھوٹا قرار دیں گے۔

یعنی ان کی زندگی میں لوگ انہیں ”کذاب“ کہتے اور سمجھتے تھے تو وہ چیلیج دے رہے کہ میرے



سامنے آ کر بات کر تو پھر دیکھا جائے گا۔ لیکن اس دنیا میں ایسا ہوتا ہے کہ بہت سے سچ لوگ فریق مقابل کے سامنے نہیں کہتے یا نہیں کہہ سکتے لیکن اس کا مطلب یہ نہیں ہوتا کہ وہ سچ، سچ نہیں ہوتا۔ ہم دیکھتے ہیں کہ ایک عالم نہایت ہی بد اخلاق ہوتا ہے لیکن اس کے اقتداری ہونے کی وجہ سے یا اس کے زہریلے پن یا اس کے شر سے بچاؤ کی خاطر اس کے سامنے اسے کوئی بد اخلاق نہیں کہتا یا نہیں کہہ سکتا تو اس کا مطلب یہ نہیں ہوتا کہ وہ صاحب بد اخلاق نہیں ہیں۔ اور لوگ آپس میں اس کی بد اخلاقیوں کا ذکر کرتے رہتے ہیں۔ اس لئے اگر عکرمہ کو کوئی ان کے سامنے ”کذاب“ نہیں کہتا تھا یا نہیں کہہ سکتا تھا تو اس سے یہ دلیل نہیں پکڑی جا سکتی کہ وہ ”کذاب“ نہیں تھے۔ یہاں ”کذاب“ کا مطلب روایت کا کذب ہے۔ لیکن عکرمہ کا اعتراض اس وقت رفع ہو جاتا ہے جب آدمی اس روایت کو پڑھتا ہے۔

قال ابن لہیعہ : وکان یحدث برای نجدۃ الحروری، واتاہ فاقام عنده ستۃ اشہر ثم اتی ابن عباس فسلم علیہ فقال ابن عباس قد جاء الخبیث۔ (۱)

ابن لہیعہ کہتے ہیں کہ عکرمہ خوارج کے سربراہ نجدہ حروری کی باتیں کرتے تھے اور اس کے پاس گئے اور چھ مہینے اس کے پاس رہے۔ اس کے بعد جب حضرت ابن عباس کی خدمت میں واپس آئے تو انہیں سلام پیش کیا تو انہوں نے جواب میں کہا کہ خبیث آ گیا ہے۔

اس روایت کے بعد عکرمہ کا یہ اعتراض رفع ہو جاتا ہے کہ لوگ ان کے سامنے انہیں کذاب نہیں کہتے کیونکہ حضرت عبداللہ ابن عباس نے صاف الفاظ میں کہا کہ خبیث آ گیا ہے۔ امام مزی مزید لکھتے ہیں:

عن یزید بن ابی زیاد، دخلت علی بنی بن عبد اللہ بن عباس وعکرمہ مقید علی باب الحش، قال قلت ما لهذا کذا؟ قال انه یکذب علی ابی۔ (۲)

یزید بن ابی زیاد کہتے ہیں کہ میں علی بن عبداللہ بن عباس رضی اللہ عنہم کے پاس حاضر ہوا اور ”عکرمہ“ قید میں تھے تو میں نے ان سے کہا کہ انہیں کیوں قید کر رکھا ہے تو انہوں نے کہا کہ یہ میرے والد حضرت عبداللہ بن عباس رضی اللہ عنہما کے بارے میں جھوٹ بولتے ہیں کہ وہ خارجی فکر رکھتے تھے۔

تو جو لوگ ”عکرمہ“ کو ان کے سامنے خبیث اور کذاب کہہ سکتے تھے انہوں نے کہا ہے کہ یہ خبیث ہے یہ کذاب ہے۔ اسلئے عکرمہ کا یہ شکوہ بے جا ہے کہ لوگ میرے سامنے آ کر کیوں نہیں کہتے۔ وہ اسلئے نہیں کہتے کہ وہ سامنے یہ بات کہنے کی طاقت نہیں رکھتے جو طاقت رکھتے ہیں وہ کہہ رہے ہیں۔

حضرت عطاء بن ابی رباح فرماتے ہیں:

کان عکرمہ ابا ضیاء۔ (۱)

یعنی عکرمہ خوارج کے فرقہ ابا ضیاء سے تعلق رکھتے تھے۔

اور یہ بات یاد رہے کہ حضرت عطاء بن ابی رباح، حضرت عبداللہ بن عباس رضی اللہ عنہما کے تلامذہ میں سے تھے اور عکرمہ سے قریبی تعلقات بھی رکھتے تھے وہ شہادت دے رہے ہیں۔ اور یہ شہادت عالمانہ، متقیانہ، معاصرانہ اور دوستانہ شہادت ہے۔ ابن لھیعہ نے ابو الاسود سے روایت کرتے ہوئے کہا ہے۔

کان اول ما احدث فیہم رای الصفریۃ۔ (۲)

یعنی عکرمہ وہ پہلے شخص ہیں جنہوں نے اہل افریقہ میں خوارج کے فرقہ صفریہ کے نظریات کی اشاعت کی ہے۔

یعقوب بن سفیان کہتے ہیں کہ میں نے یحییٰ بن بکیر سے سنا ہے۔

الخوارج الذین بالمغرب عنہ اخذوا۔ (۳)

افریقہ کے خوارج نے عکرمہ سے استفادہ کیا ہے اور خارجیت میں داخل ہوئے۔ حضرت امام

۱۔ تہذیب الکمال، ج ۲۰، ص ۲۷۸۔ ۲۔ تہذیب الکمال، ج ۲۰، ص ۲۷۷۔

۳۔ تہذیب الکمال، ج ۲۰، ص ۲۷۸۔

مزی لکھتے ہیں۔

قال علی بن المدینی کان عکرمہ یری رای نجدة  
الحروری۔ (۱)

حضرت علی بن مدینی فرماتے ہیں کہ عکرمہ خوارج کے فرقہ حروریہ کے  
سربراہ نجدہ حروری سے تعلق رکھتے تھے یعنی اس کا موقف رکھتے تھے اور  
علی بن المدینی نے یعقوب حضرمی کا قول بھی نقل کیا ہے۔

کان عکرمہ یری رای الأباضیة۔ (۲)  
کہ عکرمہ فرقہ اباضیہ کا موقف رکھتے تھے۔

مصعب بن عبداللہ زبیری لکھتے ہیں۔

کان عکرمہ یری رای الخوارج و ادعی علی عبداللہ بن  
عباس انه کان یری رای الخوارج۔ (۳)

عکرمہ خوارج کا موقف رکھتے تھے اور حضرت عبداللہ بن عباس کے  
بارے دعویٰ کرتے تھے کہ وہ بھی خوارج کا موقف رکھتے تھے۔

ان میں کسی بد عقیدگی کا گمان بھی جرم ہے۔ چہ جائیکہ ان کے بارے میں اعلان کیا جائے وہ  
خوارج کا عقیدہ رکھتے تھے۔ حضرت عبداللہ بن عباس رضی اللہ عنہما تو ان سے مناظرہ کرتے  
تھے اور انہیں راہِ راست پر لانے کے لئے کوشاں رہے اور عکرمہ انہیں ہی خوارج کی طرف  
منسوب کر رہے ہیں۔ ابو مریم نے کہا:

کان عکرمہ بیہسیاً۔ (۴)

یعنی عکرمہ خوارج کے ایک فرقہ بیہسی سے تعلق رکھتے تھے۔

ابوبکر بن ابی صیثمہ کہتے ہیں:

سمعت یحییٰ بن معین یقول : انما لم یدکر مالک بن

۱۔ تہذیب الکمال، ج ۲۰، ص ۲۷۸۔ ۲۔ تہذیب الکمال، ج ۲۰، ص ۲۷۸۔

۳۔ تہذیب الکمال، ج ۲۰، ص ۲۷۹۔ ۴۔ تہذیب الکمال، ج ۲۰، ص ۲۷۸۔

انس، عکرمہ لان عکرمہ کان ینتحل رای الصفریة۔ (۱)  
 میں نے یحییٰ بن معین کو کہتے ہوئے سنا ہے کہ امام مالک بن انس عکرمہ  
 کا ذکر نہیں کرتے تھے۔ اس لئے کہ عکرمہ خوارج کے فرقہ صفریہ کا  
 موقف و مذہب اختیار کر چکے تھے۔

حضرت مزنی لکھتے ہیں:

عن یحییٰ بن معین، کان مالک بن انس یکرہ عکرمہ قلت

فقد روی عن رجل عنه؟ قال نعم شیء یسیر۔ (۲)

یحییٰ بن معین سے مروی ہے کہ امام مالک عکرمہ کو مکروہ سمجھتے تھے تو میں  
 نے کہا کہ امام مالک نے ”عن رجل“ کہہ کر عکرمہ سے روایت کی ہے  
 تو یحییٰ بن معین نے کہا کہ ہاں بہت معمولی چیز روایت کی ہے۔

ابراہیم بن یعقوب جوزجانی کہتے ہیں کہ امام احمد بن حنبل سے عکرمہ کے بارے سوال کیا تو  
 انہوں نے جواب دیا:

کان یری رای الاباضیة فقال : یقال : انه کان صفریا۔ (۳)

کہ عکرمہ خوارج کے فرقہ اباضیہ کو قبول کرتے تھے اور یہ بھی کہا جاتا  
 ہے کہ خوارج کے فرقہ صفریہ کو اختیار کر چکے تھے اور ان کی بات  
 کرتے تھے۔

مطرف بن عبداللہ المدنی اور محمد بن ضحاک حزامی کہتے ہیں۔

کان مالک لا یری عکرمہ ثقة ویامر ان لا یأخذ عنه۔ (۴)

امام مالک عکرمہ کو ثقہ نہیں سمجھتے تھے اور اس بات کا حکم دیتے تھے کہ ان  
 سے روایت نہ لی جائے۔

حضرت امام مالک علیہ الرحمہ عکرمہ کے خارجی ہونے کی وجہ سے ان کی روایت قبول نہیں کرتے

۱۔ تہذیب الکمال، ج ۲۰، ص ۲۷۸۔ ۲۔ تہذیب الکمال، ج ۲۰، ص ۲۸۳۔

۳۔ تہذیب الکمال، ج ۲۰، ص ۲۷۸۔ ۴۔ تہذیب الکمال، ج ۲۰، ص ۲۸۳۔

تھے اور یہ بھی چاہتے تھے کہ ان کی روایت قبول نہ کی جائے۔

قال محمد بن علی بن المدینی : سمعت ابي يقول : لم  
يسم مالك عكرمه في شيء من كتبه الا في حديث ثور عن  
عكرمه عن ابن عباس في الرجل يصيب اهله يعني وهو  
محرم. قال : يصوم ويهدى فكانه ذهب الي انه يري راى  
الخوارج و كان يقول في كتبه ”رجل“ (۱)

محمد بن علی بن المدینی کہتے ہیں کہ میں نے اپنے والد سے سنا کہ امام  
مالک نے اپنی کتب میں عکرمہ کا نام نہیں لیا مگر ”ثور عن عکرمہ عن ابن  
عباس“ کی روایت سے اس شخص کے بارے میں جو محرم ہوتے ہوئے  
اپنی اہل سے ملا بست کر بیٹھا تو انہوں نے کہا کہ وہ روزہ رکھے اور ہدی  
دے۔ عکرمہ کے ذکر نہ کرنے کی وجہ یہ ہے کہ وہ خوارج کا مذہب  
اختیار کر چکے تھے۔ اس لئے وہ روایت میں ”عکرمہ“ کے بجائے  
”رجل“ کہہ دیتے ہیں۔

امام مالک کی عکرمہ سے بے رخی کی وجہ ان کا خارجی ہونا ہے۔ اس لئے امام مالک ان سے  
روایت لینا اور ان کا نام ذکر کرنا جائز نہیں جانتے تھے۔ ربیع بن سلیمان حضرت امام شافعی سے  
روایت کرتے ہوئے کہتے ہیں۔

مالك بن انس سىء الراى فى عكرمه، قال : لا ارى لاحد  
ان يقبل حديثه۔ (۲)

حضرت امام مالک علیہ الرحمہ عکرمہ کے بارے بڑی رائے رکھتے ہیں  
اور فرماتے ہیں کہ کسی کے لئے یہ مناسب نہیں وہ ان کی روایت کردہ  
حدیث قبول کرے۔

اور امام احمد بن حنبل فرماتے ہیں :

۱- تہذیب الکمال، ج ۲۰، ص ۲۸۳۔ ۲- تہذیب الکمال، ج ۲۰، ص ۲۸۳۔

انما اخذ اهل افریقہ رای الصفریۃ من عکرمہ لما قدم  
علیہم۔ (۱)

جب عکرمہ افریقہ گئے تو وہاں کے باشندوں نے ان سے خوارج کے  
فرقہ صفریہ کی تعلیمات حاصل کیں۔

ہم نے اس بحث میں دیگر علماء حدیث کے علاوہ امام مالک، امام احمد حنبل اور امام  
نقاد یحییٰ بن معین کا موقف جو عکرمہ کے بارے ہے واضح انداز میں پیش کیا ہے کہ یہ حضرات  
ان کو خارجی سمجھتے ہیں اور اسی وجہ سے انکی روایت کے بارے تردد اور ہچکچاہٹ دکھاتے ہیں۔  
یحییٰ بکا سے روایت کرتے ہوئے حضرت مزنی لکھتے ہیں:

سمعت ابن عمر یقول لنافع اتق الله ویحک یا نافع ولا

تکذب علی کما کذب عکرمہ علی ابن عباس۔ (۲)

حضرت عبداللہ بن عمر اپنے مولیٰ نافع سے کہتے ہیں اے نافع! اللہ سے  
ڈرو اور دیکھو کہ جس طرح عکرمہ نے حضرت عبداللہ بن عباس پر خارجی  
ہونے کا جھوٹا الزام عائد کیا ہے۔ آپ اس طرح نہ کرنا یعنی میرے  
اوپر ایسا جھوٹا الزام عائد نہیں کرنا۔ حضرت سعید بن مسیب کے بارے  
میں حضرت مزنی لکھتے ہیں:

انہ کان یقول لغلام لہ یقال لہ ”برد“ یا برد لا تکذب علی

کما یکذب عکرمہ علی ابن عباس۔ (۳)

حضرت سعید بن مسیب کا ایک غلام تھا جس کا نام ”برد“ تھا اس سے  
آپ نے فرمایا اے برد جس طرح عکرمہ نے حضرت ابن عباس پر  
خارجی ہونے کا جھوٹا الزام عائد کیا ہے تو میرے اوپر ایسا جھوٹا الزام  
عائد نہیں کرنا۔ اہل حق بن عیسیٰ فرماتے ہیں۔

۱۔ تہذیب الکمال، ج ۲۰، ص ۲۸۸۔ ۲۔ تہذیب الکمال، ج ۲۰، ص ۲۷۹۔

۳۔ تہذیب الکمال، ج ۲۰، ص ۲۸۰۔

سالت مالک بن انس . قلت ابلغک ان ابن عمر . قال لنافع  
لا تکذب علی کما کذب عکرمہ علی عبداللہ بن عباس قال  
لا ولكن بلغنی ان سعید بن المسیب قال ذلک برد مولاه (۱)  
میں نے حضرت امام مالک سے سوال کیا کہ کیا آپ کو یہ خبر پہنچی ہے کہ  
حضرت عبداللہ بن عمر رضی اللہ عنہما نے نافع سے کہا کہ مجھ پر ایسا جھوٹا  
الزام نہیں لگانا جیسے عکرمہ نے حضرت عبداللہ بن عباس پر خارجی ہونے  
کا الزام عائد کیا ہے تو آپ نے جواب میں فرمایا اس کا تو مجھے علم نہیں  
البتہ حضرت سعید بن المسیب نے اپنے غلام برد سے کہا کہ مجھ پر ایسا  
جھوٹا الزام عائد نہیں کرنا جس طرح عکرمہ نے حضرت عبداللہ بن  
عباس پر خارجی ہونے کا جھوٹا الزام عائد کیا ہے۔

گویا عکرمہ کا یہ کارنامہ علماء حدیث میں گردش کرتا رہتا تھا اور وہ اس پر تبادلہ خیال  
کرتے رہتے تھے اور اس طرح عکرمہ کا ذکر ہوتا رہتا تھا۔ ابن ابی حاتم کہتے ہیں کہ میں نے  
اپنے والد سے سوال کیا تو انہوں نے جواب میں جو چیزیں بیان کی ہیں جس کی تفصیل آئندہ  
آئے گی ان میں سے ایک یہ بات بھی تھی۔

والذی انکر علیہ یحیی بن سعید الانصاری ومالک

فلسب رایہ۔ (۲)

حضرت یحییٰ بن سعید انصاری اور امام مالک عکرمہ پر جو نکیر کرتے ہیں  
وہ ان کی خوارج میں سے ہونے کی وجہ سے ہے۔

حضرت امام مزنی مزید لکھتے ہیں:

قال مصعب بن عبداللہ الزبیری . کان یری رای الخوارج ،

فطلبہ بعض ولاۃ المدینۃ فتغیب عند داؤد بن الحصین حتی

مات عنده۔ (۳)

۱- تہذیب الکمال، ج ۲۰، ص ۲۸۰۔ ۲- تہذیب الکمال، ج ۲۰، ص ۲۸۹۔

۳- تہذیب الکمال، ج ۲۰، ص ۲۹۰۔

مصعب بن عبداللہ زبیری کہتے ہیں کہ عکرمہ خوارج کا مذہب رکھتے تھے۔ مدینہ منورہ میں کسی امیر نے انہیں بلایا تو وہ داؤد بن حصین کی پناہ میں چلے گئے۔ یہاں تک کہ ان کی موت واقع ہو گئی۔

عکرمہ نے داؤد بن حصین کے پاس پناہ لی تھی اس کے بارے میں حافظ ذہبی لکھتے ہیں:

قال ابن حبان: كان يذهب مذهب الشراة يعنى الخوارج  
كعكرمه لكن لم يكن داعية، والدعاة تجب مجانبة حديثهم (۱)  
ابن حبان نے کہا کہ داؤد بن حصین عکرمہ کی طرح شراة یعنی خوارج کا  
مذہب رکھتے تھے۔ لیکن اپنے مذہب کے داعی نہیں تھے اور خوارج کے  
وہ لوگ جو داعی ہیں ان کی حدیث سے کنارہ کشی واجب و لازم ہے۔  
اور امام ابن حجر بھی داؤد بن حصین کے بارے میں لکھتے ہیں۔

داؤد بن الحصین الاموی مولاہم، ابو سلیمان المدنی ثقة  
الافی عکرمہ و رمی برای الخوارج۔ (۲)  
داؤد بن حصین امویوں کے مولیٰ تھے، ابو سلیمان ان کی کنیت تھی۔  
مدینہ کے باشندہ تھے اور ثقہ تھے مگر عکرمہ سے روایت میں ثقہ نہیں تھے  
اور خوارج کے مذہب سے منسوب کئے جاتے تھے۔

یعنی عکرمہ نے جس شخص کے پاس پناہ لی وہ بنو امیہ سے ولا کا تعلق رکھتا تھا اور اس کا نام داؤد  
بن حصین تھا اور وہ خوارج میں سے تھا۔ اور ”کعکرمہ“ کا مطلب یہ ہے کہ دونوں خوارج میں  
سے ہیں۔ امام مزنی لکھتے ہیں:

عن مالک بن انس عن ابيه، اتى بجنابة عكرمه مولى ابن  
عباس و كثير عزه بعد العصر فما علمت ان احد من اهل  
المسجد حل جبوته اليها۔ (۳)

۱۔ میزان الاعتدال، ج ۲، ص ۶۔ ۲۔ تقریب التہذیب، ص ۹۵۔

۳۔ تہذیب الکمال، ج ۲۰، ص ۲۹۰۔



حضرت امام مالک اپنے والد سے روایت کرتے ہیں کہ حضرت ابن عباس کے مولیٰ عکرمہ اور کثیر عزمہ دونوں کے جنازے عصر کے بعد مسجد نبوی میں لائے گئے تو اہل مسجد میں سے کوئی ایک بھی ان کے جنازہ کی طرف نہیں بڑھا۔

یحییٰ بن بکیر دروردی سے روایت کرتے ہوئے کہتے ہیں:

مات عکرمہ و کثیر عزمہ بالمدينة في يوم واحد فما شهدهما الاسودان المدينة۔ (۱)

عکرمہ اور کثیر عزمہ (ایک شیعہ شاعر) دونوں ایک ہی دن مدینہ منورہ میں فوت ہوئے اور ان دونوں کے جنازہ میں افریقی کالوں کے علاوہ کوئی شریک نہیں ہوا۔

یعنی وہ کالے لوگ جو مدینہ منورہ میں رہائش پذیر تھے وہی ان دونوں کی تدفین میں شریک ہوئے۔ حضرت امام مزنی لکھتے ہیں:

قال احمد بن حنبل : مات عکرمہ و کثیر عزمہ في يوم واحد ولم يشهد جنازه عکرمہ کبير احد۔ (۲)

حضرت امام احمد بن حنبل فرماتے ہیں عکرمہ اور کثیر عزمہ دونوں ایک ہی دن فوت ہوئے اور عکرمہ کے جنازہ میں مدینہ منورہ کا کوئی ایک بڑا شریک نہیں ہوا

بلکہ یعقوب، علی بن المدینی سے کہتے ہیں:

فما حملہ احد اکر والہ اربعة، قال وسمعت بعض المدینين يقول : اتفقت جنازته و جنازة کثیر عزمہ بباب المسجد في يوم واحد فما قام اليها احد من اهل المسجد ومن هناك لم يرو عنه مالک۔ (۳)

۱- تہذیب الکمال، ج ۲۰، ص ۲۹۰۔ ۲- تہذیب الکمال، ج ۲۰، ص ۲۹۰۔

۳- تہذیب الکمال، ج ۲۰، ص ۲۹۱۔

ان کے جنازہ کو کسی نے نہ اٹھایا حتیٰ کہ چار آدمی کرائے پر لئے گئے اور میں نے بعض اہل مدینہ کو یہ کہتے ہوئے سنا کہ عکرمہ اور کثیر عزمہ کا جنازہ ایک ہی دن مسجد کے دروازہ پر جمع ہو جانے کا اتفاق ہوا تو اہل مسجد میں سے کوئی ایک بھی اس کی طرف آگے نہیں بڑھا۔ یہی وجہ ہے کہ امام مالک عکرمہ سے روایت نہیں کرتے۔

اور امام مزی لکھتے ہیں:

عجب الناس لاجتماعهما فی الموت و اختلاف رأیہما،  
عکرمہ یظن بہ انه یری رای الخوارج یکفر بالنظرۃ و کثیر  
شیعی یومن بالرجعہ۔ (۱)

اہل مدینہ کو عکرمہ اور کثیر کی ایک ہی دن موت اور ان کے اختلاف مذہب نے تعجب میں ڈال دیا۔ عکرمہ کے بارے میں خیال کیا جاتا ہے کہ وہ خوارج کا عقیدہ رکھتے تھے اور ایک دفعہ غلط نظر سے دیکھنے سے تکفیر کرتے تھے اور کثیر شیعہ تھے اور رجعت کا عقیدہ رکھتے تھے۔

قارئین کرام! امام مزی کی اس توضیح و تشریح سے یہ چیز سامنے آگئی ہے کہ ابو عبد اللہ عکرمہ بربری حضرت عبد اللہ بن عباس کے مولیٰ تھے۔ افریقہ سے تعلق رکھتے تھے۔ حضرت عبد اللہ بن عباس کی صحبت اور قربت کی وجہ سے علم سیکھ گئے تھے۔ امام مزی نے جو تفصیلات پیش کی ہیں اس سے یہ حقیقت سامنے آتی ہے کہ وہ خوارج میں سے تھے۔ البتہ اس میں اختلاف ہے کہ وہ خوارج کے فرقہ حروریہ، صفریہ، اباضیہ اور بیہسیہ میں کس سے تعلق رکھتے تھے۔ وہ حضرت ابن عباس کو بھی خارجی موقوف کے علمبرداروں میں شمار کرتے تھے۔ ان کے اس عمل کی وجہ سے حضرت عبد اللہ بن عمر اور حضرت سعید بن مسیب کو اپنے اپنے غلام نافع اور برد کو یہ وصیت کرنا پڑی کہ ان کے انتقال کے بعد وہ ان حضرات کو خوارج میں سے شمار نہ کرتے رہیں۔ عکرمہ کے خارجیانہ موقوف کی وجہ سے اہل مدینہ ان کی نماز جنازہ اور تدفین

میں شریک نہ ہوئے۔ اسی لئے امام مالک اور امام مسلم عکرمہ کی روایت قبول نہیں کرتے تھے۔  
 عکرمہ خوارج کے جس فرقہ سے بھی تعلق رکھتے تھے مگر انتہا پسند آدمی تھے اور وہ  
 مسلمانوں کی تکفیر کرتے تھے۔ افریقہ اور بعض دوسرے علاقوں اور اوطان میں خوارج کی تبلیغ و  
 اشاعت کی اور ان کے نظریات کو پھیلا یا۔ اس سے ان کے داعی ہونے کا ثبوت ہوتا ہے۔ امام  
 مزنی علی بن المدینی کے حوالے سے لکھتے ہیں:

وقف عکرمہ علی باب المسجد، فقال: ما فيه الا  
 کافر۔ (۱)

عکرمہ مسجد کے دروازہ پر کھڑے تھے اور کہا جو لوگ مسجد میں ہیں وہ  
 کافر ہیں۔

اس میں اس بات کی وضاحت تو نہیں ہے کہ وہ مسجد حرام یا مسجد مدینہ ہے لیکن مسجد جو بھی ہے  
 اس میں مسلمان نماز کے لئے جمع ہیں اور انہیں کافر قرار دے دینا اس لئے کہ وہ خوارج نہیں  
 ہیں نہایت ہی نامناسب بات ہے۔ امام مزنی خالد بن ابی عمران کی روایت سے لکھتے ہیں۔

دخل علينا عکرمہ مولیٰ ابن عباس بأفریقیة فی وقت  
 الموسم، فقال وددت انی الیوم بالموسم، بیدی حربۃ  
 اضرب بها یمیناً و شمالاً۔ (۲)

حضرت عبداللہ بن عباس کے مولیٰ عکرمہ افریقہ میں ہمارے پاس اس  
 وقت آئے جب حج کا موسم تھا تو انہوں نے کہا کہ میری خواہش یہ ہے  
 کہ آج میں موسم حج میں ہوتا اور میرے ہاتھ میں ہتھیار ہوتا اور میں  
 دائیں بائیں چلاتا۔ یعنی جس سے حجاج کرام قتل ہوتے۔

یعنی عکرمہ حجاج کرام کو اس لئے قتل کرنے کے خواہش مند ہیں کہ وہ خوارج کے عقائد و نظریات  
 نہیں رکھتے تھے۔

قارئین کرام! میں نے یہاں تک حضرت امام مزنی کی تہذیب الکمال کے حوالے

سے عکرمہ کے بارے میں علماء حدیث کا یہ موقف پیش کیا ہے جس میں اس بات کا ذکر ہے کہ عکرمہ خارجی تھے اور ان کے عقائد و نظریات وہی تھے اور ان ہی کی اشاعت کرتے تھے۔ وہ اپنے نظریات کے داعی بھی تھے اور مسلمانوں کو کافر سمجھتے تھے۔ اور ان کے قتل کی خواہش بھی رکھتے تھے۔

## ایک اعتراض کا جواب

لیکن ان کی ثقاہت اور خارجی نہ ہونے پر امام مزی نے یہ بھی لکھا ہے:

قال العجلی : مکى ، تابعى ، ثقة ، برئ مما یرمیه به الناس من

الحرورية۔ (۱)

عجلی نے کہا ہے عکرمہ مکہ کے باشندہ ہیں، تابعی ہیں، ثقہ ہیں، اور لوگ

جو انہیں خوارج کے فرقہ حروریہ سے منسوب کرتے ہیں وہ اس سے

بری ہیں۔

قارئین کرام! ثقہ ہونے کی بحث تو الگ ہے۔ لیکن اس وقت ”حروریہ“ کی بات

ہوگی۔ حروریہ خوارج کے متعدد فرقوں میں سے ایک فرقہ ہے۔ امام ابوالحسن اشعری نے خوارج

کے فرقوں میں حروریہ، اباضیہ، صفریہ وغیرہم متعدد فرقے کا ذکر کیا ہے۔ یہ ایک دوسرے کے قسم

ہیں۔ اس میں سے ایک کی نفی دوسرے کی نفی کو مستلزم نہیں ہو سکتی اور پھر ان سب کی اصل

خارجیت ہے۔ اس لئے ”حروری“ کی نفی سے خارجیت کی نفی نہیں ہو سکتی۔ جس طرح

”بریلویت“ کی نفی ”حنفیت“ کی نفی کو مستلزم نہیں ہے اور ضمہ یا فتحہ یا کسرہ میں سے کسی ایک کی

نفی سے ”حرکت“ کی نفی لازم نہیں آتی۔ اسی طرح اسم، فعل اور حرف میں سے کسی ایک کی نفی

سے ”کلمہ“ کی نفی لازم نہیں آتی۔ اس طرح ”حروری“ کی نفی خارجیت کی نفی کو مستلزم نہیں ہے

کیونکہ فرع کی نفی سے اصل کی نفی لازم نہیں آتی۔ اور ”عکرمہ“ کے بارے میں ہم عرض کر چکے

ہیں کہ ان کی حروری، اباضی، صفری اور بیہسی ہونے میں اختلاف ہے۔ عجلی نے جو حروری

ہونے کی نفی کی ہے تو ہو سکتا ہے ان کے نزدیک وہ اباضی یا صفری یا بیہسی ہوں۔ اور پھر عجلی کی عبارت میں ”الناس“ ہے۔ جس سے یہ معلوم ہوتا ہے کہ عام لوگ بھی ان کے خوارج ہونے کا رجحان رکھتے تھے۔ پھر عجلی نے ان کے حرور یہ میں سے نہ ہونے پر کوئی دلیل نہیں دی ہے صرف نفی کی ہے اور وہ بھی صرف حروری ہونے کی جب کہ ان کے خارجی ہونے کے دلائل موجود ہیں۔

## دوسرے اعتراض کا جواب

جعفر بن ابی عثمان طیالسی کہتے ہیں:

عن یحییٰ بن معین اذا رايت انسانا يقع فی عکرمہ وفی حماد بن سلمہ فاتہمہ علی الاسلام۔ (۱)

یحییٰ بن معین سے ان کا یہ قول مروی ہے کہ جب آپ کسی آدمی کو دیکھیں کہ وہ عکرمہ اور حماد بن سلمہ کو برا کہہ رہا ہے تو اس کے اسلام پر تہمت لگائیں۔

حماد بن سلمہ تو زیر بحث نہیں ہیں اس لئے ہم عکرمہ ہی کی بات کریں گے۔ علم اسماء الرجال علم حدیث کے ذیل میں آنے والے علوم میں سے ایک باقاعدہ فن ہے اور جو علماء کرام آج بھی کسی حدیث کی صحت و ضعف کی تشخیص کریں گے تو انہیں اس علم سے استفادہ کرنا پڑے گا۔ اور علماء اسماء الرجال، رجال حدیث پر نقد و نظر اور بحث و تمحیص کے ذریعہ حدیث کی صحت و ضعف پر کلام کرتے ہیں اور اس طرح حقیقت تک ان کی رسائی ہو جاتی ہے اور جن لوگوں نے صحیحین مرتب کی ہیں وہ اس فن سے گزر کر اس منزل تک پہنچیں ہیں۔ جن لوگوں نے یہ فن مرتب کیا اور راویان حدیث کی ثقاہت و تضعیف کے فیصلے کئے ہیں وہ ذاتی عناد و عداوت کی وجہ سے نہیں بلکہ حقائق کو ملحوظ رکھتے ہوئے یہ فیصلے دیئے ہیں مگر وہ لوگ انسان تھے ان سے خطا کا بھی امکان موجود ہے اس لئے تمام نقاد اپنی اپنی معلومات کے حساب سے یہ

قضا کرتے رہے ہیں۔ اس لئے ان میں کسی ایک راوی کے بارے میں اختلاف بھی ہو جاتا تھا۔ اور جن حضرات نے راویان حدیث پر تنقید کا یہ فن مرتب کیا ہے انہوں نے انہیں ملائکہ نہیں انسان ہی سمجھا ہے۔ انسان میں بشری کمزوریاں بھی ہوتی ہیں اور اخلاقی کمزوریاں بھی ہوتی ہیں۔ اور بعض اوقات وہ بہت ہی معمولی نوعیت کی ہوتی ہیں اور بعض اوقات وہ سنگین درجہ کی ہوتی ہیں جنہیں نظر انداز کر کے اس سے حدیث کی روایت نہیں کی جاسکتی۔ حافظ ذہبی نے راویان حدیث کا سنگین واقعہ بھی لکھا ہے۔

قال ابو زكريا بن معين، كنا عند شيخ من ذالك الجانب  
يقال له "بربر المغنى" يحدث عن مالك بن انس بكتبه  
فذهبت انا و احمد اليه، وكنا نختلف اليه حتى كتبنا عنه  
كتب مالك، فبينما نحن عنده اذ نظر الي وصيفة له نظيفة،  
فقال : هذه جاريتي، وانا اتيتها في دبرها، فاستحيت  
الجارية وحجلت، فما طابت نفسي بعد ان اشرب من بيته  
ماء ولا اذوق له طعاماً۔ (۱)

تو اس لئے اگر علماء اسماء الرجال نے رجال پر بحث و تمحیص سے کام لیا ہے تو یہ اسلامی تعلیمات کے مطابق ہے خود قرآنی حکم "فتبينوا" ہے۔ تو اب بیان کے لئے کسی بھی راوی حدیث پر نقد و نظر اسلامی تعلیمات کے منافی نہیں ہے۔

عکرمہ چونکہ راویان حدیث میں سے ہیں اس لئے جن لوگوں نے ان پر نقد و نظر سے کام لیا ہے۔ انہوں نے کوئی جرم نہیں کیا ہے اور خود یحییٰ بن معین بھی علماء اسماء الرجال میں شمار ہوتے ہیں اور راویان حدیث پر تنقید کرتے ہیں اور جید و ضیوف میں تمیز کرتے ہیں۔ اس لئے راویان حدیث پر عدل و انصاف کے ساتھ نقد و نظر کرنے سے انسان اسلام سے خارج نہیں ہوتا۔

دوسری بات یہ ہے کہ امام مزی نے لکھا ہے:

قال ابوبکر بن ابی خیشمہ : سمعت یحییٰ بن معین یقول :  
انما لم یذکر مالک بن انس عکرمہ ، لان عکرمہ کان  
ینتحل رای الصفریۃ۔ (۱)

ابوبکر کہتے ہیں کہ میں نے یحییٰ بن معین سے کہتے ہوئے سنا کہ امام  
مالک عکرمہ کا ذکر اس لئے نہیں کرتے تھے کہ وہ خوارج کے فرقہ صفریہ کا  
موقف اختیار کر چکے تھے اور عکرمہ کی یہ برائی تو یحییٰ بن معین خود کر  
رہے ہیں تو اگر عکرمہ پر تنقید کرنے سے اسلام میں شک کیا جاسکتا ہے  
تو پھر حضرت یحییٰ بن معین کے اسلام میں شک کیا جاسکتا ہے جب کہ  
وہ اس فن کے ائمہ میں شمار ہوتے ہیں۔

اور تیسری بات یہ ہے کہ ”عکرمہ“ کو خارجی قرار دینے والے تو امام مالک اور امام  
احمد بن حنبل ہیں جن کے اقوال ہم ذکر کر چکے ہیں تو کیا عکرمہ کو خارجی قرار دینا ایسا عمل ہے  
جس سے اسلام میں شک کیا جاتا ہے تو پھر امام مالک اور امام احمد حنبل کے اسلام میں شک کیا  
جائے گا۔ اور ایسا ممکن نہیں ہے کہ ان ائمہ ہدیٰ کے اسلام میں شک کیا جائے۔ اس لئے  
ہمارے نزدیک حضرت یحییٰ بن معین کا یہ قول کہ ”جو عکرمہ کی برائی کرے اس کے اسلام میں  
شک کیا جائے گا۔“ ان کی طرف اس کا انتساب درست نہیں ہے اور یہ مصنوعی محسوس ہوتا ہے۔

## تیسرے اعتراض کا جواب

عکرمہ کے بارے میں امام بخاری نے لکھا ہے:

لیس لاحد من اصحابنا الا وهو یحتج بعکرمۃ۔ (۲)  
یعنی ہمارے تمام اساتذہ حدیث عکرمہ کی روایت سے احتجاج کرتے  
ہیں یعنی اسے مانتے ہیں۔ لہذا یہ احتجاج اس کے عدم خارجیت پر  
دلالت کرتا ہے۔

اس میں پہلی بات تو یہ ہے کہ اس عبارت سے معلوم ہوتا ہے کہ امام بخاری عکرمہ سے ذاتی طور پر مطمئن نہیں ہیں۔ اس لئے انہوں نے ذاتی حوالے سے کوئی بات نہیں کی بلکہ اس معاملہ کو اساتذہ پر ڈال دیا ہے۔ جس طرح مدرسین کی عادت ہوتی ہے کہ جہاں دلیل کمزور پڑی وہاں ”ہکذا قال استاذی“ کہہ کر طالب علم کے دل میں جو استاذ کے استاذ کی عقیدت و محبت ہوتی ہے۔ اس سے فائدہ اٹھا کر طالب علم کے لبوں پر مہر سکوت لگا دی۔ امام بخاری کے پاس اس مقام میں کوئی دلیل ہوتی تو وہ اسے پیش کرتے۔ انہوں نے اساتذہ کا دباؤ ڈال کر خاموش ہونے پر مجبور کر دیا ہے۔

دوسری بات یہ ہے کہ امام بخاری خوارج کی روایت قبول کرتے ہیں اور انہوں نے نامور خارجی سردار عمران بن حطان کی روایت کو اپنی صحیح میں درج کیا ہے۔ امام ابن حجر نے ہدی الساری میں خوارج اور دوسرے بد عقیدہ لوگوں کی وہ روایات جو امام بخاری نے اپنی صحیح میں درج کی ہیں، ان روایات کی ایک فہرست دی ہے جس میں ”عکرمہ“ بھی شامل ہیں۔ اس لئے ”وہو یحتج بعکرمہ“ کے جملے سے ”عکرمہ“ کی خارجیت کی نفی کا اثبات نہیں کیا جا سکتا۔ حضرت عبدالعزیز پرہاروی نے لکھا ہے کہ:

من مات مرتداً بطلت صحبته وردت روايته كربيعة بن اميه  
بن خلف الجمحي، اسلم يوم الفتح وشهد حجة الوداع  
وروى الحديث بعد وفاته عليه السلام ثم اغضبه بعض  
المسلمين في خلافة عمر رضی اللہ عنہ فتنفر ولحق بالروم  
ومات والعجب من احمد رحمة الله عليه حيث اخرج  
حديثه في المسند، ولعله لم يقف على رده۔ (۱)

جو شخص مرتد ہو کر مر گیا اس کی صحبت رسول باطل ہو جائے گی یعنی اس کا اعتبار نہیں ہوگا۔ اور اس کی روایت رد کر دی جائے گی۔ جیسے ربیعہ بن امیہ بن خلف جمحی ہیں۔ انہوں نے فتح مکہ کے روز اسلام قبول کیا، حجہ



الوداع میں شریک رہے اور حضور علیہ الصلوٰۃ والسلام کی وفات کے بعد حدیث کی روایت کی۔ پھر امیر المؤمنین حضرت عمر رضی اللہ عنہ کی خلافت کے زمانہ میں بعض مسلمانوں نے ان پر غضب کیا تو وہ فرار ہو کر روم چلے گئے اور وہیں مر گئے۔ امام احمد بن حنبل پر تعجب ہے کہ انہوں نے اس کی روایت اپنی مسند میں لکھی ہے۔ شاید وہ اس کے مرتد ہونے سے آگاہ نہیں ہوں گے۔

تو جس طرح امام احمد بن حنبل کا ربیعہ بن امیہ کی روایت مسند میں لکھنا ان کے عدم کفر یعنی ان کے کافر نہ ہونے پر دلیل نہیں بن سکتی اسی طرح امام بخاری کا عکرمہ کی روایت اپنی صحیح میں لکھ دینے سے ان کی عدم خارجیت پر دلیل نہیں ہو سکتی۔ نہ وہ ربیعہ بن امیہ کے عدم کفر کو مستلزم ہے اور نہ یہ عکرمہ کی عدم خارجیت کو مستلزم ہے۔ حضرت پرہاروی قدس سرہ حضرت امام احمد حنبل کی طرف سے اعتذار کرتے ہوئے ان کی عدم اطلاع کا ذکر کرتے ہیں۔ مگر وہ ”لعل“ سے اس بات کو بیان کرتے ہیں، جو شک کے لئے ہوتا ہے اور جس میں ”امید“ ہی کی جا سکتی ہے۔ اس لئے اس میں اس بات کا احتمال ہے کہ انہوں نے حقیقت کو جانتے ہوئے لکھا ہو اور اس کے پرانے اور گزشتہ دور کا اعتبار کیا ہو۔

اور تیسری بات یہ ہے علماء حدیث مجروح راوی سے روایت میں ہچکچاہٹ سے کام لیتے ہیں۔ ایک مجروح تو حفظ و عدالت کی وجہ سے ہوتا ہے اور دوسرا مجروح عقیدہ و نظریہ کی وجہ سے ہوتا ہے۔ اور وہ شخص جو اہلسنت کے عقائد و نظریات کے خلاف ہو اور ان کے برعکس عقائد و نظریات کا حامل ہو تو علماء حدیث اس کی روایت سے گریز کرتے ہیں۔ حضرت خطیب بغدادی لکھتے ہیں:

اختلف اهل العلم في السماع من اهل البدع والاهواء،  
كالقدرية والخواارج والرافضة وفي الاحتجاج بما يروونه  
فمنعت طائفة من السلف حجة ذلك، لعله انهم كفار، عند  
من ذهب الي اكفار المتاولين، وفساق عند من لم يحكم

بکفر متاول، وممن لا یروی عنہ ذلک مالک بن انس۔ (۱)

اہل علم نے اہل بدعت اور اہل اہواء یعنی قدریہ، خوارج اور رافضہ کی حدیث کی سماعت اور اسے حجت و دلیل بنانے میں اختلاف کیا ہے اور سلف کی ایک جماعت نے اس کی صحت کو تسلیم نہیں کیا ہے۔ شاید کہ وہ کفار ہوں۔ ان لوگوں کے نزدیک جو متاولین کی بھی تکفیر کرتے ہیں اور فساق ہوں ان لوگوں کے نزدیک جو ان کی تکفیر کا حکم نہیں کرتے اور جو شخص ان سب سے روایت نہیں کرتے وہ امام مالک ہیں۔

یعنی حضرت امام مالک علیہ الرحمہ ان میں سے کسی گروہ کی بھی روایت قبول نہیں کرتے تھے۔ مگر علماء حدیث کی ایک دوسری جماعت بھی ہے اور جو اکثریت میں ہے ان کا موقف یہ ہے حضرت خطیب بغدادی لکھتے ہیں:

کثیر من العلماء تقبل اخبار غیر الدعاء من اهل الاہواء،  
فاما الدعاء فلا یحتج باخبارہم، وممن ذهب الی ذلک ابو  
عبد اللہ احمد بن محمد بن حنبل۔ (۲)

علماء حدیث کی کثرت ان اہل اہواء کی روایت کو قبول کرتی ہے جو اپنے نظریات کی دوسروں کو دعوت نہیں دیتے اور ان میں سے وہ لوگ جو دوسرے لوگوں کو دعوت دیتے ہیں۔ ان کی روایت کو حجت اور دلیل نہیں بنایا جائے گا۔ اور امام احمد بن حنبل کا بھی یہی طریقہ کار ہے اور یہی ان کا موقف ہے۔

یعنی جو لوگ اپنے غلط مذہب کے فعال کارکن ہیں ان کی روایت قبول نہیں کی جائے گی اور جو لوگ غیر فعال کردار ادا کر رہے ہیں ان کی روایت قبول کی جائے گی۔

حضرت حافظ زین الدین عراقی اس نکتہ پر لکھتے ہیں:

۱۔ الکفایہ فی علم الروایہ، ص ۱۹۴۔ ۲۔ الکفایہ فی علم الروایہ، ص ۱۹۵۔

ليس بين اهل الحديث من ائمتنا خلاف ان الصدوق المتقن  
اذا كان فيه بدعة ولم يكن يدعو اليها، انما الاحتجاج  
باخباره جائز فاذا دعي الى بدعته سقط الاحتجاج  
باخباره۔ (۱)

ہمارے ائمہ علم حدیث میں اس بات میں کوئی اختلاف نہیں ہے کہ  
جب کوئی راوی صدوق اور متقن ہو اگرچہ اس میں بدعات موجود ہوں  
لیکن ان بدعات کا داعی نہ ہو تو اس کی روایت کو حجت بنانا اور اس سے  
دلیل پکڑنا جائز ہے اور جب وہ اس بدعت کا داعی بھی ہو تو پھر اس کی  
روایت کو حجت و دلیل بنانے کا حکم ساقط ہو جائے گا۔

اس سے یہ معلوم ہوا کہ علماء حدیث کی ایک بڑی جماعت اس موقف کی حامل  
ہے کہ ان کے ہاں راوی اگر بدعتی ہو تو اس کے داعی اور غیر داعی ہونے کا اعتبار ہوگا۔  
حضرت خطیب بغدادی نے اس پر بہت سی مثالیں پیش کی ہیں۔ حضرت عبدالرحمن بن مہدی  
کا قول ہے:

من رای رایا ولم يدع اليه احتمال، ومن رای رایا ودعا اليه  
فقد استحق الترك۔ (۲)

جو شخص کسی بدعتی کو دیکھے اور وہ اس بدعت کا داعی نہیں ہے تو اس کی  
روایت قبول کرنے کا احتمال ہے۔ اور جو شخص کسی بدعتی کو دیکھے کہ وہ  
اس بدعت کی اشاعت بھی کر رہا ہے تو ترک کرنے کے مستحق ہے۔

حضرت عبدالرحمن نے اس حوالے سے بڑے محتاط کلمات کا استعمال کیا ہے کہ غیر داعی کی  
روایت قبولیت کا احتمال اور داعی کی روایت ترک کا استحقاق رکھتی ہے۔ گویا مجبوری کی صورت  
میں قبولیت جائز ہے۔ حضرت عبداللہ بن مبارک سے علی بن حسن نے سوال کیا۔

سمعت من عمرو بن عبید فقال بیده هكذا ای کثرة، قلت

۱۔ کتاب الايضاح والتقييد، ص ۱۵۰۔ ۲۔ الکفایہ فی علم الروایہ، ص ۲۰۳۔

لم لا تسميه و انت تسمى غيره من القدرية، قال لأن هذا  
كان راساً۔ (۱)

آپ نے ”عمرو بن عبید“ سے روایات کا سماع کیا ہے تو انہوں نے ہاتھ کے اشارہ سے کہا بہت زیادہ روایات ان سے سماع کی ہیں تو میں نے کہا کہ آپ ان کا نام کیوں نہیں لیتے جب کہ فرقہ قدریہ کے دوسرے لوگوں سے آپ روایت کرتے ہوئے ان کا نام لیتے ہیں تو انہوں نے جواب دیا کہ ”عمرو بن عبید“ قدریہ کا رئیس اور سردار تھا۔

اس کا مطلب یہ ہوا کہ ”عمرو بن عبید“ قدریہ کا سربراہ ہونے کی وجہ سے داعی بھی تھا اور اس لئے حضرت عبداللہ بن مبارک داعی کا نام نہیں لیتے اور اس کی روایت بیان نہیں کرتے۔ اسی طرح ابراہیم حربی روایت کرتے ہیں کہ امام احمد بن حنبل سے کہا گیا کہ یا ابا عبد اللہ سمعت من ابی قطن القدری؟ قال لم ارہ داعیة ولو کان داعیہ لم اسمع منه۔ (۲)

اے ابو عبداللہ کیا آپ نے ابو قطن قدری سے روایت کی سماعت کی ہے تو امام احمد حنبل نے جواب میں فرمایا میرے نزدیک وہ قدری تو ہے مگر داعی نہیں ہے اور اگر وہ داعی ہوتا تو میں اس سے سماعت نہ کرتا۔ اسی طرح محمد بن عبدالعزیز کہتے ہیں کہ میں نے احمد بن حنبل سے سوال کیا کہ: ایکتب عن المرجی والقدری؟ قال نعم یکتب عنه اذ لم یکن داعیاً۔ (۳)

کیا مرجئ اور قدریہ سے روایت لکھنا جائز ہے تو آپ نے فرمایا کہ ہاں اگر داعی نہ ہوں۔

یعنی اگر داعی ہو تو اس کی روایت قبول نہیں کی جائے گی۔ اس سے معلوم ہوتا ہے کہ روایت

۱۔ الکفایہ فی علم الروایہ، ص ۲۰۳۔ ۲۔ الکفایہ فی علم الروایہ، ص ۲۰۴۔

۳۔ الکفایہ فی علم الروایہ، ص ۲۰۵۔

کی سماعت و قبولیت میں قدریہ اور مرجہ ہونے میں رکاوٹ نہیں ہے۔ ابراہیم بن عبد اللہ حتمی کہتے ہیں کہ:

سمعت یحییٰ بن معین ذکر حُسَيْنًا الاشقر، فقال من الشيعة  
الغالية الكبار، قلت و كيف حديثه قال : لا باس به، قلت  
صدوق؟ قال نعم۔ (۱)

میں نے یحییٰ بن معین کو ”حسین الاشقر“ کا ذکر کرتے ہوئے سنا۔  
انہوں نے کہا وہ بہت عالی شیعوں میں سے تھا تو میں نے کہا ان کی  
روایت کردہ حدیث کا کیا حکم ہے تو انہوں نے جواب میں کہا کہ  
”لاباس بہ“ تو میں نے کہا کہ کیا وہ صدوق ہے تو انہوں نے کہا کہ  
ہاں وہ صدوق ہے۔

اس سے معلوم ہوتا ہے کہ علماء حدیث نے قدریہ، مرجہ، شیعہ اور خوارج کی  
روایت سماعت کی ہے اور اسے قبول بھی کیا ہے۔ ان میں سے غیر داعی کی روایت تو قبول کی  
ہے اس لئے کہ انہیں اس سے چارہ نہیں تھا۔ اس وقت کے بدعتی فرقوں نے علمی طور پر اور  
کردار کے لحاظ سے اپنے آپ کو اتنا مضبوط بنا لیا تھا کہ اس وقت کے علماء اہلسنت ان کی  
روایت قبول کرنے پر مجبور تھے اور انہیں اس سے چارہ نہیں تھا۔ اور ان کی مجبوری اس حد تک  
پہنچ گئی تھی کہ ”دعاة غلاة“ کی روایت بھی قبول کرنی پڑتی تھی۔ علی بن المدینی کہتے ہیں:

قلت یحییٰ بن سعید القطان ان عبدالرحمن بن مہدی قال  
انا اترك من اهل الحديث كل من كان راساً في البدعة،  
فضحك یحییٰ بن سعید فقال كيف يصنع بقتاده، كيف  
يصنع بعمر بن ذر الهمداني، كيف يصنع بابن ابي رواد،  
وعد یحییٰ قوماً امسكت عن ذكرهم، ثم قال یحییٰ، ان  
ترك عبدالرحمن هذا الضرب ترك كثيراً۔ (۲)

۱۔ الکفایہ فی علم الروایہ، ص ۲۰۸۔ ۲۔ الکفایہ فی علم الروایہ، ص ۲۰۵۔

میں نے یحییٰ سے کہا کہ عبدالرحمن بن مہدی کہتے ہیں میں اہل حدیث میں سے ہر اس راوی کو ترک کر دیتا ہوں جو بدعتیوں کا سردار ہو تو یحییٰ نے مسکراتے ہوئے کہا تو پھر قتادہ کا کیا کیا جائے گا تو پھر عمر بن ذر ہمدانی کا کیا کیا جائے گا، تو پھر ابن ابی رواد کا کیا کیا جائے گا۔ اور یحییٰ نے بہت سے لوگوں کا ذکر کیا جن کے نام سے میں سکوت کرتا ہوں۔ پھر یحییٰ نے کہا اگر عبدالرحمن ایسے لوگوں کو ترک کریں گے تو بہت سے لوگوں کو ترک کریں گے۔

قارئین کرام! اس روایت سے یہ معلوم ہوتا ہے کہ بدعتیہ مذہبی فرقوں نے اپنے آپ کو علمی طور پر کتنا مضبوط کر رکھا تھا کہ علم حدیث میں ان کے ذکر کے بغیر بات بنتی ہی نہیں تھی اس لئے علماء اہلسنت علم حدیث میں ان کا ذکر کرنے پر مجبور تھے۔ اور یہ روایت اس کی زندہ مثال ہے۔ ابو عبید محمد بن علی آجری کہتے ہیں کہ میں نے ابوداؤد سلیمان ابن الاشعث کو کہتے ہوئے سنا ہے۔

لیس فی اصحاب الہواء اصح حدیثا من الخوارج ثم ذکر

عمران بن حطان و اباحسان الاعرج۔ (۱)

تمام اہل ہواء میں سے حدیث کی روایت میں سب سے زیادہ صحیح

حدیث روایت کرنے والے خوارج میں سے ہیں پھر انہوں نے عمران

بن حطان اور ابو حسان الاعرج کا نام لیا۔

عمران بن حطان خوارج کی مشہور شخصیت ہیں اور ابو حسان الاعرج کے بارے امام عسقلانی لکھتے ہیں:

صدوق رمی برای الخوارج۔ (۲)

صدوق تھے اور مذہب خوارج کی طرف منسوب تھے۔

اور خطیب نے لکھا ”کان حروریا“ یعنی وہ خوارج کے فرقہ حروریہ میں سے تھے۔ اور عمران

بن حطان کے بارے میں حضرت ابن حجر عسقلانی نے لکھا ہے۔

عمران بن حطان السدوسی الشاعر المشهور كان يرى  
 رأى الخوارج، قال ابو العباس المبرد : كان عمران راس  
 القعدية من الصفرية وخطيبهم وشاعرهم. والقعدية قوم من  
 الخوارج كانوا يقولون بقولهم ولا يرون الخروج بل  
 يزينونه وكان عمران داعية الى مذهبه وهو الذي رثى  
 عبدالرحمن بن ملجم قاتل على عليه السلام۔ (۱)

عمران بن حطان سدوسی مشہور شاعر ہیں، خوارج کا مذہب رکھتے تھے۔  
 ابو العباس مبرد نے کہا ہے کہ عمران خوارج کے فرقہ صفریہ کی شاخ  
 قعدیہ کے سردار تھے، ان کے خطیب اور شاعر تھے اور قعدیہ خوارج میں  
 ایک گروہ تھا اور ان کی سی بات کرتا تھا۔ اور خروج کا قائل نہیں تھا۔ اور  
 عمران اپنے مذہب کا داعی تھا اور امیر المؤمنین حضرت علی علیہ السلام  
 کے قاتل عبدالرحمن بن ملجم کا مرثیہ کہا تھا۔

حضرت ابو یعلیٰ موصلی، عمران بن حطان کے بارے میں لکھتے ہیں۔

كان عمران حروريا و كان يرى السيف على اهل  
 القبلة۔ (۲)

یعنی عمران بن حطان خوارج کے فرقہ حروریہ میں سے تھا اور اہل قبلہ کا  
 قتل جائز سمجھتا تھا۔

حضرت عبدالقاہر بغدادی لکھتے ہیں:

كل الصفرية يقولون بموالاة عبد الله بن وهب الراسبي  
 و حرقوص بن زهير و اتباعهما من المحكمة الاولى  
 ويقولون بامامة ابي بلال مرداس الخارجي بعدهم و بامامة  
 عمران ابن حطان السدوسي بعد ابي بلال۔

فرقہ صفریہ کے تمام لوگ یہ بات کہتے ہیں کہ خوارج کے ابتدائی رہنما عبداللہ بن وہب راسبی اور حرقوص بن زہیر اور ان دونوں کے اتباع تھے اور ان کے بعد وہ ابو بلال مرداس خارجی کی امامت کو قبول کرتے ہیں اور اس کے بعد عمران بن حطان سدوسی کی امامت کے قائل ہیں۔ اور یہ عبداللہ بن وہب اور حرقوص بن زہیر وہ لوگ ہیں جنہیں حضرت عدی بن حاتم نے مارقیین عن الہدی کہا ہے۔ اور یہ دونوں معرکہ حروراً میں حضرت علی رضی اللہ عنہ سے جنگ کرتے ہوئے قتل ہوئے اور یہ حروری بھی ہیں اور صفری بھی۔ ابو بلال مرداس کو حضرت عبدالقاہر بغدادی نے خارجی لکھا ہے۔ اس لئے کسی حروری اور صفری کو خارجی کہنا درست ہے۔ شیخ عبدالقاہر بغدادی مزید لکھتے ہیں:

فلما قتل مرداس اتخذت الصفریة عمران بن حطان اماماً  
وهو الذی رثی مرداسا بقصائد یقول فی بعضها

انکرت بعدک ما قد کنت اعرفه ما الناس بعدک یا مرداس بالناس  
وکان عمران بن حطان ہذا ناسکاً شاعراً شدیداً فی مذہب  
الصفریہ۔ (۱)

یعنی مرداس کے قتل کے بعد صفریہ نے عمران بن حطان کو امام بنایا اور  
اس نے مرداس کا مرثیہ لکھا اور پھر لکھا کہ وہ ”شدیداً فی مذہب  
الصفریہ“ کہ وہ صفریہ مذہب میں شدت پسند تھا۔

اس سے عمران بن حطان کا مذہب خارجی ہونے کا ثبوت ایسی حقیقتہ الحقائق ہے  
جس کا انکار امر ممکن نہیں ہے۔

ان تمام باتوں کے باوجود حضرت ابن حجر لکھتے ہیں:

قد وثقہ العجلی وقال قتادہ لایتہم فی الحدیث۔ (۲)



عجلی نے انہیں ثقہ قرار دیا ہے اور قتادہ نے کہا ہے کہ وہ متہم فی الحدیث نہیں تھے۔

قتادہ قدریہ فرقہ سے تعلق رکھتے تھے اور عمران بن حطان جن کی توثیق کی جا رہی ہے، وہ خوارج میں سے تھے۔ گویا ایک قدری خارجی کی حمایت میں بول رہا ہے اور علماء اہلسنت کی بے بسی کا عالم دیکھے کہ وہ اس سب کے باوجود توثیق کی سند جاری کر رہے ہیں۔

امام ابن حجر عسقلانی لکھتے ہیں:

ولید بن کثیر، قال الآجری عن ابی داؤد ثقة الا انه اباضی

وقال الساجی وکان اباضياً ولكنہ کان صدوقاً۔ (۱)

آجری نے ابو داؤد سے روایت میں کہا کہ ولید بن کثیر ثقہ ہیں مگر یہ کہ

وہ خوارج کے فرقہ اباضیہ سے تعلق رکھتے ہیں۔ اور ساجی نے بھی کہا کہ

وہ اباضی تھے لیکن صدوق تھے۔

اس کا مطلب یہ ہوا کہ خوارج کی روایت علماء حدیث نے قبول کی ہے اور امام بخاری نے بھی ولید بن کثیر کے خارجی ہونے کے باوجود اس کی روایت اپنی صحیح میں لکھی ہے۔ اس لئے یہ کہنا کہ عکرمہ کی روایت چونکہ امام بخاری نے لکھی ہے۔ اس لئے ”وہ عکرمہ کی عدم خارجیت پر دلیل ہے۔“ تو صورت حال اس طرح نہیں ہے۔ اور پھر امام ابن حجر خارجی بھی کہہ رہے ہیں اور صدوق بھی کہہ رہے ہیں۔ یہ اس کی دلیل ہے کہ روایت کی قبولیت میں خارجیت سدراہ اور رکاوٹ نہیں ہو رہی ہے۔ حضرت ملا علی قاری نے خوارج کے بارے میں لکھا ہے کہ:

قد روی ابن ابی حاتم عن شیخ من الخوارج انه کان یقول

بعد ما تاب : انظروا عنم تاخذون دینکم، فانا کنا اذا هوینا

امراً صیرناہ حدیثاً. زاد غیرہ فی روایة و نحتسب الخیر فی

اضلالکم۔ (۲)

امام ابن حاتم رازی نے خوارج کے ایک شیخ سے روایت کرتے ہوئے

کہا ہے کہ اس نے توبہ کرنے کے بعد کہا کہ جن لوگوں سے تم دین کی کوئی بات لیتے ہو ان کے بارے میں تحقیق و تفتیش کر لیا کرو اس لئے کہ ہم جب خارجی ہوتے تھے تو کسی بات کو پسند کرتے تھے تو اسے حدیث بنا لیتے تھے اور بعض حضرات نے اس کی طرف سے یہ ایک زیادہ بات بھی کی ہے کہ ہم تمہیں گمراہ قرار دینے میں بھلائی سمجھتے تھے۔

اس روایت کا مطلب یہ ہوا کہ خوارج بھی کوئی ”مجسمہ صدق“ نہیں تھے وہ بھی جھوٹ بولتے تھے بلکہ حضور علیہ السلام کی طرف جھوٹی بات منسوب کر کے ”مقعدہ من النار“ کے مستحق ہوتے تھے۔ اس لئے ان کی روایت قبول کرنے میں احتیاط ضروری ہے۔

اور عکرمہ کا حال علماء حدیث کے نزدیک مختلف فیہ ہے بعض نے انہیں داعی سمجھا اور ان کی روایت قبول نہیں کی اور بعض نے بدعتی تو جانا مگر اس بدعت کا داعی ہونا ان کے علم میں نہیں آیا اس لئے انہوں نے اس کی روایت قبول کی۔ امام بخاری عکرمہ پر ہونے والی جرح کو جانتے تھے۔ حضرت شہر زوری لکھتے ہیں:

ذکر الخطیب الحافظ انه مذهب الائمة من حفاظ الحديث  
ونقاده مثل البخاری و مسلم وغيرهما، ولذلك اجتمع  
البخاری بجماعة سبق من غيره الجرح لهم كعكرمه مولی  
ابن عباس و كاسماعيل بن ابی اویس و عاصم بن علی و  
عمرو بن مرزوق وغيرهم۔ (۱)

بعض ائمہ حدیث جرح مفصل کو قبول کرتے ہیں ان کا ذکر کرتے ہوئے حضرت شہر زوری نے کہا کہ حافظ خطیب بغدادی نے کہا کہ یہ مذہب ائمہ حفاظ حدیث اور ناقدین کا ہے جیسے بخاری اور مسلم ہیں۔ اس لئے امام بخاری نے ایسی ایک جماعت راویان حدیث کو دلیل بنایا ہے جن پر پہلے جرح ہو چکی تھی جیسے عکرمہ مولیٰ ابن عباس، اسمعیل بن ابی اویس، عاصم بن علی اور عمرو بن مرزوق ہیں۔

اس سے یہ معلوم ہوتا ہے کہ عکرمہ پر خارجی ہونے کی جرح سے وہ واقف تھے۔ اس کے باوجود ان کی روایت قبول کی ہے۔ گویا یہ کام امام بخاری نے بے خیالی میں نہیں کیا بلکہ آگاہی سے کیا ہے۔ تاہم عکرمہ کو داعی نہ ماننا درست نہیں ہے۔ وہ خوارج کے داعیوں میں سے تھے۔ مگر امام بخاری کے رویہ سے معلوم ہوتا ہے کہ وہ خوارج کے داعی اور غیر داعی ہونے میں کوئی فرق نہیں کرتے اس کی دلیل عمران بن حطان کی روایت بخاری میں لانا ہے۔

حضرت عبدالعزیز پرہاری قدس سرہ لکھتے ہیں:

ان البخاری اجتہد بعکرمہ مولیٰ ابن عباس و اسمعیل بن اویس و عاصم بن علی و مسلم بن سوید و هؤلاء سبق الطعن فیہم فدل علی انہم لا یقبلوا الجرح الامفسراً۔ (۱)

امام بخاری نے عکرمہ مولیٰ ابن عباس کی روایت سے احتجاج کیا ہے اور اسی طرح اسمعیل بن اویس، عاصم بن علی اور مسلم بن سوید اور یہ وہ لوگ ہیں جن کے بارے میں طعن ہو چکا تھا تو امام بخاری کا یہ طریقہ کار اس بات پر دلالت کرتا ہے کہ وہ جرح مفسر ہی کو قبول کرتے تھے۔

لیکن ہم اس بات کی وضاحت کر چکے ہیں کہ وہ خوارج کی روایت قبول کرتے تھے جن کا خارجی ہونا اظہر من الشمس تھا ان کی روایت بھی انہوں نے قبول کی ہے اور جو داعی تھے ان کی روایت بھی قبول کی ہے۔ البتہ شیعہ کے بارے میں شدت پسند تھے۔ ان کی روایت قبول کرنے میں ہچکچاہٹ کا مظاہرہ کرتے تھے۔ حضرت خطیب بغدادی لکھتے ہیں۔

سمعت ابا عبد اللہ بن الاخرم الحافظ و سنل لم ترک البخاری حدیث ابی الطفیل عامر بن وائلہ؟ قال لانه کان یفرط فی التشیع۔ (۲)

محمد بن نعیم کہتے ہیں کہ میں نے ابو عبد اللہ سے سنا جب کہ سوال کیا گیا کہ امام بخاری نے ابو الطفیل عامر بن وائلہ کی روایت کیوں ترک کی تو اسکے جواب میں انہوں نے کہا کہ وہ تشیع میں زیادتی کرتے تھے۔

یعنی غلو سے کام لیتے تھے ہم اس اتہام سے ان کی برأت کے قائل ہیں لیکن اس وقت اس میں بحث نہیں کہ ابو لطفیل میں تشیع تھا یا نہیں تھا اور اگر تھا تو اس میں غلو بھی تھا یا نہیں تھا۔ تاہم ان کی عظمت اور احترام کا سب کو خیال رکھنا چاہئے اور حقیقت یہ ہے کہ یہ وہ آخری صحابی ہیں جو اس دنیا سے اُٹھے اور ان کی وفات سے حضرات صحابہ کرام کا پاکیزہ عہد ختم ہو گیا۔ ہم اس وقت یہ بتانا چاہتے ہیں کہ امام بخاری تشیع میں تو کسی حد تک احتیاط کرتے تھے مگر خوارج کی روایت بے دھڑک قبول کرتے تھے۔ اس لئے امام بخاری کا کسی راوی حدیث کا اپنی صحیح میں ذکر کرنا اس بات کی دلیل نہیں ہے کہ وہ بدعتی و خارجی نہیں تھا۔ اس کے لئے ”فتح الباری“ کا مقدمہ دیکھ لینے سے حقیقت آشکارا ہو جاتی ہے۔ اور چونکہ امام ابن حجر نے امام بخاری کی ہر قابل اعتراض بات کی دفاعی ذمہ داری لے رکھی ہے اس لئے وہ بعض اوقات نہایت ہی کمزور نکتہ پر زور لگاتے رہتے ہیں۔

جس طرح ہمارے زمانہ کے علماء دیوبند نے علم کے ہر شعبہ میں قدیم کتب کی نقل کر کے تالیف کا جو سلسلہ شروع کیا ہے اور لوگوں میں خود کو علمی حیثیت سے متعارف کرانے کی جو کوشش کی ہے اس میں وہ کافی حد تک کامیاب ہیں۔ اور ان کے دباؤ کا یہ عالم ہے کہ علماء اہلسنت خواہ مخواہ ان کی کتب کا ذکر اپنی کتب میں کر کے خود کو متوازن بنانے کی سعی میں لگے رہتے ہیں۔ اسی طرح اُس زمانے میں بدعتی فرقوں کے لوگوں نے خود کو علمی حیثیت سے منوانے کی بھرپور کوشش کی ہے اور اس دور کے علماء اہلسنت ان کی روایت لینے اور ان کو ثقہ قرار دینے پر مجبور تھے۔

اس لئے امام بخاری کا اپنی صحیح میں ”عکرمہ“ کی روایت قبول کرنا اس بات کی دلیل نہیں ہے کہ وہ خوارج میں سے نہیں تھے۔ جب امام بخاری عمران بن حطان ایسے رئیس القعدیہ انسان کی روایت قبول کر کے اپنی صحیح میں درج کر رہے ہیں تو عکرمہ کی روایت وہ کیوں درج نہیں کریں گے، جس طرح امام بخاری کا عمران بن حطان کی روایت اپنی صحیح میں درج کرنے سے اس کی خارجیت کی نفی نہیں ہو سکتی اس طرح عکرمہ کی روایت کے ذکر سے ان کی خارجیت کی نفی نہیں ہو سکتی۔ لیکن امام بخاری کا عمران بن حطان اور عکرمہ ایسے داعین

خارجیت کی روایت اپنی صحیح میں نقل کرنا علماء حدیث کے قواعد و ضوابط کے خلاف ہے۔ کیونکہ یہ دونوں اپنے اپنے فرقہ کے داعی اور اس کی اشاعت کرنے والے تھے اور داعین سے روایت کرنا علماء حدیث کے اصول کے مطابق جائز نہیں ہے۔ امام ابن حجر ”ہدیۃ الساری“ میں امام بخاری کی طرف سے اعتذار کرتے ہوئے بھی عمران بن حطان کے بارے میں کوئی معقول عذر پیش نہیں کر سکے کہ آخر امام بخاری کو اس کام کی ضرورت کیوں پیش آئی ہے۔ مگر ہماری بحث اس وقت عکرمہ کے بارے میں ہے اور وہ بے شک خوارج میں سے تھے اور داعی بھی تھے۔

## عکرمہ بربری کے بارے میں دیگر ائمہ کی رائے

ابو عبد اللہ عکرمہ بربری کے بارے میں خطیب بغدادی لکھتے ہیں:

فان عکرمہ کان اباضياً۔ (۱)

عکرمہ خوارج کے فرقہ اباضیہ سے تعلق رکھتے تھے اور ان کے سے عقائد رکھتے تھے۔

شیخ ابن قتیبہ دنیوری لکھتے ہیں:

کان عکرمہ یری رای الخوارج۔ (۲)

عکرمہ فرقہ خوارج کا مذہب رکھتے تھے۔

خود امام ابن حجر نے اس بات کا ذکر کیا ہے کہ:

عکرمہ مولیٰ ابن عباس رمی برای الاباضیہ من

الخوارج۔ (۳)

عکرمہ مولیٰ ابن عباس خوارج کے فرقہ اباضیہ کا مذہب رکھتے تھے۔

یعنی یہ علماء حدیث بھی عکرمہ کے خارجی ہونے کے قائل ہیں۔ شیخ محمد بن عبدالکریم شہرستانی خوارج کے ذکر کے آخر میں لکھتے ہیں:

۱- الکفایہ فی علم الروایہ، ص ۲۰۱۔

۲- المعارف، ص ۲۵۹۔

۳- ہدیۃ الساری، ص ۶۳۸۔

ولنختم المذاهب بذكر رجال الخوارج من المتقدمين  
عكرمه و ابو هارون العبدی و ابو الشعثاء و اسمعيل بن  
سميع۔ (۱)

ہم خوارج کے مذاہب کے اختتام پر خوارج کے متقدمین اکابر کا ذکر  
کرتے ہیں ان میں عکرمہ، ابو ہارون عبدی، ابو الشعثاء جابر بن زید اور  
اسمعیل بن سميع ہیں۔

اس سے یہ بات واضح ہوگئی کہ عکرمہ خوارج کے متقدمین اکابر میں سے ہیں۔  
امام ابوالحسن اشعری لکھتے ہیں:

خوارج کے اصل فرقے ازرقہ، اباضیہ، صفریہ اور نجدیہ ہیں، باقی  
فرقے ان کی شاخیں ہیں۔ خوارج کا حضرت علی بن ابی طالب کے کفر  
پر اجماع ہے۔ اسی طرح وہ حضرت معاویہ، حضرت عمرو بن العاص اور  
حضرت ابو موسیٰ اشعری رضی اللہ عنہم کو بھی کافر سمجھتے ہیں اور حضرت علی  
بن ابی طالب رضی اللہ عنہ کے قاتل ابن ملجم کو اس آیہ کریمہ وَمِنْ  
النَّاسِ مَنْ يَشْرِي نَفْسَهُ ابْتِغَاءَ مَرْضَاتِ اللَّهِ (یعنی لوگوں میں کوئی  
ایسا بھی ہے جو اللہ کی خوشنودی حاصل کرنے کے لئے اپنی جان تک  
صرف کر دیتا ہے) کا مصداق قرار دیتے ہیں۔

امام ابوالحسن اشعری مزید لکھتے ہیں:

ان خوارج کا یہ بھی موقف ہے کہ عنقریب اللہ تعالیٰ عجم سے ایک پیغمبر  
پیدا کرے گا اور اس پر آسمان سے ایک ایسی کتاب نازل کرے گا جو  
آسمان ہی پر لکھی بھی گئی ہے اور وہ جملہ واحدہ کی صورت میں اس پر  
نازل ہوگی۔

یہ بھی مروی ہے کہ فرقہ البیہسیہ اہل قبلہ کو قتل کر دینا اور ان کے مال و

دولت کو چھین لینا جائز سمجھتے ہیں۔ نیز یہ کہ اس وقت تک کسی شخص کے پیچھے نماز نہ پڑھی جائے جب تک اس کا عقیدہ معلوم نہ ہو۔

اپنی پوتی اور دوہتی اور بھائی کی پوتی اور دوہتی سے نکاح کرنا جائز سمجھتے ہیں اور کہتے ہیں کہ اللہ نے صرف لڑکیوں، بھانجیوں اور بھتیجیوں ہی کو حرام ٹھہرایا ہے۔ اور ان کا کہنا ہے جس شخص نے سرسری نظر سے کسی عورت کو دیکھا یا معمولی جھوٹ بولا اور اس پر اصرار کیا تو وہ مشرک ہو گیا۔ لیکن جس نے زنا کیا، چوری کا مرتکب ہوا اور شراب بھی پی لی لیکن اصرار نہیں کیا تو وہ مسلمان ہی ہے۔

امام ابوالحسن اشعری کی طرف سے خوارج کا تعارف پیش کیا گیا ہے۔ اب ہم عکرمہ کے بارے میں ان کا فیصلہ بیان کرتے ہیں۔

خوارج جن لوگوں کو اسلاف کے زمرے میں شمار کرتے ہیں وہ یہ ہیں:  
ابوالشعثاء جابر بن زید، عکرمہ، اسمعیل بن سمیع، ابو ہارون العبدی، ہبیرہ بن مریم، مجاہد، عمرو بن دینار۔ (۱)

امام اشعری کا موقف یہ ہے کہ جب خوارج خود ”عکرمہ“ کو اپنے اسلاف و اکابر میں شمار کرتے ہیں تو یہ ”عکرمہ“ کے خارجی مذہب کا ہونے پر ایک عظیم برہان ہے۔ اور خوارج کے تمام فرقوں کا امیر المؤمنین حضرت علی بن ابی طالب کے کفر پر اجماع ہے، تو گویا عکرمہ کے نزدیک حضرت علی رضی اللہ عنہ کافر ہوئے نعوذ باللہ من ذالک۔ اب وہ لوگ جو ”عکرمہ“ کو ثقہ قرار دے کر ان کی روایت کو صحیح قرار دینے پر زور دے رہے ہیں، ان کے لئے فکر کا مقام ہے۔ اس سے صحابہ اور غیر صحابہ کی حمایت کا فرق بھی معلوم ہوگا۔ اس سے فکر کے متوازن اور غیر متوازن ہونے کا بھی اندازہ ہوگا۔ شیخ عبدالقاہر بغدادی لکھتے ہیں:

ان الذین یجمع الخوارج علی افتراق مذاہبہا! کفار علی و عثمان والحکمین واصحاب الجمل وکل من رضی

## بتحکیم الحکمین۔ (۱)

خوارج کے تمام فرقے آپس میں اختلاف کے باوجود جس چیز پر اتفاق رکھتے ہیں وہ یہ ہے کہ امیر المؤمنین حضرت علی اور امیر المؤمنین حضرت عثمان رضی اللہ عنہما اور حکمین یعنی حضرت ابو موسیٰ اشعری اور حضرت عمرو بن عاص اور جنگ جمل کے شرکاء اور وہ تمام لوگ جو حکمین کی تحکیم پر راضی ہیں کافر ہیں۔

اب اگر کوئی اباضی ہو، حروری ہو صفری ہو یا بیہسی ہو ان جلیل القدر صحابہ کرام کے وہ تکفیر کرتا ہے۔ حضرت ملا علی قاری لکھتے ہیں:

الخوارج حیث یقولون بکفر علی رضی اللہ عنہ ومن تابعہ

و کفر معاویہ رضی اللہ عنہ ومن شایعہ۔ (۲)

یعنی خوارج امیر المؤمنین حضرت علی رضی اللہ عنہ اور جو ان کے تابع تھے کی تکفیر کرتے ہیں اور حضرت معاویہ رضی اللہ عنہ اور جو لوگ ان کے ساتھ تھے، کی تکفیر کرتے ہیں۔

اور خوارج کی صورت حال کا ذکر کرتے ہوئے امام ابن کثیر فقاتلوا ائمة الکفر کی تفسیر میں لکھتے ہیں:

مرسعد (بن ابی وقاص) برجل من الخوارج فقال الخارجی

هذا من ائمة الکفر فقال سعد کذبت بل انا قاتلت ائمة

الکفر رواہ ابن مردویہ۔ (۳)

حضرت سعد بن ابی وقاص رضی اللہ عنہ ایک خارجی کے پاس سے

گزرے تو اس خارجی نے کہا یہ ائمة الکفر میں سے ہیں تو حضرت سعد

نے فرمایا تو نے جھوٹ بولا ہم نے تو ائمة کفر کو قتل کیا ہے۔

۱۔ الفرق بین الفرق، ص ۴۵۔ ۲۔ شرح فقہ اکبر، ص ۷۰۔

۳۔ تفسیر ابن کثیر، ج ۲، ص ۳۲۶۔



اس خارجی شخص نے کتنی بے باکی کا مظاہرہ کیا اور حضرت سعد جو عشرہ مبشرہ میں سے ہیں، انہیں ائمتہ الکفر سے شمار کیا۔ اس لئے خوارج میں سے جو بھی ہوگا حضرات صحابہ کرام کے بارے میں اس کا نقطہ نظر ایسا ہی جارحانہ اور معاندانہ ہوگا۔

اگر کوئی شخص یہ کہے کہ آپ نے عکرمہ بربری جو تابعین میں شمار ہوتے ہیں انہیں خوارج میں شامل کر کے ان کی توہین کی ہے۔ اسکے جواب میں گزارش ہے کہ میں نے عکرمہ بربری کو خوارج میں شامل نہیں کیا بلکہ وہ ابن عباس کے منع کرنے کے باوجود خود ان میں شامل ہو گئے تھے۔ میں نے اکابر علماء حدیث کے اقوال پیش کر کے ان کی اس حیثیت کو ظاہر کیا ہے اور کسی کا خوارج میں سے ہونا تابعی ہونے کے منافی نہیں ہے۔ حضرت ذہبی نے لکھا ہے:

مرداس بن ادیہ، ابو بلال، تابعی یعد من کبار

الخوارج۔ (۱)

یعنی ابو بلال مرداس بن ادیہ تابعی ہیں اور خوارج کے اکابر میں شمار ہوتے ہیں، اسی طرح عمران بن حطان کے صحابی ہونے کی نفی کی گئی مگر تابعی ہونا لاریب ہے تو عکرمہ چونکہ حضرت ابن عباس کے شاگرد اور غلام تھے اس لئے ان کا تابعی ہونا طے ہے، جس طرح یزید علیہ ما علیہ کا صحابہ کو دیکھنا اور ان کی معیت میں رہنا طے شدہ امر ہے اور ان کی صحبت و معیت سے فائدہ نہ حاصل کر سکتا دوسری چیز ہے۔

## عکرمہ بربری کی حفظ و عدالت پر بحث

حضرت امام جمال الدین مزنی نے عکرمہ کے بارے میں ان علماء حدیث کا موقف بھی بیان کیا ہے جنہوں نے ان کے حفظ و عدالت پر جرح کی ہے اور انہیں ایک غیر معتبر راوی قرار دیا ہے۔ ہم ”عکرمہ“ پر اس رخ سے بحث کرنا چاہتے ہیں اور حضرت مزنی قدس سرہ کا مکتوبہ اور محققہ پیش کرنا چاہتے ہیں تاکہ قارئین اس سے باخبر رہیں اور ”عکرمہ“ کے بارے میں وہ جو فیصلہ کریں اس میں وہ بے خبری کا شکار نہ ہوں۔ چنانچہ مصعب بن عبداللہ زبیری کہتے ہیں:

تزوج عکرمہ ام سعید بن جبیر . فلما قتل سعید بن جبیر  
قال ابراهیم ما خلف بعده مثله۔ (۱)

عکرمہ نے حضرت سعید بن جبیر کی والدہ سے نکاح کر لیا تھا۔ جب  
سعید بن جبیر قتل ہو گئے تو ابراہیم نے کہا کہ انہوں نے اپنے بعد اپنی  
مثل نہیں چھوڑی۔

ام سعید سے عکرمہ کا نکاح ایک ذاتی نوعیت کی بات ہے۔ اس پر کسی کو تعرض کی  
ضرورت نہیں ہے لیکن دوسرے جملہ سے یہ معلوم ہوتا ہے کہ حضرت سعید بن جبیر عکرمہ سے  
بڑے عالم تھے اور یہ ان کے مقابلے کے نہیں تھے۔ چونکہ دونوں بربری نسل سے تعلق رکھتے  
تھے اس لئے باہم قربت تھی۔ حضرت عطاء خراسانی فرماتے ہیں۔

قلت لسعيد بن المسيب ان عكرمة مولی ابن عباس يزعم  
ان رسول الله صلى الله عليه وسلم تزوج ميمونة وهو  
محرم، فقال كذب مخبثان، اذهب اليه فسبه، ساحتك  
قدم رسول الله صلى الله عليه وسلم وهو محرم فلما حل  
تزوجها۔ (۲)

میں نے حضرت سعید بن مسیب سے کہا کہ حضرت عبداللہ بن عباس  
کے مولیٰ عکرمہ یہ خیال رکھتے ہیں کہ حضور علیہ الصلوٰۃ والسلام نے  
حضرت میمونہ رضی اللہ عنہا سے اس حالت میں نکاح فرمایا کہ آپ  
حالت احرام میں تھے، تو انہوں نے کہا کہ اس خبیث نے جھوٹ کہا  
ہے۔ آپ اس کے پاس جائے اور گالی دیجئے۔ میں آپ کو بتاتا ہوں  
کہ جب حضور علیہ الصلوٰۃ والسلام تشریف لائے تو آپ احرام کی  
حالت میں تھے۔ جب آپ نے احرام کھولا تو حضرت میمونہ رضی اللہ  
عنہا سے نکاح فرمایا۔

اس روایت میں حضرت سعید بن مسیب نے عکرمہ کے لئے ”کذب مخبشان“ اور ”سَبَّه“ ایسے سخت کلمات استعمال کئے ہیں۔ یاد رہے کہ حضرت سعید بن مسیب اجلہ تابعین میں شمار ہوتے ہیں۔  
حضرت مزنی فرماتے ہیں:

قال ابن المسيب : سل عنه من يزعم انه لا يخفى عنه منه  
شيء يعني عكرمه۔ (۱)

حضرت ابن المسيب نے فرمایا عکرمہ سے سوال کرو جسے یہ گمان ہے کہ اس سے کوئی شئی مخفی نہیں ہے۔ یعنی اسے ہر چیز کا علم ہے۔  
یہ بات حضرت ابن المسيب طنزاً فرما رہے ہیں اور ”یزعم“ اس پر دلالت کر رہا ہے  
یعنی جو اپنے آپ کو اتنا بڑا عالم سمجھتا ہے اس سے سوال کرو۔ نہ یہ کہ وہ عکرمہ کی عظمت کو بیان  
کر رہے ہیں۔ حضرت مزنی لکھتے ہیں:

قال فطر بن خليفة : قلت لعطاء، ان عكرمه يقول قال ابن  
عباس سبق الكتاب المسح على الخفين فقال كذب  
عكرمه، سمعت ابن عباس يقول امسح على الخفين وان  
خرجت من الخلاء۔ (۲)

فطر بن خلیفہ کہتے ہیں کہ میں نے حضرت عطاء بن ابی رباح سے کہا  
کہ عکرمہ کہتے ہیں کہ ابن عباس نے فرمایا کہ قرآن حکیم نے مسح علی  
الخفین کو منع کر دیا ہے تو آپ نے جواب میں فرمایا کہ عکرمہ نے جھوٹ  
کہا میں نے حضرت ابن عباس کو کہتے ہوئے سنا ہے کہ موزوں پر مسح  
کرو اگر چہ خلاء سے باہر نکلے ہو۔

حضرت عطاء بن ابی رباح رضی اللہ عنہ نے عکرمہ کے بارے میں ”کذب عکرمہ“ کہا ہے جو  
سخت جملہ ہے اور حضرت عطاء بن ابی رباح حضرت ابن عباس کے شاگرد ہیں۔ حضرت مزنی  
لکھتے ہیں:

۱۔ تہذیب الکمال، ج ۲۰، ص ۲۸۱۔ ۲۔ تہذیب الکمال، ج ۲۰، ص ۲۸۱۔

قال مسلم بن خالد الزنجی عن عبد الله بن عثمان بن خثیم  
انه كان جالساً مع سعيد بن جبیر فمر به عكرمه ومعه ناس،  
فقال لنا سعيد بن جبیر : قوموا اليه فاسئلوه، واحفظوا ما  
تسألون عنه وما يجيبكم. فقمنا الى عكرمه فسألناه عن  
اشياء، فاجابنا فيها ثم اتينا سعيد بن جبیر فاخبرناه فقال  
كذب۔ (۱)

مسلم بن خالد زنجی عبد اللہ بن عثمان بن خثیم سے روایت کرتے ہوئے  
کہتے ہیں کہ وہ سعید بن جبیر کے پاس بیٹھے ہوئے تھے کہ عکرمة ادھر  
سے گزرے اور ان کے ساتھ لوگ بھی تھے تو سعید بن جبیر نے ہم سے  
کہا کہ ان کے پاس جاؤ اور ان سے سوال کرو اور ان سے جو سوال و  
جواب ہو اسے یاد رکھو تو ہم عکرمة کے پاس پہنچ گئے تو ہم نے بعض  
چیزوں کے بارے میں ان سے سوال کیا تو انہوں نے ہمیں جواب  
دیئے تو ہم سعید بن جبیر کے پاس آئے تو وہ سوال و جواب ان کی  
خدمت میں گزارش کئے تو انہوں نے فرمایا عکرمة نے جھوٹ بولا ہے۔

یہ وہی سعید بن جبیر ہیں جو عکرمة کے سوتیلے بیٹے ہیں وہ کہہ رہے ہیں ”کذب  
عکرمة“ یعنی عکرمة نے جھوٹ بولا۔ یہ سخت کلمہ ہے کہ کذب کی نسبت عکرمة سے کی جا رہی  
ہے۔ لیکن اس کا کیا کیا جائے کہ شہادتِ خانہ ہے۔

امام مزنی لکھتے ہیں :

قال بشر بن المفضل عن عبد الله بن عثمان بن خثیم سالت  
عكرمه انا و عبد الله بن سعيد عن قوله تعالى والنحل  
باسقات لها طلع نضيد. قال بسوقها كبسوق النساء عند  
ولادتها، قال فرجعت الى سعيد بن جبیر فذكرت ذلك له  
فقال كذب بسوقها طولها۔ (۲)

بشر بن مفضل نے عبداللہ بن عثمان سے روایت کرتے ہوئے کہا کہ میں اور عبداللہ بن سعید نے اللہ تعالیٰ کے اس فرمان و النخل باسقات لھا طلع نضید کے بارے میں عکرمہ سے سوال کیا، تو انہوں نے کہا کہ اس سے مراد ایسا پانی ہے جیسا عورت کے ہاں ولادت کے وقت نکلتا ہے تو انہوں نے کہا کہ میں - ید بن جبیر کے پاس آیا تو اس بات کا ذکر کیا تو انہوں نے کہا کہ عکرمہ نے قرآن کو جھوٹا قرار دیا ہے، اس سے مراد شجر خرما کی لمبائی ہے۔

وہی سعید بن جبیر جو عکرمہ کے سوتیلے فرزند ہیں، اپنے سوتیلے والد کو ”کاذب“ ٹھہرا رہے ہیں اور ان کی تفسیر کی مذمت کر رہے ہیں۔ امام مزنی لکھتے ہیں:

قال اسرئیل بن عبدالکریم الجزری عن عکرمہ انه کره کراء الارض قال فذکرت ذلک سعید بن جبیر فقال کذب عکرمہ سمعت ابن عباس یقول ان امثل ما انتم صانعون استیجار الارض البیضاء سنة بسنة۔ (۱)

اسرائیل بن عبدالکریم جزری عکرمہ کے بارے میں کہتے ہیں کہ وہ ”زمین کے کرائے“ کو مکروہ سمجھتے تھے تو میں نے اس بات کا ذکر سعید بن جبیر سے کیا تو انہوں نے فرمایا کہ عکرمہ نے جھوٹ بولا ہے۔ میں نے حضرت ابن عباس کو فرماتے ہوئے سنا ہے کہ تم جو صاف زمین کرائے پر چڑھاتے ہو کہ سال بسال اس کا کرایہ وصول کرو یہ بڑی واضح دلیل ہے۔

اجلہ تابعین حضرت سعید بن مسیب، حضرت عطاء بن ابی رباح اور حضرت سعید بن جبیر عکرمہ کو خبیث و کذاب کہہ رہے ہیں۔ ان کی طرف کذب کی نسبت کر رہے ہیں، انہیں بے علم قرار دے رہے ہیں: انکے عالم جلیل ہونے پر طنز کر رہے ہیں۔ حضرت مزنی لکھتے ہیں:

قال محمد بن سيرين مايسئوني انه يكون من اهل الجنة  
ولكنه كذاب۔ (۱)

حضرت محمد بن سيرين فرماتے ہیں کہ مجھے یہ بات بری نہیں لگتی کہ عکرمہ  
جنت میں چلے جائیں لیکن وہ کذاب یعنی بہت زیادہ جھوٹے ہیں۔  
امام مزنی مزید لکھتے ہیں:

قال محمد بن سيرين كلاماً فيه لين اسأل الله ان يميتہ و  
يريحنا منه۔ (۲)

حضرت محمد بن سيرين نے عکرمہ کے بارے میں ایسی بات کی جس میں  
گراوٹ تھی اور فرمایا کہ ہم اللہ تعالیٰ سے سوال کرتے ہیں کہ وہ انہیں  
موت دیدے اور ہمیں ان کی موت سے راحت پہنچے۔

حضرت محمد بن سيرين مشہور تابعی ہیں اور علم تعبیر الرؤیا میں صاحب کمال تھے۔ وہ  
عکرمہ کو کذاب قرار دے رہے ہیں اور ان کی موت کی دعائیں کر رہے ہیں۔ آخر عکرمہ بھی  
کوئی چیز تھے کہ لوگ ان کی غیبت میں ان کی موت کی دعا کر رہے ہیں۔ ظاہر ہے حضرت  
ابن سيرين ان کا کچھ کر سکتے تو ضرور کرتے اور موت کی دعا عاجز ہو کر ہی کی جاتی ہے۔ اس  
سے حضرت ابن سيرين کی بے بسی ظاہر ہوتی ہے۔ امام مزنی لکھتے ہیں:

قال وهيب بن خالد سمعت يحيى بن سعيد الانصاري

وايوب ذكر عكرمه فقال يحيى كان كذاباً۔ (۳)

وہیب کہتے ہیں کہ میں نے یحییٰ سے سنا کہ عکرمہ کا ذکر ہوا تو انہوں  
نے کہا وہ کذاب تھا۔

کذاب کوئی معمولی لقب نہیں ہے۔ بہت بڑی بات ہے۔ کسی راوی حدیث پر سب سے بڑی  
جرح ”کذاب“ ہے۔ اس کے بعد کوئی جرح نہیں ہے۔ اور علماء حدیث پے در پے عکرمہ کو  
کذاب کہے جا رہے ہیں۔ امام مزنی لکھتے ہیں:

۱۔ تہذیب الکمال، ج ۲۰، ص ۲۸۲۔ ۲۔ تہذیب الکمال، ج ۲۰، ص ۲۸۲۔

۳۔ تہذیب الکمال، ج ۲۰، ص ۲۸۲۔

قال هشام بن عبدالله بن عكرمه مخزومي سمعت ابن ابي  
ذئب يقول رأيت عكرمه مولی ابن عباس و كان غير  
ثقة. (۱)

ہشام بن عبداللہ کہتے ہیں کہ میں نے ابن ابی ذئب سے سنا کہ میں  
نے عکرمہ مولیٰ ابن عباس کو دیکھا ہے وہ غیر ثقہ تھے۔ یعنی ثقاہت نام  
کی کوئی چیز ان میں نہیں تھی۔

!مام مزی لکھتے ہیں:

قال ضمير بن ربيعة عن رجاء بن ابي سلمه سمعت ابن عون  
يقول ما تركوا ايوب حتى استخرجوا منه ما لم يكن يريد  
يعنى الحديث عن عكرمه. (۲)

ہم نے ابن عون کو کہتے ہوئے سنا ہے کہ ایوب کو لوگوں نے اس وقت  
تک نہیں چھوڑا جب تک اس سے وہ بات اگلا نہیں لی جسے ظاہر کرنے  
کا وہ ارادہ نہیں رکھتے تھے اور وہ عکرمہ سے حدیث کا روایت کرنا ہے۔

یعنی لوگ عکرمہ سے روایت کرنے کو معیوب سمجھتے تھے اس لئے ایوب اس بات کو  
چھپاتے تھے۔ آخر لوگوں نے ان سے اس کا اقرار کروا لیا۔ گویا عکرمہ اپنے خارجیانہ عقائد و  
نظریات کی وجہ سے اس وقت کے عوام میں معتوب تھے۔ حضرت مزی لکھتے ہیں:

قيل لداؤد بن ابي هند تروى عن عكرمه قال هذا عمل  
ايوب قال عكرمه فقلنا عكرمه. (۳)

داؤد بن ابی ہند سے سوال کیا گیا کہ کیا آپ عکرمہ سے روایت کرتے  
ہیں تو انہوں نے کہا کہ یہ کام تو ایوب بھی کرتے ہیں تو ان سے سوال  
کیا گیا کہ کیا ایوب عکرمہ سے روایت کرتے ہیں تو ہم نے کہا کہ ہاں  
ایوب عکرمہ سے روایت کرتے ہیں۔

۱- تہذیب الکمال، ج ۲۰، ص ۲۸۲۔ ۲- تہذیب الکمال، ج ۲۰، ص ۲۸۳۔

۳- تہذیب الکمال، ج ۲۰، ص ۲۸۳۔

یعنی سائل کو اس لئے تعجب ہوا کہ ان کی نظر میں ”عکرمہ“ کی خارجیت کی وجہ سے کوئی وقعت نہیں تھی اس لئے داؤد اور ایوب کی عکرمہ سے روایت پر ان کو حیرت ہو رہی ہے کہ یہ لوگ عکرمہ سے روایت کرتے ہیں۔ امام مزی لکھتے ہیں:

عن احمد بن حنبل، عکرمہ یعنی ابن خالد المخزومی اوثق  
عن عکرمہ مولیٰ ابن عباس۔ (۱)

امام احمد بن حنبل سے مروی ہے کہ عکرمہ بن خالد، عکرمہ مولیٰ ابن عباس سے زیادہ ثقہ ہیں۔

یعنی عکرمہ کے ہم نام ایک اور عکرمہ بن خالد ہیں جو اس عکرمہ سے زیادہ مستند عالم ہیں۔ اور عکرمہ مولیٰ ابن عباس کی شہرت علم تفسیر میں مہارت کی ہے تو ان عکرمہ کے دور میں ایک دوسرے عکرمہ بن خالد ہیں جو علم تفسیر میں زیادہ پختہ اور مضبوط ہیں۔ امام مزی مزید لکھتے ہیں:

سمعت ابا عبد الله (یعنی احمد بن حنبل) قال : عکرمہ  
مضطرب الحدیث، مختلف عنه وما ادری۔ (۲)

میں نے امام احمد بن حنبل کو فرماتے سنا کہ عکرمہ کی حدیث میں اضطراب ہوتا ہے۔ اور اس کی طرف سے اس میں اختلاف ہوتا ہے اور میں نہیں جانتا ہوتا ہے۔

اور یہ بات یاد رہے کہ حدیث مضطرب دلیل اور حجت نہیں ہو سکتی۔ امام مزی لکھتے ہیں:

قال ایوب عن قتادہ ما حفظت عن عکرمہ الا بیت شعر (۳)  
ایوب، قتادہ کا قول بیان کرتے ہیں کہ میں نے عکرمہ سے ایک شعر یاد کیا ہے۔

اور اگر یہ بات صحیح ہے تو پھر سنن ترمذی کی ”حدیث قتادہ“:

عن معمر عن قتادہ عن انس۔

۱۔ تہذیب الکمال، ج ۲۰، ص ۲۸۴۔ ۲۔ تہذیب الکمال، ج ۲۰، ص ۲۸۴۔

۳۔ تہذیب الکمال، ج ۲۰، ص ۲۸۴۔



## جو حقیقت میں

عن معمر عن قتادہ عن عکرمہ۔

ہے تو وہ منقطع بھی ہے۔ لیکن حافظ صلاح الدین العلائی لکھتے ہیں:

مما سمع قتادہ عن عکرمہ فاذا ستہ احادیث۔ (۱)

یعنی قتادہ نے عکرمہ سے صرف چھ احادیث سماعت کی ہیں۔

لیکن امام مزی کا موقف وہی ہے جو اوپر بیان ہوا ہے کہ انہوں نے ایک شعر ہی سنا ہے اور اسے یاد رکھا ہوا ہے۔ اس سے قتادہ کی نظر میں عکرمہ کا جو مقام تھا وہ سامنے آ گیا کہ قتادہ عکرمہ سے روایت پر آمادہ معلوم نہیں ہوتے۔

امام مزی لکھتے ہیں:

سمعت یحییٰ بن سعید یقول، حدثونی، واللہ عن ایوب انه

ذکر له ان عکرمہ لا یحسن الصلوٰۃ قال : وکان یصلی۔ (۲)

ابوبکر بن ابی خیثمہ نے کہا کہ میں نے علی بن المدینی کی کتاب میں

دیکھا کہ میں نے یحییٰ بن سعید کو یہ کہتے ہوئے سنا کہ اللہ کی قسم علماء

حدیث نے مجھ سے ایوب کے حوالے سے بیان کیا کہ عکرمہ اچھے

طریقہ سے نماز نہیں پڑھتے تھے۔ اس نے کہا وہ نماز پڑھتے تھے۔

اس روایت سے معلوم ہوتا ہے کہ عکرمہ نماز تو پڑھتے تھے مگر اچھے طریقہ سے نہیں

پڑھتے تھے۔ اس کا ایک مطلب تو یہ ہو سکتا ہے کہ وہ نماز پڑھنے کی پابندی نہیں کرتے تھے اور

دوسرا مطلب یہ ہو سکتا ہے کہ وہ نماز کی ادائیگی اچھے طریقہ سے نہیں کرتے تھے۔ دونوں میں

سے کوئی بھی ہو بنیادی خامی کی نشاندہی ہو رہی ہے۔ حدیث کے راوی کی حیثیت سے یہ ایسی

کمزوری ہے جسے نظر انداز نہیں کیا جا سکتا۔ جس میں صلوٰۃ نہیں ہے تو اگر علماء حدیث اس کی

عدالت کو چیلنج کرتے ہیں تو وہ اس معاملہ میں حق بجانب ہیں، جو شخص اللہ تعالیٰ کا حق ادا نہیں

کرتا وہ بندوں کے حقوق کیا ادا کرے گا۔ اور اس کی کس بات پر بھروسہ کیا جا سکتا ہے۔ امام

۱۔ تہذیب الکمال، ج ۲۰، ص ۲۸۴۔ ۲۔ تہذیب الکمال، ج ۲۰، ص ۲۸۴۔

مزی لکھتے ہیں:

عن رشد بن کریب و رأیت عکرمہ قد اقیم قائماً فی لعب  
النرد۔ (۱)

رشد بن کریب کہتے ہیں کہ میں نے عکرمہ کو شطرنج کے کھیل میں  
کھڑے دیکھا۔

اہل علم اور شرفاء کے نزدیک شطرنج کا کھیل ایک معیوب امر ہے اور امام مزی نے اسے عکرمہ  
کا عیب سمجھ کر اس مقام میں ذکر کیا ہے۔ عکرمہ اخلاق کے بھی کچھ اچھے نہیں تھے۔ امام مزی  
لکھتے ہیں:

کان عکرمہ اذا رای السؤال یوم الجمعة سبهم۔ (۲)  
یعنی جمعہ کے روز اگر عکرمہ سے کوئی مسئلہ پوچھتا تو وہ دشنام دینے لگتے  
اور یہ چیز اخلاقیات سے گری ہوئی ہے۔

اس طرح کوئی عام آدمی کسی کو عالم سمجھ کر اس سے مسئلہ پوچھنے آ جائے تو وہ سگریٹ نوشی کے  
دھویں کے غول کے غول اس پر پھینکتا چلا جائے یہ بھی اخلاقیات سے گری ہوئی بات ہے۔ اس  
کام کی کوئی بھی تاویل کر لی جائے وہ مناسب نہیں ہوگی اور پھر حضرت ابن عباس رضی اللہ عنہما  
پر الزام عائد کرنا کہ وہ بھی یہی کام کرتے تھے مزید نامناسب عمل ہے۔ ہم حضرت ابن عباس  
رضی اللہ عنہما کے ملائکہ میں سے ہونے کے قائل نہیں ہیں مگر حضور علیہ الصلوٰۃ والسلام کے اسوہ  
حسنہ اور اخلاق حمیدہ کے خلاف ان کی طرف منسوب کسی عمل کو اتنی آسانی سے قبول نہیں کر سکتے  
اس لئے کہ وہ درس گاہ نبوی کے فیض یافتہ اور خانہ نبوت و بارگاہ نبوت کے حاضر باش ہیں اور  
عکرمہ تو ان کی کردار کشی کر رہے ہیں۔

امام مزی لکھتے ہیں:

قال حسن بن علی الخلال سمعت یزید بن ہارون یقول  
قدم عکرمہ البصرۃ فاتاہ ایوب و سلیمان تیمی و یونس بن

۱۔ تہذیب الکمال، ج ۲۰، ص ۲۸۴۔ ۲۔ تہذیب الکمال، ج ۲۰، ص ۲۷۶۔

عبید فینہما هو یحدثہم اذ سمع صوت غناء، فقال عکرمہ  
امسکوا ثم قال قاتلہ اللہ لقد اجاد، او قال: ما اجود ما غنی  
فاما سلیمان و یونس فلم یعادوا الیہ۔ (۱)

حسن بن علی خلال کہتے ہیں کہ میں نے یزید بن ہارون کو یہ کہتے  
ہوئے سنا کہ عکرمہ بصرہ آئے تو ان کے پاس ایوب، سلیمان تیمی اور  
یونس بن عبید آئے۔ ان کی عکرمہ سے گفتگو ہو رہی تھی کہ کہیں سے  
گانے کی آواز آئی تو عکرمہ نے کہا کہ خاموش ہو جاؤ، پھر کہا کہ اللہ  
اسے قتل کرے بہت اچھا گا رہا ہے، یا یہ کہا کہ کیا اچھا ہے جو اس نے  
گایا ہے۔ یزید بن ہارون کہتے ہیں اس معاملہ کے بعد سلیمان اور  
یونس کبھی ان کے پاس نہیں گئے۔

اس سے یہ معلوم ہوا کہ وہ گانے بجانے کو سمجھتے تھے اور اس کا شوق بھی رکھتے تھے۔ اور علماء  
حدیث اس عمل کو راویان حدیث میں عیب سمجھتے تھے اور امام مزی نے اسے عیب سمجھ کر ہی اس  
مقام میں ذکر کیا ہے اور سلیمان اور یونس پھر کبھی ان کی محفل میں نہ گئے۔ انہوں نے بھی اس  
عمل کو عیب راوی سمجھا۔ ایوب بصری ایک حد تک عکرمہ کے حامی ہیں اور ان کا دفاع کرتے  
ہیں۔ مگر امام مزی ایوب بصری کے حوالے سے لکھتے ہیں:

قال احمد بن سلیمان عن اسمعيل بن عليہ ذكر ايوب  
عكرمة فقال كان قليل العقل، اتيناہ يوماً فقال والله  
لا حدثنكم فمكننا ساعة فجعل يحدثنا، ثم قال ايحسن  
حسنكم مثل هذا، قال وبينا انا عنده يوماً وهو يحدثنا اذا  
راى اعرابياً فقال هاہ الم ارك بارض الجزيرة او غيرها  
فاقبل و تركنا۔ (۲)

احمد بن سلیمان نے اسمعیل بن علیہ سے روایت کرتے ہوئے کہا ہے

۱۔ تہذیب الکمال، ج ۲۰، ص ۲۸۳۔ ۲۔ تہذیب الکمال، ج ۲۰، ص ۲۸۳۔

کہ ایوب نے عکرمہ کا ذکر کیا اور کہا وہ قلیل العقل تھے۔ ایک دن ہم ان کے پاس گئے تو انہوں نے کہا اللہ کی قسم میں آپ سے حدیث بیان کرتا ہوں۔ چنانچہ ہم تھوڑی دیر ٹھہرے تو وہ حدیث بیان کرنے لگے پھر کہا کیا تمہیں اس طرح کی خوبی کہیں اور بھی نظر آئی۔ ایوب نے کہا اس طرح میں ایک دن عکرمہ کے پاس تھا اور وہ احادیث بیان کر رہے تھے کہ انہوں نے ایک دیہاتی کو دیکھا تو اس نے کہا کیا ایسا نہیں ہے کہ میں نے آپ کو ارض جزیرہ یا اس کے علاوہ کہیں اور دیکھا ہے تو اس کی طرف متوجہ ہو گئے اور ہم نے ان کی محفل چھوڑ دی۔

ان کے قلیل العقل ہونے کی وجہ یہ بھی ہے کہ وہ نسیان کی وجہ سے ایک بات دوسری بات میں ملا دیتے تھے۔ خود ستائی بھی کرتے تھے اور بیان حدیث کا اہتمام نہیں کرتے تھے۔  
تساہل سے کام لیتے تھے۔ امام مزی لکھتے ہیں:

قال الاعمش عن ابراهيم، لقيت عكرمه فسألته عن البطشة الكبرى قال يوم القيمة، فقلت ان عبد الله كان يقول يوم بدر، فاخبرني من ساله بعد ذلك فقال يوم بدر۔ (۱)  
اعمش نے ابراهيم سے روایت کرتے ہوئے کہا۔ میں نے عکرمہ سے ملاقات کی تو ان سے ”بطشة الكبرى“ کے بارے سوال کیا تو انہوں نے کہا یوم قیامت مراد ہے۔ میں نے کہا عبد اللہ بن عباس کہتے تھے کہ اس سے مراد یوم بدر ہے۔

مجھے یہ اطلاع پہنچی ہے اس کے بعد ان سے اس بارے میں جس نے بھی سوال کیا تو انہوں نے کہا اس سے مراد یوم بدر ہے۔

اس روایت سے یہ معلوم ہوتا ہے کہ وہ بہت بھولے آدمی تھے۔ اپنے شعبہ میں پختہ کار آدمی نہ تھے، جس نے جدھر لگایا ادھر لگ گئے۔

حضرت امام مزی لکھتے ہیں:

قال القاسم : ان عكرمه كذاب يحدث غدوة حديثا يخالفه

عشية، رواه روح بن عبادہ عن عثمان بن مرہ نحوہ۔ (۱)  
 قاسم نے کہا کہ عکر مہ کذاب ہے یعنی بہت جھوٹا ہے۔ صبح ایک حدیث بیان کرتا ہے، شام کو اس کے خلاف بیان کرتا ہے۔ روح بن عبادہ نے عثمان بن مرہ سے بھی اس طرح کا قول بیان کیا ہے کہ صبح ایک حدیث بیان کرتا اور شام کو اس کے خلاف بیان کرتا ہے۔

”إِنَّ عِكَرْمَةَ كَذَّابٌ“ کے کلمات بہت زیادہ شدت کے حامل ہیں۔ یہ انتہائی درجہ کی جرح ہے۔ اس کے بعد جرح کے لئے کوئی کلمات نہیں ہیں۔ امام مزی لکھتے ہیں:

القاسم بن مَعْن بن عبدالرحمن قال حدثني ابي عن  
 عبدالرحمن قال : حدث عكرمه بحديث فقال سمعت ابن  
 عباس يقول كذا و كذا. قال فقلت يا غلام هات الدواة  
 والقرطاس فقال اعجبك، قلت نعم قال تريد ان تكتبه،  
 قلت نعم قال انما قلت براى۔ (۲)

قاسم کہتے ہیں کہ مجھ سے میرے باپ نے عبدالرحمن سے بیان کیا کہ انہوں نے کہا کہ عکر مہ نے حدیث بیان کی تو یہ کہا کہ میں نے ابن عباس کو اس اس طرح کہتے ہوئے سنا تو میں نے آواز دی کہ اے لڑکے دوات اور کاغذ لے آؤ تو عکر مہ نے یہ کہا کہ کیا آپ کو یہ بات پسند آئی ہے تو میں نے کہا جی ہاں پسند آئی ہے تو عکر مہ نے کہا کہ آپ اس کے لکھنے کا ارادہ رکھتے ہو تو میں نے جی ہاں کہا۔ تو عکر مہ نے کہا کہ میں تو اپنی رائے سے یہ باتیں کر رہا تھا۔

عکر مہ کا یہ طرز عمل کسی تبصرہ کا محتاج نہیں ہے۔ یہ باتیں ایک متوازن آدمی سے ظہور پذیر نہیں

۱۔ تہذیب الکمال، ج ۲۰، ص ۲۸۶۔ ۲۔ تہذیب الکمال، ج ۲۰، ص ۲۸۶۔

ہوسکتیں۔ اگر علماء حدیث عکرمہ پر جرح کرتے ہیں تو اس کا موقع عکرمہ خود فراہم کر رہے ہیں۔ امام مزنی لکھتے ہیں:

قال سعيد و كان عكرمه يحدث بالحديث . ثم يقول في نفسه ان كان كذلك۔ (۱)

سعيد کہتے ہیں کہ عکرمہ حدیث بیان کرتے تھے اور آخر میں آہستہ سے کہہ دیتے تھے کہ ان کان كذلك یعنی اگر یہ بات اسی طرح ہے تو: امام مزنی لکھتے ہیں:

كان قليل العقل خفيفاً كان قد سمع الحديث من رجلين، و كان اذا سئل حدث به عن رجل ثم يسأل عنه بعد ذلك فيحدث به عن الآخر، و كانوا يقولون : ما اكدبه۔ (۲)

عکرمہ کم عقل، ہلکے آدمی تھے، ان کی صورت حال یہ تھی کہ وہ دو آدمیوں سے حدیث سنتے تھے۔ اور جب ان سے سوال کیا جاتا تو وہ ایک آدمی سے روایت کرتے مگر جب دوبارہ اس کے بارے میں سوال کیا جاتا تو وہ دوسرے سے اسے روایت کر دیتے اور سامعین کہتے کہ دیکھو اس نے کتنا جھوٹ بولا ہے۔

یعنی عکرمہ کو کم عقل اور خفیف کہا جا رہا ہے اور پھر ان کے حافظہ کی کمزوری کو بیان کیا جا رہا ہے اور پھر انہیں کاذب بھی کہا جا رہا ہے۔ یہ سب چیزیں امام مزنی نے تہذیب الکمال میں ذکر کیں ہیں۔

امام مزنی لکھتے ہیں:

قال معتمر بن سليمان عن ابيه قيل لطاؤس : ان عكرمه يقول لا يدافعن احدكم الغائط والبول في الصلوة او كلاماً هذا معناه، فقال طاؤس المسكين لو افتصر على ما سمع

۱- تہذیب الکمال، ج ۲۰، ص ۲۸۶۔ ۲- تہذیب الکمال، ج ۲۰، ص ۲۷۷۔

### کان قد سمع علماً۔ (۲)

طاؤس سے کہا گیا کہ عکرمہ کہتے ہیں کہ حالت صلوة میں تم میں سے کوئی بول و براز کی مدافعت نہ کرے، یا اس کے ہم معنی کلام کی ہے۔ تو طاؤس نے کہا۔ مسکین اگر ہر سنی ہوئی بات پر اقتصار کرے گا تو وہ یہی سمجھے گا کہ اس نے علم کی بات سن لی ہے۔

امام مزنی لکھتے ہیں:

عن طاؤس . لو ان مولیٰ ابن عباس اتقی الله و کف من حدیثہ

لشدت الیہ المطایا۔ (۱)

طاؤس کہتے ہیں کہ اگر عکرمہ مولیٰ ابن عباس اللہ سے ڈرتے اور اپنے آپ کو ابن عباس کی روایت تک محدود رکھتے تو لوگ دور دراز سے سفر کر کے ان کے پاس آتے اور ان سے وہ روایات سماعت کرتے۔

حضرت طاؤس کا مقصد یہ ہے کہ ایک وہ شخص جو علمی صلاحیت سے عاری ہے تو وہ جو بھی سنا ہے اسے علمی بات سمجھ کر روایت کرنے لگتا ہے۔ اور عکرمہ کے لئے یہ بہتر ہوتا کہ وہ اپنے آپ کو حضرت ابن عباس کی مرویات تک محدود رکھتے اور ان سے طویل صحبت کی وجہ سے وہ انہیں ازبر ہو گئی تھیں اور وہی لوگوں کو سنا تے رہتے تو وہ مرجع انام ہو جاتے یہ تمام اقوال ہم نے حضرت مزنی کی تہذیب الکمال سے پیش کئے ہیں اور عکرمہ حفظ و عدالت میں کیا تھے اسے واضح کر دیا گیا ہے۔

عکرمہ اپنی ان کمزوریوں اور کوتاہیوں کی وجہ سے ضرب المثل ہو گئے تھے اور لوگ ان کی ان خامیوں کا ذکر مجالس و محافل میں کرتے رہتے تھے۔ ابوعلی القالی البغدادی نے اپنی کتاب الامالی والنوادیر میں ایک واقعہ لکھا ہے کہ عکرمہ اتنے کمزور راوی حدیث تھے کہ نسیان میں ان کا تمسخر اڑایا جاتا تھا۔ ابوعلی القالی لکھتے ہیں:

قیل لاشعب : قد ادرکت الناس فما عندک من العلم؟ قال

۱۔ تہذیب الکمال، ج ۲۰، ص ۲۸۷۔ ۲۔ تہذیب الکمال، ج ۲۰، ص ۲۸۷۔

حدثنا عكرمة عن ابن عباس قال قال رسول الله صلى الله عليه وسلم "لله على عبده نعمتان" ثم سكت اشعب، فقيل له وما النعمتان؟ فقال نسي عكرمة واحدة ونسيت انا الاخرى۔ (۱)

اشعب سے کہا گیا کہ آپ نے اتنے لوگوں کی صحبت پائی تو آپ کے پاس کوئی علم ہے تو اس نے کہا حدیث بیان کی۔ ہم سے عکرمة نے ابن عباس سے کہ انہوں نے بیان کیا کہ حضور علیہ الصلوٰۃ والسلام نے فرمایا اللہ کی اپنے بندہ پر دو نعمتیں ہیں پھر خاموش ہو گیا تو اس سے سوال کیا وہ دو نعمتیں کون سی ہیں تو اس نے کہا کہ ایک عکرمة بھول گئے اور دوسری میں بھول گیا۔

اشعب نے عکرمة کا تمسخر اڑایا ہے اور ان کے نسیان کی خامی کو واضح کیا ہے۔ ظاہر ہے اس پر مجمع کا تہقہہ لگانا ایک امر واقعہ ہے۔ حالانکہ یہ کام "قال رسول الله صلى الله عليه وسلم" کہہ کر کیا گیا ہے اس لئے شرعی لحاظ سے اس کی حمایت نہیں کی جاسکتی۔ تاہم عکرمة کی نسیانی کیفیت کی وضاحت اس میں موجود ہے۔ عکرمة کے بارے حضرت ملا علی قاری لکھتے ہیں:

ما روى عن ابى عصمه نوح بن ابى مریم المروزی قاضی مرو فیما رواه الحاكم بسنده الى ابى عمار المروزی، انه قيل لابی عصمه: من اين لك عن عكرمة عن ابن عباس في فضائل القرآن سورة سورة، وليس عند اصحاب عكرمة هذا؟ فقال انى رأيت الناس قد اعرضوا عن القرآن، واشتغلوا بفقہ ابى حنیفہ، ومغازی محمد بن اسحق فوضعت هذا حسبہ۔ (۲)

ابوعصمہ سے یہ سوال کیا گیا کہ آپ نے جو "عن عکرمة عن ابن عباس"



کے ذریعہ قرآن حکیم کی سورتوں کے تسلسل سے فضائل بیان کئے ہیں یہ ان لوگوں نے تو بیان نہیں کئے ہیں، جنہوں نے عکرمہ سے روایات کی ہیں تو آپ کے پاس اس کا کیا ثبوت ہے تو اس نے کہا کہ میں نے لوگوں کو دیکھا کہ وہ قرآن حکیم کی تلاوت نہیں کرتے اور امام ابو حنیفہ کی فقہ میں اور محمد بن اسحاق کی مغازی میں مشغول رہتے ہیں تو میں نے یہ روایات گھڑ لی ہیں تاکہ لوگ قرآن حکیم پڑھیں۔

اس سے یہ معلوم ہوا کہ لوگوں نے ”عکرمہ عن ابن عباس“ کے ذریعہ جعلی روایت کو رواج دیا ہے اس لئے ان کی روایت کے قبول کرنے سے قبل تحقیق و تنقید کی شدید ترین ضرورت ہے۔ اس میں عکرمہ کا قصور تو نہیں ہے مگر ان کے نام سے غلط فہمیاں موجود ہیں۔ اس لئے ان کی روایت کے قبول کرنے میں احتیاط کی ضرورت ہے۔ اگرچہ یہ روایت اتنی مستند نہیں ہے۔ محدثین نے اس پر جرح بھی کی اور ابو عصمہ پر اسے الزام قرار دیا ہے۔

## عکرمہ بربری کا مال و زر وصول کرنا

عکرمہ اپنی علمی و دینی حیثیت سے فائدہ اٹھاتے تھے اور لوگوں سے مال وصول کرتے تھے۔ اس دور میں کسی صاحب علم شخصیت کا یہ عیب تصور ہوتا تھا کہ وہ اپنی اس حیثیت سے فائدہ اٹھا کر جلب زر کا طریقہ اختیار کرے۔ بعد کے دور میں اس میں وہ شدت نہ رہی اور متاخرین کے ہاں اس کی جوازی صورتیں قائم ہو گئیں۔ چنانچہ عکرمہ کے اس کردار پر اعتراض اٹھایا گیا اور امام ابن حجر نے اس کا جواب دینے کی کوشش کی ہے، جس کا ذکر ہم آئندہ صفحات میں کریں گے۔ حضرت امام مزنی عکرمہ کے اس کردار کے حوالے سے لکھتے ہیں:

قدم مَرُو عَلِي مَخْلَدُ بْنُ يَزِيدَ بْنِ الْمُهَلَّبِ، وَكَانَ يَجْلِسُ فِي

السَّرَاجِينَ فِي دُكَّانِ أَبِي سَلْمَةَ السَّرَاجِ الْمَغِيرَةِ بْنِ مُسْلِمٍ

فَحَمَلَهُ عَلِيٌّ بِغَلَّةٍ حَضْرًا - (۱)

کہ عکرمہ مرو میں مخلد کے ہاں آئے سراجین میں وہ ابی سلمہ کی دکان پر  
نشست رکھتے تھے۔ ابو سلمہ نے انہیں ہرے رنگ کا خچر دیا تھا۔

امام مزی لکھتے ہیں:

لما قدم عکرمہ الجند اهدى له طاؤس بستين ديناراً۔ (۱)  
عکرمہ جب ”جند“ میں طاؤس کے پاس پہنچے تو انہوں نے ساٹھ دینار  
عکرمہ کو ہدیہ کئے۔

امام مزی امام احمد بن حنبل کا قول نقل کرتے ہیں۔

اتى خراسان يطوف على الامراء ياخذ منهم۔ (۲)  
عکرمہ خراسان میں آئے اور امراء اور مالدار لوگوں کے ہاں آتے  
جاتے تاکہ ان سے مال وصول کریں۔

امام مزی لکھتے ہیں:

اخبرنى ابو الطيب موسى بن يسار قال رأيت عکرمه جائيا  
من سمرقند وهو على حمار تحته جوالقان فيهما حرير  
اجازه بذلك عامل سمرقند ومعه غلام قال وسمعت  
عکرمه بسمرقند وقيل له ما جاء بك الى هذه البلاد قال  
الحاجة۔ (۳)

موسی بن یسار کی روایت ہے کہ میں نے عکرمہ کو سمرقند میں دیکھا وہ  
ایک گدھے پر سوار تھے اور اس کا جل یعنی وہ پالان جو گدھا کی پشت پر  
باندھ کر بیٹھا جاتا ہے وہ ریشم کا تھا اور دہرا تھا سمرقند کے حاکم نے  
انہیں اس ریشم کے استعمال کی اجازت دے رکھی تھی۔ اور ان کے  
ساتھ غلام بھی تھا، میں نے سمرقند میں عکرمہ سے سماعت کی تھی۔ عکرمہ

۱۔ تہذیب الکمال، ج ۲۰، ص ۲۷۰۔ ۲۔ تہذیب الکمال، ج ۲۰، ص ۲۷۸۔

۳۔ تہذیب الکمال، ج ۲۰، ص ۲۸۵۔

سے سوال کیا گیا کہ وہ اس علاقہ اور ان شہروں میں کیوں آئے ہیں تو انہوں نے جواب دیا حاجت یعنی مالی ضرورت کے تحت آئے ہیں۔

قارئین کرام! اس سے یہ معلوم ہوتا ہے کہ ان کے پاس سواری کا جانور تھا اور خدمت کے لئے غلام بھی تھا۔ اور جانور کا پالان بھی ریشم کا تھا اور پھر بھی وہ مال و دولت جمع کرنے کے لئے خراسان کے شہروں میں گھوم پھر رہے ہیں۔ اگر وہ علم کی اشاعت کے لئے سفر کرتے تو اور بات تھی۔ وہ تو حضور علیہ الصلوٰۃ والسلام کے چچا زاد بھائی حضرت عبداللہ بن عباس رضی اللہ عنہما سے غلامی اور شاگردی کے تعلق اور ان سے جو علم حاصل کیا تھا اس کے تعلق سے مسلمانوں سے مال و زر وصول کر رہے تھے۔ وہ کوفہ بصرہ اور دوسرے شہروں میں گھومتے گھومتے یہاں تک پہنچے تھے۔ مال و زر تو تجارت سے حاصل کیا جاسکتا تھا مگر ان کا مال و زر حاصل کرنے کے طریقہ اور سبب پر اس وقت کے علماء حدیث کو اعتراض تھا۔ امام مزی مزید لکھتے ہیں:

قال عبدالعزیز بن ابی رواد، قلت لعکرمہ ترک الحرمین

وجئت الی خراسان؟ قال اسعی علی بناتی۔ (۱)

عبدالعزیز کہتے ہیں کہ میں نے عکرمہ سے کہا آپ حرمین کو چھوڑ کر خراسان کے علاقہ میں کیوں آئے ہیں تو انہوں نے کہا کہ میری بیٹیاں ہیں تو ان کیلئے جدوجہد کر کے مال و زر جمع کرنے کیلئے یہاں آیا ہوں۔

قارئین کرام! عکرمہ بڑے صاف الفاظ میں کہہ رہے ہیں کہ حرمین کو مال و زر جمع کرنے کے لئے ترک کیا ہے اور بیٹیوں کے لئے مال جمع کرنا چاہتا ہوں۔ عکرمہ کا بیٹا بھی تھا اور امام مزی کی تحریر سے معلوم ہوتا ہے کہ وہ کاروبار بھی کرتا تھا اور لوگوں کو اس کے کاروبار کی نوعیت پر اعتراض بھی تھا۔ اس کے باوجود وہ ”چندہ مہم“ پر نکلے ہوئے ہیں۔ کیا حرمین میں بیٹیوں کے باپ صرف عکرمہ ہی تھے۔ آخر دوسرے لوگوں کی بھی بیٹیاں تھیں کیا وہ سارے خراسان ”چندہ مہم“ پر پہنچے ہوئے تھے۔ اس دور کے دوسرے علماء حدیث بھی بیٹیوں والے تھے، وہ بھی عزت

داری سے وقت گزارتے تھے۔ اس طرح عکرمہ بھی گزارا کر سکتے تھے۔ مگر وہ اپنی ذہنیت سے اس کام میں کوئی گراوٹ نہیں سمجھتے تھے اس لئے ایسا کرتے تھے۔

ہم صدر اول کی شخصیات پر بے باکی سے تبصرہ نہیں کر سکتے حضرت امام مزی نے جو کچھ لکھا ہے یہ سطور اس کی وضاحت میں لکھی ہیں۔ ہم تو ”ایاز قدر خویش شناس“ کے مطابق اپنے دائرہ میں رہ کر بات کرنا چاہتے ہیں کہ اس وقت کے علماء حدیث اس عمل کو اچھا نہیں سمجھتے تھے اور اس عمل پر معترض ہوتے تھے۔ امام مزی لکھتے ہیں:

قال عمران بن حدير تناول عكرمة عمامة له خلقاً، فقال  
رجل : ما تريد الى هذه العمامة، عندنا عمائم ترسل اليك  
بواحدة. قال : انا لا آخذ من الناس شيئاً، انما آخذ من  
الامراء؟۔ (۱)

عمران کہتے ہیں عکرمہ کے سر پر جو عمامہ تھا وہ استعمال کی وجہ سے پرانا ہو گیا تھا تو ایک آدمی نے کہا اسے چھوڑیے میرے پاس کئی عمامے ہیں میں ایک آپ کو بھجوا دیتا ہوں، تو انہوں نے جواب میں کہا کہ میں عام لوگوں سے کوئی چیز نہیں لیتا ہوں صرف امراء اور مال دار لوگوں سے لیتا ہوں۔

اس کا مطلب یہ ہوا کہ وہ اپنی ظاہری حالت بھی فقیرانہ اور غریبانہ رکھتے تھے تاکہ امراء جو اس دور میں حقیقی طور پر مالدار بھی ہوتے تھے وہ ان پر ترس کھا کر ہدیہ پیش کریں۔ چنانچہ امام مزی لکھتے ہیں:

قدم على بلال بن مرداس الفزارى وكان على المدائن  
فاجازه بثلاثة الاف، فقبضها منه۔ (۲)

عکرمہ بلال فزاری کے پاس گئے جو مدائن کے حاکم تھے تو انہوں نے تین ہزار پیش کئے جو انہوں نے قبول کر لئے۔

اس سے یہ معلوم ہوتا ہے کہ اس دور میں انہوں نے گھوم پھر کر جتنی دولت جمع ہو سکتی تھی وہ کر لی تھی۔

۱۔ تہذیب الکمال، ج ۲۰، ص ۲۸۵۔ ۲۔ تہذیب الکمال، ج ۲۰، ص ۲۷۰۔

حافظ ذہبی نے حضرت امام ابوحنیفہ علیہ الرحمہ کے بارے میں لکھا ہے:

كان اماماً ورعاً عالماً عاملاً كبير الشان لا يقبل جوائز

السلطان۔ (۱)

حضرت امام ابوحنیفہ علیہ الرحمہ ”جواہر سلطان“ یعنی حاکم اور حکمرانوں کے ہدایا قبول نہیں کرتے تھے۔

یہ بات حضرت امام کی تعریف و توصیف میں کی جا رہی ہے اور جب کوئی شخص جواہر سلطان قبول کرے گا تو اس کے اس رویہ اور عمل کو برا سمجھا جائے گا۔ اسی لئے حضرت امام مزنی عکرمہ کے اس رویے کو برا سمجھ کر پیش کر رہے ہیں۔ ان کے اچھے کارناموں میں اسے پیش نہیں کیا جا رہا ہے۔

ہمارے اس دور میں بھی سرکاری امداد کو برا سمجھا جاتا ہے اور جو شخص اس کا مرتکب ہوتا ہے مخصوص علماء اپنی محافل و مجالس میں اس کی مذمت کرتے ہیں اور اسے مشکوک گردانتے ہیں۔ گو اس کے سامنے کچھ کہنے کی انہیں ہمت نہیں ہوتی اس خوف سے کہ اس کے شرکی زد میں نہ آجائیں اور اس کے تعدی و جور سے محفوظ رہیں۔ بہر حال آج کی صورت حال جو بھی ہے تدوین حدیث کے اس دور میں یہ عمل عیب سمجھا جاتا تھا اور اسے عیب ہی سمجھ کر امام مزنی نے عکرمہ کے ترجمہ میں اس کا ذکر کیا ہے۔

اب اس دور کے لحاظ سے اس موضوع پر بات کرنا اور اس دور کے تقاضوں کو پیش نظر رکھ کر اس دور کے بارے میں فیصلہ کرنا درست نہیں ہو سکتا اور پھر اقتداری علماء کا اثر و رسوخ زیادہ ہوتا ہے اور چرب زبان اور وصاف و لفاظ ہوتے ہیں اور ریاستی حمایت بھی انہیں حاصل ہوتی ہے۔ اس لئے وہ خود کو اور اپنی بات کو بالا رکھنے کے وسائل اور صفات کے لحاظ سے مالا مال ہوتے ہیں اور ہم اپنی آنکھوں سے دیکھتے ہیں کہ وہ ایسا کرتے بھی ہیں۔

## اجرتِ حدیث، علماء حدیث کے نزدیک معیوب ہے

حضرت خطیب بغدادی قدس سرہ نے حدیث سنا کر لوگوں سے ہدیہ وصول کرنے کے بارے میں یہ لکھا کہ غیر واحد من السلف نے اس میں رخصت دی ہے۔ لیکن علماء حدیث کی اکثریت اسے معیوب سمجھتی تھی اور ان کے نزدیک یہ راوی کا عیب شمار ہوتا تھا۔ حضرت خطیب بغدادی لکھتے ہیں:

قال حدثنا سعيد بن عامر، ان الحسن لما جلس يحدث،  
اهدى له، فرده وقال ان من جلس مثل هذا المجلس فليس  
له عند الله خلاق۔ (۱)

سعید کا یہ کہنا ہے کہ جب حضرت حسن بصری کے ہاں مجلس حدیث خوانی ہوتی تو اگر کوئی ہدیہ کوئی چیز پیش کرتا تو آپ اسے لوٹا دیتے اور فرماتے کہ ایسی مجلس جس میں رقم دی جائے آخرت کے لئے اس میں کچھ نہیں ہوتا۔

حضرت حسن بصری قدس سرہ نے اس بارے میں اپنا موقف واضح کر دیا۔ حضرت خطیب بغدادی مزید لکھتے ہیں:

كان رجل يسمع من حماد بن سلمه، فركب بحر الصين  
فقدم، فاهدى الى حماد، فقال له حماد، اختر، ان شئت  
قبلتها ولم احدثك ابداً وان شئت حدثتك ولم اقبل  
الهدية، فقال لا تقبل الهدية وحدثني، فرد الهدية  
وحدثه۔ (۲)

ایک آدمی جو حماد بن سلمہ سے حدیث سماعت کرنا چاہتا تھا تو وہ بحر چین سے سوار ہو کر آیا اور حماد کو ہدیہ پیش کیا تو حماد نے اس سے کہا کہ دو

۱۔ الکفایہ فی علم الروایہ، ص ۲۴۰۔ ۲۔ الکفایہ فی علم الروایہ، ص ۲۴۰۔

چیزوں میں ایک اختیار کر لو۔ اگر آپ چاہتے ہیں آپ کا ہدیہ قبول کر لیتا ہوں مگر کبھی بھی آپ سے حدیث بیان نہیں کروں گا۔ اور اگر آپ چاہیں تو میں حدیث بیان کر دیتا ہوں لیکن ہدیہ قبول نہیں کروں گا، تو اس نے کہا کہ ہدیہ قبول نہ کریں اور حدیث بیان کریں، تو انہوں نے ہدیہ رد کر دیا اور حدیث بیان کی۔

حضرت خطیب بغدادی نے علماء حدیث کے اس موقف کو کھل کے بیان کیا ہے کہ وہ حدیث کے بیان پر ہدیہ قبول نہیں کرتے تھے۔ حضرت خطیب بغدادی لکھتے ہیں:

سئل عن احمد بن حنبل، أیکتب عن بیع الحدیث قال لا ولا کرامته۔ (۱)

کہ امام احمد بن حنبل سے سوال کیا گیا کہ جو شخص ہدیہ لے کر حدیث بیان کرتا ہے تو کیا اس کی حدیث لکھی جائے تو آپ نے جواب دیا کہ نہیں اس میں کرامت نہیں ہے۔

یعنی اس دور میں علماء حدیث اس عمل کو ناپسندیدہ سمجھتے تھے اور اسی حساب سے اس پر اظہار بھی کرتے تھے، حضرت ابو حاتم رازی سے جب یہی سوال کیا گیا تو آپ نے فرمایا:

سئل عن یأخذ علی الحدیث فقال لا یکتب عنه۔ (۲)

تو آپ نے جواب میں یہی فرمایا کہ اس کی روایت نہ لکھی جائے۔

حضرت خطیب بغدادی اس عدم پسندیدگی کی وجہ بیان کرتے ہوئے لکھتے ہیں:

قلت انما منعوا من ذلك تنزيها للراوي عن سوء الظن به،

لان بعض من كان يأخذ الاجر على الرواية عثر على تزیده

وادعائه مالم يسمع۔ (۳)

میرا موقف یہ ہے کہ جن علماء حدیث نے اس سے منع کیا ہے ان کا

۱۔ الکفایہ فی علم الروایہ، ص ۲۴۱۔

۲۔ الکفایہ فی علم الروایہ، ص ۲۴۱۔

۳۔ الکفایہ فی علم الروایہ، ص ۲۴۱۔

مقصد یہ ہے کہ راوی کی کسی بھی بدگمانی سے اس کی تطہیر اور صفائی ہو جائے۔ اس لئے کہ بعض وہ لوگ جو حدیث کے بیان پر اجرت وصول کرتے ہیں وہ اس میں زیادتی کرتے ہیں اور جو چیز نہیں سنی ہے اس کے دعویدار ہو جاتے ہیں۔

اس احتیاط کے پیش نظر خطیب بغدادی لکھتے ہیں:

شعبة يقول. لا تکتبوا عن الفقراء شيئا فانهم يكذبون

لکم۔ (۱)

حضرت شعبہ فرماتے ہیں کہ فقراء و مساکین لوگ جب کوئی حدیث بیان کریں تو ان کی حدیث نہ لکھی جائے اس لئے کہ وہ آپ سے جھوٹ بولیں گے۔

یعنی اس امید پر کہ یہ کچھ دیں گے اس لئے اپنی طرف سے بات بنا کر کریں گے۔ یہ وجوہات تھیں جن کی وجہ سے علماء حدیث اس ہدیہ اور اجرت کو معیوب سمجھتے تھے اور عکرمہ یہ کام کرتے تھے اس لئے علماء حدیث ان پر نکتہ چینی کرتے تھے اور ان کی روایت قبول کرنے پر آمادہ اور تیار نہیں ہوتے تھے۔

## عکرمہ اور خود ستائی

عکرمہ کی عادت تھی کہ وہ اپنی تعریف و توصیف خود ہی کرتے رہتے تھے اور لوگوں سے بھی تعریف کے متمنی ہوتے تھے۔ حضرت امام جمال الدین مزنی ان کی اس عادت کو بیان کرتے ہوئے لکھتے ہیں۔

قال زبير بن الخريت عن عكرمه كان ابن عباس يضع في

رجلى الكل على تعليم القرآن والسنن۔ (۲)

زبير عکرمہ سے روایت کرتے ہیں کہ وہ کہتے تھے کہ حضرت ابن عباس

۱۔ الکفایہ فی علم الروایہ، ص ۲۳۲۔ ۲۔ تہذیب الکمال، ج ۲۰، ص ۲۶۹۔



قرآن اور سنن کی تعلیم کیلئے میرے پاؤں میں زنجیر ڈال دیتے تھے۔  
اگر یہ روایت صحیح ہے تو پھر یہ معلوم ہوا کہ عکرمہ قرآن و سنت کا علم سیکھنا نہیں چاہتے تھے۔ حضرت ابن عباس انہیں زبردستی سکھاتے تھے۔

دوسری بات یہ معلوم ہوتی ہے کہ یہ آبق یعنی بھگوڑے قسم کے لڑکے تھے کہ حضرت ابن عباس ان کے پاؤں میں زنجیر ڈال دیتے تھے۔

تیسری بات یہ معلوم ہوئی کہ بھگوڑے غلام کی نماز بھی قبول نہیں ہوتی۔ اور اس دوران ان کی نماز قبول نہ ہوئی۔

چوتھی بات یہ کہ حفظ و ذکاوت کا مادہ ان میں کم تھا۔

اور پانچویں بات یہ ہے کہ پاؤں میں زنجیر کا ڈالنا کوئی حفظ و ذکاوت کی گولی یا کوئی سیرپ نہیں ہے کہ اس سے حفظ و ذکاوت بڑھ جاتی ہے۔

عکرمہ بارہ تیرہ سال کی عمر میں حضرت ابن عباس رضی اللہ عنہ کی ملکیت میں آئے تھے، جو ہوش مندی کی عمر ہوتی ہے اور پھر پاؤں میں زنجیر کا ڈالنا کوئی فضیلت کی بات نہیں ہے کہ بڑے فخر سے اس کا ذکر کیا جائے۔ اس سے تو یہ معلوم ہوتا ہے کہ وہ غیر ذہین تھے اور قرآن و سنت کی تعلیم حاصل کرنا نہیں چاہتے تھے۔

امام مزنی لکھتے ہیں:

عن عبدالرحمن بن حسان: سمعت عکرمہ، يقول طلبت العلم

اربعین سنة و كنت افتی بالباب وابن عباس فی الدار۔ (۱)

ابن حسان کہتے ہیں کہ میں نے عکرمہ کو یہ کہتے ہوئے سنا ہے کہ میں نے چالیس برس تک علم کی تحصیل کی اور پھر میں دروازہ پر فتویٰ یعنی لوگوں کے سوالوں کا جواب دیتا تھا اور حضرت ابن عباس گھر میں موجود ہوتے تھے۔

اس عبارت میں ”اربعین سنة“ یعنی میں نے چالیس برس علم کی تحصیل میں صرف

کئے ہیں۔ یہ عام دستور کے خلاف ہے۔ ایسے ایسے علماء بھی ہیں جو تیرہ چودہ سال کی عمر میں تحصیل علم سے فراغت پا گئے اور جن لوگوں کو وسائل میسر نہیں ہیں وہ بھی زیادہ سے زیادہ بیس سال کی عمر میں تحصیل علم سے فراغت پا گئے۔ عکرمہ بارہ تیرہ برس کے عمر میں حضرت ابن عباس کی ملکیت میں آئے اور علم کی تحصیل شروع کی۔ گویا اس طرح وہ باون ترپن برس کی عمر میں تحصیل علم سے فراغت حاصل کر پائے۔ ظاہر ہے یہ کسی غیر ذہین آدمی ہی کا کام ہو سکتا ہے۔ ورنہ اتنی طویل مدت چہ معنی دارد۔ گویا یہ غیر متوازن عمل ہے کہ وہ ترپن برس کی عمر تک باقاعدہ طالب علمی کرتے رہے۔ حضرت شیخ عبدالعزیز پرہاری اور حضرت مولانا عبدالحئی فرنگی محلی قدس سرہما وہ بلند پایہ علمی ہستیاں ہیں جن کی کل عمر چالیس کے قریب قریب تھی۔ جس میں انہوں نے علم کی تحصیل بھی کی اور بیش بہا علمی کتابوں کا ذخیرہ چھوڑ کر اس دنیا سے رخصت ہوئے۔ اور عکرمہ ترپن برس تک علم ہی حاصل کرتے رہے۔ یہ کوئی ایسا خوش کن کارنامہ نہیں ہے جس پر ناز کیا جائے۔ حضرت امام محمد غزالی قدس سرہ کی کل عمر پچپن برس تھی ان کا تدریسی اور تصنیفی کام ہر لحاظ سے اتنا عظیم الشان ہے کہ پورا عالم اسلام انہیں خراج تحسین پیش کر رہا ہے۔ یہ ”اربعین سنۃ“ عکرمہ کے غیر ذہین اور علم سے لا پرواہ ہونے پر دلالت کر رہے ہیں اور یہ اس بات کو ظاہر کر رہے ہیں کہ ”عکرمہ“ کوئی باصلاحیت شخصیت نہ تھے، بلکہ عام آدمی سے بھی کم درجہ کی صلاحیت رکھتے تھے اور ان میں کوئی علمی خوبی نہ تھی اور اگر ان میں کوئی علمی خوبی ہوتی تو حضرت ابن عباس رضی اللہ عنہ کی چند ماہ کی صحبت یا زیادہ سے زیادہ چند سال کی صحبت علمی کمال کے لئے کافی تھی۔ حضرت شیخ بہاؤ الدین زکریا ملتانی شیخ الشیوخ حضرت شہاب الدین سہروردی کی صحبت میں صرف سترہ یوم حاضر رہے اور تکمیل کی سند حاصل کر کے آ گئے۔ یہ کمال کی بات ہے اور کسی شیخ سے چالیس برس تک علم کی تحصیل کوئی معنی نہیں رکھتی اور اس میں کوئی قابل فخر بات نہیں ہے۔ وہ طالب علم قابل ہوتا ہے جو ایک دفعہ شرح جامی پڑھے تو اسے یاد ہو اور جو سات دفعہ پڑھ کر بھی شرح جامی یاد نہ رکھ سکے وہ علمی میدان میں کیا کارنامہ سرانجام دے سکتا ہے۔

اور پھر وہ کہتے ہیں کہ میں دروازہ پر لوگوں کو مسائل بتاتا تھا اور حضرت ابن عباس

گھر میں موجود ہوتے تھے۔ کمال تو یہ تھا کہ وہ حضرت ابن عباس رضی اللہ عنہ کی موجودگی میں لوگوں کو مسائل بتاتے اور وہ گھر میں بیٹھے ہوتے تھے کہ یہ دروازہ پر آنے والے کو مسئلہ بتا دیتے تھے یعنی ان کی عدم موجودگی میں لوگوں کو مسائل بتاتے تھے ان کے سامنے نہیں بتا سکتے تھے۔ یہ تو آج بھی استاذ موجود نہ ہو تو چھوٹے طالب علم بھی نماز روزہ کے مسائل بتاتے رہتے ہیں۔ اس سے زیادہ سے زیادہ یہ ثابت ہوتا ہے کہ انہیں حضرت ابن عباس رضی اللہ عنہ کی صحبت اور تلمذ حاصل ہے اور آج کل مدارس کے طلبہ اساتذہ کے سامنے وعظ کرتے ہیں اور خوب گرج گرج کے بولتے ہیں یہ تو عکرمہ سے بھی بڑا کام کرتے ہیں، تو کیا یہ سارے مفتی و قاضی ہوتے ہیں اور ان کی علمی فضیلت مسلم ہوتی ہے، بس فرق یہ ہے کہ وہ ابن عباس کی غیر موجودگی میں یہ کام کرتے تھے اور یہ اپنے استاد کی موجودگی میں بھی یہ کام کر لیتے ہیں۔ اس لئے اس عمل سے وہ خواہ مخواہ اپنی برتری ثابت کر رہے ہیں۔ بس یہ فضیلت ہے کہ حضرت ابن عباس صحابی رسول تھے اور یہ ان سے کسب علم کرتے تھے۔ اس لئے حضرت ابن عباس رضی اللہ عنہ کا ”دار“ میں ہونا اور عکرمہ کا ”باب“ پر کھڑے ہو کر مسائل بتانا کوئی ایسا کمال نہیں ہے جو قابل ذکر ہو یہ چھوٹی کتابیں پڑھنے والے طالب علم بھی کرتے رہتے ہیں اور ہمارے دور میں ہر درس گاہ میں اس کی مثالیں موجود ہیں۔ امام مزنی لکھتے ہیں:

قال داؤد بن ابی ہند عن عکرمہ : قرأ ابن عباس هذه الآیہ  
لم تعظون قوما الله مهلكهم او معذبهم عذاباً شديداً، قال  
ابن عباس لم ادر انجا القوم ام هلکوا؟ قال فمازلت ابین له  
ابصره حتى عرف انهم قد نجوا، قال فکسانی حلة۔ (۱)

داؤد بن ابی ہند عکرمہ سے روایت کرتے ہیں کہ حضرت ابن عباس نے یہ آیت کریمہ تلاوت کی اور کہا کہ میں نہیں جانتا ہوں کہ جن لوگوں کا یہ قول تھا انہوں نے نجات پائی یا ہلاک ہوئے تو عکرمہ کہتے ہیں کہ میں ہمیشہ ان کے سامنے اس بات کو بیان کرتا رہا اور انہیں سمجھاتا رہا حتیٰ کہ

انہیں ان کی نجات پانے کا یقین ہو گیا تو انہوں نے مجھے جبہ پہنایا۔  
اس روایت میں پہلی بات تو یہ ہے کہ امام عسقلانی نے داؤد بن ابی ہند کے بارے لکھا ہے:

کان یہم باخرہ۔ (۱)

انہیں آخری عمر میں وہم کی بیماری ہو گئی تھی۔

جس میں چیزیں خلط ملط ہو جاتی ہیں، ایک کی بات دوسرے کے ساتھ جوڑ دی جاتی ہے اور بعض اوقات یہ بھی ہوتا ہے کہ کسی نے وہ بات نہیں کہی ہوتی تو اس کے وہم میں یہ ہوتا ہے کہ اس نے کہا ہے۔ وہ اپنے وہم کے مطابق روایت کر دیتا ہے۔ دوسری بات یہ ہے کہ حضرت ابن عباس بارگاہ رسالت کے تعلیم یافتہ اور ذہین و فطین شخصیت تھے۔ امیر المؤمنین حضرت علی رضی اللہ عنہ کے حکم پر وہ خوارج سے مناظرہ کرتے رہے اور عکرمہ میں یہ صلاحیت نہیں تھی اور حضرت ابن عباس کی وہ بلند پایہ علمی حیثیت ہے جن کے بارے میں حضور علیہ الصلوٰۃ والسلام نے دعا فرمائی: ”اللہم علمہ الكتاب و فقه فی الدین“ اے اللہ! انہیں کتاب کا علم اور دین کی فقہت عطا فرما۔ جن کے باطنی جوہر کو حضور علیہ الصلوٰۃ والسلام نے ملاحظہ فرما کر ان کے لئے یہ دعا کی ہے تو اس مندرجہ بالا داؤد کے قول سے یہ ثابت ہوتا ہے کہ حضرت ابن عباس سے عکرمہ کا علم الكتاب اور فقہت دین زیادہ تھی جسے قبول نہیں کیا جاسکتا۔ اور پھر عکرمہ جس کے در اقدس پر چالیس برس جبیں سائی کرتے رہے اور ان کے علم سے خوشہ چینی کرتے رہے انہیں کم علم جان لیا جائے اور عکرمہ کو ان سے بڑا عالم تسلیم کر لیا جائے یہ چیز صورت واقعہ اور حقیقہ کے خلاف ہے اور یہ چیز زمینی حقائق سے مطابقت نہیں رکھتی۔ ہم یہ سمجھتے ہیں کہ داؤد کو اس بات کے اس طرح ہونے کا وہم ہو گیا تھا اور پھر یہ بھی ممکن ہے کہ عکرمہ نے اپنی خود ستائی کی عادت کے مطابق ایسا کہا ہو۔ اور اگر یہ سچ ہے تو پھر حضرت ابن عباس سے چالیس برس تک علم کی تحصیل والا قول بے معنی ہو جاتا ہے۔ کیونکہ یہ تو یہ بات کہہ رہے ہیں کہ میں حضرت ابن عباس کی استاد کی کام کرتا تھا اور یہ حضور علیہ الصلوٰۃ والسلام کے شاگرد پر اپنی بالادستی کو بیان کرنا ہے۔ اس لئے عکرمہ کی یہ باتیں خود ستائی سے تعلق رکھتی ہیں اس لئے

ان کے حقیقی ہونے کی تائید و حمایت نہیں کی جاسکتی۔ حضرت امام مزی مزید لکھتے ہیں:

قال محمد بن فضیل عن عثمان بن حکیم کنت جالساً مع

ابی امامہ بن سہل بن حنیف اذ جاء عکرمہ، فقال یا ابا امامہ

اذ کرک اللہ هل سمعت ابن عباس یقول ما حدثکم عنی

عکرمہ فصدقوہ، فانہ لم یکذب علی فقال ابو امامہ نعم۔ (۱)

محمد بن فضیل عثمان بن حکیم سے روایت کرتے ہوئے کہتے ہیں کہ میں

ابو امامہ بن سہل کے پاس بیٹھا ہوا تھا کہ اچانک اوپر سے عکرمہ آ گئے۔ تو

انہوں نے کہا کہ اے ابا امامہ کیا ایسا نہیں کہ حضرت ابن عباس نے فرمایا

عکرمہ جو چیز تم سے میری طرف سے بیان کریں اس کی تصدیق کرو کہ

اس نے مجھ پر جھوٹ نہیں باندھا تو ابو امامہ نے اس کی تصدیق کی۔

اس کے راوی محمد بن فضیل ہیں جن کے بارے میں امام عسقلانی نے لکھا ہے:

رمی بالتشیع۔ (۲) کہ وہ شیعہ مذہب رکھتے تھے۔

اس لئے اس بات کو قبول کرنا اتنا آسان نہیں ہے۔ اس روایت سے یہ بھی معلوم ہوتا ہے کہ

حضرت ابن عباس کی زندگی میں ہی لوگوں نے عکرمہ کو کذاب کہنا شروع کر دیا تھا۔ اور یہ چیز

اس بات کی غمازی کرتی ہے کہ عکرمہ نے اپنی کارروائی ان کی زندگی میں ہی شروع کر دی تھی

لیکن حضرت ابن عباس پر ان کی کارروائی کھلی نہیں تھی۔ اور پھر حضرت ابن عباس کے بعد عکرمہ

نے ان کو خارجی کہنا شروع کر دیا تھا۔ آخر عکرمہ کے ارض قلب میں کسی چیز کا وجود تھا کہ وہ

ابن عباس کے بعد اُگنے لگی۔ اور اس کی روک تھام کے لئے حضرت ابن عباس کے فرزند علی

بن عبداللہ نے عکرمہ کو باب الحش میں مقید کیا۔ اس لئے حضرت ابن عباس کی وہ مرویات جو

عکرمہ سے ہیں ان پر نقد و نظر کی ضرورت ہے۔ کہیں ایسا تو نہیں ہے کہ ان سے بدعتی نظریات

کی تائید ہو رہی ہو۔

## عکرمہ کی تائید و توثیق کی بحث

عکرمہ چونکہ راویانِ حدیث میں شمار ہوتے ہیں اس لئے ان پر جرح و تعدیل علم حدیث کا لازمہ ہے۔ حدیث کے ہر راوی پر بحث و تمحیص ہوتی ہے اور آئندہ بھی یہ سلسلہ جاری رہے گا۔ اس لئے کہ حدیث کے قبول و رد کا ایک بہت بڑا ذریعہ یہی ہے۔ لیکن اس دور میں اس لکھے ہوئے پر اعتماد کیا جائے گا، جو علماء اِسماء الرجال نے اس سلسلہ میں مدون کر کے چھوڑا ہے۔ اور وہ اِسماء الرجال کی متعدد کتب ہیں۔ اگر آج کسی حدیث کو موضوع کہا جائے گا تو اس کے رواۃ کو دیکھ کر یہ فیصلہ کیا جائے گا۔ اور اس کی تصحیح کی جائے گی تو بھی اس کے رواۃ کو پیش نظر رکھ کر یہ کام کیا جائے گا۔ اور بعض اوقات ایسا بھی ہوتا ہے کہ حدیث کے راوی کمزور ہوتے ہیں مگر علماء حدیث اسے قبول کرتے اور اہمیت دیتے ہیں اس کی وجہ یہ ہوتی ہے کہ اس دور یعنی قرونِ ماضیہ میں علماء حدیث نے اسے قبول کیا تھا اس لئے ان کی قبولیت بھی ایک دلیل ہوتی ہے۔ لیکن اگر آج کے دور میں کوئی یہ بات کہہ کے میرے استاد یا میرے مرشد نے اس حدیث کو قبول کیا ہے تو یہ بھی اس بات کی دلیل ہے کہ وہ حدیث بھی قبول کی جائے گی۔ تو ایسا اب ممکن نہیں ہے۔ اس لئے کہ علم حدیث کی تدوین ہو چکی ہے۔ ”قبولیت علماء“ سے بھی مراد وہ علماء ہوں گے جو اس کے تدوین کے عہد میں موجود تھے۔ لہذا آج کے دور میں کوئی ہم سے یہ بات کہہ کر ”عکرمہ“ کی میرے استاد، شیخ یا مرشد نے تائید و توثیق کی ہے تو یہ اس کے مستند ہونے کی دلیل ہے۔ یہ ”عظیم الشان“ دلیل تو ”حدیث خواب“ کی طرح بھی نہیں ہے۔ جبکہ اُس وقت کے علماء حدیث کے قبول کرنے میں اختلاف کیا جاسکتا ہے اور دلیل سے بات کی جاسکتی ہے، تو آج کے علماء کی قبولیت دلیل نہیں ہو سکتی۔

خلاصہ کلام یہ ہے کہ ”عکرمہ“ کے بارے میں دلیل سے اختلاف کرنا خصوصاً علم اِسماء الرجال کی تفصیلات کو پیش نظر رکھ کر کوئی موقف اختیار کرنا آج کے اہل علم کا حق ہے اور اس حق کو کوئی مالی اور اقتداری دباؤ دے کر چھیننے کا حق نہیں رکھتا۔

بعض علماء حدیث نے عکرمہ کی تائید و توثیق کی ہے۔ اور یہ ان کا حق ہے کہ اگر

عکرمہ ان کی نظر میں بہتر آدمی تھے تو وہ اس کا اظہار کرتے اور انہوں نے ایسا کیا۔ اور ہمارا بھی یہ حق ہے کہ ہم ان کے ایسے اقوال کا جائزہ لیں کہ یہ کس حد تک درست ہو سکتے ہیں اور ان کو قبول کیا جاسکتا ہے۔ اور یہ بات لاریب ہے کہ وہ حضرت ابن عباس کے غلام اور شاگرد تھے، لیکن ان کا علمی مقام کیا تھا۔ امام مزی لکھتے ہیں:

(۱) قال ایوب عن عمرو بن دینار دفع الی جابر بن زید مسائل  
أسأل عنها عکرمہ وجعل یقول: هذا عکرمہ مولیٰ ابن  
عباس، هذا البحر فسلوہ۔ (۱)

ایوب نے عمرو بن دینار سے روایت کرتے ہوئے کہا ہے کہ جابر بن زید نے کچھ مسائل میری طرف بھجوائے کہ میں عکرمہ سے ان کے بارے میں سوال کروں اور انہوں نے یہ بھی کہا کہ یہ عکرمہ حضرت عبداللہ بن عباس کے مولیٰ ہیں۔ یہ سمندر ہیں یعنی علم کا سمندر ہیں۔ ان سے پوچھو اور سوال کرو۔ حضرت امام مزی مزید لکھتے ہیں:

(۲) قال سفیان بن عیینہ عن عمرو بن دینار سمعت ابا الشعثاء  
یقول هذا عکرمہ مولیٰ ابن عباس، هذا اعلم الناس۔ (۲)  
حضرت سفیان بن عیینہ عمرو بن دینار سے روایت کرتے ہوئے کہتے ہیں کہ عمرو بن دینار کہتے ہیں کہ میں نے ابوالشعثاء جابر بن زید سے سنا کہ یہ عکرمہ حضرت ابن عباس کے مولیٰ ہیں۔ یہ لوگوں میں زیادہ علم دار ہیں۔

ان دونوں روایات میں عمرو بن دینار اور ابوالشعثاء جابر بن زید مرکزی راوی ہیں بلکہ اصل قول یہ جابر بن زید کا ہے اور عمرو بن دینار ان سے راوی ہیں۔ ایک روایت میں ”هذا البحر“ ہے اور دوسری میں ”اعلم الناس“ ہے۔

میں عرض کر چکا ہوں کہ عکرمہ کا حضرت ابن عباس کا غلام اور شاگرد ہونے میں دو

رائے نہیں ہیں۔ لیکن یہ عمرو بن دینار اور ابوالشعثاء جابر بن زید دونوں کے بارے میں امام ابوالحسن اشعری جو علم العقائد اور علم الکلام میں ید طولیٰ اور ید علیا رکھتے ہیں یہ بتا چکے ہیں کہ خوارج جن لوگوں کو اپنے اکابر و اسلاف میں سے سمجھتے ہیں ان میں عکرمہ کے ساتھ یہ عمرو بن دینار اور ابوالشعثاء جابر بن زید بھی ہیں۔ اس لئے دو خارجی مل کر تیسرے خارجی عکرمہ کی تعریف و توصیف کر رہے ہیں اور انہیں علم کا سمندر اور زیادہ علم دار کہہ رہے ہیں۔ اس لئے ہم خارجی کے بات خارجی کے بارے میں قبول کرنے سے معذرت خواہ ہیں۔ اور اس تعریف و توصیف سے مرعوب نہیں ہو سکتے۔ اور مزید یہ کہ خطیب بغدادی لکھتے ہیں:

عمرو بن دینار۔ ممن یدھب الی القدر والتشیع۔ (۱)

یعنی قدری اور شیعہ مذہب بھی رکھتے تھے یعنی خارجی تو تھے ہی مگر قدریہ اور شیعہ سے بھی تعلق داری تھی۔

حافظ ذہبی لکھتے ہیں:

عمرو بن دینار۔ قال احمد ضعیف وقال البخاری فیہ نظر  
وقال ابن معین ذاہب وقال مرة لیس بشیء، قال النسائی  
ضعیف۔ (۲)

امام احمد بن حنبل فرماتے ہیں عمرو بن دینار ضعیف ہیں۔ امام بخاری فرماتے ہیں فیہ نظر اور ابن معین کہتے ہیں ذاہب ہے اور مُرَّہ نے لیس بشیء کہا ہے اور امام نسائی فرماتے ہیں کہ ضعیف ہیں۔

حافظ ابن حجر نے بھی عمرو بن دینار کو ”ضعیف“ کہا ہے۔ حافظ صفی الدین خزرجی لکھتے ہیں:

قال النسائی لیس ثقة۔ (۳)

امام نسائی عمرو بن دینار کو غیر ثقہ قرار دے رہے ہیں۔

امام ابن حجر عسقلانی لکھتے ہیں:

۲۔ الکفایہ، ص ۲۰۱۔ ۲۔ میزان الاعتدال، ج ۱، ص ۳۹۴۔

۳۔ خلاصہ تذہیب الکمال، ص ۲۳۵۔



عن یحییٰ بن معین کان جابراً اباضیا و عکرمة صفریا۔ (۱)  
امام عسقلانی نے یحییٰ بن معین کا قول نقل کیا ہے کہ وہ کہتے تھے کہ جابر  
بن زید خوارج کے فرقہ اباضیہ سے تعلق رکھتے تھے اور عکرمة خوارج کے  
فرقہ صفریہ سے تعلق رکھتے تھے۔

گو جابر بن زید نے ایک دفعہ اس کی نفی بھی کی ہے مگر حضرت یحییٰ بن معین نے اس  
کے باوجود ان کے اباضی ہونے کا قول کیا ہے۔ تو اب جب یہ بات ثابت ہو گئی کہ عمرو بن  
دینار قدری اور شیعہ اور خارجی تھے اور ابو الشعثاء جابر بن زید اباضی تھے تو یہ دونوں مل کر ایک  
ایسے شخص جن کا خارجی ہونا طے ہے اسے علم کا سمندر اور زیادہ علم دار کہیں گے تو ظاہر ہے وہ  
ہم عقیدہ ہونے کی وجہ سے یہ تعریف و توصیف کر کے اپنے آدمی کو میدان میں کھڑا رکھنے کی  
ایک دانستہ کوشش قرار پائے گی۔ اور اسے شبہ کی نظر سے دیکھا جائے گا۔

تو اب اگر ابو الشعثاء جابر بن زید اور عمرو بن دینار ایسے لوگ عکرمة کو "هذا البحر"  
اور "اعلم لناس" کہیں تو ان کے قول کی کیا اہمیت ہو سکتی ہے۔ عکرمة خود خوارج میں سے ہیں  
اور یہ دونوں بھی امام اشعری کی تحقیق کے مطابق خوارج میں سے ہیں اور عمرو بن دینار حضرت  
خطیب بغدادی کے موقف کے مطابق قدری بھی ہیں اور شیعہ بھی اور دوسری چیزیں اس  
پر مستزاد ہیں تو ایک خارجی اگر دوسرے خارجی کی تعریف و توصیف کرے تو اہلسنت و جماعت  
کو ان کے ایسے قول کے قبول کرنے سے احتراز واجب کرنا چاہئے۔ امام مزنی لکھتے ہیں:

(۳) قال جریر بن عبد الحمید عن مغیرہ، قیل سعید بن جبیر

تعلم احداً اعلم منک قال نعم، عکرمة۔ (۲)

جریر بن عبد الحمید مغیرہ سے روایت کرتے ہیں کہ سعید بن جبیر سے کہا  
گیا کہ کیا آپ اپنے سے زیادہ عالم کسی کو مانتے ہیں تو انہوں نے کہا  
کہ ہاں عکرمة مجھ سے زیادہ عالم ہیں۔

حافظ ذہبی جریر بن عبد الحمید کے بارے میں لکھتے ہیں:

۱۔ تہذیب التہذیب، ج ۲، ص ۳۳۔ ۲۔ میزان الاعتدال، ج ۱، ص ۳۹۴۔

ذکر البیہقی قد نسب فی آخر عمرہ الی سوء الحفظ۔ (۱)  
 بیہقی نے اس بات کو بیان کیا ہے کہ جریر آخری عمر میں سوء حفظ کا  
 شکار ہو گئے تھے۔

اور امام ابن حجر لکھتے ہیں:

کان فی آخر عمرہ یہم من حفظہ۔ (۲)

یعنی آخری عمر میں ان کا حافظہ درست نہیں رہا تھا اور وہی ہو گئے تھے۔

جب جریر کی صورت حال یہ ہے تو اب یقینی طور پر نہیں کہا جاسکتا کہ سعید بن جبیر نے یہ کہا ہے  
 کہ عکرمہ مجھ سے بڑے عالم ہیں۔ جب کہ ہم اس بات کا ذکر کر چکے ہیں کہ حضرت سعید بن  
 جبیر نے عکرمہ پر جرح کی ہے اور انہیں کذاب کہا ہے۔

امام مزنی لکھتے ہیں:

(۴) قال سلام بن مسکین عن قتادہ اعلم الناس بالحلال

والحرام الحسن، واعلمہم بالمناسک عطاء واعلمہم

بالتفسیر عکرمہ۔ (۳)

یعنی حلال و حرام کے زیادہ عالم حضرت حسن بصری ہیں اور مناسک  
 کے بڑے عالم حضرت عطاء بن ابی رباح ہیں اور علم تفسیر کے بڑے  
 عالم عکرمہ ہیں۔

اعلمہم بالتفسیر کی روایت کرنے والے قتادہ سے سلام بن مسکین ہیں۔ حافظ

ذہبی ان کے بارے میں لکھتے ہیں۔

لکنہ یرمی بالقدر۔

اور لکھتے ہیں:

قال ابو داؤد کان یذهب الی القدر۔ (۴)

۱۔ تہذیب الکمال، ج ۲۰، ص ۲۷۲۔ ۲۔ تقریب التہذیب، ص ۵۴۔

۳۔ تہذیب الکمال، ج ۲۰، ص ۲۷۲۔ ۴۔ میزان الاعتدال، ج ۱، ص ۱۸۱۔

یعنی سلام بن مسکین فرقہ قدریہ سے تعلق رکھتے ہیں اور پھر قتادہ تو قدریہ کے بہت بڑے راوی حدیث ہیں۔

اور اس وقت کے بدعتی فرقوں میں باہم قربت تھی۔ اس لئے ایک قدری اگر دوسرے خارجی کو ”اعلم التفسیر“ قرار دے رہا ہے تو یہ اہلسنت و جماعت کے مقابلہ میں ایسا ہو رہا ہے۔ اس لئے وہ لوگ جو اہلسنت و جماعت کے عقائد و نظریات کے علمبردار ہیں انہیں ایسے توصیفی کلمات سے مرعوب نہیں ہونا چاہئے اور اپنے موقف پر صلابت اور پختگی سے قائم رہنا چاہئے۔ امام مزی مزید لکھتے ہیں:

(۵) قال سعید بن ابی عروبہ عن قتادہ کان اعلم التابعین اربعة،  
کان عطاء بن ابی رباح اعلمهم بالمناسک و کان سعید بن  
جبیر اعلمهم بالتفسیر و کان عکرمہ اعلمهم بسیرة النبی  
صلی اللہ علیہ وسلم و کان الحسن اعلمهم بالحلال  
والحرام۔ (۱)

سعید بن ابی عروبہ قتادہ سے بیان کرتے ہیں کہ چار آدمی تابعین میں سے سب سے زیادہ عالم تھے۔ حضرت عطاء بن ابی رباح مناسک کے بڑے عالم تھے، حضرت سعید بن جبیر تفسیر کے بڑے عالم تھے اور عکرمہ حضور علیہ الصلوٰۃ والسلام کی سیرت کے بڑے عالم تھے اور حضرت حسن بصری حلال و حرام کے بڑے عالم تھے۔  
حضرت خطیب بغدادی نے لکھا ہے:

سعید بن ابی عروبہ و سلام بن مسکین و کانوا قدریہ۔  
یعنی سعید بن ابی عروبہ اور سلام بن مسکین قدریہ فرقہ سے تعلق رکھتے ہیں۔  
کسی قدری کی روایت خارجی قدری اور عقائد کے باب میں قبول نہیں کی جاسکتی۔  
اور مزید لکھتے ہیں:

فاتیت سعید بن ابی عروبہ فوجدتہ قد تغیر فلا احدث عنہ (۲)

۱۔ تہذیب الکمال، ج ۲۰، ص ۲۷۲۔ ۲۔ الکفایہ فی علم الروایہ، ج ۲۰۱، ص ۲۱۷۔

ابو نعیم کہتے ہیں کہ میں بصرہ پہنچا اور سعید بن ابی عروبہ کے پاس گیا تو میں نے ان کے حافظہ کو متغیر پایا تو میں نے ان سے حدیث کی روایت نہیں کی۔

قنادہ کی ان دونوں روایات میں جلیل القدر تابعی حضرت سعید بن مسیب کا ذکر نہیں ہے جو کہ تمام کے نزدیک مسلم اور مستند ہیں اور دوسری بات یہ ہے کہ قنادہ کی وہ روایت جو سلام بن مسکین سے ہے اس میں ”اعلمہم بالتفسیر عکرمہ“ ہے اور وہ روایت جو سعید بن ابی عروبہ سے ہے اس میں ”اعلمہم بالتفسیر“ سعید بن جبیر ہیں۔ دونوں روایات قنادہ سے مروی ہیں۔ دونوں میں اس قدر اختلاف ہے۔ اگر یہ اختلاف قنادہ کی طرف سے ہے تو اس کا مطلب یہ ہے کہ قنادہ کو اس میں تیقن حاصل نہیں تھا۔ کبھی ایک کا نام لیتے اور کبھی دوسرے کا اور جس بات میں قنادہ کا اپنا ذہن صاف نہیں اسے دلیل بنانا یا اس سے دلیل پکڑنا کیسے درست ہو سکتا ہے۔ اگر آج کے دور میں کوئی شخصیت یہ کہے سید ابوالاعلیٰ مودودی بڑے مفسر تھے اور وہی شخصیت دوسرے آدمی سے دوسرے موقع پر یہ کہے کہ پیر کرم شاہ بھیروی بڑے مفسر تھے تو وہ شخصیت اپنے اس دہرے کردار کی وجہ سے اعتماد کھو دے گی اور اس کی بات سے اعتبار اٹھ جائے گا۔ اس لئے کہ یہ دونوں معاصر ہیں دونوں تفسیر کے عالم ہیں لیکن ان میں ”اعلم“ یعنی زیادہ عالم کون ہے اس کا تعین کرنا ہوگا اور اسم تفضیل کے صیغہ کے ساتھ ہوگا۔ اسم تفضیل میں جو زیادتی پائی جاتی ہے اس میں دوسرے کی نسبت لازمی ہوتی ہے۔ کسی کو علام اور اعلم کہنے میں فرق ہوتا ہے۔ علام مبالغہ کا صیغہ ہے جس کا معنی ”بہت بڑا عالم“ ہے، اس کا دوسرے سے نسبت کا کوئی تعلق نہیں ہے۔ مگر اسم تفضیل میں جو زیادتی ہوگی وہ دوسرے سے نسبت کی وجہ سے ہوگی۔ جب عکرمہ کو ”اعلم“ کہا جائے گا تو اس کا مطلب یہ ہوگا دوسرے علماء تفسیر سے یہ تفسیر کے زیادہ بڑے عالم ہیں۔ لیکن جب یہی بات سعید بن جبیر کے بارے میں کہی جائے گی تو پھر علماء تفسیر سے تفسیر کے بڑے عالم عکرمہ نہیں ہو سکتے۔ اس لئے قنادہ کی اس بات میں تضاد ہے۔ اور اگر یہ بات قنادہ کی طرف سے نہیں سلام بن مسکین اور سعید بن ابی عروبہ کی طرف سے ہے تو اس میں اس بات کا احتمال ہے کہ ان لوگوں نے اس میں اپنی ترجیح

شامل کر دی ہے۔ اور یہ آمیزش عقیدہ کے اختلاف و اتفاق کی وجہ سے بھی ہو سکتی ہے اور حافظہ کی خرابی کی وجہ سے بھی ہو سکتی ہے۔ اور یہ اچھا عمل نہیں ہے۔ اور سلام بن مسکین اور سعید بن ابی عمرو بہ دونوں قدری ہیں اور سعید بن ابی عمرو بہ کا حافظہ بھی خراب تھا اور ایک عشرہ سے زائد عرصہ ان کی یہ کیفیت رہی۔ اس لئے قتادہ کے اس قول کے درست ہونے میں ایسا شک موجود ہے جو اپنے اندر قوت رکھتا ہے۔ اس لئے اسے دلیل نہیں بنایا جاسکتا۔

امام مزنی لکھتے ہیں:

(۶) قال زيد بن الحباب : سمعت سفیان الثوری يقول بالكوفة،  
خذوا التفسیر عن اربعة عن سعید بن جبیر و مجاهد  
وعکرمة والضحاك۔ (۱)

زيد بن حباب کہتے ہیں کہ میں نے کوفہ میں سفیان ثوری کو کہتے ہوئے سنا۔ چار افراد سے علم تفسیر حاصل کرو۔ سعید بن جبیر، مجاہد، عکرمة اور ضحاك۔

گویا چاروں علم تفسیر سے تعلق رکھتے ہیں اور جس نے علم تفسیر حاصل کرنا ہو ان چاروں سے حاصل کریں۔

مگر اس روایت کی تائید و حمایت نہیں کی جاسکتی اس لئے کہ امام ابن حجر عسقلانی لکھتے ہیں:

زيد بن الحباب يخطي في حديث الثوري۔ (۲)

زيد بن حباب حضرت سفیان ثوری سے روایت میں خطا کرتے ہیں۔

لہذا اس مقام میں بھی زيد بن حباب نے حضرت سفیان ثوری سے روایت کرنے میں خطا کی ہے۔ اس لئے عکرمة کی توثیق یہ روایت نہیں کر سکتی کہ اس میں خطا موجود ہے۔ حضرت امام مزنی لکھتے ہیں:

(۷) قال يحيى بن ايوب المصري قال لي ابن جريح قدم عليكم

عکرمہ قال قلت بلی . قال فکتبتم عنہ قلت لا قال فاتکم

ثلثا العلم۔ (۱)

یچی کہتے ہیں کہ مجھ سے ابن جریج نے کہا کہ تمہارے پاس عکرمہ آئے تھے میں نے کہا جی ہاں آئے تھے تو کہا کہ کیا تم نے ان کی روایت لکھی ہے تو میں نے کہا نہیں تو ابن جریج نے کہا کہ تم نے دو تہائی علم ضائع کر دیا۔

اس سے یہ معلوم ہوا کہ عکرمہ کے پاس علم کا دو تہائی تھا۔ مگر اس روایت کی تائید نہیں کی جاسکتی اس لئے کہ اس میں دونوں شخص قابل غور ہیں ایک یچی اور دوسرے ابن جریج ان دونوں کے بارے میں علم ہونا ضروری ہے۔ حافظ ذہبی یچی بن ایوب مصری کے بارے میں لکھتے ہیں:

قال احمد سنی الحفظ وقال ابن القطان ناسی هو ممن

علمت حاله وانہ لا یحتج بہ وقال ابو حاتم لا یحتج بہ وقال

النسائی لیس بالقوی وقال الدار قطنی فی بعض حدیثہ

اضطراب۔ (۲)

امام احمد بن حنبل فرماتے ہیں کہ یچی کا حافظ خراب تھا۔ ابن القطان نے کہا کہ نسیان والے تھے میں ان کی حالت جانتا ہوں اور ان کی روایت حجۃ بنانے کے قابل نہیں ہے اور ابو حاتم نے بھی یہی کہا ہے کہ ان کی روایت سے احتجاج نہیں کیا جاسکتا اور امام نسائی نے کہا ہے کہ وہ قوی نہیں تھے اور دارقطنی نے کہا کہ ان کی بعض روایات میں اضطراب ہے۔

یعنی وہ سنی الحفظ، ناسی، لا یحتج بہ، لیس بالقوی اور فی بعض حدیثہ اضطراب والی صورت ہے۔ گویا وہ سب کچھ ہیں۔ اور اس روایت کی حقیقی شخصیت ابن جریج کی ہے۔ ان کا اصل نام عبد الملک بن عبدالعزیز بن جریج ہے۔ اور یہ صحیح بخاری کے راوی بھی ہیں۔

حافظ ذہبی ان کے بارے میں لکھتے ہیں:

قد تزوج نحواً من سبعین امرأة نکاح المتعة، کان یری  
الرخصة فی ذلك. وقال عبداللہ بن احمد بن حنبل قال ابی  
بعض هذا الاحادیث التي کان یرسلها ابن جریج احادیث  
موضوعة کان ابن جریج لا یبالی من این یاخذها یعنی قوله  
اخبرت وحدثت عن فلاں۔ (۱)

ابن جریج نے ستر عورتوں سے نکاح متعہ کیا اور اس کی رخصت کا  
موقف رکھتے ہیں اور عبداللہ بن احمد اپنے والد ماجد احمد بن حنبل سے  
روایت کرتے ہیں کہ میرے والد نے کہا کہ ابن جریج نے جن بعض  
احادیث کو مرسل روایت کیا وہ احادیث موضوعہ ہیں۔ ابن جریج اس  
بات میں لاپرواہ تھے کہ وہ کس سے اخبرت اور حدثت عن فلاں کہہ  
رہے ہیں۔

یعنی ابن جریج میں دو باتیں پائی جاتی ہیں کہ ایک تو وہ متعہ کے قائل تھے اور ستر لڑکیوں سے  
متعہ کیا تھا اور جن روایات کو ابن جریج نے مرسل روایت کیا تھا وہ موضوع ہیں اور وہ اخذ  
روایت میں لاپرواہ تھے۔

اس مقام میں جملہ معترضہ کے طور پر عرض ہے کہ حضور علیہ الصلوٰۃ والسلام کی  
احادیث نکاح متعہ کے ممنوع ہونے کے بارے میں موجود ہیں کہ:  
نہی رسول اللہ صلی اللہ علیہ وسلم عن نکاح المتعة  
ایک اور حدیث میں ہے کہ:

نہی عن المتعة وعن لحوم الحمر الاہلبہ زمن خیبر۔ (۲)  
کہ آپ صلی اللہ علیہ وسلم نے زمانہ خیبر میں نکاح متعہ سے منع فرما دیا تھا۔ سوال یہ پیدا ہوتا ہے  
کہ اگر حضرت عطاء خراسانی اور ان کے موقف کے حامی لوگ اس لئے کافر ہیں کہ انہوں نے

۱۔ میزان الاعتدال، ج ۲، ص ۶۵۹۔ ۲۔ صحیح بخاری، ج ۲، ص ۷۷۔

خبر واحد کے مقابلے میں قیاس یا حضرت عطاء خراسانی کے قول کو ترجیح دی ہے تو اب مولانا سعیدی میں دم ہے تو وہ بخاری کے راوی ابن جریج جس نے متعہ کی ممنوعیت کی حدیث صحیح کو نظر انداز کر کے اپنے قیاسی قول جس میں متعہ کے جواز کی بات ہے، کو ترجیح دی ہے اور اس پر عمل کر کے تقریباً ستر لڑکیوں سے نکاح متعہ کر ڈالا کی تکفیر کر کے بتائیں۔ کیونکہ خبر واحد کو نظر انداز کرنے اور اپنے قیاسی قول کو ترجیح دینے میں دونوں برابر ہیں۔ اس فرق کے ساتھ کہ ایک جگہ خبر واحد عقیدہ سے اور دوسری جگہ عمل سے تعلق رکھتی ہے۔ اور جب کہ عمل میں قبول بھی کی جاتی ہے۔

اس لئے یحییٰ بن ایوب اور ابن جریج دونوں کی تائید و توثیق کوئی خاص اہمیت نہیں رکھتی اس لئے وہ روایت جس میں عکرمہ کے دو تہائی علم کی بات کی گئی ہے ایسے راویوں کے ذریعہ بیان کی گئی ہے جن کی قوت علم اور قوت عمل و کردار کمزور ہے۔ امام مزنی لکھتے ہیں:

(۸) قال غسان بن مضر عن ابی سلمہ سعید بن یزید سمعت

عکرمہ یقول مالکم لا تساء لونی افلستم۔ (۱)

غسان بن مضر سعید بن یزید سے روایت کرتے ہوئے کہتے ہیں میں نے عکرمہ کو کہتے ہوئے سنا کہ تمہیں کیا ہو گیا ہے کہ تم مجھ سے سوال نہیں کرتے ہو تم مفلس ہو گئے ہو۔

لیکن اس روایت کو اس لئے قبول نہیں کیا جا سکتا کہ حافظ ذہبی نے غسان کے بارے میں لکھا ہے:

کان قدریا یسب شعبہ۔ (۲)

کہ غسان قدری فرقہ سے تعلق رکھتے تھے۔ اور متعصب بھی تھے کہ امیر المؤمنین فی الحدیث حضرت شعبہ کو گالیاں دیتے تھے۔ ایسے خوش عقیدہ اور پارسا کی روایت قبول نہیں کی جا سکتی۔ امام مزنی لکھتے ہیں:

(۹) قال القاسم بن الفضل الحدانی عن زیاد بن مخراق کتب



الحجاج بن يوسف الى عثمان بن حيان سل عكرمه مولى  
ابن عباس عن يوم القيامة، ام من الدنيا هو، ام من الآخرة؟  
فساله فقال عكرمه صدر ذلك اليوم من الدنيا و آخره من  
الآخرة۔ (۱)

قاسم بن فضل حدانی، زیاد بن مخرق سے روایت کرتے ہوئے کہتے  
ہیں کہ حجاج بن یوسف نے عثمان بن حیان کو لکھا کہ حضرت ابن عباس  
کے مولیٰ عکرّمہ سے یہ سوال پوچھو کہ قیامت کا دن دنیا میں شمار ہوگا یا  
آخرت میں تو عثمان نے ان سے پوچھا تو جواب میں عکرّمہ نے کہا کہ  
روزِ قیامت کی ابتداء دنیا سے ہوگی اور اس کا آخر، آخرت میں ہوگا۔

اس روایت میں عکرّمہ کی تعریف اس معنی میں کی گئی ہے کہ حجاج بن یوسف جیسا  
حکمران بھی ان سے علمی سوالات کرتا تھا۔ ہمارے نزدیک حجاج بن یوسف ایک ظالم حکمران تھا  
اور حضرت سعید بن جبیر کا قاتل بھی تھا۔ اس کا سوال کرنا کوئی اعزاز کی بات نہیں ہے مگر راوی  
کے حساب سے دیکھا جائے گا:

قال ابو داؤد، مرجئی و ذکره ابن عمرو العقيلي في  
الضعفاء۔ (۲)

یعنی ابوداؤد کہتے ہیں کہ قاسم بن فضل مرجہ فرقہ سے تعلق رکھتا ہے اور  
ابن عمرو عقیلی نے اسے ضعفاء میں شمار کیا ہے۔

اور امام ابن حجر لکھتے ہیں:

قاسم بن الفضل رمى بالأرجاء۔ (۳)  
قاسم بن فضل مرجہ فرقہ سے تعلق رکھتا تھا۔

جب قاسم ان دونوں بزرگوں کے قول کے مطابق مرجہ فرقہ کا تعلق دار تھا اور ساتھ ہی ضعفاء

۱۔ تہذیب الکمال، ج ۲۰، ص ۲۷۶۔ ۲۔ میزان الاعتدال، ج ۳، ص ۳۷۷۔

۳۔ تقریب التہذیب، ص ۲۷۹۔

میں بھی شامل ہے تو ان کی عکرمہ کی تعریف و توصیف پر مشتمل روایت کو آخر قبول کرنے کی کیا ضرورت ہے اور ایسے بد عقیدہ لوگوں کی طرف سے کی جانے والی عکرمہ کی تعریف و توصیف قبول نہیں کی جاسکتی۔ اور اس کا قبول کرنا کوئی معیاری عمل نہیں ہے۔ امام مزنی لکھتے ہیں:

(۱۰) عن الفرزدق بن حواس الحماني. كنا مع شهر بن حوشب  
بجرجان، فقدم علينا عکرمه، فقلنا لشهر: الا ناتبه، فقال  
ایتوه، فانه لم تكن امة الا كان لها خبر، و ان مولی بن عباس  
حبر هذه الامة۔ (۱)

فرزدق کہتے ہیں کہ ہم شہر بن حوشب کے پاس جرجان میں تھے کہ وہاں عکرمہ ہمارے پاس آئے تو ہم نے شہر سے کہا کیا ہمیں ان کے پاس جانا چاہئے تو اس نے کہا کہ بالکل جانا چاہئے۔ ہر امت کا ایک عالم ہوتا ہے اور عکرمہ مولیٰ ابن عباس اس امت کا عالم ہے۔

حقیقت یہ ہے کہ کسی عالم کی یہ بہت بڑی تعریف ہے جو شہر بن حوشب نے کی ہے۔ مگر یہ تعریف کرنے والے شہر بن حوشب ہیں۔ لہذا اس بات کو قبول کرنے سے پہلے علماء اسماء الرجال کی خدمت میں حاضر ہو کر شہر بن حوشب کے بارے میں یہ سوال کر لینا ضروری ہے کہ یہ کون ہیں اور ان کا کیا کام ہے۔ چنانچہ ابن حبان لکھتے ہیں:

کان فمّن یروی عن الثقات المعضلات وعن الاثبات  
المقلوبات، عادل عباد بن منصور فی حجة له فسرقه عیبة۔  
شہر بن حوشب ثقات سے معصل اور مثبت روایت سے مقلوبات روایت  
کرتا ہے اور عباد بن منصور کے ساتھ حج میں تھے اس کی رقم والی تھیلی  
سرقہ کر لی۔

ابن حبان مزید لکھتے ہیں۔

ان شہراً تر کوہ ان شہراً تر کوہ۔

علماء حدیث نے شہر بن حوشب کی روایت ترک کر دی ہے، شہر بن

حوشب کی روایت ترک کر دی ہے۔

اور مزید لکھتے ہیں :

کان یحیی القطان لایحدث عن شہر بن حوشب۔ (۱)۔  
یحیی القطان کہتے ہیں کہ شہر بن حوشب سے حدیث بیان نہ کی جائے۔  
قارئین کرام! علماء حدیث نے لکھا ہے کہ شہر بن حوشب نے رقم سرقہ کی ہے اور  
علماء حدیث نے کہا ہے کہ ان سے روایت کرنا ترک کر دیا جائے اور ان سے حدیث بیان نہ  
کی جائے۔ اس لئے ہم علماء حدیث کے حکم کے مطابق اس بات کے پابند ہیں کہ حضرت  
ابن عباس کے مولیٰ عکرمہ کو ”حبر هذا الامۃ“ یعنی اس امت کا عالم نہ تسلیم کیا جائے۔ ہم  
اپنی طرف سے کچھ بھی نہیں کہہ رہے اور نہ ہی کہہ سکتے ہیں کہ صدر اول کے ایک شخص کے  
بارے میں ہم کیا رائے دے سکتے ہیں۔ ہمارا تو یہ منصب ہی نہیں ہے۔ بس ہم تو اس باب  
میں علماء امت کا جو لکھا ہوا ہے اسے پڑھ کر نتیجہ اخذ کر سکتے ہیں۔ اس لئے ہم نے قارئین کے  
سامنے علماء حدیث کا مکتوبہ پیش کیا ہے اور فیصلہ بھی قوم کے سامنے ہے۔ اس میں نہ تو کسی رد  
و بدل کی ضرورت ہے اور نہ ہی تکلف و تردد کی ضرورت ہے۔ حقیقت بدلی کے چاند کی طرح  
روشن ہے۔

آخر علماء حدیث نے اگر کسی راوی کی روایت قبول کی ہے تو جرح و تعدیل کے تمام  
اصولوں کے مطابق دیکھ بھال کر اسے قبول کیا ہے اور ہم نے بھی عکرمہ کی تعریف و توصیف اور  
اس کی ثقاہت کو قبول کرنے کے لئے ان ہی علماء حدیث کی طرف رجوع کیا اور انہوں نے جو  
جواب دیا ہے، وہ آپ کے سامنے پیش کر دیا ہے۔

مولانا سعیدی نے عکرمہ کی توصیف میں جو روایات پیش کی ہیں ہم نے ان کی  
حقیقت بیان کر دی ہے۔ مولانا سعیدی نے عکرمہ کے حوالے سے جن معاصرین کے اسلام  
میں شک کی بات کی ہے ہم امید رکھتے ہیں کہ وہ اس سے توبہ کریں گے۔ اور اپنے  
معاصرین کو عزت و عظمت کی نگاہ سے دیکھنے کی کوشش کریں گے اور اہل علم کی تعظیم و توقیر  
مقدم رکھیں گے۔

قارئین کرام! ہم عکرمہ جیسے شخص کی روایت چشم بند ہو کر قبول نہیں کر سکتے۔ اس کی تحقیق و تفتیش ضروری سمجھتے ہیں اور اگر کسی نے ان کی روایت اس طرح قبول کی ہے تو ان کو شرح صدر ہوگا۔ ہم ان کے پابند بھی نہیں ہیں اور خاص اس ترمذی کی روایت میں ہم یہ سمجھتے ہیں کہ اس میں عکرمہ حضرات صحابہ کرام کی عزت و اکرام کو ملحوظ نہیں رکھ پائے۔

## جرح کے مقدم و موثر ہونے کی بحث

اگر کسی راوی حدیث کی محدثین نے تعدیل بھی کی ہو اور اس پر جرح بھی کی ہو یعنی دونوں اقوال اس کے بارے میں ہوں تو اس میں فیصلہ یہ ہے کہ اگر ”جرح مفسر“ ہو یعنی جو اعتراض اس پر ہو اس کا ذکر اور بیان کیا جائے تو اس صورت میں جرح کو تعدیل پر ترجیح ہوگی۔ حضرت حافظ ابن الصلاح شہر زوری لکھتے ہیں:

اذا اجتمع فی شخص جرح و تعدیل فالجرح مقدم لان المعدل یخبر عما ظهر من حاله، والجرح یخبر عن باطن خفی عن المعدل. فان كان عدد المعدلین اکثر فقد قبل التعدیل اولی، والصبح والذی علیہ الجمهور ان الجرح اولی۔

یعنی اگر کسی راوی حدیث میں جرح اور تعدیل دونوں جمع ہو جائیں تو تقدیم اور ترجیح جرح کی ہوگی۔ اس لئے کہ تعدیل کرنے والا راوی کی اس حالت سے خبر دے رہا ہے جو اس پر ظاہر ہے اور جرح کرنے والا ایسی پوشیدہ بات سے خبر دے رہا ہے جو تعدیل کرنے والے پر مخفی ہے۔ چنانچہ اگر تعدیل کرنے والوں کی تعداد زیادہ ہو تو اس میں تعدیل کے اولی ہونے کا قول کیا گیا ہے لیکن صحیح قول اور پھر جس پر جمہور علماء حدیث کا عمل ہے وہ یہ ہے کہ جرح کو فوقیت اور اولویت حاصل ہے۔

اس سے یہ ثابت ہوا کہ اس صورت میں جمہور محدثین کا مؤقف یہ ہے کہ جرح کو تقدیم حاصل ہوگی۔ حضرت حافظ زین الدین عراقی قدس سرہ نے الفیہ فی الحدیث میں لکھا ہے کہ:

قدموا الجرح۔

یعنی علماء حدیث نے جرح کو تعدیل پر مقدم کیا ہے اور جب یہ دونوں کسی میں جمع ہو جائیں تو حکم جرح کا لگے گا۔ اس کی تشریح میں وہ خود لکھتے ہیں۔

ان الجرح مقدم مطلقا ولو كان المعدلون اكثر، ونقله الخطيب عن جمهور العلماء وقال ابن الصلاح انه الصحيح، وكذا صححه الاصوليون كالامام فخرالدين والآمدی۔ (۱)

یعنی اس صورت میں جرح مطلقا مقدم ہوگی اگرچہ تعدیل کرنے والے جرح کرنے والوں سے تعداد میں زیادہ ہوں اور امام ابن الصلاح نے بھی اسے ہی صحیح قرار دیا ہے اور پھر علماء اصول مثلاً امام فخر الدین رازی اور امام آمدی نے بھی اسے صحیح قرار دیا ہے۔

امام شمس الدین سخاوی قدس سرہ اس موضوع پر لکھتے ہیں:

قدموا، ای جمہور العلماء ایضا الجرح علی التعدیل مطلقا، استوی الطرفان فی العدد ام لا۔ قال ابن الصلاح انه الصحيح، وكذا صححه الاصوليون كالفخر والآمدی، بل حکى الخطيب اتفاق اهل العلم عليه اذا استوى العرد وضع ابن الصلاح شهر بذلك وعليه يحمل قول ابن عساكر اجمع اهل العلم على تقديم قول من جرح راويا على قول من عدله، واقتضت حكاية الاتفاق في التساوى كون ذلك اولی فی ما اذا زاد عدد الجارحين۔ (۲)

۱۔ فتح المغیث، ص ۱۵۱۔ ۲۔ فتح المغیث سخاوی، ج ۱، ص ۳۳۶۔

جرح کو علماء حدیث نے مقدم رکھا ہے۔ یعنی جمہور علماء نے بھی جرح کو تعدیل پر مطلقاً مقدم رکھا ہے چاہے تعدیل اور جرح کرنے والے دونوں فریقین کی تعداد برابر ہو یا تعدیل کرنے والوں کی تعداد زیادہ ہو، امام ابن الصلاح نے بھی کہا ہے کہ یہی صحیح ہے۔ اسی طرح امام فخر الدین رازی اور امام آمدی اور دوسرے علماء اصول نے اسے ہی صحیح قرار دیا ہے بلکہ خطیب بغدادی نے اس پر اہل علم کا اتفاق بیان کیا ہے فریقین کی تعداد برابر ہونے کی صورت میں اور امام ابن الصلاح کا قول بھی اسی طرف مشعر ہے اور ابن عسا کر کا قول بھی اسی پر محمول کیا گیا ہے کہ اہل علم اس شخص کے قول کو جس نے راوی پر جرح کیا ہے، اس شخص کے قول پر جس نے تعدیل کی ہے، مقدم اور بالا قرار دیتے ہیں اس صورت میں علماء کے قول کا اقتضاء یہ ہے کہ جب جانبین کی تعداد برابر ہو مگر جب جرح کرنے والوں کی تعداد زیادہ ہو تو پھر اس کا مقدم اور بالا ہونا اولیٰ ہوگا۔

حضرت عبداللہ بن عباس رضی اللہ عنہما کے مولیٰ عکرمہ بربری پر جو جرح ہے وہ مفسر ہے۔ اسے ظاہر اور بیان کیا گیا ہے۔ اس میں ہر قسم کے اعتراضات ہیں۔ پھر جرح کرنے والوں کی تعداد زیادہ ہے اور اگر برابر یا کم بھی ہو تو پھر بھی جرح ہی مقدم ہوگی۔

علماء حدیث کے اس فیصلہ کے بعد ہم عکرمہ بربری کی ہر روایت قبول کرنے کے پابند نہیں ہیں اور پھر چونکہ وہ خوارج میں سے ہیں اور خوارج حضرات صحابہ کرام کی تعظیم و تکریم کے خود کو پابند نہیں سمجھتے اور یہ چیز ان کے عقیدہ کا حصہ ہے۔ چونکہ اس روایت میں جو بات کی گئی ہے وہ ہمارے نزدیک عظمت صحابہ سے مطابقت نہیں رکھتی اس لئے ہم عکرمہ بربری کی اس روایت کو قبول کرنے اور حجت و دلیل بنانے سے معذرت خواہ ہیں۔ مولانا سعیدی چونکہ حضور ختمی مرتبت صلی اللہ علیہ وسلم کی ذات گرامی کی طرف ”ذنب“ کی نسبت روار کھتے ہیں اور آپ کی عصمت کا خیال نہیں رکھتے اس لئے انہیں حضرات صحابہ کرام کی برائی محسوس نہیں ہو پاتی۔

## مولانا سعیدی کے موقف کا تجزیہ

مولانا غلام رسول سعیدی نے اس ”حدیث قتادہ“ کی تفصیل ذکر کی ہے اور اس کی صحت پر اپنا موقف بیان کیا ہے اور اسے دلیل سے ذکر کیا ہے جس کا سابقہ صفحات میں بیان ہو چکا ہے۔

ہم مولانا سعیدی کی عبارات کا تجزیہ کرنا چاہتے ہیں کہ یہ کس حد تک درست ہیں اور انہیں قبول کیا جا سکتا ہے یا نہیں۔ اب تفصیل سے ان کے قابل ذکر جملے نقل کر کے بات کرتے ہیں۔  
مولانا سعیدی نے لکھا ہے:

۱۔ قتادہ بن دعامة متوفی ۱۱۸ھ کے متعدد شاگردوں نے ان سے اس حدیث کو سنا ہے اور ان سے اس کو روایت کیا ہے۔ اگر کسی ایک شاگرد مثلاً شعبہ بن حجاج متوفی ۱۶۰ھ نے قتادہ سے اس حدیث کا ایک حصہ سنا ہے اور اس پوری حدیث کو ان سے نہیں سنا تو اس سے یہ کب لازم آتا ہے کہ قتادہ کے کسی شاگرد نے بھی ان سے اس حدیث کو مکمل نہیں سنا۔

معلوم یہ ہوتا ہے کہ مولانا سعیدی کو اصل بات کی تفہیم نہیں ہوئی اور وہ بات کو سمجھ نہیں پارے ہیں۔ اس حدیث کو قتادہ سے حضرت شعبہ نے سنا یہ بات لاریب ہے۔ اور کوفہ میں جا کر اسے اسی طرح بیان کیا جیسا سنا تھا۔ اور پھر اس کا ذکر وہاں سے واپسی پر قتادہ سے کیا تو پھر قتادہ نے اس کی تفصیل بیان کی کہ اس کا اول حضرت انس سے مروی ہے اور اس کا آخر عکرمہ سے مروی ہے۔ تو حضرت شعبہ واسط سے پھر کوفہ پہنچے اور جن لوگوں سے پہلی روایت بیان کی تھی انہیں دوبارہ جمع کیا اور انہیں تفصیل سے روایت سنائی جس سے روایت تقسیم ہو گئی کہ اس کا ابتدائی حصہ حضرت انس رضی اللہ عنہ اور اس کا آخری حصہ عکرمہ سے مروی ہے۔ ہم نے بیان کیا ہے کہ قتادہ کی اس تفصیل کو امام احمد حنبل، امام ابو یعلیٰ موصلی، امام ابن جریر طبری، امام ابو بکر خطیب بغدادی اور محمد بن اسمعیل بخاری علیہم الرحمۃ والرضوان نے قبول کیا اور اس لحاظ سے قتادہ کی پہلی والی روایت مدرج قرار پائی گئی کیونکہ اس میں عکرمہ کے قول کو حدیث انس میں ملا دیا گیا

ہے۔ اور دوبارہ بیان کردہ روایت نے اس کی تفصیل کر دی ہے۔ جس طرح حضرت عبداللہ بن مسعود کی ایک روایت میں ان کے کلام کو راوی نے حدیث رسول کا حصہ بنا دیا تھا اور دوسرے راوی نے اس کی تفصیل بیان کی جس میں کلام ابن مسعود کو حدیث رسول سے الگ اور ممتاز کر دیا تھا چنانچہ اس تفصیلی روایت کو علماء حدیث نے قبول کیا اور پہلی والی روایت مدرج قرار پائی اور اس پر ہم نے دس دلیلیں پیش کی ہیں لہذا یہ بات علماء حدیث کے قاعدہ اور ضابطہ کے مطابق ہے۔

مولانا سعیدی نے جو یہ لکھا ہے: ”اگر کسی ایک شاگرد نے مثلاً شعبہ بن حجاج متونی ۱۶۰ھ نے قتادہ سے اس حدیث کا ایک حصہ سنا اور اس پوری حدیث کو ان سے نہیں سنا تو اس سے یہ کب لازم آتا ہے کہ قتادہ کے کسی شاگرد نے بھی ان سے اس حدیث کو مکمل نہیں سنا۔“ اس کا مطلب یہ ہوا کہ یا تو بخاری کی تفصیلات ان کی نظر میں نہیں یا انہیں عبارت کے سمجھنے میں دھوکہ لگا ہے، صحیح البخاری میں ہے:

حدثني احمد بن اسحق قال حدثنا عثمان بن عمر قال  
 اخبرنا شعبه عن قتاده عن انس بن مالك انا فتحنا لك  
 فتحا مبينا قال الحديث قال اصحابه هنيئا مرينا فمالنا فانزل  
 الله ليدخل المؤمنين والمؤمنات جنات. قال شعبه فقدمت  
 الكوفة فحدثت بهذا كله عن قتاده ثم رجعت فذكرت له،  
 فقال اما انا فتحنا لك فعن انس واما هنيئا مرينا فعن  
 عكرمة۔ (۱)

امام بخاری یہ بات بتا رہے ہیں کہ حضرت شعبہ نے ابتداء میں یہ پوری حدیث قتادہ سے سماعت کی اور پھر بعد میں جب قتادہ نے اس کی وضاحت کی کہ اس میں تقسیم و تفریق ہے تو انہوں نے پھر قتادہ ہی سے اس تقسیم کو روایت کیا۔ اب مولانا سعیدی کا یہ کہنا:  
 شعبہ بن حجاج نے قتادہ سے اس حدیث کا ایک حصہ سنا ہے اور اس



پوری حدیث کو نہیں سنا۔

زمینی حقائق کے خلاف ہے۔ شعبہ نے قتادہ سے مدلس روایت کو بھی سنا۔ چونکہ قتادہ تدلیس کرتے تھے اور حضرت شعبہ تدلیس کو ناپسند کرتے تھے۔ اس لئے حضرت شعبہ نے دوبارہ کوفہ جا کر اس روایت سے تدلیس کے ارتفاع کو بیان کیا ہے۔ گویا قتادہ نے ابتداءً جو پوری روایت بیان کی وہ مدلس تھی اور دوسرے بیان میں اس کی حقیقت کو بیان کیا تو اس کی تدلیس سامنے آگئی۔ اب پہلی روایت کے حساب سے جو پوری روایت ہے وہ مدلس ہے قتادہ نے بعد میں شعبہ سے اس کی تفصیل بیان کر دی تو اب آخری حصہ کی روایت جب عکرمہ سے کر دی تو اس سے روایت کی تدلیس دور ہوگئی اور جو حصہ حضرت انس سے مروی تھا وہ ان کے نام سے روایت کر دیا گیا اور جو حصہ عکرمہ سے مروی تھا وہ ان کے نام سے روایت کر دیا گیا۔ بہر صورت امام بخاری کی بیان کردہ روایت سے اس بات کا ثبوت موجود ہے کہ حضرت شعبہ نے قتادہ سے روایت کا ایک حصہ نہیں بلکہ پوری روایت سنی تھی اور پھر مولانا سعیدی نے یہ لکھا ہے:

۲۔ جب کہ قتادہ کے دوسرے شاگرد جو ثقہ اور ثبت ہیں وہ قتادہ سے اس حدیث کو مکمل روایت کرتے ہیں اور کوئی استثناء نہیں کرتے۔

ہاں یہ بات درست ہے کہ ”معمر عن قتادہ عن انس، ہمام ثنا قتادہ عن

انس، شیبان عن قتادہ عن انس، اور ”حکم بن عبدالمکک عن قتادہ عن انس“ ترمذی، مسند احمد، سنن الکبریٰ اور المستدرک میں پوری روایت موجود ہے جس میں اس کے دونوں حصہ قتادہ عن انس سے روایت کئے گئے ہیں۔

مگر سعید بن ابی عروبہ عن قتادہ عن انس، معتمر قال سمعت ابی

قال ناقتادہ قال سمعت انس، ہمام عن قتادہ ان انس، شیبان جمیعاً عن قتادہ عن انس“ کے کلمات سے صحیح مسلم میں یہ روایت موجود ہے جس میں پوری حدیث کا صرف اول حصہ موجود ہے۔ اور اس میں ”قال اصحابنا“ یا ”رجل من القوم“ کی طرف سے کوئی سوال موجود نہیں ہے جو اس بات کی دلیل ہے کہ قتادہ کے شاگرد سعید بن ابی عروبہ، ابو معتمر، ہمام اور شیبان نے قتادہ سے اس پوری روایت کو نہیں بلکہ ابتدائی حصہ کو ذکر کیا اور عکرمہ والے

حصہ کو مستثناء کر دیا۔ اب مولانا سعیدی کا یہ کہنا کہ ”اس حدیث کو مکمل روایت کرتے ہیں اور کوئی استثناء نہیں کرتے۔“ غلط ثابت ہو گیا۔

اب رہ گئی بات ”دوسرے شاگرد جو ثقہ اور ثبت ہیں“ کی تو حضرت ذہبی نے شیبان تمیمی کے بارے میں کہا ہے کہ رجل صالح قال ابو حاتم لا يحتج بد حکم بن عبد الملک کے بارے میں امام ابن حجر نے کہا ہے کہ هو ضعيف اور سعید بن ابی عروبہ کو کثیر التدلیس اور صاحب اختلاط قرار دیا ہے۔ اور ہمام بن یحییٰ بن دینار کے بارے میں لکھا ہے ”ربما وهم“ اور ”من السابعة“ کہہ کر ساتویں طبقہ سے قرار دیا ہے جن سے روایت تو کی جاتی ہے لیکن ان کی توثیق نہیں کی جاتی اور معمر بن راشد کے بارے میں لکھا ہے کہ وہ ثابت، اعمش اور ہشام بن عروہ سے روایت کریں تو اس میں خامی ہوتی ہے اور اسی طرح ”فسی ما حدث به بالبصره“ یعنی جس بصری سے وہ روایت کریں تو اس میں بھی خامی ہوگی اور قتادہ، بصری ہیں۔ اس لئے جب وہ قتادہ سے روایت کریں تو اس میں خامی ہوگی۔ اور امام ترمذی کی ماہ النزاع روایت بھی ”معمر عن قتاده“ ہے۔ لہذا اس میں بھی خامی موجود ہے۔ یہ تو اجمال ہے اگر اس کی تفصیل میں جایا جائے تو بات بہت طویل ہو جائے گی۔ اس کے برعکس حضرت شعبہ بن حجاج کو امام ابن حجر نے امیر المؤمنین فی الحدیث قرار دیا ہے۔ اس لئے حضرت شعبہ کی بالادستی اپنی جگہ مسلم ہے۔ اگر کسی نے ان حضرات کو ثقہ قرار دیا بھی ہے تو حضرت شعبہ بن حجاج ان سب سے زیادہ ثقہ اور ثبت ہیں اور امیر المؤمنین فی الحدیث ہیں اس لئے ان کی روایت میں وزن زیادہ ہے۔ اور انصاف کا تقاضا یہ ہے کہ اصل چیز ”وزن“ ہی ہوتا ہے۔

اور پھر ہم یہ بات کہہ چکے ہیں کہ قتادہ کے یہ شاگرد قتادہ سے اس روایت کو اس طرح بھی بیان کر چکے ہیں کہ جس میں ”حدیث قتادہ“ کا صرف اول حصہ ہے اور اس کے آخری حصہ کا ذکر اس میں نہیں ہے۔ اگر یہ حضرات ثقہ ہیں تو پھر ان کی ثقاہت ان روایات میں بھی ہوگی جو امام مسلم نے اپنی صحیح میں ذکر کی ہیں۔ اگر بات ان ہی پر موقوف ہے تو دونوں جگہ ان کی ثقاہت کا موجود ہونا ضروری ہے۔ تو خلاصہ یہ ہوا کہ اگر ایک جگہ ان حضرات نے

قنادہ سے پوری روایت بیان کی ہے تو ان کے ثقہ ہونے کی وجہ سے وہ دلیل ہے اور جہاں انہوں نے ایک حصہ اس روایت کا قنادہ سے بیان کیا ہے تو ان کے ثقہ ہونے کی وجہ سے وہ بھی دلیل ہوگا۔ ہمارا موقف یہ ہے کہ ان حضرات نے قنادہ سے پوری روایت بیان کی ہے۔ لیکن جب قنادہ نے اس کی وضاحت کر دی تو انہوں نے صرف اس کا ایک حصہ ”عن قنادہ عن انس“ کہہ کر روایت کیا دوسرے کو عکرمہ سے روایت ہونے کی وجہ سے ترک کر دیا۔ اس لئے حضرت شعبہ کے موقف کو رد کرنے کے لئے ان حضرات کو دلیل نہیں بنایا جا سکتا۔ مولانا سعیدی نے لکھا ہے کہ:

۳۔ مستند محدثین ان کی روایت کو اپنی صحیح اور معتبر کتب میں درج کرتے ہیں تو ان کی یہ روایت کیوں صحیح نہیں ہوگی اور کیوں غیر مقبول ہوگی۔ جب کہ محققین نے ان روایات کے صحیح ہونے کی تصریح بھی کر دی ہے۔

پہلی بات تو یہ ہے کہ مستند محدثین کا کسی روایت کو اپنے صحیح میں لکھ دینے سے وہ صحیح نہیں ہو جاتی جب تک کہ وہ صحیح کی تعریف پر پوری نہ اترے، صحیحین یعنی بخاری و مسلم دونوں میں درج تمام کی تمام احادیث صحیح نہیں ہیں۔ ان کتب کو صحیح اس وجہ سے کہا جاتا ہے کہ ان کی اکثر اور بیشتر روایات صحیح ہیں نہ یہ کہ ہر ہر روایت صحیح ہے۔ امام ابن جوزی نے تو کتاب الموضوعات میں صحیحین میں موضوعات تک کا ذکر کیا ہے۔ گو ان کے اس قول پر علماء حدیث نے ان کا تعاقب بھی کیا ہے۔ چلو موضوعات نہ سہی غیر صحیح تو بہر صورت موجود ہیں۔ امام احمد بن حنبل نے تو مسند میں ایک ایسے شخص کی روایت بھی نقل کر رکھی ہے جو مرتد ہو کر دارالحدیث میں اقامت گزری ہو چکے تھے، جس کا ذکر سابقہ صفحات میں ہو چکا ہے۔ اس لئے کسی مستند محدث کا اپنی کتاب میں کسی روایت کا صرف ذکر کر دینا اس کی صحت کی دلیل نہیں ہے۔ اس لئے ”کیوں صحیح نہیں“ کا سوال فضول ہے۔ اور ”محققین نے ان روایت کے صحیح ہونے کی تصریح کر دی ہے۔“ امام بخاری جو بڑے محقق ہیں انہوں نے وضاحت کر دی کہ یہ حدیث انس سے مروی ہی نہیں ہے اور یہی بات امام احمد حنبل، امام ابو یعلیٰ موصلی، امام محمد بن جریر طبری اور حضرت خطیب بغدادی کے علاوہ دوسرے علماء حدیث نے بھی کی ہے اور اس کی تصریح کر دی ہے۔

پھر یہ روایت مدلس، معلل، مدرج، مرسل اور شاذ ہے تو کیا صحیح حدیث وہ ہوتی ہے جس میں یہ معائب پائے جائیں یا وہ ہوتی ہے جس میں یہ چیزیں نہ پائی جائیں۔ اس لئے ”صحیح ہونے کی تصریح“ یہ سب زبانی و کلامی دعاوی ہیں جو حقیقت واقعہ کے خلاف ہیں۔ مولانا سعیدی لکھتے ہیں:

۴۔ خلاصہ یہ ہے کہ قتادہ بن دعامہ کے شاگردوں میں سے معمر، ہمام، شیبان اور حکم بن عبد الملک نے اس پوری حدیث کو قتادہ سے سنا ہے اور اس پوری حدیث کو روایت کیا ہے اور صحاح اور سنن کے مصنفین نے ان کی روایات کو اپنی تصانیف میں درج کیا ہے۔ اور ان کی اسانید کے متعلق محققین نے تصریح کی کہ وہ صحیح ہیں۔ ماسوا حکم کی روایت کے لیکن ہم نے اس کو بطور تائید درج کیا ہے۔

ہم اس بات کا ذکر کر چکے ہیں کہ اگر قتادہ سے معمر، ہمام، شیبان اور حکم نے اس پوری روایت کو بیان کیا ہے تو قتادہ ہی سے سعید بن ابی عروبہ، ابو معتمر، ہمام اور شیبان نے پوری روایت کا ایک حصہ ذکر کیا ہے۔ یعنی اگر قتادہ سے ان کے چار شاگردوں نے اس پوری روایت کو ذکر کیا ہے۔ ان میں معمر، ہمام، شیبان اور حکم شامل ہیں تو ان ہی قتادہ سے ان کے چار شاگردوں نے سعید، ابو معتمر، ہمام، شیبان نے روایت کا صرف اول حصہ روایت کیا ہے۔ اس میں دوسرے حصہ کا ذکر نہیں ہے۔ اگر پوری روایت میں ہمام اور شیبان کی وجہ سے وہ روایت صحیح ہو گئی ہے تو قتادہ سے صرف ایک حصہ روایت کرنے والوں میں ہی ہمام اور شیبان شامل ہیں تو ان کی وجہ سے یہ روایت بھی قوی اور صحیح ہوگی۔ ان کی اس روایت کو بھی امام مسلم نے اپنی صحیح میں جگہ دی ہے۔ اور ”صحاح اور سنن کے مصنفین کے اپنی تصانیف میں درج کرنے سے حدیث صحیح ہو جاتی ہے۔“ تو پھر قتادہ کے ان چار تلامذہ کی روایات بھی صحیح ہو جائیں گی۔ کیونکہ یہ بھی صحیح اور سنن میں موجود ہیں۔ قتادہ سے یہ پوری روایت معمر، ہمام، شیبان اور حکم سے یہ روایت نہ تو بخاری میں ہے اور نہ ہی مسلم میں ہے۔ بخاری نے اسے ”شعبہ عن قتادہ“ سے روایت کر کے اس کی تفصیل بیان کی ہے اور پھر کتاب التفسیر میں اسی تفصیلی فیصلہ کے مطابق ”شعبہ عن قتادہ عن انس“ کے کلمات سے روایت کا صرف پہلا جزء بیان کیا اور دوسرے جزء کا ذکر ہی

نہیں کیا۔ اور پھر سعید بن ابی عمرو، ابو معتمر، ہمام اور شیبان کی روایات صحیح مسلم میں موجود ہیں اور ان چاروں کی روایت میں حدیث قتادہ کے پہلے جزء کا ذکر ہے۔ دوسرے جزء کا ذکر نہیں ہے۔ ”میں نہ مانوں“ کا تو کوئی علاج اور جواب نہیں ہو سکتا لیکن ایک عام قاری جب شرح صدر اور کھلے دل سے اس حقیقت کو ملاحظہ کرے گا تو اسے تسلیم سے چارہ نہیں ہو سکتا۔ یعنی یہ حقیقت ہے کہ قتادہ کے ان چار تلامذہ سے یہ پوری روایت نہ تو بخاری میں ہے اور نہ ہی صحیح مسلم میں یعنی صحیحین میں پوری روایت کا ذکر نہیں ہے۔ اور بخاری کی کتاب المغازی میں پوری روایت شعبہ سے ہے لیکن اس نے اس کی تفصیل بیان کر کے اسے دو حصوں میں تقسیم کر دیا۔ اس کا پہلا حصہ ”قتادہ عن انس“ اور اس کا دوسرا حصہ ”قتادہ عن عکرمہ“ ہے۔ اور اسی پہلے حصہ کو امام بخاری نے پھر کتاب التفسیر میں ذکر کیا ہے۔ اور قتادہ کے دوسرے تلامذہ نے روایت کے اول حصہ کو قتادہ سے روایت کیا جن میں چار کا ذکر صحیح مسلم میں ہے۔ مولانا سعیدی صحیحین کو کیوں نظر انداز کر رہے ہیں۔ اور ان کی بات کیوں قبول نہیں کر رہے۔ کیا یہ صرف اس لئے ہے کہ مافی الصحیحین ان کی تائید و حمایت میں نہیں ہے۔ اگر مولانا سعیدی کے موقف کی تائید صحیحین سے ہوتی اور ہماری تائید میں صحیحین نہ ہوتیں تو وہ اچھل اچھل اور کود کود کر ہم پر حدیث رسول کے رد کرنے کے الزام لگاتے۔ ہم تو صرف اتنا کہتے ہیں کہ اپنی ترجیحات کو نظر انداز کر کے دلیل کی قوت اور حقیقت کو پیش نظر رکھیں اور اپنے دل میں حق قبول کرنے کا جذبہ بیدار رکھیں اور نفس الامر میں یہ بات ثابت ہو کہ مولانا سعیدی کی دلیل اگر کمزور و ناتواں اور نحیف و نزار ہو جائے تو وہ ایک ہی جست میں حق کی طرف آ جاتے ہیں اور حقیقت و حقانیت کو جذبہ خالصہ سے قبول کر لیتے ہیں۔ قال قال رسول اللہ صلی اللہ علیہ وسلم پڑھنے والے سے ایک مسلمان یہی توقع رکھتا ہے۔ قلم کا جواب نیزوں اور بھالوں سے نہیں قلم ہی سے اچھا لگتا ہے۔

مولانا سعیدی لکھتے ہیں:

۵۔ لہذا قتادہ بن دعامہ کے ایک شاگرد شعبہ کی اگر ایک روایت مدرج ہے اور انہوں نے حضرت انس اور عکرمہ کے کلام کو ملا دیا ہے تو اس سے یہ لازم نہیں آتا کہ ان کے باقی

شاگردوں کی روایات کی صحت پر کوئی اثر پڑے۔

مولانا سعیدی نے ”شعبہ عن قتادہ“ والی روایت کو مدرج تسلیم کر لیا ہے۔ اور اس حقیقت کا اعتراف کر لیا ہے کہ حضرت انس اور عکرمہ کے کلام کو ملا دیا گیا ہے۔ چونکہ قتادہ سے دوسری روایات میں اس تفصیل کا ذکر نہیں ہے۔ لہذا اس روایت کا کوئی اثر ان دوسری روایت پر نہیں پڑے گا۔ اور انہیں مدرج تسلیم نہیں کیا جائے گا۔

اصل بات یہ ہے کہ قتادہ بن دعامہ کی عادت تھی کہ وہ تدلیس کرتے تھے اور مشہور مدلسین میں ان کا شمار ہوتا ہے۔ اور اس روایت میں بھی وہ تدلیس کرتے تھے چنانچہ معمر، ہمام، شیبان اور حکم کے سامنے بھی مذکورۃ الصدور روایت میں وہ تدلیس کرتے ہوئے ”عن انس“ سے اس کو بیان کرتے تھے۔ اور شعبہ کے سامنے بھی وہ تدلیس ہی کرتے رہے حتیٰ کہ شعبہ نے بھی اس کو اسی طرح سمجھا اور تدلیس سے آگاہی حاصل نہ کر سکے۔ چونکہ وہ تدلیس کو عمل زنا سے بھی بدتر جانتے تھے اور اس کی کھوج میں لگے رہتے تھے۔ چنانچہ ایسے میں انہوں نے کوفہ کے حالات کا ذکر قتادہ سے کیا اور مذکورۃ الصدور حدیث پر بات ہوئی تو اس وقت قتادہ نے اس کی تفصیل بیان کر دی۔ جب اس کی تفصیل ان کے سامنے آئی تو وہ دوبارہ کوفہ پہنچے اور ان لوگوں کو جمع کر کے ان کے سامنے اس تفصیل کا ذکر کیا جو قتادہ نے بیان کی تھی۔

جیسا کہ گزشتہ صفحات میں متعدد بار اس کا بیان ہو چکا ہے کہ پھر اس تفصیل کو قتادہ کے تلامذہ میں سے ہمام اور شیبان نے بھی قبول کیا اور صحیح مسلم میں اس کا ذکر کیا جس میں اس روایت کا ابتدائی حصہ حضرت انس سے مروی قرار دیا گیا ہے اور آخری حصہ کا ذکر ہی نہیں کیا۔ اس لئے کہ وہ حضرت انس سے نہیں بلکہ عکرمہ سے مروی تھا۔ اور ان دونوں کے علاوہ قتادہ کے شاگرد سعید بن ابی عروبہ اور ابو معتمر نے بھی حسب ”روایت شعبہ“ صرف ابتدائی حصہ کے حضرت انس سے مروی ہونے کی تائید کی ہے۔ تو اب گویا شعبہ اس میں قتادہ سے روایت کرنے میں تنہا نہیں ہیں بلکہ ابو معتمر، ہمام، شیبان اور سعید بن ابی عروبہ کی تائید بھی ان کے ساتھ ہے۔ اس لئے ”قتادہ بن دعامہ کے ایک شاگرد شعبہ کی اگر ایک روایت مدرج ہے“ کا قول درست نہیں ہے بلکہ ایک نہیں قتادہ کے چار دیگر تلامذہ کی اصولی تائید شعبہ کو حاصل ہے۔

اگر اعتراض یہی تھا کہ شعبہ کو دیگر تلامذہ کی تائید حاصل نہیں وہ تو رفع ہو گیا ہے۔

مگر اس مقام میں علماء حدیث کے ایک طریقہ کی وضاحت ضروری ہے، جس سے یہ حقیقت مزید آشکارا ہو جائے گی۔ اور وہ تفصیل یہ ہے کہ ہم نے علماء حدیث کا طریقہ ذکر کیا تھا اور اس پر دس دلیلیں پیش کی تھیں۔ اور وہ یہ ہے کہ کبھی ایسا ہوتا ہے کہ ایک روایت کی سند میں اجمال ہوتا ہے۔ یا کوئی راوی چھوٹ جاتا یا رہ جاتا ہے اور دوسری جگہ میں اس راوی کا ذکر ہوتا ہے تو وہاں سے اس پہلی والی روایت کا انقطاع دور ہو جاتا ہے۔ یا اس میں اس کا مشابہ دوسرا راوی آ جاتا ہے مگر دوسری روایت کی تفصیل اس مشابہت کو زائل کر دیتی ہے اور ان صورتوں میں اس تفصیلی روایت کو قبول کر لیا جاتا ہے۔ ایسی صورت حدیث کے متن کی بھی ہوتی ہے کہ اس میں دوسرے کے کلام کی آمیزش اور اختلاط ہو جاتا ہے تو ایسی صورت میں اس اختلاط کا علاج ہو جاتا ہے۔ جس کی تفصیل ماقبل میں بیان ہو چکی ہے۔

چنانچہ علماء حدیث کے دستور کے مطابق اس ”حدیث قتادہ“ کو بھی مدلس اور مدرج ذکر کیا جاتا رہا حتیٰ کہ قتادہ نے خود اس کی تفصیل بیان کرتے ہوئے کہا۔

اما انا فتحنا لک فعن انس واما ہنیئا مریئا فعن عکرمہ۔

تو اس سے روایت کی تدلیس و تدریج کا ارتقاع ہو گیا اور بات بالکل کھل گئی کہ اس کا آخری حصہ عکرمہ سے مروی ہے۔ حضرت انس بن مالک رضی اللہ عنہ سے مروی نہیں ہے۔ تو اب علماء حدیث کے دستور کے مطابق اس روایت میں تفصیل کو قبول کیا جائے گا۔ جیسا کہ ہم نے اس پر دس دلیلیں پیش کی ہیں۔ اس لئے مولانا سعیدی کو بات علماء حدیث کے دستور اور طریقہ کار کے مطابق کرنی چاہئے۔

مولانا سعیدی کو پریوں کے جزیرہ سے نکل کر علم کی عدالت میں کھڑے ہو کر بات کرنی چاہئے۔ خواب و خیال کی وادی سے نکل کر ہوش و حواس اور قواعد و ضوابط کے میدان میں کھڑا ہونا چاہئے۔ اور اکابر و اسلاف کے سائے کی نورانیت اور روشنی میں چلنا چاہئے۔ وہ دیوانگانِ عشق کی طرح آنکھوں کو بند کر کے چلتے ہیں اور اس طرح علماء حدیث کے طریقہ کار کو پس پشت ڈال دیتے ہیں۔ مولانا سعیدی لکھتے ہیں:

۶۔ علاوہ ازیں یہ حدیث قتادہ بن دعامہ کے علاوہ از ربیع بن انس بھی مروی ہے لہذا اب اعتراض کی بنیادیں ہی منہدم ہو گئی۔

ہم گزشتہ صفحات میں اس روایت کا بھی ذکر کر چکے ہیں اور یہ ثابت کر چکے ہیں کہ یہ روایت زیر بحث مسئلہ سے متعلق ہی نہیں ہے۔ کیونکہ اس روایت میں سوال کا ذکر تو ہے مگر اس کا جواب یہ ہے:

فانزل الله وبشر المؤمنين بان لهم من الله فضلاً كبيراً۔

تو یہ آیت کریمہ سورہ احزاب کی ہے اور سورہ احزاب، سورہ فتح سے پہلے نازل ہوئی ہے اور اس سے سورہ فتح کی نزولی تقسیم کی نفی ہو رہی ہے۔ اور پھر مولانا سعیدی عکرمہ کے قول کو جس طرح حدیث رسول بنا کر پیش کر رہے ہیں یہ روایت اس کی تائید و توثیق نہیں کر رہی ہے۔ بلکہ اس کا تو اس میں ذکر ہی نہیں ہے۔ یہ مولانا سعیدی کی چالاکی و پھرتی ہے کہ وہ اس روایت کو کھینچ کر اس بحث میں لے آئے ہیں۔

مولانا سعیدی کی کشتی اس بحث میں آب علم کی کمی اور قلت کی وجہ سے دریائی سنگریزوں سے ٹکرار ہی ہے اور کنارہ سے ہم کنار ہونے کی کامیابی سے ہنوز ”دلی“ کی طرح دور ہے۔

مولانا سعیدی نے یہ بھی لکھا ہے کہ:

شاہ حسین گردیزی نے مسند احمد اور سنن ترمذی کی صحیح حدیث کو جو

ضعیف قرار دیا ہے اس کے رد میں قوی دلائل سے باحوالہ واضح کیا کہ

یہ حدیث صحیح ہے اور مسند احمد میں اس کی پانچ سندیں مذکور ہیں۔ (۱)

میرے پورے مضمون میں ”مسند احمد“ کا کوئی براہ راست حوالہ نہیں تھا اور اسے ضعیف قرار دینا کیا معنی رکھتا ہے۔ یہ مولانا سعیدی کا نسیان ہے یا ان کی قوت حافظہ کا کرشمہ ہے۔ اور پھر میں نے سنن ترمذی کی کسی بھی حدیث کو اس مضمون میں ضعیف قرار نہیں دیا تھا۔ شرعی لوگوں نے ہم پر یہ غیر شرعی الزام عائد کیا ہے۔ لیکن اس سے یہ ظاہر ہوتا ہے کہ میں نے جو اثر ابن عباس کو نحیف و نزار کہا تھا اس کا مطلب انہوں نے ”ضعیف قرار دیا ہے“ لکھ کر ضعیف تسلیم کر لیا ہے



یہ وہ جادو ہے جو قراقلی کی منڈیر پر کھڑے ہو کر بول رہا ہے۔

مسند احمد میں کسی روایت کی پانچ سندیں مذکور ہونا اس کی حدیث رسول اور حدیث صحیح ہونے کی دلیل نہیں ہے۔ کیونکہ علماء حدیث نے یہ کہیں نہیں لکھا کہ جس روایت کی مسند احمد میں پانچ سندیں مذکور ہوں وہ حدیث صحیح ہوتی ہے۔ اگر حدیث صحیح کی یہ تعریف ہے تو یہ پندرہویں صدی ہجری میں کی گئی جدید تعریف ہے، سلف اس سے بے خبر تھے۔ حتیٰ کہ امام احمد بن حنبل نے بھی ایسا کوئی اعلان نہیں فرمایا۔

اگر حدیث صحیح کی یہی تعریف ہے تو پھر بخاری و مسلم اور دیگر کتب حدیث میں مذکور احادیث صحیحہ، احادیث صحیحہ قرار نہیں پاسکتیں کیونکہ وہ پانچ سندوں سے مسند احمد میں مذکور نہیں ہیں اور ہم نے یہ بات ”قوی دلائل سے باحوالہ واضح کر دی ہے کہ یہ حدیث“ نہ تو ”حدیث رسول“ ہے اور نہ ہی ”حدیث صحیح“ ہے۔

## حدیث رسول یا قول صحابہ

حضرت ابن عباس رضی اللہ عنہما کے مولیٰ عکرمہ بربری کے بارے میں علماء حدیث اور علماء اسماء الرجال کے حوالے سے ہم نے پوری تفصیل پیش کی ہے جس میں ان کے عقیدہ کے بارے میں یہ حقیقت بیان کی ہے کہ وہ خوارج میں سے تھے چاہے وہ اباضی، حروری یا صفری تھے لیکن تھے وہ خارجی اور خوارج امیر المؤمنین حضرت علی رضی اللہ عنہ اور بعض دوسرے صحابہ کرام کی تکفیر کرتے تھے، اور انہیں ”ائمہ کفر“ میں شمار کرتے تھے۔ اس کے علاوہ خوارج کے دوسرے عقائد بھی مسلمانوں سے مشابہت نہیں رکھتے تھے اس لئے انہیں خارج عن الدین ہونے کی وجہ سے خوارج کہا جانے لگا۔ اور پھر عکرمہ خیر القرون میں ہونے کے باوجود اتنے معتبر نہیں کہ آنکھیں بند کر کے ان کی روایت قبول کر لی جائے اور نہ ہی ان کا کردار کوئی قابل رشک تھا کہ ان پر بھروسہ کرتے ہوئے ان کی روایت قبول کر لی جائے۔ اور حضرت عبداللہ بن عباس رضی اللہ عنہما سمیت انہیں کئی علماء حدیث نے خبیث اور پھر کذاب بھی کہا اور یہ انتہائی درجہ کی جرح ہے۔

اس لئے ترمذی کی ”حدیث قتادہ“ کا آخری حصہ جو عکرمہ سے مروی ہے اس میں حضرات صحابہ کرام کے کردار میں عظمت اور بڑائی کا پہلو نہیں دکھائی دیتا۔ اس سے یہ معلوم ہوتا ہے کہ حضرات صحابہ کرام حضور علیہ الصلوٰۃ والسلام کی ذات گرامی پر رشک کرنے لگے تھے یا وہ حق الخدمت کا مطالبہ کرنے لگے تھے جبکہ حضرات صحابہ کرام کا جذبہ محبت کا تقاضا اس سے بلند تر تھا وہ اپنی ہر چیز حضور علیہ الصلوٰۃ والسلام کی ذاتِ عالی پر قربان کرتے تھے اس لئے ”ماذا یفعل بنا“ سے سوال کرنے والے ناتجربہ کار اور ناپختہ جوان ہو سکتے ہیں چونکہ ہمیں عکرمہ کی اس روایت سے توہین صحابہ کا شبہ ہو رہا ہے اس لئے ہم ان باعظمت لوگوں کے بارے میں اسے قبول نہیں کر سکتے۔ ہم نے ”ماذا یفعل بنا“ سے سوال کرنے والوں کے بارے ”ناپختہ جوان“ کے کلمات اس لئے کہیں ہیں کہ حدیث میں ان کے بارے آتا ہے:

أَنَّ حَدِيثَهُ أَسْنَانُهُمْ

یعنی نو عمر اور ناتجربہ کار لوگوں نے یہ سوال اٹھایا۔ اسی طرح حضرت انس بن مالک رضی اللہ عنہ فرماتے ہیں:

كنت مشي مع رسول الله صلى الله عليه وسلم، وعليه رداء  
نجراني غليظ الحاشية فادره اعرابي فجبده بردائه جبدة  
شديده، فنظرت الى صفحة عنق رسول الله صلى الله عليه  
وسلم وقد اثرت بها حاشية الرداء من شدة جبده۔

میں حضور علیہ الصلوٰۃ والسلام کی معیت میں جا رہا تھا اور آپ پر موٹے کنارہ والی نجرانی چادر تھی ایک بدو آپ کو آ ملا اور اس نے آپ کو چادر سے زور سے کھینچا تو میں نے اس چادر کو زور سے کھینچنے کی وجہ سے آپ کی گردن مبارک پر نشان دیکھا۔

ظاہر ہے یہ کام کوئی تجربہ کار اور شائستہ آدمی نہیں کر سکتا اور حضور علیہ الصلوٰۃ والسلام کی محفل کے حاضر باش حضرات کی کیفیت تو یوں ہوتی تھی۔

كَانَهُمْ عَلَى رُؤْسِهِمُ الطَّيْرُ۔

یعنی ان کی صورت حال ایسی ہوتی تھی جیسا کہ ان کے سروں پر پرندے بیٹھے ہوئے ہوں۔ اور پھر حضرت محمد بابر تہ حدیث قہقہہ کے بارے لکھتے ہیں۔

لايتوهم اصحاب رسول الله صلى الله عليه وسلم الضحك  
في الصلوة قهقهه والذين كانوا خلفه اصحابه، واجيب بانه  
كان يصلى خلفه الصحابة وغيرهم من المنافقين والاعراب  
الجهال. وهذا من باب حسن الظن بهم رضي الله عنهم  
والافليس الضحك كبيره، وهم ليسوا من الصفات  
بمعصومين ولا من الكبائر بتقدير كونه كبيره۔ (۱)

یہ سوال اٹھایا جاتا ہے کہ حضور علیہ الصلوٰۃ والسلام کے پیچھے نماز پڑھنے والے حضرات صحابہ کرام ہوتے تھے تو ان کے بارے میں نماز میں قہقہہ لگا کر ہنسنے کا وہم بھی نہیں کیا جا سکتا۔ اس کا

جواب یہ ہے کہ آپ ﷺ کی اقتداء میں حضرات صحابہ کے علاوہ منافقین اور دیہاتی جہال بھی ہوتے تھے اور یہ بات حضرات صحابہ کرام کے ساتھ حسن ظن کی وجہ سے کہی جا رہی ہے ورنہ ضحک کوئی کبیرہ جرم نہیں ہے اور حضرات صحابہ نہ تو صغائر سے معصوم ہیں اور نہ ہی کبار سے۔

گویا حضرت بابر ترقی نے حضرات صحابہ کرام کا دفاع کیا کہ وہ یہ کام نہیں کر سکتے ہو سکتا ہے کہ یہ کام منافقین کا ہو یا مدینہ کے گرد و نواح میں رہنے والے دیہاتیوں کا ہو۔ حضرت ابن نجیم مصری ”فضحک بعض القوم“ کی وضاحت میں لکھتے ہیں:

وما قيل بانه لا يظن الضحك بالصحابة خلفه قهقهة،  
اجيب عنه بانه كان يصلى خلفه الصحابيون والمنافقون  
والاعراب الجهال، فالضحك لعله كان بعض الاحداث  
او المنافقين او بعض الاعراب لغلبة الجهل عليهم كما بال  
اعرابي في مسجد النبي صلى الله عليه وسلم وهو نظير قوله  
تعالى وتركوك قائماً. فانه لم يتركه كبار الصحابة  
باللهو۔ (۱)

یہ جو کہا جاتا ہے کہ حضور علیہ الصلوٰۃ والسلام کی اقتداء میں نماز ادا کرنے والے صحابہ کرام کے بارے میں یہ گمان بھی نہیں کیا جاسکتا کہ وہ قہقہہ لگا کر نہیں گئے۔ اس کا جواب یہ ہے کہ حضور علیہ الصلوٰۃ والسلام کی اقتداء میں نماز ادا کرنے والوں میں حضرات صحابہ کرام، منافقین اور دیہاتی جاہل بھی ہوتے تھے۔ چنانچہ قہقہہ لگا کر ہنسنے والے ہو سکتا ہے کہ بعض نووارد ہوں یا منافقین ہوں یا بعض دیہاتیوں نے غلبہ جہالت کی وجہ سے یہ کام کیا ہو جیسا کہ ایک دیہاتی نے حضرت نبی علیہ الصلوٰۃ والسلام کی مسجد میں پیشاب کر دیا تھا اور قرآن حکیم میں بھی ایک مثال و ترکوک قائما ہے کہ وہ آپ کو کھڑا چھوڑ کر بازار چلے گئے تھے۔ تو جلیل القدر صحابہ کرام نے آپ کو اس طرح نہیں چھوڑا تھا۔

امام ابن کثیر ایک ایسے شخص کا واقعہ لکھتے ہیں:

۱۔ البحر الرائق، ج ۱، ص ۴۲۔

ان رجلا من اهل البادية حديث عهد باعرابية اتى النبي صلى الله عليه وسلم وهو يقسم ذهباً وفضة فقال يا محمد والله لئن كان الله امرك ان تعدل ما عدلت فقال نبى الله صلى الله عليه وسلم ويلك فمن ذا الذى يعدل عليك بعدى۔ (۱)

یعنی ایک نو مسلم صحرائی حضور علیہ الصلوٰۃ والسلام کی خدمت عالیہ میں حاضر ہوا اور آپ اس وقت سونا اور چاندی تقسیم کر رہے تھے تو اس نے کہا اے محمد! اگر اللہ نے آپ کو عدل کرنے کا حکم دیا ہے اور آپ نے عدل نہیں کیا تو حضور علیہ الصلوٰۃ والسلام نے فرمایا تو ہلاک ہو جائے ایسا کون ہے جو میں عدل نہیں کر رہا تو وہ عدل کرے گا۔

ظاہر ہے یہ بات وہ شخص نہیں کہہ سکتا جو تربیت یافتہ ہو۔ یہ بات وہی کر سکتا ہے کہ جس میں صحبت رسول کے اثرات ابھی پختہ نہیں ہوئے۔ اور حضرت نظام الدین شاشی لکھتے ہیں:

ما روى عن على بن ابى طالب رضى الله عنه انه قال، كانت الرواه على ثلاثة مؤمن مخلص صحب رسول الله صلى الله عليه وسلم وعرف معنى كلامه، و اعرابي جاء من قبيلة فسمع بعض ما سمع ولم يعرف حقيقة كلام رسول الله صلى الله عليه وسلم فرجع الى قبيلة فروى بغير لفظه رسول الله صلى الله عليه وسلم فتغير المعنى وهو يظن ان المعنى لا يتفاوت، و منافق لم يعرف نفاقه مالم يسمع و افتري فسمع منه اناس فظنوه مؤمنا مخلصاً فرووا ذلك واشتهر بين الناس۔ (۲)

۱۔ تفسیر ابن کثیر، ج ۲، ص ۳۷۱۔ ۲۔ اصول الشاشی، ص ۷۶۔

حضرت علی بن ابی طالب رضی اللہ عنہ سے مروی ہے کہ آپ نے فرمایا کہ راویوں کی تین قسمیں ہیں (۱) مخلص مؤمن اور حضور علیہ الصلوٰۃ والسلام کی صحبت کو پایا اور آپ کے کلام کے معنی و مفہوم کو سمجھا (۲) وہ دیہاتی جو اپنے قبیلے سے آیا اور آپ کے بعض کلام کو سنا اور آپ کے کلام کی حقیقت کو نہ جانا اور واپس اپنے قبیلہ میں پہنچا اور آپ کے الفاظ سے اسے روایت نہ کیا اس سے معنی متغیر ہو گیا اور اس کے گمان میں معنی میں تفاوت نہیں تھا۔ (۳) وہ منافق جس کا نفاق واضح نہیں تھا۔ اس نے سنے بغیر روایت کر دیا اور افتراء کیا۔ اس سے لوگوں نے سنا تو لوگوں نے اسے مؤمن مخلص گمان کیا اس کو روایت کر دیا تو وہ حدیث ہو کر لوگوں میں مشہور ہو گئی۔

اس لئے ماذا یفعل بنا کا سوال کرنے والے رجل، رجل من القوم، رجل من اهل البادية. فضحک بعض القوم (جن کا نام نہیں لیا گیا کی طرح) بعض احداث یعنی نو وارد لوگ ہیں جو حضور علیہ الصلوٰۃ والسلام کی بارگاہ کے آداب سے ابھی شناسا نہ ہوئے ہوں۔ اور آپ کے فیض صحبت کے اثرات ابھی ان میں جڑ نہ پکڑ سکے ہوں۔ اور یہی وجہ ہے کہ ”ماذا یفعل بنا“ کا سوال کرنے والوں کا نام نہیں ہے۔ اگر وہ کوئی خاص لوگ ہوتے تو ان کا نام ضرور ہوتا۔ اور ہم یہی سمجھتے ہیں کہ جس طرح ”ترکوک قائما“ میں کوئی تربیت یافتہ حضرات میں سے نہیں تھا اسی طرح یہ سوال کرنے والوں میں بھی کوئی تربیت یافتہ نہیں تھا۔ عکرمہ چونکہ خوارج میں سے تھے، اور خوارج حضرات صحابہ کرام کی تکفیر میں بڑے جری تھے اور ان کی تعظیم و توقیر کی عظمت سے عاری تھے۔ لہذا وہ روایت جس میں صحابہ کرام کی عظمت نہ ہو وہ قبول نہیں کی جاسکتی۔ خصوصاً جب اس کا راوی کوئی خارجی ہو اور عکرمہ حسب تصریح ائمہ حدیث خارجی تھے اور پھر عکرمہ کی اس روایت کو:

فقالوا هینا مرینا یارسول اللہ لقد بین لک اللہ ماذا یفعل

بک فماذا یفعل بنا فنزلت علیہ لیدخل المؤمنین والمؤمنات

جنات تجری من تحتها الانهر حتی بلغ فوزاً عظیماً

مرسل ہونے کی صورت میں الگ کر کے دیکھا جائے تو یہ معلوم ہوتا ہے کہ اس میں حضور علیہ الصلوٰۃ والسلام کا کوئی کلمہ مبارکہ یا فعل مبارک موجود نہیں ہے۔ چونکہ عکرمہ بربری کا تعلق علم تفسیر سے بتایا جاتا ہے اسلئے یہ ان کا تفسیری موقف ہو سکتا ہے۔ جن لوگوں نے اسے حدیث قرار دیا ہے وہ سنن ترمذی کی روایت کی مجموعی حیثیت سے تھا۔

جب ”فقالوا“ میں ”ہم“ ضمیر فاعل سے مراد ”اصحاب“ ہوئے تو اس کی وہی حیثیت ہوگی جو اسبغوا الوضو ویل للاعقاب من النار میں ”اسبغوا الوضوء“ کی ہے کہ یہ حضرت ابو ہریرہ کا قول ہے جب کہ اس پوری روایت کو قال رسول اللہ صلی اللہ علیہ وسلم کہہ کر روایت کیا گیا ہے جو حیثیت اس کی ہے وہی حیثیت عکرمہ کی اس روایت کی ہے لہذا ان لوگوں کے نزدیک یہ ”قول صحابہ“ ہے اور وہ بھی مجہول الاسماء اور نامعلوم الاسماء صحابہ ہیں۔ حضور علیہ الصلوٰۃ والسلام کا فرمان مبارک اور فعل مبارک نہیں ہے۔

اس لئے ہم مولانا سعیدی سے ملتے ہیں جس کو آپ نے ”حدیث صحیح“ اور ”حدیث رسول“ قرار دے کر بازار تکفیر میں رونق لگائی تھی وہ سب سراب ثابت ہوا۔ نہ تو وہ ”حدیث صحیح“ ثابت ہوئی اور نہ ہی ”حدیث رسول“ ثابت ہو سکی۔ اب مولانا سعیدی اپنے فتوے کی اس عبارت کو دوبارہ دیکھیں۔

”حدیث صحیح“ کے متعلق جو الفاظ ذکر کئے گئے ہیں ان میں ”ہمارے نزدیک“ ”حدیث رسول“ کا استخفاف ہے۔ کیونکہ اس میں حدیث رسول صلی اللہ علیہ وسلم کو نہ صرف کمزور بلکہ نحیف و نزار قرار دیا گیا ہے اور اس سے استدلال کرنے کو بازارِ علم میں اہمیت کم کرنے کے مساوی قرار دیا گیا ہے۔

اور اپنے اس ”ایمان سوز“ فتویٰ پر غور کریں کہ وہ کتنا غلط ہے اور اگر ان کے قلب میں احساس و شعور کی کوئی رمق موجود ہو تو انہیں بارگاہِ خداوندی میں ندامت اور پشیمانی کے چند قطرے ضرور پیش کرنے چاہئے۔

اور یہ بات یاد رہے کہ علم کے میدان میں بات کا اعتبار کسی کی دولت و عمر سے نہیں، دلیل کی قوت سے ہوتا ہے۔ لہذا علم حدیث کے قواعد و ضوابط سے بے بہرہ اور ناواقف شخص کا یہ کہہ دینا کہ ”ملامہ سعیدی نے جس انداز سے حدیث ترمذی کی تحقیق پر کلام کیا ہے وہ انتہائی فکر انگیز ہونے کے ساتھ ان کی وسعت نظر اور وسعت قلب کا مظہر ہے۔“ سے پھول نہیں جانا چاہئے بلکہ ایسے آدمی کے قول کو طاق نسیان یعنی بھول کی زنبیل میں ڈال دینا چاہئے، جو شخص ملازمت و سیاست میں ناکام و نامراد ہونے کے بعد بڑھاپا اور بیماری گزارنے کے لئے جزوقتی طور پر باپ دادا کی مسند کا سہارا لے کر کسی حدیث کی کتاب کو ہاتھ لگالے تو اس سے وہ محدث نہیں ہو جاتا۔ کسی حدیث کے دو تین کتابوں سے حوالے لکھ دینے کو ”فکر“ نہیں کہتے اور پھر ان حوالوں کا ”وسعت قلب“ سے کیا رشتہ ہو سکتا ہے۔ یہ غیر متعلق اور بے جوڑ کلمات کا استعمال ہے۔ اور پھر تعریف و توصیف کی بارش برس آنے والے کو اپنے حیطہ علم میں رہ کر بات کرنی چاہئے۔ سادات علماء کرام کی عداوت میں فریق مقابل کی بے جاستائش سے گریز کرنا چاہئے اور درباری شاعروں کی طرح فی کل واد بھیمون نہیں ہونا چاہئے اور خصوصاً پابہ رکابی کی عمر میں علماء آزاری، سادات آزاری، مردم آزاری اور دل آزاری سے پرہیز کرنا چاہئے۔ یہ استغفاری عمر ہے اور اس کے تقاضے پورے کرنے چاہئیں۔

ہم فریق مقابل کی ہدایت کے لئے دعا گو ہیں مگر قرآنی تاریخ بتاتی ہے کہ جو لوگ کبر نفس، خود پرستی، غرور و رعونت اور پندار ذات میں مبتلا ہوں وہ ہدایت کی چوٹی سر نہیں کر سکتے۔ اللہ تعالیٰ کے دربار میں عاجزی و انکساری اور خلوص و محبت سے حاضر ہونے والوں کی پذیرائی ہوتی ہے۔ اور اللہ تعالیٰ سب مسلمانوں کو اس کی توفیق عطا فرمائے۔

## مولانا سعیدی کی لا حاصل بحث

ترمذی کی حدیث قتادہ کے بارے میں تفصیلی بحث ہو چکی ہے اور علماء حدیث نے اسکے دو حصوں میں تقسیم کو قبول کیا ہے۔ پہلے حصے میں کوئی اختلاف نہیں ہے۔ دوسرے حصے کی وجہ سے اسے معلل، مدلس، مدرج، مرسل اور شاہد قرار دیا گیا ہے۔ اور پھر اسے عن ابی



ہریرہ قال قال رسول الله صلى الله عليه وسلم اسبغوا الوضوء ويل للاعقاب من النار کی طرح قرار دیا گیا ہے، جس کا اول حصہ ”اسبغوا الوضوء“ قول ابی ہریرہ ہے اور آخری حصہ ”ویل للاعقاب من النار“ حدیث ہے اسی طرح ”قال اصحابہ“ کا مقولہ حضرات صحابہ کرام کا فرمودہ ہے حسب روایت عکرمہ اور ان کی حالت و کیفیت قبل ازیں بیان ہو چکی ہے اور ان کلمات میں حضور علیہ الصلوٰۃ والسلام کا کوئی کلمہ موجود نہیں ہے اسلئے وہ ”قول رسول“ اور ”فعل رسول“ بھی نہیں ہے اور مولانا سعیدی کا یہ موقف ہے کہ یہ حدیث صحیح ہے۔ اور اگر یہ ”حدیث صحیح“ بھی ہو تو بھی نہ تو یہ متواتر ہے اور نہ ہی مشہور ہے بلکہ خبر واحد ہے اور خبر واحد چونکہ دلیل ظنی ہوتی ہے اور وہ عقائد جو یقینی ہوتے ہیں ان میں فائدہ نہیں دے سکتی اور حضور علیہ الصلوٰۃ والسلام کی عصمت یقینی ہے اس کی نفی کے لئے یقینی دلیل کی ضرورت ہوگی اور خبر واحد دلیل ظنی ہے۔ لہذا خبر واحد سے حضور علیہ الصلوٰۃ والسلام کو ”مذنب“ ثابت نہیں کیا جاسکتا۔ اس لئے مولانا سعیدی کا ترمذی کی اس روایت کو زیر بحث مسئلہ میں پیش کرنا اور اس سے استدلال کرنا علماء حدیث کے قواعد و ضوابط کے خلاف ہے۔

چنانچہ مولانا سعیدی کا اس روایت ترمذی سے استدلال ایک بے معنی اور لا حاصل بحث ہے اس سے ان کا مقصد پورا نہیں ہو سکتا۔ وہ بلاوجہ اس روایت کو عوامی اضطراب کے لئے استعمال کر رہے ہیں اور عوام الناس کے ذہن کو مشوش کر رہے ہیں۔ مولانا سعیدی بتائیں کہ وہ حضور علیہ الصلوٰۃ والسلام کی ذات گرامی کو ”مذنب“ ثابت کرنے کا اتنا شوق کیوں رکھتے ہیں۔ کیا وہ اس طرح کا کردار ادا کر کے ”کلمہ پڑھانے کے احسان“ کا بدلہ دینا چاہتے ہیں۔

ہماری ان سے درخواست ہے کہ وہ حضور علیہ الصلوٰۃ والسلام کے عقیدہ عصمت پر مضبوطی کے ساتھ قائم رہیں اور ان لا حاصل اور بے سود ابحاث سے اجتناب کریں اور اپنی استغفاری عمر کے تقاضے کے مطابق استغفار کی کثرت کریں۔ اللہ تعالیٰ ہم سب کی خطائیں معاف فرمائے اور ذنوب سے گریز کی توفیق عطا فرمائے اور حضور علیہ الصلوٰۃ والسلام کی اطاعت و اتباع کی توفیق عطا فرمائے اور اکابر و اسلاف کے سایہ احترام میں زندہ رہنے کی توفیق عطا فرمائے۔

## مولانا سعیدی توبہ کریں

مولانا سعیدی کے تکفیری فتوے کی بنیاد اس پر تھی کہ:  
حدیث صحیح کے متعلق جو الفاظ ذکر کئے گئے ہیں ان میں ہمارے  
نزدیک ”حدیث رسول“ کا استخفاف ہے۔

اب جب یہ حقیقت روزِ روشن کی طرح سامنے آگئی کہ ماہِ النزاع کلمات ”قول و  
فعل رسول“ نہیں ہیں، مجہول الاسماء حضرات صحابہ کرام کا مقولہ ہیں اس کے باوجود وہ ہماری  
مراد بھی نہیں ہیں۔ اور اس میں وما ادری ما یفعل بی و لابیکم الآیہ کا جملہ بھی موجود نہیں  
ہے اور ہماری مراد اسے لیا بھی نہیں جاسکتا۔ لہذا ”استخفاف حدیث“ کے نام پر جس ”تکفیری  
ذنب“ کا ارتکاب کیا گیا تھا وہ مولانا سعیدی کی غلطی تھی۔ انہوں نے یہ کام دانستہ کیا ہے یا  
نادانستہ، ہوش و حواس میں کیا ہے یا بغض و عداوت کی آگ میں جلتے ہوئے کیا ہے ہر صورت  
میں اس کا مرجع اور ذمہ دار مولانا سعیدی ہیں انہیں اس بدترین عمل سے اللہ جل جلالہ کی بارگاہ  
میں توبہ و رجوع کرنا چاہئے۔

ہم نحیف و نزار اور کمزور و ناتواں کے کلمات کا استعمال حدیث کے لئے جائز سمجھتے  
ہیں کہ یہ ضعیف کا ترجمہ و تعبیر ہیں، علماء اصول کی متابعت میں کسی حدیث کو دلیل سے ترک  
کرنے کو ”استخفاف حدیث“ نہیں جانتے اس لئے کہ علماء اصول کے ہاں یہ ایک طے شدہ  
حقیقت ہے۔ حضرت عطاء بن عبد اللہ خراسانی تابعی قدس سرہ کا موقف عربی زبان کے ”تقدیر  
مضاف“ کے قاعدہ اور بعض دوسرے قواعد کے مطابق ہے اس لئے اس کی صحت میں کوئی کلام  
نہیں بلکہ وہ بعض اخبار احاد کے مطابق بھی ہے اس لئے مخالفت حدیث کا الزام بھی ان  
پر درست قرار نہیں پاسکتا، اور پھر انہوں نے حضرت آدم علیہ السلام کی طرف گناہ کا انتساب  
نہیں کیا بلکہ قرآنی ذنب کی بات کی ہے۔

اس لئے مولانا سعیدی کو حضرت خراسانی قدس سرہ پر کفری الزام تراشی سے توبہ  
کرنی چاہئے۔ حدیث کے لئے نحیف و نزار اور کمزور و ناتواں کے استعمال پر ”تکفیری ذنب“

سے توبہ کرنی چاہئے اور دلیل کی بنیاد پر کسی حدیث کے ترک کو ”استخفاف حدیث“ قرار دے کر جس ”تکفیری ذنب“ کے مرتکب ہوئے ہیں اس سے بھی توبہ کر کے اپنے ایمان و اسلام کو درست کر لینا چاہئے اور آئندہ کسی مسلمان و مؤمن کی تکفیر نہ کرنے کا عہد کرنا چاہئے اور پھر استاذ العلماء حضرت مولانا عبدالحکیم شرف قادری مدظلہم العالی اور سادات علماء کرام حضرت مولانا سید سعادت علی قادری، حضرت مولانا شاہ تراب الحق قادری، حضرت مولانا محمد یوسف شاہ بندیا لوی، حضرت مولانا سید ظفر علی شاہ مہروی اور حضرت مولانا سید محمد عارف شاہ اویسی دامت برکاتہم العالیہ سے معافی کا خواستگار ہونا چاہئے۔

میں اپنے رب کی بارگاہ میں عرض کناں ہوں۔ اے اللہ تو جانتا ہے کہ میں نے یہ اوراق حضور علیہ الصلوٰۃ والسلام کی عصمت و عظمت کے پیش نظر لکھے ہیں۔ انہیں اپنی بارگاہ میں قبول فرما اور اگر ان میں کوئی لغزش یا کوتاہی ہوئی ہے تو تو معاف فرما، انہیں میرے لئے توشہ آخرت بنا۔ اے اللہ! دنیا و آخرت میں صالحین کا قرب عطا فرما، قیامت کے روز حضور علیہ الصلوٰۃ والسلام کی شفاعت نصیب فرما۔

اللہم صل علی محمد وعلی آل محمد وبارک وسلم۔

اختتامیہ

## مولانا سعیدی نے اپنی خطا تسلیم کر لی

قارئین کرام! ہماری کتاب مکمل ہو چکی تھی اور ہم اس سے فارغ ہو چکے تھے کہ اچانک شہر میں شور برپا ہوا کہ مولانا سعیدی نے اس آیت کی تفسیر میں اپنے موقف سے رجوع و توبہ کا اعلان کر دیا ہے۔ پھر ایک مختصر سی تحریر ہم تک پہنچی جس کا ایک اقتباس اس طرح ہے:

آج میرے پاس علماء اہلسنت کا ایک وفد آیا..... مجھے شرح صحیح مسلم اور تفسیر تبیان کی بعض عبارات کی طرف توجہ دلائی جو علماء اہلسنت کی رائے میں مناسب نہیں تھیں۔ میں نے ان علماء کی رائے کا احترام کرتے ہوئے اور ان کے ساتھ اتفاق کرتے ہوئے ان کی تجویز کو مان لیا اور ان کے مشورہ کے مطابق میں نے ان عبارات سے رجوع کر لیا ہے اور بعض عبارات کو حذف کر دیا اور بعض کو تبدیل کر دیا ہے۔ یہ کارروائی شرح صحیح مسلم کی ساتویں اور پانچویں جلد میں کی گئی اس کے علاوہ دوسرے مقامات پر یا تفسیر میں جو ایسی عبارات ہوں گی وہ بھی تبدیل کر دی جائیں گی۔

اس مختصر سی تحریر میں بائیس ایسے مقامات کی نشاندہی کی گئی جن سے رجوع کر لیا گیا ہے اور ان میں سے آٹھ مقامات لیغفر لک الله ما تقدم من ذنبک وما تاخر کی تفسیر میں ہیں۔

چونکہ اس ”توبہ نامے“ میں یہ عبارت موجود ہے کہ ”جو ایسی عبارات ہوں گی وہ بھی تبدیل کر دی جائیں گی“ اس لئے ایسے تمام مقامات پر تبدیلی ہو جائے گی اور بات صاف ہو جائے گی۔

اس کے بعد ان کی طرف سے ایک مزید تحریر سامنے آئی جس میں قدر تفصیل تھی

جس میں وہ معاصرین علماء جنہوں نے مولانا سعیدی سے اختلاف کیا تھا کی توہین و تذلیل کرتے ہوئے لکھتے ہیں:

عوام اہلسنت، واعظین وائمہ وخطباء میں یہ مشہور کر دیا گیا کہ علامہ سعیدی نے مسلک اعلیٰ حضرت سے انحراف کیا ہے لیکن باوقار انداز میں علمی سطح پر کسی نے رابطہ نہیں کیا۔ منظر عام پر پروپیگنڈہ کرنے والے اس منصب کے اہل نہ تھے کہ انہیں مخاطب کیا جائے بالآخر دین و مسلک کا درد رکھنے والی ایک شخصیت حاجی محمد رفیق پردیسی برکاتی صاحب نے پہل کی۔

اس عبارت میں ایک تاثر یہ دیا گیا ہے کہ مولانا سعیدی کے خلاف بولنے اور لکھنے والوں میں کوئی اہل علم نہ تھا۔ دوسرا تاثر یہ دیا گیا ہے کہ جن لوگوں نے مولانا سعیدی کے مقابلہ میں مضامین، رسائل اور کتابیں لکھی ہیں وہ اس اہل نہ تھے کہ ان سے بات کی جاتی اور تیسرا تاثر یہ دیا گیا ہے کہ مولانا سعیدی نے مسلک اعلیٰ حضرت سے کوئی انحراف نہیں کیا تھا۔ اگر یہ سب صحیح تھا تو پھر ”دین و مسلک کا درد رکھنے والی ایک شخصیت“ کو کیوں اس کی ضرورت محسوس ہوئی۔ ”دین و مسلک“ سے معلوم ہوتا ہے کہ مولانا سعیدی نے دین اور مسلک دونوں کے خلاف کوئی کام کیا تھا جس کی وجہ سے اس شخصت نے پہل کی۔ مولانا سعیدی کے خلاف ہنگامہ اس بات پر تھا کہ انہوں نے ”مسلک اعلیٰ حضرت“ کے خلاف لکھا تھا اور عوام اہلسنت میں اس بات پر ہیجان تھا پھر ”دین و مسلک“ دونوں کا ذکر کر کے اس بات کو تسلیم کیا گیا ہے کہ مولانا سعیدی نے دونوں کے خلاف لکھا ہے ورنہ رجوع نامہ اور توبہ نامہ شائع کرنے کی ضرورت پیش نہ آتی۔ اس جدید کتابچہ میں یہ بھی لکھا ہوا کہ:

بعض لوگوں نے شیخ الحدیث حضرت علامہ غلام رسول سعیدی کے اس اعلان کو کہ انہوں نے شرح صحیح مسلم اور تبيان القرآن کے بعض مسائل میں رجوع کر لیا ہے۔ شہر میں چھاپ کر تقسیم کیا ہے، شاید ان کے خیال میں کسی مصنف کا اس کی تصنیف کے کسی مسئلے سے رجوع کرنا اس کی

شکست کی علامت ہے، حالانکہ یہ اس کی شکست کی علامت نہیں بلکہ اس کی عظمت کی دلیل ہے۔

”بعض لوگوں“ نے تو مولانا سعیدی کے دستخط شدہ کاغذ کی فوٹو کاپی تقسیم کی تھی۔ اپنی طرف سے اس میں کوئی رد و بدل نہیں کیا تھا۔ لہذا ان بے چاروں کو ملامت کرنا بے کار امر ہے اور مولانا سعیدی کے دستخطی کاغذ کی فوٹو کاپی تقسیم کرنا تاکہ لوگوں کو اس کی اطلاع ہو جائے ایسا امر نہیں ہے کہ اس پر آدمی بدحواس ہو جائے اور ”بعض لوگوں“ کے ”خیال“ پر بدگمانی کرنے لگے۔ لیکن ”رجوع“ کا مطلب ہی یہ ہوتا ہے کہ مصنف کا ایک موقوف تھا اور اب اس نے اس کو ترک کر کے دوسرا موقوف اختیار کر لیا ہے۔ اس کے وجوہ اور اسباب ہوتے ہیں۔ ایک سبب اس کا داخلی ہو سکتا ہے کہ مصنف اس کی تحقیق میں لگا رہتا ہے اور اس پر یہ بات واضح ہو جاتی ہے کہ دوسری سمت میں دلائل قوی ہیں۔ چنانچہ وہ اس بات کا اعلان کرتا ہے کہ اس مسئلہ میں میرا موقوف یہ تھا اور اب دلائل کی روشنی میں یہ موقوف ہے۔

اور رجوع کا دوسرا طریقہ یہ ہو سکتا ہے کہ اس موقوف کے مخالفین نے اپنے دلائل تقریر و مناظرہ کے ذریعہ پیش کئے اس شخص نے ان کو سنا اور اپنے دلائل کو کمزور پایا اور اپنے موقوف سے رجوع کر لیا۔

اور رجوع کا تیسرا طریقہ یہ ہے کہ فریق مقابل نے اس موقوف کے خلاف اپنے دلائل مضامین و رسائل کے ذریعہ پیش کئے ہوں اور مصنف کو ان پر غور و فکر کا موقع ملا ہو اور اس کے بعد اس نے رجوع کر لیا ہو۔

اور رجوع کا چوتھا طریقہ یہ ہو سکتا ہے کہ کسی محترم علمی شخصیت نے بطور نصیحت کہا ہو تو ان کی نصیحت کو قبول کرتے ہوئے رجوع کر لیا ہو۔

اور اس کا پانچواں طریقہ یہ ہو سکتا ہے کہ کسی صاحب ثروت نے اس بات پر آمادہ کیا ہو اور صاحب موقوف کو اس سے مالی منفعت یا دیگر دنیاوی منفعت کی امید ہو تو اس کی دل جوئی کی خاطر رجوع کر لیا ہو۔

اور اس کا چھٹا طریقہ یہ ہو سکتا ہے کہ صاحب موقوف کسی شخصی ادارہ میں ملازمت

کرتا ہو اور اس ادارہ کے سربراہ کے کسی صاحب دولت و ثروت سے مفادات ہوں تو اس سربراہ کے جبر یا اس کی دل جوئی کی خاطر رجوع کر لیا ہو۔

اس کے علاوہ مزید اسباب بھی ہو سکتے ہیں لیکن مولانا سعیدی کی طرف سے جاری جدید کتابچہ میں اس بات کا اعلان ہے کہ ”دین و مسلک کا درد رکھنے والی ایک شخصیت“ نے انہیں رجوع کی طرف مائل کیا ہے، خوش آئند بات ہے۔ اور پھر حضرت علامہ محمد اشرف سیالوی دامت برکاتہم العالیہ اور حضرت علامہ عبدالحکیم شرف قادری دامت برکاتہم العالیہ اس معاملے میں داخل ہوئے اور یوں ”رجوع و توبہ“ کی صورت قائم ہوئی۔ لیکن اس سارے قصہ سے یہ معلوم ہوتا ہے کہ مولانا سعیدی نے رجوع دلائل کے کمزور ہونے کی وجہ سے نہیں کیا ہے ان کے دلائل اپنی جگہ پر قائم ہیں بس یہ اصلاح و اخلاص کے جذبہ کی فراوانی سے ایسے ہو گیا وہ لکھتے ہیں:

علامہ صاحب نے جذبہ اصلاح و اخلاص، مسلک کے عظیم تر مفاد، فی ما بین المسلمک وسیع تر تفہم، تعاون اور ہم آہنگی کے فروغ کے لئے اس پر دستخط کئے۔

یعنی ان کے موقف میں خطا نہیں ہے مسلکی محبت جاگ اٹھی تھی اس کی وجہ سے مجبور ہو گئے تھے۔ اور ان دو بزرگ علماء کرام کے اتفاق رائے سے ایسا ہو گیا۔  
اور لکھتے ہیں:

شاید ان کے خیال میں کسی مصنف کا اس کے تصنیف کے کسی مسئلے سے رجوع کرنا اس کی شکست کی علامت ہے۔

یہ تو حقیقت ہے کہ رجوع کرنا اس بات کی دلیل ہے کہ سابقہ موقف بہر صورت غلط ہی تھا، اسی لئے اس سے برأت کا اعلان ضروری سمجھا گیا۔ اگر کوئی اپنی غلطی اور خطا کو ”رجوع“ کا باعث لقب دیدے تو اس سے ”غلطی و خطا“ کی ماہیت و حقیقت تو نہیں بدلتی۔ زہر کو روح افزا کہہ دینے سے اس کی قلب ماہیت نہیں ہو جاتی۔ زہر، زہر ہی ہوتا ہے اور خطا، خطا ہی ہوتی ہے۔ اسی طرح ”شکست“ کو آپ کتنا ہی باعظمت بنا لیں وہ



”شکست“ ہی رہے گی۔ اسی طرح ”مفتوح“ کو کتنا ہی رفیع الدرجہ کر دیا جائے وہ ”مفتوح“ ہی رہے گا۔ لہذا اگر ان کے خیال میں رجوع کرنا شکست کی علامت ہے تو یہ کوئی عیب کی بات نہیں ہے۔ زمینی حقیقت یہی ہے بلکہ مولانا سعیدی نے اہلسنت و جماعت کو جو دس بارہ سال تک ذہنی اذیت میں مبتلا کیا تھا اس کی معافی بھی مانگنی چاہئے تھی اور آئندہ ایسے مسائل میں ”دست درازی“ سے اجتناب کا اعلان بھی کرنا چاہئے تھا۔

پھر لکھتے ہیں:

بالآخر دین و مسلک کا درد رکھنے والی ایک شخصیت حاجی محمد رفیق پردیسی برکاتی صاحب نے پہل کی۔

انہوں نے علامہ سعیدی صاحب کے سامنے تجویز پیش کی اور علامہ صاحب نے اسے بہ طیب خاطر و برضاء و رغبت شرح صدر سے قبول کیا حکم کے طور پر مناظر اہلسنت حضرت شیخ الحدیث علامہ محمد اشرف سیالوی مدظلہم اور محسن اہلسنت علامہ محمد عبدالحکیم شرف قادری مدظلہم کے اسماء گرامی پر اتفاق ہوا۔

اس عبارت کا مطلب یہ ہے کہ مولانا سعیدی نے لیغفر لک اللہ ما تقدم من ذنبک وما تاخر کی تفسیر میں جو موقف اختیار کیا تھا اس سے ”دین و مسلک“ دونوں کا نقصان ہو رہا تھا۔ اس لئے ”دین و مسلک کا درد رکھنے والی ایک شخصیت“ نے مولانا سعیدی کو تجویز پیش کی اور مولانا سعیدی نے لیت لعل کئے بغیر اسے قبول کر لیا جس سے یہ ظاہر ہوتا ہے کہ وہ پہلے سے اس پر آمادہ تھے اور رجوع و توبہ کے اعلان کے لئے کوئی باعزت راستہ تلاش کر رہے تھے اور حاجی محمد رفیق برکاتی صاحب نے انہیں راستہ فراہم کیا اور اہلسنت کے دو بزرگ علماء کرام کے عظیم تر تعاون سے وہ اس بندگلی سے نکلنے کے قابل ہوئے۔ بہر صورت حاجی محمد رفیق برکاتی کا یہ کارنامہ ہے ہم اس پر انہیں مبارک باد پیش کرتے ہیں اور مسلک اہلسنت سے مسلک حضرات کو ان کا شکر یہ ادا کرنا چاہئے۔ لیکن اس کے لئے مولانا سعیدی نے جو طریقہ اختیار کیا ہے ہم اس میں حقانیت و دیانت کو محسوس نہیں کرتے۔

ہم نے ان سب باتوں کے باوجود یہ طے کر لیا کہ مولانا سعیدی کے رجوع و توبہ سے مقصود حاصل ہو گیا ہے دس بارہ سال کا پرانا تنازع ختم ہو گیا ہے۔ اب ہم اپنی کتاب ”الذنب فی القرآن“ کی اشاعت روک لیتے ہیں اور مولانا سعیدی نے ماہنامہ النعیم کے تین شماروں میں جو اعتراضات کئے تھے رجوع و توبہ سے وہ خود بخود کالعدم ہو گئے۔ اس لئے ان کے جوابات شائع کرنے کی ضرورت نہیں رہی۔ اور ہم یہ فیصلہ کر کے خاموش ہو گئے تھے اور احباب میں سے جو بھی ”الذنب فی القرآن“ کی اشاعت کی بات کرتا، ہم اسے یہ باتیں سنا کر خاموش کر دیتے حتیٰ کہ مولانا سعیدی کی تفسیر تبیان القرآن کی گیارہویں جلد شائع ہو کر سامنے آئی تو احباب نے اس کے ملاحظہ کرنے کی توجہ دلائی لیکن طبیعت کا میلان اس کے دیکھنے کی طرف نہیں ہوتا تھا۔ اس خیال سے کہ رجوع و توبہ ہو چکا ہے تو اب اس مسئلہ کو دیکھنے کی بھی کیا ضرورت ہے۔ کوئی دوسرا کام کیا جائے اور اس میں مزید وقت صرف نہ کیا جائے۔ مگر محبت مکرم پروفیسر کامران قریشی اور بعض احباب نے اس کی طرف بار بار توجہ دلائی اور پھر تبیان القرآن کی متعلقہ جلد لا کر اس کے اقتباس سنائے۔ اس سے میں حیران ہوا کہ یہ کیا رجوع و توبہ ہے۔ چنانچہ راقم الحروف نے تبیان القرآن میں لیغفر لک الله ما تقدم من ذنبک وما تاخر کی تفسیر کے ضمن میں لکھے گئے ۳۷ صفحات ملاحظہ کئے اور رجوع و توبہ کی خبر حقیقت کے خلاف نظر آئی۔

مولانا سعیدی نے اس بحث میں وہ تمام چیزیں شامل کر دیں جو انہوں نے شرح صحیح مسلم کی مختلف جلدوں میں کیں تھیں اور اپنے موقف پر ان دلائل کا اعادہ کیا اور پھر ماہنامہ النعیم کے تین شماروں میں ہمارے خلاف جو کچھ لکھا تھا اس کا بھی اعادہ کیا اور پھر مولانا سعیدی نے شرح صحیح مسلم کے متعدد مقامات پر یہ بات لکھی تھی کہ لیغفر لک الله ما تقدم من ذنبک وما تاخر میں اعلیٰ حضرت بریلوی کا ترجمہ عطاء خراسانی کے قول پر مبنی ہے۔ مگر اب انہوں نے ان دونوں کو الگ تسلیم کیا ہے اس میں حضرت عطاء خراسانی کے تفسیری قول کو کفر اور حضرت خراسانی کو کافر قرار دیا ہے اور اعلیٰ حضرت کے ترجمہ کو اہلسنت کے عقیدہ کے مطابق قرار دیا ہے اور اس کی عربی قواعد سے مطابقت بھی قبول کی ہے مگر اسے مرجوح قرار دیا ہے۔

چنانچہ اس کے بعد ہم نے اپنے رویے پر نظر ثانی کی اور ”الذنب فی القرآن“ کی اشاعت کا فیصلہ کر لیا اور حضرت عطاء خراسانی قدس سرہ کے قول کے گہرائی کی تفہیم نہ ہونے کی وجہ سے ان کی جو تکفیر کی گئی ہے اور اعلیٰ حضرت بریلوی کے کنز الایمانی ترجمہ کو جو مرجوح قرار دیا گیا ہے اس کی خامی بھی واضح کر دی ہے اور مولانا سعیدی کے تضادات کو بھی کھول دیا ہے۔ جس سے ان کے ”رجوع و توبہ“ کی حقیقت سامنے آ جائے گی اور لوگوں کو ان کے بارے میں فیصلہ کرنے میں آسانی رہے گی۔

## کنز الایمان کے ترجمہ کی اصل میں اختلاف

مولانا سعیدی اپنی رجوع و توبہ کی بحث میں لکھتے ہیں:

- ۱۔ عام لوگوں میں یہ مشہور ہے کہ اعلیٰ حضرت امام احمد رضا قدس سرہ کا کنز الایمان میں ترجمہ بھی عطاء خراسانی کے ترجمہ کی فرع ہے یہ بات درست نہیں ہے۔
- ۲۔ ہمارے ہاں عام طور پر یہ مشہور ہے کہ اعلیٰ حضرت امام احمد رضا قدس سرہ نے کنز الایمان میں الفتح ۲ کا ترجمہ عطاء خراسانی کی اتباع میں کیا ہے لیکن یہ صحیح نہیں ہے۔
- ۳۔ ہمارے زمانہ میں بعض لوگ اپنے ناقص مطالعہ کی بناء پر یہ سمجھ رہے ہیں کہ اعلیٰ حضرت امام احمد رضا نے الفتح ۲ کے کنز الایمان والے ترجمہ میں عطاء خراسانی کی اتباع کی ہے جب کہ ایسا ہرگز نہیں ہے۔ (۱)

مولانا سعیدی نے تبیان القرآن میں حال ہی میں یہ عبارات لکھی ہیں اور اس معاملہ میں اس وقت یہ ان کی آخری تحریر ہے۔ اس میں اس بات کا بڑے واضح انداز میں بیان ہے کہ اعلیٰ حضرت فاضل بریلوی کا ترجمہ اس آیت مغفرت میں حضرت عطاء خراسانی قدس سرہ کے قول پر مبنی نہیں ہے۔ ہمیں اس سے کوئی دلچسپی نہیں ہے کہ اعلیٰ حضرت کا ترجمہ حضرت خراسانی کے قول پر مبنی ہے یا نہیں۔ ہمارے نزدیک دونوں ترجمے صحیح ہیں اور وہ ایک دوسرے پر مبنی ہوں یا نہ ہوں اس سے کوئی فرق نہیں پڑتا۔ البتہ جس محترم ہستی نے یہ فیصلہ فرمایا ہے کہ

۱۔ تبیان القرآن، ج ۱۱، ص ۱۶، ۱۳، ۲۰۳۔

اعلیٰ حضرت کا ترجمہ خراسانی کے ترجمہ پر مبنی نہیں ہے ان کی خدمت میں درخواست ہے کہ انہیں اس معاملہ میں بڑی دیر سے ہوش آئی ہے اس لئے کہ انہوں نے اپنے بڑے قیمتی قلم سے یہ سب لکھا ہے۔ ملاحظہ کیجئے:

۱۔ افسوس کا مقام ہے کہ رسول اللہ صلی اللہ علیہ وسلم کی صحیح اور صریح احادیث کے برعکس ہمارے دور میں عطاء خراسانی کے قول کے مطابق اس آیت کا ترجمہ مشہور کر دیا گیا ہے اور اس آیت کے ترجمہ میں کہا جاتا ہے کہ تاکہ اللہ تمہارے سبب سے گناہ بخشے تمہارے اگلوں اور پچھلوں کے یہ ترجمہ صحیح نہیں ہے۔ (۱)

اس عبارت میں کنز الایمان کے ترجمہ کو ”عطاء خراسانی کے قول کے مطابق“ قرار دیا گیا ہے:

۲۔ بعض ثقہ اور مستند علماء نے بھی عطاء خراسانی اور شیخ مکی کے اقوال کی اتباع میں یہ ترجمہ کیا ہے تاکہ اللہ تمہارے سبب سے گناہ بخشے تمہارے اگلوں اور پچھلوں کے۔ (۲)

اس عبارت میں بھی کنز الایمان کے ترجمہ کو حضرت عطاء خراسانی کے قول کی اتباع میں قرار دیا گیا ہے۔

۳۔ اعلیٰ حضرت فاضل بریلوی نے سورہ فتح کی اس آیت کا جو ترجمہ کیا ہے وہ عطاء خراسانی کی تاویل پر مبنی ہے۔ (۳)

قارئین کرام! میرے دیئے گئے یہ حوالے شرح مسلم میں دیکھے جاسکتے ہیں۔ اس کا مطلب یہ ہوا کہ مولانا سعیدی کے علم میں یہی بات تھی کہ کنز الایمان کا یہ ترجمہ حضرت خراسانی کی تاویل پر مبنی ہے اور ان کی اتباع میں ہے۔ اب مولانا سعیدی کے علم و فہم میں ترقی اور عروج کا دور شروع ہوا ہے اس لئے انہیں ان دونوں ترجموں میں فرق نظر آ گیا۔ مگر مولانا سعیدی نے اس کے اظہار میں غلط بیانی سے کام لیا وہ اس طرح کہ انہوں نے یہ فرمایا:

۱۔ شرح صحیح مسلم، ج ۶، ص ۶۹۱۔

۲۔ شرح صحیح مسلم، ج ۷، ص ۳۲۳۔

۳۔ شرح صحیح مسلم، ج ۷، ص ۶۵۶۔

- ۱- عام لوگوں میں یہ مشہور ہے۔ ۲- ہمارے ہاں عام طور پر یہ مشہور ہے۔  
 ۳- ہمارے زمانہ میں بعض لوگ اپنے ناقص مطالعہ کی بناء پر یہ سمجھ رہے ہیں۔  
 اس میں ہم ”زمانہ“ پر ان کی ملکیت تسلیم کر لیتے ہیں مگر ”ناقص مطالعہ کی بناء پر یہ سمجھ رہے ہیں۔“ کا کام تو خود مولانا سعیدی نے سرانجام دیا ہے اور الزام ”عام لوگوں“ کو دے رہے ہیں۔ انہیں سچائی کے ساتھ اس حقیقت کو تسلیم کرنا چاہئے تھا کہ:  
 میں نے اپنے ناقص مطالعہ کی بناء پر یہ سمجھا تھا کہ اعلیٰ حضرت کا ترجمہ حضرت عطاء خراسانی کی تاویل پر مبنی ہے مگر اب کامل مطالعہ کی بناء پر مجھے یہ سمجھ میں آیا کہ ان دونوں میں فرق ہے۔

مگر یہ سچ چونکہ مشکل تھا اس سے انا مجروح ہوتی تھی اس لئے اپنے کئے ہوئے کو ”عام لوگوں“ کے سر ڈال دیا اور اپنے کپڑے جھاڑ کر سمجھداری کے مدعی ہو گئے۔ میرے خیال میں ”عام لوگ“ اتنے سمجھدار ہیں کہ سمجھداری کی بات سمجھتے ہیں۔ اس لئے گرجتے بادلوں سے انہیں ڈرا کر حقیقت کو مسخ نہیں کیا جا سکتا اور اپنی اس غلطی اور غلط بیانی پر پردہ نہیں ڈالا جا سکتا اور مولانا سعیدی پر لازم ہے کہ وہ اپنی اس کوتاہی کا برملا اعتراف کریں اور دوسروں کو الزام دینے سے باز رہیں۔

## حضرت خراسانی قدس سرہ کی تکفیر کی حقیقت

ہم حضرت عطاء خراسانی کے مکفر مولانا سعیدی کے موقف سے آگاہی کے بعد اس کا جواب دے چکے تھے کہ مولانا سعیدی کی تبیان القرآن کی گیارہویں جلد منظر پر آئی تو معلوم ہوا کہ مولانا سعیدی نے اس موضوع پر دوبارہ قلم فرسائی کی ہے اور کھل کے حضرت خراسانی کی تکفیر کی ہے تو ہم نے ضروری سمجھا کہ ان کی خطا ان پر واضح کر دی جائے۔ ہو سکتا ہے کہ ان کا دل قبول حق کی طرف مائل ہو اور اکابر کی عزت و حرمت ان کے دل میں قائم ہو جائے اور وہ اپنی اس آزاد روی اور بے باکی سے تائب ہو جائیں۔ اور اگر انہیں اللہ تعالیٰ کی طرف سے اس کی توفیق نہ ملے تو کم از کم اہلسنت کے سادہ لوح لوگوں کی گردنیں ان کے

تزویراتی دلائل کے رسہ سے خراش زدہ نہ ہوں۔ اور ان کی رگوں میں اکابر کی محبت و احترام کا خون رواں دواں رہے۔

مولانا سعیدی نے حضرت عطاء بن عبد اللہ خراسانی تابعی قدس سرہ کی مندرجہ ذیل الفاظ میں تکفیر کی ہے، وہ لکھتے ہیں:

عطاء خراسانی نے حضرت آدم علیہ الصلوٰۃ والسلام کی طرف گناہ کی

نسبت کر کے کفر کا ارتکاب کیا ہے یا سخت ترین حرام کام کیا ہے۔ (۱)

حضرت خراسانی قدس سرہ نے جو کام بھی کیا ہے اس عبارت سے معلوم ہوتا ہے کہ مولانا سعیدی کو ان کے تکفیر کا یقین نہیں ہے وہ ”یا“ سے اپنے شک کا اظہار کر رہے ہیں۔ یا وہ کام کفر ہے یا وہ سخت ترین حرام ہے۔ سخت ترین حرام کے ارتکاب سے کوئی کافر نہیں ہوتا۔ یعنی انہیں ارتکاب کفر اور سخت ترین حرام میں شک ہے کہ دونوں میں ایک ہے۔ اور مولانا سعیدی اتنے شکلی ہو چکے ہیں کہ وہ شک کی بنیاد پر حضرت خراسانی کی تکفیر کر رہے ہیں۔

تاہم مولانا سعیدی نے حضرت خراسانی قدس سرہ کی تکفیر اور سخت ترین حرام کے ارتکاب کی بنیاد جن بزرگ علماء کے قول پر رکھی ہے ان میں حضرت ابو بکر ابن العربی سرفہرست ہیں۔ وہ ان کا وہ قول جو انہوں نے اپنی تفسیر احکام القرآن میں ”عصی آدم ربہ فغوی“ کے ضمن میں لکھا ہے۔ ان سے حضرت ابو عبد اللہ قرطبی نے الجامع لاحکام القرآن میں اسی آیت کے ضمن میں لکھا ہے۔ ان سے ابن الحاج کی نے اسے المدخل میں لکھا ہے۔ وہاں سے اسے مولانا سعیدی نے اٹھایا ہے، ہم ان تینوں بزرگ علماء کے اقوال پر الگ الگ بحث کرتے ہیں۔ حضرت ابو بکر ابن العربی کا قول یہ ہے:

لا يجوز لاحد منا اليوم ان يخبر بذلك عن آدم عليه الصلوة

والسلام الا اذا ذكرناه في اثناء قوله تعالى او قول نبيه.

فاما ان نبتدى ذلك من قبل انفسنا فليس بجائز لنا في ابائنا

الادنين الينا المماثلين لنا، فكيف بابينا الاقدم الاعظم

الاکبر النبی المقدم صلی اللہ علیہ وسلم وعلی جمیع

الانبیاء والمرسلین۔ (۱)

آج کے دور میں ہم میں سے کسی کے لئے جائز نہیں کہ حضرت آدم علیہ السلام کے بارے  
عصی اور غویٰ ایسے کلمات سے خبر دیں۔ مگر یہ کہ اللہ تعالیٰ کے قول یا نبی کے قول کے بیان کے  
دوران یا ضمن یا ان کی اتباع میں ایسا کہہ سکتا ہے۔

اور اگر ہم عصی اور غویٰ کے کلمات ابتداءً اپنے نفس اور ذات کی طرف سے کہیں تو  
ایسے کلمات کا اس انداز میں ایسا استعمال ہمارے اپنے ان آباء کے لئے بھی جائز نہیں ہے جو  
ہمارے قریب ہیں اور ہمارے مثل ہیں۔ تو ان کا استعمال اس جدا قدم، اعظم، اکبر اور نبی مقدم  
حضرت آدم علیہ السلام کے بارے میں کیسے جائز ہو سکتا ہے۔ اللہ تعالیٰ کی رحمتیں ان پر اور تمام  
انبیاء و مرسلین پر نازل ہوں۔

حضرت ابن العربی قدس سرہ نے اس عبارت میں ”کفر“ کا کلمہ استعمال نہیں کیا۔  
”لا یجوز“ اور ”لیس بجائز لنا“ یعنی جائز نہیں اور ہمارے لئے جائز نہیں استعمال کئے  
ہیں۔ مولانا سعیدی نے ”لا یجوز“ کا معنی ”سخت ترین حرام“ کیا ہے۔ مولانا سعیدی نے  
چونکہ ”لا یجوز“ سے مشکل کام لینا تھا اس لئے اس کا معنی شدید قسم کا کیا۔ اور اگر انہوں نے  
اس سے ہلکا کام لینا ہوتا تو اس کا معنی ”نامناسب“ سے کر دیتے۔

دوسری بات یہ ہے کہ حضرت ابن العربی نے لکھا:

لا حدمنا الیوم

اس کا مطلب یہ ہے کہ وہ اپنے دور اور مابعد کے لوگوں کو ادب سکھا رہے ہیں کہ وہ حضرت  
آدم علیہ السلام کے لئے عصی اور غویٰ کے کلمات کے اپنی طرف سے استعمال کے مجاز نہیں ہیں  
نہ یہ کہ ۱۳۵ھ میں فوت ہونے والے ایک تابعی کو اپنی رائے کا پابند بنا رہے ہیں یا ان پر کفر  
اور سخت ترین حرام کا حکم لگا رہے ہیں۔

تیسری بات یہ ہے کہ حضرت ابن العربی نے لکھا ہے کہ:

الا اذا ذكرناه في اثناء قوله تعالى او قول نبیه۔

مگر جب وہ عصبی آدم ربہ فغویٰ اور اس قسم کی آیات کی تفسیر کر رہا ہو یا اللہ تعالیٰ کے کسی نبی کی بات کی تشریح کر رہا ہو تو پھر وہ عصبی اور غویٰ کا بھی استعمال کر سکتا ہے اس لئے کہ وہ اس وقت بطور حکایت استعمال کر رہا ہوگا۔ اور اس طرح کا استعمال ”لا یجوز“ کے زمرہ میں شمار نہیں ہوتا۔

چوتھی بات یہ ہے کہ حضرت ابن العربی نے لکھا ہے:

فاما ان نبتدی ذلک من قبل انفسنا فلیس بجائز لنا فی آباء

الادنین الیناء المماثلین لنا۔

پس اگر ہم اپنی طرف سے عصبی اور غویٰ کا استعمال حضرت آدم علیہ السلام کی طرف کریں تو یہ اخلاقاً ہمارے لئے جائز نہیں ہے۔ اس لئے کہ ہم اپنے باپ دادا جو ہمارے قریب ہوتے ہیں اور ہماری مثل بھی ہوتے ہیں۔ ان کے بارے میں ”عصبی“ اور ”غویٰ“ کا استعمال نہیں کرتے۔ اگر وہ مسلمان ہوں تو ان کی لغزشوں اور کوتاہیوں کو بھی عصبی اور غویٰ جیسے کلمات سے بیان نہیں کرتے تو حضرت آدم علیہ السلام جو ابوالبشر ہیں اور اول النبیین ہیں، ان کے بارے میں ایسے کلمات کیوں استعمال کریں گے۔

حضرت ابن العربی قدس سرہ کے قول کا خلاصہ یہ ہے کہ اللہ تعالیٰ نے اپنے عبد اور نبی حضرت آدم علیہ السلام کے لئے عصبی اور غویٰ کے کلمات استعمال کئے ہیں۔ ہم اللہ تعالیٰ اور اس کے نبی کے کلام کی تشریح و توضیح کے وقت تو ایسے کلمات استعمال کر سکتے ہیں کیونکہ وہ بطور حکایت ہوتے ہیں۔ خبر کے طور پر اپنی طرف سے ایسے کلمات کا استعمال ناجائز ہے۔ جب ہم اپنے قریبی آباء کا اتنا احترام اور لحاظ کرتے ہیں، ان کے لئے ایسے کلمات استعمال نہیں کرتے تو حضرت آدم علیہ السلام جو ہمارے جد اعلیٰ اور پہلے نبی ہیں، ان کے بارے میں ایسے کلمات کا استعمال بالکل ممنوع جائیں گے۔ حضرت آدم علیہ السلام کے لئے ”عصبی“ اور ”غویٰ“ کے استعمال کو حضرت ابن العربی نے ”آباء و اجداد“ کے حکم میں رکھ کر بات کی ہے۔ جبکہ دونوں کے مقام و مرتبہ میں بڑا فرق ہے اس لئے ”لا یجوز“ سے سخت ترین حرام مراد لینا درست نہیں ہو سکتا۔



حضرت ابوبکر ابن العربی قدس سرہ نے قرآن حکیم کی ایک دوسری تفسیر ”الناسخ والمنسوخ“ کے نام سے لکھی ہے۔ اس میں لیغفر لک الله ما تقدم من ذنبك وما تاخر کی تفسیر میں لکھتے ہیں:

ما تقدم من ذنبك ای من ذنب ابيك آدم عليه السلام

حضرت ابن العربی نے اس مقام میں حضرت خراسانی قدس سرہ کا نام لئے بغیر ذنب کی نسبت حضرت آدم علیہ السلام کی طرف کی ہے۔ اگر وہ اسے ”سخت ترین حرام“ جانتے تو ایسا ہرگز نہ کرتے۔ اس کا واضح مطلب یہ ہے کہ وہ ”من ذنب ابيك آدم عليه السلام“ کی عبارت ”لا يجوز لا حدمنا اليوم ان يخبر بذلك عن آدم عليه السلام“ کا مصداق نہیں سمجھتے۔ کیونکہ یہ دونوں ان کی عبارات ہیں بلکہ وہ اسے ”الا اذا ذكرناه في اثناء قوله تعالى عنه او قول نبیه“ کے قبیل سے سمجھتے ہیں یعنی حضرت ابن العربی کا یہ دوسرا قول ”سخت ترین حرام“ نہیں ہے۔ یعنی قول اول بھی حضرت ابن العربی کا ہے اور قول ثانی بھی حضرت ابن العربی کا ہے۔ جس قول میں اس بات کا ذکر ہے کہ ”ہم میں سے کسی کے لئے جائز نہیں کہ حضرت آدم علیہ السلام کے بارے عصی اور غویٰ ایسے کلمات استعمال کرے۔ مگر یہ کہ اللہ تعالیٰ کے قول یا نبی کے قول کے ضمن میں استعمال کئے جائیں۔“ اور جس قول میں اس بات کا ذکر ہے کہ ”ما تقدم من ذنبك سے مراد حضرت آدم علیہ السلام کے ذنب ہیں“ دونوں قول امام ابوبکر ابن العربی کے ہیں۔ اس سے یہ امر بین طور پر ثابت ہو گیا کہ ما تقدم من ذنبك میں ذنب سے مراد حضرت آدم علیہ السلام کے ذنب ہیں اور یہ چیز ”سخت ترین حرام“ نہیں ہے۔ اس لئے کہ اس مقام میں انہیں بطور حکایت بیان کیا گیا ہے۔

اس ساری بحث سے یہ نتیجہ برآمد ہوا کہ حضرت امام ابن العربی مالکی قدس سرہ کے نزدیک حضرت عطاء خراسانی تابعی کا یہ قول جس میں انہوں نے ما تقدم من ذنبك سے حضرت آدم اور حضرت حوا علیہما السلام کے ذنب مراد لئے ہیں ”سخت ترین حرام“ نہیں ہے۔ مولانا سعیدی کا یہ تاثر کذب و افتراء پر مبنی ہے۔

اب ہم دوسرے بزرگ عالم حضرت ابو عبد اللہ قرطبی کے بارے میں بیان کرنا چاہتے ہیں جن کے بارے میں مولانا سعیدی نے یہ تاثر دیا ہے کہ وہ بھی حضرت خراسانی قدس سرہ کے تفسیری قول کو ”کفر“ یا ”سخت ترین حرام“ سمجھتے ہیں۔

حضرت قرطبی نے عینی ادم ربہ فغویٰ کی تفسیر میں حضرت ابن العربی کا مذکورہ قول نقل کیا ہے۔ یہ بات بالکل درست ہے کہ انہوں نے یہ قول نقل کیا ہے۔ مگر اسی کتاب میں دوسری طرف لیغفر لک الله ما تقدم من ذنبک وما تاخر کی تفسیر میں حضرت خراسانی قدس سرہ کا تفسیری قول بھی نقل کیا ہے۔

قال عطاء الخراسانی ما تقدم من ذنبک، یعنی من ذنب

ابویک ادم وحواء وما تاخر من ذنوب امتک۔ (۱)

حضرت خراسانی قدس سرہ کا یہ قول اگر حضرت قرطبی کے نزدیک ”سخت ترین حرام“ ہوتا تو وہ اس شان سے اس کا ذکر کر کے تفسیر کے طالب علموں کی معلومات میں اضافہ نہ کرتے۔ یا وہ اس کی وضاحت کرتے کہ یہ ”سخت ترین حرام“ ہے۔ وہ حضرت ابن العربی مالکی کے قول کو بھی نقل کر رہے ہیں اور حضرت خراسانی کا قول بھی نقل کر رہے ہیں۔ ان کے نزدیک حضرت ابن العربی کے قول سے حضرت خراسانی کے قول کو ”سخت ترین حرام“ ثابت نہیں کیا جاسکتا، اگر ایسا ہوتا تو وہ اس چیز کی وضاحت کرتے۔ مولانا سعیدی نے اس کام میں ان کی شرکت کا غلط اور بے بنیاد تاثر دیا ہے۔

اب ہم تیسرے بزرگ عالم حضرت ابن الحاج مکی قدس سرہ کا قول نقل کرنا چاہتے ہیں، جن کے بارے میں مولانا سعیدی نے یہ تاثر دیا ہے کہ وہ بھی حضرت خراسانی قدس سرہ کی تکفیر کرتے ہیں۔ اگرچہ ہم اس سے قبل بھی ان کے قول کی وضاحت کر چکے ہیں۔ حضرت ابن الحاج مکی نے حضرت ابن العربی کا مذکورہ قول الجامع لاحکام القرآن سے المدخل میں نقل کیا ہے۔ امام قرطبی نے یہ قول حضرت ابن العربی کی احکام القرآن سے نقل کیا ہے اور اس قول کی تشریح سابقہ صفحات میں ہو چکی ہے۔ اور اس بات کا ذکر ہو چکا ہے کہ اس میں نہ تو کسی

کفر کا ذکر ہے اور نہ ہی کسی ”سخت ترین حرام“ کی بات ہے۔ اس میں ”لا یجوز“ ہے۔ نرم اس کی تعبیر نرم کرتا ہے اور سخت اس کی تعبیر سخت کر لیتا ہے۔ مولانا سعیدی نے چونکہ ”لا یجوز“ سے سخت کام لینا تھا اس لئے اس کی تعبیر ”سخت ترین حرام“ سے کر لی ہے۔ تاہم ابن الحاج مکی کا اپنا قول یہ ہے کہ:

قد قال علماء نارحمهم الله تعالى ان من قال عن نبی من الانبياء عليهم الصلوة والسلام في غير التلاوه والحديث انه عصي او خالف فقد كفر۔ (۱)

یعنی ہمارے علماء رحمہم اللہ تعالیٰ نے فرمایا ہے کہ جس نے قرآن حکیم کی آیات کی تلاوت اور کسی نبی کی باتوں کے بغیر کسی بھی نبی کے بارے میں یہ کہا کہ اس نے عصی اور خالف کیا ہے یعنی اس نے اللہ تعالیٰ کی نافرمانی کی یا اللہ تعالیٰ کے امر کی مخالفت کی تو اس نے کفر کیا۔

اس کا مطلب بالکل واضح ہے کہ جس شخص نے قرآن و حدیث کے بغیر یعنی اس کے ضمن میں بیان کرنے کے علاوہ اپنی طرف سے اس بات کی خبر دی، جس میں یہ ہو کہ فلاں نبی نے اللہ تعالیٰ کی نافرمانی کی یا اللہ تعالیٰ کے حکم کی مخالفت کی تو یہ کفر ہے۔

حضرت ابن العربی اور حضرت ابن الحاج مکی کی بات ایک جیسی ہے بس حضرت ابن العربی نے اس پر ”لا یجوز“ کا حکم لگایا اور ابن الحاج مکی نے اس پر ”کفر“ کا حکم لگایا۔ اب دیکھنا یہ ہے کہ حضرت ابن الحاج مکی نے حضرت خراسانی قدس سرہ کے قول سے آگاہی کے باوجود اس بات کا مصداق بھی ٹھہرایا ہے یا نہیں۔ حضرت ابن الحاج تفسیر قرطبی سے آگاہی رکھتے تھے اور المدخل میں اسی کے حوالے سے حضرت ابن العربی کا قول نقل کیا ہے۔ اور اس میں حضرت خراسانی کا مذکورہ موقف بھی منقول ہے۔ اس لئے آگاہی لازمی ہے مگر حضرت ابن العربی، حضرت قرطبی اور حضرت ابن الحاج مکی سمیت تینوں بزرگوں میں سے کسی ایک نے بھی اپنے بیان کردہ قول کا مصداق حضرت خراسانی کے قول کو نہیں ٹھہرایا۔ یعنی

نہ تو اسے کفر کہا اور نہ اسے "سخت ترین حرام" کہا ہے۔ یہ تاثر مولانا سعیدی نے دیا ہے۔  
 اگر مولانا سعیدی میں دم ہے تو بتائیں کہ حضرت ابن العربی حضرت قرطبی اور حضرت ابن  
 الحاج مکی قدس سرہم نے کہاں حضرت خراسانی یا ان کے قول کو کافر، کفر اور سخت ترین حرام قرار  
 دیا ہے۔ یہ افتراء اور الزام ہے۔

ہم نے ان بزرگ علماء کا فرمودہ نقل کر کے اس کی تشریح کی ہے اور ان کی عبارات  
 کے مقاصد واضح ہیں۔ اور وہ یہ ہے کہ حضرت آدم علیہ السلام کے بارے میں عصی اور غوی  
 کے کلمات کا استعمال قرآن و حدیث کے ضمن میں بطور حکایت تو جائز ہیں مگر قرآن و حدیث  
 کے سیاق و سباق سے ہٹ کر ان کے بارے میں خبر دینا کہ انہوں نے اللہ تعالیٰ کی نافرمانی کی  
 یا اللہ تعالیٰ کے حکم کی مخالفت کی تو یہ عند ابن العربی "لا یجوز" ہے اور عند ابن الحاج المکی کفر ہے،  
 اب ہم چند اکابر جو ان بزرگ علماء کی عبارات کا یہی مطلب سمجھتے ہیں، جو ہم نے سمجھا ہے، کا  
 ذکر کرتے ہیں۔

اس کی ایک مثال یہ ہے امام ابو حیان اندلسی لکھتے ہیں:

لما عصی خرج فعله من ان یکون رشداً وخيراً فکان غیاً لا

مخالفة، لان الغی خلاف الرشدا۔ (۱)

یعنی جب حضرت آدم علیہ السلام نے "عصی" کا عمل کیا تو ان کا فعل  
 رشد و خیر ہونے سے خارج ہو گیا چنانچہ وہ لازماً "غی" قرار پائے گا  
 اور غی، رشد کے خلاف ہے۔

حضرت اندلسی کی یہ عبارت جس میں حضرت آدم علیہ السلام کی طرف عصیان کی  
 نسبت ہے، چونکہ یہ اللہ تعالیٰ کے قول "عصی ادم ربہ" کی تفسیر و تشریح اور اس کی اثناء و ضمن  
 میں ہے، "من قبل انفسنا" کے قبیل سے نہیں ہے اس لئے یہ جائز ہے۔

اس کی دوسری مثال یہ ہے کہ حضرت برہان الدین بقاعی لکھتے ہیں:

فأخطاء طریق التوصل الی الخلد بمخالفة امره، وهو

صفيه۔ (۲)

حضرت آدم علیہ السلام نے ایسے راستے میں خطا کی جو خلد کی طرف لے جانے والا ہے اور جبکہ وہ صفی اللہ تھے۔

اس میں ”اخطا“ کا فاعل حضرت آدم علیہ السلام کو قرار دیا گیا ہے چونکہ یہ اللہ تعالیٰ کے قول کے اثناء و ضمن میں کہا گیا ہے اس لئے جائز ہے اور یہ ”من قبل انفسنا“ کی قسم سے نہیں ہے۔

اس کی تیسری مثال یہ ہے کہ امام اسمعیل حقی لکھتے ہیں:

فقال ان معصية ادم عليه السلام على بساط القربة في جواره ومعصية ذريته في دار المحنة، فزلته اكبر واعظم من زلتهم۔ (۱)

حضرت آدم علیہ السلام کی معصیۃ اللہ تعالیٰ کے جوار میں اس کے بساط قربت پر تھی اور ان کی ذریت کی معصیۃ دار عمل یعنی دنیا میں تھی۔ تو حضرت آدم علیہ السلام کی لغزش ان کی ذریت کی لغزش سے زیادہ بڑی اور عظیم تھی۔

اس عبارت میں حضرت آدم علیہ السلام کی معصیت کا ذکر ہے۔ چونکہ یہ ذکر اللہ تعالیٰ کے قول کی تفسیر و تشریح اور اثناء و ضمن میں کیا گیا ہے۔ اس لئے یہ حرام اور کفر نہیں ہے بلکہ جائز ہے۔ حضرت ابو بکر ابن العربی حضرت ابو عبد اللہ قرطبی اور حضرت ابن الحاج مکی کی ذکر کردہ عبارات کا مطلب یہ ہے کہ اگر کسی شخص نے اس طرح حضرت آدم علیہ السلام کی طرف عصبی اور خالف کی نسبت کی یعنی ”انہوں نے معصیت کی اور مخالفت کی“ تو یہ امر جائز ہے اور اگر اس نے اپنی طرف سے حضرت آدم علیہ السلام کی ذات گرامی پر حکم لگایا یا اس کی خبر دی کہ انہوں نے اللہ تعالیٰ کی معصیت کی اور اس کے حکم کے خلاف ورزی کی اور ہم نے بھی کی، تو اس کا یہ قول اس پیرا یہ بیان میں لایجوز اور کفر ہوگا۔ اس لئے کہ اس میں حضرت آدم علیہ السلام کی ذات گرامی کی توہین کا پہلو ہے۔

حضرت ابو بکر ابن العربی، حضرت ابو عبد اللہ قرطبی اور حضرت ابن الحاج مالکی قدس سرہم تینوں بزرگ علماء نے جو کچھ فرمایا ہے ہم اس کا یہی مطلب سمجھیں ہیں ورنہ حضرت ابو حیان اندلسی، حضرت برہان الدین بقاعی اور حضرت اسمعیل حقی قدس سرہم تینوں حضرات بھی کافر قرار پائیں گے۔ خود مولانا سعیدی نے حضرت ابو عبد اللہ قرطبی کا فرمودہ نقل کیا ہے کہ:

امام مالک، امام ابو حنیفہ، امام شافعی ان کے اصحاب اور جمہور فقہاء محدثین کا یہ مذہب ہے کہ انبیاء علیہم السلام جس طرح کبار سے معصوم ہوتے ہیں اسی طرح صغائر سے بھی معصوم ہوتے ہیں۔ کیونکہ ہم کو یہ حکم دیا گیا ہے کہ ہم ان کے افعال، ان کے آثار اور ان کی سیرتوں کی اتباع کریں اور یہ حکم مطلق دیا گیا ہے اس میں کوئی استثناء نہیں ہے اور نہ کسی قرینہ کے التزام کا ذکر ہے۔ اگر ہم انبیاء علیہم السلام سے صغائر کے وقوع کو جائز قرار دیں تو ان کی اقتداء کرنا ممکن نہیں ہوگی۔

مولانا سعیدی نے اس میں اس بات کا اظہار کیا ہے کہ یہ تمام اکابر، انبیاء کرام کو صغائر سے بھی معصوم تسلیم کرتے ہیں۔ مگر مولانا سعیدی اپنی گنہگار طبیعت کے بارے میں لکھتے ہیں:

ہمارے نزدیک انبیاء علیہم السلام سے اعلان نبوت سے پہلے اور اعلان نبوت کے بعد عمداً گناہ کبیرہ صادر نہیں ہوتا۔ ہاں نسیان اور اجتہادی خطاء سے صغائر کا ارتکاب ہو سکتا ہے خواہ نبوت سے پہلے ہو یا نبوت کے بعد۔

مولانا سعیدی نے صاف لفظوں میں لکھا ہے ”صغائر کا ارتکاب ہو سکتا ہے۔“ یعنی انبیاء کرام گناہ صغیرہ کر سکتے ہیں۔ مزید لکھتے ہیں:

اللہ تعالیٰ نے ان (حضرت آدم علیہ السلام) پر عتاب کیوں فرمایا تو اس کی وجہ یہ ہے کہ نیک انسانوں کی بعض نیکیاں بھی مقربین کے نزدیک گناہ ہوتی ہیں۔

اس میں مقربین سے حضرت آدم علیہ السلام مراد لے کر ان کی طرف گناہ کی نسبت کی ہے۔ مزید لکھتے ہیں:

حضرت آدم بھی جب تک دار التکلیف میں رہے اپنی اس ظاہری  
معصیت پر توبہ کرتے رہے۔ (۱)

اس عبارت میں بھی حضرت آدم علیہ السلام کی طرف "ظاہری معصیت" کی نسبت کی ہے۔  
اگر حضرت ابوبکر ابن العربی، حضرت ابو عبد اللہ قرطبی اور حضرت ابن الحاج مالکی  
قدس سرہم کی عبارت کا وہ مطلب لیا جائے جو مولانا سعیدی لیتے ہیں تو اس سے مولانا سعیدی  
خود کافر قرار پائیں گے۔ کیونکہ وہ خود اپنی عبارت میں حضرت آدم علیہ السلام کی طرف گناہ اور  
معصیت کی نسبت کر چکے ہیں۔

ان بیان کردہ حقائق سے یہ بات ثابت ہوگئی کہ حضرت امام ابن العربی، حضرت  
امام ابو عبد اللہ قرطبی اور امام ابن الحاج مکی تینوں میں سے کسی نے بھی حضرت خراسانی قدس سرہ  
کے قول پر اطلاع کے باوجود ان کی تکفیر نہیں کی ہے۔ اب ان تینوں حضرات کے موقوف کے  
دو جزء ہوئے۔

- (۱) اگر کوئی شخص قرآن و حدیث کی عبارت کے بغیر اپنی طرف سے کسی نبی کی طرف  
"عضی" اور "خالف" کی نسبت کرے گا تو اس کا یہ عمل "لایجوز" اور کفر ہوگا۔
- (۲) حضرت خراسانی قدس سرہ نے حضرت آدم علیہ السلام کی طرف جو مغفرت ذنب کی  
نسبت کی ہے اس کا ثبوت قرآن و حدیث میں ہونے کی وجہ سے وہ "لایجوز" اور کفر  
نہیں ہے۔

یعنی اس موقوف کی جزء اول تو ثابت ہے کہ یہ ان حضرات کا موقوف ہے اور جزء  
اول کا مصداق جزء ثانی کا نہ ہونا بھی ان کا ثابت شدہ موقوف ہے۔

ان کے موقوف کا جزء اول اگر ان کے بزرگ علماء ہونے کی وجہ سے معتبر ہے تو  
جزء ثانی بھی ان کے بزرگ علماء ہونے کی وجہ سے معتبر ہوگا۔ جزء اول کا "لایجوز" اور کفر  
ہونا اور جزء ثانی کا "لایجوز" نہ ہونا اور کفر نہ ہونا دونوں ان کے موقوف ہیں۔

مولانا سعیدی نے جزء اول کا ثبوت قرآن و حدیث سے نہیں، ان بزرگ علماء کے

اقوال سے فراہم کیا ہے اور ہم نے بھی جزء ثانی کے کفر نہ ہونے کا ثبوت بھی ان بزرگ علماء کے اقوال و احوال سے دیا ہے۔ مولانا سعیدی جزء اول کو کفر صریح کی طرح تسلیم کرتے ہیں اور جزء ثانی کا انکار کرتے ہیں۔ مولانا سعیدی نے ان بزرگ علماء کے موقف کے جزء اول کو قبول کیا اور ان کی پیروی کی۔ مگر ان ہی بزرگ علماء کے موقف کے جزء ثانی کی نافرمانی کرتے ہوئے حضرت خراسانی کی تکفیر کی ہے۔ مولانا سعیدی کی خطا کا مقام یہ ہے کہ وہ جزء ثانی کو جزء اول کا مصداق سمجھتے ہیں اور وہ اس باب میں تمام علماء اسلام کی مخالفت کرتے ہیں۔

مولانا سعیدی، حضرت خراسانی قدس سرہ متوفی ۱۳۵ھ کی تکفیر کرنے اور انہیں کافر قرار دینے میں منفرد ہیں۔ تقریباً تیرہ سو سال میں کسی نے بھی ان کے کفر کا قول نہیں کیا یہ اعزاز پندرہویں صدی ہجری کے مولانا غلام رسول سعیدی کی قسمت میں لکھا ہوا تھا۔ یہ وہ کام ہے جو ملت اسلامیہ کی تکفیر کرنے والے محمد بن عبدالوہاب نجدی نے بھی نہیں کیا تھا۔ ایک وہ شخص جس نے حضور علیہ الصلوٰۃ والسلام کا احترام سکھایا آپ سے محبت کرنا سکھایا اس پر ضرب تکفیر لگا کر مولانا سعیدی کس کو خوش کر رہے ہیں؟ کیا حضرت خراسانی جو تابعی ہیں۔ صحابہ کرام کی محفل کی حاضر باشی کر چکے ہیں، ان کی تکفیر کا تمغہ سینہ پر سجائے ہوئے وہ اللہ تعالیٰ کی بارگاہ میں حاضر ہونا چاہتے ہیں۔ کیا انہیں حضرت سید الانبیاء صلی اللہ علیہ وسلم کے احترام کی سزا دینا چاہتے ہیں۔ امام سیوطی نے حضرت خراسانی کے قول کو ضعیف کہا تھا۔ ”کفر“ نہیں کہا تھا۔ مولانا سعیدی شاید اپنے آپ کو امام سیوطی سے زیادہ صاحب علم و فضل سمجھتے ہیں کہ جس بات کی اجازت انہوں نے نہیں دی بلکہ جس بات سے انہوں نے روکا وہ مولانا سعیدی کو گزرے۔ اعلیٰ حضرت فاضل بریلوی نے بھی یہی لکھا ہے کہ:

غیر تلاوت میں اپنی طرف سے سیدنا آدم علیہ الصلوٰۃ والسلام کی طرف  
نافرمانی و گناہ کی نسبت حرام ہے۔

اس عبارت میں ”اپنی طرف سے“ موجود ہے۔ مگر مولانا سعیدی کو اس کی تفہیم نہیں ہوئی۔ اور وہ حوالے دینے کے باوجود اردو عبارت کا مطلب بھی سمجھ نہ سکے۔ اسی طرح حضرت مولانا امجد علی اعظمی لکھتے ہیں:



انبیاء کرام علیہم الصلوٰۃ والسلام سے جو لغزشیں واقع ہوئیں ان کا ذکر

تلاوت قرآن و روایت حدیث کے سوا حرام اور سخت حرام ہے۔ (۱)

اس میں بھی ”سوا“ کا کلمہ موجود ہے مولانا سعیدی اسے پکڑ نہیں پائے۔ اور اردو عبارت کی بھی من مانی تشریح کر کے حقیقت کو مسخ کر رہے ہیں۔

اگر کسی عالم کو یہ اختیار حاصل ہے کہ وہ اس بات کو متعین کرے کہ یہ کلمہ یا ترکیب یا اس طرح کا کلام کفر ہے تو اسے یا کسی دوسرے عالم کو بھی یہ اختیار حاصل ہوگا کہ وہ اس بات کو متعین کرے کہ یہ کلمہ یا ترکیب یا اس طرح کا کلام کفر نہیں ہے۔ اگر آٹھویں صدی ہجری کے عالم حضرت ابن الحاج مالکی قدس سرہ کو یہ اختیار حاصل ہے کہ وہ کہیں کہ اس طرح کا کلام کفر ہے تو پہلی اور دوسری صدی ہجری کی شخصیت حضرت عطاء خراسانی قدس سرہ جو حضرات صحابہ کرام سے استفادہ کر چکے ہیں کو بھی یہ اختیار حاصل ہے کہ وہ کہیں کہ اس طرح کا کلام کفر نہیں ہے اور حضرت ابن الحاج مالکی قدس سرہ سے حضرت عطاء خراسانی قدس سرہ اپنے مقام و مرتبہ کے لحاظ سے بہت بلند و بالا ہیں۔ اس لئے کہ وہ خیر القرون سے ہیں اور حضرت ابن الحاج مالکی کو یہ شرف حاصل نہیں ہے۔ اور حضرت خراسانی قدس سرہ کا ”ذنب ابو یک آدم و حوا علیہما السلام“ کا موقف اختیار کرنا ہی اس بات کی دلیل ہے کہ اس طرح کا کلام کفر نہیں ہے۔ اس لئے تیرہ سو سال گزر چکے ہیں کہ علماء امت میں سے کسی نے بھی ان کی تکفیر نہیں کی اور یہ ان کا خاموش اجماع ہے۔ بلکہ اسے آئندہ آنے والی نسل میں منتقل کیا اور قائم رکھا اور پھر حضرت ابو بکر ابن العربی قدس سرہ کا ”ذنب ابیک آدم علیہ السلام“ کہنا بھی اس بات کی دلیل ہے کہ یہ کفر نہیں ہے۔ قصور ان لوگوں کا شمار ہوگا جنہوں نے تابعین علماء اور اکابر علماء کی عبارات اور طریقہ کار کو نظر انداز کر کے اس طرح کی بات کی ہے اور اسے کفر قرار دیا ہے۔ ہمارے علم میں کوئی ایک بھی ایسی علمی شخصیت نہیں ہے جس نے حضرت عطاء خراسانی کی عبارت کو کفر قرار دیا ہو۔ اگر یہ عبارت کفر تھی تو تیرہ سو سال سے علماء اسلام کو اس کے کفر قرار دینے سے کس چیز نے روک رکھا اور اس طرح یہ علماء اسلام کتمان حق کے مرتکب قرار پاتے رہے۔ نعوذ باللہ

من ذلک۔ فتدبر

مگر یہ بات یاد رہے کہ حضرت عطاء خراسانی قدس سرہ نے جس ”ذنب“ کی نسبت حضرت آدم علیہ السلام کی طرف کی ہے وہ ”ما تقدم من ذنبك“ میں سے قرآنی ذنب ہے۔ یعنی ”ذنب“ قرآنی کلمہ ہے۔ انہوں نے قرآن و حدیث میں ”ذنب“ اور اس کے مترادف کلمات کا استعمال دیکھ کر کہ وہ حضرت آدم علیہ السلام کی طرف ہوا ہے۔ ”ذنب ابویک“ کر دیا۔ یعنی انہوں نے تقدیر مضاف کے حساب سے ”ابوی“ مقدر کو ثابت کر کے اس کا رخ حضرت آدم علیہ السلام کی طرف کر دیا۔ گویا ”ذنب ابویک“ میں ذنب قرآنی کلمہ ہے۔ اور قرآنی کلمات کے اثناء و ضمن میں بھی نہیں آیا ہے بلکہ اصلی اور حقیقی قرآنی کلمہ ہے۔ حضرت ابن العربی، حضرت قرطبی اور ابن الحاج مکی نے جو بات کی تھی وہ انسانی کلمات کے بارے میں تھی اور یہ تو قرآنی کلمہ ہے۔ لہذا یہ اس زمرہ میں نہیں آتا۔ مولانا سعیدی دس بارہ سال سے حضرت خراسانی کے موقف پر تحقیق و تفتیش کر رہے ہیں مگر ابھی تک اس کی گہرائی میں پہنچنا نصیب نہیں ہوا۔ پہلے شرح مسلم میں اسے غلط، فاسد، باطل اور مردود لکھا اور یہ لکھا کہ کنز الایمان کا ترجمہ اسی پر مبنی ہے۔ اور پھر لکھا کہ کنز الایمان کا ترجمہ صحیح ہے اور اہلسنت کے عقیدہ کے مطابق ہے اور حضرت خراسانی کا تفسیری قول ”سخت ترین حرام یا کفر“ ہے اور ہم نے اس کا جواب بھی مولانا سعیدی کو دے دیا ہے۔ فتدبر و تشکر۔

اور یہ بات ذہن نشین رہے کہ حضرت ابن العربی، حضرت قرطبی اور حضرت ابن الحاج مکی تینوں اکابر میں سے کسی ایک نے بھی نہ تو حضرت خراسانی کی تکفیر کی ہے اور نہ ان کے قول کو کفر اور سخت ترین حرام کہا ہے۔ یہ مولانا سعیدی کی ”تکفیری ورزش“ ہے۔

## تعظیم کے لائق

مولانا سعیدی نے حضرت خراسانی قدس سرہ کے بارے میں لکھا ہے کہ:  
اس شخص نے نبی صلی اللہ علیہ وسلم کی طرف جھوٹی حدیث منسوب کی تو  
ایسا شخص کسی تعظیم کے لائق نہیں ہے۔ (۱)

اس کا مطلب یہ ہے کہ مولانا سعیدی بڑے حق پرست انسان ہیں کہ وہ حضور علیہ الصلوٰۃ والسلام کی طرف جھوٹی حدیث منسوب کرنے والے کو تعظیم کے لائق نہیں سمجھتے۔ مگر مولانا سعیدی خود ہی یہ بات بھی لکھتے ہیں:

نبی اکرم صلی اللہ علیہ وسلم کی یہ حدیث دلیل اتم ہے حدثنا اسمعيل بن ابان حدثنا ابو الاحوص عن آدم بن علي قال سمعت ابن عمر رضی اللہ عنہما یقول ان الناس بصیرون یوم القیمة جثا، کل امہ نتبع نبیہا الحدیث۔ (۱)

امام بخاری نے بڑے صاف طور پر یہ لکھا ہے کہ یہ حضرت عبداللہ بن عمر کا قول ہے حضور علیہ الصلوٰۃ والسلام کی حدیث نہیں ہے مگر مولانا سعیدی بڑی دلیری سے یہ کہہ رہے ہیں کہ:

”نبی اکرم صلی اللہ علیہ وسلم کی یہ حدیث“

اس کا مطلب یہ ہے کہ وہ حضور علیہ الصلوٰۃ والسلام کی طرف جھوٹی حدیث منسوب کر رہے ہیں اور جو شخص حضور علیہ الصلوٰۃ والسلام کی طرف جھوٹی حدیث منسوب کرتا ہے وہ تعظیم کے لائق نہیں ہوتا۔ اور اگر تعظیم کے لائق و نالائق ہونے کے لئے قاعدہ یہی ہے تو پھر مولانا سعیدی بھی تعظیم کے لائق نہیں ہیں۔

مولانا سعیدی کو یقیناً میری یہ بات بری لگے ہوگی اور وہ کہیں گے کہ یہ میری توہین کی گئی ہے۔ تو بس وہ بھی یہ تصور کریں کہ ان کی بات بھی حضرت خراسانی قدس سرہ کو ایسی ہی بری لگی ہوگی اور یہ ان کی توہین ہے۔ علمی اختلاف تعظیم و تکریم ہی سے اچھا لگتا ہے، جو عزت کرتا ہے وہ عزت کیا جاتا ہے۔ علمی اختلاف اہل علم کا حق ہے، اس حق کو تھیلی و تکفیری اور بازاری زبان استعمال کر کے غصب نہیں کیا جاسکتا اور علمی دلیل کو توہین پر محمول نہیں کرنا چاہئے۔

## رانج اور مرجوح کی بحث

مولانا سعیدی تبیان القرآن میں ”اعلیٰ حضرت کے دونوں ترجموں میں محاکمہ“

کے عنوان کے تحت لکھتے ہیں:

اعلیٰ حضرت نے اپنی دیگر تصانیف میں جو ان آیات اور احادیث کا ترجمہ کیا ہے وہ ظاہر قرآن اور احادیث کے مطابق ہے۔ اس لئے ہمارے نزدیک اعلیٰ حضرت کا یہ ترجمہ راجح ہے اور کنز الایمان کے ترجمہ میں جو مغفرت ذنب کی نسبت اگلوں اور پچھلوں کی طرف کی گئی ہے وہ چونکہ ظاہر قرآن اور حدیث کے مطابق نہیں ہے اس لئے وہ مرجوح ہے۔

مزید لکھتے ہیں:

زیادہ سے زیادہ یہ کہا جاسکتا ہے کہ ایک طریقہ افضل اور راجح ہے اور دوسرا طریقہ مفضول اور مرجوح ہے۔ اور ہمارے نزدیک افضل اور راجح طریقہ وہی ہے جس میں ظاہر قرآن اور حدیث کی موافقت ہے۔ (۱)

ہمارا موقف یہ ہے کہ اگر کسی مسئلہ میں دو قول ہوں تو ضروری نہیں ہے کہ ان کے مابین راجح و مرجوح کی حیثیت سے محاکمہ کیا جائے۔ ہر قول کا اپنا محمل ہو سکتا ہے۔ لیکن سب سے پہلے ہم قرآن حکیم سے ایک مثال پیش کرتے ہیں جس میں کئی قول ہیں اور ان میں سے راجح کوئی بھی نہیں ہے:

فكفارتہ اطعام عشرہ مساکین من اوسط ما تطعمون  
اهلیکم او كسوتهم او تحریر رقبة ط فمن لم يجد فصيام  
ثلاثة ايام ط (۲)

یعنی یمین کا کفارہ یہ ہے کہ دس مساکین کو متوسط کھانا جو آپ اپنے گھر والوں کو کھلاتے ہو، کھلایا جائے یا دس مساکین کو درمیانہ درجے کا لباس پہنایا جائے یا ایک غلام آزاد کیا جائے اور جب اس کی استطاعت نہ

۱- تبیان القرآن، ج ۱۱، ص ۲۳۶۔ ۲- قرآن حکیم، سورہ مائدہ، آیت ۸۹۔

ہو تو تین دن کے روزے رکھنا ہیں۔

یعنی پہلی تین صورتیں مال و دولت کی فراوانی سے متعلق ہیں اور اگر اس کی حیثیت نہ ہو تو پھر بدنی عبادت کر کے یمین کا کفارہ ادا کیا جائے اور وہ تین روزے رکھنا ہے علماء مجتہدین نے ان تمام طریقوں میں کسی کو رانج اور کسی کو مرجوح قرار نہیں دیا۔ حضرت شیخ احمد جو پوری لکھتے ہیں:

وهذه الكفارات الثلث يتخير المكفر بينها، والصوم انما

يجوز اذا عجز عنها۔ (۱)

یعنی کفارہ ادا کرنے والا اس باب میں اختیار رکھتا ہے کہ جس عمل کو چاہے اختیار کرے اور اگر تینوں کی ادائیگی سے عاجز ہو تو پھر روزے رکھے گا۔

ہمارے فقہاء کرام نے یہ نہیں کہا کہ ان میں سے یہ رانج اور یہ مرجوح ہے۔ چنانچہ اب یہ نہیں کہا جاسکتا کہ اگر کسی مسئلہ میں دو قول ہوں تو ان میں رانج و مرجوح کا فرق کرنا لازم ہے۔

اس کی دوسری مثال امام ابو یوسفین قدوری کی یہ عبارت ہے:

اول وقت المغرب اذا غربت الشمس و آخر وقتها مالم  
يغيب الشفق، وهو البياض الذي في الافق بعد الحمرة عند  
ابى حنيفة، وقال ابو يوسف و محمد وهو الحمرة۔ (۲)  
امام ابو حنیفہ کے نزدیک مغرب کا آخری وقت وہ سفیدی ہے جو سرخی  
کے بعد افق آسمان پر نمودار ہوتی ہے اور حضرت صاحبین کے نزدیک  
سرخی ہے۔

اس مسئلہ میں یہ دو قول ہیں بعد والوں نے ان پر فیصلہ دینا تھا مگر ان میں سے کسی نے یہ نہیں کہا کہ یہ رانج اور یہ مرجوح ہے بلکہ حضرت ابو بکر حداد قدس سرہ نے لکھا ہے کہ:

قولهما اوسع للناس وقوله احوط۔ (۳)

- ۱۔ التفسیرات الاحمدیہ، ص ۳۶۱۔ ۲۔ کتاب القدوری، ص ۳۵۔ ۳۔ الجوہرۃ النیرۃ، ص ۴۹۔

یعنی حضرات صاحبین کے قول میں لوگوں کے لئے توسع زیادہ ہے اور حضرت امام کے قول میں احتیاط زیادہ ہے۔ اس مقام میں دو قول موجود تھے مگر حضرت ابو بکر حداد نے ایک کو رائج اور دوسرے کو مرجوح قرار نہیں دیا۔ اس سے یہ ثابت ہوتا ہے کہ جہاں کسی نے دو قول دیکھے تو اس میں سے ایک کو رائج اور دوسرے کو مرجوح قرار دینا لازمی و ضروری نہیں ہے۔ اس لئے مولانا سعیدی کا دو قولوں میں ایک کو رائج اور دوسرے کو مرجوح قرار دینا اپنے قول اور موقف کو بالا رکھنے کی ایک کوشش ہے۔ ورنہ اس مقام میں اس کی حاجت و ضرورت نہ تھی۔

مولانا سعیدی نے اپنے موقف پر پہلی دلیل یہ پیش کی ہے کہ:

جو ترجمہ قرآن و حدیث کے ظاہر کے مطابق ہے وہ رائج ہے اور جو

ترجمہ قرآن و حدیث کے ظاہر کے مطابق نہیں ہے وہ مرجوح ہے۔

ظاہر قرآن و حدیث کی مطابقت کی اہمیت اپنی جگہ مسلم ہے مگر قرآن حکیم میں ایسے

بھی مقامات ہیں جہاں مقصد اور حقیقت کی مطابقت کو اختیار کیا جاتا ہے۔ ان میں ایک

حضرات انبیاء کرام کی عظمت ہے۔ علماء تفسیر نے خاص طور پر ایسے مقامات پر ظاہر قرآن کو

ترک کر دیا ہے اس لئے کہ نبی کی تعظیم و تکریم کا یہی تقاضا ہوتا ہے۔ امام فخر الدین رازی

عصی ادم ربہ فغویٰ کی تفسیر میں لکھتے ہیں:

هو ان ظاهر القران وان دل علی ان ادم علیہ السلام عصی

و غویٰ، لکن لیس لاحد ان یقول ان ادم علیہ السلام کان

عاصیا غاویا۔ (۱)

یعنی ظاہر قرآن اس پر دلالت کر رہا ہے کہ حضرت آدم علیہ السلام کی

طرف ”عصی اور غویٰ“ کی نسبت ہے لیکن اس کے باوجود کسی کو بھی

یہ حق نہیں ہے کہ وہ یہ بات کہے کہ حضرت آدم علیہ السلام ”عاصی اور

غاوی“ تھے۔

جب ظاہر قرآن میں یہ نسبت موجود ہے تو اس بات کی اجازت عام ہوتی کہ ظاہر قرآن پر عمل

کیا جائے مگر حضرت آدم علیہ السلام کی تعظیم و تکریم کا تقاضا یہ ہے کہ ظاہر قرآن کو ترک کر دیا جائے اور امام رازی قدس سرہ نے اس بات کا حکم دیا ہے کہ اس مقام میں ظاہر قرآن کو ترک کر دیا جائے۔

اس کی دوسری مثال یہ ہے کہ قرآن حکیم میں ہے:  
حَتَّى تَنْكِحَ زَوْجًا غَيْرَهُ۔

اس میں ظاہر آیت کا تقاضا یہ ہے کہ اس عمل کے لئے صرف نکاح کافی ہے۔ اور حضرت شیخ احمد قدس سرہ نے بھی لکھا ہے کہ:

لا يكفى مجرد النكاح كما يفهم من ظاهر الآية (۱)

یعنی ظاہر آیت سے یہی بات ثابت ہو رہی ہے کہ اس سے مراد مجرد نکاح ہے۔ اور مولانا عبدالحلیم فرنگی محلی قدس سرہ نے بھی لکھا ہے۔۔

نقل عن سعيد بن المسيب انه حكم بظاهر الآية وقال انه  
يكفى مجرد النكاح وهو مردود لمخالفة الحديث

المشهور ولو قضى به القاضي لا ينفذ قضاءه (۲)

حضرت سعید بن مسیب سے منقول ہے کہ وہ ظاہر آیت کے مطابق فیصلہ دیتے تھے اور کہتے تھے کہ صرف نکاح کافی ہے مگر ان کا یہ فیصلہ حدیث مشہور کی مخالفت کی وجہ سے مردود ہے اور اگر کوئی قاضی حضرت ابن مسیب کے فیصلہ کی موافقت میں فیصلہ دے گا تو اس کا نفاذ نہیں ہوگا۔ حضرت ابن المسیب نے ظاہر آیت کے مطابق جو فیصلہ دیا ہے اسے علماء اصول نے مردود قرار دیا ہے۔ اور حدیث مشہور کے فیصلہ کے مطابق نکاح بمعنی دخول مراد لیا ہے۔ اور تمام علماء کا فیصلہ ظاہر قرآن کے خلاف ہے۔ اس لئے ظاہر قرآن کی مطابقت ہر جگہ راجحیت کی دلیل نہیں ہو سکتی۔

اب ہم ظاہر حدیث کی ایک مثال صحیح مسلم سے پیش کرتے ہیں کہ ایک آدمی نے حضور علیہ الصلوٰۃ والسلام سے اپنے فوت شدہ باپ کے بارے میں سوال کیا تو آپ نے فرمایا:

فی النار، فلما قفى دعاه فقال ان ابى و اباک فى النار۔

وہ آگ میں ہے تو جب وہ پلٹ کر جانے لگا تو آپ نے اسے بلایا

اور فرمایا کہ میرا اور تیرا باپ دونوں آگ میں ہیں۔

یہ حدیث کا ظاہر ہے۔ مگر امام جلال الدین سیوطی نے اس ظاہر کے خلاف حضور علیہ الصلوٰۃ والسلام کے ابویں کے ایمان کے ثبوت میں سات رسالے لکھے ہیں اور حدیث کے ظاہر کو قبول نہیں کیا ہے۔ اور حدیث میں ہے:

لا تمنعوا اماء الله من المساجد۔

یعنی عورتوں کو مساجد میں نماز پڑھنے سے نہ روکا جائے۔ اور حضور علیہ الصلوٰۃ والسلام کے عہد میں عورتیں مساجد میں نماز پڑھنے کے لئے جاتی تھیں۔ مگر ان احادیث کے ظاہر کے خلاف ہمارے فقہاء کرام نے فیصلہ دے رکھا ہے۔ یکرہ للنساء حضور الجماعة (۱) اور تقریباً ایک ہزار سال سے عورتوں پر مساجد کے دروازے بند ہیں اور نماز کیلئے ان میں نہیں آ سکتیں۔ اس لئے ظاہر قرآن اور ظاہر حدیث کی وجہ سے راجحیت کا قول غیر معتبر ہے اور اس کی بے شمار مثالیں پیش کی جاسکتی ہیں جن میں قرآن و حدیث کے ظاہر کے خلاف علماء اسلام نے فیصلہ دے رکھے ہیں اور برابر ان پر عمل بھی ہو رہا ہے۔

اس لئے حضور علیہ الصلوٰۃ والسلام کی عظمت کے پیش نظر بعض مقامات پر قرآن و حدیث کے ظاہر کو ترک کر دینا اسلامی ادلہ کے مطابق ایک درست امر ہے۔ اور اس کے خلاف کو راجح قرار دینے میں کوئی علمی و دینی عظمت نہیں ہے۔ ایک امتی کو اپنی حیثیت پر نظر رکھ کر کوئی فیصلہ کرنا چاہئے۔ ہر جگہ اپنے ”ذنبی“ ہونے کے مظاہرہ سے گریز کرنا چاہئے اور ادب و احترام کا راستہ اختیار کرنا چاہئے۔ آخر نبی، نبی ہوتا ہے اور حضور علیہ الصلوٰۃ والسلام تو سید الانبیاء ہیں۔

مولانا سعیدی نے اپنے موقف پر دوسری دلیل یہ پیش کی ہے:

قرآن مجید کی یہ آیت ہے:



والمطلقات يتربصن بانفسهن ثلثة قروء۔

قرء کا معنی حیض بھی ہے اور طہر بھی ہے۔ امام ابوحنیفہ کے نزدیک اس آیت میں قرء کا معنی حیض ہے اور ان کے نزدیک مطلقہ عورت کی عدت تین حیض ہے اور امام شافعی کے نزدیک اس آیت میں قرء کا معنی طہر ہے۔ اور ان کے نزدیک مطلقہ عورت کی عدت تین طہر ہے۔ لغت کے حساب سے یہ دونوں محمل درست ہیں لیکن دلائل کے اعتبار سے یہاں قرء بمعنی حیض رائج ہے۔ (۱)

یعنی قرء کے دو معنی ہیں۔ ایک معنی امام ابوحنیفہ نے کیا ہے اور وہ حیض ہے۔ اور دوسرا معنی امام شافعی نے کیا ہے اور وہ طہر ہے۔ امام صاحب کا معنی رائج اور امام شافعی کا معنی مرجوح ہے۔

مولانا سعیدی کا اس مقام میں اس دلیل کو پیش کرنا درست نہیں ہے۔ اس کی ایک وجہ تو یہ ہے کہ ماہ النزاع قول عقائد سے متعلق ہے اور ثلثہ قروء کی بحث احکام سے تعلق رکھتی ہے۔ اس لئے اعلیٰ کو ادنیٰ پر قیاس کرنا کمزور طریقہ کار ہے۔ دوسری وجہ یہ ہے کہ یہ بات احکام سے تعلق رکھتی ہے۔ اور ہم اس معاملہ میں آیات قرآن کی وہ تعبیر اور توجیہ قبول کرتے ہیں جو حنفیہ نے کی ہے۔ چنانچہ ثلثہ قروء کی یہ تعبیر کہ اس سے مراد حیض ہے وہ امام ابوحنیفہ نے کی اور حنفیہ اس پر عمل کر رہے تھے کہ امام شافعی نے تیسری صدی ہجری کے آغاز میں دوسری توجیہ پیش کی ہے اور حنفیہ اس بات کے پابند نہیں تھے کہ وہ امام شافعی کی توجیہ کی وجہ سے اپنی توجیہ پر عمل ترک کر دیں۔ حنفیہ امام شافعی کی توجیہ سے قبل اس پر عمل کر رہے ہیں۔ غرضیکہ جب حنفیہ نے ثلثہ قروء کی تعبیر حیض سے کی تھی اس وقت امام شافعی کی توجیہ سامنے نہیں آئی تھی لہذا حنفیہ کو اسے رائج قرار دینے کی حاجت نہیں تھی۔ اس وقت اس میں دو قول نہیں تھے اور نہ ہی حضرات صاحبین کا کوئی قول ہے کہ اس میں اختلاف ہوتا اور اسے رائج قرار دیا جاتا اور بعد کے حنفیہ نے لسانی اصولوں سے بھی اس کی مخالفت کو رد کر دیا۔ خلاصہ کلام یہ ہوا کہ ثلثہ قروء

میں اس وقت اصلاً دو قول نہیں تھے کہ وہ دو میں سے ایک کو رانج اور دوسرے کو مرجوح قرار دیتے۔ اس کی تیسری وجہ یہ ہے کہ اگر ہم ثلاثہ قروء میں دو تعبیریں قبول کر لیتے ہیں مگر عملی صورت حال یہ ہے کہ ایک امام ابوحنیفہ کے نزدیک رانج ہے اور دوسری امام شافعی کے نزدیک رانج ہے، تو مرجوح اس میں کوئی نہ ہوئی۔ دونوں پر صدیوں سے اس دنیا میں عمل ہو رہا ہے لوگوں کے معاملات ان کے مطابق چل رہے ہیں، جب دونوں اپنے مقام میں معمول بھا ہیں تو پھر مرجوح نہ ہوئیں۔ معمول بھا مرجوح نہیں ہوتا۔ پھر مرجوح قرار دینا شواہع کی مجبوری ہے حنفیہ کی نہیں ہے۔ اس لئے مولانا سعیدی کو اس مقام میں رانج و مرجوح پر دلیل قائم کرنے کے لئے ثلاثہ قروء کو پیش کرنا درست نہیں ہو سکتا۔

چونکہ ہم نے مولانا سعیدی کی راجحیت کے دلائل توڑ دیئے ہیں، اس لئے اس قول کی راجحیت ختم ہو گئی ہے۔ اب دونوں اقوال میں سے کوئی بھی رانج و مرجوح نہیں ہے۔ مولانا سعیدی نے اپنی دلیل میں امام شافعی علیہ الرحمۃ کا امام ابوحنیفہ کے مقابلہ میں ذکر کیا ہے لہذا جواب بھی اسی حساب سے دیا گیا ہے۔

مولانا سعیدی نے لکھا ہے کہ:

ہمارے لئے اس حدیث کے صحیح ہونے کے لئے یہ امر کافی تھا کہ اعلیٰ

حضرت نے اس حدیث کو الاحقاف ۹/ کیلئے ناسخ قرار دیا ہے۔ (۱)

عموماً حدیث کی صحت و ضعف کے لئے راویان حدیث کی طرف رجوع کرنا پڑتا ہے۔ اور ممتاز محدثین کی تحقیق کو دیکھا جاتا ہے کہ ان کی اس کے بارے میں کیا رائے ہے۔ مولانا سعیدی نے حدیث کی صحت و ضعف کی شناخت کے لئے اعلیٰ حضرت کو معیار بنایا ہے اس سے معلوم ہوتا ہے کہ وہ اعلیٰ حضرت کو امام الحدیث بھی سمجھتے ہیں اور پھر ان کے ساتھ اس درجہ عقیدت رکھتے ہیں کہ ان کی بات بغیر دلیل کے مانتے ہیں۔ اگرچہ ان کے اس لکھنے کے باوجود ہمیں اس بات کا یقین نہیں ہے کہ حقیقت بھی اسی طرح ہو۔ اس لئے کہ ہم یہ سمجھتے ہیں کہ حدیث ترمذی کی صحت پر ان کے پاس کوئی دلیل نہیں۔ بس بات کو گھما گھما کر کرنے کے

فن کو استعمال کرتے ہیں جس سے کم علم قاری ان کے دھوکہ میں آ جاتا ہے اور اس مقام میں اعلیٰ حضرت کی بات ماننے کی یہی وجہ ہے۔ تاہم اگر وہ اپنے اس قول میں سچے اور پکے ہیں تو ان کی خدمت میں گزارش ہے کہ:

اعلیٰ حضرت قدس سرہ نے لیغفر لک الله ما تقدم من ذنبک وما تاخر کے دو ترجمے کئے ہیں۔ ایک وہ جو کنز الایمان میں ہے اور دوسرا وہ جو بعض معمولی اور چھوٹی کتابوں میں ہے۔ دونوں ترجموں میں سے کسی ایک کو اعلیٰ حضرت نے راجح اور دوسرے کو مرجوح قرار نہیں دیا۔ ہر ایک کا اپنا اپنا محمل ہے۔ اور سب سے اہم چیز قرآن حکیم کا ترجمہ ہے اس میں مجاز عقلی اور تقدیر مضاف والا ترجمہ کیا ہے اور فتاویٰ رضویہ میں بھی یہی ترجمہ کیا ہے۔ اور معمولی اور چھوٹی کتب میں دوسرا ترجمہ کیا ہے اور دونوں میں سے ایک کو راجح اور دوسرے کو مرجوح قرار نہیں دیا۔ اگر آپ کو اعلیٰ حضرت سے اتنی عقیدت ہے کہ آپ ان کے قدم بقدم چلتے ہیں، ان کی پیروی کرتے ہیں، ان کی بات بغیر اظہار دلیل کے مانتے ہیں تو اس مقام میں ان کی پیروی اختیار کیجئے اور اعلیٰ حضرت قدس سرہ کے ایک ترجمہ کو راجح اور دوسرے کو مرجوح قرار نہ دیجئے۔ اب اس سے معلوم ہو جائے گا کہ مولانا سعیدی اعلیٰ حضرت قدس سرہ کو کتنا مانتے ہیں۔

ہم یہ سمجھتے ہیں کہ اس مقام میں ایک قول سے ان کو معمولی سی حمایت مل رہی ہے اس لئے اسے ڈھال کے طور پر استعمال کر کے اہلسنت کی آنکھوں میں دھول جھونکتے ہیں۔ ورنہ ماننے کی کوئی بات نہیں ہے۔ اگر ایسا ہوتا تو وہ کبھی بھی کنز الایمان کے ترجمہ کو مرجوح قرار نہ دیتے۔

## مرجوح منسوخ ہوتا ہے

مولانا سعیدی نے کنز الایمان کے ترجمہ کو مرجوح قرار دیا ہے اور اس چیز کو انہوں نے کھلے الفاظ میں بیان کیا ہے۔ ہمارے وہ علماء جو فقہ میں ید طولی رکھتے ہیں، انہیں فقہاء کہا جاتا ہے، وہ فقہاء کرام ”مرجوح“ کے بارے جو کچھ بیان کرتے ہیں اس پر بھی ایک نظر ڈال

یعنی چاہئے تاکہ بعض لوگوں کی امانت و دیانت اور لوگوں کی آنکھوں میں دھول جھونک کر کس طرح بات کرتے ہیں، کی حقیقت بھی واضح ہو جائے۔ حضرت علاء الدین ہسکفی لکھتے ہیں:

ان الحكم والفتوى بالقول المرجوح جهل وخرق  
للجماع۔

یعنی مرجوح قول سے حکم نافذ کرنا اور فتویٰ جاری کرنا جہالت ہے۔ اور  
اجماع کے خلاف ہے۔

حضرات فقہاء کرام کے نزدیک مرجوح کا یہ مقام ہے۔ اس کا مطلب یہ ہوا کہ جب  
کنز الایمان کا ترجمہ اس مقام میں مرجوح ہے تو پھر اس کے درست ہونے کا حکم لگانا جہالت  
ہے۔ حضرت ابن عابدین شامی قدس سرہ لکھتے ہیں:

مذهب الحنفية المنع عن المرجوح حتى لنفسه يكون

المرجوح صار منسوخاً۔ (۱)

حنفی مذہب میں مرجوح قول کا اختیار کرنا منع ہے۔ یہاں تک کہ اسے  
اپنی ذات کے لئے بھی اختیار نہیں کیا جاسکتا۔ اس لئے کہ مرجوح قول  
منسوخ ہوتا ہے۔

جب حنفی مذہب میں مرجوح قول قبول نہیں کیا جاتا اس پر عمل نہیں کیا جاتا اسے  
منسوخ مانا جاتا ہے، تو مولانا سعیدی نے کنز الایمان کے اس ترجمہ کو مرجوح کہہ کر منسوخ  
قرار دیا ہے اسے قبول کرنے اور دلیل بنانے سے منع کیا ہے۔

حضرت شیخ عبدالعزیز پرہاروی قدس سرہ کا قول ہم سابقہ صفحات میں نقل کر چکے  
ہیں اب دوبارہ پیش خدمت ہے۔

اعلم ان العلماء فيه على قولين. احدهما الاخذ بقول

المجتهد حملا على انه اطلع على هذا الحديث فوجد

منسوخا او مرجوحا وهو مذهب عامة من يتقلد و يتعصب

في التقليد۔ (۲)

علماء کرام کے اس سلسلہ میں دو قول ہیں ان میں سے ایک یہ ہے مجتہد کا قول قبول کرنا اس پر محمول کرتے ہوئے کہ مجتہد اس حدیث پر مطلع ہوئے تو انہوں نے اس حدیث کو منسوخ یا مرجوح پایا ہے یہ عامہ مقلدین اور تقلید میں شدت رکھنے والوں کا مذہب ہے۔

حضرت پرہاری قدس سرہ نے اس مقام میں ”فوجدہ منسوخا او مرجوحا“ سے اس بات کو واضح کیا ہے کہ منسوخ اور مرجوح دونوں کا ایک ہی حکم ہے کہ وہ حدیث جو ناقابل عمل قرار پارہی ہے اسے منسوخ بھی کہا جا رہا ہے اور مرجوح بھی کہا جا رہا ہے۔

اب یہ بات روزِ روشن کی طرح ظاہر ہو گئی کہ مولانا سعیدی کنز الایمان والے ترجمہ کو مرجوح کہہ کر ساقط الاعتبار اور ناقابل قبول قرار دے رہے ہیں۔ ادھر رجوع کا نثارہ بجا دیا گیا ہے اور ادھر مرجوح قرار دے رہے ہیں تاہم رجوع اور مرجوح میں فرق ہوتا ہے جو اہل علم پر مخفی نہیں ہے۔ اللہم اهدنا الصراط المستقیم۔

## کنز الایمان کے ترجمہ کو طعن و ملامت کا ہدف نہیں بنانا چاہئے

مولانا سعیدی کنز الایمان کے ترجمہ کو تسلیم کرتے ہوئے لکھتے ہیں:

کنز الایمان میں آپ نے اس آیت میں مغفرت کی نسبت کو مجاز عقلی پر محمول کیا، یعنی بہ ظاہر مغفرت کی نسبت آپ کی طرف ہے اور حقیقت میں یہ نسبت اگلوں اور پچھلوں کی طرف ہے..... بہر حال مجاز عقلی ہو یا مجاز مرسل، مغفرت کی نسبت کو مجاز پر محمول کیا جائے یا ذنب کے معنی میں تاویل کی جائے اور اس کو خلاف اولیٰ پر محمول کیا جائے۔ یہ دونوں طریقے عربی قواعد کے مطابق اور دونوں کا مقصد رسول اللہ صلی اللہ علیہ وسلم سے اعتراض کو دور کرنا اور آپ کی عظمت کو اجاگر کرنا ہے۔ اور دونوں کی نیت محمود و مستحسن ہے اور ان میں سے کسی طریقہ کو طعن اور ملامت کا ہدف نہیں بنانا چاہئے۔ (۱)

کنز الایمان کے ترجمہ کے بارے میں یہ مولانا سعیدی کی عبارت ہے جس سے یہ ظاہر کیا جا رہا ہے کہ انہوں نے رجوع کر لیا ہے اور اس ترجمہ کے درست ہونے کا اعتراف کر لیا ہے۔ مگر اس عبارت کا انداز اس طرح ہے جیسے کنز الایمان کے ترجمہ کو کسی اور نے احادیث و آثار، عربی قواعد کے خلاف اور نظم قرآنی کے خلاف قرار دیا تھا اور مولانا سعیدی اسے نصیحت کر رہے ہیں کہ ”ان میں سے کسی طریقہ کو طعن اور ملامت کا ہدف نہیں بنانا چاہئے۔“

واہ رے مولانا سعیدی دس بارہ سال سے تو آپ ہی نے یہ کام کر رکھا تھا اور اب رجوع و توبہ بھی کی جا رہی ہے مگر صاف الفاظ میں اس کے اقرار کی توفیق بھی نہیں ہو رہی ہے۔ ”دین و مسلک“ کا تقاضا یہ بھی ہے کہ بات صاف انداز میں کی جائے۔ اگر آپ نے لیغفر لک الله ما تقدم من ذنبک وما تاخر میں ”لک“ کے لام کو تعلیل کا تسلیم کر لیا اور ما تقدم من ذنبک میں ”انگلوں کے ذنب“ کو تسلیم کر لیا ہے اور اس ترجمہ کو عربی قواعد کے مطابق قرار دے دیا ہے تو اپنے اس عمل کو کھلے الفاظ میں قبول کیوں نہیں کر رہے۔ کبھی عام لوگوں اور کبھی خاص لوگوں پر الزام عائد کرتے ہیں۔ اپنی غلطی کو غلطی تسلیم کرنے کی جرأت اپنے اندر پیدا کرنی چاہئے۔ اگر یہ حقیقت ہے کہ آپ نے کنز الایمان کے ترجمہ کو صحیح تسلیم کر لیا ہے تو یہ بات کہتے ہوئے اور لکھتے ہوئے شرم بھی نہیں آنی چاہئے اور کسی سے ڈرنا بھی نہیں چاہئے۔ مگر یہ بات یاد رہے کہ مولانا سعیدی نے الفاظ و کلمات اور عبارات کی تبدیلی ضرور کی ہے مگر اپنے موقف پر شرح مسلم میں بکھری ہوئی باتیں تبیان القرآن میں جمع کر دی ہیں اور اسی کی صحت پر زور دیا ہے اور یہ کہیں نہیں لکھا ہے کہ کنز الایمان کا ترجمہ صحیح اور درست ہے۔ ان کی کسی عبارت سے یہ لازم آ رہا ہو تو وہ الگ بات ہے۔

## ”بہت گمراہانہ سوچ“ کے بارے میں گزارش

مولانا سعیدی کا موقف یہ ہے کہ لیغفر لک الله ما تقدم من ذنبک وما تاخر سے حضور علیہ الصلوٰۃ والسلام کی مغفرت کلی اور قطعی ثابت ہے۔ اس پر حضرات صحابہ کرام نے سوال کیا۔

قال اصحابه هنياء مرينا فمالنا فانزل الله ليدخل المؤمنین

تو ہم نے اس پر مولانا سعیدی سے سوال کیا تھا۔

بقول مولانا سعیدی کے حضور علیہ الصلوٰۃ والسلام کی مغفرت کلی اور قطعی ثابت ہونے کے بعد حضرات صحابہ کرام نے یہ سوال اٹھایا تو گویا انہوں نے مغفرت کلی کا قطعیت کے ساتھ مطالبہ کیا تھا تو جب ان کا مطالبہ پورا کر دیا گیا تو اس کا مطلب یہ ہوا کہ ان حضرات صحابہ کرام کی مغفرت کلی قطعیت کے ساتھ ثابت ہوگئی۔ یعنی اس روایت کا تقاضا یہ ہے کہ جو چیز لیغفر لک الله ما تقدم من ذنبک وما تاخر سے ثابت ہو رہی ہے وہی چیز لیدخل المؤمنین الآیہ سے بھی ثابت ہو اور اگر اس کا ثبوت اس طرح نہ ہو تو حضرات صحابہ کرام کو اس کا حق تھا کہ وہ کہتے ہم نے مغفرت کلی و قطعی کا مطالبہ کیا تھا، نہ ہماری مغفرت ہوئی نہ اس میں کلیت آئی نہ اس میں قطعیت آئی تو گویا ان کا

مطالبہ پورا ہی نہ ہوا۔ (۱)

مولانا سعیدی کو جواب دینا چاہئے تھا کہ ان کی بھی مغفرت کلی و قطعی ہوگئی یا نہیں ہوئی لیکن انہوں نے راقم الحروف کو بڑے رعب و دبدبے کے ساتھ ارشاد فرمایا کہ:

یہ بہت گمراہانہ سوچ ہے، صحابہ کرام اس تہمت سے بری تھے..... اور

ایسا کہنا صحابہ کرام رضی اللہ عنہم پر صریح بہتان ہے۔ (۲)

ہم نے جو سوال کیا تھا اس نے مولانا سعیدی کے موقف کو گھیرے میں لے کر اس کے اجزاء ترکیبی کو معطل کر دیا تھا اس لئے اسے صرف ”گمراہانہ سوچ“ کے بجائے ”بہت گمراہانہ سوچ“ کا تمغہ عنایت فرمایا گیا۔ جب کسی کے پاس دلیل نہ رہے تو وہ اسی طرح کے تحکم اور سینہ زوری سے اپنے مسائل حل کرنے کی کوشش کرتا ہے۔ اگر اس تمغہ کے بجائے وہ سوال کے غلط ہونے پر دلیل دیدیتے تو وہ بہتر ہوتا۔ جبکہ سوال ان کے موقف سے پیدا ہو رہا ہے۔ اور اگر ہم یہ کہہ

۲۔ تفسیر تبیان القرآن، ج ۱۱، ص ۲۲۹۔

۱۔ ماہنامہ فقہ اسلامی، مغفرت ذنب نمبر، ص ۲۵۵

دیں کہ کنز الایمان کے ترجمہ کے خلاف بارہ سال تک تحریک چلانا اور اس کو غلط ثابت کرنا اور پھر آخر میں مفاداتی مقاصد کے تحت ”توبہ نامے“ کا اعلان کر کے اسے مرجوح قرار دینا ”بہت گمراہانہ سوچ اور عمل ہے اور اعلیٰ حضرت پر صریح بہتان ہے۔“ تو یہ چیز آداب کے خلاف تصور ہوگی۔ کیونکہ اس میں فریق مقابل کے بارے الفاظ و کلمات کے استعمال میں شدت پائی جاتی ہے۔ مجھے اپنے موقف پر دلیل دینے اور فریق مقابل کے موقف کو دلیل سے رد کرنے کا حق ہے۔ سب و شتم کرنے کا حق نہیں ہے۔ پھر کسی کی نیت اور سوچ پر بلاوجہ رکیک حملہ کرنا کوئی اچھا کام نہیں ہے، بلکہ ایسے جواب آدمی کے کچھ زیادہ ہی ”قد آور“ ہونے پر دلالت کرتے ہیں۔ جب کہ ہم سوال میں حق بجانب ہیں تو پھر الفاظ و کلمات کی آگ کیوں اگلی جا رہی ہے۔ ہم نے تو مشورہ دیا تھا کہ:

ہمارا کہنا یہ ہے کہ ایک ہی راوی، ایک ہی روایت اور ایک ہی کتاب ہے اس سے استدلال میں یہ نشیب و فراز غیر مناسب ہے۔ اس روایت سے یا تو استدلال اس طرح کیا جائے جس میں دونوں حصوں اور جزوں ”لیغفر لک اللہ ما تقدم من ذنبک وما تاخر اور لیدخل المؤمنین والمؤمنات جنات“ میں تناسب ہو ورنہ اس کا ترک ہی زیادہ مناسب ہوگا۔ (۱)

مولانا سعیدی نے تو روایت سے استدلال پر دلیل دے رہے ہیں اور نہ ہی اسے ترک کر رہے ہیں۔ بلکہ ”بہت گمراہانہ سوچ ہے۔“ کا فتویٰ جاری کر رہے ہیں۔ دلیل اور آرڈر میں فرق ہوتا ہے۔ آپ کو ”بہت گمراہانہ سوچ ہے۔“ پر دلیل دینا چاہئے تھی بقیہ آپ کا آرڈر تو اسے قبول کرنے کے ہم پابند نہیں ہیں اور پھر آپ کا کوئی بھروسہ بھی نہیں ہے اس لئے کہ آپ مفادات کے تحت کسی بھی وقت ”توبہ نامہ“ جاری کر کے اپنا رخ بدل بھی سکتے ہیں، تو پھر مجاز عقلی اور تقدیر مضاف اور مادہ غفر کے بعد لام ”لک“ تعلیل کے لئے غلط نہیں رہیں گے۔



## مولانا سعیدی ابھی تک کیفیت ریب میں ہیں

مولانا سعیدی نے تبيان القرآن کی گیارہویں جلد میں یہ تاثر دیا ہے کہ اعلیٰ حضرت نے اپنی دوسری تصانیف میں آیہ مغفرت کا ترجمہ مجاز مرسل کے حساب سے کیا ہے۔ یعنی ذنب کے معنی میں تاویل کی ہے۔ اور کنز الایمان میں مجاز عقلی کے لحاظ سے کیا ہے۔ یعنی بہ ظاہر مغفرت کی نسبت آپ کی طرف ہے اور حقیقت میں یہ نسبت اگلوں اور پچھلوں کی طرف ہے یعنی ایک ترجمہ کنز الایمان میں کیا ہے اور دوسرا ترجمہ دوسری کتابوں میں کیا ہے۔

ہم یہ سمجھتے ہیں کہ مولانا سعیدی کا یہ تاثر غلط فہمی پر مبنی ہے بلکہ اعلیٰ حضرت نے کنز الایمان میں اختیار کردہ مجاز عقلی والا ترجمہ دوسری کتابوں میں بھی کیا ہے۔ ملاحظہ فرمائیے:

تو حاصل کریمہ یہ ہوا کہ ہم نے تمہارے لئے فتح مبین فرمائی تاکہ اللہ تمہارے سبب سے بخش دے تمہارے علاقہ کے سب اگلوں پچھلوں کے گناہ۔ (۱)

اس لئے کنز الایمان کے ترجمہ کو اسی تک محدود قرار دینے کے لئے ”مرجوح“ قرار دینا نسیانی خفاء ہے یا تجاہل عارفانہ ہے۔ حقیقت سے اس کا تعلق نہیں ہے اور افسوس یہ ہے کہ بارہ سال کا عرصہ ہو چکا ہے کہ مولانا سعیدی لیغفر لک الله ما تقدم من ذنبک وما تاخر کی ترجمہ کے ادھیڑ بن میں لگے ہوئے ہیں مگر ابھی تک ان کو انکشاف حقیقت نہیں ہوا ہے۔ ایک ہی چیز کبھی انہیں ڈھیلہ، کبھی سنگریزہ اور کبھی کوہ مارگلہ نظر آتی ہے۔ نظر میں پختگی نہ ہونے کی وجہ سے ان کے نظریہ میں بھی پختگی پیدا نہیں ہو رہی ہے۔

یہی وجہ ہے کہ ابتداء میں ان کا موقف تھا کہ کنز الایمان کا یہ ترجمہ صحیح ہے۔ پھر ان کا موقف یہ بنا کہ یہ ترجمہ احادیث و آثار کے خلاف ہے۔ پھر ان کو معلوم ہوا کہ یہ ترجمہ فصاحت و بلاغت کے خلاف ہے۔ پھر ان پر انکشاف ہوا کہ یہ لغت کے خلاف ہے کہ اس میں مادہ ”غفر“ کے بعد لام کا معنی سبب کیا گیا ہے، پھر انہیں یہ معلوم ہوا کہ یہ ترجمہ حضرت عطاء خراسانی کے قول پر مبنی ہے۔

پھر انہیں رجعت قہقری ہوئی کہ یہ ترجمہ مجاز عقلی کے مطابق ہے اور عربی قواعد کے مطابق ہے اور ”اس کا مقصد رسول اللہ صلی اللہ علیہ وسلم سے اعتراض کو دور کرنا اور آپ کی عظمت کو اجاگر کرنا ہے۔“ اس میں اہلسنت کے عقیدہ کی مخالفت نہیں ہے اور ”غفر“ کے بعد آنے والے لام کا معنی ”سبب“ کرنا بھی عربی قواعد کے مطابق ہے مگر اس سبب کے باوجود وہ ”مرجوح“ بھی ہے۔ اور حضرت عطاء خراسانی کے موقف میں اور اس ترجمہ میں فرق ہے۔ اس میں حضرت آدم کی طرف ذنب کی نسبت ہے جو سیوطی کے نزدیک ضعیف ہے اور ان کے نزدیک وہ کفر ہے اور حضرت عطاء خراسانی تابعی کافر ہیں اور کنزالایمان کا ترجمہ مرجوح و منسوخ اور ناقابل قبول ہے اور نظر و نظریہ دونوں کی کمزوری کا حال یہ ہے کہ ابھی تازہ دم تحریر میں بھی لکھا ہے۔

اس آیت سے مراد مؤمنین کے گناہ ہیں یعنی آیت مجاز عقلی پر محمول

ہے۔ یہ توجیہ عطاء خراسانی سے منقول ہے۔ (۱)

اگر حضرت خراسانی قدس سرہ کی یہی توجیہ ہے تو اس میں حضرت آدم علیہ السلام کا ذکر نہیں ہے تو پھر آپ کو اس پر کیا اعتراض ہو سکتا ہے۔ اس کا صاف مطلب یہ ہے کہ مولانا سعیدی پر ابھی تک یہ عقد وانہیں ہوا کہ حضرت عطاء خراسانی کا موقف کیا ہے اور وہ صحیح ہے یا کفر ہے۔ جس شخص پر بارہ سال میں یہ واضح نہیں ہوا کہ حضرت عطاء خراسانی کا موقف کیا ہے وہ اس کے صحیح و سقیم ہونے پر کیا رائے دے سکتا ہے اور پھر اس کی نحیف و و زار رائے پر کتنا اعتبار کیا جا سکتا ہے۔ اور پھر کنزالایمان کے ترجمہ کو اسی تک محدود کر رہے ہیں جبکہ اعلیٰ حضرت نے یہ ترجمہ فتاویٰ رضویہ میں بھی کیا ہے، جس کا ثبوت ہم پیش کر چکے ہیں۔ ہم دعا گو ہیں کہ اللہ تعالیٰ مولانا سعیدی کے اگلے پچھلے ذنب معاف فرمائے اور انہیں خراسانی فہم عطا فرمائے جس میں ادب و احترام کا پہلو نمایاں ہے۔ اور جسے اکابر علماء اسلام نے اپنی تفاسیر اور کتب میں ذکر کر کے اس کی تائید و توثیق کی ہے اور یہ عمل بارہ تیرہ سو سال سے قائم و دائم ہے۔ اور اکابر اسلام میں سے کسی ایک نے بھی نہ تو حضرت خراسانی کے موقف کو کفر قرار دیا

ہے۔ اور نہ ان کی تکفیر کی ہے۔ بس یہ سعادت کراچی کے مولانا سعیدی کی قسمت میں لکھی ہوئی تھی۔ اللہ تعالیٰ تمام علماء اسلام کو ایک تابعی کی تکفیر کے زہر ہلاہل سے اجتناب و احتراز کی توفیق عطا فرمائے۔

## مولانا سعیدی کا سرقہ

مولانا سعیدی کی عادت ہے کہ وہ مضامین اور کتابیں خود لکھ کر دوسرے کے نام سے شائع کرتے رہتے ہیں۔ ایک کتاب لاہور کے نامور عالم کے نام سے شائع کی ہے۔ اسی طرح کئی مضامین ان کے لکھے ہوئے دوسروں کے نام سے معاصر رسالوں میں شائع ہو چکے ہیں اور ماہنامہ النعیم کراچی میں ان کے لکھے ہوئے مضامین دوسروں کے نام سے شائع ہوئے ہیں اور بعض کتابچے بھی دوسروں کے نام سے شائع کئے ہیں۔

اور اگر مولانا سعیدی کو یہ بات تسلیم نہیں ہے تو پھر وہ منتحلین و سارقین میں شمار ہوتے ہیں۔ جسکی تفصیل یہ ہے کہ ماہنامہ النعیم کراچی کے شمارہ مارچ ۲۰۰۴ء میں ایک مضمون:

### مؤیدین و مصدقین ”مغفرت ذنب“ کو دعوتِ فکر

کے نام سے ۲۲ صفحات پر مشتمل ہے شائع ہوا۔ مضمون نگار اس میں لکھتے ہیں:

(۱) سیدنا محمد صلی اللہ علیہ وسلم کے علاوہ کسی نبی، یا کسی رسول یا کسی بھی شخص کی زندگی میں اس کی مغفرت کلی کا اعلان قطعیت سے ثابت نہیں ہے اس کا ان تفسیری روایات سے معارضہ کرنا باطل ہے کیونکہ اول تو یہ روایات زیادہ سے زیادہ اخبار احاد ہیں اس لئے قطعیت الثبوت نہیں ہیں۔ ثانیاً یہ دو قسم کی روایات ہیں زیادہ تر یہ ہیں کہ صاحب یسین سے ان کی وفات کے بعد کہا گیا کہ تو جنت میں داخل ہو جا اور یہی اقرب الی القیاس ہیں اور یہ حضرت شیخ الحدیث علامہ غلام رسول سعیدی صاحب کے موقف کے خلاف نہیں ہیں، اور بعض مجہول السند روایات میں ہے کہ ان کی زندگی میں ان سے کہا گیا: امام ابن اسحاق اپنے بعض اصحاب سے روایت کرتے ہیں کہ حضرت ابن مسعود رضی اللہ تعالیٰ عنہ نے فرمایا: اللہ تعالیٰ نے صاحب یسین سے فرمایا: تو جنت میں داخل ہو جا پس وہ زندہ جنت میں داخل ہو گئے ان کو جنت میں

رزق دیا جاتا ہے (جامع البیان، جز ۲۲، ص ۱۹۳) امام رازی نے دونوں روایتیں ذکر کی ہیں، پہلے وہ روایت ذکر کی ہے جس میں ہے کہ ان کی وفات کے بعد ان سے فرمایا تو جنت میں داخل ہو جا اور دوسری روایت وہ ذکر کی ہے جس میں ہے ان سے زندگی میں فرمایا تو جنت میں داخل ہو جا (تفسیر کبیر، ج ۹، ص ۲۶۷، ایضاً تفسیر قرطبی، ج ۱۵، ص ۲۰) اور جب یہ دو روایتیں ہیں تو ان کی زندگی میں ان کی مغفرت کا اعلان قطعیت الدلالتہ نہ رہا، اور نہ ہی یہ روایات قطعی الثبوت ہیں اس کے برعکس رسول اللہ صلی اللہ علیہ وسلم کی حیات مبارکہ میں آپ کی مغفرت کا اعلان آپ کے متعلق لفتح: ۲ میں قطعی الثبوت بھی ہے اور قطعی الدلالتہ بھی ہے تو صاحب یسین کی مغفرت سے نبی صلی اللہ علیہ وسلم کی کلی مغفرت کی قطعیت سے کیسے معارضہ کیا جاسکتا ہے اور صاحب یسین کی مغفرت سے آپ کی کلی مغفرت کی تنقیص کیسے کی جاسکتی ہے؟

پھر مضمون نگار نے ان مضامین کو الگ سے کتابی صورت میں ۲۰۰۳ء میں شائع بھی کیا ہے اس میں بھی یہ عبارت اسی طرح موجود ہے۔

اب مولانا سعیدی کی تبیان القرآن کی گیارہویں جلد مارچ ۲۰۰۶ء میں شائع ہوئی ہے۔ اس میں یہ مندرجہ بالا عبارت من وعن موجود ہے۔ چنانچہ تبیان القرآن، ج ۱۱، ص ۲۲۸، سطر ۲۲ سے یہ عبارت شروع ہوتی ہے اور تیرہ سطروں پر مشتمل ہے۔ اور بغیر کسی چشمہ کی مدد کے چشم سر سے اسے دیکھا جاسکتا ہے، جو دو سال قبل شائع ہونے والے مضمون سے اخذ کی گئی ہے اور اس کا حوالہ نہیں دیا گیا۔ اس طرح مولانا سعیدی نے مارچ ۲۰۰۳ء میں شائع ہونے والی اس عبارت کو النعیم کے ص ۳۷ سے سرقہ کیا ہے۔

اب اسکی دوسری مثال ملاحظہ کیجئے۔ اسی مضمون میں ص ۴۰ پر یہ عبارت موجود ہے۔

(۲) ”عطا خراسانی کی یہ تاویل صحیح نہیں ہے کیونکہ انہوں نے کسی آیت یا حدیث کے ترجمہ کے بغیر حضرت آدم کی طرف گناہ کی نسبت کی ہے، اور امام ابن الحاج مکی نے کہا ہے: ہمارے علماء رحمۃ اللہ علیہم نے کہا ہے کہ جس شخص نے قرآن اور حدیث کی تلاوت کے بغیر کہا کہ کسی نبی نے گناہ کیا یا اللہ تعالیٰ کے حکم کی مخالفت کی وہ کافر ہو گیا۔ نعوذ باللہ من ذلک۔“

(المدخل، ج ۲، ص ۱۴)

اور اس پر دوسرا قوی اعتراض یہ ہے کہ آپ کی تمام امت کے گناہ لفتح: ۲ کے نزول کے وقت نہیں بخشے گئے، بلکہ بعض لوگوں کے گناہ آپ کی شفاعت سے قیامت کے دن بخشے جائیں گے اور بعض لوگوں کے گناہ عذابِ قبر بھگتنے کے بعد بخشے جائیں گے اور بعض کے گناہ دوزخ کی سزا کاٹنے کے بعد بخشے جائیں گے۔

اعلیٰ حضرت عظیم البرکت رضی اللہ عنہ نے ہر چند کہ اپنی دوسری تصانیف میں اس آیت کا کنز الایمان سے مختلف ترجمہ کیا ہے اور ذنب کی نسبت رسول اللہ صلی اللہ علیہ وسلم کی طرف قائم رکھی ہے لیکن آپ نے عطا خراسانی کی طرح یہ نہیں لکھا کہ آپ کے باپ اور ماں آدم اور حوا کے گناہ آپ کی برکت سے بخش دیئے گئے۔ بلکہ آپ نے لکھا ہے کہ تاکہ اللہ تمہارے سبب سے گناہ بخشے تمہارے اگلوں کے اور تمہارے پچھلوں کے۔ اور معاذ اللہ حضرت آدم علیہ السلام کے گناہ نہیں لکھا اور اس میں اہلسنت کے عقیدہ کی مخالفت نہیں ہے اور جب یہ کہا جائے گا کہ حضرت آدم علیہ السلام نے گناہ کئے تو یہ عقیدہ اہلسنت کے خلاف ہے کیونکہ ہمارا عقیدہ ہے کہ تمام انبیاء علیہم السلام معصوم ہیں اور کسی نبی نے کوئی گناہ نہیں کیا اور قرآن مجید کی تصریح کے مطابق حضرت آدم علیہ السلام نے نسیان سے شجر ممنوع سے کھایا تھا ”ففسی ولم نجد له عظما“ پس آدم بھول گئے اور ہم نے ان کا کوئی عزم (معصیت) نہیں پایا (طہ: ۱۱۵) اور جو کام نسیان سے کیا جائے وہ گناہ نہیں ہوتا، گناہ وہ ہوتا ہے کہ ممنوع کام قصد و ارادہ سے کیا جائے۔“

مولانا سعیدی نے اس مضمون کو تبیان القرآن، ج ۱۱، ص ۲۰۴ پر اسے سطر ۸ پر نقل کیا ہے جو پندرہ سطروں پر مشتمل ہے۔ نہ مضمون نگار کا حوالہ دیا ہے اور نہ ہی النعیم کا ذکر کیا ہے۔ اس طرح مولانا سعیدی عبارات کے سارق ہو کر ملتحمین میں شمار ہو گئے۔ جو خیانت ہے اور اہل علم کو ایسی خیانت نہیں کرنی چاہئے۔

اس کی تیسری مثال یہ ہے کہ مولانا سعیدی نے اسی مضمون کے ص ۴۷ سے مندرجہ ذیل عبارت سرقہ کی ہے۔

(۳) نبی اکرم صلی اللہ علیہ وسلم کی یہ حدیث دلیل اتم ہے:

حدثنا اسمعيل بن أبان، حدثنا ابو الاحوص، عن آدم بن علي، قال : سمعت ابن عمر رضى الله عنهما يقول : ان الناس يصيرون يوم القيامة جثا، كل امة تتبع نبيها يقولون : يا فلان اشفع حتى تنتهي الشفاعة الى النبي صلى الله عليه وسلم فذلك يوم يبعثه الله المقام المحمود۔

(صحیح البخاری رقم الحدیث: ۴۷۱۸، طرفہ فی: ۱۳۷۵)

حضرت ابن عمر رضی اللہ عنہما بیان کرتے ہیں کہ قیامت کے دن لوگ دوڑانویٹھے ہوں گے ہر امت اپنے اپنے نبی کے پاس جائے گی وہ کہیں گے اے فلاں! شفاعت کیجئے، حتیٰ کہ یہ (طلب) شفاعت نبی صلی اللہ علیہ وسلم کے پاس آ کر ختم ہوگی۔ پس یہی وہ دن ہے جب اللہ آپ کو مقام محمود پر فائز فرمائے گا۔ (صحیح البخاری، ج ۲، ص ۶۸۶، طبع کراچی)

اعلیٰ حضرت امام احمد رضا نے بھی تمام انبیاء کا ذکر فرمایا ہے:

اس دن آدم صلی اللہ سے عیسیٰ کلمۃ اللہ تک سب انبیاء اللہ علیہم الصلوٰۃ والسلام نفسی نفسی فرمائیں گے اور حضور اقدس صلی اللہ علیہ وسلم ”انا لھا انا لھا“ ”میں ہوں شفاعت کے لئے، میں ہوں شفاعت کے لئے۔“ انبیاء و مرسلین و ملائکہ مقربین سب ساکت ہوں گے اور وہ متکلم سب سر بہ گریبان وہ ساجد و قائم سب محل خوف میں وہ آمن و ناعم سب اپنی فکر میں، انہیں فکر عوالم، سب زیر حکومت وہ مالک و حاکم بارگاہ الہی میں سجدہ کریں گے، ان کا رب انہیں فرمائے گا۔ یا محمد ارفع رأسک و قل تسمع (تجلی الیقین، ص ۳۵)

شیخ عزالدین، علامہ سیوطی اور شیخ عبدالحق سب کے کلام کا حاصل یہی ہے کہ تمام نبیوں کو اپنی اپنی فکر دامن گیر ہوگی۔“

مولانا سعیدی نے اس عبارت کو تبیان القرآن، ج ۱۱، ص ۲۰۹ پر نقل کیا ہے اور نہ مضمون نگار کا حوالہ دیا ہے اور نہ ہی النعیم کا ذکر کیا ہے۔ اور یہ مضمون انہوں نے سطر ۱۳ سے شروع کیا ہے اور ۱۶ سطروں میں اسے لکھا ہے۔ اور یہ سرقہ ہے۔ اہل علم کو ایسا خیانت کا کام نہیں کرنا چاہئے۔ اور پھر اس مضمون نگار نے ماہنامہ النعیم میں شائع شدہ ان مضامین کا مجموعہ

۲۰۰۴ء میں شائع کیا ہے اس میں بھی یہ عبارت اسی طرح موجود ہے۔

ہمارے علم میں یہ بات پہلی دفعہ آئی ہے کہ مولانا سعیدی سرقہ کا کاروبار بھی کرتے ہیں اور اگر یہ چیز اسی طرح ہے جس طرح ظاہر ہوئی ہے تو مولانا سعیدی کے نام سے شائع شدہ کتب سے اعتبار اٹھ گیا ہے۔ اس لئے کہ مبلغ اسلام حضرت مولانا رحمۃ اللہ کیرانوی قدس سرہ اور پادری فنڈر کے مابین ۱۲۷۰ھ/۱۸۵۴ء میں آگرہ شہر میں جو مناظرہ ہوا اس میں مولانا کیرانوی قدس سرہ نے انجیل میں سات جگہ تحریف ثابت کر دی اس کے بعد اعلان کیا کہ:

جس وثیقہ میں ایک جگہ تحریف ثابت ہو جائے تو وہ قابل اعتبار نہیں رہتا۔

اور اس وقت کے علماء اسلام نے ان کی اس بات کی توثیق کی۔ مولانا سعیدی کی تفسیر تبیان القرآن میں ہم نے سرقہ ثابت کر دیا ہے اس لئے اب ان کی یہ کتاب ساقط الاعتبار قرار پاگئی۔

اب مولانا سعیدی کیلئے دو باتوں میں سے ایک لازم ہے یا تو وہ اس بات کو تسلیم کریں کہ انہوں نے خود لکھ کر جعلی ناموں سے انعم میں مضامین شائع کئے ہیں یا انہوں نے دوسرے لوگوں کے مضامین اپنے نام سے نقل کر کے سرقہ کا ارتکاب کیا ہے اور ان میں سے جو بات بھی ہے وہ دیانت و تقویٰ کے خلاف ہے۔ اور لقد جئت شیئا نکرأ کا مصداق ہے۔

## مآخذ و مراجع

نمبر شمار	نام کتاب	مصنف	مطبع
۱	قرآن حکیم		
۲	البرہان فی علوم القرآن	امام بدرالدین زرکشی	دارالکتب العلمیہ، بیروت
۳	الاتقان فی علوم القرآن	امام جلال الدین سیوطی	مکتبۃ العصریہ، بیروت
۴	المفردات فی غریب القرآن	امام راغب اصفہانی	نور محمد آرام باغ، کراچی
۵	تفسیر غریب القرآن	امام زین الدین رازی	ازمیر، ترکی
۶	البيان فی غریب اعراب القرآن	امام ابن الانباری	قم - ایران
۷	تاویل مشکل القرآن	شیخ ابن قتیبہ	دارالکتب العلمیہ، بیروت
۸	ایجاز البیان عن معانی القرآن	شیخ بیان الحق محمود نیشاپوری	دارالعرب الاسلامی، بیروت
۹	اعراب القرآن	امام ابو جعفر نحاس	دارالکتب العلمیہ، بیروت
۱۰	وضح البرہان فی مشکلات القرآن	شیخ بیان الحق محمود نیشاپوری	دارالقلم، دمشق
۱۱	تفسیر البناخ والمسنوخ	امام ابن العربی مالکی	دارالکتب العلمیہ بیروت
۱۲	اعراب ثلاثین سورۃ من القرآن	شیخ ابن خالویہ	تہران، ایران
۱۳	کتاب الاشارہ الی الایجاز	شیخ عزالدین عبدالسلام	محلہ جنگی، قصہ خوانی پشاور
۱۴	تفسیر معانی القرآن	ابوزکریا الفراء النحوی	ناصر خسرو تہران، ایران
۱۵	تفسیر تبصیر الرحمن	شیخ علی مہامی	مکتبہ نعمانیہ، قصہ خوانی پشاور
۱۶	تفسیر جامع البیان	امام ابن جریر طبری	دارالفکر، بیروت
۱۷	تفسیر کشاف	شیخ جار اللہ زنجبیری	بیروت، لبنان
۱۸	تفسیر کبیر	امام فخرالدین رازی	تہران، ایران
۱۹	تفسیر انوار التزیل بیضاوی	امام ناصرالدین بیضاوی	نول کشور، لکھنؤ
۲۰	شرح تفسیر بیضاوی	شیخ زادہ رومی	مکتبہ رشیدیہ، کوئٹہ



دارالعروبة الکبریٰ، مصر	ابوالبرکات، نسفی	تفسیر مدارک التنزیل	۲۱
دارالعروبة الکبریٰ، مصر	شیخ علی خازن بغدادی	تفسیر لباب التاویل	۲۲
ناصر خسرو تہران، ایران	امام ابو عبد اللہ قرطبی	تفسیر الجامع الاحکام القرآن	۲۳
قدیمی کتب خانہ، آرام باغ، کراچی	امام ابن کثیر	تفسیر ابن کثیر	۲۴
دارالفکر، بیروت	امام ابو حیان اندلسی	تفسیر البحر المحیط	۲۵
دارالکتب العلمیہ بیروت	قاضی ابن عطیہ اندلسی	تفسیر المحرر الوجیز	۲۶
دارالفکر، بیروت	امام بغوی	تفسیر معالم التنزیل	۲۷
مؤسسۃ الرسالہ بیروت	امام ابو منصور ماتریدی	تفسیر القرآن المسکون	۲۸
		تاویلات اہل السنہ	
احیاء تراث الاسلامی بیروت	شیخ اسمعیل حقی	تفسیر روح البیان	۲۹
مکتبہ رشیدیہ، لاہور	شیخ محمود آلوسی	تفسیر روح المعانی	۳۰
نور محمد، آرام باغ کراچی	امام سیوطی و محلی	تفسیر جلالین	۳۱
مکتبہ رشیدیہ، کوئٹہ	قاضی ثناء اللہ پانی پتی	تفسیر مظہری	۳۲
قم، ایران۔	امام جلال الدین سیوطی	تفسیر الدر المنثور	۳۳
دارالکتب العلمیہ بیروت	شیخ برہان الدین بقاعی	تفسیر نظم الدرر	۳۴
دارالفکر، بیروت	امام ابو بکر ابن العربی	تفسیر احکام القرآن	۳۵
مکتبہ حقانیہ، محلہ جنگلی پشاور	شیخ احمد جونپوری	التفسیرات الاحمدیہ	۳۶
میر محمد کتب خانہ، آرام باغ، کراچی	شاہ ولی اللہ دہلوی	الفوز الکبیر	۳۷
نور محمد آرام باغ، کراچی	امام محمد بخاری	صحیح البخاری	۳۸
نور محمد آرام باغ، کراچی	امام مسلم نیشاپوری	صحیح مسلم	۳۹
نول کشور، لکھنؤ	امام محمد بن عیسیٰ ترمذی	جامع الترمذی	۴۰
نور محمد آرام باغ، کراچی	امام احمد نسائی	سنن نسائی	۴۱
دائرۃ المعارف حیدرآباد، دکن	امام ابو بکر بیہقی	سنن الکبریٰ	۴۲

دارالکتب العلمیہ بیروت	امام احمد حنبل	مسند احمد	۴۳
دارالقبلہ العربیۃ السعودیہ	امام ابو یعلیٰ موصلی	مسند موصلی	۴۴
دارالکتب العلمیہ بیروت	حافظ نورالدین	مجمع الزوائد	۴۵
دارالمعرفہ، بیروت	امام حاکم نیشاپوری	المستدرک	۴۶
قدیمی کتب خانہ، آرام باغ، کراچی	شیخ ولی الدین تبریزی	مشکوٰۃ المصابیح	۴۷
دارالکتب العلمیہ بیروت	امام ابو بکر بیہقی	دلائل النبوت	۴۸
دارالکتب العلمیہ بیروت	امام ابو بکر بیہقی	شعب الایمان	۴۹
دارالحدیث بوہڑگیٹ ملتان	امام بدرالدین عینی	عمدة القاری	۵۰
دارالسلام ریاض، العربیۃ السعودیہ	امام ابن حجر عسقلانی	فتح الباری	۵۱
نور محمد آرام باغ، کراچی	مولانا احمد علی سہارنپوری	حاشیہ بخاری	۵۲
نور محمد آرام باغ، کراچی	امام نووی	حاشیہ مسلم	۵۳
حقانیہ، ملتان	ملا علی القاری	مرقاۃ المفاتیح	۵۴
قدیمی کتب خانہ، آرام باغ، کراچی	مولانا احمد علی سہارنپوری	حاشیہ مشکوٰۃ	۵۵
دارالمعرفہ، بیروت	امام جلال الدین سیوطی	الذیاج	۵۶
دار ابن حزم، بیروت	امام حاکم نیشاپوری	معرفۃ علوم الحدیث	۵۷
المکتبۃ الحدیثیہ، القاہرہ	خطیب بغدادی	الکفایہ فی علم الروایہ	۵۸
فاروقی کتب خانہ، کراچی	شیخ ابن الصلاح شہرزوری	مقدمہ ابن الصلاح	۵۹
فاروقی کتب خانہ، ملتان	حافظ زین الدین عراقی	کتاب التقیید والایضاح	۶۰
دارالفکر، بیروت	حافظ زین الدین عراقی	الفیہ فی الحدیث	۶۱
دارالفکر، بیروت	حافظ زین الدین عراقی	فتح المغیث	۶۲
دارالکتب العلمیہ بیروت	امام شمس الدین سخاوی	فتح المغیث	۶۳
الجامعۃ الاسلامیہ اعظم لڑھ، ہند	سید علی جرجانی	مختصر الجرجانی	۶۴
الجامعۃ الاسلامیہ اعظم لڑھ، ہند	مولانا عبدالحی فرنگی محلی	ظفر الامانی	۶۵

المكتبة العلمية مدينة منوره	امام نواوى	تقريب النواوى	۶۶
المكتبة العلمية مدينة منوره	امام جلال الدين سيوطى	تدريب الراوى	۶۷
دار المعرفه، بيروت لبنان	امام سيوطى	الفیه فی الحدیث	۶۸
دار المعرفه، بيروت لبنان	احمد محمد شاكر	شرح الفیه	۶۹
المكتبة الاثرية سانكله بل، شيخوپوره	امام ابو حاتم رازى	كتاب المراسيل	۷۰
الدار العلميه اعظميه بغداد	حافظ صلاح الدين العلامى	جامع التحصيل فى احكام المراسيل	۷۱
مكتبة قاسميه، چوك فواره ملتان	شيخ عبدالعزیز پرہاروی	کوثر النبى	۷۲
دار المعرفه، بيروت لبنان	شيخ ابن حبان	كتاب الحجر و حین	۷۳
دار الكتب العلميه بيروت	خطيب بغدادى	كتاب الفصل للوصول المدرج	۷۴
احياء تراث الاسلامى بيروت	محمد بن طاہر ہندی	قانون الموضوعات	۷۵
قدیمی کتب خانہ، کراچی	ملا علی القاری	شرح شرح نخبۃ الفکر،	۷۶
اداره معارف النعمانيه حیدرآباد، دکن	امام شمس الدین ذہمی	تذکرۃ الحفاظ	۷۷
مؤسسۃ الرسالہ بیروت	امام جمال الدین مزى	تہذیب الکمال	۷۸
دار الفکر، بیروت	امام ابن حجر عسقلانی	تہذیب التہذیب	۷۹
دار النشر الکتب الاسلامیہ لاہور	امام ابن حجر عسقلانی	تقريب التہذیب	۸۰
دار المعرفه، بیروت	حافظ شمس الدین ذہمی	میزان الاعتدال	۸۱
مؤسسۃ العلمیہ بیروت	امام ابن حجر عسقلانی	لسان المیزان	۸۲
مطبع خیریہ، قاہرہ مصر	شيخ صفی الدین خزرجی	خلاصہ تہذیب	۸۳
دار المعرفه، بیروت	حافظ شمس الدین ذہمی	الکاشف	۸۴
دار المعرفه، بیروت	محمد بن عبدالکریم شہرستانی	المسل والنخل	۸۵
میر محمد کتب خانہ، کراچی	امام عبدالقاہر بغدادی	الفرق بین الفرق	۸۶
دار الكتب العلميه بيروت	شيخ ابن قتيبة	المعارف	۸۷

اداره ثقافت اسلامیہ لاہور	امام ابوالحسن اشعری	مقالات الاسلامین	۸۸
نور محمد کتب خانہ، کراچی	امام ابوالحسین القدوری	کتاب القدوری	۸۹
میر محمد کتب خانہ، کراچی	امام ابوبکر حداد	الجوهرة النيرة	۹۰
میر محمد کتب خانہ، کراچی	امام نسفی	کنز الدقائق	۹۱
مکتبہ رشیدیہ، کوئٹہ	شیخ ابن نجیم مصری	بحر الرائق	۹۲
مکتبہ امدادیہ، ملتان	شیخ عثمان زیلعی	تبیین الحقائق	۹۳
احیاء تراث العربی بیروت	شیخ ابراہیم حلبی	ملتی الا بحر	۹۴
مکتبہ رشیدیہ، کوئٹہ	شیخ علاء الدین نھصکفی	در مختار	۹۵
مکتبہ رشیدیہ، کوئٹہ	شیخ ابن عابدین شامی	ردالمحتار	۹۶
ایچ ایم سعید، کراچی	شیخ فخر الدین الیاس	شرح الیاس	۹۷
ایچ ایم سعید، کراچی	ملا علی القاری	شرح نقایہ	۹۸
میر محمد کتب خانہ، کراچی	شیخ عبید اللہ بن مسعود	شرح وقایہ	۹۹
قرآن محل، کراچی	شیخ علی مرغینانی	ہدایہ	۱۰۰
قرآن محل، کراچی	مولانا عبدالحی فرنگی محلی	حاشیہ ہدایہ	۱۰۱
مکتبہ نوریہ، سکھر	امام ابن الھمام	فتح القدر	۱۰۲
مکتبہ رشیدیہ، کوئٹہ	امام علاء الدین کاسانی	البدائع الصنائع	۱۰۳
ادارۃ القرآن، کراچی	امام ابوبکر سرخنی	المبسوط	۱۰۴
حافظ کتب خانہ، کوئٹہ	قاضی فخر الدین اوزجندی	فتاویٰ قاضی خان	۱۰۵
ادارۃ القرآن، کراچی	شیخ عالم دہلوی	فتاویٰ تاتارخانیہ	۱۰۶
مکتبہ اسلامیہ، کوئٹہ	امام داؤد الخطیب	فتاویٰ غیاثیہ	۱۰۷
حافظ کتب خانہ، کوئٹہ	شیخ سراج الدین اوشی	فتاویٰ سراجیہ	۱۰۸
مکتبہ رشیدیہ، کوئٹہ	شیخ محمد طاہر بخاری	خلاصۃ الفتاویٰ	۱۰۹
مکتبہ ہوپ، لاہور	شیخ ابراہیم	کبیری شرح منیہ	۱۱۰

دارالعلوم امجدیہ، کراچی	اعلیٰ حضرت بریلوی	فتاویٰ رضویہ	۱۱۱
قدیمی کتب خانہ، کراچی	شیخ نظام الدین شاشی	اصول الشاشی	۱۱۲
وزارت تعلیم، اسلام آباد	شیخ احمد جوپوری	نور الانوار	۱۱۳
وزارت تعلیم، اسلام آباد	مولانا عبدالحمید فرنگی محلی	قمر الاقمار	۱۱۴
نور محمد آرام باغ، کراچی	فخر الاسلام، بزدوی	کنز الوصول	۱۱۵
دارالمعارف النعمانیہ لاہور	امام ابوبکر سرخی	تمہید الفصول فی الاصول	۱۱۶
قدیمی کتب خانہ، کراچی	امام نسفی	منار الانوار	۱۱۷
مکتبہ العلمیہ، لاہور	امام ابوبکر جصاص	الفصول فی الاصول	۱۱۸
دارالکتب العلمیہ بیروت	شیخ عبدالعزیز بخاری	کشف الاسرار	۱۱۹
قدیمی کتب خانہ، کراچی	امام نسفی	کشف الاسرار	۱۲۰
قدیمی کتب خانہ، کراچی	امام ابوزید دہلوی	تقدیم الادلہ	۱۲۱
جامعہ نظامیہ، لاہور	امام ابوزید دہلوی	تاسیس النظر	۱۲۲
جامعہ نظامیہ اندرون	امام ابوالحسن کرخی	اصول کرخی	۱۲۳
لوہاری گیٹ لاہور			
دارالکتب العلمیہ بیروت	شیخ عبداللطیف ابن الملک	شرح المنار	۱۲۴
دارالکتب العلمیہ بیروت	شیخ زین الدین ابن العینی	شرح المنار	۱۲۵
مؤسسۃ الرسالہ بیروت	امام فخر الدین رازی	المحصل فی الاصول	۱۲۶
نورانی کتب خانہ، پشاور	شیخ عبید اللہ بن مسعود	التوضیح مع التلویح	۱۲۷
کتب خانہ مجیدیہ، ملتان	شیخ محمد حسام الدین	کتاب الحسامی	۱۲۸
میر محمد کتب خانہ، کراچی	مولانا عبدالحق حقانی	النمای شرح الحسامی	۱۲۹
نول کشول، لکھنؤ، ہند	بحر العلوم مولانا عبدالعلی	فواتح الرحموت	۱۳۰
ادارۃ القرآن، کراچی	شیخ علاء الدین حسنی	افاضۃ الانوار	۱۳۱
ادارۃ القرآن، کراچی	شیخ ابن عابدین شامی	نسمات الاسحار	۱۳۲

ادارة القرآن، کراچی	شیخ ابن نجیم مصری	الاشباه والنظائر	۱۳۳
ادارة القرآن، کراچی	سید احمد حموی	حاشیہ حموی	۱۳۴
دارالفکر، بیروت۔	امام ابراہیم شاطبی	الموافقات فی الاحکام	۱۳۵
دارالفکر، بیروت	امام محمد غزالی	احیاء العلوم	۱۳۶
الہیئة المصریة، القاہرہ	امام ابن عربی	فتوحات مکیہ	۱۳۷
دارالحديث، القاہرہ	شیخ ابن القیم	مدارج السالکین	۱۳۸
دارالفکر، بیروت	امام خفاجی	نسیم الریاض	۱۳۹
دارالفکر، بیروت	ملا علی القاری	شرح شفاء	۱۴۰
دارالفکر، بیروت	شیخ یوسف نبہانی	جواہر البحار	۱۴۱
مصطفیٰ البابی، مصر	شیخ ابن الحاج مالکی	المدخل	۱۴۲
قم، ایران	حضرت سید علی جرجانی	شرح مواقف	۱۴۳
میر محمد کتب خانہ، کراچی	امام نسفی	شرح عقائد	۱۴۴
شاہ عبدالحق اکیڈمی، بندیال سرگودھا	شیخ عبدالعزیز پرہاری	نبراس	۱۴۵
میر محمد کتب خانہ، کراچی	ملا علی القاری	شرح فقہ اکبر	۱۴۶
دارالفکر، بیروت لبنان	شیخ مجد الدین فیروز آبادی	القاموس المحیط	۱۴۷
دارصادر، بیروت	سید مرتضیٰ زبیدی	تاج العروس	۱۴۸
حوزہ علمیہ، قم، ایران	شیخ ابن فارس	مقائیس اللغہ	۱۴۹
دار احیاء الکتب العربیہ، قاہرہ	امام جلال الدین سیوطی	المزہر فی اللغہ	۱۵۰
مکتبہ اسلامیہ، کوئٹہ	شیخ ابو ہلال العسکری	الفروق فی اللغہ	۱۵۱
قم، ایران	شیخ ابن مکرم	لسان العرب	۱۵۲
ادارة القرآن، کراچی	شیخ سعدی حبیب	قاموس الفقہی	۱۵۳
دارالکتب العلمیہ بیروت	شیخ ابن قتیبہ	ادب الکاتب	۱۵۴
دارالکتب العلمیہ بیروت	شیخ ابو علی القالی	کتاب الامالی	۱۵۵

دارالکتب المصریہ القاہرہ	شیخ ابن جسنی	کتاب الخصاص	۱۵۶
دارالکتب المصریہ القاہرہ	شیخ محمد علی نجاوی	حاشیہ الخصاص	۱۵۷
مکتبہ فاروقیہ، ملتان	علامہ سعد الدین تفتازانی	مختصر المعانی	۱۵۸
قرآن محل، کراچی	شیخ ابن حاجب	کافیہ	۱۵۹
قرآن محل، کراچی	شیخ عبدالرحمن جامی	فوائد ضیائیہ	۱۶۰
مطبع نظامی، لاہور	مولانا عبدالحکیم سیالکوٹی	تکملہ عبدالغفور	۱۶۱
قم۔ ایران	شیخ محمد حبان	حاشیہ حبان	۱۶۲
بیروت، لبنان	شیخ ابن ہشام انصاری	معنی اللیب	۱۶۳
نور محمد آرام باغ، کراچی	شیخ ابن عقیل	شرح الفیہ	۱۶۴
قدیمی کتب خانہ، کراچی	مولانا عبدالرحمن جامی	شرح مائة عامل	۱۶۵
انتشارات استقلال تہران	ابوالقاسم زجاجی	کتاب الجمل	۱۶۶
مکتبہ رحمانیہ اردو بازار، لاہور	عبدالغفور ہراتی	تحریر سنبت	۱۶۷
مصطفیٰ البابی، مصر	شیخ خالد الازہری	التصریح علی التوضیح	۱۶۸
میر محمد کتب خانہ، کراچی	شیخ احمد بن علی	مراح الارواح	۱۶۹
نول کشور، لکھنؤ۔	مفتی عنایت احمد کاکوروی	علم الصیغہ	۱۷۰

﴿تاثرات﴾



## تاثرات

- استاذ العلماء حضرت علامہ عبدالحکیم شرف قادری
- مبلغ اسلام حضرت مولانا سید سعادت علی قادری
- مبلغ اسلام حضرت مولانا شاہ تراب الحق قادری
- حضرت علامہ مولانا غلام دستگیر افغانی
- حضرت علامہ مولانا محمد اسمعیل رضوی
- حضرت علامہ سید عمر دراز شاہ مشہدی
- حضرت علامہ فیاض الحسن صابری
- حضرت علامہ مولانا الطاف حسین مظفر آبادی
- حضرت علامہ مولانا رشید گل
- جناب پروفیسر ڈاکٹر مسعود احمد کراچی
- ڈاکٹر نور احمد شاہتاز
- پروفیسر ڈاکٹر جلال الدین نوری
- پروفیسر محمد کامران قریشی
- مولانا محمد حفیظ نقشبندی
- مولانا محمد سلطان خوشتر فیضی
- حضرت علامہ مفتی محمد یوسف شاہ بندیا لوی
- حضرت علامہ سید ظفر علی شاہ مہروی
- حضرت علامہ فضیل رضا القادری
- حضرت علامہ سید وجاہت رسول قادری
- حضرت علامہ مولانا محمد نعمان شیراز قادری
- حضرت علامہ مولانا محمد عمیر صدیقی
- جناب خواجہ رضی حیدر
- جناب اقبال احمد فاروقی
- ڈاکٹر سید محبوب الحسن شاہ بخاری
- جناب عبدالقیوم طارق سلطانپوری
- پیر فیض الامین فاروقی

مرتب

محمد کامران

## تاثرات

ماہنامہ فقہ اسلامی کراچی کا خصوصی شمارہ مغفرت ذنب کے نام سے اکتوبر، نومبر ۲۰۰۳ء میں جوں ہی شائع ہوا، اہل علم حضرات نے ملاقاتوں اور خطوط کے ذریعہ اس کے مندرجات کی بھرپور طریقہ سے تائید کی اور اسے ایک علمی شاہکار قرار دیا اور پھر علمی مجالس و محافل میں اس کی علمی و تحقیقی حیثیت کا ذکر ہوتا رہا اور یہ چیز صرف پاکستان کے ساتھ خاص نہیں تھی، ہندوستان میں بھی علماء اہلسنت نے اس کی تائید و توثیق کی بلکہ حرمین شریفین میں بھی اس کا تذکرہ مجالس خاصہ میں ہوتا رہا اور خاص حرم محترم میں اہل علم نے اس کے مندرجات پر گفتگو کی اور اسے ایک علمی و تحقیقی مضمون قرار دیا، اور بعض اہل علم نے بالمشافہ اس کی بے حد و حساب تحسین کی اور یہ کہا کہ ہم نے اپنی زندگی میں اتنا علمی و تحقیقی مضمون آج تک دیکھا نہ پڑھا ہے جس سے یہ معلوم ہوتا ہے کہ اس کے مصنف نے اسے بہت جانفشانی اور عرق ریزی سے ترتیب دیا ہے۔

ہم ان تمام حضرات کی تائیدات و توثیقات تو قارئین کے باصرہ نواز نہیں کر سکتے لیکن ماہنامہ فقہ اسلامی کراچی کے مدیر ڈاکٹر نور احمد شاہتاہز کو بعض اہل علم حضرات نے جو تائیدی پیغامات ارسال کئے ان میں سے چند کو انہوں نے زینت اشاعت بنایا۔ ان میں سے بعض کو ہم اس عنوان کے تحت پیش کر رہے ہیں اور بعض مزید بھی اس میں شامل کر رہے ہیں۔ امید ہے قارئین ان چیزوں کو پڑھ کر مضمون کی حیثیت سے آگاہ ہوں گے اور انہیں فریق مقابل کے موقف اور دلائل کے ضعف اور کمزوری کا ادراک ہوگا، اس طرح حق اور حقانیت تک رسائی میں انہیں آسانی ہوگی۔ لیکن یہ بات یاد رہے کہ یہ تمام تحریرات جن محترم حضرات کی آراء ہیں وہ خود ہی ان کے ذمہ دار ہیں اور پھر یہ کوئی فتویٰ بھی نہیں ہیں اس لئے برائے مہربانی تکفیر و تھلیل کا شوق پورا کرنے کے لئے کتاب کے مصنف کی طرف رخ کیا جائے اور وہی اس ”بلند رتبے“ کے مستحق ہیں۔ ڈاکٹر نور احمد شاہتاہز نے مضمون کی اشاعت کے وقت مختصر ساتعاری نوٹ اس طرح لکھا تھا۔ زیر نظر مفصل تحقیقی مقالہ میں حضرت علامہ مفتی سید شاہ

حسین گردیزی نے تراجم سے قطع نظر آیۃ کے لغوی معنی و مفہوم اور اس کے ادبی پہلو پر گہری نظر ڈالی ہے، انہوں نے آیت کا مفہوم متعین کرنے میں غلطی کے وقوع کے مواقع کا تعاقب کیا ہے اور فصاحت و بلاغت کے اصولوں کی روشنی میں اس آیت اور بالخصوص لفظ ذنب کا صحیح ترین مفہوم متعین کرنے کی کوشش کی ہے، اور اپنے موقف کے ثبوت میں ٹھوس علمی دلائل کے انبار لگا دیئے ہیں۔

ان کی کوشش ہے کہ لفظ ذنب کی نسبت رسول اللہ صلی اللہ علیہ وسلم کی طرف نہ ہونے پائے اور اگر نسبت ذنب کو کچھ لوگ ثابت کرنے پر ہی تل گئے ہوں تو ذنب کا ایسا مفہوم وضع کیا جائے کہ شانِ اصطفیٰ پر کوئی حرف نہ آنے پائے۔

مفتی سید شاہ حسین گردیزی، اس آیت پر اور خصوصاً لفظ ذنب پر گفتگو کرتے ہوئے جس طرح مختلف علوم و فنون میں غوطہ زن ہوئے ہیں اور جس شان سے انہوں نے اصول فقہ، اصول تفسیر، علم المعانی، علم البدیع، علم اصول حدیث، علم الکلام، فن جرح و تعدیل وغیرہ..... سے استدلال و استشہاد کیا ہے اور جس حسن و خوبی سے ان علوم سے چین چین کر موتی اس مقالہ میں سجائے ہیں اسے دیکھ کر رشک آتا اور قاطع قادیانیت حضرت مجدد گوڑوی رحمۃ اللہ علیہ کی شانِ علم یاد آتی اور ان کی تحریر میں حضرت فاضل گوڑوی کی تحریرات سے ایک گونہ مماثلت محسوس ہوتی ہے۔ وہ اپنے اس مقالہ میں کہیں پیر مہر علی شاہ صاحب مجدد گوڑوی کے رنگ میں گفتگو کرتے ہیں تو کبھی اعلیٰ حضرت فاضل بریلوی کے انداز میں مخالفین کی گرفت کرتے نظر آتے ہیں۔ معاصر علماء کے بارے میں کہیں کہیں ان کے جملے بریلوی شدت کے حامل اور پر جوش حب رسول صلی اللہ علیہ وسلم کی عکاسی کرتے محسوس ہوتے ہیں۔ رگوں میں دوڑتا ہوا ہاشمی خون انہیں کہیں کہیں حضور صلی اللہ علیہ وسلم کو مذنب ماننے والوں کے بارے میں حد ادب پھلانگنے کی مہمیز لگاتا ہے۔ مگر جلد ہی دائرہ ادب میں واپس لے آتا ہے۔ ان کی تحریر میں کہیں کہیں ایسا لگتا ہے کہ وہ بول نہیں رہے بلکہ حضور کے کسی خادم جاں نثار کی طرح جاں ہتھیلی پہ لئے معرکہ حق و باطل میں سینہ سپر ہیں، اور اسپ تازی پہ سوار حضور صلی اللہ علیہ وسلم کو مذنب قرار دینے والوں کو مبارزت سخن دے رہے ہیں۔

اہلسنت کے ممتاز محقق اور مؤلف و مصنف عظیم دانشور، استاد، ادیب و ممتاز

العلماء حضرت علامہ محمد عبدالحکیم شرف قادری دام ظلہ العالی لکھتے ہیں:

فقہ اسلامی کا ”مغفرتِ ذنب“ نمبر موصول ہوا۔ شاہ حسین گردیزی صاحب نے پونے تین سو صفحات کے اس مقالہ میں حضرت خراسانی رحمۃ اللہ علیہ کی تفسیر آیت سورہ فتح کی تائید و حمایت کا حق ادا کر دیا ہے اور ان سے اختلاف کرنے والوں کا معقول و مدلل محاسبہ کیا ہے اور یہ ہر محقق کا جائز حق ہے اس سے جلیل القدر تابعی اور امام المفسرین حضرت عطاء خراسانی کے اخلاص کا بھی پتہ چلتا ہے۔ اللہ تعالیٰ نے ایک فاضل محقق کو ان کی حمایت میں کھڑا کر دیا ہے۔ ان کا تو نام بھی احترام سے لینے کی ضرورت محسوس نہیں کی جاتی تھی۔

فقہ اسلامی کے قارئین کی اطلاع کے لئے عرض ہے کہ سورہ فتح کی آیت مبارکہ کا ترجمہ امام احمد رضا بریلوی قدس سرہ العزیز نے فقید المثال ترجمہ قرآن ”کنز الایمان“ میں وہی کیا تھا جو حضرت عطاء خراسانی نے کیا تھا اور اسی کو بنیاد بنا کر یار لوگوں نے اعتراضات کا طومار کھڑا کر دیا تھا۔ شاہ صاحب اس ”فاضلانہ مقالہ“ کے لکھنے پر اور آپ اسے شائع کرنے پر لائق صد تبریک ہیں۔ فقیر دلی طور پر ہدیہ تہنیت پیش کرتا ہے۔

مبلغ اسلام ممتاز مصنف حضرت علامہ مولانا سید سعادت علی قادری

مدظلہ العالی سابق ناظم اعلیٰ مرکزی جماعت اہلسنت پاکستان لکھتے ہیں:

حضرت علامہ مفتی شاہ حسین گردیزی صاحب جو بلاشبہ دورِ حاضر کے عظیم عالم دین ہیں جن کی علمی استعداد کا اندازہ مضمون پڑھ کر بخوبی کیا جاسکتا ہے، موصوف نے مغفرتِ ذنب جیسے عنوان کو نہایت دلکش اور دلچسپ پیرائے میں بیان کیا ہے۔ خوبی یہ ہے کہ اس مشکل عنوان کو نہایت سلیس اور سادہ زبان میں عوام کے لئے قابل فہم بنا دیا ہے اگرچہ کسی بیان پر کسی تحریر کو قطعی، حتمی اور آخری حیثیت تو نہیں دی جاسکتی تاہم شاہ صاحب نے نہایت بسط و کشاد کے ساتھ عنوان کے ہر پہلو کو واضح کرنے کی کامیاب کوشش کی ہے مثلاً ذنب کا لغوی معنی اور قرآن حکیم کے عنوان کی وضاحت کے لئے مقالہ نگار نے قرآن کریم کی پانچ آیات

کو بنیاد بنایا ہے جن کا مفہوم مجلہ کے تیرہ صفحات پر پھیلا ہوا ہے۔ ایک عنوان ہے مجاز عقلی اور نسبت ذنب یہ بھی تیرہ صفحات پر محیط ہے اس عنوان کے تحت مفتی صاحب نے مجاز عقلی کا مفہوم بیان کرتے ہوئے قرآن کریم میں آیات قرآنی سے اس کا استعمال کیا ہے پھر آپ اپنے مدعا کو بیان کرتے ہوئے نہایت اچھے انداز میں تحریر فرماتے ہیں کہ اس آیت کریمہ میں کلمہ (استغفر لذنبک) میں اگر مجاز عقلی کو قبول کر لیا جائے تو اس فعل کی جو نسبت مفعول کی طرف ہے وہ تو باقی رہے گی لیکن اس سے مراد (امت) ہوگی تو اس کا مطلب یہ ہوگا کہ امت کے ذنب کے لئے استغفار کیجئے تو اس صورت میں ذنب امت کے ہوں گے اور استغفار کا عمل حضور صلی اللہ علیہ وسلم کی طرف سے ہوگا اور مجاز عقلی میں یہ بات ہو چکی ہے کہ ملازموں اور غلاموں کے عمل کو مالک اور آقا کی طرف منسوب کیا گیا ہے اب یہاں مجاز عقلی ہے چاہئے تو یہ تھا کہ امت کو اپنے ذنب سے استغفار کا حکم ہوتا مگر حضور صلی اللہ علیہ وسلم کو حکم ہوا کہ اپنے ذنب کے لئے استغفار کیجئے تو اس میں اصل بات تو یہ ہے کہ (لیس له ذنب) حضور صلی اللہ علیہ وسلم کے ذنب تو تھے ہی نہیں تو پھر بھی آپ کو حکم ہوا کہ اپنے ذنب کے لئے استغفار کیجئے تو اس مقام میں ذنب کی اسناد و نسبت حضور صلی اللہ علیہ وسلم کی طرف کرنا مجاز عقلی ہے جس طرح (یذبح ابناء ہم) میں ذبح کی نسبت سپاہیوں اور لشکریوں کے بجائے فرعون کی طرف کر دی گئی کہ ماتحتوں کے کام کو بعض اوقات ان کے سربراہوں کی طرف منسوب کر دیا جاتا ہے اسی طرح اس مقام میں امت کے ذنب کی حضور صلی اللہ علیہ وسلم کی طرف اسناد و نسبت کر دی گئی تو جس طرح (یذبح ابناء ہم) میں اسناد و نسبت سے حقیقی مفہوم میں کوئی فرق نہیں آیا اسی طرح (استغفر لذنبک) کے مفہوم میں کوئی فرق نہیں آئے گا اس موقع پر مزید تفصیل مناسب نہ ہوگی مختصر یہ کہ حضرت مفتی صاحب نے نہایت محنت و مشقت اور عرق ریزی سے کام کیا اور مقالہ کو علمی اور مفید ترین بنانے کی کوشش کی ہے جبکہ وہ اپنی اس سعی جمیل میں کامیاب بھی ہوئے، مجلہ فقہ اسلامی نے اس پر مغز مقالہ کو شائع کر کے قارئین کو نہایت مفید علمی ذخیرہ فراہم کیا ہے جس پر ڈاکٹر شاہتاز اور ان کے رفقاء بجا طور پر شکر یہ کے مستحق ہیں یہاں ایک نہایت اہم بات عرض کر دینا نہایت ضروری ہے کہ ہمارے اکابر علماء نے حضور صلی

اللہ علیہ وسلم کی طرف ذنب کی قرآنی نسبت کے متعلق ظاہری طور پر وہ الفاظ استعمال نہیں فرمائے جو امام اہلسنت اعلیٰ حضرت فاضل بریلوی نے اپنے ترجمہ قرآن کنزالایمان میں استعمال کئے ہیں بس اس ظاہری فرق کو عقیدت مند اختلاف سمجھ بیٹھے اور اکابر کے ساتھ طرح طرح کی گستاخی کرنے لگے وہ اس حقیقت کو بھول گئے کہ ان حضرات اور جملہ علمائے سنت سے عقیدت اور ان کا احترام درحقیقت اعلیٰ حضرت سے عقیدت و محبت کا وسیلہ ہے کہ حضور اعلیٰ حضرت کا بھی یہی وطیرہ تھا وہ بدعقیدہ و گستاخ علماء کے لئے جتنے سخت تھے اتنے ہی خوش عقیدہ اور حضور صلی اللہ علیہ وسلم کی عظمت کے معترف علماء کے لئے نرم تھے ان سے تواضع سے پیش آتے تھے اور بے حد محبت فرماتے تھے پس عقیدت مندی کا مقتضی یہ ہے کہ جملہ علمائے اہلسنت کا احترام کیا جائے ان کی علمی تحقیق کا اعتراف کیا جائے اس سے کما حقہ استفادہ کیا جائے اور اس تخیل کو شیطانی تخیل سمجھا جائے کہ امام اہلسنت کے مشن کو پھیلانے والے ان کی تصانیف کی اشاعت کرنے والے ان سے عقیدت و محبت کا درس دینے والے ان کی تعلیمات سے فیض حاصل کرنے والے ان سے کس نوع کے اختلاف کی جرأت کر سکتے ہیں، واضح رہے کہ الفاظ کا ظاہری فرق عقیدے اور عقیدت پر اثر انداز نہیں ہو سکتا حضرت علامہ مفتی سید شاہ حسین گردیزی قابل مبارکباد ہیں کہ انہوں نے ایک خالص علمی اور مشکل عنوان کو نہایت تفصیل کے ساتھ سلیس زبان میں تحریر فرما کر عام فہم کر دیا، نیز اکابر علماء سے ان داغوں کو صاف شفاف کر دیا جو اندھے معتقدوں کی طرف سے لگائے گئے تھے۔ کاش لوگ اس مقالہ کا بغور مطالعہ کریں اور اپنی اصلاح کی کوشش کریں کہ متلاشیان حق کو یہی زیب دیتا ہے۔

حضرت علامہ سید شاہ تراب الحق قادری امیر جماعت اہلسنت کراچی لکھتے ہیں:  
اس فقیر نے علمی و تحقیقی مجلہ فقہ اسلامی کا مغفرت ذنب نمبر بالاستیعاب دیکھا جو کہ مسئلہ مغفرت ذنب سے متعلق ہے بات کچھ یوں ہے کہ سورہ فتح کی ایک آیت (انا فتحنا لک فتحا مینا لیغفر لک اللہ ما تقدم من ذنبک وما تاخر) اس کا ترجمہ اعلیٰ حضرت فاضل بریلوی رحمۃ اللہ علیہ نے یہ کیا کہ:

تاکہ اللہ تعالیٰ تمہارے سبب سے گناہ بخشے تمہارے اگلوں اور تمہارے پچھلوں کے (کنز الایمان) نیز ایک ترجمہ غزالیٰ زماں حضرت علامہ مولانا سید احمد سعید شاہ صاحب کاظمی علیہ الرحمہ کا ہے: تاکہ اللہ تعالیٰ آپ کے لئے معاف فرمادے آپ کے اگلے اور پچھلے (بظاہر) خلاف اولیٰ سب کام (جو آپ کے کمال قرب کی وجہ سے محض صورتہ گناہ ہیں اور حقیقتاً حسنات الابرار سے افضل ہیں)۔ اب بحث یہ چل نکلی کہ فاضل بریلوی علیہ الرحمہ کا ترجمہ کہ تمہارے سبب سے گناہ بخشے تمہارے اگلوں اور تمہارے پچھلوں کے، صحیح نہیں ہے، بعض حضرات کا کہنا ہے کہ یہ ترجمہ غلط ہے۔ اس سے مراد امت کے نہیں بلکہ حضور صلی اللہ علیہ وسلم ہی کے ذنب ہیں۔ دوسری بحث حضرت علامہ کاظمی صاحب کا ترجمہ خلاف اولیٰ سے متعلق اہل علم حضرات کے مابین ایک طویل گفتگو اب تک جاری ہے اور فریقین اپنے اپنے دلائل و براہین سے اپنا مدعا ثابت کر رہے ہیں، ہمارے جیسے کم علم لوگ تو بس اسی پر مطمئن تھے کہ جو اعلیٰ حضرت نے ترجمہ فرمایا وہی درست ہے لیکن بعض حضرات علماء اس قدر انتہا پسندی پر اتر آئے کہ فاضل بریلوی علیہ الرحمہ کے ترجمہ کو نہ صرف یہ کہ غلط جانا بلکہ یہ تک لکھ دیا کہ اس آیت کا یہ ترجمہ باطل اور مردود ہے، یہ سلسلہ ہنوز جاری ہی تھا کہ فاضل جلیل حضرت علامہ مولانا مفتی شاہ حسین گردیزی صاحب نے اسی عنوان پر قلم اٹھایا اور اس ترجمہ کے درست ہونے پر کہ اس ذنب سے مراد حضور صلی اللہ علیہ وسلم کے نہیں بلکہ امت کے ذنب ہیں اور غزالی زماں علیہ الرحمہ کا ترجمہ خلاف اولیٰ، پر مسئلہ کی ہر جہت سے ایسا بلوغ مقالہ (۲۷۵ صفحات پر محیط) لکھا اور ہر بات معتبر کتب کے حوالہ سے کہی۔

اس پورے مقالہ کے پڑھنے کے بعد فقیر اس نتیجے پر پہنچا کہ اب یہ مسئلہ بے غبار ہو گیا، امام اہلسنت علیہ الرحمہ کے ترجمہ کو باطل اور مردود کہنے والے حضرات کو اب حق کے قبول کرنے میں ہرگز تردد نہیں ہونا چاہئے۔ موصوف مقالہ نگار نے ہر مرحلہ پر اپنے مخالف کی عزت و وقار کو برقرار رکھا ہے کہیں بھی اپنے مخالف کے لئے کوئی گھٹیا بات کہنے سے پرہیز کیا ہے، بجا طور پر کہا جاسکتا ہے کہ یہ مقالہ نہایت جانفشانی اور محنت شاقہ سے سپرد قلم کیا گیا ہے اور قابل تحسین و قابل داد ہے۔ فاضل بریلوی نے جو ترجمہ فرمایا حقیقت میں یہ ترجمہ جلیل

القدر تابعی امام المفسرین حضرت عطاء خراسانی علیہ الرحمۃ کا ہے، مقالہ نگار نے پوری محنت سے حضرت عطاء خراسانی رحمۃ اللہ علیہ اور ان کے ترجمہ کو بے غبار کر دیا ہے۔ میں اس مقالہ پر حضرت مولانا شاہ حسین گردیزی صاحب کو مبارک باد دیتا ہوں ان کے ساتھ ساتھ پروفیسر ڈاکٹر نور احمد شاہتاز صاحب جو مجلہ فقہ اسلامی کے سربراہ ہیں، انہوں نے اسے خوب سے خوب تر انداز میں طبع فرما کر علماء اور عوام کے سامنے پیش کیا ہے ان کا یہ اقدام بھی قابل تحسین ہے۔ اللہ تبارک و تعالیٰ ان دونوں حضرات کو جزائے خیر عطاء فرمائے اور ان کی مساعی جمیلہ کو اپنے دربار میں شرف قبولیت بخشے۔ (آمین)

حضرت علامہ غلام دستگیر افغانی رکن المجلس الفقہی الاسلامی و مہتمم جامعہ ضیاء العلوم کراچی لکھتے ہیں:

ماہنامہ فقہ اسلامی کے مغفرتِ ذنب نمبر کا مطالعہ کیا، علامہ سید شاہ حسین گردیزی صاحب نے اس موضوع پر تحقیق کا حق ادا کر دیا ہے۔ اللہ رب العزت موصوف کے علم اور زورِ قلم میں مزید برکت دے۔ چونکہ اس موضوع کا براہِ راست عظمتِ مصطفیٰ صلی اللہ علیہ وسلم سے تعلق ہے جس میں فکر و قلم کی معمولی لغزش بڑے نقصان کا سبب بن سکتی ہے اس لئے شاہ صاحب نے اس حساس مسئلہ میں احتیاط کا دامن مضبوطی سے پکڑا ہے۔ مسئلہ کی نزاکت اور احتیاط کی آمیزش نے قاری کو اس مسئلہ کی گیرائی اور گہرائی تک پہنچانے میں بڑا کردار ادا کیا۔ محترم شاہ صاحب اس تدبیر اور کاوش اور عرق ریزی پر مبارک باد کے مستحق ہیں۔ فجزاہ اللہ عنی وعن جمیع المسلمین خیر الجزاء۔ علامہ سید شاہ حسین گردیزی صاحب نے نفس مسئلہ کے ساتھ ساتھ تحقیق اور تدقیق کے ساتھ جس طرح اس مسئلہ کو منقح کیا ہے اور صرف، نحو، معانی، بیان وغیرہ کے حوالوں سے اس مضمون پر علمی اور فنی جواہر پارے سپرد قلم کئے ہیں علماء کے لئے یہ ایک علمی ذخیرہ اور تاریخ کا ایک فنی نمونہ ریکارڈ کے طور پر ہمیشہ رہے گا۔ ایسے مواقع کے لئے شیخ سعدی علیہ الرحمۃ نے بجا کہا ہے کہ ۔

غرض نقشے است کز مایا دماند کہ ہستی رانمی بینم بقائے



مقامِ مصطفیٰ کا تحفظ اصلاً علمائے حق کی ذمہ داری بھی ہے اور طرہ امتیاز بھی احقاقِ حق کے لئے علماء کی فکر و دانش بلکہ اختلاف بسا اوقات امت کے لئے رحمت کا باعث بن جاتا ہے کہ اس کی تحقیق اور تہ قیق میں سرورِ کائنات صلی اللہ علیہ وسلم کی عظمت کے چھپے ہوئے گوشوں سے پردے اٹھتے ہیں اور آقائے دو عالم صلی اللہ علیہ وسلم کی شانِ معصومیت کے نئے زاویے نظر آتے ہیں۔ ظاہر ہے کہ ایک محبِ رسول امتی کے لئے اس سے بڑھ کر کوئی اثاثہ نہیں ہو سکتا۔ نیز خود نمائی اور خود غرضی سے مبرا تحقیق و تفتیش تو علمائے حق کا وظیفہ اور اسلاف کا بہترین ورثہ ہے کہ اس میں امت کے لئے آسانیاں آشکارا ہوتی ہیں اور دینِ اسلام میں تو سہولت مطلوبِ خدا بھی ہے اور محبوبِ مصطفیٰ بھی۔ دینِ اسلام کے اختلافی مسائل جن کی بنیاد احقاقِ حق ہو وہ تو ہو المسک ما کررتہ بتضوع کے مصداق ہے۔

نیز دینِ اسلام کا یہی تو طرہ امتیاز ہے کہ اس میں اجتهاد کا دروازہ شرائط کے ساتھ قیامت تک کھلا رکھا ہوا ہے۔ نہ تو کسی ایک طبقہ کا اس پر حق ہے اور نہ کسی خاص شخصیت کی وراثت۔

علامہ شاہ حسین گردیزی صاحب کا مغفرتِ ذنب پر محققانہ استدلال اس لائق ہے کہ اسے بار بار پڑھا اور سمجھا جائے کہ صرف ایک مرتبہ پڑھنے سے تشنگی باقی رہتی ہے۔ اللہ تعالیٰ سے دعا ہے کہ شاہ صاحب کی اس کاوش کو قبولیت عامہ مل جائے۔  
(آمین بجاہ سید المرسلین ﷺ)

حضرت علامہ مفتی سید محمد یوسف شاہ صاحب بندیا لوی مفتی و شیخ الحدیث جامعہ رضویہ شمس العلوم کراچی لکھتے ہیں:

حضراتِ انبیاء کرام اور رسلِ عظام کی عصمت پر اہل ادیان اور تمام امتوں کا اجماع ہے کہ ہر نبی اور رسول گناہ سے معصوم ہے۔ کسی بھی نبی کے بارے میں اخلاقی، شرعی کمزوری اور جرم کا تصور کرنا منافقت ہے، کسی بھی نبی کو مجرم اور گناہ گار کہنا اسلام سے خارج ہونا ہے خاص طور پر سید الانبیاء، رسول العالمین حضرت محمد صلی اللہ علیہ وسلم کے بارے میں کہنا کہ آپ

کے بالفعل گناہ تھے اور آپ سے گناہ کا صدور ہوا یہ آپ صلی اللہ علیہ وسلم کی کھلی گستاخی ہے اور اسلامی ریاست سے کھلی بغاوت ہے۔

ہمارے بعض معاصرین سے اس طرح کی غلطیاں صادر ہوئی ہیں اور پھر بعض نقالوں نے انہیں تحریری شکل دے کر مغفرتِ ذنب کے نام سے بہت کچھ تحریر کیا ہے۔ اصل میں ایسے لوگ حضرات انبیاء کرام کی عصمت کے منکر ہیں۔

ایک عرصہ سے شدید ضرورت تھی کہ ان منکرین عصمت انبیاء علیہم السلام کا ردِ بلیغ کیا جائے۔ ان کا عیارانہ اور مکارانہ لبادہ اتار کر ان کی حقیقی صورت لوگوں کے سامنے رکھ دی جائے۔ تاکہ لوگوں پر واضح ہو جائے کہ یہ لوگ نبی علیہ السلام کے گستاخ ہیں، اجماع کے منکر ہیں اور قطعی اسلامی عقیدہ سے منحرف ہیں۔ اس لئے کہ یہ لوگ اعلیٰ حضرت عظیم البرکت امام اہلسنت محدث بریلوی رحمۃ اللہ علیہ کی عدوات اور ان کی ترجیحات و توجیحات سے انحراف میں اتنے حد سے گزر گئے ہیں کہ اجماع امت، اپنے عقیدہ اور ایمان کو بھی بھول گئے۔

چنانچہ میں حضرت مولانا مفتی سید شاہ حسین گردیزی کو مبارکباد پیش کرتا ہوں کہ انہوں نے پونے تین سو صفحات پر مشتمل یہ مقالہ قلم بند کیا اور ہر چیز کو تحقیق کے اصولوں اور ضابطوں کے مطابق بیان کیا، اور اتنے دل نشین اور دماغ نشین انداز میں بیان کیا کہ قاری داد و تحسین کے ساتھ ساتھ دعائیہ کلمات کا ورد بھی جاری رکھتا ہے، حقیقت یہ ہے کہ حضرت پیر مہر علی شاہ صاحب مجدد گولڑوی کے علوم و معارف کے وارث اور امین یہ لوگ ہیں اور گولڑوی علماء کرام کس شان کے عالم ہوتے تھے، ڈاکٹر شاہتاز صاحب نے سچ لکھا، حضرت مولانا گردیزی کے اس مقالہ سے اس کا اندازہ ہوتا اور ان کی شان علم جھلکتی محسوس ہوتی ہے۔

میری اپنے معاصرین سے بصدِ عجز و انکسار گزارش ہے کہ عصمتِ انبیاء علیہم السلام جیسے مسائل اجماعیہ قطعیہ میں رائے زنی سے گریز اختیار کریں، اس کے لئے عصری اجتہادی مسائل بہت ہیں۔ ان میں اپنی ترجیحات پیش کریں اور یہ اہل علم کا حق ہوتا ہے مگر دوسروں پر تسلیط اور جبر و غلبہ سے اپنی بات منوانے کا حق کسی کو نہیں ہے۔ آخر میں ایک بار پھر حضرت علامہ شاہ حسین گردیزی کو عظیم الشان مقالہ قلم بند کرنے پر دل سے مبارکباد پیش کرتا ہوں کہ

انہوں نے اعلیٰ حضرت عظیم البرکت مولانا شاہ احمد رضا خان محدث بریلوی اور ان سے قبل جلیل القدر تابعی حضرت عطاء خراسانی رحمۃ اللہ علیہ کے ترجمہ کی صحت پر مہرادلہ و براہین ثبت کر دی۔

رب کریم مفتی سید شاہ حسین گردیزی صاحب کی مساعی جمیلہ کو قبول فرمائے (آمین)

شیخ الحدیث دارالعلوم امجدیہ کراچی حضرت علامہ مولانا محمد اسمعیل رضوی دامت برکاتہ لکھتے ہیں:

محقق عصر حضرت علامہ مولانا مفتی سید شاہ حسین گردیزی دامت برکاتہ نے لیغفر لک اللہ ما تقدم من ذنبک وما تاخر کی تفسیر میں ایسا بے نظیر و بے عدیل مضمون تحریر فرمایا ہے جو علماء میں دیر تک زیر مطالعہ رہے گا اور وہ اس سے محظوظ ہوتے رہیں گے اور ان کا یہ کارنامہ پائندہ و تابندہ رہے گا۔

اہل علم حضرات جانتے ہیں کہ یہ ایک نازک مرحلہ ہے۔ بڑے بڑے اکابر کے قدم اس میں ڈگمگائے۔ کسی نے ایسا ترجمہ کیا ہے جس سے انبیاء کرام علیہم السلام کی شان میں توہین نظر آتی ہے، حضرت مصنف نے ان کا تعاقب کر کے ان کے غلط ترجمے کی نشاندہی کی ہے اور حقیقت کو واضح کرتے ہوئے متعدد علوم سے دلائل کے انبار لگا دیئے ہیں۔ اس مضمون کے مطالعہ سے ان کی علمی جدوجہد اور محنت شاقہ کا اندازہ ہوتا ہے۔ علم صرف، نحو، لغت، معانی و بیان، علم کلام، علم فقہ و اصول فقہ اور علم حدیث و تفسیر سے چن چن کر موتی جمع کئے ہیں اور پھر انہیں صاف اور آسان کر کے پیش کیا ہے۔ تقریباً ۷۵ کتابوں کو کھنگال کر یہ بات دلائل کی روشنی میں کی ہے۔ اور ثابت کیا ہے کہ ذنب کا استعمال یہاں مجاز عقلی کے معنی میں ہے۔ اگر اس کو حقیقی معنی میں لیا جائے تو حضور علیہ الصلوٰۃ والسلام جو معصوم ہیں ان کی شان کے خلاف ہوگا۔ ایک طرف حضور علیہ الصلوٰۃ والسلام کو معصوم بھی مانا جائے اور انہیں اس قسم کا ترجمہ کر کے مذنب بھی کہا جائے یہ کہاں کا انصاف ہے۔ یہ مضمون اپنے دلائل کے لحاظ سے اپنی نظیر نہیں رکھتا۔ آیت مذکورہ کے ہر کلمہ پر ہر لحاظ سے فاضلانہ بحث کی گئی ہے۔

رب العزت کی بارگاہ میں درخواست ہے کہ مصنف کی اس تحریر کو خاص و عام میں مقبول بنائے اور ان کی اس سعی جمیلہ کو قبول فرمائے۔ آمین بجاہ سید المرسلین صلی اللہ علیہ وسلم۔  
حضرت علامہ مولانا سید ظفر علی شاہ مہروی جامعہ غوثیہ مہریہ لودھراں سے لکھتے ہیں:

مجلہ فقہ اسلامی کا ”مغفرتِ ذنب“ باصرہ نواز ہوا۔ دو نشستوں میں مکمل پڑھا۔ بارگاہ رسالت مآب صلی اللہ علیہ وسلم میں آپ کی یہ پسندیدہ کاوش زیور قبولیت سے آراستہ ہو چکی ہے۔ حضرت علامہ شاہ حسین گردیزی صاحب مدظلہ نے مسئلہ کے ہر پہلو پر تحقیق کا حق ادا کر دیا ہے، نام نہاد محققین جس طرح تحقیق کے نام پر اہل محبت کے متفقہ عقائد کو چھیڑ کر انتشار پھیلانے کی مذموم کوشش کر رہے ہیں۔ یوں لگتا ہے کہ ان کے باطنی جوہر کی وجہ سے رحمۃ للعالمین صلی اللہ علیہ وآلہ وسلم نے ان سے اپنا رخ انور پھیر لیا ہے۔

علامہ شاہ حسین گردیزی نے جس محبت و خلوص کے ساتھ آیت کے تمام پہلو اجاگر کئے ہیں وہ ان ہی کا حق تھا۔ مضمون پڑھتے ہوئے مجھے تو بار بار حدیث پاک یاد آتی رہی: اللهم ابد الحسان بروح القدس۔ یقیناً جو آدمی ناموس مصطفیٰ صلی اللہ علیہ وآلہ وسلم کا دفاع کرنے والا ہوتا سید ایزدی سے مسلح ہوتا ہے اور حضرت روح القدس ہر وقت اس کی مدد کے لئے موجود ہوتے ہیں۔ آپ نے سچ فرمایا ہے کہ گردیزی صاحب کے قلم سے علوم مہریہ جھلکتے نظر آتے ہیں۔

حضرت علامہ گردیزی صاحب مدظلہ اور آپ کے ادارہ کے تمام احباب کی خدمت میں ہدیہ تبریک پیش کرتے ہیں۔ اللہ تعالیٰ آپ سب کو اس کا اجر جزیل عطا فرمائے۔

کراچی کے ایک عالم دین حضرت علامہ مولانا سید عمر دراز شاہ مشہدی لکھتے ہیں:

ماہنامہ فقہ اسلامی کا مغفرتِ ذنب نمبر پڑھا۔ علامہ شاہ حسین گردیزی نے عالمانہ تحقیق کا حق ادا کر دیا، حقیقت مسئلہ کو واضح کرتے ہوئے متعدد علوم سے دلائل کے انبار لگا

دیئے۔ کتاب کے مطالعہ سے معلوم ہوتا ہے کہ مصنف نے محنت شاقہ سے اسے مرتب کیا ہے۔ علم صرف، نحو، لغت، ادب، معانی، بیان، فقہ، حدیث اور تفسیر سے دقیق علمی موتی چن چن کر جمع کئے ہیں اور نہایت سلیقہ مندی سے انہیں آراستہ و پیراستہ کر کے سجایا ہے۔ ہر بات دلائل کی روشنی میں کی ہے۔ اس موضوع پر لکھی جانے والی کتابوں میں یہ کتاب اپنی نظیر اور ثانی نہیں رکھتی۔ آیات مذکورہ کے ہر ہر کلمہ پر ہر لحاظ سے نہایت ہی فاضلانہ اور عالمانہ بحث کی ہے۔ کتاب کے ہر ہر جملہ پر مصنف کے لئے دل سے دعائیہ کلمات نکلتے ہیں۔ لاریب وہ علماء سلف کا سا علم رکھتے ہیں ان کی یہ وصف اس کتاب سے نمایاں ہوتی ہے، جس طرح انہوں نے ”ذنبی علماء“ کا محاسبہ کیا ہے یہ ان ہی کا حق ہے اور ان کے خلاف جو کچھ شائع ہوا ہے میں نے اس کا جائزہ لیا ہے، وہ ان کے دلائل قاہرہ کا جواب نہیں ہے۔ محض الزامات ہیں اور حضرت شاہ صاحب دامت برکاتہم کو ان کا جواب نہیں دینا چاہئے تھا۔ کیونکہ جواب دلیل کا ہوتا ہے۔

حضرت علامہ فضیل رضا القادری رکن مجلس تحقیقات شرعیہ کراچی لکھتے ہیں:

علامہ سید شاہ حسین گردیزی دامت برکاتہم العالیہ کا مغفرت ذنب کے عنوان سے دقیق اور علمی تحقیق پر مشتمل مقالہ اول تا آخر پڑھنے کا شرف حاصل ہوا فاضل مصنف نے اپنے عنوان سے تعلق رکھنے والے ہر موضوع پر ناقدانہ اور سیر حاصل بحث کی ہے اور اپنے مدعا کو دلائل سے اتنا واضح و مستحکم کر دیا ہے کہ کوئی بھی مصنف مزاج شخص اس مقالے کو پڑھنے کے بعد اس مسئلے میں شکوک و شبہات کی وادی میں بھٹک نہیں سکتا اللہ تعالیٰ مصنف کی اس کاوش کو شرف قبولیت عطا فرمائے اور نافع خلاق بنائے۔ (آمین)

حضرت مولانا صاحبزادہ پیر سید محمد عارف شاہ اویسی زید مجدہ لکھتے ہیں:

ماہنامہ رسالہ بابت اکتوبر نومبر فقہ اسلامی مغفرت ذنب نمبر ملا میں نے گردیزی صاحب کے مضمون کے صفحات پڑھنے کے بعد پھر نئے سرے سے پورے صفحات کو شروع سے پڑھنا شروع کیا حقیقت بلا مبالغہ یہ ہے کہ مضمون کی وسعت گہرائی اور دقت نظر نے صاحب

مضمون کے پختہ قلم کار ہونے کا ثبوت فراہم کیا ہے اور وقت کی فیاض ہستی ہونے کا اشارہ دیا ہے۔ صرف لفظ ذنب کے معنوی، لفظی، صوتی حریفی، نحوی صر فی قرآنی تشریح دیکھ کر دل پکارتا ہے کہ گردیزی صاحب نے موضوع کے ساتھ مکمل انصاف فرمایا ہے اور قلم کا حق ادا کر دیا ہے اپنے معاصرین کی جس طرح آپ نے مضمون کے آخر میں گرفت فرمائی اس میں کہیں بھی ذرا سا تعصب نہیں یا محض رد کی کوشش نہیں لگتی بلکہ راہِ حق کی مکمل رہنمائی اور مخاطب شخصیات کے ذاتی احترام کو ملحوظ رکھا گیا ہے یہ چیز لائق صد ستائش ہے میں حقیر انسان لفظوں کی غریب سی مالا کے سہارے ڈاکٹر نور احمد شاہتاز صاحب کا شکر گزار ہوں کہ انہوں نے امت مسلمہ کے علمی باغ میں مغفرت ذنب کے لحاظ سے گردیزی پھول کھلائے ہیں، امید ہے کہ من پسند ترجموں کی خزاں میں رہنے والے لوگ بہارتازہ محسوس کریں گے اور دلائل و براہین گردیزی کی مضبوط باڑھ ان کے ایمان کے گلشن میں دوبارہ کسی قسم کے ذنب کا کیڑا پیدا نہیں ہونے دے گی اور ان کا دل اپنے پیارے نبی کی اونچی عظمت سے سرشار ہو جائے گا اور عشق رسول کے لازوال خوشبودار گلاب کھل اٹھیں گے میری درخواست ہے کہ آپ فقہ اسلامی کا یہ شمارہ ۵۰۰ کی تعداد میں مزید شائع فرمائیں اور علمائے ملت اسلامیہ تک اور قدر دان طبقہ عوام تک ضرور پہنچائیں۔

حضرت مولانا مفتی فیاض الحسن صابری سرانے عالمگیر ضلع جہلم سے لکھتے ہیں:

اللہ تعالیٰ کی یہ سنت جاریہ، عادیہ، دائمہ ہے کہ جب بھی اور جہاں بھی کوئی باطل سر اٹھاتا ہے تو اس کی سرکوبی کے لئے اللہ رب العزت اہل حق علماء ربانین کو ان کے سامنے لاکھڑا کرتا ہے، جو اللہ تعالیٰ کی نصرت و تائید اور اپنے علم و فضل، حکمت و دانش سے تحریری و تقریری طور پر دنیا والوں کو ان کے مذموم عقائد اور باطل نظریات، فاسد خیالات سے پردہ اٹھا کر اس کی حقیقت اور علمی حیثیت سے آگاہ کرتے ہیں۔ ان علماء حق میں سے ایک فردِ کامل، استاذ العلماء، مفتی اہلسنت، فخر السادات حضرت علامہ سید شاہ حسین گردیزی دامت برکاتہ ہیں جنہوں نے وقت کی نزاکت کو بروقت سمجھا اور ایک ماہر حکیم اور نباض کی طرح اس جرثومہ کی نشاندہی فرمائی جو اہلسنت کے ایمانی وجود کو دیمک کی طرح چاٹ رہا تھا۔

بندہ نے قبلہ علامہ گردیزی صاحب دامت برکاتہم العالیہ کا تحقیقی مقالہ ”مغفرتِ ذنب“ پڑھا ہے، علامہ موصوف نے تحقیق و تدقیق کا حق ادا کر دیا ہے، علامہ کی شانِ علمی یہ ہے کہ لغت پر بحث کرتے ہیں تو امام لغت دکھائی دیتے ہیں، حروف کی صفات کی بحث پڑھو تو امام التجوید نظر آتے ہیں، قرآن و حدیث کے اسرار و رموز کو جب بیان کرتے ہیں تو ایک عظیم مفسر اور محدث نظر آتے ہیں، اشتقاقِ صغیر و کبیر اور کلمات کی ترتیب و ترکیب پر بحث کرتے ہیں تو ایک عمدہ صرفی اور نحوی معلوم ہوتے ہیں، تصوف اور سلوک کی بحث چھیڑتے ہیں تو عالی قدر صوفی نظر آتے ہیں۔ ”ذنب“ کے لغوی اور اصطلاحی معانی جب بیان کرتے ہیں اور پھر حروف کے اپنے معانی کے اثرات ذکر کرتے ہیں تو قاری کو رشک آنے کے ساتھ وجد آنے لگتا ہے۔ چنانچہ کسی ایک جہت سے آپ کا علمی تشخص متعین کرنا بہت مشکل ہے اس لئے کہ اللہ تعالیٰ نے آپ کو تمام علوم متداولہ میں کامل دسترس عطا فرمائی ہے۔ میں نے دیکھا ہے کہ علامہ گردیزی صاحب کی گرفت بھی بڑی مضبوط ہے اس میں شانِ اسد اللہی، شعرِ حیدری اور شیرِ فاطمی کا اثر دکھائی دیتا ہے۔

میں آخر میں دادِ شجاعت دیتا ہوں قبلہ علامہ گردیزی صاحب دامت برکاتہ کو کہ انہوں نے سنتِ خلیل پر عمل کرتے ہوئے اپنی غیرتِ ایمان کا ثبوت دیا اور جذبہ حیدری کا اظہار کرتے ہوئے عصمتِ رسول صلی اللہ علیہ وسلم کی پاسبانی کا حق ادا کر دیا۔ میں دعا گو ہوں کہ اللہ تعالیٰ استاذِ العلماء حضرت علامہ سید شاہ حسین گردیزی دامت برکاتہ کا سایہ تادیر اہلسنت کے سروں پر قائم و دائم رکھے۔ آمین

حضرت مولانا سید و جاہت رسول قادری ماہنامہ معارف رضا کراچی کے شمارہ مارچ ۲۰۰۴ء میں تبصرہ کرتے ہوئے لکھتے ہیں:

علامہ مفتی سید شاہ حسین گردیزی دامت برکاتہم العالیہ نے سورہٴ فتح کی مذکورہ آیاتِ مبارکہ خصوصاً سید الانبیاء رحمۃ اللعالمین شفیع المذنبین علیہ الصلوٰۃ والتسلیم کی ذاتِ مبارکہ کے حوالے سے ”مغفرتِ ذنب“ کے موضوع پر بسیط مدلل اور تحقیقی مقالہ تحریر کیا ہے

جس میں عقلی و نقلی دلائل کے انبار لگا دیئے ہیں، اس بات کے ثبوت پر کہ آیات کریمہ میں ”ذنب“ کی نسبت شفیع المذنبین صلی اللہ علیہ وسلم کی طرف نہیں ہے بلکہ اس سے مراد آپ کی اگلی اور پچھلی امتوں کے گناہ اور آپ ﷺ کی شفاعت کے سبب ان کی مغفرت مراد ہے۔

سورہ فتح کی شان نزول کے متعلق اکثر مفسرین کرام نے بیان کیا ہے کہ صلح حدیبیہ کے بعد ذوالقعدہ سن ۶ ہجری میں سید المرسلین، شفیع المذنبین صلی اللہ علیہ وسلم کی مدینہ منورہ مراجعت کے وقت نازل ہوئی۔ جبکہ بعض مفسرین کرام کے نزدیک یہ فتح مکہ کے قریب نازل ہوئی اس لئے کہ اس میں فتح مبین کی خبر اور نوید ہے۔ تاہم اس امر پر سب کا اتفاق ہے کہ اس سورہ مبارکہ میں بڑی کامیابی کی خوشخبری ہے۔

حضرت علامہ مفتی سید شاہ حسین گردیزی حفظہ الباری نے نہایت عرق ریزی کے ساتھ آیات کریمہ کی شان نزول، اس کے سیاق و سباق، اس کے لغوی معنی و مفہوم اور اس کے ادبی و لسانی پہلوؤں پر تفصیلی اور نتیجہ خیز بحث کی ہے۔ انہوں نے آیت کریمہ کا مفہوم اور لفظ ”ذنب“ کے معانی متعین کرنے میں مولوی غلام رسول سعیدی صاحب اور ڈاکٹر زبیر صاحب اور ان جیسے دیگر حضرات کی جانب سے غلطی کے وقوع کے مواقع کا تجزیہ و تعاقب کیا ہے اور فصاحت و بلاغت کے بین اصولوں کی روشنی میں آیت مذکورہ خصوصاً لفظ ”ذنب“ کا صحیح ترین مفہوم متعین کرنے کی کوشش کی ہے اور اپنے موقف کے ثبوت میں ۷۴ مستند کتب کے مطالعہ کا نچوڑ اور ٹھوس علمی دلائل کا ذخیرہ جمع کر دیا ہے جو شاید کسی اور جگہ اس موضوع پر یکجا نہ ملے۔ مقالے کے اوّل تا آخر مطالعہ سے یہ بات واضح ہے کہ مقالہ نگار موصوف نے بھرپور کوشش کی ہے کہ لفظ ”ذنب“ کی نسبت کسی طرح بھی شفیع المذنبین صلی اللہ علیہ وسلم کی جانب نہ ہونے پائے اور اگر بعض نادان لوگ یہ ثابت کرنے ہی پر تلے ہوئے ہیں تو اس لفظ کا ایسا مفہوم مستند تفاسیر و احادیث کی رو سے متعین کیا جائے کہ ذات پاک مصطفیٰ صلی اللہ علیہ وسلم کی شانِ اصطفیٰ پر کوئی حرف نہ آنے پائے اور بزعم خویش کسی ذنبی ”محقق عصر“ کو دامن عصمت مصطفیٰ صلی اللہ علیہ وسلم سے کھینے کی بے باکی و گستاخی کا موقع نہ مل سکے۔

حضرت مفتی گردیزی صاحب نے اس آیت مبارکہ کی تفسیر اور خصوصاً لفظ ”ذنب“



پر گفتگو کرتے ہوئے جس طرح مختلف علوم و فنون کے وسائل استعمال کئے ہیں اور جس شان تحقیق سے انہوں نے اصول فقہ اصول تفسیر، علم المعانی، علم البدیع، علم اصول حدیث، علم الکلام، فن جرح و تعدیل وغیرہ سے استدلال و استشہاد کیا ہے اور جس نظم و ضبط اور حسن و خوبی اور ترتیب سے ان علوم سے خوشہ چینی کی ہے اور علم و تحقیق کے گوہر نایاب سے اپنے مقالہ کو مزین کیا ہے۔ اس سے ایک طرف تو علوم اسلامیہ عقلیہ و نقلیہ میں ان کی مہارت اور دسترس کا اظہار ہوتا ہے اور دوسری جانب، ان کے مخاطب مخالفین کے علمی قد و قامت کا بھی تعین ہو جاتا ہے۔ بلاشبہ ان کی تحاریر دیکھ کر علمائے راسخین کی یاد تازہ ہو جاتی ہے۔ اپنے موقف کے بیان اور ”صاحبین ذنب“ (مولوی غلام رسول سعیدی صاحب اور ڈاکٹر زبیر حیدر آبادی صاحب) کے کمزور دلائل اور گستاخانہ طرزِ تحریر کی گرفت اور تعاقب میں کہیں کہیں ان کے جملے غیرتِ ایمانی اور حبِ رسول ﷺ کی شدت کی ترجمانی کرتے نظر آتے ہیں جو ایک مؤمن صادق کا طرہ امتیاز ہے۔

علامہ گردیزی مدظلہ نے جواہر البحار، ج ۱، ص ۱۹۷ کے حوالے سے علامہ عزالدین شافعی کا ایک قول نقل کر کے ثابت کیا ہے کہ یہ اصل موقف حضرت علامہ عزالدین شافعی کا تھا جسے کمال ہوشیاری سے ”ذنبی“ مولوی سعیدی صاحب نے عبارات میں کتر بیونت اور الفاظ کے ہیر پھیر کے بعد اپنی چند سالہ تحقیق کا خلاصہ کہہ کر پیش کیا ہے۔

یہ مقالہ اپنی گونا گوں خصوصیات اور اہمیت کے بموجب نقد و نظر کے لئے ایک طویل تحریر کا متقاضی ہے جو قلتِ قرطاس و وقت کی بناء پر سردست ممکن نہیں۔ البتہ اختصار کے ساتھ چند مزید خصوصیات درج کی جاتی ہیں:

۱۔ علامہ شاہ گردیزی صاحب نے نفسِ موضوع ”مغفرتِ ذنب“ پر اپنا تفصیلی و تحقیقی مقالہ تحریر کر کے جہاں وارثِ علوم نبوی (علیٰ صاحبہا التحیۃ والثناء) ہونے کا ثبوت دیا ہے وہیں دورِ جدید کے علماء حق کی طرف سے فرض کفایہ بھی ادا کیا ہے۔

۲۔ جناب شاہ صاحب نے ”حاملانِ عقیدہ ذنوبِ نبی“ کو اس مقالہ کے ذریعہ نہ صرف یہ کہ دعوتِ رجوع الی الحق دی ہے بلکہ ان کیلئے توبہٴ اصلاحِ احوال کی راہ بھی کھول دی ہے۔

۳۔ علامہ گردیزی نے اپنے اس واقع مقالے میں ”مغفرتِ ذنب“ کے حوالے سے مستند تفاسیر اور عقلی و نقلی دلائل کا ذخیرہ جمع کر کے بحمد اللہ اپنی مغفرت کا سامان مہیا کر لیا اس لئے کہ تا صبح قیامت طالبانِ علم نافع اپنی تشنگی اس سے بجھاتے رہیں گے اور حضرت شاہ صاحب کے لئے ربِّ اعلیٰ کے حضور دعائے مغفرت کرتے رہیں گے۔

۴۔ گزشتہ چند برسوں سے بعض نادان ”محققین عصر“ کی تحریروں کے باعث عقائد اسلامی کے اس اہم اور بنیادی مسئلہ پر عامۃ المسلمین کے ذہنوں میں جو الجھنیں انتشار اور اشکال پیدا ہو رہے تھے حضرت گردیزی نے اپنی اس تصنیف سے نہ صرف یہ کہ ان کو رفع فرمایا بلکہ ان کے دلوں میں ”عشق رسول“ اور عظمت و عصمتِ انبیاء علیہم الصلوٰۃ والسلام کو راسخ کرنے کا مزید سامان بہم پہنچا دیا۔

اللہ تبارک و تعالیٰ، حضرت علامہ مفتی سید شاہ حسین گردیزی صاحب زید مجدہ کی ”پیروی حسان رضی اللہ عنہ“ کے ضمن میں ان کی اس خدمت جلیلہ پر انہیں اجر جمیل اور جزائے جزیل عطا فرمائے اور نایب مالک یوم الدین، شفیع المذنبین صلی اللہ علیہ وسلم کی حضرت حسان رضی اللہ تعالیٰ عنہ کو دی ہوئی دعا کا انہیں مصداق بنائے ”اللهم ابدہ بروح القدس“ اور ان لوگوں کو جو یہ کہتے نہیں تھکتے کہ ”میرا قبلہ تو آپ صلی اللہ علیہ وسلم کی احادیث ہیں“ علامہ گردیزی کے قرآن و حدیث سے بیان کردہ واضح دلائل و براہین کے سامنے قبولِ حق اور واقعی اپنا قبلہ درست کرنے اور اس کے اعلان کی توفیق عطا فرمائے، آمین بجاہ سید المرسلین ﷺ۔

اگر شاہ صاحب قبلہ مقالہ کے اختتام پر بحث کو سمیٹتے ہوئے اس کی ایک انڈکس اور تمام مباحث کا ایک خلاصہ بھی سلیس اردو میں تحریر فرمادیتے تو مقالے کی افادیت میں مزید اضافہ ہو جاتا، کیونکہ مبتدی طلباء اور عامۃ الناس کی تفہیم کے لئے بات زیادہ آسان ہو جاتی۔ باوجود اس کے یہ تحقیقی مقالہ، اسلامی لٹریچر خصوصاً تفاسیر میں ایک قابل قدر اضافہ ہے اور یہ اس قابل ہے کہ عالم اسلام کے علماء و محققین کو پیش کیا جائے، ضرورت اس بات کی ہے کہ مزید جدید نظم و ضبط کے ساتھ اس کا عربی اور انگریزی ترجمہ کیا جائے اور عالم اسلام کی معروف جامعات اور اسکالرز کو مطالعہ کے لئے بھیجا جائے، اس پر ان کے تاثرات بھی حاصل

کئے جائیں جو آئندہ اشاعت میں شامل کئے جائیں۔

حضرت علامہ گردیزی کی علمی گہرائی و گہرائی ناقدانہ بصیرت اور زور بیان و قلم سے توقع ہے کہ وہ ”صاحبین ذہین“ کی دیگر تصانیف پر اسی طرح جامع نقد و نظر پیش کر کے ان کو ان کی غلطیوں پر متنبہ اور عامۃ المسلمین کو ان کے تحاریر میں بیان کردہ خلاف عقیدہ اہلسنت اور ”مخدوش العقل“ معاملات سے آگاہ فرمائیں گے۔

دارالعلوم سیف الاسلام مظفر آباد آزاد کشمیر کے ناظم اعلیٰ حضرت علامہ مولانا محمد الطاف حسین دامت برکاتہم العالیہ جو کشمیر میں علم و عرفان کی خوشبو پھیلا رہے ہیں اپنے ضمیر منیر کے جذبات و احساسات کا اظہار کرتے ہوئے رقمطراز ہیں:

رمضان المبارک ۱۴۲۳ھ / نومبر ۲۰۰۳ء کو محقق و مدقق عصر حاضر، سرمایہ و ترجمان اہلسنت، فخر السادات، استاذ الاساتذہ، مصنف کتب کثیرہ حضرت علامہ مفتی پیر سید شاہ حسین گردیزی فداہ روحی و قلبی و دامت فیوضاتہم القدسیہ کا مغفرت ذنب کے عنوان پر دلائل قاطعہ، براہین ساطعہ اور امثلہ نادرہ سے مزین مقالہ ملت اسلامیہ پاکستان کے علمی حلقوں میں موضوع سخن بنا۔ آپ نے یہ مقالہ مولانا غلام رسول سعیدی کے جمہور اہلسنت کے موقف اور مسلک اعلیٰ حضرت فاضل بریلوی سے فرار اور آیت کریمہ ”لیغفر لک اللہ ما تقدم من ذنبک وما تاخرو“ کی تفسیر میں سپرد قلم فرمایا اور لفظ ذنب اور آیت مبارکہ کے صحیح معنی و مفہوم کی تعین و توضیح کے لئے اصول تفسیر، اصول حدیث، علم المعانی، اصول فقہ، علم الکلام، علم البدیع اصول جرح و تعدیل، صرف و نحو وغیرہ سے دلائل قاہرہ کا انبار لگا دیا۔ اس مقالہ کو ہر آنکھ نے تجسس سے پڑھا اور ہر ذہن نے انتہائی مسرت سے محفوظ کیا اور کوئی انصاف پسند داد تحسین دیئے بغیر نہ رہ سکا۔ نفس مسئلہ کے ضمن میں ایسے بے شمار قواعد و ضوابط مع امثلہ غریبہ و نکات عجیبہ بیان کئے گئے ہیں جس کی وجہ سے یہ مقالہ اکابر علماء و اساتذہ کی توجہ کا مرکز بن گیا۔ نیز شستگی و شائستگی اور مثبت انداز بیان بھی اس مقالہ کا طرہ امتیاز ہے۔

من جملہ دیگر دلائل و شواہد کے جن کو حضرت شاہ صاحب نے اپنے مقالہ میں بیان

فرمایا ہے ایک یہ ہے کہ آیت مبارکہ ”وان كنت في شك مما انزلنا اليك“ یعنی اور اگر آپ شک میں ہیں اس چیز سے جس کو ہم نے آپ کی طرف نازل کیا تو اس آیت مبارکہ میں خطاب بظاہر رسول اکرم صلی اللہ علیہ وسلم کو کیا ہے۔ لیکن اس بات پر سب کا اتفاق ہے کہ اس سے مراد حضور صلی اللہ علیہ وسلم کی ذات مبارکہ نہیں ہے بلکہ مراد و مقصود وہ لوگ ہیں جو امت میں سے شک میں تھے۔ اگر رسول اکرم صلی اللہ علیہ وسلم کو قرآن میں شک تھا (نعوذ باللہ من ذلك) تو دنیا میں صاحب یقین کون تھا؟

چنانچہ حضرت محی الدین ابن عربیؒ اس آیت کی تفسیر میں فرماتے ہیں ”ومعلوم انه ليس في شك فالمقصود من هو في شك من الامة“ یعنی اس آیت مبارکہ سے جو بات معلوم ہوئی ہے کہ نبی اکرم صلی اللہ علیہ وسلم میں نہیں تھے بلکہ یہاں پر مقصود وہ شخص ہے جو امت میں سے شک میں ہو۔ نیز آپ فرماتے ہیں ”قد ثبت عصمته فليس له ذنب يغفر فلم يبق اضافة الذنب اليه الا ان يكون هو المخاطب والمقصود امته“ یعنی آپ صلی اللہ علیہ وسلم کی عصمت ثابت ہے۔ آپ صلی اللہ علیہ وسلم کا کوئی ذنب نہیں ہے کہ اس کی مغفرت کی جائے۔ پس جو بات باقی ہے وہ یہ ہے کہ ذنب کی نسبت و اضافت آپ صلی اللہ علیہ وسلم کی جانب ہے اور مقصود و مراد امت ہے۔ نیز آیت مبارکہ ”لئن اشرکت ليحبطن عملك“۔ یعنی اگر آپ نے شرک کیا تو آپ کے اعمال ضائع ہو جائیں گے۔

تو اس آیت مبارکہ میں بھی بظاہر خطاب آپ کی طرف ہے لیکن مراد و مقصود وہ شخص ہے جو ایسا کرے گا۔ کیونکہ شرک کی نسبت آپ کی طرف متصور نہیں۔ اب دیکھئے یہ قرآن کا انداز و اسلوب بیان ہے کہ بظاہر خطاب کسی کو ہوتا ہے لیکن مقصود کوئی دوسرا ہوتا ہے۔ اگر یہ بات ان دو جگہوں پر تسلیم کی جاسکتی ہے تو لیغفر لک اللہ ما تقدم میں اس بات کو پیش نظر کیوں نہیں رکھا جاسکتا۔

توقع کی جا رہی تھی کہ شاید مولانا غلام رسول سعیدی اپنے موقف پر نظر ثانی فرمائیں گے اور رجوع کرتے ہوئے مسلک حقہ کے موقف مسلمہ و مصدقہ کو قبول فرمائیں گے

یا کم از کم علمی دلائل سے دفاع کریں گے جو اہل علم کا شیوہ ہوتا ہے۔ لیکن ”اے بسا آرزو ہا کہ خاک شدہ“ کے مصداق نہ صرف اپنے کئے پر ڈٹ گئے بلکہ اس مقالہ کے مصنف، ناشر اور مؤیدین و مصدقین جو اکابرین اہلسنت ہیں کی تذلیل، تحقیر بلکہ تکفیر کر ڈالی حالانکہ خوب جانتے ہیں کہ مُکْفِرٌ یَاْمُکْفِرٌ دونوں میں سے ایک کو کفر لازم ہے۔

بقول شاعر فطرت حضرت شیخ مصلح الدین شیرازی ”اذا ینس الانسان (من اتیان الدلیل) طال لسانہ“ جب مولانا غلام رسول سعیدی کا دامن دلائل سے خالی ہو گیا تو زبان درازی نہ کرتے تو کیا کرتے۔ ان کی طرف سے وقتاً فوقتاً مختلف رسائل خصوصاً ماہنامہ النعیم میں مضامین چھپتے رہے۔ جن کا مجموعہ راقم نے ملاحظہ کیا۔ معلوم نہیں ہیرا پھیری اس گروہ کی سرشت میں داخل ہے یا کسی کی تربیت کا فیضان ہے، جو کریں گے ہیرا پھیری سے خالی نہ ہوگا۔ جب دلائل دیں گے تو کتاب میں مختلف اقوال میں سے ایک قول کو مصنف کا موقف بنا کر پیش فرما دیں گے۔ حالانکہ مصنف آگے اس کا رد فرما کر اپنا مختار اس کے مغائر کسی قول کو قرار دے رہے ہوتے ہیں۔ سعیدی صاحب کی کتب ان کا رہائے گراں مایہ سے لبالب بھری پڑی ہیں۔

مولانا غلام رسول سعیدی نے پہلے پہل تکفیر اس بنیاد پر کی کہ انہوں نے حدیث کو نحیف و نزار کہا ہے اور یہ استخفاف حدیث ہے۔ اور دلیل کے طور پر فیروز اللغات کو پیش فرمایا۔ اگر فیروز اللغات ہی کسوٹی ہے تو جناب خود اپنی شرح میں حدیث کو مردود لکھتے ہیں۔ اس کا معنی بھی فیروز اللغات میں ملاحظہ فرمائیں اگر وہ استخفاف حدیث ہے تو یہ بدرجہ اتم استخفاف حدیث ہوگا۔

لیکن جب علماء و اساتذہ نے انہیں اس غلط فہمی پر متنبہ کیا تو وہ اپنے سابقہ موقف سے سرک گئے انہوں نے وجہ تکفیر یہ گھڑ لی کہ چونکہ حدیث کے مقابلہ میں ایک شخص کے قول کو قبول کیا ہے اور یہ کفر ہے۔ افسوس ہے کہ مولانا غلام رسول سعیدی نے یہ بات کہہ کر اصول حدیث، اصول فقہ اور فقہ کے بے شمار دلائل و مسائل سے چشم پوشی کی نیز تعجب یہ ہے کہ اعلیٰ حضرت مجددین و ملت شاہ احمد رضا خان بریلوی قدس سرہ اللہ العزیز کی شہرہ آفاق تصنیف

الفضل الموهبی فی بیان اذا صح الحدیث فهو مذہبی پر بھی نگاہ نہیں ڈالی، جس کے شروع میں ہی انہوں نے حدیث صحیح کو ترک کرنے کی کئی وجوہات مع امثلہ بیان فرمائی ہیں اس قول سے بے شمار ائمہ مجتہدین، فقہاء علماء اور اعلیٰ حضرت کی تکفیر لازم آتی ہے کاش کہ وہ اعلیٰ حضرت کے علم کے بحر بیکراں سے کوئی قطرہ حاصل کرتے۔ لیکن محدث اعظم بننے کے آرزو مند حدیث کو آڑ بنا کر اور احادیث مقدسہ کے نام پر دھوکہ دے کر فقہ حنفی کے مسلمہ و متفقہ اصولوں و ضابطوں کی دھجیاں بکھیرتے ہیں اور مسلک اہلسنت اور موقوف اعلیٰ حضرت کے دامن کو تار تار کر رہے ہیں۔

قارئین محترم لفظ ذنب کا معنی گناہ کر کے اُس کی نسبت آپ صلی اللہ علیہ وسلم کی طرف کرنا بڑی بے باکی و جرأت ہے۔ ارباب دانش و بینش اس بات سے بخوبی آگاہ ہیں کہ مولانا غلام رسول سعیدی نے اپنی شرح صحیح مسلم میں ایسی کئی بنیادیں رکھ دی ہیں کہ اہلسنت آئندہ شاید ہی باہمی جھگڑوں سے دامن چھڑا سکے گیں۔ ایک نہیں بے شمار موضوعات کو متنازع بنا دیا۔ اہلسنت کے متفقہ مسائل میں دراڑیں ڈال کر اہلسنت کی مقتدر شخصیات کو متنازع بنا دیا۔ معلوم نہیں یہ کسی سفیہ ملت کی ناخدائی کا کرشمہ ہے یا ان کی اپنی افتاد طبع کی جادوگری۔

حضرت علامہ مولانا ابوالفضل محمد نعمان شیراز قادری دارالافتاء مصلح الدین کھارادر کراچی سے لکھتے ہیں:

پیر طریقت، رہبر شریعت، بحر ذخار، صاحب مدار، عمدۃ الفضلاء، زبدۃ الصلحاء، استاذ الاساتذۃ والعلماء، قاموس الفصاحة والبلاغة، فخر السادات، تاج فخر موجودات، مفسر جلیل، محدث نبیل، جامع المعقول والمنقول، حاوی الفروع والاصول، عالم المعنی، حبر لوزعی، علامہ مفتی سید شاہ حسین گردیزی، حفظہ اللہ العلی، وصانہ عن کید کل شتی وغبی، کا مقالہ تقریباً دو سال قبل مجلہ ”فقہ اسلامی“ میں ”مغفرت ذنب نمبر“ کے عنوان سے شائع ہوا جسے فقیر نے ملاحظہ کیا تھا، اس میں من جملہ ابحاث جلیلہ کے حضرت شاہ صاحب مدظلہ العالی نے لفظ ذنب کی لغوی تحقیق کی تھی، اور جلیل القدر تابعی استاذ امام اعظم ابوحنیفہ حضرت امام عطاء خراسانی تابعی رضی اللہ عنہما

(م ۱۳۵ھ) کے مؤقف کی بھرپور تائید کی تھی، اور اس پر امام سیوطی نے جو تین وجوہ سے رد کیا تھا اس کی عالمانہ و فاضلانہ توجیہ بیان کی تھی، اور (لیغفر لک الله) میں لام (لک) تعلیل کے لئے ہے اس پر مفصل بحث کی تھی، اور پھر عزالدین شافعی کے مؤقف کی وضاحت اور حدیث شفاعت کی شاندار محققانہ تشریح کی تھی۔

اور پھر آخر میں نسخ پر بحث کی تھی جس میں اثر عبداللہ ابن عباس رضی اللہ عنہما پر کلام کیا تھا، اور مقالہ کے آخری صفحہ پر اثر عبداللہ ابن عباس رضی اللہ عنہما کے بارے میں یہ فیصلہ صادر فرمایا تھا کہ:

” (وما ادری ما یفعل بی ولا بکم) کا جملہ اپنے ذاتی معنی و مفہوم اور سیاق و سباق کے لحاظ سے نسخ کو قبول نہیں کر رہا تو اسے کمزور و نحیف و نزار روایت کے ذریعہ منسوخ کرنے سے گریز و پرہیز ہی مناسب ہے۔“

(مجلہ فقہ اسلامی، مغفرت ذنب نمبر، ص ۲۶۶)

علامہ موصوف مدظلہ العالی کے اس مقالہ کے تقریباً چار ماہ بعد فریق مخالف نے اپنی بدحواسی میں مندرجہ بالا عبارت پر کفر کا فتویٰ داغ دیا اور اس مقالہ کے مصدقین اور مؤیدین کی برملا تکفیر کی جسے جمہور علماء کرام <sup>حفظہم</sup> اللہ نے قبول نہیں کیا کیونکہ وہ علم و حقائق پر نہیں بلکہ دھوکہ بازی و حسد پر مبنی تھی، نیز مقالہ پر کچھ اعتراضات بھی کئے تھے، حضرت شاہ صاحب مدظلہ العالی نے پھر اپنے ہاتھ میں قلم حق رقم سنبھالا اور ان کے اعتراضات کا نہایت محققانہ و عالمانہ و مہذبانہ مسکت جواب دیا۔ اب یہ مفصل علمی اور تحقیقی مواد (الذنب فی القرآن) کے نام سے موسوم ہے اور مغفرت ذنب نمبر اس کی پہلی قسط ہے اور جوابات والی قسط کے دو حصہ ہیں، اس قسط دوم میں علامہ موصوف مدظلہ العالی نے روایت قتادہ پر تقریباً ڈیڑھ سو صفحہ کی بحث کی ہے، اور خبر واحد کے ترک پر متعدد دلائل قائم کئے ہیں اور کفری فتوؤں کی بھی خوب خبر لی ہے، اور عکرمہ کی خارجیت پر گفتگو کرتے ہوئے یہ بات بڑے دلائل قاہرہ سے ثابت کی ہے کہ جو لوگ عکرمہ کی مدح سرائی کر رہے ہیں وہ بھی یا تو خارجی تھے یا وہ خود غیر ثقہ تھے۔

فقیر جوں جوں (الذنب فی القرآن) کا مطالعہ کرتا گیا دل کی گہرائیوں سے فاضل

محقق مدظلہ العالی کے لئے یہ دعا زبان پر جاری ہوگئی۔ (اللهم ایدہ بروح القدس) اور ذہن فوراً اس آیت کی طرف گیا:

(ولو لا دفع الله الناس بعضهم ببعض لفسدت الارض) (البقرة: ۲/۱، ۲۵)  
اس انحطاط اور پستی و قحط الرجال کے دور میں اللہ تعالیٰ نے اپنے محبوب بندہ حضرت شاہ صاحب مدظلہ العالی سے جو اپنے دین متین کا کام لیا ہے وہ بے شک زور بازو سے کوئی حاصل نہیں کر سکتا حضرت سعدی شیرازی قدس سرہ فرماتے ہیں:

این سعادت بزور بازو نیست  
تانه بخشند خدائے بخشنده

اللہ تعالیٰ نے حضرت شاہ صاحب مدظلہ العالی کو ان گنت خوبیوں سے نوازا ہے اسی سبب سے وہ غیبی الاقران ہونے کے ساتھ ساتھ محسود الاقران بھی ہیں وہ بیک وقت ایک اچھے مدرس بھی ہیں اور نکتہ رس مفتی بھی، خطیب حق بیان بھی اور محرر و مصنف و محقق بھی، علم و عمل، تقویٰ و ورع، استقامت و صبر، شکر و عاجزی، محبت و شفقت، خلوص و للہیت، حق گوئی و بے خوفی، آداب شریعت و تصوف و اخلاق کے جامع، بلند ہمت و بردبار، عشق و کیف روحانی سے سرشار، فناء فی شیخ الشیوخ ہیں علوم ظاہری و باطنی کے ابواب اللہ تعالیٰ نے ان پر مفتوح کئے ہیں مگر ان میں ذرہ برابر بھی کبر و عجب و خود ستائی دیکھنے میں نہیں آئی اور وہ ڈاکٹر اقبال لاہوری کے اس شعر کے مصداق ہیں۔

ہزاروں سال نرگس اپنے بے نوری پہ روتی ہے  
بڑی مشکل سے ہوتا ہے چمن میں دیدہ و پیدا

علامہ گردیزی مدظلہ العالی تحریر میں بھی اکابر و اسلاف اور اپنے ہم عصر حضرات کا ادب و احترام ہمیشہ برقرار رکھتے ہیں شاید یہی وجہ ہے کہ اب تقریباً تیرہ سال بعد فریق مخالف نے ہماری (دعوت حق) کو قبول کرتے ہوئے اور علامہ گردیزی مدظلہ العالی کی کتاب (الذنب فی القرآن) میں مذکور دلائل کے سامنے سر تسلیم خم کرتے ہوئے (۲۲ اگست سن ۲۰۰۵ء) کو



رجوع کر لیا ہے اور اس میں تعیم سے کام لیا ہے کہ آئندہ بھی جو عبارت ان کی تحریر میں قابل اعتراض ہوگی علماء کرام حفظہم اللہ کی نشاندہی کرنے پر وہ فوراً اسے نکال دیں گے۔ یہ ایک خوش آئند بات ہے، اللہ تعالیٰ انہیں اس پر استقامت عطا فرمائے، اور میرا بھی انہیں یہی مشورہ ہے کہ وہ اب (الزم الاستقامة ان اردت السلامة) پر عمل پیرا ہوں اور اس استغفاری عمر میں کوئی ایسا کام نہ کریں جس سے اہلسنت وجماعت میں انتشار پھیلے۔

فقیر ایک بات خصوصیت کے ساتھ ذکر کرنا چاہتا ہے اور وہ یہ ہے کہ (الذنب فی القرآن) میں دو مقام ایسے آئے تھے جہاں مصنف نے بڑے واضح دلائل رقم کئے مگر اعلیٰ حضرت علیہ الرحمہ کا حوالہ نہیں دیا۔ ایک لام (لک) کے تعلیل کا ہونے پر اور ایک خبر واحد کے ترک پر، اگر فاضل گردیزی مدظلہ العالی چاہتے تو (الفیوضات الملکیة) کا حوالہ (اللام فی لک للتعلیل) اور خبر کے ترک پر اعلیٰ حضرت علیہ الرحمہ کا رسالہ (الفضل الموهبی) کا حوالہ پیش کر سکتے تھے۔ بہر حال ہر انسان کی ایک سوچ اور فکر ہوتی ہے اور وہ عملی زندگی میں اس کے تابع ہوتا ہے جس پر کسی کو حق نہیں پہنچتا کہ اسے مطعون کرے۔ اللہ تعالیٰ سے دعا ہے کہ حضرت شاہ صاحب مدظلہ العالی کے علم و عمر میں برکتیں عطا فرمائے اور ان کا سایہ تادیر اہلسنت وجماعت پر قائم رکھے۔ آمین یا معین۔

حضرت علامہ مولانا رشید گل استاذ المرکز الاسلامی ناظم آباد کراچی لکھتے ہیں:

مغفرتِ ذنب نمبر اپنے موضوع اور نفس مضمون کے اعتبار سے ہمہ جہتی محققانہ و ناقدانہ وضاحت اور مختلف علوم و فنون کے لحاظ سے منفرد، مدلل اور ہر فن کی مثالوں اور حوالوں سے بھرپور صراحت پر مبنی ایک ممتاز مقالہ ہے۔ اس کا مطالعہ نفس مسئلہ کی ہر ممکن پہلو سے تفہیم کرانے کے ساتھ ساتھ یہ بھی سکھا دیتا ہے کہ کسی شرعی مسئلے پر تحقیق کیسے کی جائے اور ایک محقق کے لئے کتنے علوم و فنون پر ماہرانہ گرفت ضروری ہے اور وہ اپنی تحقیق کو کس خوش اسلوبی اور حسن ترتیب سے پیش کرے کہ اس کا ہر نکتہ تحقیق قاری کے ذہن کے بند دریچوں کو تدریجی تسلسل کے ساتھ کھولتا ہو اس کی لوح ذہن پر مرسم و منقش ہو کر سدا انٹ ہو جائے اور پھر ہر میدان علم و فن میں حسب موقع و ضرورت بطور دلیل، حوالہ اور سند کام آئے۔

قابل صد احترام حضرت علامہ مفتی شاہ حسین گردیزی صاحب دامت برکاتہم  
 العالیہ کی محققانہ و ناقدانہ نگاہ بلند انتخاب، جان پرسوز اور ان کے قلم رواں نے زیر بحث مسئلہ کا  
 ہر جہت سے اپنے منفرد انداز میں احاطہ کرتے ہوئے کتنے علوم و فنون کے کن دھاروں کو کس  
 حسن و خوبی کے ساتھ ایک دریا کی شکل دے کر کاروانِ علم کی فیضابی و سیرابی کے لئے بصورت  
 مقالہ ایک کوزے میں بند کر دیا ہے، اس کا اندازہ تو حقیقت میں اہل علم، اہل بصیرت، اہل  
 تحقیق اور صاحبانِ ذوقِ سلیم ہی لگا سکتے ہیں۔ میرے جیسا طالب علم تو صرف یہی کہہ سکتا ہے  
 کہ یہی تو وہ بلند نگاہ، بلند علم، بلند ہمت اور بلند انتخاب محققین اسلام ہیں کہ جن کے بارے  
 میں علامہ اقبال رحمہ اللہ نے فرمایا تھا کہ:

نگاہ بلند، سخن دلنواز، جاں پرسوز  
 یہی ہے رحمتِ سفر میر کارواں کے لئے

حضرت علامہ مولانا محمد عمیر صدیقی استاذ المرکز الاسلامی ناظم آباد کراچی  
 لکھتے ہیں:

حامدا و مصليا و مسلما اما بعد!

شفیع المذنبین محمد رسول اللہ صلی اللہ علیہ وآلہ وسلم کی طرف ذنب کا انتساب کرنا  
 شرعاً کیسا ہے؟ اس مسئلہ کا جواب کئی ایک محققین نے دینے کی کوشش کی ہے۔ خصوصاً علماء  
 پاک و ہند کے مابین یہ مسئلہ ایک عرصہ سے زیر بحث رہا ہے۔ سورۃ فتح کی دوسری آیت  
 مقدسہ کے ابتدائی حصہ لیغفر لک اللہ ما تقدم من ذنبک وما تاخر کے ترجمہ اور تعیین  
 مفہوم میں اکثر علماء نے ذنب کا ترجمہ اپنی علمی بساط کے مطابق کرتے ہوئے حضور نبی مکرم  
 علیہ التحیۃ والثناء کی طرف ذنب کی نسبت کو برقرار رکھا ہے۔ تقریباً دو سال قبل زین الاسلام  
 والدین مرجع المدققین مفتی سید شاہ حسین گردیزی صاحب مدظلہ العالی نے اس مسئلہ پر اپنی  
 مایہ ناز اور گراندقدر تحقیق کو علماء عظام کے سامنے پیش کیا ہے جو مغفرت ذنب کے نام سے فقہ  
 اسلامی میں شائع ہوئی۔ اس تحقیقی مقالے میں آپ نے خیر القرون کے عالم ربانی حضرت

عطاء خراسانی علیہ الرحمہ کے متابعت کرتے ہوئے نبی اکرم صلی اللہ علیہ وآلہ وسلم کی طرف نسبت ذنب کی نفی کو ثابت کیا اور اپنے موقف کے ثبوت میں علوم آلیہ و عالیہ سے استشہاد کرتے ہوئے دلائل مسکتہ کا انبار لگا دیا۔ اس مقالے کے علمی و تحقیقی ہونے کا اندازہ اس بات سے لگایا جاسکتا ہے کہ آپ نے صرف چالیس صفحات ذنب کے معنی پر رقم فرمائے ہیں۔

بعض علماء اور ان کے حامیان نے اپنے موقف کی حمایت میں دلائل دینے کے بجائے حضرت قبلہ شاہ صاحب اور آپ کے مؤیدین و مصدقین کو تکفیر کی لالچی سے دبانے کی مذموم کوشش کی، جو یقیناً علماء حق کے منصب کے منافی ہے۔ دلائل کی بنیاد پر اپنی حدود کے اندر کسی عالم کا اپنے موقف کو پیش کرنا اس کا علمی حق ہے، جو اس سے قیامت تک کوئی نہیں چھین سکتا۔ اس بے دم تکفیر اور بعض سطحی اعتراضات کے جوابات کے علاوہ جدید اضافوں کے ساتھ یہ تحقیقی مقالہ قارئین کے پیش نظر ہے۔ جس انداز سے اس میں حضرت قبلہ شاہ صاحب نے خصوصاً خبر واحد، روایت عکرمہ اور حرف عطف ”واو“ پر بحث کی ہے اس کو پڑھ کر دل حزیں، شاد اور بحال ہو جاتا ہے کہ بحمد اللہ تعالیٰ آج بھی ان موضوعات پر اپنے قلم کی جولانی دکھانے والے قلم کار موجود ہیں۔

آپ کی کتاب ”الذنب فی القرآن“ اس موضوع پر عالم اسلام کے لئے ایک منفرد تحفہ اور محققین کے لئے روشنی کا مینار ہے۔ اللہ تعالیٰ آپ کے علم، عمل اور اخلاص میں مزید برکت عطا فرمائے۔ (آمین)

معروف محقق، استاذ، اسکالر، پروفیسر ڈاکٹر مسعود احمد صاحب تحریر فرماتے ہیں:

سورہ فتح کی آیت نمبر ۲ میں ”مغفرت ذنب“ میں ذنب کی نسبت کے بارے میں گزشتہ بارہ تیرہ سال سے علماء کے درمیان بحث چل رہی ہے۔

علامہ شاہ حسین گردیزی نے ”ذنب“ کے لغوی اور اصطلاحی معنی کی بڑی نفیس تحقیق کی ہے۔ اس سے قبل اس تفصیل سے یہ تحقیق فقیر کی نظر سے نہیں گزری۔ یہ تحقیق ان علماء کے لئے بھی مفید ہے جو ”ذنب“ کے معنی صرف ”گناہ“ سمجھتے ہیں اور ”ذنب“ کا ترجمہ گناہ ہی

کرتے ہیں اور حضور انور صلی اللہ علیہ وآلہ وسلم سے نسبت دیتے ہیں۔ منشاء الہی حضور انور صلی اللہ علیہ وآلہ وسلم کی عصمت کی حفاظت اور آپ کی شان بڑھانا ہے پس جس بات سے عصمت پر حرف آتا ہو یا شان گھٹتی نظر آتی ہو وہ قابل قبول نہ ہوگی خواہ دلائل کتنے وزنی کیوں نہ ہوں۔ کیونکہ یہ منشاء الہی کے خلاف ہوگی۔

چونکہ ”ذنب“ کو حضور انور صلی اللہ علیہ وآلہ وسلم سے نسبت دینے والے علماء اپنے حق میں دلائل رکھتے ہیں اس لئے ان کے خلاف فتویٰ دینے میں نہایت حزم و احتیاط کی ضرورت ہے۔ کیونکہ بد عقیدہ علماء کے علاوہ علماء اہلسنت نے ”ذنب“ کو حضور انور صلی اللہ علیہ وآلہ وسلم سے نسبت دی ہے، ہاں! اگر نسبت دیتے وقت کسی بھی عالم کے طرز بیان میں بے ادبی و گستاخی نظر آتی ہو تو اس کی گرفت کی جائے گی کیونکہ ادب کا تعلق علم سے ہی نہیں زبان سے بھی ہے۔ لیکن یہ گرفت نرمی سے کی جائے جیسا کہ فاضل مقالہ نگار علامہ شاہ حسین گردیزی نے گرفت فرمائی ہے۔ ہر انسان کو اپنے نفس سے محبت ہوتی ہے جو ساری برائیوں کی اصل ہے۔ کبھی کبھی انسان اپنی انا کی خاطر ادب کی ہر حد کو پار کر جاتا ہے اس لئے نرمی اور ملاطفت کی ضرورت ہے اور یہ حضور انور صلی اللہ علیہ وآلہ وسلم کی سنت ہے جس کا قرآن حکیم میں ذکر موجود ہے۔

اللہ تعالیٰ حضرت عطاء بن عبد اللہ خراسانی تابعی رضی اللہ تعالیٰ عنہ (م ۵۰ھ تا ۱۳۵ھ) کی قبر شریف کو نور سے معمور فرمائے کہ انہوں نے پہلی صدی ہجری کے نصف آخر دوسری صدی ہجری کے نصف اول میں سورہ فتح آیت نمبر ۲ کا ایسا ترجمہ کیا جو ہر دل کو بھا گیا یعنی ”ذنب“ کو امت سے نسبت دی۔ یہ سب کچھ عربی قواعد و ضوابط کے مطابق کیا جس کا ذکر بڑی تفصیل کے ساتھ فاضل مقالہ نگار علامہ شاہ حسین گردیزی نے کیا ہے۔ جو بات مسلمہ قواعد و ضوابط کے مطابق ہو ہرگز ہرگز رد نہیں کی جاسکتی۔ قرآن حکیم کی ایک آیت میں ”استغفر لذنبک“ (سورہ محمد، آیت نمبر ۱۹) کا ترجمہ اسی قاعدہ کے مطابق کیا گیا ہے۔ اس آیت کریمہ میں ”ذنب“ کی بظاہر حضور انور صلی اللہ علیہ وآلہ وسلم سے نسبت کو قبول نہیں کیا گیا بلکہ عربی قواعد کے مطابق امت سے نسبت دی گئی ہے۔

حضرت عطاء بن عبد اللہ خراسانی رضی اللہ تعالیٰ عنہ کی وہ شخصیت تھی جس نے حضور انور صلی اللہ علیہ وآلہ وسلم کی زیارت کرنے والوں کی زیارت کی، اس سے بڑی سعادت اور کیا ہوگی؟ پچاسی سال کی عمر شریف پائی، علم فقہ، علم حدیث اور علم تفسیر میں یدِ طولیٰ رکھتے تھے۔ شب زندہ دار تھے، غریبوں اور مسکینوں کے ساتھ بیٹھتے تھے، ان کو تعلیم دیتے اور احادیث شریفہ بیان فرماتے۔ عمر رسیدہ، صاحب علم و فضل، متقی و پرہیزگار، عابد و زاہد شخصیت تھے۔ آخر عمر میں نسیان کی وجہ سے کسی روایت میں سہو ہو جاتا ہے تو اس کی پوری شخصیت مجروح نہیں ہوتی کیونکہ اس وقت سہو کا سبب موجود ہے اس لئے حضرت رازی نے ان کو ثقہ لکھا ہے اور امام مالک نے ان سے روایت کی ہے۔ پھر یہاں جو مسئلہ زیر بحث ہے اس کا تعلق تفسیر سے ہے نہ کہ روایت سے، تفسیر بھی انہوں نے نقل نہیں کی بلکہ عربی قواعد کے مطابق خود کی ہے۔ بعض کے نزدیک یہ دور از کار تاویل ہے لیکن ادب کی خاطر دور از کار تاویل سہی مگر یہ ان دلائل قاہرہ سے بہتر ہے جس سے حضور صلی اللہ علیہ وسلم کی شان گھٹی ہو۔

حضرت عطاء بن عبد اللہ خراسانی رضی اللہ تعالیٰ عنہ نے ذنب کی امت کی طرف نسبت کر کے بہت سے فتنوں کا سد باب کر دیا ہے۔ اسلام میں سارے فتنے عظمتِ مصطفیٰ علی صاحبہا الصلوٰۃ والسلام کو گھٹانے ہی سے پیدا ہوئے۔ حضرت عطاء خراسانی رضی اللہ تعالیٰ عنہ کو ادب نے ہی مجبور کیا کہ وہ آیہ کریمہ کا یہ ترجمہ کریں۔ ان کے عشق و محبت نے گوارا نہ کیا کہ وہ ذنب کو حضور انور ﷺ سے نسبت دیں۔ یہ ترجمہ و تفسیر ان کی پاک باطنی کی بھی دلیل ہے۔ ماضی قریب میں اعلیٰ حضرت علیہ الرحمۃ نے سورہ فتح کی آیت نمبر ۲ کا ترجمہ کرتے ہوئے حضرت عطاء بن عبد اللہ خراسانی تابعی رضی اللہ تعالیٰ عنہ کی پیروی فرمائی کیونکہ آپ فقیہ بھی ہیں، محدث بھی ہیں اور مفسر بھی ہیں۔ آپ کے زمانے میں گستاخانِ رسول نے سر اٹھایا تھا ان کی سرکوبی کے لئے یہ ترجمہ تریاق و اکسیر کا حکم رکھتا ہے۔

علامہ سید شاہ حسین گردیزی نے اپنے موقف کی تائید میں بعض نئے دلائل بھی پیش کئے ہیں اور جزئیات پر بھی سیر حاصل لکھا ہے جو موضوع پر ان کی مضبوط گرفت کی دلیل ہے۔

اگر توفیق الہی شامل حال رہی تو فقیر ”فتح مبین“ کے عنوان سے اس موضوع پر مستقل مقالہ قلم بند کرے گا۔

معروف ادیب و دانشور خواجہ رضی حیدر صاحب لکھتے ہیں:

کسی موضوع کی تحقیق میں اس قدر انہماک اختیار کرنا کہ اُس موضوع پر تحقیق مزید کے تمام گوشے معدوم و پامال ہو جائیں جہاں کسی محقق کی محققانہ بصیرت کا مظہر ہوتا ہے وہاں اس بات کا بھی پتہ دیتا ہے کہ محقق نے صرف اصول تحقیق کو ہی پیش نظر رکھ کر تحقیق کا حق ادا نہیں کیا ہے بلکہ اس موضوع کی وضاحت اور صراحت کے لئے وہ اُن علوم سے بھی بخوبی واقف ہے جو معنوی اعتبار سے موضوع کو تقویت دیتے ہیں مگر اُن کی حیثیت علیحدہ سے خود ایک موضوع کی سی ہوتی ہے۔ دراصل کسی ایسے مسئلہ کے حوالے سے کسی نتیجہ پر پہنچنے کے لئے جو اختلافی اور مبہم بھی ہو ضروری ہوتا ہے کہ پہلے مسئلہ اور موضوع کے پھیلاؤ کا جائزہ لیا جائے اُس کے بعد نتائج کے حصول کے لئے پھیلاؤ کو اپنی رائے کے حق میں سمیٹا جائے۔ یہ طرز تحقیق مسلمانوں میں چودہ سو سال سے رائج رہا ہے اور خصوصاً فقہاء کرام نے اس میں کمال حاصل کیا ہے۔ انہوں نے تو بسا اوقات تصوراتی استفسارات کے تعاقب میں تحقیق کے ایسے کمالات دکھائے ہیں کہ تصور کی تجسیم کر دی ہے۔ یہاں ایک بین السطور ابہام کی وضاحت ضروری ہے اور وہ یہ کہ اخذ و استنباط کی صلاحیت کے بغیر فہم معانی تک رسائی ممکن نہیں۔ قرآن و حدیث اور اجماع و قیاس کی روشنی میں کسی موضوع پر غور و فکر اور پھر کسی نتیجہ تک رسائی اگرچہ ایک اجتہادی عمل ہے لیکن اس عمل میں الفاظ و عبارت سے فہم معانی اور تعین مراد بنیادی اہمیت رکھتے ہیں۔ متقدمین فقہاء نے قرآن کریم اور احادیث سے معانی و مراد کے تعین کے لئے صرف اُن طریقوں کو قابل اعتناء تصور کیا ہے جو اصول و تجربے کی روشنی میں صحیح معانی اور مراد تک پہنچنے میں تعین کا درجہ رکھتے ہوں۔ بسا اوقات لغوی معنی لازمی نہیں ہوتے ہیں اس لئے وہ محققین جو لغوی معنی تک محدود ہو جاتے ہیں اُن کی تحریر میں غلط تشریح اور کاذب استدلال کا وقوع لازمی ہو جاتا ہے۔

عقائد کی بحث ہو یا مسائل کی۔ اپنے موقف کا اثبات ہو یا اشکالات کی جواب دہی کوئی محقق اُس وقت تک اپنے مقاصد حاصل نہیں کر سکتا جب تک کہ وہ معنی میں غور و فکر اور تدبر کو اپنا رہنما نہ کرے۔ اس تمام گفتگو کا مقصد دراصل مفتی سید شاہ حسین گردیزی کے اُس مقالہ پر اظہارِ خیال کرتا ہے جو ”مغفرت ذنب“ کے عنوان سے رسالہ ”فقہ اسلامی“ میں شائع ہوا ہے۔ اس مقالہ میں سورہ فتح کی آیت نمبر ۲ میں آنے والے کلمہ ”ذنبک“ کے مفہوم و معانی پر بحث کی گئی ہے کیونکہ بعض مفسرین سے اس آیت مبارکہ کے ترجمہ میں ایسا سہوا ہو رہا ہے اور انہوں نے ”ذنب“ کی نسبت رسول اللہ صلی اللہ علیہ وسلم کی طرف کی ہے جبکہ مسلمانوں کا صدیوں سے یہ عقیدہ ہے کہ انبیاء معصوم عن الخطاء ہوتے ہیں اور اگر کسی نبی کو گناہ گار تصور کیا جائے تو یہ تصور بھی گناہ ہے۔ ایسی صورت میں اگر کسی آیت کریمہ سے یہ مطلب اخذ کیا جائے کہ نعوذ باللہ نبی آخر الزماں کی نسبت سے اللہ تعالیٰ نے یہ فرمایا ہے کہ ”آپ کی اگلی پچھلی سب خطائیں معاف کر دی جائیں گی۔“ تو یہ ترجمہ کی غلطی نہیں بلکہ ایک ایسا مذموم اقدام ہے جس سے ایمان ساقط ہو سکتا ہے۔ چند فقہاء اور مفسرین کے علاوہ اعلیٰ حضرت فاضل بریلوی مولانا احمد رضا خان نے بھی اس آیت کریمہ کے دوسرے حصہ کا ترجمہ اس طرح کیا ہے کہ ”تا کہ اللہ تعالیٰ آپ صلی اللہ علیہ وسلم کے سبب سے گناہ بخشے۔ آپ صلی اللہ علیہ وسلم کے اگلوں اور پچھلوں کے۔“ اس ترجمہ سے یقیناً آپ صلی اللہ علیہ وسلم کی طرف نسبت ذنوب کی نفی ثابت ہے اور یہی حق ہے۔ ہماری سمجھ سے یہ بات بالاتر ہے کہ وہ افراد جو کسی سبب سے یا اپنے علم کی بنیاد پر علماء و فقہاء کے منصب پر فائز ہیں اور جن کا کام ہی شرعی اشتباہات اور اشکال کو دور کرنا، عامۃ المسلمین کی رائے کو راست سمت میں متعین کرنا اور قرآن و حدیث کے حوالے سے کسی بیرونی جارحیت کا دفاع کرنا ہے وہ کس طرح قرآن کو تاویل سے پاژند بنانے پر آمادہ ہو جاتے ہیں۔ اس قسم کے مذموم اعمال انگریزوں کے ہندوستان پر اقتدار قائم ہونے کے بعد سے ہی علماء کا ایک مخصوص طبقہ شعوری طور پر انجام دیتا رہا ہے۔ اُس نے توحید پرستی کی آڑ میں انبیائے ماسبق تو کجا حضرت محمد مصطفیٰ صلی اللہ علیہ وسلم کی شان میں بھی ایسی شدید گستاخیاں کی ہیں کہ ان گستاخیوں کو نہ صرف کفر تصور کیا گیا بلکہ بعض علمائے حق نے اپنی دینی

حمیت کے اظہار میں اُن پر کفر کے فتوے بھی جاری کئے۔ مگر اس کے باوجود انہوں نے اپنی کتابوں سے نہ ان گستاخیوں کو حذف کیا اور نہ ہی بالاعلان تجدید ایمان کی۔ یہی نہیں بلکہ ان کے اخلاف و متبعین اب بھی ان گستاخیوں کے حق میں جواز اور دلیل لانے سے گریز نہیں کرتے ہیں۔ یقیناً یہ صورت حال علمائے حق کے لئے نہ جب قابل قبول تھی اور نہ اب ہے۔ وہ گزشتہ ڈیڑھ سو سال سے ان نام نہاد علماء کی دریدہ و ذنی اور کذب بیانی کا تعاقب کر رہے ہیں تاکہ امت مسلمہ کسی مغالطہ کا شکار نہ ہو۔ افسوس ناک بات یہ ہے کہ بعض وہ علماء بھی جو خود کو علمائے حق کا تبع اور جانشین کہلاتے ہیں اور اسی وسیلے سے مدارس و مساجد سے وابستہ ہیں روشن خیالی، علمی تکبر اور ہیرو بننے کی خواہش کے اسیر بلا تحقیق ایسے موقف کا اظہار کرنے لگے ہیں جو کسی طرح بھی جائز اور روا نہیں ہے۔ ایسے ہی ایک عالم اہلسنت نے مذکورہ آیت کریمہ کے حوالے سے صحیح مسلم کی شرح میں جو موقف اختیار کیا ہے وہ علم کے اظہار سے زیادہ کذب کے اشتہار کی صورت اختیار کر گیا ہے۔ دقیقہ سنجی اور بال کی کھال نکالنا اگرچہ تحقیق کا جزو لازم ہے لیکن بے سرو پا تحقیق اور اُس تحقیق کو دوسروں کے لئے نہ صرف تشکیک کا سبب بنانا بلکہ دوسروں کے ایمان کو خطرے میں ڈالنا کسی ایسے محقق اور محدث کا فعل نہیں ہو سکتا جو ایمان اور عقائد کی جزئیات سے مکمل طور پر آگاہ ہو۔

مفتی شاہ حسین گردیزی نے اس آیت کریمہ کے اصل مطالب، معانی اور مراد تک پہنچنے اور اسے از روئے قرآن و حدیث ثابت کرنے کے ضمن میں جو تحقیق کی ہے اور جس طرح اصول و افکار کی روشنی میں جواز و استدلال لائے ہیں وہ اس قدر جامع، بصیرت افروز اور مجتہدانہ ہے کہ عقل سلیم اس سے انحراف و انکار کی اجازت نہیں دیتی۔ مفتی شاہ حسین گردیزی عربی زبان کے قواعد لغوی سے مفاہیم و معانی تک رسائی اور محکمات و قیاسات کے ربط باہمی سے مفاہیم و معانی کی جامعیت اور دلیل قوی کے اظہار پر کمال قدرت رکھتے ہیں۔ کسی ایک آیت کریمہ کے مطالب حقیقی کی وضاحت میں جس دیدہ ریزی اور عالمانہ مشقت کا مظاہرہ مفتی شاہ حسین گردیزی نے کیا ہے اُس کی توقع فی زمانہ سکہ رائج الوقت اُن نام نہاد علماء سے عبث ہے جنہوں نے دین کی نمائندگی کے درجہ پر خود کو فائز کر کے خود پر دنیاوی



روزگار اور امارت کا دروازہ کھول لیا ہے۔

مغفرتِ ذنب“ کے مسئلہ پر مفتی شاہ حسین گردیزی کا یہ مقالہ جو آئندہ کتابی صورت میں بھی شائع ہونا چاہئے، مجھ ناچیز کی رائے میں حرف آخر کی حیثیت رکھتا ہے۔ انہوں نے اس آیت کے ترجمہ میں غلطی کے امکان کے اسباب پر بھی بحث کی ہے اور لفظِ ذنب کے حقیقی و صحیح مفہوم کو متعین کرنے کی بھی سعی بلیغ کی ہے۔ اس مقالہ میں جن ٹھوس دلائل اور مثبت طرزِ تحقیق کا مظاہرہ کیا ہے اُن کی شان اور تاثیر میں مفتی شاہ حسین گردیزی کے اندازِ تحریر نے مزید اضافہ کر دیا ہے۔ دیکھا یہ گیا ہے کہ مفتیانِ کرام یا علماءِ عظام کی تحریریں عموماً الجھی ہوئی اور بوجھل ہوتی ہیں۔ اُن میں شستگی، روانی اور مطالعاتی کشش کا اہتمام نہیں ہوتا جس کی بناء پر موضوع سے دلچسپی رکھنے والے عام قارئین بھی دورانِ مطالعہ الجھتے رہتے ہیں۔ مفتی شاہ حسین گردیزی کی تحریر کی خوبی یہ ہے کہ ادق ہوتے ہوئے بھی اپنی ایک واضح وضاحت رکھتی ہے۔ انہوں نے موضوع کے دقیق تجزیے کے ساتھ شاعرانہ عبارت آرائی کا التزام بھی کیا ہے جس سے اُن کی نثر کا حسن بڑھ گیا ہے۔ وہ الفاظ کے استعمال میں فراخ دلی کا مظاہرہ کرتے ہوئے بھی معنویت کے دائرہ سے باہر نہیں نکلتے یعنی وہ عبارت اور معنویت کو متحد رکھتے ہیں جو یقیناً نثر نگاری کا ایک وصف خاص ہے۔ یہاں ایک بات جو قابل ذکر ہے وہ یہ کہ مفتی شاہ حسین گردیزی نے اپنے موقف کی تائید میں لب و لہجہ کی شائستگی کو ملحوظ رکھتے ہوئے گفتگو کو اس طرح آگے بڑھایا ہے کہ کہیں کسی کی توہین اور بے ادبی کا گمان نہیں ہوتا۔ گویا انہوں نے شخصیت اور موضوع کے درمیان ایک ایسی حد کھینچ رکھی ہے جس کو لمحہ تعریض و تعدیل میں پھلانگا نہیں جاسکتا۔ تردیدی تحریروں میں عموماً ناشائستہ زبان استعمال کی جاتی ہے اور اس میں وہ علماء بھی شامل ہیں جو ”اخلاقِ نبوی“ پر اپنی گفتگو اور تحریروں میں اصرار کرتے ہیں۔ وہ موضوع سے زیادہ اپنے مخالف یا مقابل کی شخصیت کی بیخ کنی اور تذلیل پر توجہ دیتے ہیں جو کسی صورت میں بھی علماء کو زیب نہیں دیتا ہے۔ مفتی شاہ حسین گردیزی نے جن علماء کے موقف کا تعاقب کیا ہے اُن کے موقف تک ہی خود کو محدود رکھا ہے۔ شخصیت کو زیر بحث نہیں لائے ہیں۔ یہ ایک مہذب اور صحت مند رویہ ہے جس کا اعتراف بہر حال کرنا ضروری ہے۔

مفتی شاہ حسین گردیزی نے ایک بہت قریب و قدیم، بہت وقیع اور بہت نازک مسئلہ پر پیش نظر تحقیقی مقالہ لکھ کر ایک بہت اہم دینی خدمت انجام دی ہے۔ ایسی خدمت جس کا اجر و ثواب یہاں بھی اور وہاں بھی ہمیشہ جاری رہے گا۔ اللہ تعالیٰ ہمیں نہ صرف دین کی صحیح تفہیم کی توفیق عطا فرمائے بلکہ ہماری دینی حمیت و حکمت کو عصمتِ انبیاء اور مقامِ مصطفیٰ صلی اللہ علیہ وسلم سے پیوست و متحد فرمادے۔ (آمین)

ڈاکٹر نور احمد شاہتاہ شیخ زید اسلامک سینٹر جامعہ کراچی:

اور اب ایک دفعہ پھر ڈاکٹر نور احمد شاہتاہ کی وہ تحریر ملاحظہ کیجئے جو انہوں نے الذنب فی القرآن مکمل کو ملاحظہ کرنے کے بعد رقم کی۔ وہ لکھتے ہیں:

زیر نظر کتاب حضرت علامہ مفتی سید شاہ حسین گردیزی دامت برکاتہم کی طرف سے ان کے وقیع مقالہ مغفرتِ ذنب اور اس پر بعض علمی اضافات پر مشتمل ہے۔ مغفرتِ ذنب پر ان کے مقالہ کی اشاعت کے بعد مختلف حلقوں سے تحسین کی گئی۔ حضرت علامہ غلام رسول سعیدی دامت برکاتہم نے جو مغفرتِ ذنب کے حوالہ سے اس موقوف کے حامی ہیں کہ آیت طیبہ لیغفر لک الله ما تقدم من ذنبک وما تاخر میں ذنب کی نسبت رسول اللہ صلی اللہ علیہ وسلم کی طرف کرنا ہی صواب و ثواب ہے اور اس میں کسی تاویل کی گنجائش نکالنا یا تقدیر مضاف ماننا درست نہیں، ان کی جانب سے بھی بعض اشکالات بلا واسطہ اور بعض بالواسطہ شائع کرائے گئے۔ علمی بحث و مباحثہ ایک اچھی روایت ہے جب کہ اس سے اچھے نتائج اور درست نتائج حاصل کرنا مقصود ہو۔ ورنہ تو یہ بقول علامہ اقبال کارملانی سبیل اللہ فساد والی بات ہے۔

حضرت علامہ شاہ حسین گردیزی کو ان کے مقالہ کی اشاعت کے بعد اس مقالہ کے حوالہ سے جو اعتراضات اور اشکالات علامہ سعیدی کے حلقہ سے موصول ہوئے، خواہ ان کا تعلق نفس مسئلہ سے تھا یا ضمنی معاملات سے، مفتی صاحب نے ان اشکالات کے مفصل اور محقق جوابات مرتب کئے ہیں اور مغفرتِ ذنب والے اپنے مقالہ کے ساتھ انہیں کتابی صورت میں الذنب فی القرآن کے نام سے شائع کرنے کا اہتمام کیا ہے۔

بات گواتنی سی ہے کہ حضور صلی اللہ علیہ وسلم کی طرف نسبت ذنب کرنا یعنی حضور صلی اللہ علیہ وسلم کو کسی بھی درجہ میں مذنب خیال کرنا صحیح ہے یا نہیں، اور اس کا جواب مختصر ترین الفاظ میں ہو سکتا ہے مگر علامہ سعیدی نے اپنی شرح صحیح مسلم میں اس مسئلہ کو جس انداز سے بیان کیا ہے اس سے عقیدہ اہلسنت کی مخالفت لازم آتی ہے اور اپنے موقف کو ثابت کرنے کے لئے علامہ سعیدی نے جو دلائل قائم کئے ہیں ان سے تنقیص و توہین رسالت کا پہلو نکلتا ہے، اس لئے اصلاح کی جانب توجہ مبذول کرانے کی ضرورت محسوس کی گئی۔ چنانچہ علامہ شاہ حسین گردیزی نے اصلاح کی جانب دلائل سے توجہ دلانے کی بھرپور کوشش کی۔ ان کی اس کوشش میں انہیں کامیابی بھی حاصل ہوئی ہے کہ اعلیٰ حضرت عظیم البرکت فاضل بریلوی رحمۃ اللہ علیہ کے ترجمہ کنز الایمان میں جہاں زیر بحث آیت کا حضرت عطاء خراسانی کے تتبع میں اعلیٰ حضرت نے یہ ترجمہ کیا ہے (تا کہ اللہ تمہارے سبب سے گناہ بخشے تمہارا اگلوں اور تمہارے پچھلوں کے) علامہ سعیدی نے شرح صحیح مسلم کی جلد ۶ کے مختلف صفحات میں اپنی تحریر میں اس کے بارے میں لکھا تھا ”یہ ترجمہ صحیح نہیں“ اب اسے صحیح مانتے ہوئے ”مرجوح“ قرار دیا ہے۔

علامہ سعیدی نے مفتی سید شاہ حسین گردیزی صاحب کے مضمون مغفرت ذنب پر حضرت عطاء خراسانی کے حوالہ سے جو کچھ لکھا تھا اس کا جواب بھی زیر نظر کتاب میں آ گیا ہے۔ حضرت عطاء خراسانی کی شخصیت ان کے علمی مرتبہ و مقام، محدثین کے ہاں ان کی عظمت اور ان کی جلالت علمی کو واضح کر کے مفتی سید شاہ حسین گردیزی صاحب نے بلاشبہ خیر القرون کے دوسرے دور کے ایک عظیم فرد کی عزت و آبرو کی حفاظت میں اپنا ساداتی کردار ادا کر کے یقیناً اجر و ثواب پایا ہے۔

زیر نظر کتاب کے اہم مباحث میں اصحاب رسول صلی اللہ علیہ وسلم کے قیاسی اجتہادات اور حدیث و قرآن کے مقابلہ میں اقوال صحابہ کو ترجیح حاصل ہونے جیسے بعض نازک اور حساس امور کو بھی چھیڑا ہے۔ اور علم اصول کی روشنی میں اقوال صحابہ و تابعین اور بعض اخبار آحاد وغیرہ پر بھی مدلل گفتگو کی ہے۔ انہوں نے اس کتاب میں ایک بار پھر اپنے موقف کے اثبات میں دلائل کے انبار لگا دیئے ہیں مگر میں نے پہلے بھی ان سے عرض کیا تھا اور اب بھی

میرا یہی خیال ہے کہ یہ دور غالباً کسی کو دلیل سے قائل کرنے کا نہیں۔ لوگ دلیل کی بات قبول ہی نہیں کرتے ورنہ یہ نوبت ہی نہ آتی۔

مجھے قوی امید ہے کہ علامہ گردیزی کے ان دلائل کی طرف بھی حسب سابق توجہ کرنے یا انہیں قبول کرنے کی کسی کو کم ہی توفیق ہوگی، ہاں البتہ کفر کا کوئی نیا فتویٰ ضرور داغا جائے گا۔ میرا علامہ گردیزی کو یہ مشورہ ہے کہ وہ اس مسئلہ کو اب اللہ اور اس کے رسول پر چھوڑ دیں۔ انہوں نے اتمام حجت کرنے کا حق ادا کر دیا، لیکن اگر وہ اپنے موقف کو منوانے کے لئے مصر ہی ہیں تو دلائل کی قوت کی بجائے ویسی قوت تلاش کریں جیسی فی زمانہ رجوع کرانے اور موقف منوانے کے لئے سکھ رائج الوقت کے طور پر رائج ہے اور جس کا ہر کوئی طوعاً یا کرہاً احترام کرتا ہے.....

لیغفرلک اللہ ما تقدم من ذنبک کے صحیح ترجمہ معنی و مفہوم کے تعین کے حوالہ سے جو بحث چلی تھی وہ علمی بھی تھی اور تحقیقی بھی، مگر افسوس کہ بعض شریک عناصر کے دخل در معقولات کی بناء پر اس خالص علمی بحث کو عوامی، سطحی اور پھر اخلاقی سطح سے بھی گری ہوئی زبان دے کر اسے ایک ایسا مسئلہ بنا دیا گیا جس سے کفر کی توپیں حرکت میں آ گئیں اور اہلسنت کے علماء کو دو واضح گروہوں ”ذنبی اور غیر ذنبی“ میں تقسیم کیا گیا۔

علامہ سعیدی نہایت شریف اور سیدھے سادھے آدمی ہیں۔ راقم نے ایک عرصہ ان کی شفقتوں میں گزارا، وہ شاطرانہ ذہن کے ہرگز مالک نہیں، دراصل اس شاطرانہ چال کے پیچھے کچھ ایسے مفاد پرست عناصر تھے جنہیں مناصب کے حصول اور منافع کے وصول کے سلسلہ میں اپنے تعلقات دیگر فرقوں سے استوار رکھنے اور اہل سنت کے عالی سنی لوگوں کے خلاف بھڑاس نکالنے کے لئے بھی اسے استعمال کرنا تھا۔ چنانچہ ان لوگوں نے چلمن کے پیچھے بیٹھ کر اپنے چہروں پر مکروہ لبادے اوڑھ کر، حضرت علامہ سید سعادت علی قادری، حضرت علامہ سید یوسف شاہ صاحب بندیا لوی، حضرت علامہ سید شاہ تراب الحق قادری دارمت برکاتہم جیسے مخلصین اہل سنت سے اپنی دیرینہ بغض و عداوت کی بناء پر ان کی تذلیل کرنے کو عین ثواب جانا اور سادات کرام کے تمام تر احترام کو بالائے طاق رکھتے ہوئے شراغیزی اور دشنام طرازی

کا ہر حربہ استعمال کیا۔ اسی طرح مغفرت ذنب کے مسئلہ میں حضرت علامہ مفتی سید شاہ حسین گردیزی اور ان کے موقف کے حامیوں کے خلاف کفر کے فتاویٰ صادر کرا کے اپنی جہالت اور علم دشمنی کا ثبوت دیا۔ جس شخص نے پردہ کے پیچھے رہتے ہوئے یہ سارا ڈرامہ ترتیب دیا اور مفتی سید شاہ حسین گردیزی کے موقف کی تائید کرنے والے علماء کو فون کے ذریعہ اور اپنے غنڈوں کو بھیج کر دھونس اور دھمکیوں سے مرعوب کرنے کی کوشش کی، انہیں اتنی توفیق نہ ہوئی کہ وہ مسئلہ مذکورہ کی کسی ایک دلیل کا جواب دے سکیں یا اس مسئلہ کے حوالہ سے پیش کردہ دلائل کو دلیل سے رد کر سکیں۔ چونکہ یہ کام علمی تھا اور جہاں علم ادھار اور مستعار ہو وہاں اسی طرح کے حربوں سے اپنی برتری منوانے کا بوجہلی نظام ہوا کرتا ہے۔

حیرت کی بات یہ ہے کہ کفر کے فتویٰ صادر کرانے والے ملاؤں کو یہ بھی یاد نہ رہا کہ کافر کے پیچھے نماز نہیں ہوتی، اور انہوں نے ایک بھرے مجمع میں ایک ایسے ہی عالم کے پیچھے نماز جنازہ ادا کی جسے وہ علامہ گردیزی کی تائید کرنے کے جرم میں کافر قرار دے چکے تھے۔ جس سے یہ بات از خود ثابت ہو گئی کہ کفر کا فتویٰ غلط تھا اور محض دشنام طرازی اور اصل مسئلہ سے توجہ ہٹانے کی خاطر یہ ایک چال تھی۔

یہ بات طے ہے کہ مستقبل کا تاریخ نگار یہ بات لکھے بغیر نہ رہ سکے گا کہ روشنی اور روشن خیالی کے اس دور میں بھی بعض علماء اپنے نبی کے ذنوب کی قرآن سے بخشش ثابت کر کے انہیں مذنب منوانے کی سعی کرتے رہے اور بعض نے دفاع عصمت نبی کی خاطر دلائل جمع کرنے میں اپنے دن اور راتیں ایک کر دیں۔ اور ہر ایک نے وہ کام کیا جو اس کے حصہ میں تھا۔ ”وللناس فی ما یعشقون مذاہب“۔

محترم جناب اقبال احمد فاروقی ایڈیٹر ”جہانِ رضا“ لکھتے ہیں:

مفتی سید شاہ حسین گردیزی صاحب جس علمی انداز میں اپنا نقطہ نظر بیان کرتے ہیں وہ ہمارے علماء میں پسندیدہ ہے۔ اب انہوں نے مغفرت ذنب پر اپنا عالمانہ اور تحقیقی نقطہ نظر پیش کیا ہے۔ مجھے ان کا یہ انداز بہت پسند آیا۔ انہوں نے عالمانہ اور تحقیقی راہ اختیار کی۔ میں

نے ان کے جو صفحات پڑھے لطف آیا۔ مجھے یہ اجازت دیں کہ میں اعتراف کروں کہ واقعی یہ مقالہ میرا ”من پسند“ مقالہ ہے۔

جناب پروفیسر ڈاکٹر علامہ جلال الدین نوری جامعہ کراچی سے تحریر فرماتے ہیں: مجلہ فقہ اسلامی کا مغفرتِ ذنب نمبر موصول ہوا۔ از اول تا آخر مطالعہ کیا۔ اور اس نتیجہ پر پہنچا کہ محترم علامہ مفتی سید شاہ حسین گردیزی مدظلہ نے جو کئی کتابوں کے مصنف محقق، مترجم و محشی اور مفتی بھی ہیں اس اہم موضوع پر محققانہ و عالمانہ نکتہ نظر پیش کر کے واضح کر دیا ہے کہ آیت ما تقدم من ذنبک وما تاخر سے حضور سراپا نور صلی اللہ علیہ وسلم کے مغفور الذنب ہونے کا کوئی منہی پہلو نکل سکتا ہی نہیں۔

اس طرح معروف تابعی حضرت عطاء خراسانی کی روایات مستندہ ہیں اور اکثر محدثین نے مصدقہ بھی لکھا ہے، آیت مذکورہ بالا کے بارے میں محترم شاہ حسین گردیزی مدظلہ کی تحقیق سے جمہور علماء اہل سنت اور اعلیٰ حضرت رحمۃ اللہ علیہ کی علمی تحقیق کو علمی توثیق حاصل ہو گئی ہے۔ فجزاہ اللہ احسن الجزاء۔

ڈاکٹر سید محبوب الحسن شاہ بخاری، شعبہ فلسفہ جامعہ کراچی سے لکھتے ہیں:

حضرت علامہ مفتی شاہ حسین گردیزی کا مقالہ ”مغفرتِ ذنب“ جو کہ مجلہ ”فقہ اسلامی“ میں شائع ہوا۔ آپ نے انتہائی دقیق مسئلہ پر بہت عمدگی سے قلم اٹھایا اور نازک موضوع پر اظہارِ خیال کے لئے روایتی انداز اختیار کرنے کے بجائے اس کے ادبی پہلو، مختلف علوم و فنون مثلاً فقہ و اصول فقہ، حدیث و اصول حدیث، تفسیر و اصول تفسیر، علم لغت و ادب، علم صرف و نحو، علم معانی و بیان، علم کلام اور فن جرح و تعدیل کے ذریعے اپنے موقف کو پیش کیا ہے۔ اللہ تعالیٰ ان کی اس سعی و کوشش کو قبول فرمائے اور انہیں مزید دینی بصیرت عطا فرمائے۔

حضرت شاہ صاحب کا یہ مقالہ علمی شغف رکھنے والوں کے لئے ایک اہم اثاثہ ہے اور طالبانِ علم کو یہ باور کر رہا ہے کہ علم اس قدر پختہ اور گہرا ہونا چاہئے اور یہ صرف زمانہ ماضی کے لئے خاص نہیں ہے بلکہ دورِ حاضر میں بھی حاصل کیا جاسکتا ہے۔

علم دین سمجھنے کے لئے میں نے بھی ”سات سالہ“ کورس کیا ہے۔ لیکن اس مقالہ کے پڑھنے سے معلوم ہوا کہ ہم نے جو کورس کیا ہے وہ سطحی ہے۔ صرف کی گردانیں، نحو کے قواعد اور اصول فقہ کے قواعد رٹ لینے سے علم سطحی ہی رہتا ہے۔ سطح کے نیچے کتنی گہرائی ہے اس کا اندازہ نہیں ہو پاتا۔ یہ مقالہ طالبان علم کو یہ دعوت دیتا ہے کہ وہ اپنے اندر ”بصیرت“ پیدا کرنے کے لئے حضرت شاہ صاحب جیسی ”علمی گہرائی“ پیدا کریں۔

یہ علم کی گہرائی ہی ہے کہ حضرت شاہ صاحب نے مخالفین کا رد کرتے ہوئے انداز تخاطب عالمانہ رکھا اور بات دلیل تک محدود رکھی جس سے ان کی نسبی شرافت و کرامت کا اظہار بھی ہوتا ہے۔

میری ناقص رائے میں یہ مقالہ اہل علم میں نیا جوش و ولولہ پیدا کرنے میں اہم کردار ادا کرے گا۔ اور علم میں تعمق اور گہرائی پیدا کرنے کے جذبہ کو ہمیشہ مہمیز لگا تار ہے گا۔

دارالعلوم نعیمیہ کراچی کے فاضل اور جامعہ کراچی کے ریسرچ اسکالر  
محمد کامران قریشی لکھتے ہیں:

ہم جس دور میں اپنی حیات مستعار کے دن پورے کر رہے ہیں وہ من حیث المجموع دینی علوم، دینی مزاج، اسلامی افکار اور اخلاقی اقدار کے اعتبار سے ارتقاء کا نہیں تنزل کا دور ہے۔ اور یہ بات باعث تشویش ہے کہ اس دور میں انبیاء کرام کی وراثت کے دعویدار اور جبہ و دستار سے ہمکنار حضرات بھی علم و آگہی اور عمل و تقویٰ سے تہی دامن ہیں۔ مال و دولت اور زمین و زر کے حصول میں پیش پیش ہیں۔ عالی شان اور بلند و بالا عمارات اور محلات کی تعمیر و تزئین میں مشغول ہیں۔ ایک کے بعد ایک محل کھڑا کیا جا رہا ہے اور یہی ان کی معراج قرار پا چکی ہے۔

ایسے میں اگر کوئی علمی شخصیت دین اور علم دین کے فروغ کا چراغ جلا کر بیٹھی ہوئی ہے۔ شب و روز علم کے نور کی اشاعت میں مصروف ہے اور نور رب سے زمین کو روشن کر رہی ہے۔ محلات اور محلاتی سازشوں سے دور ہو کر علم دین کی ترویج میں لگی ہوئی ہے تو اس کا وجود اور اس کی سانس غنیمت ہیں۔ اس کی پذیرائی ہونی چاہئے اور اس کی اہمیت کو

تسلیم کیا جانا چاہئے۔

حال ہی میں ماہنامہ فقہ اسلامی کراچی میں محقق عصرِ رواں حضرت علامہ شاہ حسین گردیزی کا ایک علمی مقالہ ”مغفرتِ ذنب“ کے نام سے شائع ہوا ہے، جسے پڑھنے کے بعد آنکھیں کھلی کی کھلی رہ جاتی ہیں کہ علمی انحطاط کے اس دور میں اتنی عالمانہ اور باوقار تحریر بھی لکھی جاسکتی ہے۔ حقیقت یہ ہے کہ حضرت شاہ حسین گردیزی صاحب دام الطاف نے علومِ دین سے اپنی بساط کے مطابق علمی شہ پارے اور قیمتی موتی صفحات قرطاس پر اس انداز سے بکھیرے، جیسے رات میں آسمان دنیا پر ستارے بکھرے ہوئے اور پھیلے ہوئے ہوتے ہیں اور اتنے جید عالم ہونے کے باوجود طالب علمانہ انداز نمایاں نظر آتا ہے۔ نہ محدث ہونے کی مدعی اور نہ فقیہ ملت ہونے کے دعویدار۔ بس طالب علم ہونے پر فخر بھی ہے اور ناز بھی۔

حضرت شاہ صاحب دامت پرکاتہم نے جن دقیق علمی مباحث کو تحقیق اور تسہیل کے پیرائے میں زیب قرطاس کیا ہے یہ آپ ہی کا حق تھا۔ دینی علوم و فنون میں سے ہر ایک کے دلائل اس مقالہ میں پیش کئے گئے ہیں اور قرآنی کلمات ”من ذنبک“ کی تفسیر میں اس عالمانہ اور عارفانہ انداز سے بحث کی گئی ہے کہ طالب علم عیش عیش کراٹھتے ہیں اور حقیقت یہ ہے کہ اس مقالہ کی قدر و قیمت کو وہی علماء اور اسکالر سمجھ سکتے ہیں جو ان علوم و فنون سے متعلق ہیں۔

ہم مولانا غلام رسول سعیدی کے شکرگزار ہیں کہ انہوں نے اس مقالہ پر چند اعتراضات کئے ہیں، جن کے جواب میں حضرت شاہ صاحب مدظلہ نے دوبارہ قلم کو حرکت دی اور چند مزید مسائل پر شرح و بسط سے لکھا خصوصاً خبر واحد اور عطف کی بحث میں ان کے قلم نے ایسے موتی سپرد قرطاس کئے جن سے دلوں کے جنگل بھی روشن ہو گئے۔

حضرت شاہ صاحب مدظلہ نے حدیث شفاعت کی تشریح جس انوکھے انداز سے کی وہ بڑی عجیب و غریب ہے۔ آج تک ہم یہ سنتے آئے ہیں کہ تمام انبیاء کرام قیامت کے روز پریشان ہوں گے اور عام علماء و واعظین اس انداز سے اس کو بیان کرتے تھے کہ جس سے حضرات انبیاء کرام کی تنقیص و توہین کا پہلو نمایاں ہوتا تھا۔ اور لوگوں نے یہاں تک کہا کہ تمام انبیاء کرام کو اپنی اپنی فکر دامن گیر ہوگی۔ حالانکہ انبیاء کرام تو وجیہا فی الدنیا والآخرہ



ہوتے ہیں اور یہ تو وہ پاکیزہ نفوس ہیں جن کے بارے میں اللہ تعالیٰ نے حضرت علیہ الصلوٰۃ والسلام کو فہد اہم اقتدہ کا حکم فرمایا ہے۔ حضرت شاہ صاحب نے جس خوبی سے حدیث شفاعت کی تشریح و توضیح کی اور حضرات انبیاء کرام کی امتیازی خصوصیات کو بیان کیا اور حضور علیہ الصلوٰۃ والسلام کے منصب ”شفاعت کبریٰ“ کو ”علت و سبب“ کی قید سے آزاد کیا۔ غور و فکر کے قابل ہے اور جو لوگ حضرات انبیاء کرام کے مراتب میں تقابل کرتے ہیں اور رب کائنات کے عطا کردہ احسانات کو ”اسباب و علل“ سے مقید کرتے ہیں ان کے لئے اس بیان میں ہدایت و نصیحت موجود ہے۔

حضرت شاہ صاحب دام ظلہ نے جس طرح منکرین عصمت انبیاء کرام کا رد کیا ہے اور اس موضوع پر جو انہوں نے دلائل و براہین قائم کئے ہیں وہ نئے بھی ہیں اور مضبوط و پختہ بھی ہیں۔ یہی وجہ ہے کہ مولانا غلام رسول سعیدی ان سے حواس باختہ ہو گئے اور تکفیر جیسے پست، گھٹیا اور ”ذنی“ حربے استعمال کرنے لگے اور علماء کے اسی رویہ نے انہیں عوام میں ہدف تنقید اور نشانہ ملامت بنایا ہوا ہے اور حضرت شاہ صاحب دام ظلہ نے اس کے مقابلہ میں جس تحمل اور بردباری کا مظاہرہ کیا ہے وہ عالمانہ اخلاق اور بزرگانہ آداب کی وجہ سے لائق تحسین ہے اور ہم انہیں اس رویہ پر ہدیہ تبریک پیش کرتے ہیں کہ انہوں نے مردانہ اور بہادرانہ کام کیا ہے اور پھر ان کے قلم کے نور نے مجھ ایسے نجانے کتنے متلاشیان حق کو ذہنی خلفشار سے محفوظ و مامون رکھا۔

اور آخر میں رب کائنات کے حضور دست بدعا ہوں کہ وہ شاہ صاحب کو صحت و عافیت کے ساتھ عمر دراز عطا فرمائے اور ان کی تدریسی و تحریری خدمات کو شرف قبولیت عطا فرمائے اور مجھ سمیت تمام طالبان حق کو ان جیسا ذوق علم اور ذوق دین عطا فرمائے۔ (آمین)

ملک کے بعض نامور شعراء نے مضمون ہذا پڑھنے کے بعد منظوم تائید و توثیق فرمائی ہے، ہم ان میں سے بعض حضرات کا منظوم کلام قارئین کی خدمت میں پیش کرتے ہیں تاکہ حق و صواب اور خطا و نسیان میں حد فاصل مزید نکھر کر سامنے آجائے اور مذہب بین کو تسکین و اطمینان ہو جائے۔

ممتاز شاعر، ادیب اور دانشور جناب عبدالقیوم طارق سلطان پوری لکھتے ہیں:

۷۸۶

۹۲

کتاب مستطاب ”الذنب فی القرآن“

نتیجہ فکر و اثرِ قلم

محقق اہل سنت، ادیب شہیر حضرت علامہ مولانا شاہ حسین گردیزی  
دامت فیوضہ بانی و ناظم دارالعلوم مہریہ، گلشن اقبال، کراچی

سال تصنیف : ۱۴۲۴ھ

۲۰۰۳ء

سال اشاعت : ۱۴۲۵ھ

۲۰۰۴ء

سال تحریر : ”رفعت تحقیق نو“ ۱۴۲۴ھ

”شان بزم باغ عصمت“ ۲۰۰۳ء

سال اشاعت : ”نشان باغ عصمت“ ۲۰۰۴ء

”آواز فضیلت حبیب الاول“ ۱۴۲۵ھ



## قطعہ تارتخ (سالِ اشاعت)

ہے سب سے بڑی پاک ذاتِ خدا  
مقام اُس کے بعد اُس کے محبوب کا

گناہوں سے ہیں پاک کل انبیاء  
طہارت کا پیکر ہے اُن کا وجود  
وہ ہیں سید الظاہرین جہاں  
کیا جس نے بھی اُس سے منسوب ذنب  
ہیں کچھ شہ دماغانِ عصرِ جدید  
جو ہیں شافعِ مذنبین ام  
ہے کیا اُس کی تحریر ایمان سوز  
تعجب کی جا ہے یہ لکھتے ہوئے

ہیں معصوم اعلیٰ ترین مصطفیٰ  
کہاں وہ، کہاں ارتکابِ خطا  
طہارت ہے اُن کی خرد سے ورا  
غلط اُس نے سوچا لکھا ناروا  
عجب فتنہ پرور عجب فتنہ زا  
وہ مذنب ہیں خود، کیا ارے کیا کہا  
محقق نے کچھ سوچا ہوتا ذرا  
قلم اُس کا کانپا نہ وہ خود ذرا

مہ اوجِ تحقیق شاہِ حسین  
ادب کیش اُن کا ضمیر منیر  
وہ قرآن کے بھی ہیں اسرارِ فہم  
حقائق کے اظہار میں صاف گو  
عمیق اُن کی فکر اُن کی غائرِ نظر  
معلم، مفکرِ فقیہ و خطیب  
لکھا جس کسی نے بھی حق کے خلاف

وہ اک وردِ باغِ حبیبِ خدا  
ہے ذہن اُن کا الحمد للہ رسا  
حدیثِ نبی کے بھی رمزِ آشنا  
ہے شفاف ڈھنگ اُن کے تبیان کا  
کبھی بھی نہ حق کو چھپا کر رکھا  
مقام اُن کا افتا میں بھی ہے بڑا  
دلائل سے اس کا تعاقب کیا

یہ کنز معارف یہ عمدہ کتاب  
یہ ہے کارِ خوب و وقع و بہیں  
ہے ذاتِ نبی دور تر ذنب سے  
فراہم کئے اُس نے محکم ثبوت  
موثر یہ اسلوب تنقیح و نقد  
رکھی اُس نے ملحوظ شائستگی  
متانت سے اور ذمہ داری کے ساتھ  
بہ ایں جامعیت بہ ایں، شرح و بسط  
کتاب مکرم کی تاریخ لکھ  
معا کی رقم از سر "لاجواب"

۳۰

۴ ۷ ۹ ۱ ۶

$$۲۰۰۳ = ۱۹۷۴ + ۳۰$$

ناچیز

محمد عبدالقیوم طارق سلطانپوری

حسن ابدال - ۱۵ جولائی ۲۰۰۳ء



پیر طریقت مرشد حقیقت، صاحب عرفان و بصیرت، حضرت علامہ مولانا  
سید عمر دراز شاہ مشہدی، سیفی نے مضمون "مغفرتِ ذنب" پڑھنے کے بعد  
ارتجالاً یہ اشعار اپنے دست کرامت سے لکھے۔

شاہ حسین علامہ کی تصنیف عالی شان ہے

جس کا عنوان جلی الذنب فی القرآن ہے

عقلی و نقلی دلائل سے مرصع لاجواب  
 عصمتِ محبوب پر اللہ کی برہان ہے  
 سنیوں کے واسطے سرمایہ تحقیق ہے  
 ذنبیوں کے حق میں قہر خالق متان ہے  
 اثم و ذنب و رجس سے کل انبیاء معصوم ہیں  
 اس پہ ہے اجماع امت اور یہی ایمان ہے  
 منکرین بے بصیرت کو دیئے مسکت جواب  
 شاہ حسین گردیزی اپنے وقت کا سجان ہے  
 ”غنیچہ برہان حق“ ہے سال تصنیف کتاب  
 مشہدی سن دو ہزار و چار میری جان ہے



حضرت علامہ مشہدی دامت برکاتہم العالیہ نے فارسی کلام بھی  
 ارسال فرمایا ہے جو یہ ہے:

شاہ حسین علامہ عزت مآب  
 نیست پیغمبر و سے دارد کتاب  
 گردش خونِ علی درہر رگش  
 سایہ ظل الہی بر سرش  
 حفظ ناموس رسالت مقصدش  
 خالقش محفوظ دارد از غمش  
 ذنب فی القرآن کتاب مستطاب  
 ہر جوابش مسکت است و لاجواب

عصمتِ محبوبِ رب العالمین  
 کرد ثابت بالدلائل، بالیقین  
 مہر تصدیق و حمایت بر کتاب  
 ثبت کردند عالمان ذی صواب  
 شاہ تراب الحق امام اہل حق  
 در حمایت از ہمہ بردہ سبق  
 فخر سادات و گروہ عالمان  
 شاہ یوسف شاہ مؤید شد براں  
 شاہ سعادت شیر شیران علی  
 کرد تائیدش بالفاظ جلی  
 حضرت علامہ لاہوری شرف  
 کرد تائیدش زہے عزو شرف



کراچی کے ایک عالم دین، صوفی، شاعر اور ادیب حضرت مولانا محمد حفیظ  
 نقشبندی لکھتے ہیں:

قطعہ تاریخ بر کتاب مستطاب موسوم بہ ”الذنب فی القرآن“  
 قلمی شاہکار حضرت علامہ مولانا شاہ حسین گردیزی صاحب مدظلہ العالی مہتمم  
 دارالعلوم مہریہ گلشن اقبال کراچی۔

”مَا حَصَلَ الذَّنْبُ فِي الْقُرْآنِ“

۵ ۱ ۴ ۲ ۴

شاہ حسین ہیں اہل بصیرت  
 بخشی ہے کیا خوب مہارت  
 الذنب فی القرآن کی صورت  
 کس میں ہے تردید کی ہمت  
 واضح کر دی اس کی حقیقت  
 اُن کو قلم پہ ہے یہ قدرت  
 ہو گی وسیلہ روزِ قیامت  
 خوش ہیں پڑھ کے اہل محبت  
 توبہ توبہ کیسی جسارت  
 رب کرتا ہے ان کی حفاظت  
 اپنا بڑھائیں قدو قامت  
 آخر کیا تھی اس کی ضرورت  
 میرے نبی کی شانِ رسالت  
 رب نے ظاہر کر دی کرامت  
 خوب بیاں کی شاہ کی عظمت  
 شاہ خراسانی کی عظمت  
 خوش ہے روحِ اعلیٰ حضرت

کہہ دو حفیظ یہ سال رقم کا  
 ”نقد دولت شمع ہدایت“

۴ ۲ ۴ ۱ ۵



عالم و فاضل اور محقق  
 دینی علوم میں رب نے ان کو  
 عشقِ نبی میں ڈوب کے لکھی  
 اس میں دیئے ہیں ٹھوس دلائل  
 علم کے موتی خوب لٹائے  
 دامن نہ اخلاق کا چھوڑا!  
 یاد رہے گی ان کی کاوش  
 نارِ حسد میں جل گئے حاسد  
 ذنب کی نسبت سوئے محمد؟  
 شاہ ہدیٰ معصوم نبی ہیں  
 ان کی شان گھٹا کر جو بھی  
 ایسی نازک بحث کو چھیڑا  
 کہہ دو ان سے تم نہ سمجھے  
 حضرتِ گردیزی کے ہاتھوں  
 آپ نے یوں قرطاس و قلم سے  
 دے کے حوالے اور بڑھا دی  
 رشک کناں ہیں سنی ان پر

حضرت مولانا محمد حفیظ نقشبندی مزید لکھتے ہیں:  
بکھنور پیر طریقت رہبر شریعت واقف رموز حقیقت حضرت علامہ  
مولانا شاہ حسین گردیزی صاحب دامت برکاتہم العالیہ

### قطعہ

ذاکرِ ذاتِ خدا ہیں شاہ حسین ارفع خصال  
اک مصنف بے بدل ہیں خطیب بے مثال  
ہوں شریعت کے مسائل یا طریقت کے رموز  
گھتیاں سلجھا رہے ہیں رات دن وہ باکمال

## قطعہ تارتخ طباعت کتاب ہذا

نتیجہ فکر

حضرت صاحبزادہ پیر فیض الامین فاروقی ایم اے، مونیوں شریف ضلع گجرات

## ”پشمہ عرفان۔ الذنب فی القرآن“

۲۰۰۴ء

لائق صد آفریں ہیں پیر سید شاہ حسین  
صاحب عرفان و دانش پیکرِ فہم و ذکاء  
خوب ہے ”الذنب فی القرآن“ تحقیق آپ کی  
دید کے قابل بھی ہے اور داد کے قابل بھی ہے  
اس کی خوشبو سے معطر ہوگئی مشام جاں  
اہل دنیا کیلئے ہے ذات جو غفراں مآب  
بے گماں معصوم ہیں وہ پاک ہیں ہر عیب سے

خوبیاں بخشیں خدا نے آپ کو ہیں بے بہا  
اک ادیب بے بدل ہیں اک خطیب ذی علیٰ  
بہرہ یاب اس سے یقیناً ہوگا ہر شیخ و فتا  
لفظ ہے ایک ایک اس کا مثل نیر پر ضیاء  
عظمت و شانِ نبیٰ کا باغ ہے مہکا ہوا  
ان کی جانب نسبتِ ذنب، الاماں یا کبریا  
ہر کمال و حسن و خوبی کا وہی ہیں منتہا



ماک ارض و سما ہیں قاسم رزق جہاں  
 باعث تخلیق عالم صاحب ام الکتاب  
 اول و آخر وہی ہیں ظاہر و باطن وہی  
 خود پہ کرتا ہے جو ان کی ذات اقدس کو قیاس  
 مرجہا تالیف ہے یہ خضر رہ گنج گراں  
 اہل دل اس کو بنا کر رکھیں گے تعویذ جاں  
 جزو ہے لوح و قلم بھی آپ کے کل علم کا  
 شاہکار دست قدرت شافع اہل خطا  
 بس خدا کے بعد وہ ہیں کیا کہیں اس کے سوا  
 پائے گا خوشبو نہ جنت کی کبھی وہ بدلقا  
 باعث بخشش بنے گی توشہ روز جزا  
 شاد ہوگی روح دیں ایمان پائے گا جلا  
 جستجو فیض الامین کو تھی سن تدوین کی  
 ہاتف غیبی پکارا لکھ ”کتاب خوش صدا“

۱۴۲۲ھ



کراچی کے مشہور خطاط حضرت علامہ مولانا محمد سلطان خوشتر فیضی زید مجدہ  
 لکھتے ہیں:

### ہدیہ عقیدت

بجسور جامع المعقول والمنقول کشتہ عشق رسول جگر گوشہ حضرت بتول  
 حضرت سید شاہ حسین گردیزی دامت فیوضہم القدسیہ

فخر اہل سنت و مخدوم ملت شاہ حسین  
 حق نگر، حق آشنا، حق گو و حق اندیش آپ  
 فقر و استغنا کے پیکر، پاک فطرت، پاک باز  
 سیرت و کردار میں ہو مظہر ذات رسول  
 ذکر ہو اللہ کے حلقہ کی نرالی شان ہے  
 آپ کی ذات گرامی سینوں کے دل کا چین  
 دنیائے دوں سے پرے ہیں عاقبت اندیش آپ  
 سید والا گہر کا ہے نشان امتیاز  
 اس لئے کہ ہو شگفتہ گلشن زہراء کے پھول  
 ضرب لگتی ہے تو دل میں ہوتا اک وجدان ہے

آپ کے دل میں ہے روشن عشقِ احمد کا چراغ  
 آپ کا سینہ صفا گنجینہ فیضِ نبی  
 امتیازِ حق و باطل ”ذنب فی القرآن“ ہے  
 ذنب کی نسبت رسولِ پاک کو ناپاکی ہے  
 ذنب کی نسبت لگا کر اُس شہِ لولاک کو  
 اُسوۂ حسنہ نبیِ پاک کا ہے ہر عمل  
 خیر واحد کو تواتر کا ہے درجہ دے دیا  
 عاشقانِ مصطفیٰ کے دل کو ہے مضطر کیا  
 اس نے سمجھا پایا دارین کا اجر و ثواب  
 ذنب میں تاویل ہے عصمت میں تاویلیں نہیں  
 خبر واحد ظنی ہے اور قطعی ہے عصمتِ نبی  
 ذنب فی القرآن لکھ کر اپنے رکھ لی ہے لاج  
 آپ کی ہے جہدِ پیہم کا یہ رنگ خوشنما

آپ کی صحبت سے ملتا ہے ہدایت کا سراغ  
 ہے عطائے ایزدی مہرِ علی حبِ نبی  
 جس میں عصمتِ مصطفیٰ پر دل نشیں تبیان ہے  
 یہ رسول اللہ کی گستاخی و بے باکی ہے  
 کر دیا زسوا زمانے میں ہے اپنی خاک کو  
 ذنب تو جرم و خطا ہے اس سے ان کو کیا دخل  
 ذنب کا زنبور وہ بھی مصطفیٰ پر تاج دیا  
 نجدیوں اور ندویوں کی روح کو خوش تر کیا  
 پیشِ حق ہونگے تو تب معلوم ہوگا سب حساب  
 اس پہ ہے اجماعِ امت بالیقین کچھ شک نہیں  
 علم کے اس کلیہ پر سوچا تو ہوتا کبھی  
 حفظِ ناموسِ نبی کا آپ کے سر پہ ہے تاج  
 قولِ حق ہے لَيْسَ لِلْإِنْسَانِ إِلَّا مَا سَعَى

تابِ گویائی نہیں مجھ میں کہ ہوں اندک دہن  
 کم فہم خوشتر سے بالا آپ کا شانِ سخن  
 خوشترِ فیضی

فاضل دارالعلوم جامعہ نعیمیہ لاہور

۲۶ ستمبر ۲۰۰۲ء / ۵ شعبان المعظم ۱۴۲۵ھ - بروز اتوار



## ایک وضاحت

آخر میں ہم ایک بات کی وضاحت کرنا چاہتے ہیں کہ استاذ العلماء حضرت مولانا عبدالحکیم شرف قادری دامت برکاتہم العالیہ اور حضرت علامہ مولانا غلام دستگیر افغانی دامت برکاتہم العالیہ کے بارے میں مانامہ النعیم کراچی اپریل ۲۰۰۴ء کے شمارہ میں ارباب صدق و صفاء نے لکھا تھا کہ:

حضرت مولانا استاذ العلماء علامہ محمد عبدالحکیم شرف قادری زید شرفہم نے

اپنی تصدیق سے رجوع کر لیا ہے۔

جبکہ حضرت شرف قادری دامت برکاتہم العالیہ نے اپنے مکتوب میں صاف لکھا تھا کہ:

شاہ حسین صاحب کی پیش نظر عبارت میں نہ تو حدیث کی تحقیر ہے اور نہ

ہی عالم کی۔

اس کے باوجود اس سے ”رجوع“ مراد لیا گیا ہے۔ حضرت شرف قادری نے ان کے

تاثر کو زائل کرتے ہوئے حضرت مصنف دامت برکاتہم سے عند الملاقات فرمایا میں اپنی

تصدیق و تائید پر قائم ہوں اور ان کے اصرار کے باوجود میں نے کوئی رجوع نہیں کیا۔ اسی

طرح حضرت مولانا افغانی دامت برکاتہم کے بارے میں یہ تاثر دیا گیا کہ انہوں نے:

شاہ حسین گردیزی کے متنازع عبارت سے اظہار لا تعلقی کیا ہے۔

جبکہ انہوں نے حضرت مصنف کے پاس بذات خود قدم رنجہ فرما کر اس تاثر کو زائل کیا اور فرمایا

کہ میں بدستور تمہارے مضمون کی تصدیق و تائید پر قائم ہوں۔

اس لئے ہم نے ارباب صدق و صفاء کے تاثر کو مرجوح اور ناقابل قبول جانتے

ہوئے ان دونوں بزرگ علماء کی رائے گرامی کو تاثرات میں شامل کیا ہے۔ اور ان حضرات کی

اس تحریر کو اپنے لئے اعزاز سمجھا ہے۔



علیحدیث پیر مہر علی شاہ مجدد گورکھپوری کے اردت مند علماء مشائخ کا جامع تذکرہ

تجلیت

# مہراور

تالیف

شاہ حسین گورکھپوری

مکتبہ مہر پورہ • گورکھ پورہ • اسلام آباد